



॥ श्रीः ॥

# श्रीमद्बाल्मीकिरामायणम् ।

टिप्पणसमेतम् ।



प्रथमो भागः ।

बाल-अयोध्या-आरण्य-किष्किन्धाकाण्डात्मकः ।



कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण

गोविन्दराजीयप्रभृतिदाक्षिणात्यव्याख्यानानुसारेण संशोध्य

मुंबय्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितः ।



शाके १८२७ विश्वाधिसुनामसंवत्सरे



# श्रीवैष्णवानां श्रीरामायणपठनोपक्रमानुसन्धेयक्रमः ।



प्रथमतः स्वस्वसंप्रदायनिर्वाहकाचार्यानुसन्धानम् । ततः लक्ष्मीनाथेत्यारभ्य प्रणतोऽस्मि नित्यमित्यन्तं । अनन्तरं श्रीशैलपूर्णविषयपितामहस्येति श्लोकमारभ्य श्रीभाष्यकारप्रभृति-स्वाचार्यपर्यन्तविषयाः सांप्रदायिकश्लोका अनुसन्धेयाः । यद्वा श्रीधरादिस्वाचार्यपर्यन्ताः प्रतिव्यक्तिश्लोका अनुसन्धेयाः ॥ ततः—कूजन्तं राम रामेति मधुरं मधुराक्षरम् । आरुह्य कविताशाखां वन्दे वाल्मीकिकोकिलम् ॥ १ ॥ वाल्मीकेर्मुनिसिंहस्य कवितावनचारिणः । शृण्वन्नामकथानादं को न याति परां गतिम् ॥ २ ॥ यः पिबन्सततं रामचरितामृतसागरम् । अतृप्तस्तं मुनिं वन्दे प्राचेतसमकल्मषम् ॥ ३ ॥ गोष्पदीकृतवाराशिं मशकीकृतराक्ष-सम् । रामायणमहामालारत्नं वन्देऽनिलात्मजम् ॥ ४ ॥ अञ्जनानन्दनं वीरं जानकीशोकना-शनम् । कपीशमक्षहन्तारं वन्दे लङ्काभयंकरम् ॥ ५ ॥ मनोजवं मारुततुल्यवेगं जितेन्द्रियं बुद्धिमतां वरिष्ठम् । वातात्मजं वानरयूथमुख्यं श्रीरामदूतं शिरसा नमामि ॥ ६ ॥ उल्लङ्घ्य सिन्धोः सलिलं सलीलं यः शोकवर्हिं जनकात्मजायाः । आदाय तेनैव ददाह लङ्कां नमामि तं प्राञ्जलिराञ्जनेयम् ॥ ७ ॥ आञ्जनेयमतिपाटलाननं काञ्चनाद्रिकमनीयविग्रहम् । पारिजा-ततरुमूलवासिनं भावयामि पवमाननन्दनम् ॥ ८ ॥ यत्र यत्र रघुनाथकीर्तनं तत्र तत्र कृत-मस्तकाञ्जलिम् । बाष्पवारिपरिपूर्णलोचनं मारुतिं नमत राक्षसान्तकम् ॥ ९ ॥ वेदवेद्ये परे पुंसि जाते दशरथात्मजे । वेदः प्राचेतसादासीत्साक्षाद्रामायणात्मना ॥ १० ॥ तदुपगतसमासस-न्धियोगं सममधुरोपनतार्थवाक्यबद्धम् । रघुवरचरितं मुनिप्रणीतं दशशिरसश्च वधं निशा-मयध्वम् ॥ ११ ॥ श्रीराघवं दशरथात्मजमप्रमेयं सीतापतिं रघुकुलान्वयरत्नदीपम् । आजानुबाहुमरविन्ददलायताक्षं रामं निशाचरविनाशकरं नमामि ॥ १२ ॥ वैदेहीसहितं सुरद्रुम-तले हैमे महामण्डपे मध्येपुष्पकमासने मणिमये वीरासने सुस्थितम् । अग्रे वाचयति प्रभ-ञ्जनसुते तत्त्वं मुनिभ्यः परं व्याख्यान्तं भरतादिभिः परिवृतं रामं भजे श्यामलम् ॥ १३ ॥ ततो यथाशक्ति श्रीकोशोपरि भगवदाराधनं कर्तव्यम् ॥ श्रीमते रामानुजाय नमः ॥

पारायणसमापनक्रमः ॥ ॥ एवमेतत्पुरावृत्तमाख्यानं भद्रमस्तु वः । प्रव्याहरत विघ्नबन्धं बलं विष्णोः प्रवर्धताम् ॥ १ ॥ लाभस्तेषां जयस्तेषां कुतस्तेषां पराभवः । येषामिन्दीवरश्यामो हृदये सुप्रतिष्ठितः ॥ २ ॥ काले वर्षतु पर्जन्यः पृथिवी सस्यशालिनी । देशोऽयं क्षोभरहितो ब्राह्मणाः सन्तु निर्भयाः ॥ ३ ॥ कावेरी वर्धतां काले काले वर्षतु वासवः । श्रीरङ्गनाथो जयतु श्रीरङ्गश्रीश्च वर्धताम् ॥ ४ ॥ स्वस्ति प्रजाभ्यः परिपालयन्तां न्याय्येन मार्गेण महीं महीशाः । गोब्राह्मणेभ्यः शुभमस्तु नित्यं लोकाः समस्ताः सुखिनो भवन्तु ॥ ५ ॥ मङ्गलं कोसलेन्द्राय महनीयगुणाब्धये । चक्रवर्तितनूजाय सार्वभौमाय मङ्गलम् ॥ ६ ॥ वेदवेदा-न्तवेद्याय मेघश्यामलमूर्तये । पुंसां मोहनरूपाय पुण्यश्लोकाय मङ्गलम् ॥ ७ ॥ विश्वामि-त्रान्तरङ्गाय मिथिलानगरीपतेः । भाग्यानां परिपाकाय भव्यरूपाय मङ्गलम् ॥ ८ ॥ पितृ-भक्ता सततं भ्रातृभिः सह सीतया । नन्दिताखिललोकाय रामभद्राय मङ्गलम् ॥ ९ ॥ त्यक्तसाकेतवासाय चित्रकूटविहारिणे । सेव्याय सर्वयमिनां धीरोदाराय मङ्गलम् ॥ १० ॥

सौमित्रिणा च जानक्या चापवाणासिधारिणे । संसेव्याय सदा भक्त्या स्वामिने मम मङ्गलम् ॥ ११ ॥ दण्डकारण्यवासाय खण्डितामरशत्रवे । गुध्रराजाय भक्ताय मुक्तिदायास्तु मङ्गलम् ॥ १२ ॥ सादरं शबरीदत्तफलमूलाभिलाषिणे । सौलभ्यपरिपूर्णाय सत्त्वोद्विक्ताय मङ्गलम् ॥ १३ ॥ हनुमत्समवेताय हरीशाभीष्टदायिने । वालिप्रमथनायास्तु महाधीराय मङ्गलम् ॥ १४ ॥ श्रीमते रघुवीराय सेतूल्लङ्घितसिन्धवे । जितराक्षसराजाय रणधीराय मङ्गलम् ॥ १५ ॥ आसाद्य नगरीं दिव्यामभिषिक्ताय सीतया । राजाधिराजराजाय रामभद्राय मङ्गलम् ॥ १६ ॥ मङ्गलाशासनपरमैदाचार्यपुरोगमैः । सर्वैश्च पूर्वैराचार्यैः सत्कृतायास्तु मङ्गलम् ॥ १७ ॥ ततः पितामहस्येत्यारभ्य स्वाचार्यपर्यन्ताः श्लोका अनुसन्धेयाः । सीताविवाहपट्टाभिषेकसर्गयोस्तु-इयं सीता मम सुता, अभ्यषिञ्चन्नरव्याघ्रं इति श्लोकपठनापूर्वं मध्ये विशेषतो भगवदाराधनं च कर्तव्यम् ॥

## अथ स्मार्तानां श्रीरामायणपठनोपक्रमे अनुसन्धेयाः श्लोकाः

श्रीविघ्नेश्वरध्यानम् ॥ ॥ शुक्लाम्बरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥ १ ॥ वागीशाद्याः सुमनसः सर्वार्थानामुपक्रमे । यं नत्वा कृतकृत्याः स्युस्तं नमामि गजाननम् ॥ २ ॥ अनन्तरं श्रीमच्छंकरभगवत्पादादिगुरुपरम्परानुसन्धेया ॥ सरस्वतीप्रार्थना ॥ ॥ दोर्भिर्युक्ता चतुर्भिः स्फटिकमणिमयीमक्षमालां दधाना हस्तेनैकेन पद्मं सितमपि च शुक्रं पुस्तकं चापरेण । भासा कुन्देन्दुशङ्खस्फटिकमणिनिभा भासमानाऽसमाना सा मे वाग्देवतेयं निवसतु वदने सर्वदा सुप्रसन्ना ॥३॥ वाल्मीकिनमस्क्रिया ॥ ॥ कूजन्तं राम रामेति मधुरं मधुराक्षरम् । आरुह्य कविताशाखां वन्दे वाल्मीकिकोकिलम् ॥ ४ ॥ वाल्मीकेर्मुनिसिंहस्य कवितावनचारिणः । शृण्वन्नामकथानादं को न याति परां गतिम् ॥ ५ ॥ यः पिबन्सततं रामचरितामृतसागरम् । अतृप्तस्तं मुनिं वन्दे प्राचेतसमकल्मषम् ॥ ६ ॥ हनुमन्नमस्क्रिया ॥ ॥ गोष्पदीकृतवाराशिं मशकीकृतराक्षसम् । रामायणमहामालारत्नं वन्देऽनिलात्मजम् ॥ ७ ॥ अञ्जनानन्दनं वीरं जानकीशोकनाशनम् । कपीशमक्षहन्तारं वन्दे लङ्काभयंकरम् ॥ ८ ॥ उल्लङ्घ्य सिन्धोः सलिलं सलीलं यः शोकवह्निं जनकात्मजायाः । आदाय तेनैव ददाह लङ्कां नमामि तं प्राञ्जलिराञ्जनेयम् ॥ ९ ॥ आञ्जनेयमतिपाटलाननं काञ्चनाद्रिकमनीयविग्रहम् । पारिजाततरुमूलवासिनं भावयामि पवमाननन्दनम् ॥ १० ॥ यत्र यत्र रघुनाथकीर्तनं तत्र तत्र कृतमस्तकाञ्जलिम् । वाष्पवारिपरिपूर्णलोचनं मारुतिं नमत राक्षसान्तकम् ॥ ११ ॥ मनोजवं मारुततुल्यवेगं जितेन्द्रियं बुद्धिमतां वरिष्ठम् । वातात्मजं वानरयूथमुख्यं श्रीरामदूतं शिरसा नमामि ॥१२॥ श्रीरामायणप्रार्थना ॥ ॥ यः कर्णाञ्जलिसंपुष्टरहरहः सम्यक्पिबत्यादराद्वाल्मीकेर्वदनारविन्दगलितं रामायणाख्यं मधु । जन्मव्याधिजराविपत्तिमरणैरत्यन्तसोपद्रवं संसारं स विहाय गच्छति पुमान्विष्णोः पदं शाश्वतम् ॥ १३ ॥ तदुपगतसमाससन्धियोगं सममधुरोपनतार्थवाक्यबद्धम् । रघुवरचरितं मुनिप्रणीतं दशशिरसश्च वधं निशामयध्वम् ॥ १४ ॥ वाल्मीकिगिरिसंभूता रामसाक्षरगामिनी । पुनातु भुवनं पुण्या रामायणमहानदी ॥ १५ ॥ श्लोकसारसमाकीर्णं सर्गवृत्तिलसंकुलम् । काण्डग्राहमहामीनं वन्दे रामायणार्णवम् ॥ १६ ॥ वेदवेद्ये परे पुंसि जाते दक्षरथा-

त्सजे । वेदः प्राचेतसादासीत्साक्षाद्रामायणात्मना ॥ १७ ॥ श्रीरामध्यानक्रमः ॥ ॥ वैदे-  
दीप्तहितं सुरद्रुमतले हैम महामण्डपे मध्येपुष्पकमासने मणिमये वीरासने सुस्थितम् । अग्रे  
राज्यति प्रभञ्जनसुते तत्त्वं मुनिभ्यः परं व्याख्यान्तं भरतादिभिः परिवृतं रामं भजे श्याम-  
लम् ॥ १८ ॥ वामे भूमिसुता पुरश्च हनुमान्पश्चात्सुमित्रासुतः शत्रुघ्नो भरतश्च पार्श्वदल-  
वाचाश्चादिकोणेषु च । सुग्रीवश्च विभीषणश्च युवराट् तारासुतो जाम्बवान्मध्ये नीलसरोज-  
ज्योत्स्नश्चिं रामं भजे श्यामलम् ॥ १९ ॥ नमोस्तु रामाय सलक्ष्मणाय देव्यै च तस्यै जन-  
कात्मने च । नमोस्तु रुद्रेन्द्रयमानिलेभ्यो नमोस्तु चन्द्रार्कमरुद्गणेभ्यः ॥ २० ॥ ततः  
श्रीकोशोपरि श्रीरामावाहनादिनैवेद्यान्तपूजा विधेया । पारायणावसाने च पुनः पूजाकर्तव्या ॥

पारायणसमापनसमयानुसन्धेयश्लोकक्रमः ॥ ॥ स्वस्ति प्रजाभ्यः परिपालयन्तां न्या-  
य्येन मार्गेण महीं महीशाः । गोब्राह्मणेभ्यः शुभमस्तु नित्यं लोकाः समस्ताः सुखिनो भवन्तु ॥ १ ॥  
काले वर्षतु पर्जन्यः पृथिवी सस्यशालिनी । देशोऽयं क्षौभरहितो ब्राह्मणाः सन्तु निर्भयाः ॥ २ ॥  
अपुत्राः पुत्रिणः सन्तु पुत्रिणः सन्तु पौत्रिणः । अधनाः सधनाः सन्तु जीवन्तु शरदां  
शतम् ॥ ३ ॥ चरितं रघुनाथस्य शतकोटिप्रविस्तरम् । एकैकमक्षरं प्रोक्तं महापातकनाश-  
नम् ॥ ४ ॥ शृण्वन्नामायणं भक्त्या यः पादं पदमेव वा । स याति ब्रह्मणः स्थानं ब्रह्मणा  
पूज्यते सदा ॥ ५ ॥ रामाय रामभद्राय रामचन्द्राय वेधसे । रघुनाथाय नाथाय सीतायाः  
पतये नमः ॥ ६ ॥ यन्मङ्गलं सहस्राक्षे सर्वदेवनमस्कृते । वृत्रनाशे समभवत्तत्ते भवतु  
मङ्गलम् ॥ ७ ॥ यन्मङ्गलं सुपर्णस्य विनताऽकल्पयत्पुरा । अमृतं प्रार्थयानस्य तत्ते भवतु  
मङ्गलम् ॥ ८ ॥ अमृतोत्पादने दैत्यान्मतो वज्रधरस्य यत् । अदितिर्मङ्गलं प्रादात्तत्ते भवतु  
मङ्गलम् ॥ ९ ॥ त्रीन्विक्रमान्प्रक्रमतो विष्णोरमिततेजसः । यदासीन्मङ्गलं राम तत्ते भवतु  
मङ्गलम् ॥ १० ॥ ऋतवः सागरा द्वीपा वेदा लोका दिशश्च ते । मङ्गलानि महाबाहो दिशन्तु  
नव सर्वदा ॥ ११ ॥ कायेन वाचा मनसेन्द्रियैर्वा बुद्ध्यात्मना वा प्रकृतिस्वभावात् ।  
श्रोत्रे यद्यत्सकलं परस्मै नारायणायेति समर्पयामि ॥ १२ ॥ श्रीसीताविवाहपट्टाभिषेक-  
पर्यायोस्तु-इयं सीता, अभ्यषिञ्चन्, इति श्लोकपठनात्पूर्वं विशेषतो ध्यानावाहननैवेद्यादि-  
गौराजनान्तसपर्या संविधेया ॥

## अथ माधवानां रामायणपठनोपक्रमेऽनुसन्धेयाः श्लोकाः ।

श्रीमद्भुवमङ्गीमध्वान्तर्गतारामकृष्णवेदव्यासात्मकलक्ष्मीहयग्रीवाय नमः ।

शुक्लांबरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥ १ ॥  
श्रीरामायणं वन्दे तद्भक्तप्रवरो हि यः । श्रीमदानन्दतीर्थाख्यो गुरुस्तं च नमाम्यहम् ॥ २ ॥  
रामायणे चैव पुराणे भारते तथा । आदावन्ते च मध्ये च विष्णुः सर्वत्र गीयते ॥ ३ ॥  
विघ्नप्रशमनं सर्वसिद्धिकरं परम् । सर्वजीवप्रणेतारं वन्दे विजयदं हरिम् ॥ ४ ॥ सर्वाभी-  
ष्टं रामं सर्वाारिष्टनिवारकम् । जानकीजानिमनिशं वन्दे मद्गुरुवन्दितम् ॥ ५ ॥ अश्रमं  
जडमजडं विमलं सदा । आनन्दतीर्थमतुलं भजे तापत्रयापहम् ॥ ६ ॥ भवति यदनुभावा-  
डमूलाऽपि वाग्मी जडमतिरपि जन्तुर्जायते प्राज्ञमौलिः । सकलवचनचेतोदेवता भारती सा  
प वचसि निधत्तां संनिधिं मानसे च ॥ ७ ॥ मिथ्यासिद्धान्तद्वर्णान्तविध्वंसनविचक्षणः ।

जयतीर्थाख्यतरणिर्भासतां नो हृदम्बरे ॥ ८ ॥ चित्रैः पदैश्च गम्भीरैर्वाक्यैर्मनैरखण्डितैः ।  
गुरुभावं व्यञ्जयन्ती भाति श्रीजयतीर्थवाक् ॥ ९ ॥ कूजन्तं रामरामेति मधुरं मधुराक्षरम् ।  
आरुह्य कविताशाखां वन्दे वाल्मीकिकोकिलम् ॥ १० ॥ वाल्मीकेर्मुनिसिंहस्य कवितावनचारिणः ।  
शृण्वन्नामकथानादं को न याति परां गतिम् ॥ ११ ॥ यः पिबन्सततं रामचरितामृतसागरम् ।  
अतृप्तस्तं मुनिं वन्दे प्राचेतसमकल्मा ॥ १२ ॥ गोष्पदीकृतवाराशिं मशकीकृतराक्षसम् ।  
रामायणमर्हामालारत्नं वन्देऽनिलात्मिन् ॥ १३ ॥ अञ्जनानन्दनं वीरं जानकीशोकनाशनम् ।  
कपीशमक्षहन्तारं वन्दे लङ्काभयं ॥ १४ ॥ भनोजवं मारुततुल्यवेगं जितेन्द्रियं बुद्धिमतां वरिष्ठम् ।  
वातात्मजं वानरयूथमुख्यं श्रीरामदूतं शिरसा नमामि ॥ १५ ॥ उल्लङ्घय सिन्धोः सलिलं सलीलं यः शोकं जनकात्मजायाः ।  
आदाय तेनैव ददाह लङ्कां नमामि तं प्राञ्जलिराञ्जनेयम् ॥ १६ ॥ ३' अनेयमतिपाटलाननं काञ्चनाद्रिकमनीयविग्रहम् ।  
पारिजातरुमूलवासिनं भावयामि पवः नन्दनम् ॥ १७ ॥ यत्र यत्र रघुनाथकीर्तनं तत्र तत्र कृतमस्तकाञ्जलिम् ।  
वाष्पवारिपरि लोचनं मारुतिं नमत राक्षसान्तकम् ॥ १८ ॥ वेदवेद्ये परे पुंसि जाते दशरथात् जे वेदः प्राचेतसादासीत्साक्षाद्रामायणात्मना ॥ १९ ॥  
आपदामपहर्तारं दातारं सर्वसंपदायुक्तं लोकाभिरामं श्रीरामं भूयो भूयो नमाम्यहम् ॥ २० ॥ तदुपगतसमाससन्धियोगं समं ॥ २१ ॥ गर्भवाक्यबद्धम् । रघुवरचरितं मुनिप्रणीतं दशशिरसश्च वधं निशामयध्वम् ॥ २१ ॥ हेतुं सुरद्रुमतले हैमे महामण्डपे मध्ये पुष्पकमासने मणिमये वीरासने सुस्थितम् । अत्र ॥ २२ ॥ तत् प्रभञ्जनसुते तत्त्वं मुनिभ्यः परं व्याख्यान्तं भरतादिभिः परिवृतं रामं भजे श्यामलम् ॥ २३ ॥ वन्दे वन्द्यं विधिभ्रमहेन्द्रादिवृन्दारकेन्द्रैर्व्यक्तं व्याप्तं स्वगुणगणतो देशतः कालतश्च । धृतावद्यं सुखचित्तिमयैर्मङ्गलैर्युक्तमङ्गैः सानाथ्यं नो विदधदधिकं ब्रह्म नारायणाख्यम् ॥ २३ ॥ भूषारत्नं भुवनवलयस्याखिलाश्चर्यरत्नं लीलारत्नं जलधिदुहितुर्देवतामौलिरत्नम् । चिन्तारत्नं जगति भजतां सत्सरोजधुरत्नं कौसल्याया लसतु मम हन्मण्डले पुत्ररत्नम् ॥ २४ ॥ महाव्याकरणाभ्योधिमन्थमानसमन्दरम् । कवयन्तं रामकीर्त्या हनुमन्तमुपास्महे ॥ २५ ॥ मुख्यप्राणाय भीमाय नमो यस्य भुजान्तरम् । नानावीरसुवर्णानां निकषाद्मायितं बभौ ॥ २६ ॥ स्वान्तस्थानन्तशय्याय पूर्णज्ञानमहार्णसे । उचुञ्जवाचरङ्गाय मध्वदुग्धाब्धये नमः ॥ २७ ॥ वाल्मीकेर्गौः पुनीयान्नो महीधरपदाश्रया । यद्गुग्धमुपजीवन्ति कवयस्तर्णाका इव ॥ २८ ॥ सूक्तिरत्नाकरे रम्ये मूलरामायणाणोविहरन्तो महीयांसः प्रीयन्तां गुरवो मम ॥ २९ ॥ हयग्रीव हयग्रीव हयग्रीवेति यो वदेत् । तस्य निःसरते वाणी जह्नुकन्याप्रवाहवत् ॥ ३० ॥

पारायणसमापनक्रमः । स्वस्ति प्रजाभ्यः परिपालयन्तां न्याय्येन मार्गेण महीं महीशाः । गोब्राह्मणेभ्यः शुभमस्तु नित्यं लोकाः समस्ताः सुखिनो भवन्तु ॥ १ ॥ काले वर्षतु पर्जन्यः पृथिवी सस्यशालिनी । देशोऽयं क्षोभरहितो ब्राह्मणाः सन्तु निर्भयाः ॥ २ ॥ लाभस्तेषां जयस्तेषां कुतस्तेषां पराभवः । येषामिन्दीवरइयामो हृदये सुप्रतिष्ठितः ॥ ३ ॥ मङ्गलं कोसलेन्द्राय महनीयगुणाब्धये । चक्रवर्तितनूजाय सार्वभौमाय मङ्गलम् ॥ ४ ॥ इत्यादिश्लोकाः श्रीवैष्णवपद्धतिवदनुसन्धेयाः ॥

श्रीः।

# श्रीमद्वाल्मीकिरामायणम्।

वालकाण्डम् ।

प्रथमः सर्गः ।

॥ श्रीरामचन्द्राय नमः ॥

तपःस्वाध्यायनिरतं तपस्वी वाग्विदां वरम् । नारदं परिपप्रच्छ वाल्मीकिर्मुनिपुंगवम् ॥ १  
होन्वस्मिन्सांप्रतं लोके गुणवान्कश्च वीर्यवान् । धर्मज्ञश्च कृतज्ञश्च सत्यवाक्यो दृढव्रतः ॥ २  
वारित्रेण च को युक्तः सर्वभूतेषु को हितः । विद्वान् कः कः समर्थश्च कश्चैकप्रियदर्शनः ॥ ३  
आत्मवान् को जितक्रोधो द्युतिमान् कोऽनसूयकः । कस्य विभ्यति देवाश्च जातरोषस्य संयुगे ४  
इतदिच्छाम्यहं श्रोतुं परं कौतूहलं हि मे । महर्षे त्वं समर्थोऽसि ज्ञातुमेवंविधं नरम् ॥ ५  
श्रुत्वा चैतत्रिलोकज्ञो वाल्मीकेर्नारदो वचः । श्रूयतामिति चामत्र्य प्रहृष्टो वाक्यमब्रवीत् ॥ ६  
इहवो दुर्लभाश्चैव ये त्वया कीर्तिता गुणाः । मुने वक्ष्याम्यहं बुद्ध्वा तैर्युक्तः श्रूयतां नरः ॥ ७  
इक्ष्वाकुवंशप्रभवो रामो नाम जनैः श्रुतः । नियतात्मा महावीर्यो द्युतिमान् धृतिमान् वंशी ८  
बुद्धिमान्नीतिमान्वाग्मी श्रीमान्छत्रनिवर्हणः । विपुलांसो महाबाहुः कम्बुग्रीवो महाहनुः ॥ ९  
महोरस्क्यो महेश्वासो गूढजन्तुरेन्द्रियः । आजानुबाहुः सुशिराः सुललाटः सुविक्रमः ॥ १०  
समः समविभक्ताङ्गः स्निग्धवर्णः प्रतापवान् । पीनवक्षो विशालाक्षो लक्ष्मीवाञ्छुभलक्षणः ११  
धर्मज्ञः सत्यसन्धश्च प्रजानां च हिते रतः । यशस्वी ज्ञानसंपन्नः शुचिर्वश्यः समाधिमान् ॥ १२  
प्रजापतिसमः श्रीमान्धाता रिपुनिषूदनः । रक्षिता जीवलोकस्य धर्मस्य परिरक्षिता ॥ १३  
रक्षिता स्वस्य धर्मस्य स्वजनस्य च रक्षिता । वेदवेदाङ्गतत्त्वज्ञो धनुर्वेदे च निष्ठितः ॥ १४  
सर्वशास्त्रार्थतत्त्वज्ञः स्मृतिमान्प्रतिभानवान् । सर्वलोकप्रियः साधुरदीनात्मा विचक्षणः ॥ १५  
सर्वदाऽभिगतः सद्भिः समुद्र इव सिन्धुभिः । आर्यैः सर्वसमश्चैव सदैकप्रियदर्शनः ॥ १६  
स च सर्वगुणोपेतः कौसल्यानन्दवर्धनः । समुद्र इव गाम्भीर्ये धैर्येण हिमवानिव ॥ १७  
विष्णुना सदृशो वीर्ये सोमवत्प्रियदर्शनः । कालाग्नि सदृशः क्रोधे क्षमया पृथिवीसमः ॥ १८  
धनदेन समस्त्यागे सत्ये धर्म इवापरः । तमेवंगुणसंपन्नं रामं सत्यपराक्रमम् ॥ १९  
ज्येष्ठं श्रेष्ठगुणैर्युक्तं प्रियं दशरथः सुतम् । प्रकृतीनां हितैर्युक्तं प्रकृतिप्रियकाम्यया ॥ २०  
यौवराज्येन संयोजुमैच्छत्प्रीत्या महीपतिः । तस्याभिषेकसंभारान्दृष्ट्वा भार्याथ कैकयी ॥ २१  
पूर्वं दत्तवरा देशी वरमेनमयाचत । विवासनं च रामस्य भरतस्याभिषेचनम् ॥ २२  
स सत्यवचनोद्वाजा धर्मपाशेन संयतः । विवासयामास सुतं रामं दशरथः प्रियम् ॥ २३  
स जगाम धर्मावीरः प्रतिज्ञामनुपालयन् । पितुर्वचननिर्देशात्कैक्य्याः प्रियकारणात् ॥ २४

१ चरित्रमेव २ सर्वं जगद्दशेऽस्यास्तीति वंशी । सर्वस्वामीत्यर्थः । ३ महान् इष्वासो धनुर्वेद्यासौ । ४ गूढे मांस-  
रत्नेनाप्रकाशे जन्तुणां अंत्ययसन्धिगतास्थिनी यस्यासौ । ५ व्यवहारकाले इदिति स्फुरणं प्रतिभानं तद्वान् । ६ सदानुभवैषि  
वनवतया भागमासः १७ बद्धः ।



तं ब्रजन्तं प्रियो भ्राता लक्ष्मणोऽनुजगाम ह । स्नेहाद्विनयसंपन्नः सुमित्रानन्दवधनः ॥  
 भ्रातरं दयितो भ्रातुः सौभ्रात्रमनुदर्शयन् ॥ २५  
 रामस्य दयिता भार्या नित्यं प्राणसमा हिता । जनकस्य कुले जाता देवमाधेव निर्मिता ॥ २६  
 सर्वलक्षणसंपन्ना नारीणामुत्तमा वर्धुः । सीताप्यनुगता रामं शशिनं रोहिणी यथा ॥ २७  
 पौरैरनुगतो दूरं पित्रा दशरथेन च । शृङ्गिवेरेपुरे सूतं गङ्गाकूले व्यसर्जयत् ॥ २८  
 गुह्यमासाद्य धर्मात्मा निषादाधिपतिं प्रियम् ॥ २९  
 गुहेन सहितो रामो लक्ष्मणेन च सीतया । ते वनेन वनं गत्वा नदीस्तीर्त्वा बहूदकाः ॥ ३०  
 चित्रकूटमनुप्राप्य भरद्वाजस्य शासनात् । रम्यमावसथं कृत्वा रममाणा वने त्रयः ॥ ३१  
 देवगन्धर्वसंकाशास्तत्र ते न्यवसन्सुखम् । चित्रकूटं गते रामे पुत्रशोकातुरस्तथा ॥ ३२  
 राजा दशरथः स्वर्गं जगाम विलपन्सुतम् । मृते तु तस्मिन् भरतो वसिष्ठप्रमुखैर्द्विजैः ॥ ३३  
 नियुज्यमानो राज्याय नैच्छद्राज्यं महाबलः । स जगाम वनं वीरो रामपादप्रसादकः ॥ ३४  
 गत्वा तु सुमहात्मानं रामं सत्यपराक्रमम् । अयाचञ्जातरं राममार्यभौवपुरस्कृतः ॥ ३५  
 त्वमेव राजा धर्मज्ञ इति रामं वचोऽब्रवीत् । रामोऽपि परमोदारः सुमुखः सुमहायशाः ॥  
 न चैच्छत्पितुरादेशाद्राज्यं रामो महाबलः ॥ ३६  
 पादुके चास्य राज्याय न्यासं दत्त्वा पुनःपुनः । निवर्तयामास ततो भरतं भरताग्रजः ॥ ३७  
 स काममनवाप्यैवं रामपादावुपस्पृशन् । नन्दिग्रामेऽकरोद्राज्यं रामागमनकाङ्क्षया ॥ ३८  
 गते तु भरते श्रीमान्सत्यसन्धो जितेन्द्रियः । रामस्तु पुनरालक्ष्य नागरस्य जनस्य च ॥  
 तत्रागमनमेकाग्रो दण्डकान्प्रविवेश ह ॥ ३९  
 प्रविश्य तु महारण्यं रामो राजीवलोचनः । विराधं राक्षसं हत्वा शरभङ्गं ददर्श ह ॥ ४०  
 सुतीक्ष्णं चाप्यगस्त्यं च अगस्त्यभ्रातरं तथा ॥ ४१  
 अगस्त्यवचनाच्चैव जग्राहैन्द्रं शरासनम् । खड्गं च परमप्रीतस्तूणी चाक्षयसायकौ ॥ ४२  
 वसतस्तस्य रामस्य वने वनचरैः सह । ऋषयोऽभ्यागमन्सर्वे वधायासुररक्षसाम् ॥ ४३  
 स तेषां प्रतिशुश्राव राक्षसानां तथा वने ॥ ४४  
 प्रतिज्ञातश्च रामेण वधः संयति रक्षसाम् । ऋषीणामग्निकल्पानां दण्डकारण्यवासिनाम् ॥ ४५  
 तेन तत्रैव वसता जनस्थाननिवासिनी । विरूपिता शूर्पणखा राक्षसी कामरूपिणी ॥ ४६  
 ततः शूर्पणखावाक्यादुद्युक्तान्सर्वराक्षसान् । खरं त्रिशिरसं चैव दूषणं चैव राक्षसम् ॥  
 निजघान रणे रामस्तेषां चैव पदानुगान् ॥ ४७  
 वने तस्मिन्निवसता जनस्थाननिवासिनाम् । रक्षसां निहतान्यासन्सहस्राणि चतुर्दश ॥ ४८  
 ततो ज्ञातिवधं श्रुत्वा रावणः क्रोधमूर्च्छितः । सहायं वरयामास मारीचं नाम राक्षसम् ॥ ४९  
 वार्यमाणः सुबहुशो मारीचेन स रावणः । न विरोधो बलवता क्षमो रावण तेन ते ॥ ५०  
 अनाहत्य तु तद्वाक्यं रावणः कालचोदितः । जगाम सहमारीचस्तस्याश्रमपदं तदा ॥ ५१  
 तेन मायाविना दूरमपवाह्य नृपात्मजौ । जहार भार्या रामस्य गृध्रं हत्वा जटायुषम् ॥ ५२

१ दशरथद्वेषा । अचिरोडा वा । २ शृङ्गिणः कृष्णसरादयाः तेषां बेराणि कृत्रिमशरीराणि बद्धेन सजातीयमृगग्रह-  
 णार्थानि यस्मिन्स्तत् शृङ्गिवेरं तन्नामि पुरे । ३ ते वनेन वन वनाद्वनं गत्वा । ते वनेन पादचारेण वनं गत्वाति वा । ४ उक्त-  
 प्रकारेण । ५ पुरस्कृतः आर्यभावो येन सः । आहिताभ्यादित्वात्परनिपातः । यद्वा । स्वसार्थभावेन पुरस्कृतः श्लाघितः ।  
 ६ राज्यं कर्तुम् । ७ स्वप्रतिनिधिम् । ८ यथा तैरर्थितं तथा प्रतिशुश्राव । ९ युद्धे ।

गृध्रं च निहतं दृष्ट्वा हतां श्रुत्वा च मैथिलीम् । राघवः शोकसंतप्तो विललापाकुलेन्द्रियः ॥ ५३  
 ततस्तेनैव शोकेन गृध्रं दग्ध्वा जटायुषम् । मार्गमाणो वने सीतां राक्षसं संददर्श ह ॥  
 कवन्धं नाम रूपेण विकृतं घोरदर्शनम् ॥ ५४  
 तं निहत्य महाबाहुर्ददाह स्वर्गतश्च सः । स चास्य कथयामास शवरीं धर्मचारिणीम् ॥  
 श्रमणीं धर्मनिपुणामभिगच्छेति राघवम् ॥ ५५  
 सोऽभ्यगच्छन्महातेजाः शवरीं शत्रुसूदनः । शवर्या पूजितः सम्यग्रामो दशरथात्मजः ॥ ५६  
 पम्पातीरे हनुमता संगतो वानरेण ह । हनुमद्वचनाच्चैव सुग्रीवेण समागतः ॥ ५७  
 सुग्रीवाय च तत्सर्वं शंसद्रामो महाबलः । आदितस्तद्यथावृत्तं सीतायाश्च विशेषतः ॥ ५८  
 सुग्रीवश्चापि तत्सर्वं श्रुत्वा रामस्य वानरः । चकार सख्यं रामेण प्रीतश्चैवाग्निसाक्षिकम् ॥ ५९  
 ततो वानरराजेन वैरानुकथनं प्रति । रामायावेदितं सर्वं प्रणयाहुःखितेन च ॥ ६०  
 प्रतिज्ञातं च रामेण तदा वालिवधं प्रति । वालिनश्च बलं तत्र कथयामास वानरः ॥ ६१  
 सुग्रीवः शङ्कितश्चासीन्नित्यं वीर्येण राघवे ॥ ६२  
 राघवप्रत्ययार्थं तु दुन्दुभेः कायमुत्तमम् । दर्शयामास सुग्रीवो महापर्वतसन्निभम् ॥ ६३  
 उत्समयित्वा महाबाहुः प्रेक्ष्य चास्थि महाबलः । पादाङ्गुष्ठेन चिक्षेप संपूर्णं दशयोजनम् ॥ ६४  
 विभेदं च पुनस्तालान्संक्षेकेन महेषुणा । गिरिं रसातलं चैव जनयन् प्रत्ययं तदा ॥ ६५  
 ततः प्रीतमनास्तेन विश्वस्तः स महाकपिः । किष्किन्धां रामसहितो जगाम च गुहां तदा ॥ ६६  
 ततोऽगर्जद्गरिवरः सुग्रीवो हेमपिङ्गलः । तेन नादेन महता निर्जगाम हरीश्वरः ॥ ६७  
 अनुमान्य तदा तारां सुग्रीवेण समागतः । निजघान च तत्रैनं शरेणैकेन राघवः ॥ ६८  
 ततः सुग्रीववचनाद्धत्वा वालिनमाहवे । सुग्रीवमेव तद्राज्ये राघवः प्रत्यपादयत् ॥ ६९  
 स च सर्वान्समानीय वानरान् वानरर्षभः । दिशः प्रस्थापयामास दिदृक्षुर्जनकात्मजाम् ॥ ७०  
 ततो गृध्रस्य वचनात्संपातेर्हनुमान् बली । शतयोजनविस्तीर्णं पुषुवे लवणार्णवम् ॥ ७१  
 तत्र लङ्कां समासाद्य पुरीं रावणपालिताम् । ददर्श सीतां ध्यायन्तीमशोकवनिकां गताम् ॥ ७२  
 निवेदयित्वाऽभिज्ञानं प्रवृत्तिं च निवेद्य च । समाश्वस्य च वैदेहीं मर्दयामास तोरणम् ॥ ७३  
 पञ्च सेनाग्रगान् हत्वा सप्त मन्त्रिसुतानपि । शूरमक्षं च निष्पिष्य ग्रहणं समुपागमत् ॥ ७४  
 अस्त्रेणोन्मुक्तमात्मानं ज्ञात्वा पैतामहाद्वरात् । मर्षयन् राक्षसान्वीरो यन्त्रिणस्तान्यहच्छया ॥ ७५  
 ततो दग्ध्वा पुरीं लङ्कामृते सीतां च मैथिलीम् । रामायप्रियमाख्यातुं पुनरायान्महाकपिः ७६  
 सोऽभिगम्य महात्मानं कृत्वा राभं प्रदक्षिणम् । न्यवेदयदमेयात्मा दृष्ट्वा सीतेति तत्त्वतः ॥ ७७  
 ततः सुग्रीवसहितो गत्वा तीरं महोदधेः । समुद्रं क्षोभयामास शरैरादित्यसन्निभैः ॥ ७८  
 दर्शयामास चात्मानं समुद्रः सरितां पतिः । समुद्रवचनाच्चैव नलं सेतुमकारयत् ॥ ७९  
 तेन गत्वा पुरीं लङ्कां हत्वा रावणमाहवे । रामः सीतामनुप्राप्य परां व्रीडांमुपागमत् ॥ ८०  
 तामुवाच ततो रामः परुषं जनसंसदि । अमृष्यमाणा सा सीता विवेश ज्वलनं सती ॥ ८१  
 ततोऽग्निवचनात्सीतां ज्ञात्वा विगतकल्मषाम् । बभौ रामः संप्रहृष्टः पूजितः सर्वदैवतैः ॥ ८२  
 कर्मणा तेन महता त्रैलोक्यं सचराचरम् । सदेवर्षिगणं तुष्टं राघवस्य महात्मनः ॥ ८३  
 अभिषिष्य च लङ्कायां राक्षसेन्द्रं विभीषणम् । कृतकृत्यस्तदा रामो विज्वरः प्रमुमोद ह ॥ ८४

देवताभ्यो वरं प्राप्य समुत्थाप्य च वानरान् । अयोध्यां प्रस्थितो रामः पुष्पकेण सुहृदृतः ८५  
 भरद्वाजाश्रमं गत्वा रामः सत्यपराक्रमः । भरतस्यान्तिकं रामो हनूमन्तं व्यसर्जयत् ॥ ८६  
 पुनराख्यायिकां जल्पन् सुग्रीवसहितस्तदा । पुष्पकं तत्समारुह्य नन्दिग्रामं ययौ तदा ॥ ८७  
 नन्दिग्रामे जटां हित्वा भ्रातृभिः सहितोऽनघः । रामः सीतामनुप्राप्य राज्यं पुनरवाप्तवान् ८८  
 प्रहृष्टमुदितो लोकस्तुष्टः पुष्टः सुधार्मिकः । निरामयो ह्यरोगश्च दुर्भिक्षभयवर्जितः ॥ ८९  
 न पुत्रमरणं किञ्चिद्द्रक्ष्यन्ति पुरुषाः क्वचित् । नार्यश्चाविधवा नित्यं भविष्यन्ति पतिव्रताः ९०  
 न चाग्निजं भयं किञ्चिन्नाप्सु मज्जन्ति जन्तवः । न वातजं, भयं किञ्चिन्नापि ज्वरकृतं तथा ॥ ९१

नगराणि च राष्ट्राणि धनधान्ययुतानि च । नित्यं प्रमुदिताः सर्वे यथा कृतयुगे तथा ॥ ९२  
 अश्वमेधशतैरिष्टा तथा बहुसुवर्णकैः ॥ ९३

गवां कोट्ययुतं दत्त्वा ब्रह्मलोकं प्रयास्यति । असङ्ख्येयं धनं दत्त्वा ब्राह्मणेभ्यो महायशाः ॥ ९४  
 राजवंशाच्छतगुणान्स्थापयिष्यति राघवः । चातुर्वर्ष्यं च लोकेऽस्मिन्स्वे स्वे धर्मे नियोजयति ॥ ९६  
 दशवर्षसहस्राणि दशवर्षशतानि च । रामो राज्यमुपासित्वा ब्रह्मलोकं गमिष्यति ॥ ९६  
 इदं पवित्रं पापघ्नं पुण्यं वेदैश्च संमितम् । यः पठेद्रामचरितं सर्वपापैः प्रमुच्यते ॥ ९७  
 एतदाख्यानामायुष्यं पठन् रामायणं नरः । सपुत्रपौत्रः सगणः प्रेत्य स्वर्गे महीयते ॥ ९८

पठन् द्विजो वागृषभत्वमीयात्स्यात्क्षत्रियो भूमिपतित्वमीयात् ।

वणिग्जनः पण्यफलत्वमीयाज्जनश्च शूद्रोपि महत्त्वमीयात् ॥ ९९

इत्यार्षे श्रीमद्रामायणे वाल्मीकिय आदिकाव्ये बालकाण्डे श्रीरामायणकथासंक्षेपो नाम प्रथमः सर्गः ॥ १ ॥

### द्वितीयः सर्गः ।

नारदस्य तु तद्वाक्यं श्रुत्वा वाक्यविशारदः । पूजयामास धर्मात्मा सहशिष्यो महामुनिः ॥ १  
 यथावत्पूजितस्तेन देवर्षिर्नारदस्तदा । आपृष्ट्वैवाभ्यनुज्ञातः स जगाम विहायसम् ॥ २  
 स मुहूर्तं गते तस्मिन्देवलोकं मुनिस्तदा । जगाम तमसातीरं जाह्नव्यास्त्वविदूरतः ॥ ३  
 स तु तीरं समासाद्य तमसाया मुनिस्तदा । शिष्यमाह स्थितं पार्श्वे दृष्ट्वा तीर्थमकर्दमम् ॥ ४  
 अकर्दममिदं तीर्थं भरद्वाज निशामय । रमणीयं प्रसन्नाम्बु सन्मनुष्यमनो यथा ॥ ५  
 न्यस्यतां कलशं तात दीयतां वल्कलं मम । इदमेवावगाहिष्ये तमसातीर्थमुत्तमम् ॥ ६  
 एवमुक्तो भरद्वाजो वाल्मीकेन महात्मना । प्रायच्छत मुनेस्तस्य वल्कलं नियतो गुरोः ॥ ७  
 स शिष्यहस्तादादाय वल्कलं नियतेन्द्रियः । विचचार ह पश्यंस्तत्सर्वतो विपुलं वनम् ॥ ८  
 तस्याभ्यासे तु मिथुनं चरन्तमनपायिनम् । ददर्श भगवांस्तत्र क्रौञ्चयोश्चारुनिःस्वनम् ॥ ९  
 तस्मात्तु मिथुनादेकं पुमांसं पापनिश्चयः । जघान वैरनिलयो निषादस्तस्य पश्यतः ॥ १०  
 तं शोणितपरीताङ्गं वेष्टमानं महीतले । भौर्या तु निहतं दृष्ट्वा रुराव करुणां गिरम् ॥ ११  
 वियुक्ता पतिना तेन द्विजेन सहचारिणा । ताम्रशीर्षेण मत्सेन पत्रिणा सहितेन वै ॥ १२

१ स्यादित्येतदव्ययं यद्यर्थे । इदं रामायणं पठन्पुरुषः द्विजो ब्राह्मणो यदि वागृषभत्वं वाचि श्रैष्ठ्यं ईयात् । अथवा स्यादित्येतदलभार्थेऽन्यथम् । तथाच स्यात्क्षत्रियः अल्पपुत्रपतिः । भूमिपतित्वं असण्डभूमण्डलेश्वरत्वम् । २ कलशस्तातेति पाठन्तरम् । ३ फत्या । ४ सहचरणशीलेन । ५ सहितेनेत्यनेन मनस्सङ्गतिरुच्यते तस्मात् सहचारिणेत्यनेन पुनरुक्तिः ।

तथा तु तं द्विजं दृष्ट्वा निषादेन निपातितम् । ऋषेर्धर्मात्मनस्तस्य कारुण्यं समपद्यत ॥ १३  
ततः करुणवेदित्वा दधर्मोऽयंमिति द्विजः । निशाम्य रुदतीं क्रौञ्चीमिदं वचनमब्रवीत् ॥ १४  
मां निषाद प्रतिष्ठां त्वमगमः शाश्वतीः समाः । यत्क्रौञ्चमिथुनादेकमवधीः काममोहितम् ॥ १५  
तस्यैवं ब्रुवतश्चिन्ता बभूव हृदि वीक्षितः । शोकार्तेनास्य शकुनेः किमिदं व्याहृतं मया ॥ १६  
चिन्तयन्स महाप्राज्ञश्चकार मतिमान्मतिम् । शिष्यं चैवाब्रवीद्वाक्यमिदं स मुनिपुंगवः ॥ १७  
पादवद्भ्रोऽक्षरसमस्तन्त्रीलयसमन्वितः । शोकार्तस्य प्रवृत्तो मे श्लोको भवतु नान्यथा ॥ १८  
शिष्यस्तु तस्य ब्रुवतो मुनेर्वाक्यमनुत्तमम् । प्रतिजग्राह संहृष्टस्तस्य तुष्टोऽभेवद्गुरुः ॥ १९  
सोऽभिषेकं ततः कृत्वा तीर्थे तस्मिन् यथाविधि । तमेव चिन्तयन्नर्थमुपावर्तत वै मुनिः ॥ २०  
भरद्वाजस्ततः शिष्यो विनीतः श्रुतवान्मुनिः । कलशं पूर्णमादाय पृष्ठतोऽनुजगाम ह ॥ २१  
स प्रविश्याश्रमपदं शिष्येण सह धर्मवित् । उपविष्टः कथाश्चान्याश्चकार ध्यानमास्थितः ॥ २२  
आजगाम ततो ब्रह्मा लोककर्ता स्वयं प्रभुः । चतुर्मुखो महातेजा द्रष्टुं तं मुनिपुंगवम् ॥ २३  
वाल्मीकिरथ तं दृष्ट्वा सहस्रोत्थाय वाग्यतः । प्राञ्जलिः प्रयतो भूत्वा तस्थौ परमविस्मितः २४  
पूजयामास तं देवं पाद्यार्घ्यासनवन्दनैः । प्रणम्य विधिवच्चैनं पृष्ट्वा नोमयमव्ययम् ॥ २५  
अथोपविश्य भगवानासने परमाचिते । वाल्मीकये महर्षये संदिदेशासनं ततः ॥  
ब्रह्मणा समनुज्ञातः सोऽप्युपाविशदासने ॥ २६  
उपविष्टे तदा तस्मिन्साक्षालोकपितामहे । तद्गतेनैव मनसा वाल्मीकिर्ध्यानमास्थितः ॥ २७  
पापात्मना कृतं कष्टं वैरग्रहणबुद्धिना । यस्तादृशं चारुरवं क्रौञ्चं हन्यादकारणात् ॥ २८  
शोचन्नेव मुहुः क्रौञ्चमुपश्लोकमिमं पुनः । जगावन्तर्गतमना भूत्वा शोकपरायणः ॥ २९  
तमुवाच ततो ब्रह्मा प्रहसन्मुनिपुंगवम् । श्लोक एव त्वया बद्धो नात्र कार्या विचारणा ॥ ३०  
मच्छन्दादेव ते ब्रह्मन् प्रवृत्तैयं सरस्वती । रामस्य चरितं कृत्स्नं कुरु त्वमृषिसत्तम ॥ ३१  
धर्मात्मनो गुणवतो लोके रामस्य धीमतः । वृत्तं कथय धीरस्य यथा ते नारदाच्छ्रुतम् ॥ ३२  
रहस्यं च प्रकाशं च यद्दृत्तं तस्य धीमतः । रामस्य सहसौमित्रे राक्षसानां च सर्वशः ॥ ३३  
वैदेह्याश्चैव यद्दृत्तं प्रकाशं यदि वा रहः । तच्चाप्यविदितं सर्वं विदितं ते भविष्यति ॥ ३४  
न ते वागनृता काव्ये काचिदत्र भविष्यति । कुरु रामकथां पुण्यां श्लोकबद्धां मनोरमाम् ३५  
यावत्स्थास्यन्ति गिरयः सरितश्च महीतले । तावद्रामायणकथा लोकेषु प्रचरिष्यति ॥ ३६  
यावद्रामायणकथा त्वत्कृता प्रचरिष्यति । तावदूर्ध्वमधश्च त्वं मलोकेषु निवत्स्यसि ॥ ३७  
इत्युक्त्वा भगवान् ब्रह्मा तत्रैवान्तरधीयत । ततः सशिष्यो वाल्मीकिर्मुनिर्विस्मयमाययौ ॥ ३८  
तस्य शिष्यास्ततः सर्वे जगुः श्लोकमिमं पुनः । मुहुर्मुहुः प्रीयमाणाः प्राहुश्च भृशविस्मिताः ३९  
समाक्षैरैश्चतुर्भिर्यः पादैर्गीतो महर्षिणा । सोऽनुव्याहरणाद्भूयः श्लोकः श्लोकत्वमागतः ॥ ४०

१ अयं रतिकाले हिंसनम् । २ हे निषाद त्वं यत् यस्मात्कारणात् क्रौञ्चमिथुनात् काममोहितं एकं क्रौञ्चं अवधीः तत् तस्मात्कारणात् शाश्वतीः समाः बहून्संवत्सरान् प्रतिष्ठां स्थितिं मा अगमः मा प्राप्नुहि । नायं माङ् अपितु माशब्दः । तेन अङ्गमेपि न विरोधः । प्राथमिकोऽयं श्लोकः मङ्गलाशासनपरतयापि व्याक्रियते । हे मानिषाद श्रीनिवास राम यत् क्रौञ्चमिथुनात् रावणमण्डोदरीरूपादाक्षसमिथुनात् काममोहितं एकं रावणं अवधीः हत्वा त्रैलोक्यमपालयः तस्मात् त्वं शाश्वतीस्समाः प्रतिष्ठां अगमः प्राप्नुहि । लकारव्यत्ययः । ३ वीक्षतः तन्मिथुनं वीक्षमाणस्य तस्य हृदि चिन्ता बभूव । ४ उपावर्तत आश्रममगच्छत् । ५ अव्ययं अविच्छिन्नं । अनामयं कुशलम् । ६ शोकपरायणः क्रौञ्चीं गतमना भूत्वा मुहुः शोचन्नेव अन्तः मनसि इमं श्लोकं पुनः उपजगौ इत्यन्वयः । ७ मच्छन्दादेव मदभिप्रायादेव । ८ शोकः इति पाठान्तरम् ।

शक्यः कर्तुमयं यज्ञः सर्वेणापि महीक्षिता । नापराधो भवेत्कष्टो यद्यस्मिन्कृतुसत्तमे ॥ १६  
 छिद्रं हि मृगयन्तेऽत्र विद्रांसो ब्रह्मराक्षसाः । निहतस्य च यज्ञस्य सद्यः कर्ता विनश्यति ॥ १७  
 तद्यथा विधिपूर्वं मे ऋतुरेष समाप्यते । यथा विधानं क्रियतां समर्थाः करणेष्विह ॥ १८  
 तथेति चाब्रुवन्सर्वे मन्त्रिणः प्रत्यपूजयन् । पार्थिवेन्द्रस्य तद्वाक्यं यथाज्ञप्तं निशम्य ते ॥ १९  
 तथा द्विजास्ते धर्मज्ञा वैर्धयन्तो नृपोत्तमम् । अनुज्ञातास्ततः सर्वे पुनर्जगमुर्यथागतम् ॥ २०  
 विसर्जयित्वा तान्विप्रान्सचिवानिदमब्रवीत् । ऋत्विग्भिरुपदिष्टोऽयं यथावत्कृतुराप्यताम् ॥ २१  
 इत्युक्त्वा नृपशार्दूलः सचिवान्समुपास्थितान् । विसर्जयित्वा स्वं वेदम प्रविवेश महाद्युतिः ॥ २२  
 ततः स गत्वा ताः पत्नीर्नरेन्द्रो हृदयप्रियाः । उवाच दीक्षां विशत यक्ष्येऽहं सुतकारणात् ॥ २३  
 तासां तेनातिकान्तेन वचनेन सुवर्चसाम् । मुखपद्मान्यशोभन्त पद्मानीव हिमात्मये ॥ २४  
 इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टमः सर्गः ॥ ८ ॥

### नवमः सर्गः ।

एतच्छ्रुत्वा रहः सूतो राजानमिदमब्रवीत् । ऋत्विग्भिरुपदिष्टोऽयं पुरावृत्तो मया श्रुतः ॥ १  
 सनत्कुमारो भगवान्पूर्वं कथितवान्कथाम् । ऋषीणां संनिधौ राजस्तव पुत्रागमं प्रति ॥ २  
 कश्यपस्य तु पुत्रोऽस्ति विभण्डक इति श्रुतः । ऋश्यशृङ्ग इति ख्यातस्तस्य पुत्रो भविष्यति ३  
 स वने नित्यसंवृद्धो मुनिर्वनचरैः सह । नान्यं जानाति विप्रेन्द्रो नित्यं पित्रनुवर्तनात् ॥ ४  
 द्वैविध्यं ब्रह्मचर्यस्य भविष्यति महात्मनः । लोकेषु प्रथितं राजन् विप्रैश्च कथितं सदा ॥ ५  
 तस्यैवं वर्तमानस्य कालः समभिवर्तत । अग्निं शुश्रूषमाणस्य पितरं च यशस्विनम् ॥ ६  
 एतस्मिन्नेव काले तु रोमपादः प्रतापवान् । अङ्गेषु प्रथितो राजा भविष्यति महाबलः ॥ ७  
 तस्य व्यतिक्रमाद्राज्ञो भविष्यति सुदारुणा । अनावृष्टिः सुधोरा वै सर्वभूतभयावहा ॥ ८  
 अनावृष्ट्यां तु वृत्तायां राजा दुःखसमन्वितः । ब्राह्मणाच्छ्रुतवृद्धांश्च समानीय प्रवक्ष्यति ॥ ९  
 भवन्तः श्रुतधर्माणो लोकचारित्रवेदिनः । समादिशन्तु नियमं प्रायश्चित्तं यथा भवेत् ॥ १०  
 वक्ष्यन्ति ते महीपालं ब्राह्मणा वेदपारगाः । विभण्डकसुतं राजन्सर्वोपायैरिहानय ॥ ११  
 आनाय्य च महीपाल ऋश्यशृङ्गं सुसत्कृतम् । प्रयच्छ कन्यां शान्तां वै विधिना सुसमाहितः ॥ १२  
 तेषां तु वचनं श्रुत्वा राजा चिन्तां प्रपत्स्यते । केनोपायेन वै शक्य इहानेतुं स वीर्यवान् ॥ १३  
 ततो राजा विनिश्चित्य सह मन्त्रिभिरात्मवान् । पुरोहितममात्यांश्च ततः प्रेष्यति सत्कृतान् ॥ १४  
 ते तु राज्ञो वचः श्रुत्वा व्यथिता विनताननाः । न गच्छेम ऋषेर्भीता अनुनेष्यन्ति तं नृपम् ॥ १५  
 वक्ष्यन्ति चिन्तयित्वा ते तस्योपायांश्च तत्क्षमान् । आनेष्यामो वयं विप्रं न च दोषो भविष्यति ॥ १६  
 एवमज्ञाधिपेनैव गणिकाभिर्ऋषेः सुतः । आनीतोऽवर्षयद्देवः शान्ता चास्मै प्रदीयते ॥ १७  
 ऋश्यशृङ्गस्तु जामाता पुत्रांस्तव विधास्यति । सनत्कुमारकथितमेतावद्ब्रूहृतं मया ॥ १८  
 अथ हृष्टो दशरथः सुमन्त्रं प्रत्यभाषत । यथर्ष्यशृङ्गस्त्वानीतो विस्तरेण त्वयोच्यताम् ॥ १९  
 इत्यार्षे श्रीमद्रामायणे वाल्मीकीय आदिकाव्ये बालकाण्डे नवमः सर्गः ॥ ९ ॥

१ विद्रांसः अश्वमेधविधानज्ञाः । ब्रह्मराक्षसाः पूर्वजन्मनि ब्राह्मणा इदानीं पापेन राक्षसत्वं प्राप्ताः । छिद्रं मृगयन्ते अपराधं अन्वेषयन्ते अपराधदर्शनेन यज्ञं नाशयन्तीति भावः । २ विधानं यज्ञः । ३ वर्धयन्तः आसीर्भिरिति शेषः । ४ द्वैविध्यं द्वैधीभावः कौसलकृतो ब्रह्मचर्यस्य नाम इत्यर्थः । ५ अङ्गेषु अङ्गदेशेषु । ६ प्रेष्यति प्रेषयिष्यति ।

वालप्रमथनं चैव सुग्रीवप्रतिपादनम् । ताराविलापं समयं वर्षरात्रनिवासनम् ॥	२४
कोपं राघवसिंहस्य बलानामुपसंग्रहम् । दिशः प्रस्थापनं चैव पृथिव्याश्च निवेदनम् ॥	२५
अङ्गुलीयकदानं च ऋक्षस्य त्रिलदर्शनम् । प्रायोपवेशनं चैव संपातेश्चैव दर्शनम् ॥	२६
पर्वतारोहणं चैव सागरस्य च लङ्घनम् । समुद्रवचनाच्चैव मैनाकस्य च दर्शनम् ॥	२७
सिंहिकायाश्च निधनं लङ्कामलयदर्शनम् । रात्रौ लङ्काप्रवेशं च एकस्य च विचिन्तनम् ॥	२८
आपानभूमिगमनमवरोधस्य दर्शनम् । दर्शनं रावणस्यापि पुष्पकस्य च दर्शनम् ॥	२९
अशोकवनिकायानं सीतायाश्चैव दर्शनम् । अभिज्ञानप्रदानं च सीतायाश्चाभिभाषणम् ॥	३०
राक्षसीदर्शनं चैव त्रिजटास्वप्नदर्शनम् । मणिप्रदानं सीताया वृक्षभङ्गं तथैव च ॥	३१
राक्षसीविद्रवं चैव किंकराणां निवर्हणम् । ग्रहणं वायुसूनोश्च लङ्कादाहाभिगर्जनम् ॥	३२
प्रतिप्लवनमेवाथ मधूनां हरणं तथा । राघवाश्वासनं चैव मणिनिर्यातनं तथा ॥	३३
संगमं च समुद्रेण नलसेतोश्च वन्धनम् । प्रतारं च समुद्रस्य रात्रौ लङ्कावरोधनम् ॥	३४
विभीषणेन संसर्गं वधोपायनिवेदनम् । कुम्भकर्णस्य निधनं मेघनादनिवर्हणम् ॥	३५
रावणस्य विनाशं च सीतावासिमरेः पुरे । विभीषणाभिषेकं च पुष्पकस्य च दर्शनम् ॥	३६
अयोध्यायाश्च गमनं भरतेन समागमम् । रामाभिषेकाभ्युदयं सर्वसैन्यविसर्जनम् ॥	
स्वराष्ट्रञ्जनं चैव वैदेह्याश्च विसर्जनम् ॥	३७
अनागतं च यत्किञ्चिद्रामस्य वसुधातले । तच्चकारोत्तरे काव्ये वाल्मीकिर्भगवानृषिः ॥	३८

इत्यार्षे श्रीमद्रामायणे वाल्मीकीय आदिकाव्ये वालकाण्डे तृतीयः सर्गः ॥ ३ ॥

### चतुर्थः सर्गः ।

प्राप्तराज्यस्य रामस्य वाल्मीकिर्भगवानृषिः । चकार चरितं कृत्स्नं विचित्रपदमात्मवान् ॥	१
चतुर्विंशत्सहस्राणि श्लोकानामुक्तवानृषिः । तथा सर्गशतान् पञ्च षट्पाण्डानि तथोत्तरम् ॥	२
कृत्वापि तन्महाप्राज्ञः सभविष्यं सहोत्तरम् । चिन्तयामास कोन्वेतत्प्रयुञ्जीयादिति प्रभुः ॥	३
तस्य चिन्तयमानस्य महर्षेर्भावितात्मनः । अगृहीतां ततः पादौ मुनिवेषौ कुंशीलवौ ॥	४
कुशीलवौ तु धर्मज्ञौ राजपुत्रौ यशस्विनौ । भ्रातरौ स्वरसंपन्नौ ददर्शाश्रमवासिनौ ॥	५
स तु मेधाविनौ दृष्ट्वा वेदेषु परिनिष्ठितौ । वेदोपबृंहणार्थाय तावग्राहयत प्रभुः ॥	६
काव्यं रामायणं कृत्स्नं सीतायाश्चरितं महत् । पौलस्त्यवधमित्येव चकार चरितव्रतः ॥	७
पाठ्ये गेये च मधुरं प्रमाणैस्त्रिभिरन्वितम् । जातिभिः सप्तभिर्विद्धं तन्त्रीलयसमन्वितम् ॥	८
रसैः शृङ्गारकारुण्यहास्यवीरभयानकैः । रौद्रादिभिश्च संयुक्तं काव्यमेतदगायताम् ॥	९
तौ तु गान्धर्वतत्त्वज्ञौ मूर्च्छनास्थानक्रोविशौ । भ्रातरौ स्वरसंपन्नौ गन्धर्वाविव रूपिणौ ॥	१०
रूपलक्षणसंपन्नौ मधुरस्वरभाषिणौ । विम्बादिवोत्थितौ विम्बौ रामदेहात्तथापरौ ॥	११
तौ राजपुत्रौ कात्स्न्येन धर्म्यमाख्यानमुत्ससम् । वाचो विधेयं तत्सर्वं कृत्वा काव्यमनिन्दितौ ॥	
क्षीणां च द्विजातीनां साधूनां च समागमे । यथोपदेशं तत्त्वज्ञौ जगत्स्तौ समाहितौ ॥	
महामानौ महाभागौ सर्वलक्षणलक्षितौ ॥	१३

१ कुशीलवौ कुशलवौ । ईकारद्वन्द्वसः । २ वेदोपबृंहणरूपस्रग्ग्रन्थपठनाय । उपबृंहणं नाम वेदार्थप्रतिपादको ग्रन्थः ।

३ पाठ्ये गेये च मधुरं पठने गाने च श्राव्यम् । ४ त्रिभिः प्रमाणैः द्रुतमध्यविलम्बितैः । ५ शुद्धविकृतसंकीर्णाद्विजातिभिः ।

६ गानश्राव्यम् । ७ मूर्च्छना वीणा स्थानानि मन्द्रमध्यताररूपस्वरत्रयोत्पत्तिस्थानानि । वीणावाद्ने तदनुगुणोच्चारणे च

विम्बवित्पथैः । ८ रामदेहात् विम्बात् रामदेहस्वरविम्बात् तथा उत्थितौ अपरौ विम्बाविव प्रतिविम्बाविव स्थितौ ।

तौ कदाचित्समेतानामृषीणां भावितात्मनाम् । आसीनानां समीपस्थाविदं काव्यमगायताम् ॥  
 तच्छ्रुत्वा मुनयः सर्वे वाष्पपर्याकुलेक्षणाः । साधुसाध्विति तावूचुः परं विस्मयमागताः ॥ १५  
 ते प्रीतमनसः सर्वे मुनयो धर्मवत्सलाः । प्रशशंसुः प्रशस्तव्यौ गायमानौ कुशीलवौ ॥ १६  
 अहो गीतस्य माधुर्यं श्लोकानां च विशेषतः । चिरं निर्वृत्तमप्येतत्प्रत्यक्षमिव दर्शितम् ॥ १७  
 प्रविश्य तावुभौ सुष्ठु तथा भावमगायताम् । सहितौ मधुरं रक्तं संपन्नं स्वरसंपदा ॥ १८  
 एवं प्रशस्यमानौ तौ तपःश्लाघ्यैर्महात्मभिः । संरक्ततरमत्यर्थं मधुरं तावगायताम् ॥ १९  
 [प्रीतः कश्चिन्मुनिस्ताभ्यां संस्थितः कलशं ददौ । प्रसन्नो वल्कले कश्चिद्ददौ ताभ्यां महायशाः १  
 अन्यः कृष्णाजिनं प्रादाद्यज्ञसूत्रमथापरः । कश्चित्कमण्डलुं प्रादान्मौञ्जीमन्यो महामुनिः ॥ २  
 वृसीमन्यस्तदा प्रादात्कौपीनमपरो मुनिः । ताभ्यां ददौ तदा हृष्टः कुठारमपरो मुनिः ॥ ३  
 काषायमपरो वस्त्रं चीरमन्यो ददौ मुनिः । जटाबन्धनमन्यस्तु काष्ठरज्जुं मुदान्वितः ॥ ४  
 यज्ञभाण्डमृषिः कश्चित्काष्ठभारं तथाऽपरः । औदुम्बरीं वृसीमन्ये स्वस्ति केचित्तदावदन् ॥ ५  
 आयुष्यमपरे प्राहर्मुदा तत्र महर्षयः । ददुश्चैव वरान्सर्वे मुनयः सत्यवादिनः ॥ ६]  
 आश्चर्यमिदमाख्यानं मुनिना संप्रकीर्तितम् । परं कवीनामाधारं समाप्तं च यथाक्रमम् ॥ २०  
 अभिगीतमिदं गीतं सर्वगीतेषु कोविदौ । आयुष्यं पुष्टिजनकं सर्वश्रुतिमनोहरम् ॥ २१  
 प्रशस्यमानौ सर्वत्र कदाचित्त्र गायकौ । रथ्यासु राजमार्गेषु ददर्श भरताग्रजः ॥ २२  
 स्ववेश्म चानीय ततो भ्रातरौ च कुशीलवौ । पूजयामास पूजाहौ रामः शत्रुनिबर्हणः ॥ २३  
 आसीनः काञ्चने दिव्ये स च सिंहासने प्रभुः । उपोपविष्टः सचिवैर्भ्रातृभिश्च समन्वितः ॥ २४  
 दृष्ट्वा तु रूपसंपन्नौ तावुभौ नियतस्तदा । उवाच लक्ष्मणं रामः शत्रुघ्नं भरतं तथा ॥ २५  
 श्रूयतामिदमाख्यानमनयोर्देववर्चसोः । विचित्रार्थपदं सम्यगायकौ समचोदयत् ॥ २६  
 तौ चापि मधुरं रक्तं स्वञ्चित्तयतनिःस्वनम् । तन्त्रीलयवदत्यर्थं विश्रुतार्थमगायताम् ॥ २७  
 ह्लादयत्सर्वगात्राणि मनांसि हृदयानि च । श्रोत्राश्रयसुखं गेयं तद्भ्रौ जनसंसदि ॥ २८  
 इमौ मुनी पार्थिवलक्षणान्वितौ कुशीलवौ चैव महातपस्विनौ ।  
 ममापि तद्भूतिकरं प्रवक्ष्यते महानुभावं चरितं निबोधत ॥ २९  
 ततस्तु तौ रामवचःप्रचोदितावगायतां मार्गविधानसंपदा ।  
 स चापि रामः परिषद्गतः शनैर्बुभूषयां सक्तमना बभूव ह ॥ ३०  
 इत्यार्षे श्रीमद्रामायणे वाल्मीकीय आदिकाव्ये बालकाण्डे चतुर्थः सर्गः ॥ ४ ॥

### पञ्चमः सर्गः ।

सर्वा पूर्वमियं येषामासीत्कृत्स्ना वसुंधरा । प्रजापतिमुपादाय नृपाणां जयशालिनाम् ॥ १  
 येषां स सगरो नाम सागरो येन खानितः । षष्टिः पुत्रसहस्राणि यं यान्तं पर्यवारयन् ॥ २  
 इक्ष्वाकूणामिदं तेषां राज्ञां वंशे महात्मनाम् । महदुत्पन्नमाख्यानं रामायणमिति श्रुतम् ॥ ३

१ भावं सुष्ठु प्रविश्य रतिहासादिभावो यथा प्रकाशितो भवति तथावगाह्येत्यर्थः । २ रक्तं रागयुक्तं यथा भवति । ३ संस्थितः उच्यते । ४ वृसीं कृष्यासनम् । ५ रामः । ६ स्वञ्चितः सुतरां पूजितः आयतो दीर्घः निःस्वनः आलापो यस्मिन् । ७ श्रोत्रेन्द्रियसुखम् । ८ देशी मार्गश्चेति द्वौ गानप्रकारौ । तयोर्मध्ये मर्गः निर्वाहसामग्र्या अगायताम् । ९ श्रोत्रोत्सुखा वैच्छया । १० मनुमारभ्य ।

तदिदं वर्तयिष्यामि सर्वं निखिलमादितः । धर्मकामार्थसहितं श्रोतव्यमनसूर्यया ॥	४
कोसलो नाम मुदितः स्फीतो जनपदो महान् । निविष्टः सरयूतीरे प्रभूतधनधान्यवान् ॥	५
अयोध्या नाम नगरी तत्रासील्लोकविश्रुता । मनुना मानवेन्द्रेण या पुरी निर्मिता स्वयम् ॥	६
आयता दश च द्वे च योजनानि महापुरी । श्रीमती त्रीणि विस्तीर्णा सुविभक्तमहापथा ॥	७
राजमार्गेण महता सुविभक्तेन शोभिता । मुक्तपुष्पावकीर्णेन जलसिक्तेन नित्यशः ॥	८
तां तु राजा दशरथो महाराष्ट्रविवर्धनः । पुरीमावासयामास दिवं देवपतिर्यथा ॥	९
कवाटतोरणवतीं सुविभक्तान्तरापणाम् । सर्वयन्त्रायुधवतीमुपेतां सर्वशिल्पिभिः ॥	१०
सूतमागधसंवाधां श्रीमतीमतुलप्रभाम् । उच्चाट्टालध्वजवतीं शतघ्नीशतसंकुलाम् ॥	११
बंधूनाटकसंघैश्च संयुक्तां सर्वतः पुरीम् । उद्यानाम्रवणोपेतां महतीं सालमेखलाम् ॥	१२
दुर्गगम्भीरपरिधां दुर्गामन्यैर्दुरासदाम् । वाजिवारणसंपूर्णां गोभिरुष्टैः खरैस्तथा ॥	१३
सामन्तराजसङ्घैश्च बलिकर्मभिरावृताम् । नानादेशनिवासैश्च वणिग्भिरुपशोभिताम् ॥	१४
प्रासादै रत्नविकृतैः पर्वतरूपशोभिताम् । कूटागारैश्च संपूर्णामिन्द्रस्यैवामरावतीम् ॥	१५
चित्रामण्यार्पदाकारां वरनारीगणैर्युताम् । सवेरत्नसमाकीर्णां विमानगृहशोभिताम् ॥	१६
गृहगाढामविच्छिद्रां समभूमौ निवेशिताम् । शालितण्डुलसंपूर्णामिक्षुकाण्डरसोदकाम् ॥	१७
दुन्दुभीभिर्मृदङ्गैश्च वीणाभिः पणवैस्तथा । नादितां भृशमत्यर्थं पृथिव्यां तामनुत्तमाम् ॥	१८
विमानमिव सिद्धानां तपसाधिगतं दिवि । सुनिवेशितवेद्मन्तां नरोत्तमसमावृताम् ॥	१९
ये च वाणैर्न विध्यन्ति विविक्तमपरापरम् । शब्दवेध्यं च विर्ततं लघुहस्ता विशारदाः ॥	२०
सिंहव्याघ्रवराहाणां मत्तानां नर्दतां वने । हन्तारो निशितैः शस्त्रैर्वलाद्वाहुवैरपि ॥	२१
तादृशानां सहस्रैस्तामभिपूर्णां महारथैः । पुरीमावासयामास राजा दशरथस्तदा ॥	२२
तामग्निमद्भिर्गुणवद्भिरावृतां द्विजोत्तमैर्वेदषडङ्गपारगैः ।	
सहस्रदैः सत्यरतैर्महात्मभिर्महर्षिकल्पैर्ऋषिभिश्च केवलैः ॥	२३
इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चमः सर्गः ॥ ५ ॥	

### षष्ठः सर्गः ।

तस्यां पुर्यामयोध्यायां वेदवित्सर्वसंग्रहः । दीर्घदर्शी महातेजाः पौरजानपदप्रियः ॥	१
इक्ष्वाकूणामतिरथो यज्वा धर्मरतो वशी । महर्षिकल्पो राजर्षिस्त्रिषु लोकेषु विश्रुतः ॥	२
बलवान्निहतामित्रो मित्रवान्विजितेन्द्रियः । धनैश्च संग्रहैश्चान्यैः शक्रवैश्रवणोपमः ॥	३
यथा मनुर्महातेजा लोकस्य परिरक्षिता । तथा दशरथो राजा वसङ्गदपालयत् ॥	४
तेन सत्याभिसन्धेन त्रिवर्गमनुतिष्ठता । पालिता सा पुरी श्रेष्ठा इन्द्रेणैवामरावती ॥	५
तस्मिन्पुरवरे हृष्टा धर्मात्मानो बहुश्रुताः । नरास्तुष्टा धनैः स्वैः स्वैरलुब्धाः सत्यवादिनः ॥	६
नाल्पसन्निभ्यः कश्चिदासीत्तस्मिन्पुरोत्तमे । कुटुम्बी यो ह्यसिद्धार्थोऽगवाश्वधनधान्यवान् ॥	७
आमी वा नैकदर्यो वा नृशंसः पुरुषः कश्चित् । द्रष्टुं शक्यमयोध्यायां नाविद्वान्न च नास्तिकः ॥	८
पर्वे नराश्च नार्यश्च धर्मशीलाः सुसंयताः । उदिताः शीलवृत्ताभ्यां महर्षय इवामलाः ॥	९

१ अनसूर्यया श्रद्धया । २ असूत्रप्रथितैः पुष्पैरवकीर्णेन । ३ मण्डपोपरि निर्मितगृहं अट्टलः । ४ बंधूनां ये नाटकाः नर्त-  
यितारः तेषां सङ्घैः । ५ पर्वतैः क्रीडापर्वतैः । ६ अष्टापदं शारिफलमित्यमरः । ७ गृहैर्निविडाम् । ८ विविक्तं असहायम् ।  
९ परे पित्रादयः अपरे पुत्रादयः तैर्हानं वंशस्येकतन्तुमिति यावत् । १० प्रच्छन्नमिति तात्पर्यार्थः । ११ पलायितम् ।



नाकुण्डली नामकुटी नाम्नी नाल्पभोगवान् । नमृष्टो नानुलिप्ताङ्गो नासुगन्धश्च विद्यते ॥ १०  
 नामृष्टभोजी नादाता नाप्यनङ्गदनिष्कधृक् । नाहस्ताभरणो वापि दृश्यते नाप्यनात्मवान् ॥ ११  
 नानाहिताग्निर्नायज्वा न क्षुद्रो वा न तस्करः । कश्चिदासीदयोध्यायां न च निर्वृत्तसङ्करः ॥ १२  
 स्वकर्मनिरता नित्यं ब्राह्मणा विजितेन्द्रियाः । दानाध्ययनशीलाश्च संयताश्च प्रतिग्रहे ॥ १३  
 न नास्तिको नानृतको न कश्चिदवहुश्रुतः । नासूयको न वाशक्तो नाविद्वान्विद्यते तदा ॥ १४  
 नाषडङ्गविदत्रासीन्नात्रतो नासहस्रदः । न दीनः क्षिप्तचित्तो वा व्यथितो वापि कश्चन ॥ १५  
 कश्चिन्नरो वा नारी वा नाश्रीमान्नाप्यरूपवान् । द्रष्टुं शक्यमयोध्यायां नापि राजन्यभक्तिमान् ॥ १६  
 वर्णेष्वभ्यचतुर्थेषु देवतातिथिपूजकाः । कृतज्ञाश्च वदान्याश्च शूरा विक्रमसंयुताः ॥ १७  
 दीर्घायुषो नराः सर्वे धर्म सत्यं च संश्रिताः । सहिताः पुत्रपौत्रैश्च नित्यं स्त्रीभिः पुरोत्तमे ॥ १८  
 क्षत्रं ब्रह्ममुखं चासीद्वैश्याः क्षत्रमनुव्रताः । शूद्राः स्वधर्मनिरतास्त्रीन्वर्णानुपचारिणः ॥ १९  
 सा तेनेश्वराकुनाथेन पुरी सुपरिरक्षिता । यथा पुरस्तान्मनुना मानवेन्द्रेण धीमता ॥ २०  
 योधानामग्निकल्पानां पेशीलानाममर्षिणाम् । संपूर्णा कृतविद्यानां गुहा केसरिणामिव ॥ २१  
 कम्भोजविषये जातैर्बाह्वीकैश्च हयोत्तमैः । वनायुजैर्नदीजैश्च पूर्णा हरिर्हयोत्तमैः ॥ २२  
 विन्ध्यपर्वतजैर्मत्तैः पूर्णा हैमवतैरपि । मदान्वितैरतिबलैर्मातङ्गैः पर्वतोपमैः ॥ २३  
 ऐरावतकुलीनैश्च महापद्मकुलैस्तथा । अञ्जनादपि निष्पन्नैर्वामनादपि च द्विपैः ॥ २४  
 भद्रैर्मन्दैर्मृगैश्चैव भद्रमन्दर्मृगैस्तथा । भद्रमन्दैर्भद्रमृगैर्मृगमन्दैश्च सा पुरी ॥ २५  
 नित्यमत्तैः सदा पूर्णा नागैरचलसन्नैर्मैः ॥ २५  
 सा योजने च द्वे भूयः सत्यनामा प्रकाशते । यस्यां दशरथो राजा वसञ्जगदपालयत् ॥ २६  
 तां पुरीं स महातेजा राजा दशरथो महान् । शशास शमितामित्रो नक्षत्राणीव चन्द्रमाः ॥ २७  
 तां सत्यनामां दृढतोरणार्गलां गृहैर्विचित्रैरुपशोभितां शिवाम् ।  
 पुरीमयोध्यां नृसहस्रसंकुलां शशास वै शक्रसमो महीपतिः ॥ २८  
 इत्यार्षे श्रीमद्रामायणे वाल्मीकीय आदिकाव्ये बालकाण्डे षष्ठः सर्गः ॥ ६ ॥

### सप्तमः सर्गः ।

तस्यामात्या गुणैरासन्निक्ष्वाकोस्तु महात्मनः । मन्त्रज्ञाश्चेद्भितज्ञाश्च नित्यं प्रियहिते रताः ॥ १  
 अष्टौ बभूवुर्वीरस्य तस्यामात्या यशस्विनः । शुचयश्चानुरक्ताश्च राजकृत्येषु नित्यसः ॥ २  
 धृष्टिर्जयन्तो विजयः सिद्धार्थो ह्यर्थसाधकः । अशोको मन्त्रपालश्च सुमन्त्रश्चाष्टमोऽभवत् ॥ ३  
 ऋत्विजौ द्वावभिमतौ तस्यास्तामृषिसत्तमौ । वसिष्ठो वामदेवश्च मन्त्रिणश्च तथाऽपरे ॥ ४  
 विद्याविनीता हीमन्तः कुशला नियतेन्द्रियाः । श्रीमन्तश्च महात्मानः शास्त्रज्ञा दृढक्रमाः ॥ ५  
 कीर्तिमन्तः प्रणिहिता यथावचनकारिणः । तेजःक्षमायशःप्राप्ताः स्मितपूर्वाभिभाषणः ॥ ६  
 क्रोधात्कामार्थहेतोर्वा न ब्रूयुरनृतं वचः ॥  
 तेषामविदितं किञ्चित्स्वेषु नास्ति परेषु वा । क्रियमाणं कृतं वापि चारेणापि चिकीर्षितम् ॥ ७  
 कुशला व्यवहारेषु सौहृदेषु परीक्षिताः । प्राप्तकालं तु ते दण्डं धारयेयुः सुतेष्वपि ॥ ८

१ अमृष्टः अनिर्मलः । २ अङ्गदनिष्कधारणरहितो नास्ति । ३ निर्वृत्तः अनुष्ठितः सङ्करः परक्षेत्रे बीजावापादिर्येन सः ।  
 ४ संयताः संकुचिताः । ५ असहस्रदः अबहुप्रदः । ६ अभ्यः अग्रे भवो ब्राह्मणश्रुतयो येषां ते अभ्यचतुर्थीः तेषु वर्णेषु वर्तमाना  
 नराः । ७ पेशलानां अकुटिलानां । ८ हरेतिन्द्रस्य ह्यय उच्चैःश्रवाः तद्बहुत्तमैः । ९ भद्रादयो गजविशेषाः । १० प्रणिहिताः अग्रमत्ताः ।

कोशसंग्रहणे युक्ता बलस्य च परिग्रहे । अहितं वापि पुरुषं न विहिंस्युरदूषकम् ॥ ९  
 वीराश्च नियतोत्साहा राजशास्त्रमनुष्ठिताः । शुचीनां रक्षितारश्च नित्यं विषयवासिनाम् ॥ १०  
 ब्रह्म क्षत्रमहिंसन्तस्ते कोशं समपूरयन् । सुतीक्ष्णदण्डाः संप्रेक्ष्य पुरुषस्य बलावलम् ॥ ११  
 शुचीनामेकबुद्धीनां सर्वेषां संप्रजानताम् । नासीत्पुरे वा राष्ट्रे वा मृषावादी नरः क्वचित् ॥ १२  
 कश्चिन्न दुष्टस्तत्रासीत्परदाररतो नरः । प्रशान्तं सर्वमेवासीद्राष्ट्रं पुरवरं च तत् ॥ १३  
 सुवाससः सुवेषाश्च ते च सर्वे सुशीलिनः । हितार्थं च नरेन्द्रस्य जाग्रतो नयचक्षुषा ॥ १४  
 गुरो गुणगृहीताश्च प्रख्याताश्च पराक्रमे । विदेशेष्वपि विज्ञाताः सर्वतो बुद्धिनिश्चयात् ॥ १५  
 सन्धिविग्रहतत्त्वज्ञाः प्रकृत्या संपदान्विताः । मन्त्रसंवरणे शक्ताः श्लक्ष्णाः सूक्ष्मासु बुद्धिषु ॥ १६  
 नीतिशास्त्रविशेषज्ञाः सततं प्रियवादिनः ॥ १७  
 ईदृशैस्तरमात्यैश्च राजा दशरथोऽनघः । उपपन्नो गुणोपेतैरन्वशासद्वसुंधराम् ॥ १८  
 अवैक्षमाणश्चारेण प्रजा धर्मेण रञ्जयन् । प्रजानां पालनं कुर्वन्नधर्मं परिवर्जयन् ॥ १९  
 विश्रुतस्त्रिषु लोकेषु वदान्यः सत्यसङ्गरः । स तत्र पुरुषव्याघ्रः शशास पृथिवीमिमाम् ॥ २०  
 नाध्यगच्छद्विशिष्टं वा तुल्यं वा शत्रुमात्मनः । मित्रवान्तसामन्तः प्रतापहतकण्ठकः ॥  
 स शशास जगद्राजा दिवं देवपतिर्यथा ॥ २१

तैर्मन्त्रिभिर्मन्त्रहिते नियुक्तैर्वृतोऽनुरक्तैः कुशलैः समर्थैः ।

स पार्थिवो दीप्तिमवाप युक्तस्तेजोमयैर्गोभिरिवोदितोऽर्कः ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तमः सर्गः ॥ ७ ॥

### अष्टमः सर्गः ।

तस्य त्वेवंप्रभावस्य धर्मज्ञस्य महात्मनः । सुतार्थं तप्यमानस्य नासीद्वंशकरः सुतः ॥ १  
 चिन्तयानस्य तस्यैवं बुद्धिरासीन्महात्मनः । सुतार्थी वाजिमेधेन किमर्थं न यजाम्यहम् ॥ २  
 स निश्चिंतां मतिं कृत्वा यष्टव्यमिति बुद्धिमान् । मन्त्रिभिः सह धर्मात्मा सर्वैरेव कृतात्मभिः ॥ ३  
 ततोऽब्रवीदिदं राजा सुमन्त्रं मन्त्रिसत्तमम् । शीघ्रमानय मे सर्वान् गुरुंस्तान्सपुरोहितान् ॥ ४  
 ततः सुमन्त्रस्त्वरितं गत्वा त्वरितविक्रमः । समानयत्स तान्सर्वान्समस्तान्वेदपारगान् ॥ ५  
 सुयज्ञं वामदेवं च जाबालिमथ काश्यपम् । पुरोहितं वसिष्ठं च ये चान्ये द्विजसत्तमाः ॥ ६  
 तान्पूजयित्वा धर्मात्मा राजा दशरथस्तदा । इदं धर्मार्थसहितं वाक्यं श्लक्ष्णमथाब्रवीत् ॥ ७  
 मम लालप्यमानस्य पुत्रार्थं नास्ति वै सुखम् । तदर्थं ह्ययमेधेन यक्ष्यामीति मतिर्मम ॥ ८  
 तदहं यष्टुमिच्छामि शास्त्रदृष्टेन कर्मणा । कथं प्राप्स्याम्यहं कामं बुद्धिरत्र विचार्यताम् ॥ ९  
 ततः साध्विति तद्वाक्यं ब्राह्मणाः प्रत्यपूजयन् । वसिष्ठप्रमुखाः सर्वे पार्थिवस्य मुखाच्युतम् ।  
 ऊचुश्च परमप्रीताः सर्वे दशरथं वचः १० ॥ संभाराः संभ्रियन्तां ते तुरंगश्च विमुच्यताम् ॥ ११  
 सर्वथा प्राप्स्यसे पुत्रानभिप्रेतांश्च पार्थिव । यस्य ते धार्मिकी बुद्धिरियं पुत्रार्थमागता ॥ १२  
 ततः प्रीतो भवद्राजा श्रुत्वैतद्विजभाषितम् । अमात्यांश्चाब्रवीद्राजा हर्षपर्याकुलेक्षणः ॥ १३  
 संभाराः संभ्रियन्तां मे गुरूणां वचनादिह । समर्थाधिष्ठितश्चाश्वः सोपाध्यायो विमुच्यताम् ॥ १४  
 सारख्याश्चोत्तरे तीरे यज्ञभूमिर्विधीयाम् । शौन्तयश्चाभिवर्धन्तां यथाकल्पं यथाविधि ॥ १५

शक्यः कर्तुमयं यज्ञः सर्वेणापि महीक्षिता । नापराधो भवेत्कष्टो यद्यस्मिन्कृतुसत्तमे ॥ १६  
 छिद्रं हि मृगयन्तेऽत्र विद्रांसो ब्रह्मराक्षसाः । निहतस्य च यज्ञस्य सद्यः कर्ता विनश्यति ॥ १७  
 तद्यथा विधिपूर्वं मे ऋतुरेष समाप्यते । यथा विधानं क्रियतां समर्थाः करणेष्विह ॥ १८  
 तथेति चाब्रुवन्सर्वे मन्त्रिणः प्रत्यपूजयन् । पार्थिवेन्द्रस्य तद्वाक्यं यथाज्ञप्तं निशम्य ते ॥ १९  
 तथा द्विजास्ते धर्मज्ञा वैर्धयन्तो नृपोत्तमम् । अनुज्ञातास्ततः सर्वे पुनर्जगमुर्यथागतम् ॥ २०  
 विसर्जयित्वा तान्विप्रान्सचिवानिदमब्रवीत् । ऋत्विग्भिरुपदिष्टोऽयं यथावत्कृतुराप्यताम् ॥ २१  
 इत्युक्त्वा नृपशार्दूलः सचिवान्समुपास्थितान् । विसर्जयित्वा स्वं वेदम प्रविवेश महाद्युतिः ॥ २२  
 ततः स गत्वा ताः पत्नीर्नरेन्द्रो हृदयप्रियाः । उवाच दीक्षां विशत यक्ष्येऽहं सुतकारणात् ॥ २३  
 तासां तेनातिकान्तेन वचनेन सुवर्चसाम् । मुखपद्मान्यशोभन्त पद्मानीव हिमात्मये ॥ २४  
 इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टमः सर्गः ॥ ८ ॥

### नवमः सर्गः ।

एतच्छ्रुत्वा रहः सूतो राजानमिदमब्रवीत् । ऋत्विग्भिरुपदिष्टोऽयं पुरावृत्तो मया श्रुतः ॥ १  
 सनत्कुमारो भगवान्पूर्वं कथितवान्कथाम् । ऋषीणां संनिधौ राजस्तव पुत्रागमं प्रति ॥ २  
 कश्यपस्य तु पुत्रोऽस्ति विभण्डक इति श्रुतः । ऋश्यशृङ्ग इति ख्यातस्तस्य पुत्रो भविष्यति ३  
 स वने नित्यसंवृद्धो मुनिर्वनचरैः सह । नान्यं जानाति विप्रेन्द्रो नित्यं पित्रनुवर्तनात् ॥ ४  
 द्वैविध्यं ब्रह्मचर्यस्य भविष्यति महात्मनः । लोकेषु प्रथितं राजन् विप्रैश्च कथितं सदा ॥ ५  
 तस्यैवं वर्तमानस्य कालः समभिवर्तत । अग्निं शुश्रूषमाणस्य पितरं च यशस्विनम् ॥ ६  
 एतस्मिन्नेव काले तु रोमपादः प्रतापवान् । अङ्गेषु प्रथितो राजा भविष्यति महाबलः ॥ ७  
 तस्य व्यतिक्रमाद्राज्ञो भविष्यति सुदारुणा । अनावृष्टिः सुधोरा वै सर्वभूतभयावहा ॥ ८  
 अनावृष्ट्यां तु वृत्तायां राजा दुःखसमन्वितः । ब्राह्मणाच्छ्रुतवृद्धांश्च समानीय प्रवक्ष्यति ॥ ९  
 भवन्तः श्रुतधर्माणो लोकचारित्रवेदिनः । समादिशन्तु नियमं प्रायश्चित्तं यथा भवेत् ॥ १०  
 वक्ष्यन्ति ते महीपालं ब्राह्मणा वेदपारगाः । विभण्डकसुतं राजन्सर्वोपायैरिहानय ॥ ११  
 आनाय्य च महीपाल ऋश्यशृङ्गं सुसत्कृतम् । प्रयच्छ कन्यां शान्तां वै विधिना सुसमाहितः ॥ १२  
 तेषां तु वचनं श्रुत्वा राजा चिन्तां प्रपत्स्यते । केनोपायेन वै शक्य इहानेतुं स वीर्यवान् ॥ १३  
 ततो राजा विनिश्चित्य सह मन्त्रिभिरात्मवान् । पुरोहितममात्यांश्च ततः प्रेष्यति सत्कृतान् ॥ १४  
 ते तु राज्ञो वचः श्रुत्वा व्यथिता विनताननाः । न गच्छेम ऋषेर्भीता अनुनेष्यन्ति तं नृपम् ॥ १५  
 वक्ष्यन्ति चिन्तयित्वा ते तस्योपायांश्च तत्क्षमान् । आनेष्यामो वयं विप्रं न च दोषो भविष्यति ॥ १६  
 एवमज्ञाधिपेनैव गणिकाभिर्ऋषेः सुतः । आनीतोऽवर्षयद्देवः शान्ता चास्मै प्रदीयते ॥ १७  
 ऋश्यशृङ्गस्तु जामाता पुत्रांस्तव विधास्यति । सनत्कुमारकथितमेतावद्ब्रूयाहृतं मया ॥ १८  
 अथ हृष्टो दशरथः सुमन्त्रं प्रत्यभाषत । यथर्ष्यशृङ्गस्त्वानीतो विस्तरेण त्वयोच्यताम् ॥ १९  
 इत्यार्षे श्रीमद्रामायणे वाल्मीकीय आदिकाव्ये बालकाण्डे नवमः सर्गः ॥ ९ ॥

१ विद्रांसः अश्वमेधविधानज्ञाः । ब्रह्मराक्षसाः पूर्वजन्मनि ब्राह्मणा इदानीं पापेन राक्षसत्वं प्राप्ताः । छिद्रं मृगयन्ते अपराधं अन्वेषयन्ते अपराधदर्शनेन यज्ञं नाशयन्तीति भावः । २ विधानं यज्ञः । ३ वर्धयन्तः आसीर्भिरिति शेषः । ४ द्वैविध्यं द्वैधीभावः कौसल्यकृतो ब्रह्मचर्यस्य नाम इत्यर्थः । ५ अङ्गेषु अङ्गदेशेषु । ६ प्रेष्यति प्रेषयिष्यति ।

दशमः सर्गः ।

सुमन्त्रश्चोदितो राज्ञा प्रोवाचेदं वचस्तथा । यथर्ष्यंशृङ्गस्त्वानीतः शृणु मे मन्त्रिभिः सह ॥ १  
 रोमपादमुवाचेदं सहामाल्यः पुरोहितः । उपायो निरपायोऽयमस्माभिरभिचिन्तितः ॥ २  
 ऋश्यंशृङ्गो वनचरस्तपःस्वाध्यायने रतः । अनभिज्ञः स नारीणां विषयाणां सुखस्य च ॥ ३  
 इन्द्रियाथैरभिमतेनेरचित्तप्रमाथिभिः । पुरमानाययिष्यामः क्षिप्रं चार्धवसीयताम् ॥ ४  
 गणिकास्तत्र गच्छन्तु रूपधृत्यः स्वलङ्कृताः । प्रलोभ्य विविधोपायैरानेष्यन्तीह सकृताः ॥ ५  
 श्रुत्वा तथेति राजा च प्रत्युवाच पुरोहितम् । पुरोहितो मन्त्रिणश्च तथा चक्रुश्च ते तदा ॥  
 वारमुख्यास्तु तच्छ्रुत्वा वनं प्रविशुर्महत् ।  
 आश्रमस्याविदूरेऽस्मिन्यत्नं कुर्वन्ति दर्शने । ऋषिपुत्रस्य धीरस्य नित्यमाश्रमवासिनः ॥ ७  
 पितुः स नित्यसंतुष्टो नातिचक्राम चाश्रमात् ॥ ८  
 न तेन जन्मप्रभृति दृष्टपूर्वं तपस्विना । स्त्री वा पुमान्वा यच्चान्यत्सर्वं नगरराष्ट्रजम् ॥ ९  
 ततः कदाचित्तं देशमाजगाम यहच्छया । विभण्डकसुतस्तत्र ताश्चापश्यद्वराङ्गनाः ॥ १०  
 ताश्चित्रवेपाः प्रमदा गायन्त्यो मधुरस्वरैः । ऋषिपुत्रमुपागम्य सर्वा वचनमब्रुवन् ॥ ११  
 कस्त्वं किं वर्तसे ब्रह्मञ्जातुमिच्छामहे वयम् । एकस्त्वं विजने घोरे वने चरसि शंस नः ॥ १२  
 अदृष्टरूपास्तास्तेन कान्यरूपा वने स्त्रियः । हार्दात्तस्य मतिर्जाता ह्याख्यातुं पितरं स्वकम् ॥ १३  
 पिता विभण्डकोऽस्माकं तस्याहं सुत औरसः । ऋश्यंशृङ्ग इति ख्यातं नाम कर्म च मे भुवि ॥ १४  
 इहाश्रमपदोऽस्माकं समीपे शुभदर्शनाः । करिष्ये वोऽत्र पूजां वै सर्वेषां विधिपूर्वकम् ॥ १५  
 ऋषिपुत्रवचः श्रुत्वा सर्वासां मतिरास वै । तदाश्रमपदं द्रष्टुं जग्मुः सर्वाश्च तेन ताः ॥ १६  
 आगतानां ततः पूजामृषिपुत्रश्चकार ह । इदमर्घ्यमिदं पाद्यमिदं मूलमिदं फलम् ॥ १७  
 प्रतिगृह्य तु तां पूजां सर्वा एव समुत्सुकाः । ऋषेर्भीतास्तु शीघ्रं ता गमनाय मतिं दधुः ॥ १८  
 अस्माकमपि मुख्यानि फलानीमानि वै द्विज । गृह्णाण प्रति भद्रं ते भक्षयस्व च माचिरम् ॥ १९  
 ततस्तास्तं समालिङ्ग्य सर्वा हर्षसमन्विताः । मोदकान्प्रददुस्तस्मै भक्षांश्च विविधाञ्शुभान् ॥ २०  
 तानि चास्वाद्य तेजस्वी फलानीति स्म मन्यते । अनास्वादितपूर्वाणि वने नित्यनिवासिनाम् ॥ २१  
 आपृच्छद्य च तदा विप्रं व्रतंचर्या निवेद्य च । गच्छन्ति स्मार्पदेशात्ताः भीतास्तस्य पितुः स्त्रियः ॥ २२  
 गतासु तासु सर्वासु कश्यपस्यात्मजो द्विजः । अस्वस्थहृदयश्चासीद्दुःखं स्म परिवर्तते ॥ २३  
 ततोऽपरेशुस्तं देशमाजगाम स वीर्यवान् । मनोज्ञा यत्र ता दृष्टा वारमुख्याः स्वलङ्कृताः ॥ २४  
 दृष्ट्वैव च तदा विप्रमायान्तं हृष्टमानसाः । उपसृत्य ततः सर्वास्तास्तमूचुरिदं वचः ॥ २५  
 एह्याश्रमपदं सौम्य ह्यस्माकमिति चाब्रुवन् । तत्राप्येष विधिः श्रीमान्विशेषेण भविष्यति ॥ २६  
 श्रुत्वा तु वचनं तासां सर्वासां हृदयंगमम् । गमनाय मतिं चक्रे तं च निन्युस्तदा स्त्रियः ॥ २७  
 तत्र चानीयमाने तु विप्रे तस्मिन्महात्मनि । ववर्ष सहसा देवो जगत्प्रह्लादयंस्तदा ॥ २८  
 वर्षेणैवागतं विप्रं विषयं स्वं नराधिपः । प्रत्युद्गम्य मुनिं प्रह्वः शिरसा च महीं गतः ॥ २९  
 अर्घ्यं च प्रददौ तस्मै न्यायतः सुसमाहितः । वज्रे प्रसादं विप्रेन्द्रान्मा विप्रं मन्युराविशत् ॥ ३०  
 अन्तःपुरं प्रविश्यास्मै कन्यां दत्त्वा यथाविधि । शान्तां शान्तेन मनसा राजा हर्षमवाप सः ॥ ३१

१ निश्चीयताम् । २ हार्दात् ज्ञेहात् । ३ तेनसहेति शेषः । ४ प्रतिगृह्णाणेलन्वयः । ५ अस्माभिः किञ्चिद्गतमनुष्ठेयमस्तीति त्रतानुष्ठानं निवेद्य । ६ अपदेशात् व्याजात् ।

एवं स न्यवसत्तत्र सर्वकामैः सुपूजितः । ऋश्यशृङ्गो महातेजाः शान्तया सह भायया ॥ ३२  
इत्यार्षे श्रीद्रामायणे वाल्मीकीय आदिकाव्ये बालकाण्डे दशमः सर्गः ॥ १० ॥

### एकादशः सर्गः ।

भूय एव हि राजेन्द्र शृणु मे वचनं हितम् । यथा स देवप्रवरः कथायामेवमब्रवीत् ॥ १  
इक्ष्वाकूणां कुले जातो भविष्यति सुधार्मिकः । राजा दशरथो नाम श्रीमान्सत्यप्रतिश्रवः ॥ २  
अङ्गराजेन सख्यं च तस्य राज्ञो भविष्यति । कन्या चास्य महाभागाः शान्ता नाम भविष्यति ॥ ३  
पुत्रस्तु सोऽङ्गराजस्य रोमपाद इति श्रुतः । तं स राजा दशरथो गमिष्यति महायशाः ॥ ४  
अनपत्योऽस्मि धर्मात्मन् शान्ताभर्ता मम क्रतुम् । आहरेत त्वयाज्ञप्तः सन्तानार्थं कुलस्य च ॥ ५  
श्रुत्वा राज्ञोऽथ तद्वाक्यं मनसा स विचिन्त्य च । प्रदास्यते पुत्रवन्तं शान्ताभर्तारमात्मवान् ॥ ६  
प्रतिगृह्य च तं विप्रं स राजा विगतज्वरः । आहरिष्यति तं यज्ञं प्रहृष्टेनान्तरात्मना ॥ ७  
तं च राजा दशरथो यष्टुकामः कृताञ्जलिः । ऋश्यशृङ्गं द्विजश्रेष्ठं वरयिष्यति धर्मवित् ॥ ८  
यज्ञार्थं प्रसवार्थं च स्वर्गार्थं च जनेश्वरः । लभते च स तं कामं द्विजमुख्याद्विशां पतिः ॥ ९  
पुत्राश्चास्य भविष्यन्ति चत्वारोऽमितविक्रमाः । वंशप्रतिष्ठानकराः सर्वलोकेषु विश्रुताः ॥ १०  
एवं स देवप्रवरः पूर्वं कथितवान्कथाम् । सन्त्कुमारो भगवान्पुरा देवयुगे प्रभुः ॥ ११  
स त्वं पुरुषशार्दूल तमानय सुसत्कृतम् । स्वयमेव च राजेन्द्र गत्वा सबलवाहनः ॥ १२  
अनुमान्य वसिष्ठं च सूतवाक्यं निशम्य च । सान्तःपुरः सहामात्यः प्रययौ यत्र स द्विजः ॥ १३  
वनानि सरितश्चैव व्यतिक्रम्य शनैः शनैः । अभिचक्राम तं देशं यत्र वै मुनिपुङ्गवः ॥ १४  
आसाद्य तं द्विजश्रेष्ठं रोमपादसमीपगम् । ऋषिपुत्रं ददर्शादौ दीप्यमानमिवानलम् ॥ १५  
ततो राजा यथान्यायं पूजां चक्रे विशेषतः । सखित्वात्तस्य वै राज्ञः प्रहृष्टेनान्तरात्मना ॥ १६  
रोमपादेन चाख्यातमृषिपुत्राय धीमते । सख्यं संबन्धकं चैव तदा तं प्रत्यपूजयत् ॥ १७  
एवं सुसत्कृतस्तेन सहोषित्वा नरर्षभः । सप्ताष्टदिवसान् राजा राजानमिदमब्रवीत् ॥ १८  
शान्ता तव सुता राजन् सह भर्त्रा विशांपते । मदीयं नगरं यातु कार्यं हि महदुद्यतम् ॥ १९  
तथेति राजा संश्रुत्य गमनं तस्य धीमते । उवाच वचनं विप्रं गच्छ त्वं सह भार्यया ॥ २०  
ऋषिपुत्रः प्रतिश्रुत्य तथेत्याह नृपं तदा । स नृपेणाभ्यनुज्ञातः प्रययौ सह भार्यया ॥ २१  
तावन्योन्याञ्जलिं कृत्वा स्नेहात्संश्लिष्य चोरसा । ननन्दतुर्दशरथो रोमपादश्च वीर्यवान् ॥ २२  
ततः सुहृदमापृच्छथ प्रस्थितो रघुनन्दनः । पौरैभ्यः प्रेषयामास दूतान्वै शीघ्रगामिनः ॥ २३  
क्रियतां नगरं सर्वं क्षिप्रमेव स्वलङ्कृतम् । धूपितं सिक्तसंमृष्टं पताकाभिरलङ्कृतम् ॥ २४  
ततः प्रहृष्टाः पौरास्ते श्रुत्वा राजानमागतम् । तथा प्रचक्रुस्तत्सर्वं राज्ञा यत्प्रेषितं तदा ॥ २५  
ततः स्वलङ्कृतं राजा नगरं प्रविवेश ह । शङ्खदुन्दुभिनिर्घोषैः पुरस्कृत्य द्विजर्षभम् ॥ २६  
ततः प्रमुदिताः सर्वे दृष्ट्वा तं नागरा द्विजम् । प्रवेश्यमानं सत्कृत्य नरेन्द्रेणेन्द्रकर्मणा ॥ २७  
अन्तःपुरं प्रवेश्यैतं पूजां कृत्वा विधानतः । कृतकृत्यं तदात्मानं मेने तस्योर्पवाहनात् ॥ २८  
अन्तःपुरस्त्रियः सर्वाः शान्तां दृष्ट्वा तथागताम् । सह भर्त्रा विशालाक्षीं प्रीत्यानन्दमुपागमन् ॥ २९  
पूज्यमाना च ताभिः सा राज्ञा चैव विशेषतः । उवास तत्र सुखिता कंचित्कालं सहर्षिर्तेजा ॥ ३०

इत्यार्षे श्रीमद्रामायणे वाल्मीकीय आदिकाव्ये बालकाण्डे एकादशः सर्गः ॥ ११ ॥

द्वादशः सर्गः ।

ततः काले बहुतिथे कस्मिंश्चित्सुमनोहरे । वसन्ते समनुप्राप्ते राज्ञो यष्टुं मनोऽभवत् ॥ १  
ततः प्रसाद्य शिरसा तं विप्रं देववर्णिनम् । यज्ञाय वरयामास सन्तानार्थं कुलस्य वै ॥ २  
तथेति च स राजानमुवाच च सुसत्कृतः । संभाराः संश्रियन्तां ते तुरगश्च विमुच्यताम् ॥ ३  
ततो राजाऽब्रवीद्वाक्यं सुमन्त्रं मन्त्रिसत्तमम् । सुमन्त्रावाहय क्षिप्रमृत्विजो ब्रह्मवादिनः ॥ ४  
सुयज्ञं वामदेवं च जावालिमथ काश्यपम् । पुरोहितं वसिष्ठं च ये चाप्यन्ये-द्विजातयः ॥ ५  
ततः सुमन्त्रस्त्वरितं गत्वा त्वरितधिक्रमः । समानयत्स तान्विप्रांसमस्तान्वेदपारगान् ॥ ६  
तान्पूजयित्वा धर्मात्मा राजा दशरथस्तदा । धर्मार्थसहितं युक्तं श्लक्ष्णं वचनमब्रवीत् ॥ ७  
मम लालप्यमानस्य पुत्रार्थं नास्ति वै सुखम् । तदर्थं ह्यमेधेन यक्ष्यामीति मतिर्मम ॥ ८  
तदहं यष्टुमिच्छामि शास्त्रदृष्टेन कर्मणा । ऋषिपुत्रप्रभावेन कामान्प्राप्स्यामि चाप्यहम् ॥ ९  
ततः साध्विति तद्वाक्यं ब्राह्मणाः प्रत्यपूजयन् । वसिष्ठप्रमुखाः सर्वे पार्थिवस्य मुखान्युतम् ॥ १०  
ऋश्यशृङ्गपुरोगाश्च प्रत्यूचुर्नृपतिं तदा । संभाराः संश्रियन्तां ते तुरगश्च विमुच्यताम् ॥ ११  
सर्वथा प्राप्यसे पुत्रांश्चतुरोऽमितविक्रमान् । यस्य ते धार्मिकी बुद्धिरियं पुत्रार्थमागता ॥ १२  
ततः प्रीतोऽभवद्राजा श्रुत्वा तु द्विजभाषितम् । अमात्यांश्चाब्रवीद्राजा हर्षेणेदं शुभाक्षरम् ॥ १३  
गुरुणां वचनाच्छीघ्रं संभाराः संश्रियन्तु मे । समर्थाधिष्ठितश्चाश्वः सोपाध्यायो विमुच्यताम् ॥ १४  
सरय्वाश्चोत्तरे तीरे यज्ञभूमिर्विधीयताम् । शान्तयश्चाभिवर्धन्तां यथाकल्पं यथाविधि ॥ १५  
शक्यः कर्तुमयं यज्ञः सर्वेणापि महीक्षिता । नापराधो भवेत्कष्टो यद्यस्मिन् क्रतुसत्तमे ॥ १६  
छिद्रं हि मृगयन्तेऽत्र विद्वांसो ब्रह्मराक्षसाः । विघ्नितस्य हि यज्ञस्य सद्यः कर्ता विनश्यति ॥ १७  
तद्यथा विधिपूर्वं मे क्रतुरेष समाप्यते । तथा विधानं क्रियतां समर्थाः करणेष्विह ॥ १८  
तथेति च ततः सर्वे मन्त्रिणः प्रत्यपूजयन् । पार्थिवेन्द्रस्य तद्वाक्यं यथाज्ञप्तमकुर्वत ॥ १९  
ततो द्विजास्ते धर्मज्ञमस्तुवन्पार्थिवर्षभम् । अनुज्ञातास्ततः सर्वे पुनर्जगमुर्यथागतम् ॥ २०  
गतेष्वथ द्विजाग्र्येषु मन्त्रिणस्तान्नराधिपः । विसर्जयित्वा स्वं वेद्म प्रविवेश महाद्युतिः ॥ २१

इत्यार्षे श्रीमद्रामायणे वाल्मीकीय आदिकाव्ये बालकाण्डे द्वादशः सर्गः ॥ १२ ॥

त्रयोदशः सर्गः ।

पुनः प्राप्ते वसन्ते तु पूर्णः संवत्सरो भवत् । प्रसवार्थं गतो यष्टुं ह्यमेधेन वीर्यवान् ॥ १  
अभिवाद्य वसिष्ठं च न्यायतः प्रतिपूज्य च । अब्रवीत्प्रश्रितं वाक्यं प्रसवार्थं द्विजोत्तमम् ॥  
यज्ञो मे क्रियतां विप्र यथोक्तं मुनिपुंगव २ ॥ यथा न विघ्नः क्रियते यज्ञाङ्गेषु विधीयताम् ॥ ३  
भवान्स्निग्धः सुहृन्मह्यं गुरुश्च परमो महान् । वोढव्यो भवता चैव भारो यज्ञस्य चोद्यतः ॥ ४  
तथेति च स राजानमब्रवीद्द्विजसत्तमः । करिष्ये सर्वमेवैतद्भवता यत्समर्थितम् ॥ ५  
ततोऽब्रवीद्द्विजान्वृद्धान्यज्ञकर्मसु निष्ठितान् । स्थापत्ये निष्ठितांश्चैव वृद्धान्परमधार्मिकान् ॥ ६  
कर्मान्तिकाञ्छिल्पकरान्यर्धकीन्स्वनकानपि । गणकाञ्छिल्पिनश्चैव तथैव नटनर्तकान् ॥  
तथा शुचीन् शास्त्रविदः पुरुषान्सुबहुश्रुतान् ॥ ७

यज्ञकर्म समीहन्तां भवन्तो राजशासनात् । इष्टका बहुसाहस्राः शीघ्रमानीयतामिति ॥ ८  
 औपकार्याः क्रियन्तां च राज्ञां बहुगुणान्विताः । ब्राह्मणावसथाश्चैव कर्तव्याः शतशः शुभाः ॥ ९  
 भक्ष्यान्नपानैर्वहुभिः समुपेताः सुनिष्ठिताः । तथा पौरजनस्यापि कर्तव्या बहुविस्तराः ॥ १०  
 आवासा बहुभक्ष्या वै सर्वकामैरुपस्थिताः । तथा जानपदस्यापि जनस्य बहुशोभनम् ॥ ११  
 दातव्यमन्नं विधिवत्सत्कृत्य न तु लीलया । सर्ववर्णा यथा पूजां प्राप्नुवन्ति सुसत्कृताः ॥ १२  
 न चावज्ञा प्रयोक्तव्या कामक्रोधवशादपि । यज्ञकर्मसु ये व्यग्राः पुरुषाः शिल्पिनस्तथा ॥ १३  
 तेषामपि विशेषेण पूजा कार्या यथाक्रमम् । ते च स्युः संभृताः सर्वे वसुभिर्भोजनेन च ॥ १४  
 यथा सर्वे सुविहितं न किञ्चित्परिहीयते । तथा भवन्तः कुर्वन्तु प्रीतिस्निग्धेन चेतसा ॥ १५  
 ततः सर्वे समागम्य वसिष्ठमिदमब्रुवन् । यथोक्तं तत्सुविहितं न किञ्चित्परिहीयते ॥ १६  
 यथोक्तं तत्करिष्यामो न किञ्चित्परिहीयते ॥ ततः सुमन्त्रमानीय वसिष्ठो वाक्यमब्रवीत् ॥ १७  
 निमन्त्रयस्व नृपतीन्पृथिव्यां ये च धार्मिकाः ॥ १८  
 ब्राह्मणान्क्षत्रियान्वैश्यान्शूद्रांश्चैव सहस्रशः । समानयस्व सत्कृत्य सर्वदेशेषु मानवान् ॥ १९  
 मिथिलाधिपतिं शूरं जनकं सत्यविक्रमम् । निष्ठितं सर्वशास्त्रेषु तथा वेदेषु निष्ठितम् ॥ २०  
 तमानय महाभागं स्वयमेव सुसत्कृतम् । पूर्वसंबन्धिनं ज्ञात्वा ततः पूर्वं ब्रवीमि ते ॥ २१  
 तथा काशीपतिं स्निग्धं सततं प्रियवादिनम् । सद्बृत्तं देवसंकाशं स्वयमेवानयस्व ह ॥ २२  
 तथा केकयराजानं वृद्धं परमधार्मिकम् । श्वशुरं राजसिंहस्य सपुत्रं त्वमिहानय ॥ २३  
 अङ्गेश्वरं महाभागं रोमपादं सुसत्कृतम् । वयस्यं राजसिंहस्य समानय यशस्विनम् ॥ २४  
 प्राचीनान्सिन्धुसौविरान्सौराष्ट्रेयांश्च पार्थिवान् । दाक्षिणात्यान्नेन्द्रांश्च समस्तानानयस्व ह ॥ २५  
 सन्ति स्निग्धाश्च ये चान्ये राजानः पृथिवीतले । तानानय यथा क्षिप्रं सानुगान्सहवान्धवान् ॥ २६  
 वसिष्ठवाक्यं तच्छ्रुत्वा सुमन्त्रस्त्वरितस्तदा । व्यादिशत्पुरुषांस्तत्र राज्ञामानयने शुभान् ॥ २७  
 स्वयमेव हि धर्मात्मा प्रययौ मुनिशासनात् । सुमन्त्रस्त्वरितो भूत्वा समानेतुं महीक्षितः ॥ २८  
 ते च कर्मान्तिकाः सर्वे वसिष्ठाय च धीमते । सर्वे निवेदयन्ति स्म यज्ञे यदुपकल्पितम् ॥  
 ततः प्रीतो द्विजश्रेष्ठस्तान्सर्वान्पुनरब्रवीत् ॥ २९  
 अंबज्ञया न दातव्यं कस्यचिल्लीलयापि वा । अवज्ञया कृतं हन्यादातारं नात्र संशयः ॥ ३०  
 ततः कैश्चिदहोरात्रैरुपयाता महीक्षितः । बहूनि रत्नान्यादाय राज्ञो दशरथस्य हि ॥ ३१  
 तैतो वसिष्ठः सुप्रीतो राजानमिदमब्रवीत् । उपयातां नरव्याघ्र राजानस्तव शासनात् ॥ ३२  
 मया च सत्कृताः सर्वे यथाहं राजसत्तमाः । यज्ञीयं च कृतं राजन्पुरुषैः सुसमाहितैः ॥ ३३  
 निर्यातु च भवान्यष्टुं यज्ञायतनमन्तिकात् । सर्वकामैरुपहृतैरुपेतं वै समन्ततः ॥ ३४  
 द्रष्टुमर्हसि राजेन्द्र मनसेव विनिर्मितम् ॥ ३५  
 तथा वसिष्ठवचनादृश्यशृङ्गस्य चौभयोः । शुभे दिवसनक्षत्रे निर्यातो जगतीपतिः ॥ ३६  
 तैतो वसिष्ठप्रमुखाः सर्व एव द्विजोत्तमाः । ऋश्यशृङ्गं पुरस्कृत्य यज्ञकर्मारभंस्तदा ॥  
 यज्ञवाटगताः सर्वे यथाशास्त्रं यथाविधि ॥ ३७

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयोदशः सर्गः ॥ १३ ॥

चतुर्दशः सर्गः ।

अथ संवत्सरे पूर्णे तस्मिन्प्राप्ते तुरङ्गमे । सरय्वाश्चोत्तरे तीरे राज्ञो यज्ञोऽभ्यवर्तत ॥ १  
 ऋश्यशृङ्गं पुरस्कृत्य कर्म चक्रुर्द्विजर्षभाः । अश्वमेधे महायज्ञे राज्ञोऽस्य सुमहात्मनः ॥ २  
 कर्म कुर्वन्ति विधिवद्वाजका वेदपारगाः । यथाविधि यथान्यायं परिक्रामन्ति शास्त्रतः ॥ ३  
 प्रवर्ग्य शास्त्रतः कृत्वा तथैवोपसदं द्विजाः । चक्रुश्च विधिवत्सर्वमधिकं कर्म शास्त्रतः ॥ ४  
 अभिपूज्य ततो हृष्टाः सर्वे चक्रुर्यथाविधि । प्रातःसवनपूर्वाणि कर्माणि मुनिपुंगवाः ॥ ५  
 ऐन्द्रंश्च विधिवद्दत्तो राजा चाभिष्टुतोऽनघः । माध्यंदिनं च सवनं प्रावर्तत यथाक्रमम् ॥ ६  
 तृतीयसवनं चैव राज्ञोऽस्य सुमहात्मनः । चक्रुस्ते शास्त्रतो हृष्टा तथा ब्राह्मणपुंगवाः ॥ ७  
 न चाहुतमभूत्तत्र स्वलितं वापि किञ्चन । दृश्यते ब्रह्मैवत्सर्वं क्षेमयुक्तं हि चक्रिरे ॥ ८  
 न तेष्वहस्सु श्रान्तो वा क्षुधितो वापि दृश्यते । नाविद्वान्ब्राह्मणस्तत्र नाशतानुचरस्तथा ॥ ९  
 ब्राह्मणा भुञ्जते नित्यं नाथवन्तश्च भुञ्जते । तापसा भुञ्जते चापि श्रमणा भुञ्जते तथा ॥ १०  
 वृद्धाश्च व्याधिताश्चैव स्त्रियो बालास्तथैव च । अनिशं भुञ्जमानानां न तृप्तिरुपलभ्यते ॥ ११  
 दीयतां दीयतामन्नं वासांसि विविधानि च । इति संचोदितास्तत्र तथा चक्रुरनेकशः ॥ १२  
 अन्नकूटाश्च बहवो दृश्यन्ते पर्वतोपमाः । दिवसे दिवसे तत्र सिद्धस्य विधिवत्तदा ॥ १३  
 नानादेशादनुप्राप्ताः पुरुषाः स्त्रीगणास्तथा । अन्नपानैः सुविहितास्तस्मिन्यज्ञे महात्मनः ॥ १४  
 अन्नं हि विधिवत्स्वादु प्रशंसन्ति द्विजर्षभाः । अहो तृप्ताः स्म भद्रं त इति शुश्राव राघवः ॥ १५  
 स्वलंकृताश्च पुरुषा ब्राह्मणान्पर्यवेषयन् । उपासते च तानन्ये समुष्टमणिकुण्डलाः ॥ १६  
 कर्मान्तरे तदा विप्रा हेतुवादान्वहनपि । प्राहुः स्म वाग्मिनो धीराः परस्परजिगीषया ॥ १७  
 दिवसे दिवसे तत्र संस्तरे कुशला द्विजाः । सर्वकर्माणि चक्रुस्ते यथाशास्त्रं प्रचोदिताः ॥ १८  
 नाषडङ्गविदत्रासीन्नात्रतो नाबहुश्रुतः । सदस्यास्तस्य वै राज्ञो नावादकुशला द्विजाः ॥ १९  
 प्राप्ते यूपोच्छ्रय तस्मिन्षट् बेल्लाः खादिरास्तथा । तावन्तो बिल्वसहिताः पर्णिनश्च तथाऽपरे ॥ २०  
 श्लेष्मातकमयस्वेको देवदारुमयस्तथा । द्वावेव विहितौ तत्र बाहुन्यस्तपरिग्रहौ ॥ २१  
 कारिताः सर्व एवैते शास्त्रज्ञैर्यज्ञकोविदैः । शोभार्थं तस्य यज्ञस्य काञ्चनालंकृता भवन् ॥ २२  
 एकविंशतियूपास्ते एकविंशत्यरत्नयः । वासोभिरेकविंशद्भिरैकैकं समलंकृताः ॥ २३  
 विन्यस्ता विधिवत्सर्वे शिल्पिभिः सुकृता वृढाः । अष्टाश्रयः सर्व एव श्लक्ष्णरूपसमन्विताः ॥ २४  
 आच्छादितास्ते ब्रासोभिः पुष्पैर्गन्धैश्च पूजिताः । सप्तर्षयो दीप्तिमन्तो विराजन्ते यथा दिवि ॥ २५  
 इष्टकाश्च यथान्यायं कारिताश्च प्रमाणतः । चित्तोऽग्निर्ब्राह्मणैस्तत्र कुशलैः शुल्बकर्मणि ॥ २६  
 स चित्त्यो राजसिंहस्य संचितः कुशलैर्द्विजैः । गुरुडो रुक्मपक्षो वै त्रिगुणोऽष्टादशात्मकः ॥ २७  
 निर्युक्तास्तत्र पशवस्तत्तदुद्दिश्य दैवतम् । उरगाः पक्षिणश्चैव यथाशास्त्रं प्रचोदिताः ॥ २८  
 शीमित्रे तु ह्यस्तत्र तथा जलचराश्च ये । ऋत्विग्भिः सर्वमेवैतन्नियुक्तं शास्त्रतस्तदा ॥ २९  
 पशूनां त्रिशतं तत्र यूपेषु नियतं तदा । अश्वरत्नोत्तमं तस्य राज्ञो दशरथस्य च ॥ ३०

१ प्रचरन्ति । २ ऐन्द्रः इन्द्रग्रहनिष्ठः सोमांशः । ३ ब्रह्मवत् सन्धवत् । ४ यज्ञकर्मणि । ५ चयननिर्वर्त्योऽग्निः । ६ गरुडा-  
 काः । ७ क्षणैर्गमेपक्षः । ८ त्रिगुणप्रकारः । ९ प्रकृतौ षट्प्रस्तारात्मकस्य चित्त्याग्नेरश्वमेधे त्रैगुण्यविधानादेव अष्टादशात्मकः ।  
 १० बह्वः । ११ विशसनकर्मणि ।





पञ्चदशः सर्गः ।

मेधावी तु ततो ध्यात्वा स किञ्चिदिदमुत्तरम् । लब्धसंज्ञस्ततस्तं तु वेदज्ञो नृपमब्रवीत् ॥ १  
इष्टिं तेऽहं करिष्यामि पुत्रीयां पुत्रकारणात् । अथर्वशिरसि प्रोक्तैर्मन्त्रैः सिद्धां विधानतः ॥ २  
ततः प्रक्रम्य तामिष्टिं पुत्रीयां पुत्रकारणात् । जुहाव चाग्नौ तेजस्वी मन्त्रदृष्टेन कर्मणा ॥ ३  
ततो देवाः सगन्धर्वाः सिद्धाश्च परमर्षयः । भागप्रतिग्रहार्थं वै समवेता यथाविधि ॥ ४  
ताः समेत्य यथान्यायं तस्मिन्सदसि देवताः । अब्रुवँल्लोककर्तारं ब्रह्माणं वचनं महत् ॥ ५  
भगवंस्त्वत्प्रसादेन रावणो नाम राक्षसः । सर्वान्नो वाधते वीर्याच्छासितुं तं न शक्नुमः ॥ ६  
त्वया तस्मै वरो दत्तः प्रीतेन भगवन्पुरा । मानयन्तश्च तं नित्यं सर्वे तस्य क्षमामहे ॥ ७  
उद्वेजयति लोकांस्त्रीनुच्छितान्द्वेष्टि दुर्मतिः । शक्रं त्रिदशराजानं प्रधर्षयितुमिच्छति ॥ ८  
ऋषीन्यक्षान्सगन्धर्वानसुरान्ब्राह्मणांस्तथा । अतिक्रामति दुर्धर्षो वरदानेन मोहितः ॥ ९  
नैनं सूर्यः प्रतपति पार्श्वं वाति न मारुतः । चलोर्मिमाली तं दृष्ट्वा समुद्रोऽपि न कम्पते ॥ १०  
तन्महन्नो भयं तस्माद्राक्षसाद्भोरदर्शनात् । वधार्थं तस्य भगवन्नृपायं कर्तुमर्हसि ॥ ११  
एवमुक्तः सुरैः सर्वैश्चिन्तयित्वा ततोऽब्रवीत् । हन्तायं विदितस्तस्य वधोषायो दुरात्मनः ॥ १२  
तेन गन्धर्वयक्षाणां देवदानवरक्षसाम् । अवध्योऽस्मीति वागुक्ता तथेत्युक्तं च तन्मया ॥ १३  
नाकीर्तयद्वज्रानात्तद्रक्षो मानुषांस्तदा । तस्मात्स मानुषाद्बध्यो मृत्युर्नान्योऽस्य विद्यते ॥ १४  
एतच्छ्रुत्वा प्रियं वाक्यं ब्रह्मणा समुदाहृतम् । देवा महर्षयः सर्वे प्रहृष्टास्तेऽभवंस्तदा ॥ १५  
एतस्मिन्नन्तरे विष्णुरुपयातो महाद्युतिः । शङ्खचक्रगदापाणिः पीतवासा जगत्पतिः ॥ १६  
ब्रह्मणा च समागम्य तत्र तस्यां समाहितः । तमब्रुवन्सुराः सर्वे समभिष्टूय संनताः ॥ १७  
त्वां नियोक्ष्यामहे विष्णो लोकानां हितकाम्यया ॥ १८  
राज्ञो दशरथस्य त्वमयोध्याधिपतेर्विभोः । धर्मज्ञस्यै वदान्यस्य महर्षिसमतेजसः ॥ १९  
तस्य भार्यासु तिसृषु ह्रीश्रीकीर्त्युपमासु च । विष्णो पुत्रत्वमागच्छ कृत्वाऽऽत्मानं चतुर्विधम् ॥ २०  
तत्र त्वं मानुषो भूत्वा प्रवृद्धं लोककण्ठकम् । अवध्यं देवतैर्विष्णो समरे जहि रावणम् ॥ २१  
स हि देवान्सगन्धर्वान्सिद्धांश्च ऋषिसत्तमान् । राक्षसो रावणो मूर्खो वीर्योत्सेकेन वाधते ॥ २२  
ऋषयस्तु ततस्तेन गन्धर्वाप्सरसस्तथा । क्रीडन्तो नन्दनवने क्रूरेण किल हिंसिताः ॥ २३  
वधार्थं वयमायातास्तस्य वै मुनिभिः सह । सिद्धगन्धर्वयक्षाश्च ततस्त्वां शरणं गताः ॥ २४  
त्वं गतिः परमा देव सर्वेषां नः परंतप । वधाय देवशत्रूणां नृणां लोके मनः कुरु ॥ २५  
एवमुक्तस्तु देवेशो विष्णुस्त्रिदशपुंगवः । पितामहपुरोगांस्तान्सर्वलोकनमस्कृतः ॥ २६  
अब्रवीत्त्रिदशान्सर्वांस्समेतान्धर्मसंहितान् ॥ २६  
भयं त्यजत भद्रं वो हितार्थं युधि रावणम् । सपुत्रपौत्रं सामात्यं समित्रज्ञातिबान्धवम् ॥ २७  
हत्वा क्रूरं दुरात्मानं देवर्षीणां भयावहम् । दशवर्षसहस्राणि दशवर्षशतानि च ॥ २८  
वत्स्यामि मानुषे लोके पालयन्पृथिवीमिमाम् ॥ २८  
एवं दत्त्वा वरं देवो देवानां विष्णुरात्मवान् । मानुषे चिन्तयामास जन्मभूमिसथात्मनः ॥ २९  
ततः पद्मपलाशाक्षः कृत्वात्मानं चतुर्विधम् । पितरं रोचयामास तदा दशरथं नृपम् ॥ ३०  
ततो देवर्षिगन्धर्वाः मरुद्राः साप्सरोगणाः । स्तुतिभिर्दिव्यरूपाभिस्तुष्टुर्मुधुसूदनम् ॥ ३१

तमुद्धतं रावणमुग्रतेजसं प्रवृद्धदर्पं त्रिदशेश्वरद्विपम् ।	
विरावणं माधुतपस्विकण्टकं तपस्विनामुद्धर तं भयावहम् ॥	३२
तमेव हत्वा सबलं सवान्धवं विरावणं रावणमुग्रपौरुषम् ।	
स्वर्लोकमागच्छ गतज्वरश्विरं सुरेन्द्रगुप्तं गतदोषकल्मषम् ॥	३३
इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चदशः सर्गः ॥ १५ ॥	

## षोडशः सर्गः ।

ततो नारायणो विष्णुर्नियुक्तः सुरसत्तमैः । जानन्नपि सुरानेवं श्रुक्ष्णं वचनमब्रवीत् ॥	१
उपायः को वधे तस्य राक्षसाधिपतेः सुराः । यमहं तं समास्थाय निहन्यामृषिकण्टकम् ॥	२
एवमुक्त्वाः सुराः सर्वे प्रत्युत्तुर्विष्णुमव्ययम् । मानुषीं तनुमास्थाय रावणं जहि संयुगे ॥	३
स हि तेपे तपस्तीव्रं दीर्घकालमरिन्दम । येन तुष्टोऽभवद्ब्रह्मा लोककृल्लोकपूर्वजः ॥	४
मंनुष्टः प्रददां तस्मै राक्षसाय वरं प्रभुः । नानाविधेभ्यो भूतेभ्यो भयं नान्यत्र मानुषात् ॥	५
अवज्ञाताः पुरा तेन वरदाने हि मानवाः ॥	६
एवं पितामहात्तस्माद्धरं प्राप्य स दर्पितः । उत्सादयति लोकांस्त्रीन्स्त्रियश्चाप्यपकर्षति ॥	७
तस्मात्तस्य वधो दृष्टो मानुषेभ्यः परंतप । इत्येतद्वचनं श्रुत्वा सुराणां विष्णुरात्मवान् ॥	
पितरं रोचयामास तदा दशरथं नृपम् ॥	८
स चाप्यपुत्रो नृपतिस्तस्मिन्काले महाश्रुतिः । अयजत्पुत्रियासिष्टिं पुत्रेप्सुररिसूदनः ॥	९
स कृत्वा निश्चयं विष्णुरामन्वय च पितामहम् । अन्तर्धानं गतो देवैः पूज्यमानो महर्षिभिः ॥	१०
ततो वै यजमानस्य पावकादतुलप्रभम् । प्रादुर्भूतं महद्भूतं महावीर्यं महाबलम् ॥	११
कृष्णं रक्ताम्बरधरं रक्तास्यं दृन्दुभिस्वनम् । स्निग्धहर्षक्षतनुजश्मश्रुप्रवरमूर्धजम् ॥	१२
शुभलक्षणसंपन्नं दिव्याभरणभूषितम् । शैलशृङ्गसमुत्पन्नं दृप्तशार्दूलविक्रमम् ॥	१३
दिव्याकरसमाकारं दीप्तानलशिखोपमम् । तप्तजाम्बूनदमयीं राजतान्तपरिच्छदाम् ॥	१४
दिव्यपायससंपूर्णां पात्रीं पत्नीमिव प्रियाम् । प्रगृह्य विपुलां दौर्भ्यां स्वयं मायामयीमिव ॥	१५
समवेक्ष्याब्रवीद्वाक्यमिदं दशरथं नृपम् । प्राजापत्यं नरं विद्धि मामिहाभ्यागतं नृप ॥	१६
ततः परं तदा राजा प्रत्युयाच कृताञ्जलिः । भगवन्स्वागतं तेऽस्तु किमहं करवाणि ते ॥	१७
अथो पुनरिदं वाक्यं प्राजापत्यो नरोऽब्रवीत् । राजन्नर्चयता देवानद्य प्राप्तमिदं त्वया ॥	१८
इदं तु नृपशार्दूल पायसं देवनिर्मितम् । प्रजाकरं गृहाण त्वं धन्यमारोग्यवर्धनम् ॥	१९
भार्याणामनुरूपाणामश्रीतेति प्रयच्छ वै । तासु त्वं प्राप्स्यसे पुत्रान्यदर्थं यजसे नृप ॥	२०
तथेति नृपतिः प्रीतः शिरसा प्रतिगृह्य ताम् । पात्रीं देवान्नसंपूर्णां देवदत्तां हिरण्मयीम् ॥	२१
अभिवाद्य च तद्भूतमद्भुतं प्रियदर्शनम् । मुदा परमया युक्तश्चकाराभिप्रदक्षिणम् ॥	२२
ततो दशरथः प्राप्य पायसं देवनिर्मितम् । बभूव परमप्रीतः प्राप्य वित्तमिवाधनः ॥	२३
ततस्तदद्भुतप्रख्यं भूतं परमभास्वरम् । संबतयित्वा तत्कर्म तत्रैवान्तरधीयत ॥	२४
हर्षरश्मिभिरुद्योतं तस्यान्तःपुरमाबर्षी । शारदस्याभिरामस्य चन्द्रस्यैव नभोःशुभिः ॥	२५
सोऽन्तःपुरं प्रविश्यैव कामन्यामिदमब्रवीत् । पायसं प्रतिगृह्णीष्व पुत्रीयं त्विदमात्मनः ॥	२६
कौसल्यायै नरपतिः पायसार्थं ददां तदा । अर्धादर्थं ददां चापि सुमित्रार्थं नराधिपः ॥	
कैकेय्यै चावशिष्टार्थं ददां पुत्रार्थकारणात् ॥	२७

प्रददौ चावशिष्टार्थं पायसस्यामृतोपमम् । अनुचिन्त्य सुमित्रायै पुनरेव महीपतिः ॥ २८  
 एवं तासां ददौ राजा भार्याणां पायसं पृथक् ॥ २९  
 तास्त्वेतत्पायसं प्राप्य नरेन्द्रस्योत्तमाः स्त्रियः । संमानं मेनिरे सर्वाः प्रहर्षोदितचेतसः ॥ ३०  
 ततस्तु ताः प्राप्य तदुत्तमस्त्रियो महीपतेरुत्तमपायसं पृथक् ।  
 हुताशनादित्यसमानतेजसश्चिरेण गर्भान्प्रतिपेदिरे तदा ॥ ३१  
 ततस्तु राजा प्रसमीक्ष्य ताः स्त्रियः प्ररूढगर्भाः प्रतिलब्धमानसः ।  
 बभूव हृष्टस्त्रिदिवे यथा हरिः सुरेन्द्रसिद्धर्षिगणाभिपूजितः ॥ ३२  
 इत्यार्षे श्रीमद्रामायणे वाल्मीकीय आदिकाव्ये बालकाण्डे षोडशः सर्गः ॥ १६ ॥

सप्तदशः सर्गः ।

पुत्रत्वं तु गते विष्णौ राज्ञस्तस्य महात्मनः । उवाच देवताः सर्वाः स्वयंभूर्भगवानिदम् ॥ १  
 सत्यसन्धस्य वीरस्य सर्वेषां नो हितैपिणः । विष्णोः सहायान्वलिनः सृजध्वं कामरूपिणः ॥ २  
 मायाविदश्च शूरांश्च वायुवेगसमाञ्जवे । नयज्ञान्बुद्धिसंपन्नान्विष्णुतुल्यपराक्रमान् ॥ ३  
 असंहार्यानुपायज्ञान्सिंहसंहननान्वितान् । सर्वास्त्रगुणसंपन्नानमृतप्राशनानिव ॥ ४  
 अप्सरस्सु च मुख्यासु गन्धर्वीणां तनूषु च । [ यक्षपन्नगकन्यासु ऋक्षविद्याधरीषु च ॥  
 किन्नरीणां च गात्रेषु वानरीणां तनूषु च । ] सृजध्वं हरिरूपेण पुत्रास्तुल्यपराक्रमान् ॥ ५  
 पूर्वमेव मया सृष्टो जाम्बवानृक्षपुंगवः । जृम्भमाणस्य सहसा तन्निष्क्रादजायत ॥ ६  
 ते तथोक्ता भगवता तत्रतिश्रुत्य शासनम् । जनयामासुरेवं ते पुत्रान्वानररूपिणः ॥ ७  
 ऋषयश्च महात्मानः सिद्धविद्याधरोरगाः । चारणाश्च सुतान्वीरान्ससृजुर्वनचारिणः ॥ ८  
 वानरेन्द्रं महेन्द्राभिमन्द्रो वालिनमूर्जितम् । सुग्रीवं जनयामास तपनस्तपतां वरः ॥ ९  
 बृहस्पतिस्त्वजनयत्तारं नाम महाहरिम् । सर्वधानरमुख्यानां बुद्धिमन्तमनुत्तमम् ॥ १०  
 धनदस्य सुतः श्रीमान्वानरो गन्धमादनः । विश्वकर्मा त्वजनयन्नलं नाम महाहरिम् ॥ ११  
 पावकस्य सुतः श्रीमाञ्जीलोऽग्निसदृशप्रभः । तेजसा यशसा वीर्यादत्यरिच्यत वानरान् ॥ १२  
 रूपद्रविणसंपन्नावश्विनौ रूपसंततौ । मैन्दं च द्विविदं चैव जनयामासतुः स्वयम् ॥ १३  
 वरुणो जनयामास सुषेणं नाम वानरम् । शरभं जनयामास पर्जन्यस्तु महाबलम् ॥ १४  
 मारुतस्यात्मजः श्रीमान् हनुमान्नाम वानरः । वज्रसंहननोपेतो वैनतेयसमो जवे ॥ १५  
 [सर्ववानरमुख्येषु बुद्धिमान्बलवानपि] । ते सृष्टा बहुसाहस्रा दशग्रीववधे रताः ॥  
 अप्रमेयबला वीरा विक्रान्ताः कामरूपिणः ॥ १६  
 मेरुमन्दरसंकाशा वपुष्मन्तो महाबलाः । ऋक्षवानरगोपुच्छाः क्षिप्रमेवाभिजज्ञिरे ॥ १७  
 यस्य देवस्य यद्रूपं वेपो यश्च पराक्रमः । अजायत समस्तेन तस्य तस्य सुतः पृथक् ॥ १८  
 गोलाङ्गलीषु चोत्पन्नाः केचित्संमतविक्रमाः । ऋक्षीषु च तथा जाता वानराः किन्नरीषु च ॥ १९  
 देवा महर्षिगन्धर्वास्तार्क्ष्या यक्षा यशस्विनः । नागाः किंपुरुषाश्चैव सिद्धविद्याधरोरगाः ॥ २०  
 वहवो जनयामासुर्हृष्टास्तत्र सहस्रशः । वानरान्सुमहाकायान्सर्वास्वै वनचारिणः ॥ २१  
 अप्सरस्सु च मुख्यासु तथा विद्याधरीषु च । नागकन्यासु च तथा गन्धर्वीणां तनूषु च ॥ २२  
 कामरूपबलोपेता यथाकामं विचारिणः । सिंहशार्दूलसदृशा दर्पेण च बलेन च ॥ २३  
 शिलाप्रहरणाः सर्वे सर्वे पादपयोधिनः । नखदंष्ट्रायुधाः सर्वे सर्वे सर्वास्त्रक्रोविदाः ॥ २४

विचालयेयुः शैलेन्द्रान्भेदयेयुः स्थिरान्द्रुमान् । क्षोभयेयुश्च वेगेन समुद्रं मरितां पतिम् ॥ २०  
 दारयेयुः क्षितिं पद्भ्यामाप्तुवेयुर्महाणवम् । नभःस्थलं विशेष्युश्च गृह्णीयुरपि तोयदान् ॥ २१  
 गृह्णीयुरपि मातङ्गान्मत्तान्प्रव्रजतो वने । नर्दमानाश्च नादेन पातयेयुर्विहंगमान् ॥ २२  
 ईदृशानां प्रसृतानि हरीणां कामरूपिणाम् । शतं शतमहस्राणि यूथपानां महात्मनाम् ॥ २३  
 ते प्रधानेषु यूथेषु हरीणां हरियूथपाः । बभूवुर्यूथपश्रेष्ठा वीरांश्चाजनयन्हरीन् ॥ २४  
 अन्ये ऋक्षयतः प्रस्थानुपतस्थुः महस्रशः । अन्ये नानाविधान्शैलान्भोजिरे काननानि च ॥ २५  
 सूर्यपुत्रं च सुग्रीवं शक्रपुत्रं च वालिनम् । भ्रातरानुपतस्थुस्ते सर्वे एव हरीश्वराः ॥  
 नलं नीलं हनुमन्तमन्यांश्च हरियूथपान् ॥ २६

ते ताक्ष्यंवलम्पञ्चाः सर्वे युद्धविशारदाः । विचरन्तोऽर्दयन्दर्पात्सिंहव्याघ्रमहोरगान् ॥ २७  
 तांश्च सर्वांन्महाबाहुवीली विपुलविक्रमः । जूगोप भुजवीर्येण ऋक्षगोपुच्छवानरान् ॥ २८  
 तैरियं पृथिवी शूरैः सपर्वतवनाण्यवा । कीणां विविधसंस्थानैर्नानाव्यञ्जनलक्षणैः ॥ २९

तैर्मेषवृन्दाच्चलकूटकल्पैर्महाबलैर्वानरयूथपालैः ।

बभूव भूर्भूमिशरीररूपैः समावृता रामसहायहेतोः ॥ ३०

इत्यार्षे श्रीमद्रामायणे बाह्यमीकोप आदिकाण्डे समदशः सर्गः ॥ १० ॥

अष्टादशः सर्गः ।

निर्वृत्ते तु कर्ता तस्मिन्हरन्कालेभहात्मनः । प्रतिगृह्य सुरा भागान्प्रतिजग्मुर्धथागतम् ॥ १  
 समाप्तदीक्षानियमः पत्नीगणसमन्वितः । प्रविवेश पुरीं राजा सभृत्यबलवाहनः ॥ २  
 यथाहं पूजितास्तेन राज्ञा वै पृथिवीश्वराः । मुदिताः प्रययुर्देशान्प्रणम्य मुनिपुंगवम् ॥ ३  
 श्रीमतां गच्छतां तेषां स्वपुराणि पुरा षतः । बलानि राज्ञां शुभ्राणि प्रहृष्टानि चकाशिरे ॥ ४  
 गतेषु पृथिवीशेषु राजा दक्षरधस्तदा । प्रविवेश पुरीं श्रीमान्पुरस्कृत्य द्विजोत्तमान् ॥ ५  
 शान्तया प्रययौ सार्धंमृश्यशृङ्गः सुपूजितः । अन्यीयमानो राज्ञाथ मानुयात्रेण धीमता ॥ ६  
 एवं विस्मय तान्सर्वांन्राजा संपूर्णमानसः । जयाम सुखितस्तत्र पुत्रोत्पत्तिं विचिन्तयन् ॥  
 ततो यज्ञे समाप्ते तु ऋतूनां षट् समत्ययुः ॥

॥ श्रीरामायणनारघटः ॥

ततश्च द्वादशे मासे चैत्रे नावमिके तिथौ । नक्षत्रेऽदितिर्देवत्ये स्वोच्चसंस्थेषु पञ्चसु ॥ ८  
 ग्रहेषु कर्कटे लग्ने याकपताविन्दुना सह । प्रोद्यमाने जगन्नाथं सर्वलोकनमस्कृतम् ॥ ९  
 सख्याऽजनयद्रामं सर्वलक्षणसंयुतम् । विष्णोरर्धं मन्नाभागं पुत्रमैश्वराकवर्धनम् ॥ १०  
 कौसल्या शुश्रुषे तेन पुत्रेणामिततेजसा । यथा वरेण देवानामदितिर्वज्रपाणिना ॥ ११  
 भरतो नाम कंकेत्यां जज्ञे सत्यपराकमः । साक्षाद्विष्णोश्चतुर्भागः सर्वैः समुदितो गुणैः ॥ १२  
 अथ लक्ष्मणशत्रुघ्नौ सुमित्राऽजनयत्सुता । सर्वास्त्रकुशला वीरौ विष्णोरर्धसमन्वितौ ॥ १३  
 पुष्ये जातस्तु भरतो मीनलग्ने प्रसन्नधीः । सौम्ये जातौ च सौमित्रौ कुलीरेऽभ्युदिते रथा ॥ १४  
 राज्ञः पुत्रा नहात्मानश्चत्यारो जज्ञिरे पृथक् । गुणवन्तोऽनुरूपाश्च रुष्या प्रोद्यपदोपमाः ॥ १५  
 जगुः कलं च गन्धर्वा ननूतुश्चाप्सरोगजाः । देवदम्बुभवो नेतुः पुष्पवृष्टिश्च खाड्युता ॥ १६  
 उत्सवश्च महानासीदद्योध्यायां जनाकुलः ॥ १७

- रथ्याश्च जनसंवाधा नटनर्तकसंकुलाः । गायनैश्च विरात्रिण्यो वादनैश्च तथाऽपरैः ॥ १८
- प्रदेयांश्च ददौ राजा सूतमागधवन्दिनाम् । ब्राह्मणेभ्यो ददौ वित्तं गोधनानि सहस्रशः ॥१९
- अतीत्यैकादशाहं तु नामकर्म तथाऽकरोत् ॥ २०
- ज्येष्ठं रामं महात्मानं भरतं कैकयीसुतम् । सौमित्रिं लक्ष्मणमिति शत्रुघ्नमपरं तथा ॥ २१
- वसिष्ठः परमप्रीतो नामानि कृतवांस्तदा ॥ २२
- ब्राह्मणान्भोजयामास पौराञ्जानपदानपि । अददद्ब्राह्मणानां च रत्नौघममितं बहु ॥ २३
- तेषां जन्मक्रियादीनि सर्वकर्माण्यकारयत् ॥ २४
- तेषां केतुरिव ज्येष्ठो रामो रतिकरः पितुः । बभूव भूयो भूतानां स्वयंभूरिव संमतः ॥ २५
- सर्वे वेदविदः शूराः सर्वे लोकाहिते रताः । सर्वे ज्ञानोपसंपन्नाः सर्वे समुदिता गुणैः ॥ २६
- तेषामपि महातेजा रामः सत्यपराक्रमः । इष्टः सर्वस्य लोकस्य शशाङ्क इव निर्मलः ॥ २७
- गजस्कन्धेऽश्वपुष्टे च रथचर्यासु संमतः । धनुर्वेदे च निरतः पितृशुश्रूषणे रतः ॥ २८
- बाल्यात्प्रभृति सुस्निग्धो लक्ष्मणो लक्ष्मिवर्धनः । रामस्य लोकरामस्य भ्रातृज्येष्ठस्य नित्यशः २९
- सर्वप्रियकरस्तस्य रामस्यापि शरीरतः । लक्ष्मणो लक्ष्मिसंपन्नो बहिःप्राण इवापरः ॥ ३०
- न च तेन विना निद्रां लभते पुरुषोत्तमः । मृष्टमन्नमूपानीतमश्नाति न हि तं विना ॥ ३१
- यदा हि हयमारूढो मृगयां याति राघवः । तदेनं पृष्ठतोभ्येति सधनुः परिपालयन् ॥ ३२
- भरतस्यापि शत्रुघ्नो लक्ष्मणावरजो हि सः । प्राणैः प्रियतरो नित्यं तस्य चासीत्तथा प्रियः ॥३३
- स चतुर्भिर्महाभागैः पुत्रैर्दशरथः प्रियैः । बभूव परमप्रीतो देवैरिव पितामहः ॥ ३४
- ते यदा ज्ञानसंपन्नाः सर्वे समुदिता गुणैः । ह्रीमन्तः कीर्तिमन्तश्च सर्वज्ञा दीर्घदर्शिनः ॥ ३५
- तेषामेवंप्रभावानां सर्वेषां दीप्ततेजसाम् । पिता दशरथो हृष्टो ब्रह्मा लोकाधिपो यथा ॥ ३६
- ते चापि मनुजव्याघ्रा वैदिकाध्ययने रताः । पितृशुश्रूषणरता धनुर्वेदे च निष्ठिताः ॥ ३७
- अथ राजा दशरथस्तेषां दारक्रियां प्रति । चिन्तयामास धर्मात्मा सोपाध्यायः सबान्धवः ॥३८
- तस्य चिन्तयमानस्य मन्त्रिमध्ये महात्मनः । अभ्यागच्छन्महातेजा विश्वामित्रो महामुनिः ॥३९
- स राज्ञो दर्शनकाङ्क्षी द्वाराभ्यङ्गमनुवाच ह । शीघ्रमाख्यात मां प्राप्तं कौशिकं गाधिनः सुतम् ४०
- तच्छ्रुत्वा वचनं त्रासाद्राज्ञो वैश्व प्रदुःखुः । संभ्रान्तमनसः सर्वे तेन वाक्येन चोदिताः ॥४१
- ते गत्वा राजभवनं विश्वामित्रमृषिं तदा । प्राप्तमावेदयामासुर्नृपायैश्वाकवे तदा ॥ ४२
- तेषां तद्वचनं श्रुत्वा सपुरोधाः समाहितः । प्रत्युज्जगाम तं हृष्टो ब्रह्माणमिव वासवः ॥ ४३
- तं दृष्ट्वा ज्वलितं दीप्त्या तापसं संशितव्रतम् । प्रहृष्टवदनो राजा ततोऽर्घ्यमुपहारयत् ॥ ४४
- स राज्ञः प्रतिगृह्यार्घ्यं शास्त्रदृष्टेन कर्मणा । कुशलं चाव्ययं चैव पर्यपृच्छन्नराधिपम् ॥ ४५
- पुरे कोशे जनपदे बान्धवेषु सुहृत्सु च । कुशलं कौशिको राज्ञः पर्यपृच्छत्सुधार्मिकः ॥ ४६
- अपि ते सन्नताः सर्वे सामन्ता रिपवो जिताः । देवं च मानुषं चापि कर्म ते साध्वनुष्ठितम् ४७
- वसिष्ठं च समागम्य कुशलं मुनिपुङ्गवः । ऋषींश्चान्यान्यथान्याथं महाभागानुवाच ह ॥ ४८
- ते सर्वे हृष्टमनसस्तस्य राज्ञो निवेशनम् । विविशुः पूजितास्तत्र निषेदुश्च यथार्हतः ॥ ४९
- अथ हृष्टमना राजा विश्वामित्रं महामुनिम् । उवाच परमोदारो हृष्टस्तमभिपूजयन् ॥ ५०
- यथाऽमृतस्य संप्राप्तिर्यथा वर्षमनूदके । यथा सदृशदारेषु पुत्रजन्माप्रजस्य च ॥ ५१
- प्रणाष्टस्य यथा लाभो यथा हर्षो महोदये । तथैवागमनं मन्ये स्वागतं ते महामुने ॥ ५२

कं च ते परमं कामं करोमि किमु हर्षितः । पात्रभूतोऽसि मे ब्रह्मन्दिष्ट्या प्राप्तोऽसि धार्मिकः ॥५३	
अद्य मे सफलं जन्म जीवितं च मुजीवितम् ॥	५४
पूर्वं राजर्षिशब्देन तपसा द्योतितप्रभः । ब्रह्मर्षित्वमनुप्राप्तः पूज्योऽसि बहुधा मया ॥	५५
तदद्भुतमिदं ब्रह्मन्पवित्रं परमं मम । शुभक्षेत्रगतश्चाहं तव संदर्शनात्प्रभो ॥	५६
ब्रूहि यत्प्रार्थितं तुभ्यं कार्यमागमनं प्रति । इच्छाम्यनुगृहीतोऽहं त्वदर्थपरिवृद्धये ॥	५७
कार्यस्य न विमर्शं च गन्तुमर्हसि कौशिक । कर्ता चाहमशेषेण देवतं हि भवान्मम ॥	५८
मम चायमनुप्राप्तो महानभ्युदयो द्विज । तयागमनजः कृत्स्नो धर्मश्चानुत्तमो मम ॥	५९
इति हृदयमुखं निशम्य वाक्यं श्रुतिमुखमात्मयता विनीतमुक्तम् ।	
प्रथितगुणयशा गुणैर्विशिष्टः परमऋषिः परमं जगाम हर्षम् ॥	६०
इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टादशः सर्गः ॥ १८ ॥	

### एकोनविंशः सर्गः ।

तच्छ्रुत्वा राजसिंहस्य वाक्यमद्भुतविस्तरम् । हृष्टरोमा महातेजा विश्वामित्रोऽभ्यभाषत ॥ १	
सहस्रं राजशार्दूल तर्पतद्भुवि नान्यथा । महावंशप्रसूतस्य यमिष्टव्यपदेशिनः ॥	२
यत्तु मे हृदतं वाक्यं तस्य कायेस्य निश्चयम् । कुरुष्व राजशार्दूल भव सत्यप्रतिश्रवाः ॥	३
अहं नियममातिष्ठे मिथ्यार्थं पुरुषर्षभ । तस्य विघ्नकरो ह्यौ तु राक्षसां कामरूपिणौ ॥	४
व्रते मे बहुशक्षीणं समास्यां राक्षसायिमां । मारीचश्च सुबाहुश्च वीर्यवन्तौ मुशिक्षिता ॥	५
समांसरुधिरौघेण वेदिं तामभ्यवर्षताम् ॥	५
अवधूते तथाभूते तस्मिन्नियमनिश्चये । कृतश्रमो निरुत्साहस्तस्माद्देशादपाक्रमे ॥	६
न च मे क्रोधमुत्सृष्टं बुद्धिर्भवति पार्थिव । तथाभूता हि सा चर्या न शापस्तत्र मुच्यते ॥७	७
स्वपुत्रं राजशार्दूल रामं सत्यपराक्रमम् । काकपक्षधरं शूरं ज्येष्ठं मे दातुमर्हसि ॥	८
शक्तौ षोष मया गुप्तो दिव्येन स्वैन तेजसा । राक्षसा ये विकर्तारस्तेषामपि विनाशनं ॥	९
श्रेयश्चास्मिं प्रदास्यामि बहुरूपं न संशयः । त्रयाणमपि लोकानां येन ख्यातिं गमिष्यति ॥१०	१०
न च तौ राममासाद्य शक्तौ स्थानुं कथंचन । न च तौ राघवादन्यो हन्तुमुत्सहते पुमान् ॥११	११
वीर्योत्सिक्तौ हि तौ पापौ कालपाशयशं गतौ । रामस्य राजशार्दूल न पर्यासां महात्मनः ॥१२	१२
न च पुत्रकृतस्त्रहं कर्तुमर्हसि पार्थिव । अहं ते प्रतिजानामि हतौ तौ विद्धि राक्षसां ॥	१३
अहं वेदिं महात्मानं रामं सत्यपराक्रमम् । वसिष्ठोऽपि महातेजा ये च मे तपसि स्थिताः ॥१४	१४
यदि ते धर्मलाभं च यशश्च परमं भुवि । स्थितमिच्छसि राजेन्द्र रामं मे दातुमर्हसि ॥	१५
यदि ह्यनुज्ञां काकुत्स्थ ददते तव मन्त्रिणः । वसिष्ठप्रमुखाः सर्वे राघवं मे विमर्जय ॥	१६
अभिप्रेतमसंसक्तमात्मजं दातुमर्हसि । दशरात्रं हि यज्ञस्य रामं राजीवलोचनम् ॥	१७
नात्येति कालो यज्ञस्य यथायं मम राघव । तथा कुरुष्व भद्रं ते मा च शोकमनः कृथाः ॥१८	१८
इत्येवमुक्त्वा धर्मात्मा धर्मार्थसहितं यचः । धिरराम महातेजा विश्वामित्रो महामुनिः ॥	१९
स तस्मिन्मय राजेन्द्रो विश्वामित्रयचः शुभम् । शोकमभ्यगमर्त्तात्रं व्यपीदत भयान्वितः २०	२०

इति हृदयमनोविदारणं मुनिवचनं तदर्तीव शुश्रुवान् ।

नरपतिरभवन्महांस्तदा व्यथितमनाः प्रचचाल चासनात् ॥

२१

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनविंशः सर्गः ॥ १९ ॥

### विंशः सर्गः ।

तच्छ्रुत्वा राजशार्दूलो विश्वामित्रस्य भाषितम् । मुहूर्तमिव निःसंज्ञः संज्ञावानिदमब्रवीत् ॥१  
 ऊनषोडशवर्षो मे रामो राजीवलोन्ननः । न युद्धयोग्यतामस्य पश्यामि सह राक्षसैः ॥ २  
 इयमक्षौहिणी पूर्णा यस्याहं पतिरीश्वरः । अनया संवृतो गत्वा योद्धाहं तैर्निशाचरैः ॥ ३  
 इमे शूराश्च विक्रान्ता भृत्या मेऽस्त्रविशारदाः । योग्या रक्षोगणैर्योद्धुं न रामं नेतुमर्हसि ॥ ४  
 अहमेव धनुष्पाणिगोप्ता समरमूर्धनि । यावत्प्राणान्धरिष्यामि तावद्योतस्ये निशाचरैः ॥ ५  
 निर्विघ्ना व्रतचर्या सा भविष्यति सुरक्षिता । अहं तत्र गमिष्यामि न रामं नेतुमर्हसि ॥ ६  
 बालो ह्यकृतविद्यश्च न च वेत्ति बलाबलम् । न चास्त्रबलसंयुक्तो न च युद्धविशारदः ॥ ७  
 न चासौ रक्षसां योग्यः कूटयुद्धा हि त ध्रुवम् ॥ ८  
 विप्रयुक्तो हि रामेण मुहूर्तमपि नोत्सहे । जीवितुं मुनिशार्दूल न रामं नेतुमर्हसि ॥ ९  
 यदि वा राघवं ब्रह्मभेतुमिच्छसि सुव्रत । चतुरङ्गसमायुक्तं मया च सहितं नय ॥ १०  
 षष्टिवर्षसहस्राणि जातस्य मम कौशिक । दुःखेनोत्पादितश्चायं न रामं नेतुमर्हसि ॥ ११  
 चतुर्णामात्मजानां हि प्रीतिः परमिका मम । ज्येष्ठं धर्मप्रधानं च न रामं नेतुमर्हसि ॥ १२  
 किंवीर्यां राक्षसास्ते च कस्य पुत्राश्च के च ते । कथंप्रमाणाः के चैतान् रक्षन्ति मुनिपुङ्गव ॥ १३  
 कथं च प्रतिकर्तव्यं तेषां रामेण रक्षसाम् । मामकैर्वा बलैर्ब्रह्मन्मया वा कूटयोधिनाम् ॥ १४  
 सर्वं मे शंस भगवन्कथं तेषां मया रणे । स्थातव्यं दुष्टभावानां वीर्योत्सिका हि राक्षसाः ॥ १५  
 तस्य तद्वचनं श्रुत्वा विश्वामित्रोऽभ्यभाषत १६ ॥ पालस्त्यवंशप्रभवो रावणो नाम राक्षसः १७  
 स ब्रह्मणा दत्तवरस्त्रैलोक्यं बाधते भृशम् । महाबलो महावीर्यो राक्षसैर्बहुभिर्वृतः ॥ १८  
 श्रूयते हि महावीर्यो रावणो राक्षसाधिपः । साक्षाद्देश्रवणभ्राता पुत्रो विश्रवसो मुनेः ॥ १९  
 यदा स्वयं न यज्ञस्य विघ्नकर्ता महाबलः । तेन संचोदितो द्रौ तु राक्षसो सुमहाबलौ ॥  
 मारीचश्च सुबाहुश्च यज्ञविघ्नं करिष्यतः ॥ २०  
 इत्युक्तो मुनिना तेन राजोवाच मुनिं तदा । न हि शक्तोऽस्मि सङ्गमे स्थातुं तस्य दुरात्मनः ॥ २१  
 स त्वं प्रसादं धर्मज्ञ कुरुष्व मम पुत्रके । मम चैवाल्पभाग्यस्य देवतं हि भवान् गुरुः ॥ २२  
 देवदानवगन्धर्वा यक्षाः पतंगपद्मगाः । न शक्ता रावणं सोढुं किं पुनर्मानवा युधि ॥ २३  
 स हि वीर्यवतां वीर्यमादत्ते युधि राक्षसः । तेन चाहं न शक्नोमि संयोद्धुं तस्य वा बलैः ॥  
 सबलो वा मुनिश्रेष्ठ सहितो वा ममात्मजैः ॥ २४  
 कथमप्यमरप्रख्यं सङ्ग्रामाणामकोविदम् । बालं मे तनयं ब्रह्मज्ञैव दास्यामि पुत्रकम् ॥ २५  
 अथ कालोपमौ युद्धे सुतौ सुन्दोपसुन्दयोः । यज्ञविघ्नकरौ तौ ते नैव दास्यामि पुत्रकम् ॥ २६  
 तौ हि यक्षस्य कन्यायां जातौ दैत्यकुलोद्भवौ । मारीचश्च सुबाहुश्च वीर्यवन्तौ सुशिक्षितौ ॥  
 तयोरन्यतरेणाहं योद्धा स्यां समुद्गणः ॥ २७



इति नरपतिजल्पनाद्विजेन्द्रं कुशिकसुतं सुमहान्विवेश मन्युः ।

सुहृत इव मखेऽग्निराज्यसिक्तः समभवदुज्ज्वलितो महर्षिवह्निः ॥

२८

इत्यार्षे श्रीमद्रामायणे वाल्मीकीय आदिकाव्ये बालकाण्डे विंशः सर्गः ॥ २० ॥

### एकविंशः सर्गः ।

तच्छ्रुत्वा वचनं तस्य स्नेहपर्याकुलाक्षरम् । समन्युः कौशिको वाक्यं प्रत्युवाच महीपतिम् ॥१

पूर्वमर्थं प्रतिश्रुत्य प्रतिज्ञां हानुमिच्छसि । राघवाणामयुक्तोऽयं कुलस्यास्य विपर्ययः ॥ २

यदीदं ते क्षमं राजन् गमिष्यामि यथागतम् । मिथ्याप्रतिज्ञः काकुत्स्थः सुखी भव स्वान्धवः ॥३

तस्य रोपपरीतस्य विश्वामित्रस्य धीमतः । चचाल वसुधा कृत्स्ना विवेश च भयं सुरान् ॥ ४

त्रस्तरूपं स विज्ञाय जगत्सर्वं महानृपिः । नृपतिं सुव्रतो धीरो वसिष्ठो वाक्यमब्रवीत् ॥ ५

इश्याकृणां कुले जातः साक्षाद्धर्म इवापरः । धृतिमान्सुव्रतः श्रीमान्न धर्मं हानुमर्हसि ॥ ६

त्रिषु लोकेषु विख्यातो धर्मात्मा इति राघवः । स्वधर्मं प्रतिपद्यस्व नाधर्मं वोढुमर्हसि ॥ ७

संश्रुत्यैवं करिष्यामीत्यकुर्वाणस्य राघव । इष्टापूर्तवधो भूयात्समाद्रामं विसर्जय ॥ ८

कृतास्त्रमकृतास्त्रं वा नैनं शक्ष्यन्ति राक्षसाः । गुप्तं कुशिकपुत्रेण ज्वलनेनामृतं यथा ॥ ९

एष विग्रहवान्धर्मं एष वीर्यवतां वरः । एष बुद्ध्याधिको लोके तपसश्च परायणम् ॥ १०

एषोऽस्त्रान्विविधान्येति त्रैलोक्ये सचराचरे । नैनमन्यः पुमान्वेत्ति न च वेत्स्यन्ति केचन ॥ ११

न देवा ऋषयः केचिन्नासुरा न च राक्षसाः । गन्धर्वयक्षप्रवराः सकिन्नरमहोरगाः ॥ १२

सर्वास्त्राणि भृशान्धस्य पुत्राः परमधार्मिकाः । कौशिकाय पुरा दत्ता यदा राज्यं प्रशासति ॥ १३

तेपि पुत्रा भृशान्धस्य प्रजापतिमुतामुताः । नैकरूपा महावीर्या दीप्तिमन्तो जयावहाः ॥ १४

जन्तः च सुप्रभा चैव दक्षकन्ये सुमध्यमे । ते सुवातेऽस्त्रशस्त्राणि शतं परमभास्वरम् ॥ १५

गञ्जाशतं सुतौह्येभे जया नाम परानपुरा । वधायासुरसैन्यानाममेयान्कामरूपिणः ॥ १६

सुप्रभा जनयञ्चापि पुत्रान्पञ्चाशतं पुनः । संहारात्नाम दुर्धर्षान्वुराक्रामान्बलीयसः ॥ १७

तानि चास्त्राणि वेत्स्येय यथावत्कुशिकात्मजः । अपूर्वाणां च जनने शक्तो भूयः स धर्मवित् ॥ १८

तेनास्य मुनिमुख्यस्य सर्वज्ञस्य महात्मनः । न किञ्चिदप्यविदितं भूतं भव्यं च राघव ॥ १९

एवंवीर्यो महातेजा विश्वामित्रो महायशः । न रामगमने राजन्संशयं गन्तुमर्हसि ॥ २०

तेषां निग्रहणे शक्तः स्वयं च कुशिकात्मजः । तत्र पुत्रहितार्थाय त्वामुपेत्याभियाचते ॥ २१

इति मुनिवचनात्प्रसन्नचित्तो रघुवृषभश्च मुमोद भास्वराङ्गः ।

गमनमभिरुरोच राघवस्य प्रथितयशः कुशिकात्मजाय बुद्ध्या ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे एकविंशः सर्गः ॥ २१ ॥

### द्वाविंशः सर्गः ।

तथा वसिष्ठे ब्रुवति राजा दशरथः सुतम् । प्रहृष्टवदनो राममाजुहाय सलक्ष्मणम् ॥ १

कृतस्वस्त्यचनं मात्रा पित्रा दशरथेन च । पुरोधसा वसिष्ठेन मङ्गलैरभिमन्त्रितम् ॥ २

स पुत्रं मूर्ध्नुपाग्राय राजा दशरथः प्रियम् । ददौ कुशिकपुत्राय सुप्रीतेनान्तरात्मना ॥ ३

ततो वायुः सुखस्पर्शो विरजस्को वयो तदा । विश्वामित्रगतं रामं दृष्ट्वा राजीवलोचनम् ॥ ४

१ अशिवधेन प्रसन्नम् । २ कुशिकात्मजो पादान्तरम् । ३ यदा अयं राज्यं प्रशासति प्रशासति तदा दत्ताः ।

- पुष्पवष्टिर्महत्यासीद्देवदुन्दुभिनिःस्वनैः । शङ्खदुन्दुभिनिर्घोषः प्रयाते तु महात्मनि ॥ ५
- विश्वामित्रो ययावग्रे ततो रामो महायशाः । काकपक्षधरो धन्वी तं च सौमित्रिरन्वगात् ॥ ६
- कलापिनौ धनुष्पाणी शोभयानौ दिशो दश । विश्वामित्रं महात्मानं त्रिशीर्षाविव पन्नगौ ॥
- अनुजग्मतुरक्षुद्रौ पितामहमिवाश्विनौ ॥ ७
- तदा कुशिकपुत्रं तु धनुष्पाणी स्वलङ्कृतौ । बद्धगोधाङ्गुलित्राणौ खड्गवन्तौ महाद्युती ॥ ८
- कुमारौ चारुवपुषौ भ्रातरौ रामलक्ष्मणौ । अनुयातौ श्रिया दीप्तौ शोभयेतामनिन्दितौ ॥
- स्थाणुं देवमिवाचिन्त्यं कुमारविव पावकी ॥ ९
- अध्यर्धयोजनं गत्वा सरय्या दक्षिणे तटे । रामेति मधुरां वाणीं विश्वामित्रोऽभ्यभाषत ॥ १०
- गृहाण वत्स सलिलं माभूत्कालविपर्ययः । मन्त्रग्रामं गृहाण त्वं बलामतिबलां तथा ॥ ११
- न श्रमो न ज्वरो वा ते न रूपस्य विपर्ययः । न च सुप्तं प्रमत्तं वा धर्षयिष्यन्ति नैर्ऋताः ॥ १२
- न बाहोः सदृशो वीर्यं पृथिव्यामस्ति कश्चन । त्रिषु लोकेषु वै राम न भवेत्सदृशस्तव ॥ १३
- न सौभाग्ये च दक्षिण्ये न ज्ञाने बुद्धिनिश्चये । नोत्तरे प्रतिवक्तव्ये समो लोके तवानघ ॥ १४
- एतद्विद्याद्वये लब्धे भविता नास्ति ते समः । बला त्वतिबला चैव सर्वज्ञानस्य मातरौ ॥ १५
- धृतिपासे न ते राम भविष्येते नरोत्तम । बलामतिबलां चैव पठतः पथि राघव ॥ १६
- विद्याद्वयमधीयाने यशश्चाप्यतुलं त्वयि । पितामहसुते ह्येते विद्ये तेजःसमन्विते ॥ १७
- प्रदातुं तव काकुत्स्थ सदृशस्त्वं हि धार्मिक ॥ १८
- कामं बहुगुणाः सर्वे त्वय्येते नात्र संशयः । तपसा संभृते चैते बहुरूपे भविष्यन्तः ॥ १९
- ततो रामो जलं स्पृष्ट्वा प्रहृष्टवदनः शुचिः । प्रतिजग्राह ते विद्ये महर्षेर्भावितात्मनः ॥ २०
- विद्यासंमुदितो रामः शुशुभे भूरिविक्रमः । सहस्ररश्मिर्भगवान्शरदीव दिवाकरः ॥ २१
- गुरुकार्याणि सर्वाणि नियुज्य कुशिकात्मजे । ऊपुस्तां रजनीं तीरे सरय्याः सुसुखं त्रयः ॥ २२
- दशरथनृपसूनुसत्तमाभ्यां तृणशयनेऽनुचिते सहोपिताभ्याम् ।
- कुशिकसुतवचोनुलालिताभ्यां सुखमिव सा विवभौ विभावरी च ॥ २३
- इत्यार्षे श्रीमद्रामायणे वाल्मीकीय आदिकाव्ये बालकाण्डे द्वाविंशः सर्गः ॥ २२ ॥

### त्रयोविंशः सर्गः ।

- प्रभातायां तु शर्वर्या विश्वामित्रो महामुनिः । अभ्यभाषत काकुत्स्थौ शयानौ पर्णसंस्तरे ॥ १
- कौसल्या सुप्रजा राम पूर्वा सन्ध्या प्रवर्तते । उत्तिष्ठ नरशार्दूल कर्तव्यं देवमाह्निकम् ॥ २
- तस्यर्षेः परमोदारं वचः श्रुत्वा नृपात्मजा । स्नात्वा कृतोदका वीरौ जेपतुः परमं जपम् ॥ ३
- कृताह्निकौ महावीर्यौ विश्वामित्रं तपोधनम् । अभिवाद्याभिसंहृष्टौ गमनायाभितस्थतुः ॥ ४
- तौ प्रयातौ महावीर्यौ दिव्यां त्रिपथगां नदीम् । ददृशाते ततस्तत्र सरय्याः सङ्गमे शुभे ॥ ५
- तत्राश्रमपदं पुण्यमृषीणामुग्रतेजसाम् । बहुवर्षसहस्राणि तप्यतां परमं तपः ॥ ६
- तं दृष्ट्वा परमप्रीतौ राघवौ पुण्यमाश्रमम् । ऊचतुस्तं महात्मानं विश्वामित्रमिदं वचः ॥ ७
- कस्यायमाश्रमः पुण्यः कोन्वस्मिन्वसते पुमान् । भगवन्श्रोतुमिच्छामः परं कौतूहलं हि नो ॥ ८
- तयोस्तद्वचनं श्रुत्वा प्रहस्य मुनिपुङ्गवः । अन्नवीक्ष्यतां राम यस्यायं पूर्वं आश्रमः ॥ ९
- कन्दर्पो मूर्तिमानासीत्काम इत्युच्यते बुधैः ॥ १०

- तपस्यन्तमिह स्थाणुं नियमेन समाहितम् । कृतोद्वाहं तु देवेशं गच्छन्तं समरुद्रणम् ॥  
 धर्षयामास दुर्मथा हुङ्कृतश्च महात्मना ॥ ११  
 अवदग्धस्य रौद्रेण चक्षुषा रघुनन्दन । व्यशीर्यन्त शरीरात्स्वात्सर्वगात्राणि दुर्मतेः ॥ १२  
 तस्य गात्रं हतं तत्र निर्दग्धस्य महात्मना । अशरीरः कृतः कामः क्रोधाद्देवेश्वरेण हि ॥ १३  
 अनङ्ग इति विख्यातस्तदाप्रभृति राघव । स चाङ्गविषयः श्रीमान्यत्राङ्गं प्रमुमोच ह ॥ १४  
 तस्यायमाश्रमः पुण्यस्तस्येमे मुनयः पुरा । शिष्या धर्मपरा नित्यं तेषां पापं न विद्यते ॥ १५  
 इहाद्य रजनीं रामं वसेम शुभदर्शन । पुण्ययोः सरितोर्मध्ये श्वस्तरिष्यामहे वयम् ॥ १६  
 अभिगच्छामहे सर्वे शुचयः पुण्यमाश्रमम् । स्नाताश्च कृतजप्याश्च हुतहव्या नरोत्तम ॥ १७  
 तेषां संवदतां तत्र तपोदीर्घेण चक्षुषा । विज्ञाय परमप्रीता मुनयो हर्षमागमन् ॥ १८  
 अर्घ्यं पाद्यं तथातिथ्यं निवेद्य कुशिकात्मजे । रामलक्ष्मणयोः पश्चाददुर्वर्तितार्थक्रियाम् ॥ १९  
 सत्कारं समनुप्राप्य कथाभिरभिरन्नयन् । यथार्हमजपन्मध्यामृषयन्ते समाहिताः ॥ २०  
 तत्र वासिभिर्गानीता मुनिभिः सुवर्तैः सह । न्यवसन्मुसुब्यं तत्र कामाश्रमपदे तदा ॥ २१  
 कथाभिरभिरामाभिरभिरामां नृपात्मजां । रमयामास धर्मात्मा कौशिको मुनिपुङ्गवः ॥ २२

इत्यार्षे श्रीमद्रामायणे वाल्मीकीये आदिकाण्डे त्रयोविंशः सर्गः ॥ २२ ॥

### चतुर्विंशः सर्गः ।

- ततः प्रभाते विमले कृताह्निकमरिन्दर्मा । विश्वामित्रं पुरस्कृत्य नद्यास्तीरमुपागतां ॥ १  
 ते च सर्वे महात्मानो मुनयः संशितव्रताः । उपस्थाप्य शुभां नायं विश्वामित्रमथाब्रुवन् ॥ २  
 आरोहतु भवान्नायं राजपुत्रपुरस्कृतः । अरिष्टं गच्छ पन्थानं माभूत्कालविपर्ययः ॥ ३  
 विश्वामित्रस्तथेत्युक्त्वा तानृषीन्भिपूज्य च । ततार सहितस्ताभ्यां सरितं सागरंगमाम् ॥ ४  
 ततः शुश्राव वै शब्दमतिसेरम्भयर्षितम् । मध्यमागम्य तोयस्य सह रामः कनीयसा ॥ ५  
 अथ रामः सरिन्मध्ये पप्रच्छ मुनिपुङ्गवम् । वारिणो भिद्यमानस्य किमयं तुमुलो ध्वनिः ॥ ६  
 राघवस्य वचः श्रुत्वा कौतूहलसमन्वितम् । कथयामास धर्मात्मा तस्य शब्दस्य निश्चयम् ॥ ७  
 कैलासपर्यते राम मनसा निर्मितं सरः । ब्रह्मणा नरशार्दूल तेनेदं मानसं सरः ॥ ८  
 तस्मात्सुखाय सरसः सायोध्यामुपगृहते । सरःप्रवृत्ता सरयूः पुण्या ब्रह्मसरश्च्युता ॥ ९  
 तस्यायमतुलः शब्दो जाह्नवीमभिवर्तते । वारिसंक्षोभजो राम प्रणामं नियतः कुरु ॥ १०  
 ताभ्यां तु तावुर्भा कृत्वा प्रणाममतिधार्मिकौ । तीरं दक्षिणमासाद्य जग्मतुल्लघुयिक्रमौ ॥ ११  
 स वनं घोरसंकाशं दृष्ट्वा नृपवरात्मजः । अविप्रहतमेश्वाकः पप्रच्छ मुनिपुङ्गवम् ॥ १२  
 अहो वनमिदं दुर्गं झिल्लिकागणनादितम् । भैरवैः श्वापदैः पूर्णं शकुन्तदारुणारुतैः ॥ १३  
 नानाप्रकारैः शकुनेर्वाश्यद्भिर्भैरवस्वनेः । सिंहव्याघ्रवराहैश्च वारणैश्चोपशोभितम् ॥ १४  
 धवाश्वकर्णककुर्भैर्विल्यतिन्दृक्पाटलैः । संकीर्णं बदरीभिश्च किन्वेतहारुणं वनम् ॥ १५  
 तमुवाच महातेजा विश्वामित्रो महामुनिः । श्रूयतां वत्स काकुत्स्थ यस्येतदारुणं वनम् ॥ १६  
 एतां जनपदां स्फीतां पूर्वमास्तां नरोत्तम । मलदाश्च कलशाश्च देवनिर्माणनिर्मितां ॥ १७  
 पुरा वृत्रवधे राम मलेन समभिष्टुतम् । क्षुधा चैव सहस्राक्षं ब्रह्महत्या समाविशत् ॥ १८  
 तमिन्द्रं स्नापयन्देवा ऋषयश्च तपोधनाः । कलशैः स्नापयामासुर्मलं चास्य प्रमोचयन् ॥ १९

इह भूम्यां मलं दत्त्वा दत्त्वा कारुशमेव च । शरीरजं महेन्द्रस्य ततो हर्षं प्रपेदिरे ॥ २०  
 निर्मलो निष्करुशश्च शुचिरिन्द्रो यदाऽभवत् । ददौ देशस्य सुप्रीतो वरं प्रभुरनुत्तमम् ॥ २१  
 इमौ जनपदौ स्फीतौ ख्यातिं लोके गमिष्यतः । मलदाश्च करुशाश्च ममाङ्गमलधारिणौ ॥ २२  
 साधु साध्विति तं देवाः पाकशासनमब्रुवन् । देशस्य पूजां तां दृष्ट्वा कृतां शक्रेण धीमता २३  
 एतौ जनपदौ स्फीतौ दीर्घकालमरिंदम । मलदाश्च करुशाश्च मुदितौ धनधान्यतः ॥ २४  
 कस्यचित्त्वथ कालस्य यक्षी वै कामरूपिणी । बलं नागसहस्रस्य धारयन्ती तदा ह्यभूत् ॥  
 ताटका नाम भद्रं ते भार्या सुन्दस्य धीमतः २५ ॥ मारीचो राक्षसः पुत्रो यस्याः शक्रपराक्रमः २६  
 वृत्तबाहुर्महावीर्यो विपुलास्यतनुर्महान् । राक्षसो भैरवाकारो नित्यं त्रासयते प्रजाः ॥ २७  
 इमौ जनपदौ नित्यं विनाशयति राघव । मलदांश्च करुशांश्च ताटका दुष्टचारिणी ॥ २८  
 सेयं पन्थानमावृत्त्य वसत्यध्यर्धयोजने । अत एव च गन्तव्यं ताटकाया वनं यतः ॥ २९  
 स्वबाहुबलमाश्रित्य जहीमां दुष्टचारिणीम् । मन्त्रियोगादिमं देशं कुरु निष्कण्ठकं पुनः ॥ ३०  
 न हि कश्चिदिमं देशं शक्नोत्यागन्तुमीदृशम् । यक्षिण्या घोरया राम उत्सादितमसहया ॥ ३१  
 एतत्ते सर्वमाख्यातं यथैतद्दारुणं वनम् । यक्ष्या चोत्सादितं सर्वमद्यापि न निवर्तते ॥ ३२  
 इत्यार्षे श्रीमद्रामायणे वाल्मीकीय आदिकाव्ये बालकाण्डे चतुर्विंशः सर्गः ॥ २४ ॥

### पञ्चविंशः सर्गः ।

अथ तस्याप्रमेयस्य मुनेर्वचनमुत्तमम् । श्रुत्वा पुरुषशार्दूलः प्रत्युवाच शुभां गिरम् ॥ १  
 अल्पवीर्या यदा यक्षाः श्रूयन्ते मुनिपुङ्गव । कथं नागसहस्रस्य धारयत्यबला बलम् ॥ २  
 इत्युक्त्वचनं श्रुत्वा राघवस्यामितौजसः । विश्वामित्रोऽब्रवीद्वाक्यं शृणु येन बलोत्तरा ॥  
 वरदानकृतं वीर्यं धारयत्यबला बलम् ॥ ३  
 पूर्वमासीन्महायक्षः सुकेतुर्नाम वीर्यवान् । अनपत्यः शुभाचारः स च तेपे महत्तपः ॥ ४  
 पितामहस्तु सुप्रीतस्तस्य यक्षपतेस्तदा । कन्यारत्नं ददौ राम ताटकां नाम नामतः ॥ ५  
 ददौ नागसहस्रस्य बलं चास्याः पितामहः । न त्वेव पुत्रं यक्षाय ददौ ब्रह्मा महायशाः ॥ ६  
 तां तु जातां विवर्धन्तीं रूपयौवनशालिनीम् । जम्भपुत्राय सुन्दाय ददौ भार्यां यशस्विनीम् ॥ ७  
 कस्यचित्त्वथ कालस्य यक्षी पुत्रमजायत । मारीचं नाम दुर्धर्षं यः शापाद्राक्षसोऽभवत् ॥ ८  
 सुन्दे तु निहते राम सागस्त्यं मुनिपुङ्गवम् । ताटका सह पुत्रेण प्रधर्षयितुमिच्छति ॥ ९  
 भक्षार्थं जातसंरम्भा गर्जन्ती साभ्यधावत ॥ १०  
 आपतन्तीं तु तां दृष्ट्वा अगस्त्यो भगवानृषिः । राक्षसत्वं भजस्वेति मारीचं व्याजहार सः ॥ ११  
 अगस्त्यः परमक्रुद्धस्ताटकामपि शप्तवान् ॥ १२  
 पुरुषादी महायक्षी विरूपा विकृतानना । इदं रूपं विहायाथ दारुणं रूपमस्तु ते ॥ १३  
 सैषा शापकृतामर्षा ताटका क्रोधमूर्च्छिता । देशमुत्सादयत्येनमगस्त्यचरितं शुभम् ॥ १४  
 एनां राघव दुर्वृत्तां यक्षीं परमदारुणाम् । गोब्राह्मणाहितार्थाय जहि दुष्टपराक्रमाम् ॥ १५  
 न ह्येनां शापसंस्पृष्टां कश्चिदुत्सहते पुमान् । निहन्तु त्रिषु लोकेषु त्वामृते रघुनन्दन ॥ १६  
 न हि ते स्त्रीवधकृते घृणा कार्या नरोत्तम । चातुर्वर्ण्यहितार्थाय कर्तव्यं राजसूनुना ॥ १७

नृशंसमनृशंसं वा प्रजारक्षणकारणात् । पातकं वा सदोषं वा कर्तव्यं रक्षतां सता ॥ १८  
 राज्यभारनियुक्तानामेष धर्मः सनातनः । अधर्म्यां जहि काकुत्स्थ धर्मो ह्यस्या न विद्यते ॥ १९  
 श्रूयते हि पुरा शक्रो विरोचनसुतां नृप । पृथिवीं हन्तुमिच्छन्तीं मन्थरामभ्यसूदयत् ॥ २०  
 विष्णुना च पुरा राम भृगुपत्नी दृढव्रता । अनिन्द्रं लोकमिच्छन्तीं काव्यमाता निपूदिता ॥ २१  
 एतैश्चान्यैश्च बहुभी राजपुत्र महात्मभिः । अधर्मसहिता नार्यो हताः पुरुषमत्तमैः ॥  
तस्मादेनां घृणां त्यक्त्वा जहि मच्छासनाज्ञप ॥ २२

इत्यर्षे श्रीमद्रामायणे वाल्मीकीये आदिकाण्डे पचाविंशः सर्गः ॥ २५ ॥

### षड्विंशः सर्गः ।

मुनेर्वचनमङ्गीबं श्रुत्वा नरवरात्मजः । राघवः प्राञ्जलिभूर्त्वा प्रत्युवाच दृढव्रतः ॥ १  
 पितुर्वचननिर्देशात्पितुर्वचनगौरवात् । वचनं कांशिकस्येति कर्तव्यमविशङ्कया ॥ २  
 अनुशिष्टोऽस्म्ययोध्यायां गुरुमध्ये महात्मना । पित्रा दशरथेनाहं नावज्ञेयं च तद्वचः ॥ ३  
 सोऽहं पितुर्वचः श्रुत्वा शामनाद्ब्रह्मवादिनः । करिष्यामि न संदेहस्ताटकावधमुत्तमम् ॥ ४  
 गोब्राह्मणहिताथार्थं देशस्यास्य सुखाय च । तव चैवाप्रमेयस्य वचनं कर्तुमुद्यतः ॥ ५  
 एवमुक्त्वा धनुर्मध्ये बद्ध्वा मुष्टिमरिदमः । ज्याघोपमकरोत्कीत्रं दिशः शब्देन नादयन् ॥ ६  
 तेन शब्देन विप्रस्तास्ताटकावनवासिनः । ताटका च मुमंकुब्जा तेन शब्देन मोहिता ॥ ७  
 तं शब्दमभिनिधाय राक्षसी क्रोधमूर्च्छिता । श्रुत्वा चाभ्यद्रवद्वेगाद्यतः शब्दो विनिःसृतः ॥ ८  
 तां दृष्ट्वा राघवः क्रुद्धां विकृतां विकृताननाम् । प्रमाणेनातिवृद्धां च लक्ष्मणं सोऽभ्यभाषत ॥ ९  
 पश्य लक्ष्मण यक्षिण्या भैरवं दारुणं वपुः । भिद्येरन्दर्शनादस्या भीरूणां हृदयानि च ॥ १०  
 एनां पश्य दुराधर्षी मायाबलममन्विताम् । विनिवृत्तां करोम्यद्य हतकर्णाग्रनासिकाम् ॥ ११  
 न ह्येनामुत्सहे हन्तुं स्त्रीस्वभावेन रक्षिताम् । वीर्यं चास्या गतिं चापि हनिष्यामीति मे मतिः ॥ १२  
 एवं ब्रुवाणं रामे तु ताटका क्रोधमूर्च्छिता । उद्यम्य बाहू गर्जन्ती राममेवाभ्यधायत ॥ १३  
 विश्वामित्रस्तु ब्रह्मर्षिर्हृकारेणाभिभर्त्स्य ताम् । स्वस्ति राघवयोरस्तु जयं चैवाभ्यभाषत ॥ १४  
 उद्भून्वाना रजो घोरं ताटका राघवायुर्भा । रजोमोहेन महता मुहूर्तं सा व्यमोहयत् ॥ १५  
 ततो मायां समास्थाय शिलावर्षेण राघवौ । अयाकिरत्सुमहता ततश्चक्रोध राघवः ॥ १६  
 शिलावर्षं महत्तस्याः शरवर्षेण राघवः । प्रतिहृत्योपधावन्याः करौ चिच्छेद पत्रिभिः ॥ १७  
 ततश्छिन्नभुजां श्रान्तामभ्याशे परिगर्जतीम् । सामित्रिरकरोत्क्रोधाद्भङ्गतकर्णाग्रनासिकाम् ॥ १८  
 कामरूपधरा सद्यः कृत्वा रूपाण्यनेकशः । अन्तर्धानं गता यक्षी मोहयन्तीव मायया ॥  
 अश्मवर्षं विमुञ्चन्ती भैरवं विचचार ह ॥ १९  
 ततस्तावदशवर्षेण कीर्यमाणौ समन्ततः । दृष्ट्वा गाधिसुतः श्रीमानिदं वचनमब्रवीत् ॥ २०  
 अलं ते घृणया वीर पापैवा दुष्टचारिणी । यज्ञविघ्नकरी यक्षी पुरा वर्धति मायया ॥ २१  
 बध्नातां तावदेवैषा पुरा संध्या प्रवर्तते । रक्षांसि संध्याकालेषु दुर्धराणि भवन्ति वै ॥ २२  
 इत्युक्तस्तु तदा यक्षीमश्मवृष्ट्याभियर्षतीम् । दर्शयन्शब्दवेधित्वं तां रुरोध स सायकैः ॥ २३  
 सा रुद्धा शरजालेन मायाबलममन्विता । अभिवुद्राव काकुत्स्थं लक्ष्मणं च विनेदुरी ॥ २४

तामापतन्तीं वेगेन विक्रान्तामशनीमिव । शरेणोरसि विव्याध सा पपात ममार च ॥ २५  
तां हतां भीमसंकाशां दृष्ट्वा सुरपतिस्तदा । साधु साध्विति काकुत्स्थं सुराश्च समपूजयन् ॥ २६  
उवाच परमप्रीतः सहस्राक्षः पुरंदरः । सुराश्च सर्वे संहृष्टा विश्वामित्रमथाब्रुवन् ॥ २७  
मुने कौशिक भद्रं ते सेन्द्राः सर्वे मरुद्गणाः । तोषिताः कर्मणानेन स्नेहं दर्शय राघवे ॥ २८  
प्रजापतेर्भृशाश्वस्य पुत्रान्सत्यपराक्रमान् । तपोबलभृतान्ब्रह्मन् राघवाय निवेदय ॥ २९  
पात्रभूतश्च ते ब्रह्मंस्तवानुगमने धृतः । कर्तव्यं च महत्कर्म सुराणां राजसूनुना ॥ ३०  
एवमुक्त्वा सुराः सर्वे जग्मुर्हृष्टा यथागतम् । विश्वामित्रं पुरस्कृत्य ततः सन्ध्यां प्रवर्तते ॥ ३१  
ततो मुनिवरः प्रीतस्तादकावधतोषितः । मूर्ध्नि राममुपाघ्राय इदं वचनमब्रवीत् ॥ ३२  
इहाद्य रजनीं राम वसाम शुभदर्शन । श्वःप्रभाते गमिष्यामस्तदाश्रमपदं मम ॥ ३३  
विश्वामित्रवचः श्रुत्वा हृष्टो दशरथात्मजः । उवास रजनीं तत्र तादकाया वने सुखम् ॥ ३४  
मुक्तशार्पं वनं तच्च तस्मिन्नेव तदाहनि । रमणीयं विवभ्राज यथा चैत्ररथं वनम् ॥ ३५  
निहत्य तां यक्षसुतां स रामः प्रशस्यमानः सुरसिद्धसङ्घैः ।  
उवास तस्मिन्मुनिना सहैव प्रभातवेलां प्रतिबोध्यमानः ॥ ३६  
इत्यापे श्रीमद्रामायणे वाल्मीकीय आदिकाव्ये बालकाण्डे पद्मशः सर्गः ॥ २६ ॥

### सप्तविंशः सर्गः ।

अथ तां रजनीमुष्य विश्वामित्रो महायशः । प्रहस्य राघवं वाक्यमुवाच मधुराक्षरम् ॥ १  
परितुष्टोऽस्मि भद्रं ते राजपुत्र महायशः । प्रीत्या परमया युक्तो ददाम्यस्त्राणि सर्वशः ॥ २  
देवासुरगणान्वापि सगन्धर्वोरगानपि । यैरमित्रान्प्रसह्याजौ वशीकृत्य जयिष्यसि ॥ ३  
तानि दिव्यानि भद्रं ते ददाम्यस्त्राणि सर्वशः । दण्डचक्रं महद्दिव्यं तव दास्यामि राघव ॥ ४  
धर्मचक्रं ततो वीर कालचक्रं तथैव च । विष्णुचक्रं तथात्युग्रमैन्द्रमस्त्रं तथैव च ॥ ५  
वज्रमस्त्रं नरश्रेष्ठ शैवं शूलवरं तथा । अस्त्रं ब्रह्मशिरश्चैव ऐपीकमपि राघव ॥  
ददामि ते महाबाहो ब्राह्ममस्त्रमनुत्तमम् ॥ ६  
गदे द्वे चैव काकुत्स्थ मोदकी शिखरी उभे । प्रदीप्ते नरशार्दूल प्रयच्छामि नृपात्मज ॥ ७  
धर्मपाशमहं राम कालपाशं तथैव च । पाशं वारुणमस्त्रं च ददाम्यहमनुत्तमम् ॥ ८  
अशनी द्वे प्रयच्छामि शुष्कार्द्रे रघुनन्दन । ददामि चास्त्रं पैनाकमस्त्रं नारायणं तथा ॥ ९  
आग्नेयमस्त्रं दयितं शिखरं नाम नामतः । वायव्यं प्रथनं नाम ददामि च तवानघ ॥ १०  
अस्त्रं हयशिरो नाम क्रौञ्चमस्त्रं तथैव च । शक्तिद्वयं च काकुत्स्थ ददामि तव राघव ॥ ११  
कङ्कालं मुसलं घोरं कापालमथ कङ्कणम् । धारयन्त्यसुरा यानि ददाम्येतानि सर्वशः ॥ १२  
वैद्याधरं महास्त्रं च नन्दनं नाम नामतः । असिरस्त्रं महाबाहो ददामि नृवरात्मज ॥ १३  
गान्धर्वमस्त्रं दयितं मानवं नाम नामतः । प्रस्वापनप्रशमने दधि सौरं च राघव ॥ १४  
दर्पणं शोषणं चैव सन्तापनविलापने । मदनं चैव दुर्धर्षं कन्दर्पदयितं तथा ॥ १५  
पैशाचमस्त्रं दयितं मोहनं नाम नामतः । प्रतीच्छ नरशार्दूल राजपुत्र महायशः ॥ १६  
तामसं नरशार्दूल सौमनं च महाबल । संवर्तं चैव दुर्धर्षं मौसलं नाम नामतः ॥ १७

सत्यमखं महाबाहो तथा मायाधरं परम् । धोरं तेजःप्रभं नाम परतेजोपकर्षणम् ॥ १८  
 सौम्याखं शिशिरं नाम त्वाष्ट्रमखं सुकामदम् । दारुणं च भगस्यापि शीतेषुमथ मानवम् १९  
 एतान् राम महाबाहो कामरूपान्महाबलान् । गृहाण परमोदारान्क्षिप्रमेव नृपात्मज ॥ २०  
 स्थितस्तु प्राङ्मुखो भूत्वा शुचिर्मुनिवरस्तदा । ददौ रामाय सुप्रीतो मन्त्रग्राममनुत्तमम् ॥ २१  
 सर्वसंग्रहणं येषां देवतरपि दुर्लभम् । तान्यस्त्राणि तदा विप्रो राघवाय न्यवेदयत् ॥ २२  
 जपतस्तु मुनेस्तस्य विश्वामित्रस्य धीमतः । उपतस्थुर्महाहोणि सर्वाण्यस्त्राणि राघवम् ॥ २३  
 उचुश्च मुदिताः सर्वे रामं प्राञ्जलयस्तदा । इमे स्म परमोदाराः किंकरास्तव राघव ॥ २४  
 [यद्यदिच्छसि भद्रं ते तत्सर्वं करवाम वै । ततो रामः प्रसन्नात्मा तैरित्युक्तो महाबलः ॥ ११]  
 प्रतिगृह्य च काकुत्स्थः समालभ्य च पाणिना । मानसा मे भविष्यध्वमिति तानभ्यचोदयत् २५  
 ततः प्रीतमना रामो विश्वामित्रं महामुनिम् । अभिवाद्य महातेजा गमनायोपचक्राम ॥ २६  
 इत्यार्षे श्रीमद्रामायणे वाल्मीकीय आदिकान्ये बालकाण्डे सर्गोऽंशः ॥ २७ ॥

### अष्टाविंशः सर्गः ।

प्रतिगृह्य ततोऽस्त्राणि प्रहृष्टवदनः शुचिः । गच्छन्नेव च काकुत्स्थो विश्वामित्रमथाब्रवीत् ॥ ११  
 गृहीतास्त्रोऽस्मि भगवन्दुराधर्षः सुरामुरः । अस्त्राणां त्वहमिच्छामि संहारं मुनिपुङ्गव ॥ २  
 एवं ब्रुवति काकुत्स्थे विश्वामित्रो महायशः । संहारं व्याजहाराथ धृतिमान्मुव्रतः शुचिः ॥ ३  
 सत्यव्रन्तं सत्यकीर्तिं धृष्टं रभसमेव च । प्रतिहारतरं नाम पराङ्मुखमवाङ्मुखम् ॥ ४  
 लक्षाक्षविपरिमां चैव दृढनाभमुनाभकां । दशाक्षशतयक्रां च दशशीर्षशतोदरां ॥ ५  
 पञ्चनाभमहानाभां दृन्दुनाभमुनाभकां । ज्योतिषं कृशानं चैव नैराश्यविमलाबुभां ॥ ६  
 योगन्धरहरिद्रां च दैत्यप्रशमनां तथा । सार्चिर्माली धृतिर्माली वृत्तिमाद्युचिरस्तथा ॥ ७  
 पितृसामनसं चैव विभूतमकराबुभां । करवीरकरं चैव धनधान्यां च राघव ॥ ८  
 कामरूपं कामरुचिं मोहमाघरणं तथा । जृम्भकं सर्वनाभं च सन्तानवरणां तथा ॥ ९  
 भृशश्वतनयान् राम भास्वरान्कामरूपिणः । प्रतीच्छ मम भद्रं ते पात्रभूतोऽसि राघव ॥ १०  
 बाढमित्येव काकुत्स्थः प्रहृष्टेनान्तरात्मना ॥ ११  
 दिव्यभास्वरदेहाश्च मूर्तिमन्तः सुखप्रदाः । केचिद्भारसदृशाः केचिज्जुमोपमास्तथा ॥ १२  
 चन्द्रार्कसदृशाः केचित्प्रह्लाज्जलिपुटास्तथा । रामं प्राञ्जलयो भूत्वाऽब्रुवन्मधुरभाषिणः ॥ १३  
 इमे स्म नरशार्दूल शाधि किं करवाम ते ॥ १४  
 मानसाः कार्यकालेषु साहाय्यं मे करिष्यथ । गम्यतामिति तानाह यथेष्टं रघुनन्दनः ॥ १५  
 अथ ते राममामन्य कृत्वा चापि प्रदक्षिणम् । एवमस्त्विति काकुत्स्थमुक्त्या जगमुर्वथागतम् १६  
 [ततस्तु रामः काकुत्स्थः शासनाद्ब्रह्मादिनः । लक्ष्मणाय च तान्मयान्वरास्त्राद्यधुनन्दनः ॥  
 संहारान्स च संहृष्टः श्रीमांस्तस्मै न्यवेदयत् ॥ १]

स च तान् राघवो ज्ञात्वा विश्वामित्रं महामुनिम् । गच्छन्नेवाथ मधुरं श्लक्ष्णं वचनमब्रवीत् १७  
 किंन्येतन्मेघसंकाशं पर्येतस्याविदूरतः । वृक्षपण्डमितो भाति परं कांतूहलं हि मे ॥ १८  
 दर्शनीयं मृगाकीर्णं मनोहरमतीव च । नानाप्रकारैः शकुनैर्वल्गुनादैरलङ्कृतम् ॥ १९  
 निःसृतास्म मुनिश्रेष्ठ कान्ताराद्रोमहर्षणात् ॥ २०  
 अनया त्ववगच्छामि देशस्य सुखवत्तया । सर्वे मे शंस भगवन् कस्याश्रमपदं त्विदम् ॥ २१

संप्राप्ता यत्र ते पापा ब्रह्मघ्ना दुष्टचारिणः । तव यज्ञस्य विघ्नाय दुरात्मानो महामुने ॥ २२  
भगवंस्तस्य को देशः सा यत्र तव याज्ञिकी । रक्षितव्या क्रिया ब्रह्मन्मया वध्याश्च राक्षसाः २३  
एतत्सर्वं मुनिश्रेष्ठ श्रोतुमिच्छाम्यहं प्रभो ॥ २४

इत्यार्षे श्रीमद्रामायणे वाल्मीकीय आदिकाण्डेऽष्टाविंशः सर्गः ॥ २८ ॥

एकोनत्रिंशः सर्गः ।

अथ तस्याप्रमेयस्य तद्धनं परिपृच्छतः । विश्वामित्रो महातेजा व्याख्यातुमुपचक्रमे ॥ १  
इह राम महाबाहो विष्णुर्देववरः प्रसुः । वर्षाणि सुबहून्येव तथा युगशतानि च ॥  
तपश्चरणयोगार्थमुवास सुमहातपाः ॥ २  
एष पूर्वाश्रमो राम वामनस्य महात्मनः । सिद्धाश्रम इति ख्यातः सिद्धो ह्यत्र महातपाः ॥ ३  
एतस्मिन्नेव काले तु राजा वैरोचनिर्बलिः । निर्जित्य दैवतगणान्सेन्द्रांश्च समरुद्गणान् ॥  
कारयामास तद्राज्यं त्रिषु लोकेषु विश्रुतः ॥ ४  
बलेस्तु यजमानस्य देवाः साग्निपुरोगमाः । समागम्य स्वयं चैव विष्णुमूचुरिहाश्रमे ॥ ५  
बलिवैरोचनिर्विष्णो यजते यज्ञमुत्तमम् । असमाप्ते क्रतौ तस्मिन्स्वकार्यमभिपद्यताम् ॥ ६  
ये चैनमभिवर्तन्ते याचितार इतस्ततः । यच्च यत्र यथावच्च सर्वं तेभ्यः प्रयच्छति ॥ ७  
स त्वं सुरहितार्थाय मायायोगमुपागतः । वामनत्वं गतो विष्णो कुरु कल्याणमुत्तमम् ॥ ८  
एतस्मिन्नन्तरे राम काश्यपोऽग्निमप्रभः । अदित्या सहितो राम दीप्यमान इवौजसा ॥ ९  
देवीसहायो भगवान्दिव्यं वर्षसहस्रकम् । व्रतं समाप्य वरदं तुष्टाव मधुसूदनम् ॥ १०  
तपोमयं तपोराशिं तपोमूर्तिं तपात्मकम् । तपसा त्वां सुतप्तेन पश्यामि पुरुषोत्तमम् ॥ ११  
शरीरे तव पश्यामि जगत्सर्वमिदं प्रभो । त्वमनादिरनिर्देश्यस्त्वामहं शरणं गतः ॥ १२  
तमुवाच हरिः प्रीतः काश्यपं धूतकल्मषम् । वरं वरय भद्रं ते वराहोऽसि मतो मम ॥ १३  
तच्छ्रुत्वा वचनं तस्य मारीचः काश्यपोऽब्रवीत् ॥ १४  
अदित्या देवतानां च मम चैवानुयाचतः । वरं वरद सुप्रीतो दातुमर्हसि सुव्रत ॥ १५  
पुत्रत्वं गच्छ भगवन्नदित्या मम चानघ । भ्राता भव यवीयांस्त्वं शक्रस्यासुरसूदन ॥  
शोकार्तानां तु देवानां साहाय्यं कर्तुमर्हसि ॥ १६  
अयं सिद्धाश्रमो नाम प्रसादात्ते भविष्यति । सिद्धे कर्मणि देवेश उत्तिष्ठ भगवन्नितः ॥ १७  
अथ विष्णुर्महातेजा अदित्यां समजायत । वामनं रूपमास्थाय वैरोचनिमुपागमत् ॥ १८  
त्रीन्क्रमानथ भिक्षित्वा प्रतिगृह्य च मानदः । आक्रम्य लोकाह्लोकात्मा सर्वलोकहिते रतः ॥ १९  
महेन्द्राय पुनः प्रादान्नियम्य बलिमोजसा । त्रैलोक्यं स महातेजाश्चक्रे शक्रवशं पुनः ॥ २०  
तेनैव पूर्वमाक्रान्त आश्रमः श्रमैनाशनः । मयापि भक्त्या तस्यैव वामनस्योपभुज्यते ॥ २१  
एतमाश्रममायान्ति राक्षसा विघ्नकारिणः । अत्रैव पुरुषव्याघ्र हन्तव्या दुष्टचारिणः ॥ २२  
अद्य गच्छामहे राम सिद्धाश्रममनुत्तमम् । तदाश्रमपदं तात तवाप्येतद्यथा मम ॥ २३  
प्रविशन्नाश्रमपदं व्यरोचत महामुनिः । शशीव गतनीहारः पुनर्वसुसमन्वितः ॥ २४  
तं दृष्ट्वा मुनयः सर्वे सिद्धाश्रमनिवासिनः । उत्पत्योत्पत्य सहसा विश्वामित्रमपूजयन् ॥ २५

१ तपश्चरणफलसिद्ध्यर्थम् । २ माया विष्णुत्वाच्छादिका शक्तिः । तस्या योगं संबन्धम् । ३ संसारश्रमनिवर्तकः । ४ तस्या वामनस्य एष आश्रमः उपभुज्यते आश्रीयते ।



यथाहं चक्रिरे पूजां विश्वामित्राय धीमते । तथैव राजपुत्राभ्यामकुर्वन्नतिथिक्रियाम् ॥ २६  
 मुहूर्तमिव विश्रान्तो राजपुत्रावरिंदमौ । प्राञ्जली मुनिशार्दूलमूचतू रघुनन्दनौ ॥ २७  
 अद्यैव दीक्षां प्रविश भद्रं ते मुनिपुङ्गव । सिद्धाश्रमोऽयं सिद्धः स्यात्सत्यमस्तु वचस्तव ॥२८  
 एवमुक्तो महातेजा विश्वामित्रो महामुनिः । प्रविवेश ततो दीक्षां नियतो नियतेन्द्रियः ॥२९  
 कुमारावपि तां रात्रिमुपित्वा सुसमाहितौ । प्रभातकाले चोत्थाय पूर्वा सन्ध्यामुपास्य च ॥३०  
 स्पृष्टोदकौ शुची जप्यं समाप्य नियमेन च । हुताग्निहोत्रमासीनं विश्वामित्रमवन्दताम् ॥३१

इत्यार्षे श्रीमद्रामायणे वाल्मीकीय आदिकाव्ये बालकाण्डे एकोत्तविंशः सर्गः ॥ २९ ॥

### त्रिंशः सर्गः ।

अथ तौ देशकालज्ञौ राजपुत्रावरिंदमौ । देशे काले च वाक्यज्ञावब्रूतां कौशिकं वचः ॥ १  
 भगवश्श्रोतुमिच्छावो यस्मिन्काले निशाचरौ । संरक्षणीयौ तौ ब्रह्मन्नातिवर्तेत तत्क्षणम् ॥ २  
 एवं ब्रुवाणो काकुत्स्थो त्वरमाणो युयुत्सया । सर्वे ते मुनयः प्रीताः प्रशशंसुर्नृपात्मजौ ॥ ३  
 अद्य प्रभृति पडात्रं रक्षतं राघवो युवाम् । दीक्षां गतो ह्येव मुनिर्मौनित्वं च गमिष्यति ॥ ४  
 तौ च तद्वचनं श्रुत्वा राजपुत्रौ यशस्विनौ । अनिद्रौ पडहोरात्रं तपोवनमरक्षताम् ॥ ५  
 उपासांचक्रतुर्वीरौ यत्तौ परमधन्विनौ । ररक्षतुर्मुनिवरं विश्वामित्रमरिंदमौ ॥ ६  
 अथ काले गते तस्मिन्पष्टेऽहनि समागते । सौमित्रिमब्रवीद्रामो यत्तो भव समाहितः ॥ ७  
 रामस्यैवं ब्रुवाणस्य त्वरितस्य युयुत्सया । प्रज्ज्वाल ततो वेदिः सोपाध्यायपुरोहिता ॥ ८  
 सदर्भचमसद्युक्ता ससमित्कुसुमोच्चया । विश्वामित्रेण सहिता वेदिर्ज्ज्वाल सत्विजा ॥ ९  
 मन्त्रवच्च यथान्यायं यज्ञोऽसौ संप्रवर्तते । आकाशे च महाशब्दः प्रादुरासीद्भयानकः ॥१०  
 आचार्य गगनं मेघो यथा प्रावृषि निर्गतः । तथा मायां विकुर्वाणो राक्षसावभ्यधावताम् ॥११  
 मारीचश्च सुबाहुश्च तयोरनुचराश्च ये । आगम्य भीमसंकाशा रुधिरौघमवासृजन् ॥ १२  
 सा तेन रुधिरौघेण वेदिर्ज्ज्वाल मण्डिता । दृष्ट्वा वेदिं तथाभूतां सानुजः क्रोधसंयुतः ॥  
 सहसाऽभिद्रुतो रामस्तानपश्यत्ततो दिवि ॥ १३  
 तावापतन्तौ सहसा दृष्ट्वा राजीवलोचनः । लक्ष्मणं त्वभिसंप्रेक्ष्य रामो वचनमब्रवीत् ॥ १४  
 पश्य लक्ष्मण दुर्बृत्तान्राक्षसान्पिशिताशनान् । यज्ञज्ञानशनिप्रस्थान्देवारीन्पिशिताशनान् ॥  
 मानवास्त्रसमाभूताननिलेन यथा घनान् ॥ १५  
 [करिष्यामि न संदेहो नोत्सहे हन्तुमीदृशान् । इत्युक्त्वा वचनं रामश्चापे संधाय वेगवान् ॥१६]  
 मानवं परमोदारमखं परमभास्वरम् । चिक्षेप परमक्रुद्धो मारीचोरसि राघवः ॥ १६  
 स तेन परमास्त्रेण मानवेन समाहितः । संपूर्णं योजनशतं क्षिप्तः सागरसंप्रभवे ॥ १७  
 विचेतनं विघूर्णन्तं शीतेषुबलताडितम् । निरस्तं दृश्य मारीचं रामो लक्ष्मणमब्रवीत् ॥ १८  
 [पश्य लक्ष्मण शीतेषु मानवं धर्मसंहितम् । मोहयित्वा नयत्येनं न च प्राणैर्घ्ययुज्यत ॥१९]  
 इमानपि वधिष्यामि निर्घृणान्दुष्टचारिणः । राक्षसान्पापकर्मस्थान्यज्ञघ्नान्रुधिराशनान् ॥ १९  
 इत्युक्त्वा लक्ष्मणं चाशु लाघवं दर्शयन्निव । संगृह्य सुमहच्चास्त्रमाश्रेयं रघुनन्दनः ॥  
 सुबाहूरसि चिक्षेप स विद्धः प्रापतद्भुवि ॥ २०

शेषान्वायव्यमादाय निजघान महायशः । राघवः परमोदारो मुनीनां मुदमावहन् ॥ २१  
 स हत्वा राक्षसान्सर्वान्यज्ञघ्नान्धुनन्दनः । ऋषिभिः पूजितस्तत्र यथेन्द्रो विजये पुरा ॥ २२  
 अथ यज्ञे समाप्ते तु विश्वामित्रो महामुनिः । निरीतिकीं दिशो दृष्ट्वा काकुत्स्थमिदमब्रवीत् ॥ २३  
 कृतार्थोऽस्मि महाबाहो कृतं गुरुवचस्त्वया । सिद्धाश्रममिदं सत्यं कृतं राम महायशः ॥  
 स हि रामं प्रशस्यैवं ताभ्यां सन्ध्यामुपागमत् ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिंशः सर्गः ॥ ३० ॥

एकत्रिंशः सर्गः ।

अथ तां रजनीं तत्र कृतार्थो रामलक्ष्मणौ । ऊपतुर्मुदितौ वीरो प्रहृष्टेनान्तरात्मना ॥ १  
 प्रभातायां तु सर्वर्या कृतपौरवाह्निकक्रियौ । विश्वामित्रमृषींश्चान्यान्सहितावभिजग्मतुः ॥ २  
 अभिवाद्य मुनिश्रेष्ठं ज्वलन्तमिव पावकम् । ऊचतुर्मधुरोदारं वाक्यं मधुरभाषिणौ ॥ ३  
 इमौ स्म मुनिशार्दूल किंकरौ समुपस्थितौ । आज्ञापय यथेष्टं वै शासनं करवाव किम् ॥ ४  
 एवमुक्तास्ततस्ताभ्यां सर्व एव महर्षयः । विश्वामित्रं पुरस्कृत्य रामं वचनमब्रुवन् ॥ ५  
 मैथिलस्य नरश्रेष्ठ जनकस्य भविष्यति । यज्ञः परमधर्मिष्ठस्तस्य यास्यामहे वयम् ॥ ६  
 त्वं चैव नरशार्दूल सहास्माभिर्गमिष्यसि । अद्भुतं धनुरत्नं च तत्र तद्द्रष्टुमर्हसि ॥ ७  
 तद्धि पूर्वं नरश्रेष्ठ दत्तं सदसि दैवतैः । अप्रयेबलं घोरं मखे परमभास्वरम् ॥ ८  
 नास्य देवा न गन्धर्वा नासुरा न च राक्षसाः । कर्तुमारोपणं शक्ता न कथंचन मानुषाः ॥ ९  
 धनुषस्तस्य वीर्यं तु जिज्ञासन्तो महीक्षितः । न शेकुरारोपयितुं राजपुत्रा महाबलाः ॥ १०  
 तद्धनुर्नरशार्दूल मैथिलस्य महात्मनः । तत्र द्रक्ष्यसि काकुत्स्थ यज्ञं चाद्भुतदर्शनम् ॥ ११  
 तद्धि यज्ञफलं तेन मैथिलेनोत्तमं धनुः । याचितं नरशार्दूल सुनाभं सर्वदैवतैः ॥ १२  
 आयागभूतं नृपतेस्तस्य वेश्मनि राघव । अर्चितं विविधैर्गन्धैर्धूपैश्चागुरुगन्धिभिः ॥ १३  
 एवमुक्त्वा मुनिवरः प्रस्थानमकरोत्तदा । सर्षिसङ्घः सकाकुत्स्थ आमन्त्र्य वनदेवताः ॥ १४  
 स्वस्ति वोस्तु गमिष्यामि सिद्धः सिद्धाश्रमादहम् । उत्तरे जाह्नवीतीरे हिमवन्तं शिलोच्चयम् ॥ १५  
 प्रदक्षिणं ततः कृत्वा सिद्धाश्रममनुत्तमम् । उत्तरां दिशमुद्दिश्य प्रस्थातुमुपचक्रमे ॥ १६  
 तं प्रयान्तं मुनिवरमन्ययादनुसारिणम् । शकटीशतमात्रं च प्रायेण ब्रह्मवादिनाम् ॥ १७  
 भृगपक्षिगणाश्चैव सिद्धाश्रमनिवासिनः । अनुजगमुर्महात्मानं विश्वामित्रं महामुनिम् ॥ १८  
 निवर्तयामास ततः पक्षिसङ्घान्मृगानपि ॥ १९  
 ते गत्वा दूरमध्वानं लम्बमाने दिवाकरे । वासं चक्रुर्मुनिगणाः शोणाकूले समाहिताः ॥ २०  
 तेऽस्तं गते दिनकरे स्नात्वा हुतहुताशनाः । विश्वामित्रं पुरस्कृत्य निषेदुरमितौजसः ॥ २१  
 रामो हि सहसौमित्रिर्मुनींस्तानभिपूज्य च । अग्रतो निपसादाथ विश्वामित्रस्य धीमतः ॥ २२  
 अथ रामो महातेजा विश्वामित्रं महामुनिम् । पप्रच्छ नरशार्दूलः कौतूहलसमन्वितः ॥ २३  
 भगवन्कोन्वयं देशः समृद्धवनशोभितः । श्रोतुमिच्छामि भद्रं ते वक्तुमर्हसि तत्त्वतः ॥ २४  
 चोदितो रामवाक्येन कथयामास सुव्रतः । तस्य देशस्य निखिलमृषिमध्ये महातपाः ॥ २५

इत्यार्षे श्रीमद्रामायणे वाल्मीकीय आदिकाव्ये बालकाण्डे एकत्रिंशः सर्गः ॥ ३१ ॥

## द्वात्रिंशः सर्गः ।

- ब्रह्मयोनिर्महान्नासीत्कुशो नाम महातपाः । अक्लिष्टव्रतधर्मज्ञः सज्जनप्रतिपूजकः ॥ १  
 स महात्मा कुलीनायां युक्तायां सुगुणोल्बणान् । वैदर्भ्यां जनयामाम सदृशांश्चतुरः सुतान् ॥  
 कुशाम्बं कुशनाभं च आधूर्तरजसं वसुम् ॥ २  
 दीप्तियुक्तान्महोत्साहान्क्षत्रधर्मचिकीर्षया । तानुवाच कुशः पुत्रान्धर्मिष्ठान्सत्यवादिनः ॥ ३  
 क्रियतां पालनं पुत्रा धर्मं प्राप्स्यथ पुष्कलम् । कुशस्य वचनं श्रुत्वा चत्वारो लोकसंमताः ॥  
 निवेशं चक्रिरे सर्वे पुराणां नृवरास्तदा ॥ ४  
 कुशाम्बस्तु महातेजाः कौशाम्बीमकरोत्पुरीम् । कुशनाभस्तु धर्मात्मा पुरं चक्रे महोदयम् ॥५  
 आधूर्तरजसो राम धर्मारण्यं महीपतिः । चक्रे पुरवरं राजा वसुश्चक्रे गिरिव्रजम् ॥ ६  
 एषा वसुमती राम वसोस्तस्य महात्मनः । एते शैलवराः पञ्च प्रकाशन्ते समंततः ॥ ७  
 मुमागधी नदी रम्या मगधान्विश्रुता यया । पञ्चानां शैलमुख्यानां मध्ये मालेव शोभते ॥८  
 सैषा हि मागधी राम वसोस्तस्य महात्मनः । पूर्वाभिचरिता राम सुक्षेत्रा सस्यमालिनी ॥ ९  
 कुशनाभस्तु राजर्षिः कन्याशतमनुत्तमम् । जनयामाम धर्मात्मा घृताच्यां रघुनन्दन ॥ १०  
 तास्तु यौवनशालिन्यो रूपवत्यः स्वलङ्कृताः । उद्यानभूमिमागम्य प्रावृषीव शतहृदाः ॥ ११  
 गायन्त्यो नृत्यमानाश्च वादयन्त्यश्च सर्वशः । अमोदं परमं जगमुर्वराभरणभूषिताः ॥ १२  
 अथ ताश्चारुमर्वाङ्गयो रूपेणाप्रतिमा भुवि । उद्यानभूमिमागम्य तारा इव धनान्तरे ॥ १३  
 ताः सर्वगुणसंपन्ना रूपयौवनसंयुताः । दृष्ट्वा सर्वात्मको वायुरिदं वचनमब्रवीत् ॥ १४  
 अहं वः कामये सर्वा भार्या मम भविष्यथ । मानुषस्त्यज्यतां भायो दीर्घमायुरवाप्स्यथ ॥ १५  
 चलं हि यौवनं नित्यं मानुषेषु विशेषतः । अक्षय्यं यौवनं प्राप्ता अमर्यश्च भविष्यथ ॥ १६  
 तस्य तद्वचनं श्रुत्वा वायोरक्लिष्टकर्मणः । अपहास्य ततो वाक्यं कन्याशतमथाब्रवीत् ॥ १७  
 अन्तश्चरसि भूतानां सर्वेषां त्वं सुरोत्तम । प्रभावज्ञाश्च ते सर्वाः किमस्मानवमन्यसे ॥ १८  
 कुशनाभसुताः सर्वाः समर्थास्त्वां सुरोत्तम । स्थानाङ्ग्यावयितुं देवं रक्षामस्तु तपो वयम् ॥१९  
 माभूत्म कालो दुर्मैधः पितरं सत्यवादिनम् । नावमन्यस्व धर्मेण स्वयंवरमुपासमहे ॥ २०  
 पिता हि प्रभुरस्माकं देवतं परमं हि नः । यस्य नो दास्यति पिता स नो भर्ता भविष्यति २१  
 तासां तद्वचनं श्रुत्वा वायुः परमकोपनः । प्रविश्य सर्वगात्राणि वैभङ्ग भगवान्प्रभुः ॥ २२  
 ताः कन्या वायुना भग्ना विविशुर्नृपतेर्गृहम् । प्रापतन्भुवि संभ्रान्ताः सलज्जाः साश्रुलोचनाः २३  
 स च ता दयिता दीनाः कन्याः परमशोभनाः । दृष्ट्वा भग्नास्तदा राजा संभ्रान्त इदमब्रवीत् २४  
 किमिदं कथ्यतां पुत्र्यः को धर्ममवमन्यते । कुजाः केन कृताः सर्वा वेष्टन्त्यो नाभिभाषथ २५  
 एवं राजा विनिश्चस्य समाधिं संदधे ततः ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्डे द्वात्रिंशः सर्गः ॥ ३२ ॥

## त्रयस्त्रिंशः सर्गः ।

- तस्य तद्वचनं श्रुत्वा कुशनाभस्य धीमतः । शिरोभिश्चरणौ स्पृष्ट्वा कन्याशतमभापत ॥ १  
 वायुः सर्वात्मको राजन्प्रधर्षयितुमिच्छति । अशुभं मार्गमास्थाय न धर्मं प्रत्यवेक्षते ॥ २

१ ब्रह्मा योनिः कारणं यस्य सः ब्रह्मयोनिः । अयोनिर्गो महापुत्रः । २ युक्तायां अनुकृपायाम् । ३ अक्लिष्टकर्मणः अप्रतिह  
 कर्मणः । ४ बभञ्ज कुटुम्बिकार ।

पितृमत्यः स्म भद्रं ते स्वच्छन्दे न वयं स्थिताः । पितरं नो वृणीष्व त्वं यदि नो दास्यते तव ३  
तेन पापानुबन्धेन वचनं नं प्रतीच्छता । एवं ब्रुवन्त्यः सर्वाः स्म वायुना निहता भृशम् ॥ ४  
तासां तद्वचनं श्रुत्वा राजा परमधार्मिकः । प्रत्युवाच महातेजाः कन्याशतमनुत्तमम् ॥ ५  
क्षान्तं क्षमावतां पुत्र्यः कर्तव्यं सुमहत्कृतम् । ऐकमत्यमुपागम्य कुलं चावेक्षितं मम ॥ ६  
अलङ्कारो हि नारीणां क्षमा तु पुरुषस्य वा ॥ ७  
दुष्करं तद्धि वः क्षान्तं त्रिदशेषु विशेषतः । यादृशी वः क्षमा पुत्र्यः सर्वासामविशेषतः ॥ ८  
क्षमा दानं क्षमा सत्यं क्षमा यज्ञश्च पुत्रिकाः । क्षमा यशः क्षमा धर्मः क्षमयां विष्ठितं जगत् ९  
विसृज्य कन्याः काकुत्स्थ राजा त्रिदशविक्रमः । मन्त्रज्ञो मन्त्रयामास प्रदानं सह मन्त्रिभिः ॥  
देशकालौ प्रदानस्य सदृशे प्रतिपादनम् ॥ १०  
एतस्मिन्नेव काले तु चूली नाम महामुनिः । ऊर्ध्वरेताः शुभाचारो ब्राह्मं तप उपागमत् ॥ ११  
तप्यन्तं तमृषिं तत्र गन्धर्वी पर्युपासते । सोमदा नाम भद्रं ते ऊर्मिलातनया तदा ॥ १२  
सा च तं प्रणता भूत्वा शुश्रूषणपरायणा । उवाच काले धर्मिष्ठा तस्यास्तुष्टोऽभवद्गुरुः ॥ १३  
स च तां कालयोगेन प्रोवाच रघुनन्दन । परितुष्टोऽस्मि भद्रं ते किं करोमि तव प्रियम् ॥ १४  
परितुष्टं मुनिं ज्ञात्वा गन्धर्वी मधुरस्वरा । उवाच परमप्रीता वाक्यज्ञा वाक्यकोविदम् ॥ १५  
लक्ष्म्या समुदितो ब्राह्म्या ब्रह्मभूतो महातपाः । ब्राह्मेण तपसा युक्तं पुत्रमिच्छामि धार्मिक १६  
अपतिश्चास्मि भद्रं ते भार्या चास्मि न कस्यचित् । ब्राह्मेणोपगतायाश्च दातुमर्हसि मे सुतम् १७  
तस्याः प्रसन्नो ब्रह्मर्षिर्ददौ पुत्रमनुत्तमम् । ब्रह्मदत्त इति ख्यातं मानसं चूलिनः सुतम् ॥ १८  
स राजा सौमदेयस्तु पुरीमध्यावसत्तदा । काम्पिल्यां परया लक्ष्म्या देवराजो यथा दिवम् ॥ १९  
स बुद्धिं कृतवानराजा कुशनाभः सुधार्मिकः । ब्रह्मदत्ताय काकुत्स्थ दातुं कन्याशतं तदा ॥ २०  
तमाहूय महातेजा ब्रह्मदत्तं महीपतिः । ददौ कन्याशतं राजा सुप्रीतेनान्तरात्मना ॥ २१  
यथाक्रमं ततः पाणीञ्जग्राह रघुनन्दन । ब्रह्मदत्तो महीपालस्तासां देवपतिर्यथा ॥ २२  
स्पृष्टमात्रे ततः पाणौ विकुञ्जा विगतज्वराः । युक्ताः परमया लक्ष्म्या बभुः कन्या शतं तदा २३  
स दृष्ट्वा वायुना मुक्ताः कुशनाभो महीपतिः । बभूव परमप्रीतो हर्षं लेभे पुनःपुनः ॥ २४  
कृतोद्वाहं तु राजानं ब्रह्मदत्तं महीपतिः । सदारं प्रेषयामास सोपाध्यायगणं तदा ॥ २५  
सोमदापि सुसंहृष्टा पुत्रस्य सदृशी क्रियाम् । यथान्यायं च गन्धर्वी स्तुपास्ताः प्रत्यनन्दत ॥  
स्पृष्ट्वा स्पृष्ट्वा च ताः कन्याः कुशनाभं प्रशस्य च ॥ २६

इत्यार्षे श्रीमद्रामायणे वाल्मीकीय आदिकाण्डे त्रयविंशः सर्गः ॥ ३३ ॥

### चतुर्विंशः सर्गः ।

कृतोद्वाहे गते तस्मिन्ब्रह्मदत्ते च राघव । अपुत्रः पुत्रलाभाय पौत्रीमिष्टिमकल्पयत् ॥ १  
इष्ट्यां च वर्तमानायां कुशनाभं महीपतिम् । उवाच परमोदारः कुशो ब्रह्मसुतस्तदा ॥ २  
पुत्रे तद्वदंशः पुत्रो भविष्यति सुधार्मिकः । गार्धिं प्राप्स्यसि तेन त्वं कीर्तिं लोके च शाश्वतीम् ३  
यथा कुशो राम कुशनाभं महीपतिम् । जगामाकाशमाविश्य ब्रह्मलोकं संनातनम् ॥ ४  
एतन्वथ कालस्य कुशनाभस्य धीमतः । जज्ञे परमधर्मिष्ठो गार्धिरित्येव नामतः ॥ ५

छन्दे किञ्चित्पतिस्त्रीकारविषये । २ पापानुबन्धेन पापानुसारिणा । ३ न प्रतीच्छता अनङ्गीकुर्वता । ४ प्रदानस्य  
शकालौ सदृशे पात्रे प्रतिपादनं च मन्त्रयामास । ५ शतं कन्याः बभुः । विसर्गलोप आर्षः ।

म पिता मम काकुत्स्थ गाधिः परमधार्मिकः । कुशवंशप्रसूतोऽस्मि कौशिको रघुनन्दन ॥ ६  
 पूर्वजा भगिनी चापि मम राघव मुव्रता । नाम्ना सत्यवती नाम ऋचीके प्रतिपादिता ॥ ७  
 मशरीरा गता स्वर्गं भर्तारमनुवर्तिनी । कौशिकी परमोदारा प्रवृत्ता च महानदी ॥ ८  
 दिव्या पुण्योदका रम्या हिमवन्तमुपाश्रिता । लोकस्य हितं कामार्थं प्रवृत्ता भगिनी मम ॥ ९  
 ततोऽहं हिमवत्पार्श्वे वसामि निरतः सुखम् । भगिन्यां स्नेहसंयुक्तः कौशिक्यां रघुनन्दन ॥ १०  
 सा तु सत्यवती पुण्या सत्ये धर्मे प्रतिष्ठिता । पतिव्रता महाभागाः कौशिकी सरितां वरा ॥ ११  
 अहं हि नियमाद्राम हित्वा तां ममुपागतः । सिद्धाश्रममनुप्राप्य सिद्धोऽस्मि तव तेजसा ॥ १२  
 एषा राम ममोत्पत्तिः स्वस्य वंशस्य कीर्तिता । देशस्य च महाबाहो यन्मां त्वं परिपृच्छसि ॥ १३  
 गतोऽर्धरात्रः काकुत्स्थ कथाः कथयतो मम । निद्रामभ्येहि भद्रं ते माभूद्विघ्नोऽध्वनीह नः ॥ १४  
 निष्पन्दास्तरवः सर्वे निलीना मृगपक्षिणः । नैशेन तममा व्याप्ता दिशश्च रघुनन्दन ॥ १५  
 शनैर्विगुज्यते मन्ध्या नभो नैत्रैरिवावृतम् । नक्षत्रतारागहनं ज्योतिर्भस्वभासते ॥ १६  
 उत्तिष्ठति च शीतांशुः शशी लोकतमोनुदः । ह्लादयन्प्राणिनां लोके मनांसि प्रभया विभो ॥ १७  
 नैशानि मयेभूतानि प्रचरन्ति ततस्ततः । यक्षराक्षसगणश्च राँद्राश्च पिशिताशनाः ॥ १८  
 एवमुक्त्वा महातेजा विरराम महासुनिः । साधु साध्विति तं सर्वे ऋषयो ह्यभ्यपूजयन् ॥ १९  
 कुशिकानामयं वंशो महान्धर्मपरः सदा । ब्रह्मोपमा महात्मानः कुशवंश्या नरोत्तमाः ॥ २०  
 विशेषेण भवानेव विश्वामित्रो महायशः । कौशिकी च सरिच्छ्रेष्ठा कुलोद्योतकरी तव ॥ २१  
 इति तमुनिशार्दूलः प्रशस्तः कुशिकात्मजः । निद्रामुपागमच्छ्रीमानस्तं गत इवांशुमान् ॥ २२  
 रामोऽपि सहस्रमित्रिः किञ्चिदागतविस्मयः । प्रशस्य मुनिशार्दूलं निद्रां ममुपसेवते ॥ २३  
 इत्यापे श्रीमद्वाल्मीके आदिकाण्ये नाटककाण्डे ननुर्बिंशः सर्गः ॥ २४ ॥

### पञ्चत्रिंशः सर्गः ।

उपास्य रात्रिशेषं तु शोणाकूले महर्षिभिः । निशायां सुप्रभातायां विश्वामित्रोऽभ्यभाषत ॥ १  
 सुप्रभाता निशा राम पूर्वा मन्ध्या प्रवर्तते । उत्तिष्ठोत्तिष्ठ भद्रं ते गमनायाभिरोचय ॥ २  
 तच्छ्रुत्वा वचनं तस्य कृत्वा पौर्वाह्निकीं क्रियाम् । गमनं रोचयामास वाक्यं चंद्रमुवाचह ॥ ३  
 अयं शोणः शुभजलो गाधः पुलिनमण्डितः । कतरेण पथा ब्रह्मन्मंतरिष्यामहं वयम् ॥ ४  
 एवमुक्त्स्तु रामेण विश्वामित्रोऽब्रवीदिदम् । एष पन्था मयोद्दिष्टो येन यान्ति महर्षयः ॥ ५  
 एवमुक्त्वा महर्षयो विश्वामित्रेण धीमता । पश्यन्तस्ते प्रयाता वै वनानि द्विविधानि च ॥ ६  
 ते गत्वा दूरमध्वानं गतेऽर्धदिवसे तदा । जाह्नवीं सरितां श्रेष्ठां ददशुमुनिसेविताम् ॥ ७  
 तां हृष्टा पुण्यसकिलां हंससारसमेविताम् । बभूवुमुनयः सर्वे मुदिताः सहाराघवाः ॥ ८  
 तस्यास्तीरे ततश्चक्रुस्त आवासपरिग्रहम् ॥ ९  
 ततः स्नात्वा यधान्यायं संतर्प्य पितृदेवताः । हुत्वा चैवाग्निहोत्राणि प्राश्य चामृतदद्दविः १  
 त्रिविशुर्जाह्नवीतीरे शुचां मुदितमानसाः । विश्वामित्रं महात्मानं परिवार्य समन्ततः ॥ १२

२

१ यथाः कुशवंशप्रसूतोऽस्मि अतः कौशिकमेवोच्यते । २ द्वितीयमनुष्मिकं कामः ऐन्द्रिकं तदनुभवार्थम् । ३ यतोऽहम्  
 तव इत्यर्थः । ४ यागवृत्तियमाद्देशीः । ५ नक्षत्ररत्नविन्यादिभिः ताराभिः केवलजरादेवैश्च गहनं व्याप्तं नभः ज्योतिःप्रतिद  
 ध्मिर्नैत्रैराशुमिवावशासते । ६ बभूवुमुखापमाः । ७ गाधः स्वल्पजलः ।

अथ तत्र तदा रामो विश्वामित्रमथाब्रवीत् । भगवञ्श्रोतुमिच्छामि गङ्गां त्रिपथगां नदीम् १२  
 त्रैलोक्यं कथमाक्रम्य गता नदनदोपतिम् ॥ १३  
 चोदितो रामवाक्येन विश्वामित्रो महामुनिः । वृद्धिं जन्म च गङ्गाया वक्तुमेवोपचक्रमे ॥ १४  
 शैलेन्द्रो हिमवान्नाम धातूनामाकरो महान् । तस्य कन्याद्वयं राम रूपेणाप्रतिमं भुवि ॥ १५  
 या मेरुदुहिता राम तयोर्माता सुमध्यमा । नाम्ना मनोरमा नाम पत्नी हिमवतः प्रिया ॥ १६  
 तस्यां गङ्ग्यमभवज्ज्येष्ठा हिमवतः सुता । उमा नाम द्वितीयाभूत्कन्या तस्यैव राघव ॥ १७  
 अथ ज्येष्ठां सुराः सर्वे देवतार्थचिकीर्षया । शैलेन्द्रं वरयामासुर्गङ्गां त्रिपथगां नदीम् ॥ १८  
 ददौ धर्मेण हिमवांस्तनयां लोकपावनीम् । स्वच्छन्दपथगां गङ्गां त्रैलोक्यहितकाम्यया ॥ १९  
 प्रतिगृह्य ततो देवास्त्रिलोकहितकारिणः । गङ्गामादाय तेऽगच्छन्कृतार्थेनान्तरात्मना ॥ २०  
 या चान्या शैलदुहिता कन्यासीद्गुणनन्दन । उग्रं सा व्रतमास्थाय तपस्तेपे तपोधना ॥ २१  
 उग्रेण तपसा युक्तां ददौ शैलवरः सुताम् । रुद्रायाप्रतिरूपाय उमां लोकनमस्कृताम् ॥ २२  
 एते ते शैलराजस्य सुते लोकनमस्कृते । गङ्गा च सरितां श्रेष्ठा उमा देवी च राघव ॥ २३  
 एतत्ते सर्वमाख्यातं यथा त्रिपथगा नदी । खं गता प्रथमं तात गतिं गतिमतां वर ॥ २४  
 सैषा सुरनदी रम्या शैलेन्द्रस्य सुता तदा । सुरलोकं समारूढा विपापा जलवाहिनी ॥ २५

इत्यार्षे श्रीमद्रामायणे वाल्मीकीये आदिकाव्ये बालकाण्डे पञ्चत्रिंशः सर्गः ॥ ३५ ॥

### पट्त्रिंशः सर्गः ।

उक्तवाक्ये मुनौ तस्मिन्नुभौ राघवलक्ष्मणौ । अभिनन्द्य कथां वीरावृचतुर्मुनिपुङ्गवम् ॥ १  
 धर्मयुक्तमिदं ब्रह्मन्कथितं परमं त्वया । दुहितुः शैलराजस्य ज्येष्ठया वक्तुमर्हसि ॥  
 विस्तरं विस्तरज्ञोऽसि दिव्यमानुपसंभवम् ॥ २ ॥ त्रीन्पथो हेतुना केन प्रावयेल्लोकपावनी ॥ ३  
 कथं गङ्गा त्रिपथगा विश्रुता सरिदुत्तमा । त्रिषु लोकेषु धर्मज्ञ कर्मभिः कैः समन्विता ॥ ४  
 तथा ब्रुवति काकुत्स्थे विश्वामित्रस्तपोधनः । निखिलेन कथां सर्वामृषिमध्ये न्यवेदयत् ॥ ५  
 पुरा राम कृतोद्वाहो नीलकण्ठो महातपाः । दृष्ट्वा च स्पृहया देवीं मैथुनायोपचक्रमे ॥ ६  
 शितिकण्ठस्य देवस्य दिव्यं वर्षशतं गतम् । तस्य संक्रीडमानस्य महादेवस्य धीमतः ॥  
 न चापि तनयौ राम तस्यामासीत्परंतप ॥ ७  
 ततो देवाः समुद्विग्नाः पितामहपुरोगमाः । यदिहोत्पद्यते भूतं कस्तत्प्रतिसहिष्यते ॥ ८  
 अभिगम्य सुराः सर्वे प्रणिपत्येदमब्रुवन् ॥ ९  
 देवदेव महादेव लोकस्यास्य हिते रत । सुराणां प्रणिपातेन प्रसादं कर्तुमर्हसि ॥ १०  
 न लोका धारयिष्यन्ति तव तेजः सुरोत्तम । ब्राह्मेण तपसा युक्तो देव्या सह तपश्चर ॥ ११  
 त्रैलोक्यहितकामार्थं तेजस्तेजसि धारय । रक्ष सर्वाणिमाँल्लोकान्नालोकं कर्तुमर्हसि ॥ १२  
 तानां वचः श्रुत्वा सर्वलोकमहेश्वरः । बाढमित्यब्रवीत्सर्वान्पुनश्चेदमुवाच ह ॥ १३  
 त्रिपथ्याम्यहं तेजस्तेजस्येव सहोमर्या । त्रिदशाः पृथिवी चैव निर्वाणमधिगच्छतु ॥ १४

लोकं मातृपलोके च संभवम् । १ प्रावयेत् प्रुता । लकारव्यत्यय आर्षः । भावयेदित्यपि पाठः । ३ तनयः तनयप्राप-  
 : । ४ पुत्ररूपम् । ५ तेजः तेजस्समुद्भूतं पुत्रम् । ६ ब्राह्मेण वैशवगतेन । ७ तेजः तेजः तेजसि तेजोस्ये निजशरीरे ।  
 ८ अश्रुभित्तां धारयिष्यामि उमाप्यश्रुभित्तां शोणितरूपं तेजः धारयिष्यतीत्यर्थः ।

यदिदं क्षुभितं स्थानान्मम तेजो ह्यनुत्तमम् । धारयिष्यति कस्तन्मे ब्रुवन्तु सुरसत्तमाः ॥ १५  
 एवमुक्त्वास्ततो देवाः प्रत्यृचुर्वृषभध्वजम् । यत्तेजः क्षुभितं ह्येतच्छरा धारयिष्यति ॥ १६  
 एवमुक्तः सुरपतिः प्रमुमोच महीतले । तेजसा पृथिवी येन व्यासा सगिरिकानना ॥ १७  
 ततो देवाः पुनरिदमृचुश्चाथ हुताशनम् । प्रविश त्वं महातेजो रांद्रं त्रायुसमन्वितः ॥ १८  
 तदग्निना पुनर्व्यासं संजातः श्वेतपर्वतः । दिव्यं शरवणं चैव पावकादित्यसाक्षिभम् ॥  
 यत्र जातो महातेजाः कार्तिकेयोऽग्निमंभवः ॥ १९  
 अथोमां च शिवं चैव देवाः सर्षिगणास्तदा । पूजयामासुरत्यर्थं सुप्रीतमनमस्ततः ॥ २०  
 अथ शैलमुता राम त्रिदशानिदमब्रवीत् । [अप्रियस्य कृतस्याद्य फलं प्राप्स्यथ मे सुराः ॥  
 इत्युक्त्वा सलिलं गृह्य पार्वती भास्करप्रभा ।] समन्युरशपत्सर्वान्क्रोधमंरक्तलोचना ॥ २१  
 यस्मान्निवारिता चैव संगतिः पुत्रकाम्यया । अपत्यं स्वेषु दारेषु तस्मान्नोत्पादयिष्यथ ॥ २२  
 अद्यप्रभृति युष्माकमप्रजाः सन्तु पत्नयः । एवमुक्त्वा सुरान्सर्वांश्शशाप पृथिवीमपि ॥ २३  
 अवने नैकरूपा त्वं बहुभार्या भविष्यसि । न च पुत्रकृतां प्रीतिं मत्क्रोधकलुषीकृता ॥  
 प्राप्स्यसि त्वं मुदुर्मधे मम पुत्रमनिच्छती ॥ २४  
 तान्सर्वान्ब्रीडितान्दृष्ट्वा सुरान्मुंरपतिस्तदा । गमनायोपचक्राम दिशं वरुणपालिताम् ॥ २५  
 स गत्वा तप आतिष्ठत्पार्श्वे तस्योत्तरे गिरेः । हिमवत्प्रभवे शृङ्गे सह देव्या महेश्वरः ॥ २६  
 एष ते विस्तरो राम शैलपुत्र्या निवेदितः । गङ्गायाः प्रभवं चैव शृणु मे सहलक्ष्मणः ॥ २७  
 इत्यार्षे श्रीमद्रामायणे वाल्मीकीये आदिकाव्ये बालकाण्डे पञ्चविंशः सर्गः ॥ २५ ॥

### सप्तत्रिंशः सर्गः ।

तप्यमाने तपो देवे देवाः सर्षिगणाः पुग । सेनापतिमभीप्सन्तः पितामहमुपागमन् ॥ १  
 ततोऽब्रुवन्सुराः सर्वे भगवन्तं पितामहम् । प्रणिपत्य सुराः सर्वे मेन्द्राः साग्निपुरोगमाः ॥ २  
 यो नः सेनापतिर्देव दत्तो भगवता पुग । तपः परममास्थाय तप्यते मम सहोमया ॥ ३  
 यदत्रानन्तरं कार्यं लोकानां हितकाम्यया । संविधत्स्व विधानज्ञ त्वं हि नः परमा गतिः ॥४  
 देवतानां वचः श्रुत्वा सर्वलोकपितामहः । मान्वयन्मधुरैर्वीर्यैस्त्रिदशानिदमब्रवीत् ॥ ५  
 शैलपुत्र्या यदुक्तं तन्नप्रजाः सन्तु पत्निषु । तस्या वचनमक्लिष्टं मलयमेतन्न संशयः ॥ ६  
 इयमाकाशगा गङ्गा यस्यां पुत्रं हुताशनः । जनयिष्यति देवानां सेनापतिमरिंदमम् ॥ ७  
 ज्येष्ठा शैलेन्द्रदुहिता मानयिष्यति तस्मुतम् । उमायास्तद्वृहमतं भविष्यति न संशयः ॥ ८  
 तच्छ्रुत्वा वचनं तस्य कृतार्था रघुनन्दन । प्रणिपत्य सुराः सर्वे पितामहमपूजयन् ॥ ९  
 ते गत्वा पर्वतं राम कैलासं धातुमण्डितम् । अग्निं नियोजयामासुः पुत्रार्थं सर्वदेवताः ॥ १०  
 देवकार्यमिदं देव संविधत्स्व हुताशन । शैलपुत्र्यां महातेजो गङ्गायां तेज उत्सृज ॥ ११  
 देवतानां प्रतिज्ञाय गङ्गामभ्येत्य पावकः । गर्भं धारय वै देवि देवतानामिदं प्रियम् ॥ १२  
 तस्य तद्वचनं श्रुत्वा दिव्यं रूपमधारयत् । दृष्ट्वा तन्महिमानं स समन्तादवकीर्यत ॥ १३

१ तत्तेजः अग्निना व्यासं सन् श्वेतपर्वतः संजातः । ततः कालपरिपाकेन शरवणत्वं च संजातं । शराणां वनं शरवणम् ।  
 २ ऊपरत्वादिभूषणं नानाविधा । ३ बहुनां रक्षां भार्या । ४ ददः । ५ भगवता भवता यः सेनापतिरस्म्यन्मं पुत्रं प्रादिकारिः  
 ददाः स दक्षिणा उमया सह तप्यते । स्मृतिं प्रसिद्धां ।

संमन्ततस्तदा देवीमभ्यर्षिञ्चत पावकः । सर्वस्रोतांसि पूर्णानि गङ्गाया रघुनन्दन ॥ १४  
 तमुवाच ततो गङ्गा सर्वदेवपुरोहितम् । अशक्ता धारणे देव तव तेजः संमुद्धतम् ॥  
 दह्यमानाऽग्निना तेन संप्रव्यथितचेतना ॥ १५  
 अथाब्रवीदिदं गङ्गां सर्वदेवहुताशनः । इह हैमवते पादे गर्भोऽयं सन्निवेश्यताम् ॥ १६  
 श्रुत्वा त्वग्निवचो गङ्गा तं गर्भमतिभास्वरम् । उत्ससर्ज महातेजः स्रोतोभ्यो हि तदानघ ॥ १७  
 यदर्स्याः निर्गतं तस्मात्तप्तजाम्बूनदप्रभम् । काञ्चनं धरणीं प्राप्तं हिरण्यममलं शुभम् ॥ १८  
 ताम्बं कार्ष्णायसं चैव तैक्षण्यादेवाभ्यजायत । मलं तस्याभवत्तत्र त्रपु सीसकमेव च ॥ १९  
 तदेतद्धरणीं प्राप्य नानाधातुरवर्धत ॥ २०  
 निक्षिप्तमात्रे गर्भे तु तेजोभिरभिरञ्जितम् । सर्वं पर्वतसन्नद्धं सौवर्णमभवद्भनम् ॥ २१  
 जातरूपमिति ख्यातं तदाप्रभृति राघव । सुवर्णं पुरुषव्याघ्र हुताशनसमप्रभम् ॥ २२  
 तृणवृक्षलतागुल्मं सर्वं भवति काञ्चनम् ॥ २३  
 तं कुमारं ततो जातं सेन्द्राः सहमरुद्गणाः । क्षीरसंभविनार्थाय कृत्तिकाः समयोजयन् ॥ २४  
 ताः क्षीरं जातमात्रस्य कृत्वा संमयमुत्तमम् । ददुःपुत्रोऽयमस्माकं सर्वासामिति निश्चिंताः २५  
 ततस्तु देवताः सर्वाः कार्तिकेय इति ब्रुवन् । पुत्रस्त्रैलोक्यविख्यातो भविष्यति न संशयः २६  
 तेषां तद्वचनं श्रुत्वा स्कन्नं गर्भपरिस्रवे । स्नापयन्परया लक्ष्म्या दीप्यमानं यथानलम् ॥ २७  
 स्कन्द इत्यब्रुवन्देवाः स्कन्नं गर्भपरिस्रवात् । कार्तिकेयं महाभागं काकुत्स्थ ज्वलनोपमम् ॥ २८  
 प्रादुर्भूतं ततः क्षीरं कृत्तिकानामनुत्तमम् । पण्णां पडाननो भूत्वा जग्राह स्तनजं पयः ॥ २९  
 गृहीत्वा क्षीरमेकाहा सुकुमारवपुस्तदा । अजयत्स्वेन वीर्येण दैत्यसैन्यगणान्विभुः ॥ ३०  
 सुरसेनागणपतिं ततस्तमतुलद्युतिम् । अभ्यर्षिञ्चन्सुरगणाः समेत्याग्निपुरोगमाः ॥ ३१  
 एष ते राम गङ्गाया विस्तरोऽभिहितो मया । कुमारसंभवश्चैव धन्यः पुण्यस्तथैव च ॥ ३२  
 भक्तश्च यः कार्तिकेये काकुत्स्थ भुवि मानवः । आयुष्मान्पुत्रपौत्रश्च स्कन्दसालोक्यतां ब्रजेत् ३३  
 इत्यार्षे श्रीमद्रामायणे वाल्मीकीय आदिकाण्डे सर्गविंशः सर्गः ॥ ३७ ॥

### अष्टत्रिंशः सर्गः ।

तां कथां कौशिको रामे निवेद्य कुशिकात्मजः । पुनरेवापरं वाक्यं काकुत्स्थमिदमब्रवीत् ॥ १  
 अयोध्याधिपतिः शूरः पूर्वमासीन्नराधिपः । सगरौ नाम धर्मात्मा प्रजाकामः स चाप्रजः ॥ २  
 वैदर्भदुहिता राम केशिनी नाम नामतः । ज्येष्ठा सगरपत्नी सा धर्मिष्ठा सत्यवादिनी ॥ ३  
 अरिष्टनेमिदुहिता रूपेणाप्रतिमा भुवि । द्वितीया सगरस्यासीत्पत्नी सुमतिसंज्ञिता ॥ ४  
 ताभ्यां सह तदा राजा पत्नीभ्यां तप्तवांस्तपः । हिमवन्तं समासाद्य भृगुप्रस्रवणे गिरौ ॥ ५  
 अथ वर्षशते पूर्णे तपसाराधितो मुनिः । सगराय वरं प्रादान्द्रुगुः सत्यवतां वरः ॥ ६  
 अपत्यलाभः सुमहान्भविष्यति तवानघ । कीर्तिं चाप्रतिमां लोके प्राप्स्यसे पुरुपर्यभ ॥ ७

१ समन्ततः सर्वावयवेषु । २ अभ्यर्षिञ्चत रेतः सर्वावयवेषु यथा ज्यामं भवति तथा तिक्रवानिन्यर्थः । ३ सर्वावयवाः । ४ तेन रेतःसेत्याभ्याहृतेन पूर्णानीत्यस्य संबन्धः । ५ अभिरुद्धम् । ६ अस्माः गङ्गातः निर्गतं यत् शक्तितादि तदस्मात् । ७ तैक्षण्यात् गङ्गातो निर्गतारक्षारत् । ८ तस्याः गङ्गातः सन् मलं अभवत् तत् । ९ तत्र भूमौ । १० पूर्वात्कर्त्तव्यपर्वतगङ्गाहितम् । ११ क्षीरेण वर्धनप्रयोजनाय । १२ अयमस्माकं सर्वातो पुत्रो भवतिवति दैत्यः सह समयं कृत्वा । १३ कृतानिचयाः सत्याः । १४ गर्भोदके । १५ अरिष्टनेमिः काश्यपः ।



एका जनयित्वा तात पुत्रं वंशकरं तव । षष्टिः पुत्रसहस्राणि अपरा जनयिष्यति ॥	८
भाषमाणं महात्मानं राजपुत्र्यौ प्रसाद्य तम् । ऊचतुः परमप्रीते कृताञ्जलिपुटे तदा ॥	९
एकः कस्याः सुतो ब्रह्मन्का बहूञ्जनयिष्यति । श्रोतुमिच्छावहे ब्रह्मन्सत्यमस्तु वचस्तव ॥	१०
तयोस्तद्वचनं श्रुत्वा भृगुः परमधार्मिकः । उवाच परमां वाणीं स्वच्छन्दोत्र विधीयताम् ॥	११
एको वंशकरो वास्तु बहवो वा महाबलाः । कीर्तिमन्तो महोत्साहाः का वा कं वरमिच्छति ॥	१२
मुनेस्तु वचनं श्रुत्वा केशिनी रघुनन्दन । पुत्रं वंशकरं राम जग्राह नृपसन्निधौ ॥	१३
षष्टिं पुत्रसहस्राणि सुपर्णभगिनी तदा । महोत्साहान्कीर्तिमतो जग्राह सुमतिः सुतान् ॥	१४
प्रदक्षिणमृषिं कृत्वा शिरसाभिप्रणम्य च । जगाम स्वपुरं राजा सभार्यो रघुनन्दन ॥	१५
अथ काले गते तस्मिञ्ज्येष्ठा पुत्रं व्यजायत । असमञ्ज इति ख्यातं केशिनी सगरात्मजम् ॥	१६
सुमतिस्तु नरव्याघ्र गर्भतुम्बं व्यजायत । षष्टिः पुत्राः सहस्राणि तुम्बभेदाद्भिनिःसृताः ॥	१७
घृतपूर्णेषु कुम्भेषु धान्यस्तान्समवर्धयन् । कालेन महता सर्वे यौवनं प्रतिपदिरे ॥	१८
अथ दीर्घेण कालेन रूपयौवनशालिनः । षष्टिः पुत्रसहस्राणि सगरस्याभवन्स्तदा ॥	१९
स च ज्येष्ठो नरश्रेष्ठः सगरस्यात्मसंभवः । बालान्गृहीत्वा तु जले सरय्या रघुनन्दन ॥	
प्रक्षिप्य ग्रहसन्नित्यं मज्जतस्तान्समीक्ष्य वै ॥	२०
एवं पापसमाचारः सज्जनप्रतिवाधकः । पौराणामहिते युक्तः पुत्रो निर्वासितः पुरात् ॥	२१
तस्य पुत्रांशुमान्नाम असमंजस्य वीर्यवान् । संमतः सर्वलोकस्य सर्वस्यापि प्रियंवदः ॥	२२
ततः कालेन महता मतिः समभिजायत । सगरस्य नरश्रेष्ठ यजेयमिति निश्चिता ॥	२३
स कृत्वा निश्चयं राम सोपाध्यायगणस्तदा । यज्ञकर्मणि वेदज्ञो यष्टुं समुपचक्रमे ॥	२४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टत्रिंशः सर्गः ॥ ३८ ॥

### एकोनचत्वारिंशः सर्गः ।

विश्वामित्रवचः श्रुत्वा कथान्ते रघुनन्दनः । उवाच परमप्रीतो मुनिं दीप्तमिवानलम् ॥	१
श्रोतुमिच्छामि भद्रं ते विस्तरेण कथामिमाम् । पूर्वको मे कथं ब्रह्मन्यज्ञं वै ममुपाहरत् ॥	२
तस्य तद्वचनं श्रुत्वा कौतूहलसमन्वितम् । विश्वामित्रस्तु काकुत्स्थमुवाच प्रहसन्निव ॥	
श्रूयतां विस्तरो राम सगरस्य महात्मनः ॥	३
शङ्करश्वशुरो नाम हिमवानचलोत्तमः । विन्ध्यपर्वतमामाद्य निरीक्षते परस्परम् ॥	४
तयोर्मध्ये प्रवृत्तोऽभूच्चङ्गः स पुरुपोत्तम । स हि देशो नरव्याघ्र प्रशस्तो यज्ञकर्मणि ॥	५
तस्याश्वचर्या काकुत्स्थ दृढधन्वा महारथः । अंशुमानकरोत्तात सगरस्य मते स्थितः ॥	६
तस्य पर्वणि तं यज्ञं यजमानस्य वासवः । राक्षसीं तनुमास्थाय यज्ञीयाश्वमपाहरत् ॥	७
हियमाणे तु काकुत्स्थ तस्मिन्नश्वे महात्मनः । उपाध्यायगणाः सर्वे यजमानमथाब्रुवन् ॥	८
अयं पर्वणि वेगेन यज्ञीयाश्वोपनीयते । हतारं जहि काकुत्स्थ हयश्चैवोपनीयताम् ॥	९
यज्ञच्छिद्रं भवत्येतत्सर्वेषामशिवाय नः । तत्तथा क्रियतां राजन्यथाऽच्छिद्रः क्रतुर्भवेत् ॥	१०
उपाध्यायवचः श्रुत्वा तस्मिन्सदसि पार्थिवः । षष्टिं पुत्रसहस्राणि वाक्यमेतदुवाच ह ॥	११
मूर्तिं पुत्रा न पश्यामि रक्षसां पुरुपर्षभाः । मन्त्रपूर्तमर्हाभागं रास्थितो हि महाक्रतुः ॥	१२

१ वृत्ताकारं गर्भपिण्डम् । २ प्रहसन् स्थित इति शेषः । ३ हि गम्यान्मन्त्रार्थसांख्योऽनुष्ठानान्याऽऽचार्याः यानि आगमनं न पश्यामि ।

तद्गच्छत विचिन्वध्वं पुत्रका भद्रमस्तु वः । समुद्रमालिनीं सर्वां पृथिवीमनुगच्छत ॥	१३
एकैकं योजनं पुत्रा विस्तारमभिगच्छत ॥	१४
यावत्तुरगसंदर्शस्तावत्खनत मेदिनीम् । तं चैव हयहर्तारं मार्गमाणा ममाज्ञया ॥	१५
दीक्षितः पौत्रसहितः सोपाध्यायगणो ह्यहम् । इह स्थास्यामि भद्रं वो यावत्तुरगदर्शनम् ॥	१६
इत्युक्त्वा हृष्टमनसो राजपुत्रा महाबलाः । जग्मुर्महीतलं राम पितुर्वचनयन्त्रिताः ॥	१७
योजनायामविस्तारमेकैको धरणीतलम् । विभिदुः पुरुषव्याघ्र वज्रस्पर्शसमैर्नखैः ॥	१८
शूलैरशनिकल्पैश्च हलैश्चापि सुदारुणैः । भिद्यमाना वसुमती ननाद रघुनन्दनं ॥	१९
नागानां वध्यमानानामसुराणां च राघव । राक्षसानां च दुर्धर्षः सत्वानां निनदोऽभवत् ॥	२०
योजनानां सहस्राणि षष्टिं तु रघुनन्दन । विभिदुर्धरणीं वीरा रसातलमनुत्तमम् ॥	२१
एवं पर्वतसंवाधं जम्बूद्विपं नृपात्मजाः । खनन्तो नृपशार्दूल सर्वतः परिक्रमुः ॥	२२
ततो देवाः सगन्धर्वाः सासुराः सहपन्नगाः । संभ्रान्तमनसः सर्वे पितामहमुपागमन् ॥	२३
ते प्रसाद्य महात्मानं विषण्णवदनास्तदा । ऊचुः परमसंत्रस्ताः पितामहमिदं वचः ॥	२४
भगवन्पृथिवी सर्वा खन्यते सगरात्मजैः । बहवश्च महात्मानो हन्यन्ते तलवासिनः ॥	२५
अयं यज्ञहरोऽस्माकमनेनाश्वोपनीयते । इति ते सर्वभूतानि निघ्नन्ति सगरात्मजाः ॥	२६

इत्यार्षे श्रीमद्रामायणे वाल्मीकीय आदिकाण्डे एकोनचत्वारिंशः सर्गः ॥ ३९ ॥

### चत्वारिंशः सर्गः ।

देवतानां वचः श्रुत्वा भगवान्पितामहः । प्रत्युवाच सुसंत्रस्तान्कृतान्तबलमोहितान् ॥	१
यस्येयं वसुधा कृत्स्ना वासुदेवस्य धीमतः । कापिलं रूपमास्थाय धारयत्यनिशं धराम् ॥	
तस्य कोपाग्निना दग्धा भविष्यन्ति नृपात्मजाः ॥	२
पृथिव्याश्चापि निर्भेदो दृष्टं एव सनातनः । सगरस्य च पुत्राणां विनांशोऽदीर्घजीविनाम् ॥	३
पितामहवचः श्रुत्वा त्रयस्त्रिंशदरिंदम । देवाः परमसंहृष्टाः पुनर्जग्मुर्मुर्धागतम् ॥	४
सगरस्य च पुत्राणां प्रादुरासीन्महात्मनाम् । पृथिव्यां भिद्यमानायां निर्घातसमनिःस्वनः ॥	५
ततो भित्वा महीं सर्वे कृत्वा चापि प्रदक्षिणम् । सहिताः सागराः सर्वे पितरं वाक्यमब्रुवन् ॥	६
परिक्रान्ता मही सर्वा सत्वचन्तश्च सूदिताः । देवदानवरक्षांसि पिशाचोरगकिन्नराः ॥	७
न च पश्यामहेऽश्वं तमश्वहर्तारमेव च । किं करिष्याम भद्रं ते बुद्धिरत्र विचार्यताम् ॥	८
तेषा तद्गच्छन् श्रुत्वा पुत्राणां राजसत्तम । समन्युरब्रवीद्वाक्यं सगरो रघुनन्दन ॥	९
भूयः खनत भद्रं वो निर्भिद्य वसुधातलम् । अश्वहर्तारमासाद्य कृतार्थाश्च निवर्तथ ॥	१०
पितुर्वचनमासाद्य सगरस्य महात्मनः । पृष्टिः पुत्रसहस्राणि रसातलमभिद्रवन् ॥	११
खन्यमाने ततस्तस्मिन्ददृशुः पर्वतोपमम् । दिशागजं विरूपाक्षं धारयन्तं महीतलम् ॥	१२
सपर्वतवनां कृत्स्नां पृथिवीं रघुनन्दन । शिरसा धारयामास विरूपाक्षो महागजः ॥	१३
यदा पर्वणि काकुत्स्थ विश्रमार्थं महागजः । खेदाच्चालयते शीर्षं भूमिकम्पस्तदा भवेत् ॥	१४
तं ते प्रदक्षिणं कृत्वा दिशापालं महागजम् । मानयन्तो हि ते राम जग्मुर्भित्वा रसातलम् ॥	१५
ततः पूर्वा दिशं भित्वा दक्षिणां विभिदुः पुनः । दक्षिणस्यामपि दिशि ददृशुस्ते महागजम् ॥	१६

१ यदि भूतले न दृश्येत तदा कर्तव्यमाह यावदिति । २ नागानां सर्पाणाम् । ३ आस्थाय य इति शेषः । ४ दृष्टो निश्चितः ।

५ दृष्ट इत्यनुपपन्नः ।

महापद्मं महात्मानं सुमहत्पर्वतोपमम् । शिरसा धारयन्तं ते विस्मयं जग्मुरुत्तमम् ॥ १७  
 ततः प्रदक्षिणं कृत्वा सगरस्य महात्मनः । षष्टिः पुत्रसहस्राणि पश्चिमां विभिदुर्दिशम् ॥ १८  
 पश्चिमायामपि दिशि महान्तमचलोपमम् । दिशागजं सौमनसं ददृशुस्ते महाबलाः ॥ १९  
 तं ते प्रदक्षिणं कृत्वा पृष्ठा चापि निरामयम् । खनन्तः समुपक्रान्ता दिशं हैमवतीं ततः ॥ २०  
 उत्तरस्यां रघुश्रेष्ठ ददृशुर्हिमपाण्डुरम् । भद्रं भद्रेण वपुषा धारयन्तं महीमिमाम् ॥ २१  
 समालभ्य ततः सर्वे कृत्वा चैनं प्रदक्षिणम् । षष्टिः पुत्रसहस्राणि विभिदुर्वसुधातलम् ॥ २२  
 ततः प्रागुत्तरां गत्वा सागराः प्रथितां दिशम् । रोषादभ्यखनन्सर्वे पृथिवीं सगरात्मजाः ॥ २३  
 ते तु सर्वे महात्मानो भीमवेगा महाबलाः । ददृशुः कपिलं तत्र वासुदेवं सनातनम् ॥ २४  
 हयं च तस्य देवस्य चरन्तमविदूरतः । प्रहर्षमतुलं प्राप्ताः सर्वे ते रघुनन्दन ॥ २५  
 ते तं ह्यहरं ज्ञात्वा क्रोधपर्याकुलेक्षणाः । खनित्रलाङ्गलधरा नानावृक्षशिलाधराः ॥  
 अभ्यधावन्त संक्रुद्धास्तिष्ठतिष्ठेति चाब्रुवन् ॥ २६  
 अस्माकं त्वं हि तुरगं यज्ञीयं हृतवानसि । दुर्मेधस्त्वं हि संप्राप्तान्विद्धि नः सगरात्मजान् ॥ २७  
 श्रुत्वा तु वचनं तेषां कपिलो रघुनन्दन । रोषेण महताविष्टो हुंकारमकरोत्तदा ॥ २८  
 ततस्तेनाप्रमेयेन कपिलेन महात्मना । भस्मराशीकृताः सर्वे काकुत्स्थ सगरात्मजाः ॥ २९  
 इत्यार्षे श्रीमद्रामायणे वाल्मीकीय आदिकाव्ये बालकाण्डे चत्वारिंशः सर्गः ॥ ४० ॥

### एकचत्वारिंशः सर्गः ।

पुत्रांश्चिरगताञ्ज्ञात्वा सगरो रघुनन्दन । नभारमब्रवीद्राजा दीप्यमानं स्वतेजसा ॥ १  
 शूरश्च कृतविद्यश्च पूर्वैस्तुल्योऽसि तेजसा । पितृणां गतिमन्विच्छ येन चाश्वोऽपघाहितः ॥ २  
 अन्तर्भौमानि सत्वानि वीर्यवन्ति महान्ति च । तेषां त्वं प्रतिघातार्थं सासिं गृह्णीष्व कार्मुकम् ॥ ३  
 अभिवाद्याभिवाद्यांस्त्वं हत्वा विघ्नकरानपि । सिद्धार्थः सन्निवर्तस्व मम यज्ञस्य पारगः ॥ ४  
 एवमुक्तोऽशुमान्सभ्यक्सगरेण महात्मना । धनुरादाय खड्गं च जगाम लघुविक्रमः ॥ ५  
 स खातं पितृभिर्मागमन्तर्भौमं महात्मभिः । प्रापद्यत नरश्रेष्ठस्तेन राज्ञाभिचोदितः ॥ ६  
 दैत्यदानवरक्षोभिः पिशाचपतगोरगैः । पूज्यमानं महातेजा दिशागजमपश्यत ॥ ७  
 स तं प्रदक्षिणं कृत्वा पृष्ठा चैव निरामयम् । पितृन्स परिपप्रच्छ वाजिहर्तारमेव च ॥ ८  
 दिशागजस्तु तच्छ्रुत्वा प्रत्याहांशुमतो वचः । आसमञ्ज कृतार्थस्त्वं सहाश्वः शीघ्रमेप्यसि ॥ ९  
 तस्य तद्वचनं श्रुत्वा सर्वानेव दिशागजान् । यथाक्रमं यथान्यायं प्रष्टुं समुपचक्रमे ॥ १०  
 तैश्च सर्वैर्दिशापालैर्वाक्यज्ञैर्वाक्यकोविदैः । पूजितः सहयश्चैव गन्तासीत्यभिचोदितः ॥ ११  
 तेषां तद्वचनं श्रुत्वा जगाम लघुविक्रमः । भस्मराशीकृता यत्र पितरस्तस्य सागराः ॥ १२  
 स दुःखवशमापन्नस्त्वसमञ्जसुतस्तदा । चुक्रोश परमार्तस्तु वधात्तेषां सुदुःखितः ॥ १३  
 यज्ञीयं च हयं तत्र चरन्तमविदूरतः । ददर्श पुरुषव्याघ्रो दुःखशोकसमन्वितः ॥ १४  
 स तेषां राजपुत्राणां कर्तुकामो जलक्रियाम् । सलिलार्थी महातेजा न चापश्यज्जलाशयम् ॥ १५  
 विसार्य निपुणां दृष्टिं ततोऽपश्यत्खगाधिपम् । पितृणां मातुलं राम सुपर्णमनिलोपमम् ॥ १६  
 स चैनमब्रवीद्वाक्यं वैनतेयो महाबलः । मा शुचः पुरुषव्याघ्र वधोऽयं लोकसंमतः ॥ १७  
 कपिलेनाप्रमेयेन दग्धा हीमे महाबलाः । सलिलं नार्हसि प्राज्ञ दानुमेषां हि लौकिकम् ॥ १८

गङ्गा हिमवतो ज्येष्ठा दुहिता पुरुषर्षभ । तस्यां कुरु महाबाहो पितृणां तु जलक्रियाम् ॥ १९  
 भस्मराशीकृतानेतान्प्लावयेल्लोकपावनी । तथा क्लिन्नमिदं भस्म गङ्गया लोककान्तया ॥  
 षष्टिं पुत्रसहस्राणि स्वर्गलोकं नयिष्यति ॥ २०  
 गच्छ चाश्वं महाभाग तं गृह्य पुरुषर्षभ । यज्ञं पैतामहं वीर संवर्तयितुमर्हसि ॥ २१  
 सुपर्णवचनं श्रुत्वा सौंशुमानतिवीर्यवान् । त्वरितं हयमादाय पुनरायान्महायशाः ॥ २२  
 ततो राजानमासाद्य दीक्षितं रघुनन्दन । न्यवेदयद्यथार्थावृत्तं सुपर्णवचनं तथा ॥ २३  
 तच्छ्रुत्वा घोरसंकाशं वाक्यमंशुमतो नृपः । यज्ञं निर्वर्तयामास यथाकल्पं यथाविधि ॥ २४  
 स्वपुरं चागमञ्च्रीमानिष्टयज्ञो महीपतिः । गङ्गायाश्चागमे राजा निश्चयं नाध्यगच्छत ॥ २५  
 अकृत्वा निश्चयं राजा कालेन महता महान् । त्रिंशद्वर्षसहस्राणि राज्यं कृत्वा दिवं गतः ॥ २६  
 इत्यार्षे श्रीमद्रामायणे वाल्मीकीय आदिकाव्ये बालकाण्ड एकचत्वारिंशः सर्गः ॥ ४१ ॥

### द्विचत्वारिंशः सर्गः ।

कालधर्मं गते राम सगरे प्रकृतौतीजनाः । राजानं रोचयामासुरंशुमन्तं सुधार्मिकम् ॥ १  
 स राजा सुमहानासीदंशुमात्रघुनन्दन । तस्य पुत्रो महानासीद्विलीप इति विश्रुतः ॥ २  
 तस्मिन्नाज्यं समावेश्य दिलीपे रघुनन्दन । हिमवच्छिखरे पुण्ये तपस्तेपे सुदारुणम् ॥ ३  
 द्वात्रिंशच्च सहस्राणि वर्षाणि सुमहायशाः । तपोवनं गतो राम स्वर्गं लेभे तपोधनः ॥ ४  
 दिलीपस्तु महातेजाः श्रुत्वा पैतामहं वधम् । दुःखोपहतया बुद्ध्या निश्चयं नाध्यगच्छत ॥ ५  
 कथं गङ्गावतरणं कथं तेषां जलक्रिया । तारयेयं कथं चैनानिति चिन्तापरोऽभवत् ॥ ६  
 तस्य चिन्तयतो नित्यं धर्मेण विदितात्मनः । पुत्रो भगीरथो नाम जज्ञे परमधार्मिकः ॥ ७  
 दिलीपस्तु महातेजा यज्ञैर्बहुभिरिष्टवान् । त्रिंशद्वर्षसहस्राणि राजा राज्यमकारयत् ॥ ८  
 अगत्वा निश्चयं राजा तेषामुद्धरणं प्रति । व्याधिना नरशार्दूल कालधर्ममुपेयिवान् ॥ ९  
 इन्द्रलोकं गतो राजा स्वाजितेनैव कर्मणा । राज्ये भगीरथं पुत्रमभिषिच्य नरर्षभः ॥ १०  
 भगीरथस्तु राजर्षिर्धार्मिको रघुनन्दन । अनपत्यो महातेजाः प्रजाकामः स चाप्रजः ॥ ११  
 मन्त्रिष्वाधाय तद्राज्यं गङ्गावतरणे रतः ॥ १२  
 स तपो दीर्घमातिष्ठद्भोकर्णे रघुनन्दन । ऊर्ध्वबाहुः पञ्चतपा मासाहारो जितेन्द्रियः ॥ १३  
 तस्य वर्षसहस्राणि घोरे तपसि तिष्ठतः । अतीतानि महाबाहो तस्य राज्ञो महात्मनः ॥ १४  
 सुप्रीतो भगवान्ब्रह्मा प्रजानां पतिरीश्वरः ॥ १५  
 ततः सुरगणैः सार्धमुपागम्य पितामहः । भगीरथं महात्मानं तप्यमानमथाब्रवीत् ॥ १६  
 भगीरथ महाभाग प्रीतस्तेऽहं जनेश्वर । तपसा च सुतप्तेन वरं वरय सुव्रत ॥ १७  
 तमुवाच महातेजाः सर्वलोकपितामहम् । भगीरथो महाभागः कृताञ्जलिरुपस्थितः ॥ १८  
 यदि मे भगवन्प्रीतो यद्यस्ति तपसः फलम् । सगरस्यात्मजाः सर्वे मत्तः सलिलमाप्नुयुः ॥ १९  
 गङ्गायाः सलिलक्लिप्ते भस्मन्येषां महात्मनाम् । स्वर्गं गच्छेयुरत्यन्तं सर्वे मे प्रपितामहाः ॥ २०  
 देया च सन्ततिर्देव नावसीदेत्कुलं च नः । इक्ष्वाकूणां कुले देव एष मेस्तु वरः परः ॥ २१

१ वृत्तं पितृवृत्तान्तं सुपर्णवचनं च यथा तथा न्यवेदयदित्यन्वयः । २ जातमात्रस्य कालेनावश्यं प्राप्तव्यो धर्मः कालधर्मः । मरणमिति यावत् । ३ दीर्घश्छान्दसः ।

उक्तवाक्यं तु राजानं सर्वलोकपितामहः । प्रत्युवाच शुभां वाणीं मधुरां मधुराक्षराम् ॥ २२  
 मनोरथो महानेष भगीरथ महारथ । एवं भवतु भद्रं ते इक्ष्वाकुकुलवर्धन ॥ २३  
 इयं हैमवती गङ्गा ज्येष्ठा हिमवतः सुता । तां वै धारयितुं शक्तो हरस्तत्र नियुज्यताम् ॥ २४  
 गङ्गायाः पतनं राजन्युधिवी न सहिष्यति । तां वै धारयितुं वीर नान्यं पश्यामि शूलिनः २५  
 तमेवमुक्त्वा राजानं गङ्गां चाभाष्य लोककृत । जगाम त्रिदिवं देवः सह देवैर्मरुद्गणैः ॥ २६  
 इत्यार्षे श्रीमद्रामायणे वाल्मीकीय आदिकाव्ये बालकाण्डे द्विचत्वारिंशः सर्गः ॥ ४२ ॥

### त्रिचत्वारिंशः सर्गः ।

देवदेवे गते तस्मिन्सोऽङ्गुष्ठाग्रनिपीडिताम् । कृत्वा वसुमतीं राम संवत्सरमुपासत ॥ १  
 [ऊर्ध्वबाहुर्निरालम्बो वायुभक्षो निराश्रयः । अचलः स्थाणुवत्स्थित्वा रात्रिदिवमरिंदम ॥ १]  
 अथ संवत्सरे पूर्णे सर्वलोकनमस्कृतः । उमापतिः पशुपती राजानमिदमब्रवीत् ॥ २  
 प्रीतस्तेऽहं नरश्रेष्ठ करिष्यामि तव प्रियम् । शिरसा धारयिष्यामि शैलराजसुतामहम् ॥ ३  
 ततो हैमवती ज्येष्ठा सर्वलोकनमस्कृता । तदा सातिमहद्रूपं कृत्वा वेगं च दुःसहम् ॥  
 आकाशादपतद्राम शिवे शिवशिरस्युत ॥ ४  
 अचिन्तयच्च सा देवी गङ्गा परमदुर्धरा । विशाम्यहं हि पातालं स्रोतसा गृह्य शङ्करम् ॥ ५  
 तस्यावलेपनं ज्ञात्वा क्रुद्धस्तु भगवान्हरः । तिरोभावयितुं बुद्धिं चक्रे त्रिणयनस्तदा ॥ ६  
 सा तस्मिन्पतिता पुण्या पुण्ये रुद्रस्य मूर्धनि । हिमवत्प्रतिभे राम जटामण्डलगह्वरे ॥ ७  
 सा कथंचिन्महीं गन्तुं नाशक्रोद्यत्नमास्थिता । नैव निर्गमनं लेभे जटामण्डलमोहिता ॥ ८  
 तत्रैवावंभ्रमद्देवी संवत्सरगणान्बहून् । तामपश्यन्पुनस्तत्र तपः परममास्थितः ॥ ९  
 अनेन तोषितश्चाभूदत्यर्थं रघुनन्दन । विससर्ज ततो गङ्गां हरो विन्दुसरः प्रति ॥ १०  
 तस्यां विसृज्यमानायां सप्त स्रोतांसि जज्ञिरे ॥ ११  
 ह्यादिनी पावनी चैव नलिनी च तथा परा । तिस्रः प्राचीं दिशं जग्मुर्गङ्गाः शिवजलाः शुभाः ॥ १२  
 सुचक्षुश्चैव सीता च सिन्धुश्चैव महानदी । तिस्रस्त्वेता दिशं जग्मुः प्रतीचीं तु शुभोदकाः ॥ १३  
 सप्तमी चान्वगात्तासां भगीरथमथो नृपम् ॥ १४  
 भगीरथोऽपि राजर्षिर्दिव्यं स्यन्दनमास्थितः । प्रायादग्रे महातेजा गङ्गा तं चाप्यनुव्रजत् ॥ १५  
 गगनाच्छङ्करशिरस्ततो धरणिमाश्रिता । व्यसर्पत जलं तत्र तीव्रशब्दपुरस्कृतम् ॥ १६  
 मत्स्यकच्छपसङ्घैश्च शिशुमारगणैस्तदा । पतद्भिः पतितैश्चान्यैर्व्यरोचत वसुंधरा ॥ १७  
 ततो देवर्षिगन्धर्वा यक्षाः सिद्धगणास्तदा । व्यलोकयन्त ते तत्र गगनाद्गां गतां तथा ॥ १८  
 विमानैर्नगराकारैर्हयैर्गजवरैस्तदा । पारिप्लवगतैश्चापि देवतास्तत्र विष्टिताः ॥ १९  
 तदद्भुततमं लोके गङ्गापतनमुत्तमम् । दिदृक्षवो देवगणाः समीयुरमितौजसः ॥ २०  
 संपतद्भिः सुरगणैस्तेषां चाभरणौजसा । शतादित्यमिवाभाति गगनं गततोयदम् ॥ २१  
 शिशुमारोरगणैर्मिनैरपि च चञ्चलैः । विद्युद्भिरिव विक्षिप्तमाकाशमभवत्तदा ॥ २२  
 पाण्डुरैः सलिलोत्पीडैः कीर्यमाणैः सहस्रधा । शारदाभ्रैरिवाकीर्णं गगनं हंससंप्लवैः ॥ २३  
 क्वचिद्रुततरं याति कुटिलं क्वचिदायतम् । विनतं क्वचिदुद्भूतं क्वचिद्याति शनैःशनैः ॥ २४

सलिलेनैव सलिलं क्वचिदभ्याहतं पुनः । मुहुरुर्ध्वमुखं गत्वा पपात वसुधातलम् ॥	२५
तच्छङ्करशिरोभ्रष्टं भ्रष्टं भूमितले पुनः । व्यरोचत तदा तोयं निर्मलं गतकल्मषम् ॥	२६
तत्र देवर्षिगन्धर्वा वसुधातलवासिनः । भवाङ्गपतितं तोयं पवित्रमिति पस्पृशुः ॥	२७
शापात्प्रपतिता ये च गगनाद्दसुधातलम् । कृत्वा तत्राभिषेकं ते बभूवुर्गतकल्मषाः ॥	२८
धूतपापाः पुनस्तेन तोयेनाथ सुभास्वता । पुनराकाशमाविश्य स्वाँल्लोकान्प्रतिपेदिरे ॥	२९
मुमुदे मुदितो लोकस्तेन तोयेन भास्वता । कृताभिषेको गङ्गायां बभूव विगतक्लमः ॥	३०
भगीरथोऽपि राजर्षिर्दिव्यं स्यन्दनमास्थितः । प्रायादग्रे महातेजास्तं गङ्गापृष्ठतोऽन्वगात् ॥	३१
देवाः सर्षिगणाः सर्वे दैत्यदानवराक्षसाः । गन्धर्वयक्षप्रवराः सकिन्नरमहोरगाः ॥	३२
सर्वाश्चाप्सरसो राम भगीरथरथानुगाम् । गङ्गामन्वगमन्प्रीताः सर्वे जलचराश्च ये ॥	३३
यतो भगीरथो राजा ततो गङ्गा यशस्विनी । जगाम सरितां श्रेष्ठा सर्वपापविनाशिनी ॥	३४
ततो हि यजमानस्य जहोरद्भुतकर्मणः । गङ्गा संप्लावयामास यज्ञवाटं महात्मनः ॥	३५
तस्यावलेपनं ज्ञात्वा क्रुद्धो यज्वा तु राघव । अपिवच्च जलं सर्वं गङ्गायाः परमाद्भुतम् ॥	३६
ततो देवाः सगन्धर्वा ऋषयश्च सुविस्मिताः । पूजयन्ति महात्मानं जह्नुं पुरुषसत्तमम् ॥	३७
गङ्गां चापि नयन्ति स्म दुहितृत्वे महात्मनः ॥	३७
ततस्तुष्टो महातेजाः श्रोत्राभ्यामसृजत्पुनः । तस्माज्जह्नुसुता गङ्गा प्रोच्यते जाह्नवीति च ॥	३८
जगाम च पुनर्गङ्गा भगीरथरथानुगा । सागरं चापि संप्राप्ता सा सरित्प्रवरा तदा ॥	३९
रसातलमुपागच्छत्सिद्ध्यर्थं तस्य कर्मणः ॥	३९
भगीरथोऽपि राजर्षिर्गङ्गामादाय यत्नतः । पितामहान्भस्मकृतानपश्यद्दीनचेतनः ॥	४०
अथ तद्भस्मनां राशिं गङ्गासलिलमुत्तमम् । प्लावयद्भूतपाप्मानः स्वर्गं प्राप्ता रघूत्तम ॥	४१

इत्यार्षे श्रीमद्रामायणे वाल्मीकीय आदिकाण्डे विचत्वारिंशः सर्गः ॥ ४३ ॥

### चत्वारिंशः सर्गः ।

स गत्वा सागरं राजा गङ्गयानुगतस्तदा । प्रविवेश तलं भूमयेत्र ते भस्मसात्कृताः ॥	१
भस्मन्यथाप्लुते राम गङ्गायाः सलिलेन वै । सर्वलोकप्रभुर्ब्रह्मा राजानमिदमब्रवीत् ॥	२
तारिता नरशार्दूल दिवं यातांश्च देववत् । पट्टिः पुत्रसहस्राणि सगरस्य महात्मनः ॥	३
सागरस्य जलं लोके यावत्स्थास्यति पार्थिव । सगरस्यात्मजास्तावत्स्वर्गे स्थास्यन्ति देववत् ॥	४
इयं च दुहिता ज्येष्ठा तव गङ्गा भविष्यति । त्वत्कृतेन च नाम्नाथ लोके स्थास्यति विश्रुता ५	५
गङ्गा त्रिपथगा राजन्दिव्या भागीरथीति च । त्रीन्पथो भावयन्तीति ततस्त्रिपथगा स्मृता ॥	६
पितामाहानां सर्वेषां त्वमत्र मनुजाधिप । कुरुष्व सलिलं राजन्प्रतिज्ञामपैवर्जय ॥	७
पूर्वकेण हि ते राजस्तेनातियज्ञसा तदा । धर्मिणां प्रवरेणापि नैव प्राप्तो मनोरथः ॥	८
तथैवांशुमता तात लोकेऽप्रतिमतेजसा । गङ्गां प्रार्थयता नेतुं प्रतिज्ञा नापवर्जिता ॥	९
राजर्षिणा गुणवता महर्षिसमतेजसा । मत्तुल्यतपसा चैव क्षत्रधर्मस्थितेन च ॥	१०
द्विलीपेन महाभाग तव पित्रातितेजसा । पुनर्न शङ्कितौ नेतुं गङ्गां प्रार्थयतानघ ॥	११
सा त्वया समतिक्रान्ता प्रतिज्ञा पुरुषर्षभ । प्राप्तोसि परमं लोके यशः परमसंमतम् ॥	१२

यच्च गङ्गावतरणं त्वया कृतमरिंदम । अनेन च भवान्प्राप्तो धर्मस्यायतनं महत् ॥ १३  
 स्नावयस्व त्वमात्मानं नरोत्तम सदोचिते । सलिले पुरुषव्याघ्र शुचिः पुण्यफलो भव ॥ १४  
 पितामहानां सर्वेषां कुरुष्व सलिलक्रियाम् । स्वस्ति तेस्तु गमिष्यामि स्वं लोकं गम्यतां नृप ॥ १५  
 इत्येवमुक्त्वा देवेशः सर्वलोकपितामहः । यथागतं तथागच्छद्देवलोकं महायशाः ॥ १६  
 भगीरथोऽपि राजर्षिः कृत्वा सलिलमुत्तमम् । यथाक्रमं यथान्यायं सागराणां महायशाः ॥ १७  
 कृतोदकः शुची राजा स्वपुरं प्रविवेश ह । समृद्धान् नरश्रेष्ठ स्वराज्यं प्रशशास ह ॥ १८  
 अमुमोद च लोकंस्तं नृपमासाद्य राघव । नष्टशोकः समृद्धान् बभूव विगतज्वरः ॥ १९  
 एष ते राम गङ्गाया विस्तरोऽभिहितो मया । स्वस्ति प्राप्नुहि भद्रं ते सन्ध्याकालोतिवर्तते ॥ २०  
 धन्यं यशस्यमायुष्यं पुत्र्यं स्वर्ग्यमतीव च । यः श्रावयति विप्रेषु क्षत्रियेष्वितरेषु च ॥  
 प्रीयन्ते पितरस्तस्य प्रीयन्ते दैवतानि च ॥ २१  
 इदमाख्यानमव्यग्रो गङ्गावतरणं शुभम् । यः शृणोति च काकुत्स्थ सर्वान्कामानवाप्नुयात् ॥  
 सर्वे पापाः प्रणश्यन्ति आयुः कीर्तिश्च वर्धते ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुश्चत्वारिंशः सर्गः ॥ ४४ ॥

### पञ्चचत्वारिंशः सर्गः ।

विश्वामित्रवचः श्रुत्वा राघवः सहलक्ष्मणः । विस्मयं परमं गत्वा विश्वामित्रमथाब्रवीत् ॥ १  
 अत्यद्भुतमिदं ब्रह्मन्कथितं परमं त्वया । गङ्गावतरणं पुण्यं सागरस्यापि पूरणम् ॥ २  
 क्षणभूतेव नौ रात्रिः संवृत्तेयं महातपः । इमां चिन्तयतः सर्वा निखिलेन कथां तव ॥ ३  
 तस्य सा शर्वरी सर्वा सह सौमित्रिणा तदा । जगाम चिन्तयानस्य विश्वामित्रकथां शुभाम् ४  
 ततः प्रभाते विमले विश्वामित्रं महामुनिम् । उवाच राघवो वाक्यं कृताह्निकमरिंदमः ॥ ५  
 गता भगवती रात्रिः श्रोतव्यं परमं श्रुतम् ॥ ६  
 तराम सरितां श्रेष्ठां पुण्यां त्रिपथगां नदीम् । नौरैषा हि सुखास्तीर्णा ऋषीणां पुण्यकर्मणाम् ॥  
 भगवन्तमिह प्राप्तं ज्ञात्वा त्वरितमागता ॥ ७  
 तस्य तद्वचनं श्रुत्वा राघवस्य महात्मनः । संतारं कारयामास सर्षिसङ्घः सराघवः ॥ ८  
 उत्तरं तीरमासाद्य संपूज्यर्षिगणं तदा । गङ्गाकूले निविष्टस्ते विशालां ददृशुः पुरीम् ॥ ९  
 ततो मुनिवरस्तूर्णं जगाम सहराघवः । विशालां नगरीं रम्यां दिव्यां स्वर्गोपमां तदा ॥ १०  
 अथ रामो महाप्राज्ञो विश्वामित्रं महामुनिम् । प्रपच्छ प्राञ्जलिभ्रूत्वा विशालामुत्तमां पुरीम् ॥ ११  
 कतरो राजवंशोऽयं विशालायां महामुने । श्रोतुमिच्छामि भद्रं ते परं कान्तूहलं हि मे ॥ १२  
 तस्य तद्वचनं श्रुत्वा रामस्य मुनिपुङ्गवः । आख्यातुं तत्समारंभे विशालस्य पुरातनम् ॥ १३  
 श्रूयतां राम शक्रस्य कथां कथयतः शुभाम् । अस्मिन्देशे तु यद्दृत्तं तदपि शृणु राघव ॥ १४  
 पूर्वं कृतयुगे राम दितेः पुत्रा महाबलाः । अदितेश्च महाभाग वीर्यवन्तः सुधार्मिकाः ॥ १५  
 ततस्तेषां नरश्रेष्ठ बुद्धिरासीन्महात्मनाम् । अमरा अजराश्चैव कथं स्याम निरामयाः ॥ १६  
 तेषां चिन्तयतां राम बुद्धिरासीन्महात्मनाम् । क्षीरोदमथनं कृत्वा रसं प्राप्स्याम तत्र वै ॥ १७  
 ततो निश्चित्य मथनं योऽक्र कृत्वा च वासुकिम् । मन्थानं मन्दरं कृत्वा ममन्थुरमितौजसः १८

[अथ वर्षसहस्रेण योऽक्रं सर्पशिरांसि च । वमन्त्यतिविषं तत्र ददंशुर्दशनैः शिलाः ॥ १  
उत्पपाताग्निं स काशं हालाहलमहाविषम् । तेन दग्धं जगत्सर्वं स देवासुरमानुषम् ॥ २  
अथ देवा महादेवं शङ्करं शरणार्थिनः । जग्मुः पशुपतिं रुद्रं त्राहि त्राहीति तुष्टुवुः ॥ ३  
एवमुक्तस्ततो देवैर्देवदेवेश्वरः प्रभुः । प्रादुरासीत्ततोऽत्रैव शङ्खचक्रधरो हरिः ॥ ४  
उवाचैनं स्मितं कृत्वा रुद्रं शूलभृत् हरिः । दैवतैर्मथ्यमाने तु यत्पूर्वं समुपस्थितम् ॥ ५  
तत्त्वदीयं सुरश्रेष्ठ सुराणामग्रजोऽसि यत् । अग्रपूजामिमां मत्वा गृहाणेदं विषं प्रभो ॥ ६  
इत्युक्त्वा च सुरश्रेष्ठस्तत्रैवान्तरधीयत । देवतानां भयं दृष्ट्वा श्रुत्वा वाक्यं तु शार्ङ्गिणः ॥ ७  
हालाहलविषं घोरं स जग्राहामृतोपमम् । देवान्विसृज्य देवेशो जगाम भगवान्हरः ॥ ८  
ततो देवासुराः सर्वे ममन्धू रघुनन्दन । प्रविवेशाथ पातालं मन्थानः पर्वतोऽनघ ॥ ९  
ततो देवाः सगन्धर्वास्तुष्टुवर्मधुसूदनम् । त्वं गतिः सर्वभूतानां विशेषेण दिवोकसाम् ॥ १०  
पालयास्मान्महाबाहो गिरिमुद्धर्तुमर्हसि । इति श्रुत्वा हृषीकेशः कामठं रूपमास्थितः ॥ ११  
पर्वतं पृष्ठतः कृत्वा शिश्ये तत्रोदधौ हरिः । पर्वताग्रं तु लोकात्मा हस्तेनाक्रम्य केशवः ॥ १२  
देवानां मध्यतः स्थित्वा ममन्थ पुरुषोत्तमः ॥ १३]

अथ वर्षसहस्रेण सदण्डः सकमण्डलुः । पूर्वं धन्वन्तरिर्नाम अप्सराश्च सुवर्चसः ॥ १९  
अप्सु निर्मथनादेव रसस्तस्माद्गरस्त्रियः । उत्पेतुर्मनुजश्रेष्ठ तस्मादप्सरसोऽभवन् ॥ २०  
षष्टिः कोट्योऽभवंस्तासामप्सराणां सुवर्चसाम् । असङ्ख्येयास्तु काकुत्स्थ यास्तासां परिचारिकाः २१  
न ताः स्म प्रतिगृह्णन्ति सर्वे ते देवदानवाः । अप्रतिग्रहणात्ताश्च सर्वाः साधारणाः स्मृताः २२  
वरुणस्य ततः कन्या वारुणी रघुनन्दन । उत्पपात महाभागा मार्गमाणा परिग्रहम् ॥ २३  
दितेः पुत्रा न तां राम जगृह्वरुणात्मजाम् । अदितेस्तु सुता वीर जगृहुस्तामनिन्दिताम् ॥ २४  
असुरास्तेन दैतेयाः सुरास्तेनादितेः सुताः । हृष्टाः प्रमुदिताश्चासन्वारुणीग्रहणात्सुराः ॥ २५  
उच्चैःश्रवा ह्यश्रेष्ठो मणिरहं च कौस्तुभम् । उदतिष्ठन्नश्रेष्ठ तथैवामृतमुत्तमम् ॥ २६  
अथ तस्य कृते राम महानासीत्कुलक्षयः । अदितेस्तु ततः पुत्रा दितेः पुत्रानसूदयन् ॥ २७  
एकतोऽभ्यागमन्सर्वे ह्यसुरा राक्षसैः सह । युद्धमासीन्महाघोरं वीर त्रैलोक्यमोहनम् ॥ २८  
यदा क्षयं गतं सर्वं तदा विष्णुर्महाबलः । अमृतं सोऽहरचूर्णं मायामास्थाय मोहिनीम् ॥ २९  
ये गताभिमुखं विष्णुमक्षयं पुरुषोत्तमम् । संपिष्टास्ते तदा युद्धे विष्णुना प्रभविष्णुना ॥ ३०  
अदितेरात्मजा वीरा दितेः पुत्रान्निजघ्निरे । तस्मिन् युद्धे महाघोरे दैतेयादित्ययोर्भृशम् ॥ ३१  
निहत्य दितिपुत्रांश्च राज्यं प्राप्य पुरंदरः । शशास मुदितो लोकान्सर्पिसङ्घान्सचारणान् ॥ ३२

इत्यार्षे श्रीमद्रामायणे वाल्मीकीय आदिकाण्डे पञ्चत्वारिंशः सर्गः ॥ ४५ ॥

### षट्चत्वारिंशः सर्गः ।

हतेषु तेषु पुत्रेषु दितिः परमदुःखिता । मारीचं काश्यपं राम भर्तारमिदमब्रवीत् ॥ १  
हतपुत्रास्मि भगवंस्तव पुत्रैर्महाबलैः । शक्रहन्तारमिच्छामि पुत्रं दीर्घतपोर्जितम् ॥ २  
साहं तपश्चरिष्यामि गर्भं मे दातुमर्हसि । [बलवन्तं महेष्वासं स्थितिज्ञं समदर्शिनम् ] ॥  
ईश्वरं शक्रहन्तारं त्वमनुज्ञातुमर्हसि ॥ ३



तस्यास्तद्वचनं श्रुत्वा मारीचः काश्यपस्तदा । प्रत्युवाच महातेजा दितिं परमदुःखिताम् ॥ ४  
 एवं भवतु भद्रं ते शुचिर्भव तपोधने । जनयिष्यसि पुत्रं त्वं शक्रहन्तारमाहवे ॥ ५  
 पूर्णे वर्षसहस्रे तु शुचिर्द्यदि भविष्यसि । पुत्रं त्रैलोक्यभर्तारं मत्तस्त्वं जनयिष्यसि ॥ ६  
 एवमुक्त्वा महातेजाः पाणिना स मर्मार्जं ताम् । समालम्ब्य ततः स्वस्तीत्युक्त्वा स तपसे ययौ ७  
 गते तस्मिन्नरश्रेष्ठ दितिः परमहर्षिता । कुशप्लवनमासाद्य तपस्तेपे सुदारुणम् ॥ ८  
 तपस्तस्यां हि कुर्वन्त्यां परिचर्या चकार ह । सहस्राक्षो नरश्रेष्ठ परया गुणसंपदा ॥ ९  
 अग्निं कुशान्काष्ठमपः फलं मूलं तथैव च । न्यवेदयत्सहस्राक्षो यच्चान्यदपि काङ्क्षितम् ॥ १०  
 गात्रसंवाहनैश्चैव श्रमापनयनैस्तथा । शक्रः सर्वेषु कालेषु दितिं परिचचार ह ॥ ११  
 अथ वर्षसहस्रे तु दशोने रघुनन्दन । दितिः परमसंप्रीता सहस्राक्षमथाब्रवीत् ॥ १२  
 याचितेन सुरश्रेष्ठ पित्रा तव महात्मना । वरो वर्षसहस्रान्ते मम दत्तः सुतं प्रति ॥ १३  
 तपश्चरन्त्या वर्षाणि दश वीर्यवतां वर । अवशिष्टानि भद्रं ते भ्रातरं द्रक्ष्यसे ततः ॥ १४  
 तमहं त्वत्कृते पुत्रं समाधास्ये जयोत्सुकम् । त्रैलोक्यविजयं पुत्र सह भोक्ष्यसि विज्वरः ॥ १५  
 एवमुक्त्वा दितिः शक्रं प्राप्ते मध्यं दिवाकरे । निद्रयापहृता देवी पादौ कृत्वाथ शीर्षतः ॥ १६  
 दृष्ट्वा तामशुचिं शक्रः पादतः कृतमूर्धजाम् । शिरःस्थाने कृतौ पादौ जहास च मुमोद च ॥ १७  
 तस्याः शरीरविवरं विवेश च पुरंदरः । गर्भं च सप्तधा राम विभेद परमात्मवान् ॥ १८  
 भिद्यमानस्ततो गर्भो वज्रेण शतपर्वणा । रुरोद सुस्वरं राम ततो दितिरबुध्यत ॥ १९  
 मारुदो मारुदश्चेति गर्भं शक्रोऽभ्यभाषत । विभेदं च महातेजा रुदन्तमपि वासवः ॥ २०  
 न हन्तव्यो न हन्तव्य इत्येवं दितिरब्रवीत् । निष्पपात ततः शक्रो मातुर्वचनगौरवात् ॥ २१  
 प्राञ्जलिर्वज्रसहितो दितिं शक्रोऽभ्यभाषत । अशुचिर्देवि सुप्तासि पादयोः कृतमूर्धजा ॥ २२  
 तदन्तरमहं लब्ध्वा शक्रहन्तारमाहवे । अभिदं सप्तधा देवि तन्मे त्वं क्षन्तुमर्हसि ॥ २३  
 इत्याषे श्रीमद्रामायणे वाल्मीकीय आदिकाव्ये बालकाण्डे पदचत्वारिंशः सर्गः ॥ ४६ ॥

### सप्तचत्वारिंशः सर्गः ।

सप्तधा तु कृते गर्भे दितिः परमदुःखिता । सहस्राक्षं दुराधर्षं वाक्यं सानुनयाब्रवीत् ॥ १  
 ममापराधाद्गर्भोऽयं सप्तधा विफलीकृतः । नापराधोऽस्ति देवेश तवात्र बलसूदन ॥ २  
 प्रियं तु कर्तुमिच्छामि मम गर्भविपर्यये । मरुतां सप्त सप्तानां स्थानपाला भवन्त्वमे ॥ ३  
 वातस्कन्धा इमे सप्त चरन्तु दिवि पुत्रक । मारुता इति विख्याता दिव्यरूपा ममात्मजाः ॥ ४  
 ब्रह्मलोकं चरत्वेकं इन्द्रलोकं तथापरः । दिवि वायुरिति ख्यातस्तृतीयोऽपि म्हायशाः ॥ ५  
 चत्वारस्तु सुरश्रेष्ठ दिशो वै तव शासनात् । संचरिष्यन्ति भद्रं ते देवभूता ममात्मजाः ॥ ६  
 त्वत्कृतेनैव नाम्ना च मारुता इति विश्रुताः ॥ ६  
 तस्यास्तद्वचनं श्रुत्वा सहस्राक्षः पुरंदरः । उवाच प्राञ्जलिर्वाक्यं दितिं बलनिषूदनः ॥ ७  
 सर्वमेतद्यथोक्तं ते भविष्यति न संशयः । विचरिष्यन्ति भद्रं ते देवरूपास्तवात्मजाः ॥ ८

१ मर्मार्जं तां मार्जनेन आश्वासयामास । २ समालम्ब्य स्पृष्ट्वा । ३ त्रैलोक्यविजयं त्वन्नातुकृतमिति शेषः ।  
 ४ गगनमध्यम् । ५ शीर्षतः शिरसि पादौ कृत्वा स्थितेति शेषः । मध्याह्नशयनपरिग्रहप्रसङ्गाभावेनासनपुत्रोपविशन्त्यास्तस्याः  
 शिरः निद्रापावश्येन पादयोः संसक्तमभवदित्यर्थः । यद्वा पादस्थाने शिरः शिरःस्थाने पादौ च कृत्वा मुसवतीत्यर्थः । ६ पादौ  
 शिरःस्थाने कृतौ इति जहास । ७ विफलीकृतः शकलीकृतः ।

एव तौ निश्चयं कृत्वा मातापुत्रौ तपोवने । जग्मतुस्त्रिदिवं राम कृतार्थाविति नः श्रुतम् ॥ ९  
 एष देशः स काकुत्स्थ महेन्द्राध्युषितः पुरा । दितिं यत्र तपःसिद्धामेवं परिचचार सः ॥ १०  
 इक्ष्वाकोस्तु नरव्याघ्र पुत्रः परमधार्मिकः । अलम्बुसायामुत्पन्नो विशाल इति विश्रुतः ॥ ११  
 तेन चासीदिह स्थाने विशालेति पुरी कृता । विशालस्य सुतो राम हेमचन्द्रो महाबलः ॥ १२  
 सुचन्द्र इति विख्यातो हेमचन्द्रादनन्तरः । सुचन्द्रतनयो राम धूम्राश्व इति विश्रुतः ॥ १३  
 धूम्राश्वतनयश्चापि सृञ्जयः समपद्यत । सृञ्जयस्य सुतः श्रीमान्सहदेवः प्रतापवान् ॥ १४  
 कुशाश्वः सहदेवस्य पुत्रः परमधार्मिकः । कुशाश्वस्य महातेजाः सोमदत्तः प्रतापवान् ॥ १५  
 सोमदत्तस्य पुत्रस्तु काकुत्स्थ इति विश्रुतः ॥ १६  
 तस्य पुत्रो महातेजाः संप्रत्येष पुरीमिमाम् । आवसत्यमरप्रख्यः सुमतिर्नाम दुर्जयः ॥ १७  
 इक्ष्वाकोस्तु प्रसादेन सर्वे वैशालिका नृपाः । दीर्घायुषो महात्मानो वीर्यवन्तः सुधार्मिकाः ॥ १८  
 इहाद्य रजनीं राम सुखं वत्स्यामहे वयम् । श्वः प्रभाते नरश्रेष्ठ जनकं द्रष्टुमर्हसि ॥ १९  
 सुमतिस्तु महातेजा विश्वामित्रमुपागतम् । श्रुत्वा नरवरश्रेष्ठः प्रत्युद्गच्छन्महायशाः ॥ २०  
 पूजां च परमां कृत्वा सोपाध्यायः सबान्धवः । प्राञ्जलिः कुशलं पृष्ट्वा विश्वामित्रमथाब्रवीत् ॥ २१  
 धन्योऽस्म्यनुगृहीतोऽस्मि यस्य मे विषयं मुनिः । संप्राप्तो दर्शनं चैव नास्ति धन्यतरो मया ॥ २२  
 इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तचत्वारिंशः सर्गः ॥ ४७ ॥

### अष्टचत्वारिंशः सर्गः ।

पृष्ट्वा तु कुशलं तत्र परस्परसमागमे । कथान्ते सुमतिर्वाक्यं व्याजहार महामुनिम् ॥ १  
 इमौ कुमारौ भद्रं ते देवतुल्यपराक्रमौ । गजसिंहगती वीरौ शार्दूलवृषभोपमौ ॥ २  
 पद्मपत्रविशालाक्षौ खड्गतूणीधनुर्धरौ । अश्विनाविव रूपेण समुपस्थितयौवनौ ॥ ३  
 यदृच्छयैव गां प्राप्तौ देवलोकादिवामरौ । कथं पद्भ्यामिह प्राप्तौ किमर्थं कस्य वा मुने ॥ ४  
 भूषयन्ताविमं देशं चन्द्रसूर्याविवाम्बरम् । परस्परस्य सदृशौ प्रमाणेङ्गितचेष्टितैः ॥ ५  
 किमर्थं च नरश्रेष्ठौ संप्राप्तौ दुर्गमे पथि । वरायुधधरौ वीरौ श्रोतुमिच्छामि तत्त्वतः ॥ ६  
 तस्य तद्वचनं श्रुत्वा यथावृत्तं न्यवेदयत् । सिद्धाश्रमनिवासं च राक्षसानां वधं तथा ॥ ७  
 विश्वामित्रवचः श्रुत्वा राजा परमहर्षितः । अतिथी परमौ प्राप्तौ पुत्रौ दशरथस्य तौ ॥ ८  
 पूजयामास विधिवत्सत्काराहौ महाबलौ ॥ ९  
 ततः परमसत्कारं सुमतेः प्राप्य राघवौ । उष्य तत्र निशामेकां जग्मतुर्मिथिलां ततः ॥ १०  
 तान्दृष्ट्वा मुनयः सर्वे जनकस्य पुरीं शुभाम् । साधुसाधिविति शंसन्तो मिथिलां समपूजयन् ॥ ११  
 मिथिलोपवने तत्र आश्रमं दृश्य राघवः । पुराणं निर्जनं रम्यं पप्रच्छ मुनिपुङ्गवम् ॥ १२  
 श्रीमदाश्रमसंकाशं किंन्विदं मुनिवर्जितम् । श्रोतुमिच्छामि भगवन्कस्यायं पूर्वं आश्रमः ॥ १३  
 तच्छ्रुत्वा राघवेणोक्तं वाक्यं वाक्यविशारदः । प्रत्युवाच महातेजा विश्वामित्रो महामुनिः ॥ १४  
 हन्त ते कथयिष्यामि शृणु तत्त्वेन राघव । यस्यैतदाश्रमपदं शंसं कोपान्महात्मना ॥ १५  
 गौतमस्य नरश्रेष्ठ पूर्वमासीन्महात्मनः । आश्रमो दिव्यसंकाशः सुरैरपि सुपूजितः ॥ १६  
 स चेह तप आतिष्ठदहल्यासहितः पुरा । वर्षपूगाननेकांश्च राजपुत्र महायशः ॥ १७  
 तस्यान्तरं विदित्वा तु सहस्राक्षः शचीपतिः । मुनिवेषधरोऽहल्यामिदं वचनमब्रवीत् ॥ १८

ऋतुकालं प्रतीक्षन्ते नार्थिनः सुसमाहिते । संगमं त्वहमिच्छामि त्वया सह सुमध्यमे ॥	१८
मुनिवेषं सहस्राक्षं विज्ञाय रघुनन्दन । मतिं चकार दुर्मैधा देवराजकुतूहलात् ॥	१९
अथाब्रवीत्सुरश्रेष्ठं कृतार्थेनान्तरात्मना । कृतार्थास्मि सुरश्रेष्ठ गच्छ शीघ्रमितः प्रभो ॥	२०
आत्मानं मां च देवेश सर्वदा रक्ष मानद । इन्द्रस्तु प्रहसन्वाक्यमहल्यामिदमब्रवीत् ॥	२१
सुश्रोणि परितुष्टोऽस्मि गमिष्यामि यथागतम् ॥	२२
एवं संगम्य तु तथा निश्चक्रामोऽजात्ततः । ससंभ्रमात्चरन्नाम शङ्कितो गौतमं प्रति ॥	२३
गौतमं स ददर्शाथ प्रविशन्तं महामुनिम् । देवदानवदुर्धरं तपोबलसमन्वितम् ॥	२४
तीर्थोदकपरिक्लिष्टं दीप्यमानमिवानलम् । गृहीतसमिधं तत्र सकुशं मुनिपुङ्गवम् ॥	२५
दृष्ट्वा सुरपतिस्त्रस्तो विवर्णवदनोऽभवत् ॥	२६
अथ दृष्ट्वा सहस्राक्षं मुनिवेषधरं मुनिः । दुर्वृत्तं वृत्तसंपन्नो रोषाद्ब्रजनमब्रवीत् ॥	२७
मम रूपं समास्थाय कृतवानसि दुर्मते । अकर्तव्यमिदं तस्माद्विफलंस्त्वं भविष्यसि ॥	२८
गौतमेनैवमुक्तस्य सरोषेण महात्मना । पेततुर्वृषणौ भूमौ सहस्राक्षस्य तत्क्षणात् ॥	२९
तथा शम्बा स वै शक्रमहल्यामपि शप्तवान् । इह वर्षसहस्राणि बहूनि त्वं निवत्स्यसि ॥	३०
वायुभक्षा निराहारा तप्यन्ती भस्मशायिनी । अदृश्या सर्वभूतानामाश्रमेऽस्मिन्निवत्स्यसि ॥	३१
यदा चैतद्वनं घोरं रामो दशरथात्मजः । आगमिष्यति दुर्धर्षस्तादा पृता भविष्यसि ॥	३२
तस्यातिथ्येन दुर्वृत्ते लोभमोहविर्जिता । मत्सकाशे मुदा युक्ता स्वं वपुर्धारयिष्यसि ॥	३३
एवमुक्त्वा महातेजा गौतमो दृष्टचारिणीम् । इममाश्रममुत्सृज्य सिद्धचारणसेविते ॥	३४
हिमवच्छिखरे रम्ये तपस्तेपे महातपाः ॥	३४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टचत्वारिंशः सर्गः ॥ ४८ ॥

### एकोनपञ्चाशः सर्गः ।

अफलस्तु ततः शक्रो देवानग्निपुरोधसः । अब्रवीन्नस्तवदनः सर्षिसङ्घान्सचारणान् ॥	१
कुर्वता तपसो विघ्नं गौतमस्य महात्मनः । क्रोधमुत्पाद्य हि मया सुरकार्यमिदं कृतम् ॥	२
अफलोऽस्मि कृतस्तेन क्रोधात्सा च निराकृता । शापमोक्षेण महता तपोऽस्यापहतं मया ॥	३
तस्मात्सुरवराः सर्वे सर्षिसङ्घाः सचारणाः । सुरसाह्यकरं सर्वे सफलं कर्तुमर्हथ ॥	४
शतक्रतोर्वचः श्रुत्वा देवाः साग्निपुरोगमाः । पितृदेवानुपेत्याहुः सर्वे सह मरुद्गणैः ॥	५
[पुराऽविचार्य मोहेन मुनिपर्त्नीं शतक्रतुः । धर्षयित्वा मुनेः शापात्तत्रैष विफलीकृतः ।	
इदानीं कुप्यते देवान्देवराजः पुरंदरः । ] अयं मेषः सवृषणः शक्रो ह्यवृषणः कृतः ॥	
मेषस्य वृषणौ गृह्य शक्रायाशु प्रयच्छथ ॥ ६ ॥ अफलस्तु कृतो मेषः परां तुष्टिं प्रदास्यति ॥	७
भवतां हर्षणार्थं च ये च दास्यन्ति मानवाः । अक्षयं हि फलं तेषां यूयं दास्यथ पुष्कलम् ॥	८
अग्नेस्तु वचनं श्रुत्वा पितृदेवाः समागताः । उत्पाद्य मेषवृषणौ सहस्राक्षे न्यवेशयन् ॥	९
तदाप्रभृति काकुत्स्थ पितृदेवाः समागताः । अफलान्भुञ्जते मेषान्फलंस्तेषामयोजयन् ॥	१०
इन्द्रस्तु मेषवृषणस्तदाप्रभृति राघव । गौतमस्य प्रभावेन तपसश्च महात्मनः ॥	११

१ अर्थिनः कामाद्भोगार्थिनः ऋतुकालं षोडशतृनिशाः स्त्रीणामित्युक्तकालं न प्रतीक्षन्ते तस्मात् । २ सम्यक् ब्रह्मणा निर्मिते अतिसुन्दरीत्यर्थः । ३ विफलः विगतवृषणः ।

तदागच्छ महातेज आश्रमं पुण्यकर्मणः । तारयैनां महाभागामहल्यां देवरूपिणीम् ॥ १२  
 विश्वामित्रवचः श्रुत्वा राघवः सहलक्ष्मणः । विश्वामित्रं पुरस्कृत्य तमाश्रममथाविशत् ॥ १३  
 ददर्श च महाभागां तपसा द्योतितप्रभाम् । लोकैरपि समागम्य दुर्निरीक्ष्यां सुरासुरैः ॥ १४  
 प्रयत्नान्निर्मितां धात्रा दिव्यां मायामयीमिव । स तुषारावृतां साभ्रां पूर्णचन्द्रप्रभामिव ॥  
 [धूमेनापि परीताङ्गीं दीप्तामग्निशिखामिव ।] मध्येऽम्भसो दुराधर्षां दीप्तां सूर्यप्रभामिव ॥ १५  
 सा हि गौतमवाक्येन दुर्निरीक्ष्या बभूव ह । त्रयाणामपि लोकानां यावद्रामस्य दर्शनम् ॥  
 शापस्यान्तमुपागम्य तेषां दर्शनमागता ॥ १६  
 राघवौ तु ततस्तस्याः पादौ जगृहतुस्तदा । स्मरन्ती गौतमवचः प्रतिजग्राह सा च तौ ॥ १७  
 पाद्यमर्घ्यं तथातिथ्यं चकार सुसमाहिता । प्रतिजग्राह काकुत्स्थो विधिदृष्टेन कर्मणा ॥ १८  
 पुष्पवृष्टिर्महत्यासीद्देवदुन्दुभिनिःस्वनैः । गन्धर्वाप्सरसां चापि महानासीत्समागमः ॥ १९  
 साधु साध्विति देवास्तामहल्यां समपूजयन् । तपोबलविशुद्धाङ्गीं गौतमस्य वशानुगाम् ॥ २०  
 गौतमोऽपि महातेजा अहल्यासहितः सुखी । रामं संपूज्य विधिवत्तपस्तेपे महातपाः ॥ २१  
 रामोऽपि परमां पूजां गौतमस्य महामुनेः । सकाशाद्विधिवत्प्राप्य जगाम मिथिलां ततः ॥ २२  
 इत्यार्षे श्रीमद्रामायणे वाल्मीकीय आदिकाव्ये बालकाण्डे एकोनपञ्चाशः सर्गः ॥ ४९ ॥

पञ्चाशः सर्गः ।

ततः प्रागुत्तरां गत्वा रामः सौमित्रिणा सह । विश्वामित्रं पुरस्कृत्य यज्ञवाटमुपागमत् ॥ १  
 रामस्तु मुनिशार्दूलमुवाच सहलक्ष्मणः । साध्वी यज्ञसमृद्धिर्हि जनकस्य महात्मनः ॥ २  
 बहूनीह सहस्राणि नानादेशनिवासिनाम् । ब्राह्मणानां महाभाग वेदाध्ययनशालिनाम् ॥ ३  
 ऋषिवाटाश्च दृश्यन्ते शकटीशतसंकुलाः । देशो विधीयतां ब्रह्मन्यत्र वत्स्यामहे वयम् ॥ ४  
 रामस्य वचनं श्रुत्वा विश्वामित्रो महामुनिः । निवेशमकरोद्देशे त्रिविक्ते सलिलायुते ॥ ५  
 विश्वामित्रमनुप्राप्तं श्रुत्वा स नृपतिस्तदा । शतानन्दं पुरस्कृत्य पुरोहितमनिन्दितम् ॥  
 प्रत्युज्जगाम सहसा विनयेन समन्वितः ॥ ६  
 ऋत्विजोऽपि महात्मानस्त्वर्घ्यमादाय सत्वरम् । विश्वामित्राय धर्मेण ददुर्मन्त्रपुरस्कृतम् ॥ ७  
 प्रतिगृह्य तु तां पूजां जनकस्य महात्मनः । पप्रच्छ कुशलं राज्ञो यज्ञस्य च निरामयम् ॥ ८  
 स तांश्चापि मुनीन्पृष्ट्वा सोपाध्यायपुरोधसः । यथान्यायं ततः सर्वैः समागच्छत्प्रहृष्टवत् ॥ ९  
 अथ राजा मुनिश्रेष्ठं कृताञ्जलिरभाषत । आसने भगवन्नास्तां सहैभिर्मुनिसत्तमैः ॥ १०  
 जनकस्य वचः श्रुत्वा निषसाद महामुनिः । पुरोधो ऋत्विजश्चैव राजा च सह मन्त्रिभिः ॥ ११  
 आसनेषु यथान्यायमुपविष्टान्समन्ततः । दृष्ट्वा स नृपतिस्तत्र विश्वामित्रमथाब्रवीत् ॥ १२  
 अद्य यज्ञसमृद्धिर्मे सफला दैवतैः कृता । अद्य यज्ञफलं प्राप्तं भगवद्दर्शनान्मया ॥ १३  
 धन्योऽस्म्यनुगृहीतोऽस्मि यस्य मे मुनिपुङ्गव । यज्ञोपसदनं ब्रह्मन्प्राप्तोऽसि मुनिभिः सह ॥ १४  
 द्वादशाहं तु ब्रह्मर्षे शेषमाहुर्मनीषिणः । ततो भागार्थिनो देवान्द्रष्टुमर्हसि कौशिक ॥ १५  
 इत्युक्त्वा मुनिशार्दूलं प्रहृष्टवदनस्तदा । पुनस्तं परिपप्रच्छ प्राञ्जलिः प्रणतो नृपः ॥ १६  
 इमौ कुमारौ भद्रं ते देवतुल्यपराक्रमौ । गजसिंहगती वीरौ शार्दूलधृषभोपमौ ॥ १७  
 पद्मपत्रविशालाक्षौ खड्गतूणीधनुर्धरौ । अश्विनाविव रूपेण समुपस्थितयौवनां ॥ १८  
 यदृच्छयैव गां प्राप्तौ देवलोकादिवामरौ । कथं पद्मामिह प्राप्तौ किमर्थं कस्य वा मुने ॥ १९

वरायुधधरौ वीरौ कस्य पुत्रौ महामुने । भूषयन्ताविमं देशं चन्द्रसूर्याविवाम्बरम् ॥  
 परस्परस्य सदृशौ प्रमाणेङ्गितचेष्टितैः । काकपक्षधरौ वीरौ श्रोतुमिच्छामि तन्वतः ॥ २१ ॥  
 तस्य तद्वचनं श्रुत्वा जनकस्य महात्मनः । न्यवेदयन्महात्मानौ पुत्रौ दशरथस्य तौ ॥ २२ ॥  
 सिद्धाश्रमनिवासं च राक्षसानां वधं तथा । तच्चागमनमव्यग्रं विशालायाश्च दर्शनम् ॥ २३ ॥  
 अहल्यादर्शनं चैव गौतमेन समागमम् । महाधनुषि जिज्ञासां कर्तुमागमनं तथा ॥ २४ ॥  
 एतत्सर्वं महातेजा जनकाय महात्मने । निवेद्य विररामाथ विश्वामित्रो महामुनिः ॥ २५ ॥

इत्यार्षे श्रीमद्रामायणे वाल्मीकीय आदिकाण्डे पञ्चाशः सर्गः ॥ ५० ॥

### एकपञ्चाशः सर्गः ।

तस्य तद्वचनं श्रुत्वा विश्वामित्रस्य धीमतः । हृष्टरोमा महातेजाः शतानन्दो महातपाः ॥ १ ॥  
 गौतमस्य सुतो ज्येष्ठस्तपसा द्योतितप्रभः । रामसंदर्शनादेव परं विस्मयमागतः ॥ २ ॥  
 स तौ निषण्णौ संप्रेक्ष्य सुखासीनौ नृपात्मजौ । शतानन्दो मुनिश्रेष्ठं विश्वामित्रमथाब्रवीत् ॥ ३ ॥  
 अपि ते मुनिशार्दूल मम माता यशस्विनी । दर्शिता राजपुत्राय तपो दीर्घमुपागता ॥ ४ ॥  
 अपि रामे महातेजा मम माता यशस्विनी । वन्यैरुपाहरत्पूजां पूजार्हं सर्वदेहिनाम् ॥ ५ ॥  
 अपि रामाय कथितं यथावृत्तं पुरातनम् । मम मातुर्महातेजो देवेन दुरनुष्ठितम् ॥ ६ ॥  
 अपि कौशिक भद्रं ते गुरुणा मम संगता । माता मम मुनिश्रेष्ठ रामसंदर्शनादितः ॥ ७ ॥  
 अपि मे गुरुणा रामः पूजितः कुशिकात्मज । इहागतो महातेजाः पूजां प्राप्तो महात्मनः ॥ ८ ॥  
 अपि शान्तेन मनसा गुरुर्मे कुशिकात्मज । इहागतेन रामेण प्रयतेनाभिवादितः ॥ ९ ॥  
 तच्छ्रुत्वा वचनं तस्य विश्वामित्रो महामुनिः । प्रत्युवाच शतानन्दं वाक्यज्ञो वाक्यकोविदम् ॥ १० ॥  
 नातिक्रान्तं मुनिश्रेष्ठ यत्कर्तव्यं कृतं मया । संगता मुनिना पत्नी भार्गवणेव रेणुका ॥ ११ ॥  
 तच्छ्रुत्वा वचनं तस्य विश्वामित्रस्य धीमतः । शतानन्दो महातेजा रामं वचनमब्रवीत् ॥ १२ ॥  
 स्वागतं ते नरश्रेष्ठ दिष्ट्या प्राप्तोऽसि राघव । विश्वामित्रं पुरस्कृत्य महर्षिमपराजितम् ॥ १३ ॥  
 अचिन्त्यकर्मा तपसा ब्रह्मर्षिरतुलप्रभः । विश्वामित्रो महातेजा वेत्स्येनं परमां गतिम् ॥ १४ ॥  
 नास्ति धन्यतरो राम त्वत्तोऽन्यो भुवि कश्चन । गोप्ता कुशिकपुत्रसे येन तसं महत्तपः ॥ १५ ॥  
 श्रूयतां चाभिधास्यामि कौशिकस्य महात्मनः । यथा बलं यथा वृत्तं तन्मे निगदतः शृणु ॥ १६ ॥  
 राजाभूदेष धर्मात्मा दीर्घकालमरिंदमः । धर्मज्ञः कृतविद्यश्च प्रजानां च हिते रतः ॥ १७ ॥  
 प्रजापतिमुतश्चासीत्कुशो नाम महीपतिः । कुशस्य पुत्रो बलवान्कुशनाभः सुधार्मिकः ॥ १८ ॥  
 कुशनाभसुतस्त्वासीद्गाधिरित्येव विश्रुतः । गाधेः पुत्रो महातेजा विश्वामित्रो महामुनिः ॥ १९ ॥  
 विश्वामित्रो महातेजाः पालयामास मेदिनीम् । बहुवर्षसहस्राणि राजा राज्यमकारयत् ॥ २० ॥  
 कदाचित्तु महातेजा योजयित्वा वरूथिनीम् । अक्षाहिणीपरिवृतः परिचक्राम मेदिनीम् ॥ २१ ॥  
 नगराणि च राष्ट्राणि सरितश्च तथा गिरीन् । आश्रमान्कमशो राम विचरन्नाजगाम ह ॥ २२ ॥  
 वसिष्ठस्याश्रमपदं नानावृक्षसमाकुलम् । नानामृगगणाकीर्णं सिद्धचारणमेवितम् ॥ २३ ॥  
 देवदानवगन्धर्वैः किन्नरैरुपशोभितम् । प्रशान्तहरिणाकीर्णं द्विजमङ्गनिषेवितम् ॥ २४ ॥  
 ब्रह्मर्षिगणसंकीर्णं देवर्षिगणसेवितम् । तपश्चरणसंसिद्धैरग्निकर्त्तृमहात्मभिः ॥ २५ ॥

अन्भक्षैर्वायुभक्षैश्च शीर्णपर्णाशनैस्तथा । फलमूलाशनैर्दान्तैर्जितरोषैर्जितेन्द्रियैः ॥	२६
ऋषिभिर्वालिखित्यैश्च जपहोमपरायणैः । अन्यैर्वैखानसैश्चैव समन्तादुपशोभितम् ॥	२७
वसिष्ठस्याश्रमपदं ब्रह्मलोकमिवापरम् । ददर्श जयतां श्रेष्ठो विश्वामित्रो महाबलः ॥	२८

इत्यार्षे श्रीमद्रामायणे वाल्मीकीय आदिकाव्ये बालकाण्ड एकपञ्चाशः सर्गः ॥ ५१ ॥

### द्विपञ्चाशः सर्गः ।

स दृष्ट्वा परमप्रीतो विश्वामित्रो महाबलः । प्रणतो विनयाद्वीरो वसिष्ठं जपतां वरम् ॥	१
स्वागतं तव चेत्युक्तो वसिष्ठेन महात्मना । आसनं चास्य भगवान्वसिष्ठो व्यादिदेश ह ॥	२
उपविष्टाय च तदा विश्वामित्राय धीमते । यथान्यायं मुनिवरः फलमूलमुपाहरत् ॥	३
प्रतिगृह्य च तां पूजां वसिष्ठाद्राजसत्तमः । तपोग्निहोत्रशिष्येषु कुशलं पर्यपृच्छत् ॥	४
विश्वामित्रो महातेजा वनस्पतिगणे तथा । सर्वत्र कुशलं चाह वसिष्ठो राजसत्तमम् ॥	५
सुखोपविष्टं राजानं विश्वामित्रं महातपाः । पप्रच्छ जपतां श्रेष्ठो वसिष्ठो ब्रह्मणः सुतः ॥	६
कच्चित्ते कुशलं राजन्कच्चिद्धर्मेण रञ्जयन् । प्रजाः पालयसे वीर राजवृत्तेन धार्मिक ॥	७
कच्चित्ते संभृता भृत्याः कच्चित्तिष्ठन्ति शासने । कच्चित्ते विजिताः सर्वे रिपवो रिपुसूदन ॥	८
कच्चिद्दलेषु कौशेषु मित्रेषु च परंतप । कुशलं ते नरव्याघ्र पुत्रपौत्रे तवानघ ॥	९
सर्वत्र कुशलं राजा वसिष्ठं प्रत्युदाहरत् । विश्वामित्रो महातेजा वसिष्ठं विनयान्वितः ॥	१०
कृत्वोभौ सुचिरं कालं धर्मिष्ठौ ताः कथाः शुभाः । मुदा परमया युक्तौ प्रीयेतां तौ परस्परम् ॥	११
ततो वसिष्ठो भगवान्कथान्ते रघुनन्दन । विश्वामित्रमिदं वाक्यमुवाच प्रहसन्निव ॥	१२
आतिथ्यं कर्तुमिच्छामि बलस्यास्य महाबल । तव चैवाप्रमेयस्य यथाहं संप्रतीच्छ मे ॥	१३
सत्क्रियां तु भवानेतां प्रतीच्छतु मयोद्यताम् । राजा त्वमतिथिश्रेष्ठः पूजनीयः प्रयत्नतः ॥	१४
एवमुक्तो वसिष्ठेन विश्वामित्रो महामतिः । कृतमित्यब्रवीद्राजा प्रियवाक्येन मे त्वया ॥	१५
फलमूलेन भगवन्विद्यते यत्तवाश्रमे । पाद्येनाचमनीयेन भगवद्दर्शनेन च ॥	१६
सर्वधा च महाप्राज्ञ पूजार्हेण सुपूजितः । गमिष्यामि नमस्तेस्तु मैत्रेणोक्षस्व चक्षुषा ॥	१७
एवं ब्रुवन्तं राजानं वसिष्ठः पुनरेव हि । न्यमन्त्रयत धर्मात्मा पुनः पुनरुदारधीः ॥	१८
बाढमित्येव गाधेयो वसिष्ठं प्रत्युवाच ह । यथा प्रियं भगवतस्तथास्तु मुनिसत्तम ॥	१९
एवमुक्तो महातेजा वसिष्ठो जपतां वरः । आजुहाव ततः प्रीतः कल्मषीं धूतकल्मषः ॥	२०
एह्येहि शबले क्षिप्रं शृणु चापि वचो मम । सबलस्यास्य राजर्षेः कर्तुं व्यवसितोऽस्म्यहम् ॥	२१
भोजनेन महार्हेण सत्कारं संविधत्स्व मे ॥	२१
यस्य यस्य यथाकामं षड्सेध्वभिर्पूजितम् । तत्सर्वं कामधुक्क्षिप्रमभिवर्ष कृते मम ॥	२२
रसेनान्नेन पानेन लेह्यचोष्येण संयुतम् । अन्नानां निचयं सर्वं सृजस्व शबले त्वर ॥	२३

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विपञ्चाशः सर्गः ॥ ५२ ॥

### त्रिपञ्चाशः सर्गः ।

एवमुक्त्वा वसिष्ठेन शबला शत्रुसूदन । विदधे कामधुक्कामान्यस्य यस्य यथेप्सितम् ॥	१
इक्षुन्मधूंस्तथा लाजान्मैरेयांश्च वरासवान् । पानानि च महार्हाणि भक्ष्यांश्चोच्चावचांस्तथा ॥	२

उष्णाढ्यस्यौदनस्यात्र राशयः पर्वतोपमाः । मृष्टान्नानि च सूपांश्च दधिकुल्यास्तथैव च ॥ ३  
 नानास्वादुरसानां च षाड्वानां तथैव च । भाजनानि सुपूर्णानि गौडानि च सहस्रशः ॥ ४  
 सर्वमात्सीत्सुसंतुष्टं हृष्टपुष्टजनायुतम् । विश्वामित्रबलं राम वसिष्ठेनाभितर्पितम् ॥ ५  
 विश्वामित्रोऽपि राजर्षिर्हृष्टः पुष्टस्तदाभवत् । सान्तःपुरवरो राजा सब्राह्मणपुरोहितः ॥ ६  
 सामात्यो मन्त्रिसहितः सभृत्यः पूजितस्तदा । युक्तः परमहर्षेण वसिष्ठमिदमब्रवीत् ॥ ७  
 पूजितोऽहं त्वया ब्रह्मन्पूजार्हेण सुसत्कृतः । श्रूयतामभिधास्यामि वाक्यं वाक्यविशारद ॥ ८  
 गवां शतसहस्रेण दीयतां शबला मम ॥ ९  
 रत्नं हि भगवन्नेतद्रत्नहारी च पार्थिवः । तस्मान्मे शबलां देहि ममैषा धर्मतो द्विज ॥ १०  
 एवमुक्तस्तु भगवान्वसिष्ठो मुनिसत्तमः । विश्वामित्रेण धर्मात्मा प्रत्युवाच महीपतिम् ॥ ११  
 नाहं शतसहस्रेण नापि कोटिशतैर्गवाम् । राजन्दास्यामि शबलां राशिभी रजतस्य वा ॥ १२  
 न परित्यागमर्हेयं मत्सकाशादरिंदम । शाश्वती शबला मह्यं कीर्तिरात्मवतो यथा ॥ १३  
 अस्यां हव्यं च कव्यं च प्राणयात्रा तथैव च । आयत्तमग्निहोत्रं च बलिर्होमस्तथैव च ॥ १४  
 स्वाहाकारवषट्कारौ विद्याश्च विविधास्तथा । आयत्तमत्र राजर्षे सर्वमेतन्न संशयः ॥ १५  
 सर्वस्वमेतत्सत्येन मम तुष्टिकरी सदा । कारणैर्बहुभी राजन्न दास्ये शबलां तव ॥ १६  
 वसिष्ठेनैवमुक्तस्तु विश्वामित्रोऽब्रवीत्ततः । संरन्धतरमत्यर्थं वाक्यं वाक्यविशारदः ॥ १७  
 हैरण्यकक्ष्याप्रैवेयान्सुवर्णाङ्कुशभूषितान् । ददामि कुञ्जराणां ते सहस्राणि चतुर्दश ॥ १८  
 हैरण्यानां रथानां ते श्वेताश्वानां चतुर्युजाम् । ददामि ते शतान्यष्टौ किङ्किणीकविभूषितान् ॥ १९  
 हयानां देशजातानां कुलजानां महौजसाम् । सहस्रमेकं दश च ददामि तव सुव्रत ॥ २०  
 नानावर्णविभक्तानां वयःस्थानां तथैव च । ददाम्येकां गवां कोटिं शबला दीयतां मम ॥ २१  
 यावदिच्छसि रत्नं वा हिरण्यं वा द्विजोत्तम । तावद्ददामि तत्सर्वं शबला दीयतां मम ॥ २२  
 एवमुक्तस्तु भगवान्विश्वामित्रेण धीमता । न दास्यामीति शबलां प्राह राजन्कथंचन ॥ २३  
 एतदेव हि मे रत्नमेतदेव हि मे धनम् । एतदेव हि सर्वस्वमेतदेव हि जीवितम् ॥ २४  
 दर्शश्च पूर्णमासश्च यज्ञाश्चैवासदक्षिणाः । एतदेव हि मे राजन्विविधाश्च क्रियास्तथा ॥ २५  
 अदोमूलाः क्रियाः सर्वा मम राजन्न संशयः । बहुना किं प्रलापेन न दास्ये कामदोहिनीम् ॥ २६  
 इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिपञ्चाशः सर्गः ॥ ५३ ॥

### चतुःपञ्चाशः सर्गः ।

कामधेनुं वसिष्ठोऽपि यदा न त्यजते मुनिः । तदास्य शबलां राम विश्वामित्रोऽन्वकर्षत ॥ १  
 नीयमाना तु शबला राम राज्ञा महात्मना । दुःखिता चिन्तयामास रुदन्ती शोककशीता ॥ २  
 परित्यक्ता वसिष्ठेन किमहं सुमहात्मना । याहं राजभट्टैर्दीना हियेयं भृशदुःखिता ॥ ३  
 किं मयापकृतं तस्य महर्षेर्भावितात्मनः । यन्मामनागसं भक्तामिष्टां त्यजति धार्मिकः ॥ ४  
 [इति सा चिन्तयित्वा तु विनिःश्वस्य पुनः पुनः] । निर्धूय तांस्तदा भृत्याञ्छतशः शश्वसूदन ॥  
 जगामानिलवेगेन पादमूलं महात्मनः ॥ ५

१ षडसु विकृतानां भक्ष्यविशेषाणाम् । षड्सानामिति पाठान्तरम् । २ रत्नं स्वजातिश्रेष्ठम् । ३ न्यायतः । ४ हैरण्यानि हिर-  
 ण्ययानि कक्ष्याप्रैवेयाणि येषां ते । मध्यबन्धनार्था रत्नः कक्ष्यां प्रीवाबन्धनरत्नः प्रैवेयम् । ५ चतुर्भिरश्वैर्मुक्तानाम् । ६ शबलां  
 न दास्यामीति प्राहेत्यन्वयः । ७ अदोमूलाः एतन्मूलाः ।

शबला सा रुदन्ती च क्रोशन्ती चेदमब्रवीत् । वसिष्ठस्याग्रतः स्थित्वा मेघदुन्दुभिराविणी ॥ ६  
 भगवन्किं परित्यक्त्वा त्वयाहं ब्रह्मणः सुत । यस्माद्राजभृता मां हि नयन्ते त्वत्सकाशतः ॥ ७  
 एवमुक्तस्तु ब्रह्मर्षिरिदं वचनमब्रवीत् । शोकसंतप्तहृदयां स्वसारमिव दुःखिताम् ॥ ८  
 न त्वां त्यजामि शबले नापि मेऽपकृतं त्वया । एष त्वां नयते राजा बलान्मत्तो महाबलः ॥ ९  
 न हि तुल्यं बलं मह्यं राजा त्वद्य विशेषतः । बली राजा क्षत्रियश्च पृथिव्याः पतिरेव च ॥ १०  
 इयमक्षौहिणी पूर्णा सवाजिरथसंकुला । हस्तिध्वजसमाकीर्णा तेनासौ बलवत्तरः ॥ ११  
 एवमुक्त्वा वसिष्ठेन प्रत्युवाच विनीतव्रत । वचनं वचनज्ञा सा ब्रह्मर्षिमतुलप्रभम् ॥ १२  
 न बलं क्षत्रियस्याहुर्ब्राह्मणो बलवत्तरः । ब्रह्मन्ब्रह्मबलं दिव्यं क्षत्रात्तु बलवत्तरम् ॥ १३  
 अप्रमेयबलं तुभ्यं न त्वया बलवत्तरः । विश्वामित्रो महावीर्यस्तेजस्तव दुरासदम् ॥ १४  
 नियुङ्क्ष्व मां महातेजस्त्वद्ब्रह्मबलसंभृताम् । तस्य दर्पबलं यत्तन्नाशयामि दुरात्मनः ॥ १५  
 इत्युक्तस्तु तथा राम वसिष्ठस्तु महायशः । सृजस्वेति तदोवाच बलं परबलोरुजम् ॥ १६  
 तस्य तद्वचनं श्रुत्वा सुरभिः सासृजैत्तदा ॥ १७  
 तस्या हुंभारवोत्सृष्टाः प्लवाः शतशो नृप । नाशयन्ति बलं सर्वं विश्वामित्रस्य पश्यतः ॥ १८  
 बलं भयं ततो दृष्ट्वा रथेनाक्रम्य कौशिकः । स राजा परमक्रुद्धः क्रोधविस्फारितेक्षणः ॥  
 प्लवाश्चाशयामास शस्त्रैरुच्चावचैरपि ॥ १९  
 विश्वामित्रार्दितान्दृष्ट्वा प्लवाञ्शतशस्तदा । भूय एवासृजत्कोपाच्छकान्यवनमिश्रितान् ॥ २०  
 तैरासीत्संवृता भूमिः शकैर्यवनमिश्रितैः । प्रभावद्भिर्महावीर्यैर्हेमकिञ्जल्कसन्निभैः ॥ २१  
 दीर्घासिपट्टिशधैरैर्हेमवर्णाम्बरावृतैः । निर्दग्धं तद्वलं सर्वं प्रदीप्तैरिव पावकैः ॥ २२  
 ततोऽस्त्राणि महातेजा विश्वामित्रो मुमोच ह । तैसैर्यवनकाम्भोजाः प्लवाश्चाकुलीकृताः ॥ २३  
 इत्यार्षे श्रीमद्रामायणे वाल्मीकीय आदिकाण्डे बालकाण्डे चतुःपञ्चाशः सर्गः ॥ ५४ ॥

### पञ्चपञ्चाशः सर्गः ।

ततस्तानाकुलान्दृष्ट्वा विश्वामित्रास्त्रमोहितान् । वसिष्ठश्चोदयामास कामधुर्वसृज योगतः ॥ १  
 तस्या हुंभारवाज्जाताः काम्भोजा रविसन्निभाः । ऊधसस्त्वथ संजाताः प्लवाः शस्त्रपाणयः ॥ २  
 योनिदेशाच्च यवनाः शकृद्देशाच्छकास्तथा । रोमकूपेषु च म्लेच्छा हारीताः सकिरातकाः ॥ ३  
 तैस्तैर्निपूदितं सर्वं विश्वामित्रस्य तत्क्षणात् । सपदातिगजं साश्वं सरथं रघुनन्दन ॥ ४  
 दृष्ट्वा निपूदितं सैन्यं वसिष्ठेन महात्मना । विश्वामित्रसुतानां तु शतं नानाविधायुधम् ॥  
 अभ्यधावत्सुसंकुद्धं वसिष्ठं जपतां वरम् ॥ ५ ॥ हुंकारेणैव तान्सर्वान्ददाह भगवानृषिः ॥ ६  
 ते साश्वरथपादाता वसिष्ठेन महात्मना । भस्मीकृता मुहूर्तेन विश्वामित्रसुतास्तदा ॥ ७  
 दृष्ट्वा विनाशितान्पुत्रान्बलं च सुमहायशः । सब्रीडिश्रिन्तयाविष्टो विश्वामित्रोऽभवत्तदा ॥ ८  
 समुद्र इष निर्वेगो भग्नदंष्ट्र इवोरगः । उपैरक्त इवादित्यः सद्यो निष्प्रभतां गतः ॥ ९  
 हतपुत्रबलो दीनो लूनपक्ष इव द्विजः । हतदर्पो हतोत्साहो निर्वेदं समपद्यत ॥ १०  
 स पुत्रमेकं राज्याय पालयेति नियुज्य च । पृथिवीं क्षत्रधर्मेण यनमेवान्वपद्यत ॥ ११

१ राजभृताः राजभयः । २ बलं सैन्यम् । ३ आक्रमति द्विनस्तीत्याहुजम् । ४ बलमित्याद्याहारः । ५ अम्पकैसरतुल्यैः ।  
 ६ हे कामधुम् । योगतः योगमहिंसा रज्ज् इति चोदयामाग । ७ राहुमस्तः । ८ पक्षी । ९ राज्यं कर्तुम् । १० पृथिवीं पालयेति  
 नियुज्येत्ययः ।



स गत्वा हिमवत्पार्श्वं किन्नरोरगसेवितम् । महादेवप्रसादार्थं तपस्तेपे महातपाः ॥ १२  
 केनचित्त्वथ कालेन देवेशो वृषभध्वजः । दर्शयामास वरदो विश्वामित्रं महाबलम् ॥ १३  
 किमर्थं तप्यसे राजन्ब्रूहि यत्ते विवक्षितम् । वरदोस्मि वरो यस्ते काङ्क्षितः सोभिधीयताम् ॥ १४  
 एवमुक्तस्तु देवेन विश्वामित्रो महातपाः । प्रणिपत्य महादेवमिदं वचनमब्रवीत् ॥ १५  
 यदि तुष्टो महादेव धनुर्वेदो ममानघ । साङ्गोर्पाङ्गोपनिषदः सरहस्यः प्रदीयताम् ॥ १६  
 यानि देवेषु चास्त्राणि दानवेषु महर्षिषु । गन्धर्वयक्षरक्षस्सु प्रतिभान्तु ममानघ ॥  
 तव प्रसादाद्भवतु देवदेव ममेप्सितम् ॥१७॥ एवमस्त्विति देवेशो वाक्यमुक्त्वा गतस्तदा १८  
 प्राप्य चास्त्राणि राजर्षिर्विश्वामित्रो महाबलः । दर्पेण महता युक्तो दर्पपूर्णोऽभवत्तदा ॥ १९  
 विवर्धमानो वीर्येण समुद्र इव पर्वणि । हृतमेव तदा मेने वसिष्ठमुपिसत्तमम् ॥ २०  
 ततो गत्वाश्रमपदं मुमोचास्त्राणि पार्थिवः । यैस्तत्तपोवनं सर्वं निर्दग्धं चास्त्रतेजसा ॥ २१  
 उदीर्यमाणमस्त्रं तद्विश्वामित्रस्य धीमतः । दृष्ट्वा विप्रद्रुता भीता मुनयः शतशो दिशः ॥ २२  
 वसिष्ठस्य च ये शिष्यास्तथैव मृगपक्षिणः । विद्रवन्ति भयान्नीता नानादिरभ्यः सहस्रशः ॥ २३  
 वसिष्ठस्याश्रमपदं शून्यमासीन्महात्मनः । मुहूर्तमिव निःशब्दमासीदिरिणसंनिभम् ॥ २४  
 वदतो वै वसिष्ठस्य मा भैरिति मुहुर्मुहुः । नाशयाम्यद्य गाधेयं नीहारमिव भास्करः ॥ २५  
 एवमुक्त्वा महार्तेजा वसिष्ठो जपतां वरः । विश्वामित्रं तदा वाक्यं सरोषमिदमब्रवीत् ॥ २६  
 आश्रमं चिरसंवृद्धं यद्विनाशितवानसि । दुराचारोऽसि तन्मूढ तस्मान्त्वं नभविष्यसि ॥ २७  
 इत्युक्त्वा परमक्रुद्धो दण्डमुद्यम्य सत्वरः । विधूममिव कालाग्निं यमदण्डमिवापरम् ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चपञ्चाशः सर्गः ॥ ५५ ॥

### षट्पञ्चाशः सर्गः ।

एवमुक्तो वसिष्ठेन विश्वामित्रो महाबलः । आग्नेयमस्त्रमुत्क्षिप्य तिष्ठ तिष्ठेति चाब्रवीत् ॥ १  
 ब्रह्मदण्डं समुत्क्षिप्य कालदण्डमिवापरम् । वसिष्ठो भगवान्क्रोधादिदं वचनमब्रवीत् ॥ २  
 क्षेत्रबन्धो स्थितोऽस्म्येष यद्वलं तद्विदर्शय । नाशयाम्यद्य ते दर्पं शस्त्रस्य तव गाधिज ॥ ३  
 क्व च ते क्षत्रियबलं क्व च ब्रह्मबलं महत् । पश्य ब्रह्मबलं दिव्यं मम क्षत्रियपांसन ॥ ४  
 तस्यास्त्रं गाधिपुत्रस्य घोरमाग्नेयमुद्यतम् । ब्रह्मदण्डेन तच्छान्तमग्नेर्वेग इवाम्भसा ॥ ५  
 वारुणं चैव रौद्रं च ऐन्द्रं पाशुपतं तथा । ऐषीकं चापि चिक्षेप कुपितो गाधिनन्दनः ॥ ६  
 मानवं मोहनं चैव गान्धर्वं स्वापनं तथा । जृम्भणं मादनं चैव संतापनविलापने ॥ ७  
 शोषणं दारणं चैव वज्रमस्त्रं सुदुर्जयम् । ब्रह्मपाशं कालपाशं वारुणं पाशमेव च ॥ ८  
 पैनाकास्त्रं च दधितं शुष्कार्द्रं अशनी उने । दण्डास्त्रमथ पैशाचं क्रौञ्चमस्त्रं तथैव च ॥ ९  
 धर्मचक्रं कालचक्रं विष्णुचक्रं तथैव च । वायव्यं मथनं चैव अस्त्रं हयशिरस्तथा ॥ १०  
 शक्तिद्वयं च चिक्षेप कङ्कालं मुसलं तथा । वैद्याधरं महास्त्रं च कालास्त्रमथ दारुणम् ॥ ११  
 त्रिशूलमस्त्रं घोरं च कापालमथ कङ्कणम् । एतान्यस्त्राणि चिक्षेप सर्वाणि रघुनन्दन ॥ १२  
 वसिष्ठे जपतां श्रेष्ठे तदद्भुतमिवाभवत् ॥ १३

१ अङ्गं संनिपरयोपकारकम् । उपाङ्गं आरादुपकारकम् । उपनिषत् रहस्यमन्त्रः । उपनिषद इत्यकारान्तरव्यवहारम् । २ उपदे-  
 शगम्यार्थसहितः । ३ ब्रह्मदण्डं ब्रह्मणा साधारणं दण्डम् । ४ क्षत्रियाधमः । ५ इति वसिष्ठोऽब्रवीदित्यध्याहायम् ।

- तानि सर्वाणि दण्डेन ग्रसते ब्रह्मणः सुतः१४॥ तेषु शान्तेषु ब्रह्मास्त्रं क्षिप्तवान्गाधिनन्दनः १५  
तदस्त्रमुद्यतं दृष्ट्वा देवाः साग्निपुरोगमाः । देवर्षयश्च सञ्चान्ता गन्धर्वाः समहोरगाः ॥ १६  
त्रैलोक्यमासीत्संज्ञस्तं ब्रह्मास्त्रे समुदीरिते ॥ १७  
तदप्यस्त्रं महाघोरं ब्राह्मं ब्राह्मेण तेजसा । वसिष्ठो ग्रसते सर्वं ब्रह्मदण्डेन राघव ॥ १८  
ब्रह्मास्त्रं ग्रसमानस्य वसिष्ठस्य महात्मनः । त्रैलोक्यमोहनं रौद्रं रूपमासीत्सुदारुणम् ॥ १९  
रोमकूपेषु सर्वेषु वसिष्ठस्य महात्मनः । मरीच्य इव निष्पेतुरग्नेर्धूमाकुलार्चिषः ॥ २०  
प्राज्वलद्ब्रह्मदण्डश्च वसिष्ठस्य करोद्यतः । विधूम इव कालाग्निर्धूमदण्ड इवापरः ॥ २१  
ततोऽस्तुवन्मुनिगणा वसिष्ठं जपतां वरम् । अमोघं ते बलं ब्रह्मंस्तेजो धारय तेजसा ॥ २२  
निगृहीतस्त्वया ब्रह्मन्विश्वामित्रो महातपाः । प्रसीद जपतां श्रेष्ठ लोकाः सन्तु गतव्यथाः२३  
एवमुक्तो महातेजाः शंभं चक्रे महातपाः २४॥ विश्वामित्रोपि निकृतो विनिःश्वस्येदमब्रवीत्२५  
धिग्वलं क्षत्रियवलं ब्रह्मतेजोबलं बलम् । एकेन ब्रह्मदण्डेन सर्वास्त्राणि हतानि मे ॥ २६  
तदेतत्समवेक्ष्याहं प्रसन्नेन्द्रियमानसः । तपो महत्समास्थाय्ये यद्वै ब्रह्मत्वकारणम् ॥ २७  
इत्यार्षे श्रीमद्रामायणे वाल्मीकीय आदिकाण्डे पट्टश्लाशः सर्गः ॥ ५६ ॥

### सप्तपञ्चाशः सर्गः ।

- ततः संतप्तहृदयः स्मरन्निग्रहमात्मनः । विनिःश्वस्य विनिःश्वस्य कृतवैरो महात्मना ॥ १  
स दक्षिणां दिशं गत्वा महिष्या सह राघव । तताप परमं घोरं विश्वामित्रो महत्तपः ॥ २  
[फलमूलाशनो दान्तश्चचार सुमहत्तपः] । अथास्य जज्ञिरे पुत्राः सत्यधर्मपरायणाः ॥  
।ष्यन्दो मधुष्यन्दो दृढनेत्रो महारथः ॥ ३  
वर्षसहस्रे तु ब्रह्मा लोकपितामहः । अब्रवीन्मधुरं वाक्यं विश्वामित्रं तपोधनम् ॥ ४  
जिता राजर्षिलोकास्ते तपसा कुशिकात्मज । अनेन तपसा त्वां तु राजर्षिरिति विद्महे ॥ ५  
एवमुक्त्वा महातेजा जगाम सह दैवतैः । त्रिविष्टपं ब्रह्मलोकं लोकानां परमेश्वरः ॥ ६  
विश्वामित्रोऽपि तच्छ्रुत्वा ह्रिया किञ्चिदवाङ्मुखः । दुःखेन महताविष्टः समन्युरिदमब्रवीत्॥७  
तपश्च सुमहत्तप्तं राजर्षिरिति मां विदुः । देवाः सर्षिगणाः सर्वे नास्ति मन्ये तपःफलम् ॥ ८  
एवं निश्चित्य मनसा भूय एव महातपाः । तपश्चकार काकुत्स्थ परमं परमात्मवान् ॥ ९  
एतस्मिन्नेव काले तु सत्यवादी जितेन्द्रियः । त्रिशङ्कुरिति विख्यात इक्ष्वाकुकुलवर्धनः ॥१०  
तस्य बुद्धिः समुत्पन्ना यजेयमिति राघव । गच्छेयं सशरीरेण देवानां परमां गतिम् ॥ ११  
स वसिष्ठं समाहूय कथयामास चिन्तितम् । अशक्यमिति चाप्युक्तो वसिष्ठेन महात्मना॥१२  
प्रत्याख्यातो वसिष्ठेन स ययौ दक्षिणां दिशम् । ततस्तत्कर्मसिद्ध्यर्थं पुत्रांस्तस्य गतो नृपः॥१३  
वासिष्ठा दीर्घतपसस्तपो यत्र हि तेपिरे । त्रिशङ्कुः सुमहातेजाः शतं परमभास्वरम् ॥  
वसिष्ठपुत्रान्ददृशे तप्यमानान्यशस्विनः ॥ १४  
सोऽभिगम्य महात्मानः सर्वानेव गुरोः सुतान् । अभिवाद्यानुपूर्व्येण ह्रिया किञ्चिदवाङ्मुखः ॥  
अब्रवीत्सुमहाभागान्सर्वानेव कृताञ्जलिः ॥ १५  
शरणं वः प्रपद्येऽहं शरण्याञ्शरणागतः । प्रत्याख्यातोऽस्मि भद्रं वो वसिष्ठेन महात्मना ॥१६

यष्टुकामो महायज्ञं तदनुज्ञातुमर्हथ । गुरुपुत्रानहं सर्वाङ्गमस्कृत्य प्रसादये ॥ १७  
 शिरसा प्रणतो याचे ब्राह्मणांस्तपसि स्थितान् । ते मां भवन्तः सिद्धर्थं याजयन्तु समाहिताः॥  
 सशरीरो यथाहं हि देवलोकमवाप्तुयाम् ॥ १८  
 प्रत्याख्यातो वसिष्ठेन गतिमन्यां तपोधनाः । गुरुपुत्रानृतो सर्वाङ्गाहं पश्यामि काञ्चन ॥ १९  
 इक्ष्वाकूणां हि सर्वेषां पुरोधाः परमा गतिः । पुरोधसस्तु विद्वांसस्तारयन्ति सदा नृपान्॥२०  
 तस्मादनन्तरं सर्वे भवन्तो दैवतं मम ॥ २१  
 इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तपञ्चाशः सर्गः ॥ ५७ ॥

### अष्टपञ्चाशः सर्गः ।

ततस्त्रिशङ्कोर्वचनं श्रुत्वा क्रोधसमन्वितम् । ऋषिपुत्रशतं राम राजानमिदमब्रवीत् ॥ १  
 प्रत्याख्यातो हि दुर्बुद्धे गुरुणा सत्यवादिना । तं कथं समतिक्रम्य शाखान्तरमुपेयिवान् ॥ २  
 इक्ष्वाकूणां हि सर्वेषां पुरोधाः परमो गुरुः । न चातिक्रमितुं शक्यं वचनं सत्यवादिनः ॥ ३  
 अशक्यमिति चोवाच वसिष्ठो भगवानृषिः । तं वयं वै समाहर्तुं क्रतुं शक्ताः कथं तव ॥ ४  
 बालिशस्त्वं नरश्रेष्ठ गम्यतां स्वपुरं पुनः । याजने भगवान्शक्तस्त्रैलोक्यस्यापि पार्थिव ॥ ५  
 अवमानं च तत्कर्तुं तस्य शक्यामहे कथम् ॥ ६  
 तेषां तद्वचनं श्रुत्वा क्रोधपर्याकुलाक्षरम् । स राजा पुनरेवैतानिदं वचनमब्रवीत् ॥ ७  
 प्रत्याख्यातोस्मि गुरुणा गुरुपुत्रैस्तथैव च । अन्यां गतिं गमिष्यामि स्वस्ति वोस्तु तपोधनाः८  
 ऋषिपुत्रास्तु तच्छ्रुत्वा वाक्यं धीरौभिसंहितम् । शेषुः परमसंकुद्धाश्चण्डालत्वं गमिष्यसि ॥ ९  
 एवमुक्त्वा महात्मानो विविशुस्ते स्वमाश्रमम् ॥ १०  
 [तच्छ्रुत्वा घोरसंकाशमृषिपुत्रस्य भाषितम् । प्राविशत्स्वपुरं राजा चिन्तयामास दुःखितः॥१॥  
 अथ रात्र्यां व्यतीतायां राजा चण्डालतां गतः । नीलवस्त्रधरो नीलः परुषो ध्वस्तमूर्धजः ॥  
 चित्यमाल्यानुलेपश्च आयसाभरणोऽभवत् ॥ ११  
 तं दृष्ट्वा मन्त्रिणः सर्वे त्यज्य चण्डालरूपिणम् । प्राद्रवन्सहिता राम पौरा येऽस्यानुगामिनः१२  
 एको हि राजा काकुत्स्थ जगाम परमात्मवान् । दह्यमानो दिवारान्त्रं विश्वामित्रं तपोधनम्१३  
 विश्वामित्रस्तु तं दृष्ट्वा राजानं विफलीकृतम् । चण्डालरूपिणं राम मुनिः कारुण्यमागतः१४  
 कारुण्यात्स महातेजा वाक्यं परमधार्मिकः । इदं जगाद भद्रं ते राजानं घोररूपिणम् ॥ १५  
 किमागमनकार्यं ते राजपुत्र महाबल । अयोध्याधिपते वीर शापाच्चण्डालतां गतः ॥ १६  
 अथ तद्वाक्यमाज्ञाय राजा चण्डालतां गतः । अब्रवीत्प्राञ्जलिर्वाक्यं वाक्यज्ञो वाक्यकोविदम्१७  
 प्रत्याख्यातोस्मि गुरुणा गुरुपुत्रैस्तथैव च । अनवाप्यैव तं कामं मया प्राप्तो विपर्ययः ॥ १८  
 सशरीरो दिवं यायामिति मे सौम्य दर्शनम् । मया चेष्टं क्रतुशतं तच्च नावाप्यते फलम्॥१९  
 अनृतं नोक्तपूर्वं मे न च वक्ष्ये कदाचन । कृच्छ्रेष्वपि गतः सौम्य क्षत्रधर्मेण ते शपे ॥ २०  
 यज्ञैर्बहुविधैरिष्टं प्रजा धर्मेण पालिताः । गुरवश्च महात्मानः शीलवृत्तेन तोषिताः ॥ २१  
 धर्मे प्रयतमानस्य यज्ञं चाहर्तुमिच्छतः । परितोषं न गच्छन्ति गुरवो मुनिपुङ्गव ॥ २२  
 दैवमेव परं मन्ये पौरुषं तु निरर्थकम् । दैवेनाक्रम्यते सर्वे दैवं हि परमा गतिः ॥ २३

तस्य मे परमार्तस्य प्रसादमभिकाङ्क्षतः । कर्तुमर्हसि भद्रं ते दैवोपहतकर्मणः ॥ २४  
नान्यां गतिं गमिष्यामि नान्यः शरणमस्ति मे । दैवं पुरुषकारेण निवर्तयितुमर्हसि ॥ २५  
इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टपञ्चाशः सर्गः ॥ ५८ ॥

### एकोनषष्टितमः सर्गः ।

उक्तवाक्यं तु राजानं कृपया कुशिकात्मजः । अब्रवीन्मधुरं वाक्यं साक्षाच्चण्डालरूपिणम् ॥१  
ऐश्वराक स्वागतं वत्स जानामि त्वां सुधार्मिकम् । शरणं ते भविष्यामि मामैषीर्नृपपुङ्गव ॥ २  
अहमामन्त्रये सर्वान्महर्षीन्पुण्यकर्मणः । यज्ञसाह्यकरान्राजंस्ततो यक्ष्यसि निर्वृतः ॥ ३  
गुरुशापकृतं रूपं यदिदं त्वयि वर्तते । अनेन सह रूपेण सशरीरो गमिष्यसि ॥ ४  
हस्तप्राप्तमहं मन्ये स्वर्गं तव नराधिप । यस्त्वं कौशिकमागम्य शरण्यं शरणागतः ॥ ५  
एवमुक्त्वा महातेजाः पुत्रान्परमधार्मिकान् । व्यादिदेश महाप्राज्ञान्यज्ञसंभारकारणात् ॥  
सर्वान्शिष्यान्समाहूय वाक्यमेतदुवाच ह ॥ ६  
सर्वानृपिगणान्वत्सा आनयध्वं ममाज्ञया । सशिष्यसुहृदश्चैव सत्विजः सबहुश्रुतान् ॥ ७  
यदन्यो वचनं ब्रूयान्मद्वाक्यबलचोदितः । तत्सर्वमखिलेनोक्तं ममाख्येयमनर्हदत् ॥ ८  
तस्य तद्वचनं श्रुत्वा दिशो जग्मुस्तदाज्ञया । आजग्मुरथ देशेभ्यः सर्वेभ्यो ब्रह्मवादिनः ॥ ९  
ते च शिष्याः समागम्य मुनिं ज्वलिततेजसम् । ऊचुश्च वचनं सर्वे सर्वेषां ब्रह्मवादिनाम् ॥१०  
श्रुत्वा ते वचनं सर्वे समायान्ति द्विजातयः । सर्वदेशेषु चागच्छन्वर्जयित्वा महोदयम् ॥११  
वासिष्ठं तच्छतं सर्वं क्रोधपर्याकुलाक्षरम् । यदाह वचनं सर्वं श्रुणु त्वं मुनिपुङ्गव ॥ १२  
क्षत्रियो याजको यस्य चण्डालस्य विशेषतः । कथं सदसि भोक्तारो हविस्तस्य सुरर्षयः ॥१३  
ब्राह्मणा वा महात्मानो भुक्त्वा चण्डालभोजनम् । कथं स्वर्गं गमिष्यन्ति विश्वामित्रेण पालिताः ॥  
एतद्वचननैष्ठुर्यमूचुः संरक्तलोचनाः । वासिष्ठा मुनिशार्दूल सर्वे ते समहोदयाः ॥ १५  
तेषां तद्वचनं श्रुत्वा सर्वेषां मुनिपुङ्गवः । क्रोधसंरक्तनयनः सरोपमिदमब्रवीत् ॥ १६  
ये दूपयन्त्यदुष्टं मां तप उग्रं समास्थितम् । भस्मीभूता दुरात्मानो भविष्यन्ति न संशयः ॥१७  
अद्य ते कालपाशेन नीता वैवस्वतक्षयम् । सप्तजातिशतान्येव मृतैपाः सन्तु सर्वशः ॥ १८  
श्वमांसनियताहारा मुष्टिका नाम निर्घृणाः । विकृताश्च विरूपाश्च लोकाननुचरन्त्विमान् ॥१९  
महोदयश्च दुर्बुद्धिर्मांमदूप्यं ह्यदूपयत् । दूषितः सर्वलोकेषु निपादत्वं गमिष्यति ॥ २०  
प्राणातिपातनरतो निरनुक्रोशतां गतः । दीर्घकालं मम क्रोधाहुर्गीतं वर्तयिष्यति ॥ २१  
एतावदुक्त्वा वचनं विश्वामित्रो महातपाः । विरराम महातेजा ऋषिमध्ये महामुनिः ॥ २२  
इत्यार्षे श्रीमद्रामायणे वाल्मीकीय आदिकाव्ये बालकाण्डे एकोनषष्टितमः सर्गः ॥ ५९ ॥

### षष्टितमः सर्गः ।

तपोबलहतान्कृत्वा वासिष्ठान्समहोदयान् । ऋषिमध्ये महातेजा विश्वामित्रोऽभ्यभाषत ॥ १  
अयमिक्ष्वाकुदायादस्त्रिशङ्कुरिति विश्रुतः । धर्मिष्ठश्च वदान्यश्च मां चैव शरणं गतः ॥  
तेनानेन शरीरेण देवलोकजिगीषया ॥ २  
यथायं स्वशरीरेण स्वर्गलोकं गमिष्यति । तथा प्रवर्त्यतां यज्ञो भवद्भिश्च मया सह ॥ ३

विश्वामित्रवचः श्रुत्वा सर्व एव महर्षयः । ऊचुः समेत्य सहिता धर्मज्ञा धर्मसंहितम् ॥ ४  
 अयं कुशिकदायादो मुनिः परमकोपनः । वदाह वचनं सम्यगेतत्कार्यं न संशयः ॥ ५  
 अग्निकल्पो हि भगवाञ्चापं दास्यति रोषितः । तस्मात्प्रवर्त्यतां यज्ञः सशरीरो यथा दिवम् ॥ ६  
 गच्छेदिक्ष्वाकुदायादो विश्वामित्रस्य तेजसा । तथा प्रवर्त्यतां यज्ञः सर्वे समधिदिष्टत ॥ ७  
 एवमुक्त्वा महर्षयश्चक्रुस्तास्ताः क्रियास्तदा । याजकश्च महातेजा विश्वामित्रोऽभवत्कृतौ ॥ ८  
 ऋत्विजश्चानुपूर्व्येण मन्त्रवन्मन्त्रकोविदाः । चक्रुः सर्वाणि कर्माणि यथाकल्पं यथाविधि ॥ ९  
 ततः कालेन महता विश्वामित्रो महातपाः । चकारावाहनं तत्र भागार्थं सर्वदेवताः ॥ १०  
 नाभ्यागमंस्तदाऽऽहूता भागार्थं सर्वदेवताः ॥ ११  
 ततः क्रोधसमाविष्टो विश्वामित्रो महामुनिः । सुवमुद्यम्य सक्रोधस्त्रिशङ्कुमिदमब्रवीत् ॥ १२  
 पश्य मे तपसो वीर्यं स्वार्जितस्य नरेश्वर । एष त्वां सशरीरेण नयामि स्वर्गमोजसा ॥  
 दुष्प्रापं स्वशरीरेण दिवं गच्छ नराधिप ॥ १३  
 स्वार्जितं किञ्चिदप्यस्ति मया हि तपसः फलम् । राजन्स्वतेजसा तस्य सशरीरो दिवं ब्रज ॥ १४  
 उक्तवाक्ये मुनौ तस्मिन्सशरीरो नरेश्वरः । दिवं जगाम काकुत्स्थ मुनीनां पश्यतां तदा ॥ १५  
 देवलोकगतं दृष्ट्वा त्रिशङ्कुं पाकशासनः । सह सर्वैः सुरगणैरिदं वचनमब्रवीत् ॥ १६  
 त्रिशङ्को गच्छ भूयस्त्वं नासि स्वर्गकृतालयः । गुरुशापहतो मूढ पत भूमिमवाकिशराः ॥ १७  
 एवमुक्तो महेन्द्रेण त्रिशङ्कुरपतत्पुनः । विक्रोशमानस्त्राहीति विश्वामित्रं तपोधनम् ॥ १८  
 तच्छ्रुत्वा वचनं तस्य क्रोशमानस्य कौशिकः । क्रोधमाहारयतीव्रं तिष्ठतिष्ठेति चाब्रवीत् ॥ १९  
 ऋषिमध्ये स तेजस्वी प्रजापतिरिवापरः । सृजन्दक्षिणमार्गस्थान्सप्तर्षीनपरान्पुनः ॥ २०  
 नक्षत्रमालामपरामसृजत्क्रोधमूर्च्छितः । दक्षिणां दिशमास्थाय मुनिमध्ये महायशाः ॥ २१  
 सृष्ट्वा नक्षत्रवंशं च क्रोधेन कलुषीकृतः । अन्यमिन्द्रं करिष्यामि लोको वा स्यादनिन्द्रकः ॥  
 दैवतान्यपि स क्रोधात्प्रष्टुं समुपचक्रमे ॥ २२  
 ततः परमसंभ्रान्ताः सर्षिसङ्घाः सुरासुराः । विश्वामित्रं महात्मानमूचुः सानुनयं वचः ॥ २३  
 अयं राजा महाभाग गुरुशापपरिक्षतः । सशरीरो दिवं यातुं नार्हत्येव तपोधन ॥ २४  
 तेषां तद्वचनं श्रुत्वा देवानां मुनिपुङ्गवः । अब्रवीत्सुमहद्वाक्यं कौशिकः सर्वदेवताः ॥ २५  
 सशरीरस्य भद्रं वस्त्रिशङ्कोरस्य भूपतेः । आरोहणं प्रतिज्ञाय नानृतं कर्तुमुत्सहे ॥ २६  
 स्वर्गोऽस्तु सशरीरस्य त्रिशङ्कोरस्य शाश्वतः । नक्षत्राणि च सर्वाणि मामकानि ध्रुवाण्यथ ॥ २७  
 यावल्लोका धरिष्यन्ति तिष्ठन्वेतानि सर्वशः । मत्कृतानि सुराः सर्वे तदनुज्ञानुमर्हथ ॥ २८  
 एवमुक्ताः सुराः सर्वे प्रत्यूचुर्मुनिपुङ्गवम् ॥ २९  
 एवं भवतु भद्रं ते तिष्ठन्वेतानि सर्वशः । गगने तान्यनेकानि वैश्वानरपथाद्ब्रुहिः ॥ ३०  
 नक्षत्राणि मुनिश्रेष्ठ तेषु ज्योतिषु जाज्वलन् । अवाकिशरास्त्रिशङ्कुश्च तिष्ठत्वमरसन्निभः ॥ ३१  
 अनुयास्यन्ति चैतानि ज्योतीषु नृपसत्तमम् । कृतार्थं कीर्तिमन्तं च स्वर्गलोकगतं तथा ॥ ३२  
 विश्वामित्रस्तु धर्मात्मा सर्वदेवैरभिष्टुतः । ऋषिभिश्च महातेजा वाढमित्याह देवताः ॥ ३३  
 ततो देवा महात्मानो मुनयश्च तपोधनाः । जग्मुर्थथागतं सर्वे यज्ञस्यान्ते नरोत्तम ॥ ३४  
 इत्यार्षे श्रीमद्रामायणे वाल्मीकीय आदिकाव्ये बालकाण्डे षष्टितमः सर्गः ॥ ६० ॥

एकषष्टितमः सर्गः ।

विश्वामित्रो महात्माथ प्रस्थितान्प्रेक्ष्य तानृपीन् । अब्रवीन्नरशार्दूलः सर्वास्तान्वनवासिनः ॥ १  
महान्विघ्नः प्रवृत्तोऽयं दक्षिणामास्थितो दिशम् । दिशमन्यां प्रपत्स्यामस्तत्र तपस्यामहे तपः ॥ २  
पश्चिमायां विशालायां पुष्करेषु महात्मनः । सुखं तपश्चरिष्यामो वरं तद्धि तपोवनम् ॥ ३  
एवमुक्त्वा महातेजाः पुष्करेषु महामुनिः । तप उग्रं दुरार्धर्षे तेपे मूलफलाशनः ॥ ४  
एतस्मिन्नेव काले तु अयोध्याधिपतिर्नृपः । अम्बरीप इति ख्यातो यष्टुं समुपचक्रमे ॥ ५  
तस्य वै यजमानस्य पशुमिन्द्रो जहारह । प्रणष्टे तु पशौ विप्रो राजानमिदमब्रवीत् ॥ ६  
पशुरद्य हूतो राजन्प्रणष्टस्तव दुर्नयात् । अरक्षितारं राजानं घ्नन्ति दोषा नरेश्वर ॥ ७  
प्रायश्चित्तं महद्ध्येतन्नरं वा पुरुपर्षभ । आनयस्व पशुं शीघ्रं यावत्कर्म प्रवर्तते ॥ ८  
उपाध्यायवचः श्रुत्वा स राजा पुरुपर्षभ । अन्वियेष महाबुद्धिः पशुं गोभिः सहस्रशः ॥ ९  
देशाञ्जनपदांस्तांस्तान्नगराणि वनानि च । आश्रमाणि च पुण्यानि मार्गमाणो महीपतिः ॥ १०  
स पुत्रसहितं तात सभार्यं रघुनन्दन । भृगुतुन्दे समासीनमृचीकं संददर्श ह ॥ ११  
तमुवाच महातेजाः प्रणम्याभिप्रसाद्य च । ब्रह्मार्षिं तपसा दीप्तं राजर्षिरमितप्रभः ॥  
पृष्ट्वा सर्वत्र कुशलमृचीकं तमिदं वचः ॥ १२  
गवां शतसहस्रेण विक्रीणीपे सुतं यदि । पशोरर्थे महाभाग कृतकृत्योऽस्मि भार्गव ॥ १३  
सर्वे परिर्भृता देशा याज्ञीयं न लभे पशुम् । दातुमर्हसि मूल्यान सुतमेकमितो मम ॥ १४  
एवमुक्तो महातेजा ऋचीकस्त्वब्रवीद्वचः । नाहं ज्येष्ठं नरश्रेष्ठ विक्रीणीयां कथंचन ॥ १५  
ऋचीकस्य वचः श्रुत्वा तेषां माता महात्मनाम् । उवाच नरशार्दूलमम्बरीषं तपस्विनी ॥ १६  
अविक्रेयं सुतं ज्येष्ठं भगवानाह भार्गवः । ममापि दयितं विद्धि कनिष्ठं शुनकं नृप ॥  
तस्मात्कनीयसं पुत्रं न दास्ये तव पार्थिव ॥ १७  
प्रायेण हि नरश्रेष्ठ ज्येष्ठाः पितृषु बलभाः । मातृणां च कनीयांसस्तस्माद्रक्षे कनीयसम् ॥ १८  
उक्तवाक्ये मुनौ तस्मिन्मुनिपत्न्यां तथैव च । शुनःशेषः स्वयं राम मध्यमो वाक्यमब्रवीत् ॥ १९  
पिता ज्येष्ठमविक्रेयं माता चाह कनीयसम् । विक्रीतं मध्यमं मन्ये राजन्पुत्रं नयस्व माम् ॥ २०  
अथ राजा महात्राम वाक्यान्ते ब्रह्मवादिनः । हिरण्यस्य सुवर्णस्य कोटीभी रत्नराशिभिः ॥ २१  
गवां शतसहस्रेण शुनःशेषं नरेश्वरः । गृहीत्वा परमप्रीतो जगाम रघुनन्दन ॥ २२  
अम्बरीपस्तु राजर्षी रथमारोप्य सत्वरः । शुनःशेषं महातेजा जगामाशु महायशाः ॥ २३  
इत्यार्षे श्रीमद्रामायणं वाल्मीकीय आदिकाव्ये बालकाण्ड एकषष्टितमः सर्गः ॥ ६१ ॥

द्विषष्टितमः सर्गः ।

शुनःशेषं नरश्रेष्ठ गृहीत्वा तु महायशाः । व्यश्राम्यत्पुष्करे राजा मध्याह्ने रघुनन्दन ॥ १  
तस्य विश्रममाणस्य शुनःशेषो महायशाः । पुष्करक्षेत्रमागम्य विश्वामित्रं ददर्श ह ॥  
तप्यन्तमृषिभिः सार्धं मानुलं परमातुरः ॥ २  
विवर्णवदनो दीनस्तृष्णया च श्रमेण च । पपाताङ्के मुनेराशु वाक्यं चेदमुवाच ह ॥ ३

१ योऽहं दक्षिणां दिशमास्थितः तस्य मे । २ विप्रः पुरोहित इति यावत् । ३ हतः केनापीति शेषः । ४ प्रणष्टः अरुष्टः । ५ अनवधानात् । ६ परिभृताः संचरिताः । ७ इतः एतेषु गृतेषु ।

१ मेऽस्ति माता न पिता ज्ञातयो बान्धवाः कुतः । त्रातुमर्हसि मां सौम्य धर्मेण मुनिपुङ्गव ॥४  
 माता त्वं हि मुनिश्रेष्ठ सर्वेषां त्वं हि भावनः ॥ ५  
 राजा च कृतकार्यः स्यादहं दीर्घायुरव्ययः । स्वर्गलोकमुपाश्रीयां तपस्तप्या ह्यनुत्तमम् ॥ ६  
 वं मे नाथो ह्यनाथस्य भव भव्येन चेतसा । पितेव पुत्रं धर्मात्मस्त्रातुमर्हसि किल्बिषात् ॥७  
 तस्य तद्वचनं श्रुत्वा विश्वामित्रो महातपाः । सान्त्वयित्वा बहुविधं पुत्रानिदमुवाच ह ॥ ८  
 यत्कृते पितरः पुत्राञ्जनयन्ति शुभार्थिनः । परलोकहितार्थाय तस्य कालोऽयमागतः ॥ ९  
 अयं मुनिसुतो बालो मत्तः शरणमिच्छति । अस्य जीवित्तमात्रेण प्रियं कुरुत पुत्रकाः ॥ १०  
 सर्वे सुकृतकर्माणः सर्वे धर्मपरायणाः । पशुभूता नरेन्द्रस्य तृप्तिमग्नेः प्रयच्छत ॥ ११  
 नाथवांश्च शुनःशेषो यज्ञश्चाविघ्नितो भवेत् । देवतास्तर्पिताश्च स्युर्मम चापि कृतं वचः ॥ १२  
 मुनेस्तु वचनं श्रुत्वा मधुष्यन्दादयः सुताः । साभिमानं नरश्रेष्ठ सलीलमिदमब्रुवन् ॥ १३  
 कथमात्मसुतान्हित्वा त्रायसेऽन्यसुतं विभो । अकार्यमिव पद्यामः श्वमांसमिव भोजने ॥१४  
 तेषां तद्वचनं श्रुत्वा पुत्राणां मुनिपुङ्गवः । क्रोधसंरक्तनयनो व्याहर्तुमुपचक्रमे ॥ १५  
 निःसाध्वसमिदं प्रोक्तं धर्मादपि विगर्हितम् । अतिक्रम्य तु मद्वाक्यं दारुणं रोमहर्षणम् ॥ १६  
 श्वमांसभोजिनः सर्वे वासिष्ठा इव जातिषु । पूर्णं वर्षसहस्रं तु पृथिव्यामनुवत्स्यथ ॥ १७  
 कृत्वा शापसमायुक्तान्पुत्रान्मुनिवरस्तथा । शुनःशेषमुवाचार्तं कृत्वा रक्षां निरामयम् ॥ १८  
 पवित्रपाशैरासक्तो रक्तमाल्यानुलेपनः । वैष्णवं घूपमासाद्य वाग्भिरग्निमुदाहर ॥ १९  
 [इन्द्राविष्णू सुरश्रेष्ठौ स्तुहि त्वं मुनिपुत्रक ॥]

इमे तु गाथे द्वे दिव्ये गायेथा मुनिपुत्रक । अम्बरीषस्य यज्ञेऽस्मिंस्ततः सिद्धिमवाप्स्यसि ॥२०  
 शुनःशेषो गृहीत्वा ते द्वे गाथे सुसमाहितः । त्वरया राजसिंहं तमम्बरीपमुवाच ह ॥ २१  
 राजसिंह महासत्त्व शीघ्रं गच्छावहे सदैः । निर्वर्तयस्व राजेन्द्र दीक्षां च समुपाविश ॥ २२  
 तद्वाक्यमृषिपुत्रस्य श्रुत्वा हर्षसमुत्सुकः । जगाम नृपतिः शीघ्रं यज्ञवाटमतन्द्रितः ॥ २३  
 सदस्यानुमते राजा पवित्रकृतलक्षणम् । पशुं रक्ताम्बरं कृत्वा यूपे तं समबन्धयत् ॥ २४  
 स बद्धो वाग्भिरग्न्याभिरभितुष्टाव वै सुरौ । इन्द्रमिन्द्रानुजं चैव यथावन्मुनिपुत्रकः ॥ २५  
 ततः प्रीतः सहस्राक्षो रहस्यस्तुतितर्पितः । दीर्घमायुस्तादा प्रादाच्छुनःशेषाय राघव ॥ २६  
 स च राजा नरश्रेष्ठ यज्ञस्य च समाप्तवान् । फलं बहुगुणं राम सहस्राक्षप्रसादजम् ॥ २७  
 विश्वामित्रोऽपि धर्मात्मा भूयस्तेपे महातपाः । पुष्करेषु नरश्रेष्ठ दशवर्षशतानि च ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विषष्टितमः सर्गः ॥ ६२ ॥

### त्रिषष्टितमः सर्गः ।

पूर्णे वर्षसहस्रे तु व्रतस्नातं महामुनिम् । अभ्यागच्छन्सुराः सर्वे तपःफलचिकीर्षवः ॥ १  
 अब्रवीत्सुमहातेजा ब्रह्मा सुरुचिरं वचः । ऋषिस्त्वमसि भद्रं ते स्वार्जितैः कर्मभिः शुभैः ॥ २  
 तमेवमुक्त्वा देवेशस्त्रिदिवं पुनरभ्यगात् ॥ ३ ॥ विश्वामित्रो महातेजा भूयस्तेपे महत्तपः ॥ ४  
 ततः कालेन महता मेनका परमाप्सराः । पुष्करेषु नरश्रेष्ठ स्नातुं समुपचक्रमे ॥ ५

१ हितप्रापकः । २ पापमूलकाद्विपत्तेः । ३ निरामयं यथा भवति तथा । ४ यज्ञवाटम् । ५ दर्भरज्जुभिः कृतलाञ्छनम् । प्राप्तवान् ।

- तां ददर्श महातेजा मेनकां कुशिकात्मजः । रूपेणाप्रतिमां तत्र विद्युतं जलदे यथा ॥ ६
- दृष्ट्वा कन्दर्पवशगो मुनिस्तामिदमब्रवीत् ॥ ७
- अप्सरः स्वागतं तेऽस्तु वस चेह ममाश्रमे । अनुगृहीष्व भद्रं ते मदनेन सुमोहितम् ॥ ८
- इत्युक्त्वा सा वरारोहा तत्र वासमथाकरोत् । [तपसो हि महाविघ्नो विश्वामित्रमुपागतः] ॥ ९
- तस्यां वसन्त्यां वर्षाणि पञ्च पञ्च च राघव । विश्वामित्राश्रमे राम सुखेन व्यतिचक्रमुः ॥ १०
- अथ काले गते तस्मिन्विश्वामित्रो महामुनिः । सत्रीड इव संवृत्तश्चिन्ताशोकपरायणः ॥ ११
- बुद्धिर्मुनेः समुत्पन्ना सामर्षा रघुनन्दन । सर्वे सुराणां कर्मैतत्तपोपहरणं महत् ॥ १२
- अहोरात्रापदेशेन गताः संवत्सरा दश । काममोहाभिभूतस्य विघ्नोऽयं प्रत्युपस्थितः ॥ १३
- विनिःश्वसन्मुनिवरः पश्चात्तापेन दुःखितः । भीतामप्सरसं दृष्ट्वा वेपन्तीं प्राञ्जलिं स्थिताम् ॥ १४
- मेनकां मधुरैर्वाक्यैर्विसृज्य कुशिकात्मजः । उत्तरं पर्वतं राम विश्वामित्रो जगाम ह ॥ १५
- स कृत्वा नैष्ठिकीं बुद्धिं जेतुकामो महायशः । कौशिकीतीरमासाद्य तपस्तेपे सुदारुणम् ॥ १६
- तस्य वर्षसहस्रं तु घोरं तप उपासतः । उत्तरे पर्वते राम देवतानामभूद्भयम् ॥ १७
- अमन्त्रयन्समागम्य सर्वे सर्षिणाः सुराः । महर्षिशब्दं लभतां साध्वयं कुशिकात्मजः ॥ १८
- देवतानां वचः श्रुत्वा सर्वलोकपितामहः । अब्रवीन्मधुरं वाक्यं विश्वामित्रं तपोधनम् ॥ १९
- महर्षे स्वागतं वत्स तपसोऽग्रेण तोषितः । महत्त्वमृषिमुख्यत्वं ददामि तव कौशिक ॥ २०
- ब्रह्मणः स वचः श्रुत्वा सर्वलोकेश्वरस्य ह । न विषण्णो न संतुष्टो विश्वामित्रस्तपोधनः ॥ २१
- प्राञ्जलिः प्रणतो भूत्वा सर्वलोकपितामहम् । प्रत्युवाच ततो वाचं विश्वामित्रो महामुनिः ॥ २२
- महर्षिशब्दमतुलं स्वार्जितैः कर्मभिः शुभैः । यदि मे भगवानाह ततोऽहं विजितेन्द्रियः ॥ २३
- तमुवाच ततो ब्रह्मा न तावत्त्वं जितेन्द्रियः । यतस्व मुनिशार्दूल इत्युक्त्वा त्रिदिवं गतः ॥ २४
- विप्रस्थितेषु देवेषु विश्वामित्रो महामुनिः । ऊर्ध्वबाहुर्निरालम्बो वायुभक्षस्तपश्चरन् ॥ २५
- घर्मे पञ्चतपा भूत्वा वर्षास्वाकाशसंश्रयः । शिशिरे सलिलस्थायी रात्र्यहानि तपोधनः ॥ २६
- एवं वर्षसहस्रं हि तपो घोरमुपागमत् ॥ २७
- तस्मिन्संतप्यमाने तु विश्वामित्रे महामुनौ । संभ्रमः सुमहानासीत्सुराणां वासवस्य च ॥ २८
- रम्भामप्सरसं शक्रः सह सर्वैर्मरुद्गणैः । उवाचात्महितं वाक्यमहितं कौशिकस्य च ॥ २९

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिपष्ठितमः सर्गः ॥ ६३ ॥

### चतुःषष्टितमः सर्गः ।

- सुरकार्यमिदं रम्भे कर्तव्यं सुमहत्त्वया । लोभनं कौशिकस्येह काममोहसमन्वितम् ॥ १
- तथोक्त्वा साप्सरा राम सहस्राक्षेण धीमता । व्रीडिता प्राञ्जलिर्भूत्वा प्रत्युवाच सुरेश्वरम् ॥ २
- अयं सुरपते घोरो विश्वामित्रो महामुनिः । क्रोधमुत्सृजते घोरं मयि देव न संशयः ॥ ३
- ततो हि मे भयं देव प्रसादं कर्तुमर्हसि । एवमुक्तस्तया राम रम्भया भीतया तदा ॥
- तामुवाच सहस्राक्षो वेपमानां कृताञ्जलिम् ॥४॥ मा भैषि रम्भे भद्रं ते कुरुष्व मम शासनम् ५

१ पञ्च पञ्च च दशैत्यर्थः । २ इवशब्दो वाक्यालङ्कारः । ३ अमन्त्रयन् ब्रह्मणा सहेति शेषः । ४ ततोऽहं विजितेन्द्रियः । यदिमहर्षित्वं भवता दत्तं ततोऽहं विजितेन्द्रियधाम्नीत्यर्थः । ५ सुमहत् सुरकार्यं कर्तव्यम् । ६ भैषि इत्यत्रार्पो हस्तः



कोकिलो हृदयग्राही माधवे रुचिरद्रुमे । अहं कन्दर्पसहितः स्थास्यामि तव पाश्वतः ॥ ६  
 त्वं हि रूपं बहुगुणं कृत्वा परमभास्वरम् । तमृषिं कौशिकं रम्भे भेदैयस्व तपस्विनम् ॥ ७  
 सा श्रुत्वा वचनं तस्य कृत्वा रूपमनुत्तमम् । लोभयामास ललिता विश्वामित्रं शुचिस्मिता ॥ ८  
 कोकिलस्य तु शुश्राव वल्गु व्याहरतः स्वनम् । संप्रहृष्टेन मनसा तत एनामुदैक्षत ॥ ९  
 अथ तस्य च शब्देन गीतेनाप्रतिमेन च । दर्शनेन च रम्भाया मुनिः संदेहमागतः ॥ १०  
 सहस्राक्षस्य तत्कर्म विज्ञाय मुनिपुङ्गवः । रम्भां क्रोधसमाविष्टः शशाप कुशिकात्मजः ॥ ११  
 यन्मां लोभयसे रम्भे कामक्रोधजयैषिणम् । दशवर्षसहस्राणि शैली स्थास्यसि दुर्भगे ॥ १२  
 ब्राह्मणः सुमहातेजास्तपोबलसमन्वितः । उद्धरिष्यति रम्भे त्वां मत्क्रोधकलुषीकृताम् ॥ १३  
 एवमुक्त्वा महातेजा विश्वामित्रो महामुनिः । अशक्नुवन्धारयितुं क्रोधं संतापमागतः ॥ १४  
 तस्य शापेन महता रम्भा शैली तदाभवत् १५॥वचः श्रुत्वा च कन्दर्पो महर्षेः स च निर्गतः १६  
 कोपेन सुमहातेजास्तपोपहरणे कृते । इन्द्रिचैरजितै राम न लेभे शान्तिमात्मनः ॥ १७  
 बभूवास्य मनश्चिन्ता तपोपहरणे कृते ॥ १८  
 नैव क्रोधं गमिष्यामि न च वक्ष्ये कथंचन । अथवा नोच्छ्वसिष्यामि संवत्सरशतान्यपि ॥ १९  
 अहं विशेष्यिष्यामि ह्यात्मानं विजितेन्द्रियः । तावद्यावद्धि मे प्राप्तं ब्राह्मण्यं तपसार्जितम् ॥  
 अनुच्छ्वसन्नभुञ्जानस्तिष्ठेयं शाश्वतीः समाः २०॥ न हि मे तप्यमानस्य क्षयं यास्यन्ति मूर्तयः २१  
 एवं वर्षसहस्रस्य दीक्षां स मुनिपुङ्गवः । चकाराप्रतिमां लोके प्रतिज्ञां रघुनन्दन ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःषष्टितमः सर्गः ॥ ६४ ॥

### पञ्चषष्टितमः सर्गः ।

अथ हैमवतीं राम दिशं त्यक्त्वा महामुनिः । पूर्वा दिशमनुप्राप्य तपस्तेपे सुदारुणाम् ॥ १  
 मौनं वर्षसहस्रस्य कृत्वा व्रतमनुत्तमम् । चकाराप्रतिमं राम तपः परमदुष्करम् ॥ २  
 पूर्णे वर्षसहस्रे तु काष्ठभूतं महामुनिम् । विघ्नैर्बहुभिराधूतं क्रोधो नान्तरमाविशत् ॥ ३  
 स कृत्वा निश्चयं राम तप आतिष्ठदव्ययम् ॥ ४  
 तस्य वर्षसहस्रस्य व्रते पूर्णे महाव्रतः । भोक्तुमारब्धवानन्नं तस्मिन्काले रघूत्तम ॥ ५  
 इन्द्रो द्विजातिर्भूत्वा तं सिद्धमन्नमयाचत ॥ ५  
 तस्मै दत्त्वा तदा सिद्धं सर्वं विप्राय निश्चितः । निःशेषितेऽन्ने भगवानभुक्त्वाैव महातपाः  
 न किंचिदवदद्विप्रं मौनव्रतमथास्थितः ॥ ६ ॥ अथ वर्षसहस्रं वै नोच्छ्वसन्मुनिपुङ्गवः ॥ ७  
 तस्यानुच्छ्वसमानस्य मूर्ध्नि धूमो व्यजायत । त्रैलोक्यं येन संभ्रान्तमादीपितमिवाभवत् ॥ ८  
 ततो देवाः सगन्धर्वाः पन्नगासुरराक्षसाः । मोहितास्तेजसा तस्य तपसा मन्दरश्मयः ॥ ९  
 कश्मलोपहताः सर्वे पितामहमथान्बुवन् ॥ ९  
 बहुभिः कारणैर्देव विश्वामित्रो महामुनिः । लोभितः क्रोधितश्चैव तपसा चाभिवर्धते ॥  
 न ह्यस्य वृजिनं किंचिद्दृश्यते सूक्ष्ममप्यथ ॥ १०

१ अहं कोकिलो भूत्वा माधवे वसन्ते सति स्थास्यामि । २ बहवो गुणाः शृङ्गारचेष्टारूपा यस्य तत् । ३ चर्त्तवितं कार-  
 य । ४ संदेहं सहस्राक्षमेरिता स्वयमागता वेति । ५ शिलाप्रतिमा । ६ दुर्भगे दुष्टप्रभे । ७ शरीरावयवाः । ८ तप-  
 सिद्धये सर्वथैवान्नं दातव्यमिति निश्चयवान् ।

न दीयते यदि त्वस्य मनसा यदभीप्सितम् । विनाशयति त्रैलोक्यं तपसा सचराचरम् ॥११  
व्याकुलाश्च दिशः सर्वा न च किञ्चित्प्रकाशते । सागराः क्षुभिताः सर्वे विशीर्यन्ते च पर्वताः ॥१२  
प्रकम्पते च पृथिवी वायुर्वाति भृशकुलः । ब्रह्मन्न प्रतिजानीमो नास्तिको जायते जनः ॥ १३  
संमूढमिव त्रैलोक्यं संप्रक्षुभितमानसम् । भास्करो निष्प्रभश्चैव महर्षेस्तस्य तेजसा ॥ १४  
बुद्धिं न कुरुते यावन्नाशे देव महामुनिः । तावत्प्रसाद्यो भगवानग्निरूपो महाद्युतिः ॥ १५  
कालाग्निना यथा पूर्वं त्रैलोक्यं दह्यतेऽखिलम् । देवराज्यं चिकीर्षेत दीयतामस्य यन्मतम् ॥१६  
ततः सुरगणाः सर्वे पितामहपुरोगमाः । विश्वामित्रं महात्मानं वाक्यं मधुरमब्रुवन् ॥  
ब्रह्मर्षे स्वागतं तेऽस्तु तपसा स्म सुतोषिताः ॥ १७  
ब्राह्मण्यं तपसोप्रेण प्राप्तवानसि कौशिक । दीर्घमायुश्च ते ब्रह्मन्ददामि समरुद्गणः ॥  
स्वस्ति प्राप्तुहि भद्रं ते गच्छ सौम्य यथासुखम् ॥ १८  
पितामहवचः श्रुत्वा सर्वेषां च दिवौकसाम् । कृत्वा प्रणामं मुदितो व्याजहार महामुनिः ॥१९  
ब्राह्मण्यं यदि मे प्राप्तं दीर्घमायुस्तथैव च । ॐकारश्च वषट्कारो वेदाश्च वरयन्तु माम् ॥ २०  
क्षत्रवेदविदां श्रेष्ठो ब्रह्मवेदविदामपि । ब्रह्मपुत्रो वसिष्ठो मामेवं वदतु देवताः ॥  
यद्ययं परमः कामः कृतो यान्तु सुरर्षभाः ॥ २१  
ततः प्रसादितो देवैर्वसिष्ठो जपतां वरः । सख्यं चकार ब्रह्मर्षिरेवमस्त्विति चाब्रवीत् ॥ २२  
ब्रह्मर्षिस्त्वं न संदेहः सर्वं संपत्स्यते तव । इत्युक्त्वा देवताश्चापि सर्वा जग्मुर्ब्रथागतम् ॥ २३  
[विश्वामित्रोऽपि धर्मात्मा लब्ध्वा ब्राह्मण्यमुत्तमम् । पूजयामास ब्रह्मर्षिं वसिष्ठं जपतां वरम् ॥  
कृतकामो महीं सर्वा चचार तपसि स्थितः ॥ १]  
एवं त्वनेन ब्राह्मण्यं प्राप्तं राम महात्मना । एष राम मुनिश्रेष्ठ एष विग्रहवांस्तपः ॥  
एष धर्मपरो नित्यं वीर्यस्यैष परायणम् ॥२४॥ एवमुक्त्वा महातेजा विरराम द्विजोत्तमः ॥ २५  
शतानन्दवचः श्रुत्वा रामलक्ष्मणसन्निधौ । जनकः प्राञ्जलिर्वाक्यमुवाच कुशिकात्मजम् ॥ २६  
धन्योऽस्म्यनुगृहीतोऽस्मि यस्य मे मुनिपुङ्गव । यज्ञं काकुत्स्थसहितः प्राप्तवानसि धार्मिकम् ॥ २७  
पावितोऽहं त्वया ब्रह्मन्ददर्शनेन महामुने । [विश्वामित्र महाभाग ब्रह्मर्षीणां वरोत्तम] ॥  
गुणा बहुविधाः प्राप्तास्तव संदर्शनान्मया ॥ २८  
विस्तरेण च ते ब्रह्मन्कीर्त्यमानं महत्तपः । श्रुतं मया महातेजो रामेण च महात्मना ॥ २९  
सदस्यैः प्राप्य च सदः श्रुतास्ते बहवो गुणाः ॥ ३०  
अप्रमेयं तपस्तुभ्यमप्रमेयं च ते बलम् । अप्रमेया गुणाश्चैव नित्यं ते कुशिकात्मज ॥  
[ पितामहस्य च यथा यथा चैव ह्युमापतेः ॥ ३१]  
तृप्तिराश्चर्यभूतानां कथानां नास्ति मे विभो । कर्मकालो मुनिश्रेष्ठ लम्बते रविमण्डलम् ॥ ३२  
श्वः प्रभाते महातेजो द्रष्टुमर्हसि मां पुनः । स्वागतं तपतां श्रेष्ठ मामनुज्ञातुमर्हसि ॥ ३३  
एवमुक्तो मुनिवरः प्रशस्य पुरुर्षभम् । विससर्जाशु जनकं प्रीतं प्रीतमनास्तदा ॥ ३४  
एवमुक्त्वा मुनिश्रेष्ठं वंदेहो मिथिलाधिपः । प्रदक्षिणं चकाराशु सोपाध्यायः सवान्धवः ॥ ३५  
विश्वामित्रोऽपि धर्मात्मा सरामः सहलक्ष्मणः । स्ववाटमभिचक्राम पूज्यमानो महर्षिभिः ॥३६  
इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चषष्ठितमः सर्गः ॥ ६५ ॥

## षट्षष्टितमः सर्गः ।

ततः प्रभाते विमले कृतकर्मा नराधिपः । विश्वामित्रं महात्मानमाजुहाव सराधवम् ॥ १  
 तमर्चयित्वा धर्मात्मा शास्त्रदृष्टेन कर्मणा । राधवौ च महात्मानौ तदा वाक्यमुवाच ह ॥ २  
 भगवन्स्वागतं तेऽस्तु किं करोमि तवानघ । भवानाज्ञापयतु मामाज्ञाप्यो भवता ह्यहम् ॥ ३  
 एवमुक्तस्तु धर्मात्मा जनकेन महात्मना । प्रत्युवाच मुनिर्वीरं वाक्यं वाक्यविशारदः ॥ ४  
 पुत्रौ दशरथस्येमौ क्षत्रियौ लोकविश्रुतौ । द्रष्टुकामौ धनुः श्रेष्ठं यदेतच्चयि तिष्ठति ॥ ५  
 एतद्दर्शय भद्रं ते कृतकामौ नृपात्मजौ । दर्शनादस्य धनुषो यथेष्टं प्रतियास्यतः ॥ ६  
 एवमुक्तस्तु जनकः प्रत्युवाच महामुनिम् ॥७॥ श्रूयतामस्य धनुषो यदर्थमिह तिष्ठति ॥ ८  
 देवरात इति ख्यातो निमेः षष्ठो महीपतिः । न्यासोऽयं तस्य भगवन्हस्ते दत्तो महात्मना ॥९  
 दक्षयज्ञवधे पूर्वं धनुरायम्य वीर्यवान् ॥ रुद्रस्तु त्रिदशात्रोपात्सलीलमिदमब्रवीत् ॥ १०  
 यस्माद्भागार्थिनो भागान्नाकल्पयत मे सुराः । वराङ्गाणि महार्हाणि धनुषा शातयामि वः ॥ ११  
 ततो विमनसः सर्वे देवा वै मुनिपुङ्गव । प्रसादयन्ति देवेशं तेषां प्रीतोऽभवद्भवः ॥ १२  
 प्रीतियुक्तः स सर्वेषां ददौ तेषां महात्मनाम् । तदेतद्देवदेवस्य धनूरक्षं महात्मनः ॥  
 न्यासभूतं तदा न्यस्तमस्माकं पूर्वके विभो ॥ १३  
 अथ मे कृषतः क्षेत्रं लाङ्गलादुत्थिता मया । क्षेत्रं शोधयता लब्धा नाम्ना सीतेति विश्रुता १४  
 भूतलादुत्थिता सा तु व्यवर्धत ममात्मजा । वीर्यशुल्केति मे कन्या स्थापितेयमयोनिजा ॥ १५  
 भूतलादुत्थितां तां तु वर्धमानां ममात्मजाम् । वरयामासुरागम्य राजानो मुनिपुङ्गव ॥ १६  
 तेषां वरयतां कन्यां सर्वेषां पृथिवीक्षिताम् । वीर्यशुल्केति भगवन्न ददामि सुतामहम् ॥ १७  
 ततः सर्वे नृपतयः समेत्य मुनिपुङ्गव । मिथिलामभ्युपागम्य वीर्यजिज्ञासवस्तदा ॥ १८  
 तेषां जिज्ञासमानानां वीर्यं धनुरुपाहृतम् । न शेकुर्ग्रहणे तस्य धनुपस्तोलनेऽपि वा ॥ १९  
 तेषां वीर्यवतां वीर्यमल्पं ज्ञात्वा महामुने । प्रत्याख्याता नृपतयस्तन्निबोध तपोधन ॥ २०  
 ततः परमकोपेन राजानो मुनिपुङ्गव । न्यरुन्धन्मिथिलां सर्वे वीर्यसंदेहमागताः ॥ २१  
 आत्मानमवधूतं ते विज्ञाय नृपपुङ्गवाः । रोषेण महताविष्टाः पीडयन्मिथिलां पुरीम् ॥ २२  
 ततः संवत्सरे पूर्णे क्षयं यातानि सर्वशः । साधनानि मुनिश्रेष्ठ ततोऽहं भृशदुःखितः ॥ २३  
 ततो देवगणान्सर्वास्तपसाहं प्रसादयम् । ददुश्च परमप्रीताश्चतुरङ्गबलं सुराः ॥ २४  
 ततो भद्रा नृपतयो हन्यमाना दिशो ययुः । अवीर्या वीर्यसंदिग्धाः सामात्याः पापकर्मणः २५  
 तदेतन्मुनिशार्दूल धनुः परमभास्वरम् । रामलक्ष्मणयोश्चापि दर्शयिष्यामि सुव्रत ॥ २६  
 यद्यस्य धनुषो रामः कुर्यादारोपणं मुने । सुतामयोनिजां सीतां दद्यां दाशरथेरहम् ॥ २७  
 इत्यार्षे श्रीमद्रामायणे वाल्मीकीय आदिकाव्ये बालकाण्डे षट्षष्टितमः सर्गः ॥ ६६ ॥

## सप्तषष्टितमः सर्गः ।

जनकस्य वचः श्रुत्वा विश्वामित्रो महामुनिः । धनुर्दर्शय रामाय इति ह्योवाच पार्थिवम् ॥ १  
 ततः स राजा जनकः सामन्तान्व्यादिदेश ह । धनुरानीयतां दिव्यं गन्धमाल्यविभूषितम् २

१ छिनद्वि । २ वीर्यजिज्ञासवः अभवन्निति शेषः । ३ तत्, तस्मात्कारणात् अनन्तरं यद्गन्तं तन्निबोधेत्यर्थः । ४ वीर्यसंदेहं वीर्यशैथिल्यम् । ५ पीडयन् अपीडयन् । ६ प्रसादयं प्रसादयम् । ७ संदिग्धवीर्याः । ८ कर्मसन्निधानम् ।

जनकेन समादिष्टाः सचिवाः प्राविशन्पुरीम् । तद्धनुः पुरतः कृत्वा निर्जग्मुः पार्थिवाज्ञया ॥ ३  
 नृणां शतानि पञ्चाशद्भ्यायतानां महात्मनाम् । मञ्जूषामष्टचक्रां तां समूहुस्ते कथंचन ॥ ४  
 तामादाय तु मञ्जूषामायसीं यत्र तद्धनुः । सुरोपमं ते जनकमूर्चुर्नृपतिमन्त्रिणः ॥ ५  
 इदं धनुर्वरं राजन्पूजितं सर्वराजभिः । मिथिलाधिप राजेन्द्र दर्शनीयं र्थदिच्छसि ॥ ६  
 तेषां नृपो वचः श्रुत्वा कृताञ्जलिरभाषत । विश्वामित्रं महात्मानं तौ चोभौ रामलक्ष्मणौ ॥ ७  
 इदं धनुर्वरं ब्रह्मञ्जनकैरभिपूजितम् । राजभिश्च महावीर्यैरशक्तैः पूरितुं पुरा ॥ ८  
 नैतत्सुरगणाः सर्वे नासुरा न च राक्षसाः । गन्धर्वयक्षप्रवराः सकिन्नरमहोरगाः ॥ ९  
 क्व गतिर्मानुषाणां च धनुषोऽस्य प्रपूर्णे । आरोपणे समायोगे वेपने तोलनेऽपि वा ॥ १०  
 तदेतद्धनुषां श्रेष्ठमानीतं मुनिपुङ्गव । दर्शयैतन्महाभाग अनयो राजपुत्रयोः ॥ ११  
 विश्वामित्रस्तु धर्मात्मा श्रुत्वा जनकभाषितम् । वत्स राम धनुः पश्य इति राघवमब्रवीत् ॥ १२  
 ब्रह्मर्षेर्वचनाद्रामो यत्र तिष्ठति तद्धनुः । मञ्जूषां तामपावृत्य दृष्ट्वा धनुरथाब्रवीत् ॥ १३  
 इदं धनुर्वरं ब्रह्मन्संपृशामीह पाणिना । यत्नवांश्च भविष्यामि तोलने पूरणेऽपि वा ॥ १४  
 बाढमित्येव तं राजा मुनिश्च समभाषत ॥ १५  
 लीलया स धनुर्मध्ये जग्राह वचनान्मुनेः । पश्यतां नृसहस्राणां बहूनां रघुनन्दनः ॥ १६  
 [आरोपयत्स धर्मात्मा सलीलमिव तद्धनुः] ॥

आरोपयित्वा धर्मात्मा पूरयामास तद्धनुः । तद्बभञ्ज धनुर्मध्ये नरश्रेष्ठो महायशाः ॥ १७  
 तस्य शब्दो महानासीन्निर्घातसमनिःस्वनः । भूमिकम्पश्च सुमहान्पर्वतस्येव दीर्यतः ॥ १८  
 निपेतुश्च नराः सर्वे तेन शब्देन मोहिताः । वर्जयित्वा मुनिवरं राजानं तौ च राघवौ ॥ १९  
 प्रत्याश्वस्ते जने तस्मिन् राजा विगतसाध्वसः । उवाच प्राञ्जलिर्वाक्यं वाक्यज्ञो मुनिपुङ्गवम् २०  
भगवन्दृष्टवीर्यो मे रामो दशरथात्मजः । अत्यद्भुतमचिन्त्यं च न तर्कितमिदं मया ॥ २१  
 जनकानां कुले कीर्तिमाहरिष्यति मे सुता । सीता भर्तारमासाद्य रामं दशरथात्मजम् ॥ २२  
 मम सत्या प्रतिज्ञा च वीर्यशुल्केति कौशिक । सीता प्राणैर्बहुमता देया रामाय मे सुता ॥ २३  
 भवतोऽनुमते ब्रह्मशीघ्रं गच्छन्तु मन्त्रिणः । मम कौशिक भद्रं ते अयोध्यां त्वरिता रथैः ॥ २४  
 राजानं प्रथितैर्वाक्यैरानयन्तु पुरं मम । प्रदानं वीर्यशुल्कायाः कथयन्तु च सर्वशः ॥ २५  
 मुनिगुप्तौ च काकुत्स्थौ कथयन्तु नृपाय वै । प्रीयमाणं तु राजानमानयन्तु सुशीघ्रगाः ॥ २६  
 कौशिकश्च तथेत्याह राजा चाभाष्य मन्त्रिणः । अयोध्यां प्रेषयामास धर्मात्मा कृतशासनान् ॥  
 यथावृत्तं समाख्यातुमानेतुं च नृपं तदा ॥ २७

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तपष्ठितमः सर्गः ॥ ६७ ॥

### अष्टषष्टितमः सर्गः ।

जनकेन समादिष्टा दूतास्ते क्लान्तवाहनाः । त्रिरात्रमुपिता मार्गे तेऽयोध्यां प्राविशन्पुरीम् ॥ १  
 [राज्ञो भवनमासाद्य द्वारस्थानिदमब्रुवन् । शीघ्रं निवेद्यतां राज्ञे दूतास्तो जनकस्य च ॥ १  
 इत्युक्त्वा द्वारपालास्ते राघवाय न्यवेदयन् । ते राजवचनाच्छीघ्रं द्वास्था दूतान्वभाषिरे ॥ २  
 द्रुतं गच्छन्तु दूता वै राजवेश्म महाद्युति ]

१ यद्धनुर्दर्शनीयमिच्छति तदिदं धनुः आनीतमिति शेषः । २ जनको मिथिपुत्रः सद्रशोद्धवैः राजभिः । ३ अभिपूजितं शोधितम् । ४ सीतार्थिभी राजभिश्च । ५ सीता वीर्यशुल्केति प्रतिज्ञा ।

ते राजवचनाहूता राजवेदम प्रवेशिताः । ददृशुर्देवसङ्काशं वृद्धं दशरथं नृपम् ॥  
 बद्धाञ्जलिपुटाः सर्वे दूता विगतसाध्वसाः । राजानं प्रयता वाक्यमद्भुवन्मधुराक्षरम् ॥ ३  
 मैथिलो जनको राजा साग्निहोत्रपुरस्कृतम् । कुशलं चाव्ययं चैव सोपाध्यायपुरोहितम् ॥ ४  
 मुहुर्मुहुर्मधुरया स्नेहसंयुक्तया गिरा । जनकस्त्वां महाराजा पृच्छते सपुरःसरम् ॥ ५  
 पृष्ट्वा कुशलमव्यग्रं वैदेहो मिथिलाधिपः । कौशिकानुमते वाक्यं भवन्तमिदमब्रवीत् ॥ ६  
 पूर्वं प्रतिज्ञा विदिता वीर्यशुल्का ममात्मजा । राजानश्च कृतामर्षा निर्वीर्या विमुखीकृताः ॥ ७  
 सेयं मम सुता राजन्विश्वामित्रपुरःसरैः । यदृच्छयाऽऽगतैर्वीरैर्निर्जिता तव पुत्रकैः ॥ ८  
 तच्च राजन्धनुर्दिव्यं मध्ये भग्नं महात्मना । रामेण हि महाराज महत्यां जनसंसदि ॥ ९  
 अस्मै देया मया सीता वीर्यशुल्का महात्मने । प्रतिज्ञां तर्तुमिच्छामि तदनुज्ञातुमर्हसि ॥ १०  
 सोपाध्यायो महाराज पुरोहितपुरःसरः । शीघ्रमागच्छ भद्रं ते द्रष्टुमर्हसि राघवा ॥ ११  
 प्रीतिं च मम राजेन्द्र निर्वर्तयितुमर्हसि । पुत्रयोरुभयोरेव प्रीतिं त्वमपि लप्स्यसे ॥ १२  
 एवं विदेहाधिपतिर्मधुरं वाक्यमब्रवीत् । विश्वामित्राभ्यनुज्ञातः शतानन्दमते स्थितः ॥  
 [इत्युक्त्वा विरता दूता राजगौरवशङ्किताः] ॥ १३  
 दूतवाक्यं तु तच्छ्रुत्वा राजा परमहर्षितः । वसिष्ठं वामदेवं च मन्त्रिणोऽन्यांश्च मोब्रवीत् ॥ १४  
 गुप्तः कुशिकपुत्रेण कौसल्यानन्दवर्धनः । लक्ष्मणेन सह भ्रात्रा विदेहेषु वसत्यसौ ॥ १५  
 दृष्टवीर्यस्तु काकुत्स्थो जनकेन महात्मना । संप्रदानं सुतायास्तु राघवे कर्तुमिच्छति ॥ १६  
 यदि वो रोचते वृत्तं जनकस्य महात्मनः । पुरीं गच्छामहे शीघ्रं माभूत्कालस्य पर्ययः ॥ १७  
 मन्त्रिणो बाढमित्याहुः सह सर्वैर्महर्षिभिः । सुप्रीतश्चाब्रवीद्राजा श्वो यात्रेति म मन्त्रिणः ॥ १८  
 मन्त्रिणास्तां नरेन्द्रस्य रात्रिं परमसत्कृताः । ऊषुस्ते मुदिताः सर्वे गुणैः सर्वैः समन्विताः ॥ १९  
 इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टपष्ठितमः सर्गः ॥ ६८ ॥

### एकोनसप्ततितमः सर्गः ।

ततो रात्र्यां व्यतीतायां सोपाध्यायः सवान्धवः । राजा दशरथो हृष्टः सुमन्त्रमिदमब्रवीत् ॥ १  
 अद्य सर्वे धनाध्यक्षा धनमादाय पुष्कलम् । ब्रजन्वग्रे सुविहिता नानारत्नसमन्विताः ॥ २  
 चतुरङ्गं बलं चापि शीघ्रं निर्यातु सर्वशः । ममाज्ञासमकालं च यानयुग्यमनुत्तमम् ॥ ३  
 वसिष्ठो वामदेवश्च जावालिरथ काश्यपः । मार्कण्डेयः सुदीर्घायुर्ऋषिः कात्यायनस्तथा ॥ ४  
 एते द्विजाः प्रयान्त्वग्रे स्यन्दनं योजयस्व मे । यथा कालात्ययो न स्याद्दूता हि त्वरयन्ति माम् ५  
 वचनात्तु नरेन्द्रस्य सा सेना चतुरङ्गिणी । राजानमृषिभिः सार्धं ब्रजन्तं पृष्टतोऽन्वगात् ॥ ६  
 गत्वा चतुरहं मार्गं विदेहानभ्युपेयिवान् । राजा तु जनकः श्रीमाञ्छ्रुत्वा पूजामकल्पयत् ॥ ७  
 ततो राजानमासाद्य वृद्धं दशरथं नृपम् । जनको मुदितो राजा हर्षं च परमं ययौ ॥  
 उवाच च नरश्रेष्ठो नरश्रेष्ठं मुदान्वितः ॥ ८  
 स्वागतं ते महाराज दिष्ट्या प्राप्तोऽसि राघव । पुत्रयोरुभयोः प्रीतिं लप्स्यसे वीर्यनिर्जिताम् ॥ ९  
 दिष्ट्या प्राप्तो महातेजा वसिष्ठो भगवानृषिः । सह सर्वैर्द्विजश्रेष्ठैर्देवैरिव शतक्रतुः ॥ १०  
 दिष्ट्या मे निर्जिता विद्वा दिष्ट्या मे पूजितं कुलम् । राघवैः सह संवन्धाद्दीर्यश्रेष्ठमहात्मभिः ११  
 श्वः प्रभाते नरेन्द्रेन्द्र निर्वर्तयितुमर्हसि । यज्ञस्यान्ते नरश्रेष्ठ विवाहमृषिसंमतम् ॥ १२

तस्य तद्वचनं श्रुत्वा ऋषिमध्ये नराधिपः । वाक्यं वाक्यविदां श्रेष्ठः प्रत्युवाच महीपतिम् १३  
 प्रतिग्रहो दातृवशः श्रुतमेतन्मया पुरा । यथा वक्ष्यसि धर्मज्ञ त्त्करिष्यामहे वयम् ॥ १४  
 धर्मिष्ठं च यशस्यं च वचनं सत्यवादिनः । श्रुत्वा विदेहाधिपतिः परं विस्मयमागतः ॥ १५  
 ततः सर्वे मुनिगणाः परस्परसमागमे । हर्षेण महता युक्तास्तां निशामवसन्सुखम् ॥ १६  
 राजा च राघवौ पुत्रौ निशाम्य परिहर्षितः । उवास परमप्रीतो जनकेनाभिपूजितः ॥ १७  
 जनकोऽपि महातेजाः क्रियां धर्मेण तत्त्ववित् । यज्ञस्य च सुताभ्यां च कृत्वा रात्रिमुवास ह १८

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनसप्ततितमः सर्गः ॥ ६९ ॥

### सप्ततितमः सर्गः ।

ततः प्रभाते जनकः कृतकर्मा महर्षिभिः । उवाच वाक्यं वाक्यज्ञः शतानन्दं पुरोहितम् ॥ १  
 भ्राता मम महातेजा यवीयानतिधार्मिकः । कुशध्वज इति ख्यातः पुरीमध्यवसच्छुभाम् ॥ २  
 वार्याफलकपर्यन्तां पिबन्निक्षुमतीं नदीम् । सांकाश्यां पुण्यसंकाशां विमानमिव पुष्पकम् ॥ ३  
 तमहं द्रष्टुमिच्छामि यज्ञगोप्ता स मे मतः । प्रीतिं सोऽपि महातेजा इमां भोक्ता मया सहा ॥ ४  
 [एवमुक्ते तु वचने शतानन्दस्य सन्निधौ । आगताः केचिदव्यग्रा जनकस्तान्समादिशत् ॥ १]  
 शासनात्तु नरेन्द्रस्य प्रथयुः शीघ्रवाजिभिः । समानेतुं नरव्याघ्रं विष्णुमिन्द्राज्ञया यथा ॥ ५  
 [सांकाश्यां ते समागत्य ददृशुश्च कुशध्वजम् । न्यवेदयन्वथावृत्तं जनकस्य च चिन्तितम् ॥  
 तद्वृत्तं नृपतिः श्रुत्वा दूतश्रेष्ठैर्महावलैः ] ॥ १]

आज्ञयाथ नरेन्द्रस्य आजगाम कुशध्वजः । स ददर्श महात्मानं जनकं धर्मवत्सलम् ॥ ६  
 सोऽभिवाद्य शतानन्दं राजानं चापि धार्मिकम् । राजार्हं परमं दिव्यमासनं चाध्यरोहत् ॥ ७  
 उपविष्टावुभौ तौ तु भ्रातरावतितेजसौ । प्रेषयामासतुर्वीरौ मन्त्रिश्रेष्ठं सुदामनम् ॥ ८  
 गच्छ मन्त्रिपते शीघ्रमैश्वराकममितप्रभम् । आत्मजैः सह दुर्धर्षमानयस्व समन्त्रिणम् ॥ ९  
 औपकार्यं स गत्वा तु रघूणां कुलवर्धनम् । ददर्श शिरसा चैनमभिवाद्येदमब्रवीत् ॥ १०  
 अयोध्याधिपते वीर वैदेहो मिथिलाधिपः । स त्वां द्रष्टुं व्यवसितः सोपाध्यायपुरोहितम् ॥ ११  
 मन्त्रिश्रेष्ठवचः श्रुत्वा राजा सर्पिगणस्तदा । सबन्धुरगमत्तत्र जनको यत्र वर्तते ॥ १२  
 स राजा मन्त्रिसहितः सोपाध्यायः सबान्धवः । वाक्यं वाक्यविदां श्रेष्ठो वैदेहमिदमब्रवीत् ॥ १३  
 विदितं ते महाराज इक्ष्वाकुकुलदैवतम् । वक्ता सर्वेषु कृत्येषु वसिष्ठो भगवानृषिः ॥ १४  
 विश्वामित्राभ्यनुज्ञातः सह सर्वैर्महर्षिभिः । एष वक्ष्यति धर्मात्मा वसिष्ठो मे यथाक्रमम् ॥ १५  
 [एवमुक्त्वा नरश्रेष्ठे राज्ञां मध्ये महात्मनाम् ] ।

तूर्ष्णीभूते दशरथे वसिष्ठो भगवानृषिः । उवाच वाक्यं वाक्यज्ञो वैदेहं सपुरोधसम् ॥ १६  
 अव्यक्तप्रभवो ब्रह्मा शाश्वतो नित्य अव्ययः । तस्मान्मरीचिः संजज्ञे मरीचिः काश्यपः सुतः १७  
 विवस्वान्काश्यपाज्ज्ञे मनुर्वैवस्वतः स्मृतः । मनुः प्रजापतिः पूर्वमिक्ष्वाकुस्तु मनोः सुतः १८  
 तमिक्ष्वाकुमयोध्यायां राजानं विद्धि पूर्वकम् । इक्ष्वाकोस्तु सुतः श्रीमान्कुक्षिरित्येव विश्रुतः ॥ १९  
 कुक्षेरथात्मजः श्रीमान्विकुक्षिरुदपद्यत । विकुक्षेस्तु महातेजा बाणः पुत्रः प्रतापवान् ॥ २०

१ वार्याफलकपर्यन्तां वारिणि जल आक्रीणाः निखाताः फलकाः शूलानि येषु ते वार्याफलकाः तादृशाः पर्यन्तप्रदेशा यस्यास्ताम् । २ इक्ष्वाकुकुलदैवतं इक्ष्वाकुकुलस्य परमगुरुः ।

बाणस्य तु महातेजा अनरण्यः प्रतापवान् । अनरण्यात्पृथुर्जज्ञे त्रिशङ्कुस्तु पृथोः सुतः ॥ २१  
 त्रिशङ्कोरभवत्पुत्रो धुन्धुमारो महायशः । [धुन्धुमारान्महातेजा युवनाश्वो व्यजायत ॥]  
 युवनाश्वसुतस्त्वासीन्मान्धाता पृथिवीपतिः ॥ २२  
 मान्धातुस्तु सुतः श्रीमान्सुसन्धिरुदपद्यत । सुसन्धेरपि पुत्रौ द्वौ ध्रुवसन्धिः प्रसेनजित् २३  
 यशस्वी ध्रुवसन्धेस्तु भरतो नाम नामतः । भरतात्तु महातेजा असितो नाम जातवान् ॥ २४  
 यस्यैते प्रतिराजान उदपद्यन्त शत्रवः । हैहयास्तालजङ्घाश्च शूराश्च शशिविन्दवः ॥ २५  
 तांस्तु स प्रतियुध्यन्वै युद्धे राजा प्रवासितः ॥ २६  
 हिमवन्तमुपागम्य भृगुप्रस्रवणेऽवसत् । असितोऽल्पबलो राजा मन्त्रिभिः सहितस्तदा ॥ २७  
 द्वे चास्य भार्ये गर्भिण्यौ बभूवतुरिति श्रुतम् । एका गर्भविनाशाय सपत्न्यै सगरं ददौ ॥ २८  
 ततः शैलवरं रम्यं बभूवाभिरतो मुनिः । भार्गवश्चयवनो नाम हिमवन्तमुपाश्रितः ॥ २९  
 तत्रैका तु महाभागा भार्गवं देववर्चसम् । ववन्दे पद्मपत्राक्षी काङ्क्षन्ती सुतमात्मनः ॥ ३०  
 तमृषिं साभ्युपागम्य कालिन्दी चाभ्यवादायत् । स तामभ्यवदद्विप्रः पुत्रेभ्यं पुत्रजन्मनि ॥ ३१  
 तव कुक्षौ महाभागे सुपुत्रः सुमहाबलः । महावीर्यो महातेजा अचिरात्संजनिष्यति ॥ ३२  
 गरेण सहितः श्रीमान्मा शुचः कमलेक्षणे ॥ ३३  
 च्यवनं तु नमस्कृत्य राजपुत्री पतिव्रता । पतिशोकातुरा तस्मात्पुत्रं देवी व्यजायत ॥ ३४  
 सपत्न्या तु गरस्तस्यै दत्तो गर्भजिघांसया । सह तेन गरेणैव जातः स सगरोभवत् ॥ ३५  
 सगरस्यासमञ्जस्तु असमञ्जात्तथांशुमान् । दिलीपौंशुमतः पुत्रो दिलीपस्य भगीरथः ॥ ३६  
 भगीरथात्ककुत्स्थश्च ककुत्स्थस्य रघुः सुतः ॥ ३७  
 रघोस्तु पुत्रस्तेजस्वी प्रवृद्धः पुरुषादकः । कल्पापपादो ह्यभवत्सप्ताज्जातश्च शङ्खणः ॥ ३८  
 सुदर्शनः शङ्खणस्य अग्निवर्णः सुदर्शनात् । शीघ्रगस्त्वग्निवर्णस्य शीघ्रगस्य मरुः सुतः ॥ ३९  
 मरोः प्रशुश्रुकस्त्वासीदम्बरीषः प्रशुश्रुकात् ॥ ४०  
 अम्बरीषस्य पुत्रोऽभून्नहुषः पृथिवीपतिः । नहुषस्य ययातिश्च नाभागस्तु ययातिजः ॥ ४०  
 नाभागस्य बभूवाजो अजाद्दशरथोऽभवत् । अस्माद्दशरथाज्जातो भ्रातरौ रामलक्ष्मणौ ॥ ४१  
 आदिवंशविशुद्धानां राज्ञां परमधर्मिणाम् । इक्ष्वाकुकुलजातानां वीराणां सत्ययादिनाम् ॥ ४२  
 रामलक्ष्मणयोरर्थे त्वत्सुते वरये नृप । सदृशाभ्यां नरश्रेष्ठ सदृशे दातुमर्हसि ॥ ४३  
 इत्यार्षे श्रीमद्रामायणे वाल्मीकीय आदिकाव्ये बालकाण्डे सप्ततितमः सर्गः ॥ ७० ॥

### एकसप्ततितमः सर्गः ।

एवं ब्रुवाणं जनकः प्रत्युवाच कृताञ्जलिः । श्रोतुमर्हसि भद्रं ते कुलं नः परिकीर्तितम् ॥ १  
 प्रदाने हि मुनिश्रेष्ठ कुलं निरवशेषतः । वक्तव्यं कुलजातेन तन्निबोध महामुने ॥ २  
 राजाभूत्रिषु लोकेषु विश्रुतः स्वेन कर्मणा । निमिः परमधर्मात्मा सर्वसच्चवतां वरः ॥ ३  
 तस्य पुत्रो मिथिर्नाम मिथिला येन निर्मिता । प्रथमो जनको नाम जनकादप्युदावसुः ॥ ४  
 उदावसोस्तु धर्मात्मा जातो वै नन्दिवर्धनः । नन्दिवर्धनपुत्रस्तु सुकेतुर्नाम नामतः ॥ ५

१ सगरं विषसहितं भक्ष्यमिति शेषः । २ कालिन्दीति गरसहितभक्ष्यमुपयुक्तवत्या नाम । ३ च्यवनानुग्रहात् । ४ नरुष ययाती चन्द्रवंश्याभ्यामन्यौ ।

सुकेतोरपि धर्मात्मा देवरातो महाबलः । देवरातस्य राजर्षेर्वृहद्रथ इति स्मृतः ॥ ६  
 बृहद्रथस्य शूरोऽभूमहावीरः प्रतापवान् । महावीरस्य धृतिमान्सुधृतिः सत्यविक्रमः ॥ ७  
 सुधृतेरपि धर्मात्मा घृष्टकेतुः सुधार्मिकः । घृष्टकेतोस्तु राजर्षेर्हर्यश्व इति विश्रुतः ॥ ८  
 हर्यश्वस्य मरुः पुत्रो मरोः पुत्रः प्रतिन्धकः । प्रतिन्धकस्य धर्मात्मा राजा कीर्तिरथः सुतः ॥ ९  
 पुत्रः कीर्तिरथस्यापि देवमीढ इति स्मृतः । देवमीढस्य विबुधो विबुधस्य महीध्रकः ॥ १०  
 महीध्रकसुतो राजा कीर्तिरातो महाबलः । कीर्तिरातस्य राजर्षेर्महारोमा व्यजायत ॥ ११  
 महारोम्णस्तु धर्मात्मा स्वर्णरोमा व्यजायत । स्वर्णरोम्णस्तु राजर्षेर्हस्वरोमा व्यजायत ॥ १२  
 तस्य पुत्रद्वयं जज्ञे धर्मज्ञस्य महात्मनः । ज्येष्ठोऽहमनुजो भ्राता मम वीरः कुशध्वजः ॥ १३  
 मां तु ज्येष्ठं पिता राज्ये सोऽभिषिच्य नराधिपः । कुशध्वजं समावेश्य भारं मयि वनं गतः १४  
 वृद्धे पितरि स्वर्थाते धर्मेण धुरमावहम् । भ्रातरं देवसंकाशं स्नेहात्पश्यन्कुशध्वजम् ॥ १५  
 कस्यचित्त्वथ कालस्य सांकाश्यादगमत्पुरात् । सुधन्वा वीर्यवानराजा मिथिलामवरोधकः ॥ १६  
 स ष मे प्रेषयामास शैवं धनुरनुत्तमम् । सीता कन्या च पद्माक्षी मह्यं वै दीयतामिति ॥ १७  
 तस्याऽप्रदानाद्ब्रह्मर्षे युद्धमासीन्मया सह । स हतोऽभिमुखो राजा सुधन्वा तु मया रणे १८  
 निहत्य तं मुनिश्रेष्ठ सुधन्वानं नराधिपम् । सांकाश्ये भ्रातरं वीरमभ्यषिञ्चं कुशध्वजम् ॥ १९  
 कनीयानेष मे भ्राता अहं ज्येष्ठो महामुने । ददामि परमप्रीतो वध्वौ ते मुनिपुङ्गव ॥ २०  
 सीतां रामाय भद्रं ते ऊर्मिलां लक्ष्मणाय च ॥ २१  
 वीर्यशुल्कां मम सुतां सीतां सुरसुतोपमाम् । द्वितीयामूर्मिलां चैव त्रिर्ददामि न संशयः ॥ २२  
 [ददामि परमप्रीतो वध्वौ ते रघुनन्दन] ।  
 रामलक्ष्मणयो राजन्गोदानं कारयस्व ह । पितृकार्यं च भद्रं ते ततो वैवाहिकं कुरु ॥ २३  
 मया ह्यद्य महाबाहो तृतीये दिवसे विभो । फल्गुन्यामुत्तरे राजंस्तस्मिन्वैवाहिकं कुरु ॥  
 रामलक्ष्मणयो राजन्दानं कार्यं सुखोदयम् ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्ड एकसप्ततितमः सर्गः ॥ ७१ ॥

### द्विसप्ततितमः सर्गः ।

तमुक्तवन्तं वैदेहं विश्वामित्रो महामुनिः । उवाच वचनं वीरं वसिष्ठसहितो नृपम् ॥ १  
 अचिन्त्यान्यप्रमेयानि कुलानि नरपुङ्गव । इक्ष्वाकूणां विदेहानां नैषां तुल्योऽस्ति कश्चन ॥ २  
 सदृशो धर्मसंबन्धः सदृशो रूपसंपदा । रामलक्ष्मणयो राजन्सीता चोर्मिलया सह ॥ ३  
 वक्तव्यं च नरश्रेष्ठ श्रूयतां वचनं मम ॥ ४  
 भ्राता यवीयान्धर्मज्ञ एष राजा कुशध्वजः । अस्य धर्मात्मनो राजन्रूपेणाप्रतिमं भुवि ॥  
 सुताद्वयं नरश्रेष्ठ पत्न्यर्थं वरयामहे ॥ ५  
 भरतस्य कुमारस्य शत्रुघ्नस्य च धीमतः । वरयामः सुते राजंस्तयोरर्थं महात्मनोः ॥ ६  
 पुत्रा दशरथस्येमे रूपयौवनशालिनः । लोकपालोपमाः सर्वे देवतुल्यपराक्रमाः ॥ ७  
 उभयोरपि राजेन्द्र संबन्धेनानुबध्यताम् । इक्ष्वाकोः कुलमव्यग्रं भवतः पुण्यकर्मणः ॥ ८

१ भारं भरणीयं पोषणीयमित्यर्थः । २ गोदानं समावर्तनम् । ३ नान्दीश्राद्धम् । ४ विवाहाङ्गभूतम् । ५ वैवाहिकं दानमित्य-  
 न्वयः । ६ ऊर्मिलया सह सीता रामलक्ष्मणयोर्दायते इति यत् अर्थं धर्मसंबन्धः सदृशः रूपसंपदा च सदृशः । ७ उभयोः  
 युवयोः संबन्धेन कुलद्वयमप्यनुबध्यतामित्यर्थः । ८ भवतः कुलमित्यनुकर्षः ।



विश्वामित्रवचः श्रुत्वा वसिष्ठस्य मते तदा । जनकः प्राञ्जलिर्वाक्यमुवाच मुनिपुङ्गवौ ॥ ९  
 कुलं धन्यमिदं मन्ये येषां नो मुनिपुङ्गवौ । सदृशं कुलसंबन्धं यदाज्ञापयथः स्वयम् ॥ १०  
 एवं भवतु भद्रं वः कुशध्वजसुते इमे । पत्न्यौ भजेतां सहितौ शत्रुघ्नभरताउभौ ॥ ११  
 एकाह्ना राजपुत्रीणां चतसृणां महामुने । पाणीन्गृह्णन्तु चत्वारो राजपुत्रा महाबलाः ॥ १२  
 उत्तरे दिवसे ब्रह्मन्फल्गुनीभ्यां मनीषिणः । वैवाहिकं प्रशंसन्ति भगो यत्र प्रजापतिः ॥ १३  
 एवमुक्त्वा वचः सौम्यं प्रत्युत्थाय कृताञ्जलिः उभौ मुनिवरौ राजा जनको वाक्यमब्रवीत् ॥ १४  
 परो धर्मः कृतो मह्यं शिष्योऽस्मि भवतोः सदा ॥ १५  
 इमान्यासनमुख्यानि आसातां मुनिपुङ्गवौ । यथा दशरथस्येयं तथाऽयोध्या पुरी मम ॥  
 प्रभुत्वे नास्ति संदेहो यथाहं कर्तुमर्हथ ॥ १६  
 तथा ब्रुवति वैदेहे जनके रघुनन्दनः । राजा दशरथो हृष्टः प्रत्युवाच महीपतिम् ॥ १७  
 युवामसङ्ख्येयगुणौ भ्रातरौ मिथिलेश्वरौ । ऋषयो राजसङ्घाश्च भवन्ध्यामभिपूजिताः ॥ १८  
 स्वस्ति प्राप्नुहि भद्रं ते गमिष्यामि स्वमालयम् । श्राद्धकर्माणि सर्वाणि विधास्यामीति चाब्रवीत् ॥ १९  
 तमापृष्ट्वा नरपतिं राजा दशरथस्तदा । मुनीन्द्रौ तौ पुरस्कृत्य जगामाशु महायशाः ॥ २०  
 स गत्वा निलयं राजा श्राद्धं कृत्वा विधानतः । प्रभाते काल्यमुत्थाय चक्रे गोदानमुत्तमम् ॥ २१  
 गवां शतसहस्राणि ब्राह्मणेभ्यो नराधिपः । एकैकशो ददौ राजा पुत्रानुद्दिश्य धर्मतः ॥ २२  
 सुवर्णशृङ्गाः सर्पेन्द्राः सवत्साः कांस्यदोहनाः । गवां शतसहस्राणि चत्वारि पुरुषर्षभः ॥ २३  
 वित्तमन्यच्च सुबहु द्विजेभ्यो रघुनन्दनः । ददौ गोदानमुद्दिश्य पुत्राणां पुत्रवत्सलः ॥ २४  
 स सुतैः कृतगोदानैर्वृतस्तु नृपतिस्तदा । लोकपालैरिवाभाति वृतः सौम्यः प्रजापतिः ॥ २५  
 इत्यार्षे श्रीमद्रामायणे वाल्मीकीय आदिकाव्ये बालकाण्डे द्विसप्ततितमः सर्गः ॥ ७२ ॥

### त्रिसप्ततितमः सर्गः ।

यस्मिंस्तु दिवसे राजा चक्रे गोदानमुत्तमम् । तस्मिंस्तु दिवसे शूरो युधाजित्सभुपेयिवान् ॥ १  
 पुत्रः केकयराजस्य साक्षाद्भरतमातुलः । दृष्ट्वा पृष्ट्वा च कुशलं राजानमिदमब्रवीत् ॥ २  
 केकयाधिपती राजा स्नेहात्कुशलमब्रवीत् । येषां कुशलकामोऽसि तेषां संप्रत्यनामयम् ॥ ३  
 स्वस्तीयं मम राजेन्द्र द्रष्टुकामो महीपतिः । तदर्थमुपयातोऽहमस्योभ्यां रघुनन्दन ॥ ४  
 श्रुत्वा त्वहमयोभ्यायां विवाहार्थं तवात्मजान् । मिथिलामुपयातांस्तु त्वया सह महीपते ॥  
 त्वरयाभ्युपयातोऽहं द्रष्टुकामः स्वसुः सुतम् ॥ ५  
 अथ राजा दशरथः प्रियातिथिमुपस्थितम् । दृष्ट्वा परमसत्कारैः पूजनाहंमपूजयत् ॥ ६  
 ततस्तामुषितो रात्रिं सह पुत्रैर्महात्मभिः । प्रभाते पुनरुत्थाय कृत्वा कर्माणि कर्मवित् ॥  
 ऋषींस्तदा पुरस्कृत्य यज्ञवाटमुपागमत् ॥ ७  
 युक्ते मुहूर्ते विजये सर्वाभरणभूषितैः । भ्रातृभिः सहितो रामः कृतकौतुकमङ्गलः ॥  
 वसिष्ठं पुरतः कृत्वा महर्षीन्परानपि ॥ ८  
 पितुः समीपमाश्रित्य तस्थौ भ्रातृभिरावृतः । वसिष्ठो भगवानेत्य वैदेहमिदमब्रवीत् ॥ ९

१ आर्षीयं प्रयोगः । २ छन्दस्युभयथेति पक्षे दीर्घः । ३ उत्तरेफल्गुनीभ्याम् उत्तरफल्गुनीभ्याम् उपलक्षिते दिवसे । ४ यत्र दिवसे भगः प्रजापतिः प्रजोत्पत्तिस्थानयोनिलिङ्गाधिष्ठाता देवता । ५ काल्यं काले कर्तव्यम् । ६ संपन्नाः क्षीरसंपन्नाः ।

राजा दशरथो राजनकृतकौतुकमङ्गलैः । पुत्रैर्नरवरश्रेष्ठ दातारमभिकाङ्क्षते ॥ १०  
 दातृप्रतिग्रहीतृभ्यां सर्वार्थाः प्रभवन्ति हि । स्वधर्मं प्रतिपद्यस्व कृत्वा वैवाह्यमुत्तमम् ॥ ११  
 इत्युक्तः परमोदारो वसिष्ठेन महात्मना । प्रत्युवाच महातेजा वाक्यं परमधर्मवित् ॥ १२  
 कः स्थितः प्रतिहारी मे कस्याज्ञा संप्रीक्ष्यते । स्वगृहे को विचारोऽस्ति यथा राज्यमिदं तवा ॥  
 कृतकौतुकसर्वस्वा वेदिमूलमुपागताः । मम कन्या मुनिश्रेष्ठ दीप्ता वह्नेरिवार्षिषः ॥ १४  
 सज्जोऽहं त्वमप्रीक्षोऽस्मि वेद्यामस्यां प्रतिष्ठितः । अविघ्नं कुरुतां राजा किमर्थमवलम्बते ॥ १५  
 तद्वाक्यं जनकेनोक्तं श्रुत्वा दशमथस्तदा । प्रवेशयाम् स सुतान्सर्वानृषिगणानपि ॥ १६  
 ततो राजा विदेहानां वसिष्ठमिदमब्रवीत् । कारयस्व ऋषे सर्वमृषिभिः सह धार्मिक ॥  
 रामस्य लोकरामस्य क्रियां वैवर्क्यां प्रभो ॥ १७  
 तथेत्युक्त्वा तु जनकं वसिष्ठो भगवानृषिः । विश्वामित्रं पुरस्कृत्य शतानन्दं च धार्मिकम् ॥ १८  
 प्रपामध्ये तु विधिवद्वेदिं कृत्वा महातपाः । अलं चकार तां वेदिं गन्धपुष्पैः समन्ततः ॥ १९  
 सुवर्णपालिकाभिश्च छिद्रकुम्भैश्च साङ्कुरैः । अङ्कुराद्यैः शरावैश्च धूपपात्रैः सधूपकैः ॥ २०  
 शङ्खपात्रैः सुवैः सुगिभः पात्रैर्गर्वाभिपूरितैः । लाजपूर्णैश्च पात्रीभिरक्षतैरभिसंस्कृतैः ॥ २१  
 दर्भैः समैः समास्तीर्य विधिवन्मन्त्रपूर्वकम् । अग्निमाधाय धेद्यां त विधिमन्त्रपुरस्कृतम् ॥  
 जुहावाग्नौ महातेजा वसिष्ठो भगवानृषिः ॥ २२  
 ततः सीतां समानीय सर्वाभरणभूषिताम् । समक्षमध्येः संस्थाप्य राघवाभिमुखे तदा ॥  
 अब्रवीज्जनको राजा कौसल्यानन्दवर्धनम् ॥ २३  
 इयं सीता मम सुता सहधर्मचरी तव । प्रीच्छ चैनां भद्रं ते पाणिं गृहीष्व पाणिना ॥ २४  
 पतिव्रता महाभागा छायेवानुगता सदा । इत्युक्त्वा प्राक्षिपद्राजा मन्त्रपूतं जलं तदा ॥ २५  
 साधु साध्विति देवाभामृषीणां वदतां तदा । देवद्वन्दुभिनिर्घोषः पुष्पवर्षो महानभूत् ॥ २६  
 एवं दत्त्वा तदा सीतां मन्त्रोदकपुरस्कृताम् । अब्रवीज्जनको राजा हर्षेणाभिपरिप्लुतः ॥ २७  
 लक्ष्मणागच्छ भद्रं ते ऊर्मिलामुद्यतां मया । प्रतीच्छ पाणिं गृहीष्व मा भूत्कालस्व पर्ययः २८  
 तमेवमुक्त्वा जनको भरतं चाभ्यभाषत । गृहाण पाणिं माण्डव्याः पाणिना रघुनन्दन ॥ २९  
 शत्रुघ्नं चापि धर्मात्मा अब्रवीज्जनकेश्वरः । श्रुतकीर्त्या महाबाहो पाणिं गृहीष्व पाणिना ॥ ३०  
 सर्वे भवन्तः सौम्याश्च सर्वे सुचरितव्रताः । पत्नीभिः सन्तु काकुत्स्था मा भूत्कालस्य पर्ययः ३१  
 जनकस्य वचः श्रुत्वा पाणीन्पाणिभिरस्पृशन् । चत्वारस्ते चतसृणां वसिष्ठस्य मते स्थिताः ३२

१ द्वारपालः किमर्थं द्रुतमागमनं परिह्रियत इत्यर्थः । २ यथा त्वदीयं राज्यं तव तथा इदं राज्यमपि तवैव । ३ अनुष्ठितवि-  
 वाहोपयोगिसर्वमङ्गलाचाराः । ४ अवलम्बते विलम्बते । ५ अभिनवनालिकेरारिपत्ररचितमण्डप इत्यर्थः । ६ छिद्रकुम्भः  
 करकैः । ७ साङ्कुरैः साङ्कुराभिः सुवर्णपालिकाभिः । ८ इयं पुरोवर्तिनी । सीता लाङ्गालपद्धतिः । तज्जन्यत्वात्तस्या अपि सीतेति  
 नाम । तथाच इयं सीतेत्यनेन अयोनिजत्वाद्स्याः निरतिशयं सौन्दर्यं गम्यते । मम सुतेत्यनेन आभिजातयम् । गह्वरमेचरी  
 समानो धर्मः सहधर्मैः तं चरतीति सहधर्मचरी । तव सहधर्मचरीत्यनेन न केवलमियं भोगार्था अपितु धर्माचरणार्था चेति ।  
 एनां प्रतीच्छ प्रतिगृह्याणेत्यनेन न केवलमिदानीमित्यं त्वदीया भार्या अपित्वनादितः । अतः कोहं दातुं । तस्मात्त्वमेव गृहाणेति ।  
 भद्रं त इत्यनेन स्नानरूपकान्ताप्राप्त्या द्रष्टृदृष्टदोषो माभूदिति मङ्गलाशासनम् । पाणिं गृहीष्व पाणिनेत्यनेन नयं हस्तं प्रसार्य  
 त्वद्दस्तं ग्रहीतुं जानातीति । तेन च भीरुवं गम्यते । ९ प्राक्षिपत् रामहस्ता इति शेषः । १० पर्ययः विलम्बः । ११ पत्नीभिः  
 सहिता इति शेषः ।

अग्निं प्रदक्षिणीकृत्य वेदिं राजानमेव च । ऋषींश्चैव महात्मानः सभार्या रघुसत्तमाः ॥  
 यथोक्तेन तदा चक्रुर्विवाहं विधिपूर्वकम् ॥ २३  
 काकुत्स्थैश्च गृहीतेषु ललितेषु च पाणिषु । पुष्पवृष्टिर्महत्यासीदन्तरिक्षात्सुभास्वरा ॥  
 दिव्यदुन्दुभिनिर्घोषैर्गीतवादित्रनिःस्वनैः ॥ २४  
 ननृतुश्चाप्सरःसङ्घा गन्धर्वाश्च जगुः कलम् । विवाहे रघुमुख्यानां तदद्भुतमदृश्यत ॥ २५  
 ईदृशे वर्तमाने तु तूर्योद्धृष्टनिनादिते । त्रिरग्निं ते परिक्रम्य ऊर्हुर्भार्या महौजसः ॥ २६  
 अथोपकार्या जग्मुस्ते सभार्या रघुनन्दनाः । राजाप्यनुययौ पश्यन्सर्षिसङ्घः सबान्धवः ॥ २७  
 इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिसप्ततितमः सर्गः ॥ ७३ ॥

### चतुःसप्ततितमः सर्गः ।

अथ रात्र्यां व्यतीतायां विश्वामित्रो महामुनिः । आपृष्ट्वा तौ च राजानौ जगामोत्तरपर्वतम् ॥  
 आशीर्भिः पूरयित्वा च कुमारंश्च सराधवान् ॥ १  
 विश्वामित्रे गते रौजा वैदेहं मिथिलाधिपम् । आपृष्ट्वाथ जगामाशु राजा दशरथः पुरीम् ॥ २  
 गच्छन्तं तं तु राजानमन्वगच्छन्नराधिपः ३ ॥ अथ राजा विदेहानां ददौ कन्याधनं बहु ॥४  
 गवां शतसहस्राणि बहूनि मिथिलेश्वरः । कम्बलानां च मुख्यानां क्षौमकोट्यम्बराणि च ॥ ५  
 हस्त्यश्वरथपादातं दिव्यरूपं स्वलङ्कृतम् । ददौ कन्यापिता तासां दासीदासमनुत्तमम् ॥ ६  
 हिरण्यस्य सुवर्णस्य मुक्तानां विद्रुमस्य च । ददौ परमसंहृष्टः कन्याधनमनुत्तमम् ॥ ७  
 दत्त्वा बहुधनं राजा समनुज्ञाप्य पार्थिवम् । प्रविवेश स्वनिलयं मिथिलां मिथिलेश्वरः ॥ ८  
 राजाप्ययोध्याधिपतिः सह पुत्रैर्महात्मभिः । ऋषीन्सर्वान्पुरस्कृत्य जगाम संबलानुगः ॥ ९  
 गच्छन्तं तं नरव्याघ्रं सर्षिसङ्घं सराधवम् । घोराः स्म पक्षिणो वाचो व्याहरन्ति ततस्ततः १०  
 भौमाश्चैव मृगाः सर्वे गच्छन्ति स्म प्रदक्षिणम् । तान्दृष्ट्वा राजशार्दूलो वसिष्ठं पर्यपृच्छत ११  
 असौम्याः पक्षिणो घोरा मृगाश्चापि प्रदक्षिणाः । किमिदं हृदयोत्कम्पि मनो मम विषीदति १२  
 राज्ञो दशरथस्यैतच्छ्रुत्वा वाक्यं महानृषिः । उवाच मधुरां वाणीं श्रूयतामस्य यत्फलम् ॥१३  
 उपस्थितं भयं घोरं दिव्यं पक्षिमुखात्कुर्युतम् । मृगाः प्रशमयन्त्येते संतापस्त्यज्यतामयम् ॥१४  
 तेषां संवदतां तत्र वायुः प्रादुर्बभूव ह । कम्पयन्पृथिवीं सर्वा पातयंश्च द्रुमाश्शुभान् ॥ १५  
 तमसा संवृतः सूर्यः सर्वा न प्रबभुर्दिशः । भस्मना चावृतं सर्वं संमूढमिव तद्बलम् ॥ १६  
 वसिष्ठश्चर्षयश्चान्ये राजा च समुतस्तदा । ससंज्ञा इव तत्रासन्सर्वमन्यद्विचेतनम् ॥ १७  
 तस्मिन्स्तमसि घोरे तु भस्मच्छन्नेव सा चमूः । ददर्श भीमसंकाशं जटामण्डलधारिणम् ॥ १८  
 भार्गवं जामदग्न्यं तं राजराजविमर्दिनम् । कैलासमिव दुर्धर्ष कालाग्निमिव दुःसहम् ॥ १९  
 ज्वलन्तमिव तेजोभिर्दुर्निरीक्ष्यं पृथग्जनैः । स्कन्धे चासाद्य परशुं धनुर्विद्युद्गणोपमम् ॥  
 प्रगृह्य शरमुख्यं च त्रिपुरघ्नं यथा शिवम् ॥ २०  
 तं दृष्ट्वा भीमसंकाशं ज्वलन्तमिव पावकम् । वसिष्ठप्रमुखा विप्रा जपहोमपरायणाः ॥ २१

१ यथोक्तेन शास्त्रोक्तप्रकारेण । २ कल्पसूत्रपूर्वकम् । ३ ईदृशे पूर्वोक्तरूपे । ४ तूर्याणां मृत्युगीतवाद्यानां निनादिते नादे वर्तमाने सति । ५ आपृष्ट्वा जगामेति क्रियावृत्त्या राजपदावृत्तिः । ६ बलैश्चतुरङ्गैः अनुगैः किङ्करैश्च सहितः । ७ नरव्याघ्रं प्रतीति शेषः । ८ पक्षिमुखेन सूचितम् । ९ पृथग्जनैः पामरैः ।

सङ्गता मुनयः सर्वे संजजल्पुरथो मिथः । कच्चित्पितृवधामर्षी क्षत्रं नोत्सादयिष्यति ॥ २२  
 पूर्वं क्षत्रवधं कृत्वा गतमन्युर्गतज्वरः । क्षत्रस्योत्सादनं भूयो न खल्वस्य चिकीर्षितम् ॥ २३  
 एवमुक्त्वार्धमादाय भार्गवं भीमदर्शनम् । ऋषयो रामं रामेति वचो मधुरमब्रुवन् ॥ २४  
 प्रतिगृह्य तु तां पूजामृषिदत्तां प्रतापवान् । रामं दाशरथिं रामो जामदग्न्योऽभ्यभाषत ॥ २५  
 इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

रामं दाशरथे राम वीर्यं ते श्रूयतेऽद्भुतम् । धनुषो भेदनं चैव निखिलेन मया श्रुतम् ॥ १  
 तदद्भुतमचिन्त्यं च भेदनं धनुषस्त्वया । तच्छ्रुत्वाहमनुप्राप्तो धनुर्गृह्यापरं शुभम् ॥ २  
 तदिदं घोरसंकाशं जामदग्न्यं महद्भनुः । पूरयस्व शरेणैव स्वबलं दर्शयस्व च ॥ ३  
 तदहं ते बलं दृष्ट्वा धनुषोऽस्य प्रपूरणे । द्वन्द्वयुद्धं प्रदास्यामि वीर्यश्लाघ्यस्य राघव ॥ ४  
 तस्य तद्वचनं श्रुत्वा राजा दशरथस्तदा । विषण्णवदनो दीनः प्राञ्जलिविक्वमब्रवीत् ॥ ५  
 क्षत्ररोषात्प्रशान्तस्त्वं ब्राह्मणश्च महायशाः । बालानां मम पुत्राणामभयं दातुमर्हसि ॥ ६  
 भार्गवाणां कुले जातः स्वाध्यायव्रतशालिनाम् । सहस्राक्षे प्रतिज्ञाय शस्त्रं निक्षिप्तवानसि ॥ ७  
 स त्वं धर्मपरो भूत्वा काश्यपाय वसुन्धराम् । दत्त्वा वनमुपागम्य महेन्द्रकृतकेतनः ॥ ८  
 मम सर्वविनाशाय संप्राप्तस्त्वं महामुने । न चैकस्मिन्हृते रामे सर्वे जीवामहे वयम् ॥ ९  
 ब्रुवत्येवं दशरथे जामदग्न्यः प्रतापवान् । अनादृत्यैव तद्वाक्यं राममेवाभ्यभाषत ॥ १०  
 इमे द्वे धनुषी श्रेष्ठे दिव्ये लोकाभि विश्रुते । दृढे बलवती मुख्ये सुकृते विश्वकर्मणा ॥ ११  
 अतिसृष्टं सुरैरेकं त्र्यम्बकाय युयुत्सवे । त्रिपुरघ्नं नरश्रेष्ठ भग्नं काकुत्स्थ यत्त्वया ॥  
 इदं द्वितीयं दुर्धर्षे विष्णोर्दत्तं सुरोत्तमैः ॥ १२  
 तदिदं वैष्णवं राम धनुः परमभास्वरम् । समानसारं काकुत्स्थ रौद्रेण धनुषा त्विदम् ॥ १३  
 तदा तु देवताः सर्वाः पृच्छन्ति स्म पितामहम् । शितिकण्ठस्य विष्णोश्च बलाबलनिरीक्षया ॥ १४  
 अभिप्रायं तु विज्ञाय देवतानां पितामहः । विरोधं जनयामास तयोः सत्यवतां वरः ॥ १५  
 विरोधे च महद्युद्धमभवद्रोमहर्षणम् । शितिकण्ठस्य विष्णोश्च परस्परजिगीषिणोः ॥ १६  
 तदा तु जृम्भितं शैवं धनुर्भीमपराक्रमम् । हुंकारेण महादेवस्तम्भितोऽथ त्रिलोचनः ॥ १७  
 देवैस्तदा समागम्य सर्पिसङ्घैः सचारणैः । याचितौ प्रशमं तत्र जग्मतुस्तौ सुरोत्तमौ ॥ १८  
 जृम्भितं तद्भनुर्दृष्ट्वा शैवं विष्णुपराक्रमैः । अधिकं मेनिरै विष्णुं देवाः सर्पिणणास्तदा ॥ १९  
 पूजयित्वा ततो विष्णुभामन्य च पिनाकिनम् । ब्रह्मेन्द्रादीन्पुरस्कृत्य नाकपृष्ठं ययुस्तदा ॥ २०  
 धनु रूद्रस्तु संक्रुद्धो विदेहेषु महायशाः । देवरातस्य राजर्षेर्ददां हस्ते ससायकम् ॥ २१  
 इदं च वैष्णवं राम धनुः परपुरंजयम् । ऋचीकं भार्गवे प्रादाद्विष्णुः संन्यासमुत्तमम् ॥ २२  
 ऋचीकस्तु महातेजाः पुत्रस्याप्रतिकर्मणः । पितुर्मम ददां दिव्यं जमदग्नेर्महात्मनः ॥ २३  
 न्यस्तशस्त्रे पितरि मे तपोबलसमन्विते । अर्जुनो विदधे मृत्युं प्राकृतां बुद्धिमास्थितः ॥ २४  
 वधमप्रतिरूपं तु पितुः श्रुत्वा सुदारुणम् । क्षत्रमुत्सादयन्नरोषाज्जातं जातमनेकशः ॥ २५  
 पृथिवीं चाखिलां प्राप्य काश्यपाय महात्मने । यज्ञस्यान्ते तदा राम दक्षिणां पुण्यकर्मणे ॥ २६

दत्त्वा महेन्द्रनिलयस्तपोबलसमन्वितः । स्थितोऽस्मि तस्मिंस्तप्यन्वै सुसुखं सुरसेविते ॥ २७  
 अद्य तूत्तमवीर्येण त्वया राम महाबल । श्रुतवान्धनुषो भेदं विस्मितानां नभस्तले ॥  
 भाषतां देवसङ्घानां ततोऽहं द्रुतमागतः ॥ २८  
 तदिदं वैष्णवं राम पितृपैतामहं महत् । क्षत्रधर्मं पुरस्कृत्य गृह्णीष्व धनुरुत्तमम् ॥ २९  
 योजयस्व धनुश्श्रेष्ठे शरं परपुरंजयम् । यदि शक्नोषि काकुत्स्थ इन्द्रं दास्यामि ते ततः ॥३०  
 इत्यार्षे श्रीमद्रामायणे वाल्मीकीय आदिकाव्ये बालकाण्डे षट्सप्ततितमः सर्गः ॥ ७५ ॥

### षट्सप्ततितमः सर्गः ।

श्रुत्वा तज्जामदश्यस्य वाक्यं दाशरथिस्तदा । गौरवाद्यन्त्रितकथः पितू राममथाब्रवीत् ॥ १  
 श्रुतवानस्मि यत्कर्म कृतवानसि भार्गव । अनुरुध्यामहे ब्रह्मन्पितुरानृण्यमास्थितः ॥ २  
 वीर्यहीनमिवाशक्तं क्षत्रधर्मेण भार्गव । अवजानासि मे तेजः पश्य मेऽद्य पराक्रमम् ॥ ३  
 इत्युक्त्वा राघवः क्रुद्धो भार्गवस्य शरासनम् । शरं च प्रतिजग्राह हस्तालघुपराक्रमः ॥ ४  
 आरोप्य स धनू रामः शरं सज्यं चकार ह । जामदश्यं ततो रामं रामः क्रुद्धोऽब्रवीद्वचः ॥५  
 ब्राह्मणोऽसीति पूज्यो मे विश्वामित्रकृतेन च । तस्माच्छक्तो न ते राम मोक्तुं प्राणहरं शरम् ६  
 इमां पादगतिं राम तपोबलसमार्जितान् । लोकानप्रतिमान्वा ते हनिष्यामि यदिच्छसि ॥ ७  
 न ह्ययं वैष्णवो दिव्यः शरः परपुरञ्जयः । मोघः पतति वीर्येण बलदर्पविनाशनः ॥ ८  
 बरायुधधरं रामं द्रष्टुं सर्षिगणाः सुराः । पितामहं पुरस्कृत्य समेतास्तत्र सङ्घशः ॥ ९  
 गन्धर्वाप्सरसश्चैव सिद्धचारणकिनराः । यक्षराक्षसनागाश्च तद्द्रष्टुं महदद्भुतम् ॥ १०  
 जडीकृते तदा लोके रामे वरधनुर्धरे । निर्वीर्यो जामदश्योसौ रामो राममुदक्षत ॥ ११  
 तेजोभिहतवीर्यत्वाज्जामदश्यो जडीकृतः । रामं कमलपत्राक्षं मन्दं मन्दमुवाच ह ॥ १२  
 काश्यपाय मया दत्ता यदा पूर्वं वसुन्धरा । विषये मे न वस्तव्यमिति मां काश्यपोऽब्रवीत् १३  
 सोऽहं गुरुवचः कुर्वन्पृथिव्यां न वसे निशाम् । कृता प्रतिज्ञा काकुत्स्थ कृता भूः काश्यपस्य हि १४  
 तदिमां त्वं गतिं वीर हन्तुं नार्हसि राघव । मनोजवं गमिष्यामि महेन्द्रं पर्वतोत्तमम् ॥ १५  
 लोकास्त्वप्रतिमा राम निर्जितास्तपसा मया । जहि ताञ्शरमुख्येन मा भूत्कालस्य पर्ययः १६  
 अक्षयं मधुहन्तारं जानामि त्वां सुरोत्तमम् । धनुषोऽस्य परामर्शात्स्वस्ति तेऽस्तु परन्तप ॥ १७  
 एते सुरगणाः सर्वे निरीक्षन्ते समागताः । त्वामप्रतिमकर्माणमप्रतिद्वन्द्वमाहव ॥ १८  
 न चेयं मम काकुत्स्थ व्रीडा भवितुमर्हति । त्वया त्रैलोक्यनाथेन यदहं विमुखीकृतः ॥ १९  
 शरमप्रतिमं राम मोक्तुमर्हसि सुव्रत । शरमोक्षे गमिष्यामि महेन्द्रं पर्वतोत्तमम् ॥ २०  
 तथा ब्रुवति रामे तु जामदश्ये प्रतापवान् । रामो दाशरथिः श्रीमांश्चिक्षेप शरमुत्तमम् ॥ २१  
 स हतान्दृश्य रामेण स्वांल्लोकांस्तपसार्जितान् । जामदश्यो जगामाशु महेन्द्रं पर्वतोत्तमम् २२  
 ततो वितिमिराः सर्वा दिशश्चोपदिशस्तथा । सुराः सर्षिगणा रामं प्रशशंसुरुदायुधम् ॥ २३  
 रामं दाशरथिं रामो जामदश्यः प्रशस्य च । ततः प्रदक्षिणं कृत्वा जगामात्मर्गतिं प्रभुः ॥२४

इत्यार्षे श्रीमद्रामायणे वाल्मीकीय आदिकाव्ये बालकाण्डे षट्सप्ततितमः सर्गः ॥ ७६ ॥

१ गौरवात्, पितुः सम्भिषौरवात् । २ यन्त्रितकथः यन्त्रिता नियमिता कथा उच्चैःकथनं येन स तथा । ३ विश्वामित्र-  
 कृतब्रह्मेण । विश्वामित्रमग्न्यां सत्यवत्यां जातो जमदग्निः तस्य पुत्रः परशुराम इति विश्वामित्रसंबन्धनेत्यर्थः । ४ पादगतिं  
 गमनम् । ५ लोकप्राप्तिम् । ६ परिपालयन् । ७ प्रामर्शात् ग्रहणात् । ८ स्वस्थानम् ।

सप्तसप्ततितमः सर्गः ।

गते रामे प्रशान्तात्मा रामो दाशरथिर्धनुः । वरुणायाप्रमेयाय ददौ हस्ते ससायकम् ॥ १  
 अभिवाद्य ततो रामो वसिष्ठप्रमुखानृपीन् । पितरं विह्वलं दृष्ट्वा प्रोवाच रघुनन्दनः ॥ २  
 जामदग्न्यो गतो रामः प्रयातु चतुरङ्गिणी । अयोध्याभिमुखी सेना त्वया नाथेन पालिता ॥३  
 संदिशस्व महाराज सेनां त्वच्छासने स्थिताम् । शासनं काङ्क्षते सेना चातकालिर्जलं यथा ॥४  
 रामस्य वचनं श्रुत्वा राजा दशरथः सुतम् । बाहुभ्यां संपरिष्वज्य मूर्ध्नि चाग्राय राघवम् ॥५  
 गतो राम इति श्रुत्वा हृष्टः प्रमुदितो नृपः । पुनर्जातं तदा मेने पुत्रमात्मानमेव च ॥ ६  
 चोदयामास तां सेनां जगामाशु ततः पुरीम् ॥ ७  
 पताकाध्वजिनीं रम्यां तूर्योद्भृष्टनिनादिताम् । सिक्तराजपथां रम्यां प्रकीर्णकुसुमोत्कराम् ॥ ८  
 राजप्रवेशसुमुखैः पौरैर्मङ्गलवादिभिः । संपूर्णां प्राविशद्राजा जनौघैः समलङ्कृताम् ॥ ९  
 पौरैः प्रत्युद्गतो दूरं द्विजैश्च पुरवासिभिः । पुत्रैरनुगतः श्रीमाञ्श्रीमद्भिश्च महायशाः ॥ १०  
 प्रविवेश गृहं राजा हिमवत्सदृशं पुनः । ननन्द सजनो राजा गृहे कामैः सुपूजितः ॥ ११  
 कौसल्या च सुमित्रा च कैकेयी च सुमध्यमा । वधूप्रतिग्रहे युक्ता याश्चान्या राजयोपितः १२  
 ततः सीतां महाभागामूर्मिलां च यशस्विनीम् । कुशध्वजसुते चोभे जगृह्णुपपत्नयः ॥ १३  
 मङ्गलालापनैश्चैव शोभिताः क्षौमवाससः । देवतायतनान्याशु सर्वास्ताः प्रत्यपूजयन् ॥ १४  
 अभिवाद्याभिवाद्यांश्च सर्वा राजसुतास्तदा । [स्वं स्वं गृहमथासाद्य कुबेरभवनोपमम् ॥  
 गोभिर्धनैश्च धान्यैश्च तर्पयित्वा द्विजोत्तमान् ॥१] रेमिरे मुदिताः सर्वा भर्तृभिः सहिता रहः १५  
 कुमारश्च महात्मानो वीर्येणाप्रतिमा भुवि । कृतदाराः कृतास्त्राश्च सधनाः ससुहृज्जनाः ॥  
 शुश्रूषमाणाः पितरं वर्तयन्ति नरर्षभाः ॥ [काले काले तु नीतिज्ञास्तोपयन्तो गुरुं गुणैः] १६  
 कस्यचित्त्वथ कालस्य राजा दशरथः सुतम् ॥ भरतं कैकयीपुत्रमब्रवीद्रघुनन्दनः ॥ १७  
 अयं केकयराजस्य पुत्रो वसति पुत्रक । त्वां नेतुमागतो वीर युधाजिन्मातुलस्तव ॥  
 [प्रार्थितस्तेन धर्मज्ञ मिथिलायामहं तथा । ऋषिमध्ये तु तस्य त्वं प्रीतिं कर्तुमिहार्हसि] ॥१८  
 श्रुत्वा दशरथस्वैतद्भरतः कैकयीसुतः । [अभिवाद्य गुरुं रामं परिष्वज्य च लक्ष्मणम् ॥]  
 गमनायाभिचक्राम शत्रुघ्नसहितस्तदा ॥ १९  
 आपृच्छद्य पितरं शूरो रामं चाक्लिष्टकारिणम् । मातृश्चापि नरश्रेष्ठः शत्रुघ्नसहितो ययौ ॥ २०  
 गते च भरते रामो लक्ष्मणश्च महाबलः । पितरं देवसंकाशं पूजयामासतुस्तदा ॥ २१  
 पितुराज्ञां पुरस्कृत्य पौरकार्याणि सर्वशः । चकार रामो धर्मात्मा प्रियाणि च हितानि च ॥२२  
 मातृभ्यो मातृकार्याणि कृत्वा परमयन्त्रितः । गुरूणां गुरुकार्याणि काले कालेऽन्ववैक्षत ॥ २३  
 एवं दशरथः प्रीतो ब्राह्मणा नैगमास्तदा । रामस्य शीलवृत्तेन सर्वे विषयवासिनः ॥ २४  
 तेषामतियशा लोके रामः सत्यपराक्रमः । स्वयंभूरिव भूतानां बभूव गुणवत्तरः ॥ २५  
 रामस्तु सीतया सार्धं विजहार बहूनृतून् । मनस्वी तद्गतस्तस्या नित्यं हृदि समर्पितः ॥ २६  
 प्रिया तु सीता रामस्य दाराः पितृकृता इति । गुणाद्रूपगुणाच्चापि प्रीतिर्भूयोऽभ्यवर्धत ॥२७

तस्याश्च भर्ता द्विगुणं हृदये परिवर्तते । अन्तर्जातमपि व्यक्तमाख्याति हृदयं हृदा ॥ २८  
 तस्य भूयो विशेषेण मैथिली जनकात्मजा । देवताभिः समं रूपे सीता श्रीरिव रूपिणी ॥ २९  
 तया स राजर्षिसुतोऽभिरामया समेयिवानुत्तमराजकन्यया ।  
 अतीव रामः शुशुभेऽतिकामया विभुः श्रिया विष्णुरिवामरेश्वरः ॥ ३०

इत्यार्षे श्रीमद्रामायणे वाल्मीकीय आदिकाव्ये चतुर्विंशत्सहस्रिकायां संहितायां  
 श्रीबालकाण्डे सप्तसप्ततितमः सर्गः ॥ ७७ ॥

॥ इति श्रीमद्रामायणे बालकाण्डं संपूर्णम् ॥



श्रीः ।

# श्रीमद्वाल्मीकिरामायणम् ।

अयोध्याकाण्डम् ।

प्रथमः सर्गः ।

॥ श्रीरामचन्द्राय नमः ॥

- गच्छता मातुलकुलं भरतेन तदानघः । शत्रुघ्नो नित्यशत्रुघ्नो नीतः प्रीतिपुरस्कृतः ॥ १  
स तत्र न्यवसञ्जात्रा सह सत्कारसत्कृतः । मातुलेनाश्वपतिना पुत्रस्नेहेन लालितः ॥ २  
तत्रापि निवसन्तौ तौ तर्प्यमाणौ च कामतः । भ्रातरौ स्मरतां वीरौ वृद्धं दशरथं नृपम् ॥३  
राजापि तौ महातेजाः सस्मार प्रोषितौ सुतौ । उभौ भरतशत्रुघ्नौ महेन्द्रवरुणोपमौ ॥ ४  
सर्व एव तु तस्येष्टाश्चत्वारः पुरुषर्षभाः । स्वशरीराद्विनिर्वृत्ताश्चत्वार इव बाहवः ॥ ५  
तेषामपि महातेजा रामो रतिकरः पितुः । स्वयंभूरिव भूतानां बभूव गुणवत्तरः ॥ ६  
स हि देवैरुदीर्णस्य रावणस्य वधार्थिभिः । अर्थितो मानुषे लोके जज्ञे विष्णुः सनातनः ॥ ७  
कौसल्या शुशुभे तेन पुत्रेणामिततेजसा । यथा वरेण देवानामदितिर्वज्रपाणिना ॥ ८  
स हि रूपोपपन्नश्च वीर्यवाननसूयकः । भूमावनुपमः सूनुर्गुणैर्दशरथोपमः ॥ ९  
स च नित्यं प्रशान्तात्मा मृदुपूर्वं प्रभाषते । उच्यमानोऽपि परुषं नोत्तरं प्रतिपद्यते ॥ १०  
कथंचिदुपकारेण कृतेनैकेन तुष्यति । न स्मरत्यपकाराणां शतमप्यात्मवत्तया ॥ ११  
शीलवृद्धैर्ज्ञानवृद्धैर्वयोवृद्धैश्च सज्जनैः । कथयन्नास्त वै नित्यमस्त्रयोग्यान्तरेष्वपि ॥ १२  
बुद्धिमान्मधुराभाषी पूर्वभाषी प्रियंवदः । वीर्यवान्न च वीर्येण महता स्वेन विस्मितः ॥ १३  
न चानृतकथो विद्वान्वृद्धानां प्रतिपूजकः । अनुरक्तः प्रजाभिश्च प्रजाश्चाप्यनुरज्जते ॥ १४  
सानुक्रोशो जितक्रोधो ब्राह्मणप्रतिपूजकः । दीनानुकम्पी धर्मज्ञो नित्यं प्रग्रहवाञ्छुचिः ॥१५  
कुलोचितमतिः क्षात्रं धर्मं स्वं बहुमन्यते । मन्यते परया कीर्त्या महत्स्वर्गफलं ततः ॥ १६  
नाश्रेयसि रतो विद्वान्न विरुद्धकथारुचिः । उत्तरोत्तरयुक्तौ च वक्ता वाचस्पतिर्यथा ॥ १७  
अरोगस्तरुणो वाग्मी वैपुष्मान्देशकालवित् । लोके पुरुषसारज्ञः सानुधुरेको विनिर्मितः ॥ १८  
स तु श्रेष्ठैर्गुणैर्युक्तः प्रजानां पार्थिवात्मजः । वहिश्चर इव प्राणो बभूव गुणतः प्रियः ॥ १९  
सम्यग्विद्याव्रतस्नातो यथावत्साङ्गवेदवित् । इष्वस्त्रे च पितुः श्रेष्ठो बभूव भरताग्रजः ॥ २०  
कल्याणाभिजनः साधुरदीनः सत्यवागृजुः । वृद्धैरभिविनीतं द्विजैर्धर्मार्थदर्शिभिः ॥ २१  
धर्मकामार्थतत्त्वज्ञः स्मृतिमान्प्रतिभानवान् । लौकिके समयाचारे कर्तकल्पो विशारदः ॥ २२

१ स्मरतां अस्मरताम् । २ कथंचित्कृतेन एकेन उपकारेण तुष्यतीत्यन्वयः । कथंचित् यादृक्कल्पप्रार्थकतया अहृदयतया वा । ३ आत्मवत्तया ज्ञानवत्तया । ४ सानुक्रोशः सदयः । ५ ब्राह्मणप्रतिपूजकः ब्राह्मणानां प्रतिपूजकः प्रस्युद्गम्य पूजकः । ६ प्रग्रहवान् प्रियमवान् । ७ ततः क्षत्रधर्मान् परया कीर्त्या महत् स्वर्गफलं भवतीति मन्यते । ८ न विरुद्धकथारुचिः धर्मविरुद्धग्राम्यालापादिषु रुचिरहितः । ९ उत्तरोत्तरयुक्तौ लौकिकवैदिकयुक्तकक्ष्यायां वाचस्पतिर्यथा बृहस्पतिरिव वक्ता । १० वपुष्मान् प्रशस्तशरीरः । ११ सकृद्दर्शनमात्रेण पुरुषहृदयसर्वस्वज्ञः । १२ एकः अद्वितीयः । १३ गुणतः गुणैः प्रजानां प्रियः बभूवेत्यन्वयः । १४ पितुः दशरथान् श्रेष्ठः । १५ अभिविनीतः सुशिक्षितः । १६ कृतकल्पः कृतसंस्थापनः ।



निभृतः संवृताकारो गुप्तमन्त्रः सहायवान् । अमोघक्रोधहर्षश्च त्यागसंयमकालवित् ॥ २३  
 दृढभक्तिः स्थिरप्रज्ञो नासद्ग्राही न दुर्वचाः । निस्तन्द्रिरप्रमत्तश्च स्वदोषपरदोषवित् ॥ २४  
 शास्त्रज्ञश्च कृतज्ञश्च पुरुषान्तरकोविदः । यैः प्रग्रहानुग्रहयोर्थयान्यायं विचक्षणः ॥ २५  
 सत्संग्रहप्रग्रहणे स्थानविज्ञिग्रहस्य च । आयकर्मण्युपायज्ञः संदृष्टव्ययकर्मवित् ॥ २६  
 श्रेष्ठयं शास्त्रसमूहेषु प्राप्तो वैयामिश्रकेषु च । अर्थधर्मौ च संगृह्य सुखतन्त्रो न चालसः ॥ २७  
 वैहारिकाणां शिल्पानां विज्ञातार्थविभागवित् । आरोहे विर्नये चैव युक्तो चारणवाजिनाम् ॥ २८  
 धनुर्वेदविदां श्रेष्ठो लोकेऽतिरथसंमतः । अभिघाता प्रहर्ता च सेनानयविशारदः ॥  
 अप्रधृष्यश्च संग्रामे क्रुद्धैरपि सुरासुरैः ॥ २९  
 अनसूयो जितक्रोधो न दृप्तो न च मत्सरी । न चावमन्ता भूतानां न च कौलवशानुगः ॥ ३०  
 एवं श्रेष्ठगुणैर्युक्तः प्रजानां पार्थिवात्मजः । संमत्स्त्रिषु लोकेषु वसुधायाः क्षमागुणैः ॥  
 बुद्ध्या बृहस्पतेस्तुल्यो वीर्येणापि शचीपतेः ॥ ३१  
 तथा सर्वप्रजाकान्तैः प्रीतिसंजननैः पितुः । गुणैर्विरुरुचे रामो दीप्तः सूर्य इवांशुभिः ॥ ३२  
 तमेवं व्रतसंपन्नमप्रधृष्यपराक्रमम् । लोकपालोपमं नाथमकामयत् मेदिनी ॥ ३३  
 एतैस्तु बहुभिर्युक्तं गुणैरनुपमैः सुतम् । दृष्ट्वा दशरथो राजा चक्रे चिन्तां परंतपः ॥ ३४  
 अथ राज्ञो बभूवैवं वृद्धस्य चिरजीविनः । प्रीतिरेषा कथं रामो राजा स्यान्मयि जीवति ॥ ३५  
 एषा ह्यस्य परा प्रीतिर्हृदि संपरिवर्तते । कदा नाम सुतं द्रक्ष्याम्यभिपिक्तमहं प्रियम् ॥ ३६  
 वृद्धिकामो हि लोकस्य सर्वभूतानुकम्पनः । मत्तः प्रियतरो लोके पर्जन्य इव वृष्टिमान् ॥ ३७  
 यमशक्रसमो वीर्ये बृहस्पतिसमो मतौ । महीधरसमो धृत्यां मत्तश्च गुणवत्तरः ॥ ३८  
 महीमहमिमां कृत्स्नामधितिष्ठन्तमात्मजम् । अनेन वयसा दृष्ट्वा यथास्वर्गमवाप्नुयाम् ॥ ३९  
 इत्येतैर्विधिस्तैस्तैरन्यपार्थिवदुर्लभैः । शिष्टैरपरिमेयैश्च लोके लोकोत्तैरगुणैः ॥ ४०  
 तं समीक्ष्य महाराजो युक्तं समुदितैः शुभैः । निश्चिन्त्य सचिवैः सार्धं युवराजमन्यत ॥ ४१  
 दिव्यन्तरिक्षे भूमौ च घोरमुत्पातजं भयम् । संर्वचक्षे च मेधावी शरीरे चात्मनो जराम् ४२  
 पूर्णचन्द्राननस्याथ शोकापनुदमात्मनः । लोके रामस्य बुबुधे संप्रियत्वं महात्मनः ॥ ४३  
 आत्मनश्च प्रजानां च श्रेयसे च प्रियेण च । प्राप्तकालेन धर्मात्मा भक्त्या त्वरितवाञ्छुपः ॥ ४४  
 नानानगरवास्तव्यान्पृथग्जानपदानपि । समानिनाय मेदिन्याः प्रधानानृथिवीपतीन् ॥ ४५  
 न तु केकराजानं जनकं वा नराधिपः । त्वरया चानयामास पश्चात्तौ श्रेष्ठयतः प्रियम् ॥ ४६  
 तान्वेद्मनानाभरणैर्यथाहं प्रतिपूजितान् । ददर्शालङ्कृतो राजा प्रजापतिरिव प्रजाः ॥ ४७  
 अधोपविष्टे नृपतौ तस्मिन्परबलार्दने । ततः प्रविविशुः शेषा राजानो लोकसंमताः ॥ ४८

१ निभृतः विनीतः । २ वस्तुत्यागतत्संग्रहणकालवित् । ३ पुरुषाणामन्तरं तारतम्यं तत्र कोविदः पण्डितः । ४ यः प्रसिद्धः ।  
 ५ प्रग्रहः मित्रादिस्वीकारः अनुग्रहः स्वीकृतपरिपालनं तयोः यथान्यायं विचक्षणः । ६ सतां स्वीकारे परिपालने च विचक्षणः ।  
 ७ संस्कृतप्राकृतभाषात्मककाव्यनाटकादिषु । ८ अर्थधर्मसंग्रहणपूर्वकमेव सुखसेवी न तु केवलकामपरतन्त्र दृश्यर्थः । ९ विद्वा-  
 रप्रयोजनानाम् । १० शिक्षणे । ११ सत्वरजस्तमःप्रधानकालानुगुणसत्वरजस्तमोगुणो न भवति । केवलसत्त्वमूर्तिरित्यर्थः ।  
 १२ क्षमागुणैः वसुधायाः तुल्यः । १३ एवं गुणसंपन्नत्ववत् व्रतसंपन्नं आश्रितसंरक्षणरूपव्रतसंपन्नम् । १४ मयि जीवति रामः  
 कथं राजा स्यात् इत्येषा प्रीतिः बभूवेत्यन्वयः । १५ यथास्वर्गं स्वसुकृतात्तुरूपं स्वर्गम् । १६ संर्वचक्षे दृष्टवान् । १७ प्राप्तकालेन  
 उपलक्षितः । १८ श्रेष्ठयत इत्यनन्तरमितिकरणं द्रष्टव्यम् ।

अथ राजवित्तीर्णेषु विविधेष्व्वासनेषु च । राजानमेवाभिमुखा निषेदुर्नियता नृपाः ॥ ४९

स लब्धमानैर्विनयान्वितैर्नृपैः पुरालयैर्जानपदैश्च मानवैः ।

उपोपविष्टैर्नृपतिर्वृतो बभौ सहस्रचक्षुर्भगवानिवामरैः ॥ ५०

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे प्रथमः सर्गः ॥ १ ॥

### द्वितीयः सर्गः ।

ततः परिषदं सर्वाभामन्व्य वसुधाधिपः । हितमुद्धर्षणं चैवमुवाच प्रथितं वचः ॥ १  
दुन्दुभिस्वनकल्पेन गम्भीरेणानुनादिना । स्वरेण महता राजा जीमूत इव नादयन् ॥ २  
राजलक्षणयुक्तेन कान्तेनानुपमेन च । उवाच रसयुक्तेन स्वरेण नृपतिर्नृपान् ॥ ३  
विदितं भवतामेतद्यथा मे राज्यमुत्तमम् । पूर्वकैर्मम राजेन्द्रैः सुतवत्परिपालितम् ॥ ४  
सोऽहमिक्ष्वाकुभिः सर्वैर्नैरेन्द्रैः परिपालितम् । श्रेयसा योक्तुकामोऽस्मि सुखार्हमखिलं जगत् ५  
मयाप्याचरितं पूर्वंः पन्थानमनुगच्छता । प्रजा नित्यमनिद्रेण यथाशक्त्यभिरक्षिताः ॥ ६  
इदं शरीरं कृत्स्नस्य लोकस्य चरता हितम् । पाण्डुरस्यातपत्रस्य च्छायायां जरितं मया ॥ ७  
प्राप्य वर्षसहस्राणि बहून्यायूंषि जीवतः । जीर्णस्यास्य शरीरस्य विश्रान्तिमभिरोचये ॥ ८  
राजप्रभावयुष्टां हि दुर्वहामजितेन्द्रियैः । परिश्रान्तोऽस्मि लोकस्य गुर्वी धर्मधुरं वहन् ॥ ९  
सोऽहं विश्रममिच्छामि पुत्रं कृत्वा प्रजाहिते । सन्निकृष्टानिमान्सर्वाननुमान्य द्विजर्षभान् ॥ १०  
अनुजातो हि मां सर्वैर्गुणैर्ज्येष्ठो ममात्मजः । पुरन्दरसमो वीर्ये रामः परपुरंजयः ॥ ११  
तं चन्द्रमिव पुप्येण युक्तं धर्मभृतां वरम् । यौवराज्ये नियोक्तस्मि प्रीतः पुरुपुङ्गवम् ॥ १२  
अनुरूपः स वै माथो लक्ष्मीवाल्लक्ष्मणाग्रजः । त्रैलोक्यमपि नाथेन येन स्यान्नाथवत्तरम् ॥ १३  
अनेन श्रेयसा सद्यः संयोज्यैवमिमां महीम् । गतक्लेशो भविष्यामि सुते तस्मिन्निवेश्य वै ॥ १४  
यदीदं मेऽनुरूपाय मया साधु सुमन्त्रितम् । भवन्तो मेऽनुमन्यन्तां कथं वा करवाण्यहम् १५  
येद्यप्येषा मम प्रीतिर्हितमन्यद्विचिन्त्यताम् । अन्या मध्यस्थचिन्ता हि विमर्दाभ्यधिकोदया १६  
इति ब्रुवन्तं मुदिताः प्रत्यनन्दन्नृपं नृपम् । वृष्टिमन्तं महामेघं नर्दन्त इव बर्हिणः ॥ १७  
स्निग्धोऽनुनादी संजज्ञे तत्र हर्षसमीरितः । जनौघोद्गुष्टसन्नादो विमानं कम्पयन्निव ॥ १८  
तस्य धर्मार्थविदुषो भावमाज्ञाय सर्वशः । ब्राह्मणा जनमुख्याश्च पौरजानपदैः सह ॥ १९  
समेत्य मन्त्रयित्वा तु समतांगतबुद्धयः । ऊचुश्च मनसा ज्ञात्वा वृद्धं दशरथं नृपम् ॥ २०  
अनेकवर्षसाहस्रो वृद्धस्त्वमसि पार्थिव । स रामं युवराजानमभिपिञ्चस्व पार्थिवम् ॥ २१  
इच्छामो हि महाबाहुं रघुवीरं महाबलम् । गजेन महता यान्तं रामं छत्रावृताननम् ॥ २२  
इति तद्वचनं श्रुत्वा राजा तेषां मनःप्रियम् । अजानन्निव जिज्ञासुरिदं वचनमब्रवीत् ॥ २३  
श्रुत्वैव वचनं यन्मे राघवं पतिमिच्छथ । राजानः संशयोऽयं मे किमिदं ब्रूत तच्चरतः ॥ २४  
कथं नु मयि धर्मेण पृथिवीमनुशासति । भवन्तो द्रष्टुमिच्छन्ति युवराजं ममात्मजम् ॥ २५

१ इदं शरीरं पाण्डुरस्यातपत्रस्य श्रेयसकृत्स्नस्य छायायां जरितं संजातजरं कृतम् । जरापर्यन्तं कृत्वाऽऽजानाया लोकहितमाचरितमित्यर्थः । २ एषा रामाभिपेक्षयित्वा प्रतिर्षम यथाशक्ति तथापि अन्यद्विद्वान्मस्मि चेति ज्ञेयताम् । मध्यस्थानां रागद्वेषरहितानां चिन्ता विचारः अन्या अन्यादृशी समाश्रयिन्तानां विलक्षणः । गदेवादः । निर्गोपः । विमर्देन पुरातनपक्षसंपर्षणेन हेतुना अभ्यधिकोदया अधिकप्रादुर्भावः हि । ३ अनुनादी प्रतिबन्धिकादी ।

ते तमूर्चमहात्मानं पौरजानपदैः सह । बहवो नृप कल्याणा गुणाः पुत्रस्य सन्ति ते ॥ २६  
 गुणान्गुणवतो देव देवकल्पस्य धीमतः । प्रियानानन्दनान्कृत्स्नान्प्रवक्ष्यामोऽद्य ताञ्शृणु २७  
 दिव्यैर्गुणैः शक्रसमो रामः सत्यपराक्रमः । इक्ष्वाकुभ्योऽपि सर्वेभ्यो ह्यतिरिक्तो विशांपते २८  
 रामः सत्पुरुषो लोके सत्यधर्मपरायणः । साक्षाद्रामाद्विनिर्वृत्तो धर्मश्चापि श्रिया सह ॥ २९  
 प्रजासुखत्वे चन्द्रस्य वसुधायाः क्षमागुणैः । बुद्ध्या बृहस्पतेस्तुल्यो वीर्ये साक्षाच्छचीपतेः ३०  
 धर्मज्ञः सत्यसंधश्च शीलवाननसूयकः । क्षान्तः सान्त्वयिता श्लक्ष्णः कृतज्ञो विजितेन्द्रियः ३१  
 मृदुश्च स्थिरचित्तश्च सदा भैव्योऽनसूयकः ॥ ३२  
 प्रियवादी च भूतानां सत्यवादी च राघवः । बहुश्रुतानां वृद्धानां ब्राह्मणानामुपासिता ॥ ३३  
 तेनास्येहातुला कीर्तिर्यशस्तेजश्च वर्धते । देवासुरमनुष्याणां सर्वास्त्रेषु विशारदः ॥ ३४  
 सम्यग्विद्याव्रतस्नातो यथावत्साङ्गवेदवित् ॥ ३५  
 गान्धर्वे च भुवि श्रेष्ठो बभूव भरताग्रजः । कल्याणाभिजनः साधुरदीनात्मा महामतिः ॥ ३६  
 द्विजैरभिविनीतश्च श्रेष्ठैर्धर्मार्थनैपुणैः ॥ ३७  
 यदा व्रजति सङ्ग्रामं ग्रामार्थं नगरस्य वा । गत्वा सौमित्रिसहितो नाव्रिजित्य निवर्तते ॥ ३८  
 सङ्ग्रामात्पुनरागम्य कुञ्जरेण रथेन वा । पौरान्स्वजनवन्नित्यं कुशलं परिपृच्छति ॥ ३९  
 पुत्रेष्वशिशुषु दारेषु प्रेष्यशिष्यगणेषु च । निखिलेनानुपूर्व्याच्च पिता पुत्रानिवौरसान् ॥ ४०  
 शुश्रूषन्ते च वः शिष्याः कञ्चित्कर्मसु दंशिताः । इति नः पुरुषव्याघ्रः सदा रामोभिभाषते ४१  
 व्यसनेषु मनुष्याणां भृशं भवति दुःखितः । उत्सवेषु च सर्वेषु पितेव परितुष्यति ॥ ४२  
 सत्यवादी महेश्वासो वृद्धसेवी जितेन्द्रियः । स्मितपूर्वाभिभाषी च धर्मं सर्वात्मना श्रितः ४३  
 सम्यग्योक्ता श्रेयसां च न विगृह्य कथारुचिः । उत्तरोत्तरयुक्तौ च वक्त्रा वाचस्पतिर्यथा ४४  
 सुभ्रूरायतताम्नाक्षः साक्षाद्विष्णुरिव स्वयम् । रामो लोकाभिरामोयं शौर्यवीर्यपराक्रमः ॥ ४५  
 प्रजापालनतत्त्वज्ञो न रागोपहृतेन्द्रियः । शक्तस्त्रैलोक्यमप्येको भोक्तुं किन्तु महीमिमाम् ॥ ४६  
 नास्य क्रोधः प्रसादश्च निरर्थोऽस्ति कदाचन । हन्त्येव निर्यमाद्ब्रह्मानवध्ये न च कुप्यति ॥ ४७  
 युनक्त्यर्थैः प्रहृष्टश्च तैमसौ यत्र तुष्यति ॥ ४८  
 शान्तैः सर्वप्रजाकान्तैः प्रीतिसंजननैर्नृणाम् । गुणैर्विरुरुचे रामो दीप्तः सूर्य इवांशुभिः ॥ ४९  
 तमेवंगुणसंपन्नं रामं सत्यपराक्रमम् । लोकपालोपमं नाथमकामयत मेदिनी ॥ ५०  
 वत्सः श्रेयसि जातस्ते दिष्ट्यासौ तव राघव । दिष्ट्या पुत्रगुणैर्युक्तो मारीच इव काश्यपः ॥ ५१  
 बलमारोग्यमायुश्च रामस्य विदितात्मनः । देवासुरमनुष्येषु सगन्धर्वोरिगेषु च ॥ ५२  
 आशंसते जनः सर्वो राष्ट्रे पुरवरे तथा । आभ्यन्तरश्च बाह्यश्च पौरजानपदो जनः ॥ ५३  
 स्त्रियो वृद्धास्तरुण्यश्च सायंप्रातः समाहिताः । सर्वान्देवान्नमस्यन्ति रामस्यार्थं यशस्विनः ५४  
 तेषामायाचितं देव त्वत्प्रसादात्समृद्ध्यताम् ॥ ५५

१ धर्मः श्रिया तत्फलभूतया संपदा सह रामात्साक्षादव्यवधानेन विनिर्वृत्तः निष्पन्नः । २ भव्यः कुशलः । आप्रिताधीनो वा । ३ नविगृह्यकथारुचिः न विगृह्य कथां कुर्यादिति निषिद्धयोर्जल्पवितण्डयोर्निवृत्तरागः । ४ वय्यान्शास्त्रतो वय्यान् नियमात् नियमेन हन्त्येव । अव्यये विषये न च कुप्यति । ५ असौ रामः यत्र यस्मिन्पुरुषे तुष्यति तं अर्थः युनक्ति ।

राममिन्दीवरश्यामं सर्वशत्रुनिवर्हणम् । पश्यामो यौवराज्यस्थं तव राजोत्तमात्मजम् ॥ ५६

तं देवदेवोपममात्मजं ते सर्वस्य लोकस्य हिते निविष्टम् ।

हिताय नः क्षिप्रमुदारजुष्टं मुदाभिषेक्तुं वरद त्वमर्हसि ॥

५७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे द्वितीयः सर्गः ॥ २ ॥

### तृतीयः सर्गः ।

तेषामञ्जलिपद्मानि प्रगृहीतानि सर्वशः । प्रतिगृह्याब्रवीद्राजा तेभ्यः प्रियहितं वचः ॥ १

अहोऽस्मि परमप्रीतः प्रभावश्चातुलो मम । यन्मे ज्येष्ठं प्रियं पुत्रं यौवराज्यस्थमिच्छथ ॥ २

इति प्रत्यर्च्य तान्राजा ब्राह्मणानिदमब्रवीत् । वसिष्ठं वामदेवं च तेषामेवोपशृण्वताम् ॥ ३

चैत्रः श्रीमानयं मासः पुण्यः पुष्पितकाननः । यौवराज्याय रामस्य सर्वमेवोपकल्प्यताम् ॥ ४

राज्ञस्तूपरते वाक्ये जनघोषो महानभूत् । शनैस्तस्मिन्प्रशान्ते च जनघोषे जनाधिपः ॥

वसिष्ठं मुनिशार्दूलं राजा वचनमब्रवीत् ॥

५

अभिषेकाय रामस्य यत्कर्म सपरिच्छदम् । तदद्य भगवन्सर्वमाज्ञापयितुमर्हसि ॥

६

तच्छ्रुत्वा भूमिपालस्य वसिष्ठो द्विजसत्तमः । आदिदेशाग्रतो राज्ञः स्थितान्युक्तान्कृताञ्जलिन् ७

सुवर्णादीनि रत्नानि बलीन्सर्वौषधीरपि । शुक्लमाल्यांश्च लाजांश्च पृथक् मधुसर्पिणी ॥ ८

अर्हतानि च वासांसि रथं सर्वायुधान्यपि । चतुरङ्गबलं चैव गजं च शुभलक्षणम् ॥ ९

चामरव्यजने श्वेते ध्वजं छत्रं च पाण्डुरम् । शतं च शातकुम्भानां कुम्भानामग्निवर्चसाम् १०

हिरण्यशृङ्गमृषभं समग्रं व्याघ्रचर्म च । उपस्थापयत प्रातरङ्गगारं महीपतेः ॥ ११

यच्चान्यत्किञ्चिदेष्टव्यं तत्सर्वमुपकल्प्यताम् ॥

१२

अन्तःपुरस्य द्वाराणि सर्वस्य नगरस्य च । चन्दनस्रग्भिरर्च्यन्तां धूपैश्च घ्राणहारिभिः ॥ १३

प्रशस्तमग्नं गुणवद्दक्षिणोपसेचनम् । द्विजानां शतसाहस्रे यत्प्रकाममलं भवेत् ॥ १४

सत्कृत्य द्विजमुख्यानां श्वः प्रभाते प्रदीयताम्राघृतं दधि च लाजाश्च दक्षिणाश्चापि पुष्कलाः १५

सूर्येऽभ्युदितमात्रे श्वो भविता स्वस्तिवाचनम् । ब्राह्मणाश्च निमन्त्र्यन्तां कल्प्यन्तामासनानि च ॥

आवध्यन्तां पताकाश्च राजमार्गश्च सिच्यताम् ॥

१६

सर्वे च तालावचरा गणिकाश्च स्वलङ्कृताः । कक्ष्यां द्वितीयामासाद्य तिष्ठन्तु नृपवेद्मनः ॥ १७

देवायतनचैत्येषु सान्नभक्ष्याः सदक्षिणाः । उपस्थापयितव्याः स्युर्माल्ययोग्याः पृथक्पृथक् १८

दीर्घासिबद्धा योधाश्च सन्नद्धां मृष्टवाससः । महाराजाङ्गणं सर्वे प्रविशन्तु महोदयम् ॥ १९

एवं व्यादिश्य विप्रौ तौ क्रियास्तत्र मुनिष्ठितौ । चक्रतुश्चैव यच्छेषं पार्थिवाय निवेद्य च ॥ २०

कृतमित्येव चाब्रूतामभिगम्य जगत्पतिम् । यथोक्तवचनं प्रीतौ हर्षयुक्तौ द्विजर्षभौ ॥ २१

ततः सुमन्त्रं द्युतिमान्राजा वचनमब्रवीत् । रामः कृतात्मा भवता शीघ्रमानीयतामिति ॥ २२

स तथेति प्रतिज्ञाय सुमन्त्रो राजशासनात् । रामं तत्रानयांचक्रे रथेन रथिनां वरम् ॥ २३

अथ तत्र समासीनास्तदा दशरथं नृपम् । प्राच्योदीच्याः प्रतीच्याश्च दाक्षिणात्याश्च भूमिपाः २४

म्लेच्छाचार्याश्च ये चान्ये वनशैलान्तवासिनः । उपासांचक्रिरे सर्वे तं देवा इव वासवम् ॥ २५

१ अर्हतानि सदृशाभि तदानीमेव तन्नुवाचयन्ब्राह्मणानि । २ द्विजानां शतसाहस्रे विषये यत्र प्रथमं अत्यर्थं अलं पर्याप्तं भवेत् तादृशं प्रशस्तमग्नं इत्यन्वयः । ३ तालवचरन्ति जीवन्तीति तालावचरा नर्तकादयः । ४ माल्यप्रदानयोग्याः ।

तेषां मध्ये स राजर्षिर्मरुतामिव वासवः । प्रासादस्थो रथगतं ददर्शायान्तमात्मजम् ॥ २६  
 गन्धर्वराजप्रतिमं लोके विख्यातपौरुषम् । दीर्घवाहुं महासत्त्वं मत्तमातङ्गगामिनम् ॥ २७  
 चन्द्रकान्ताननं राममतीव प्रियदर्शनम् । रूपौदार्यगुणैः पुंसां दृष्टिचित्तापहारिणम् ॥ २८  
 घर्माभितप्ताः पर्जन्यं ह्लादयन्तमिव प्रजाः । न ततर्प समायान्तं पश्यमानो नराधिपः ॥ २९  
 अवतार्य सुमन्त्रस्तं राघवं स्यन्दनोत्तमात् । पितुः समीपं गच्छन्तं प्राञ्जलिः पृष्ठतोऽन्वगात् ३०  
 स तं कैलासशृङ्गाभं प्रासादं नरपुङ्गवः । आरुरोह नृपं द्रष्टुं सह सूतेन राघवः ॥ ३१  
 स प्राञ्जलिरभिप्रेत्य प्रणतः पितुरन्तिके । नाम स्वं श्रावयन्रामो वचन्दे चरणौ पितुः ॥ ३२  
 तं दृष्ट्वा प्रणतं पार्श्वे कृताञ्जलिपुटं नृपः । गृह्याञ्जलौ समाकृष्य सस्वजे प्रियमात्मजम् ॥ ३३  
 तस्मै चाभ्युदितं सम्यङ्गणिकाञ्चनभूषितम् । दिदेश राजा रुचिरं रामाय परमासनम् ॥ ३४  
 तदासनवरं प्राप्य व्यदीपयत राघवः । स्वयैव प्रभया मेरुमुदये विमलो रविः ॥ ३५  
 तेन विश्राजता तत्र सा सभाभिव्यरोचत । विमलग्रहनक्षत्रा शारदी द्यौरिवेन्दुना ॥ ३६  
 तं पश्यमानो नृपतिस्तुतोष प्रियमात्मजम् । अलङ्कृतमिवात्मानमादर्शतलसंस्थितम् ॥ ३७  
 स तं सस्मितमाभाष्य पुत्रं पुत्रवतां वरः । उवाचेदं वचो राजा देवेन्द्रमिव काश्यपः ॥ ३८  
 ज्येष्ठायामसि मे पत्न्यां सदृश्यां सदृशः सुतः । उत्पन्नस्त्वं गुणश्रेष्ठो मम रामात्मजः प्रियः ३९  
 यतस्त्वया प्रजाश्चेमाः स्वगुणैरनुरञ्जिताः । तस्मात्त्वं पुंययोगेन यौवराज्यमवाप्नुहि ॥ ४०  
 कामतस्त्वं प्रकृत्यैव विनीतो गुणवानसि । गुणवत्यपि तु स्नेहात्पुत्र वक्ष्यामि ते हितम् ॥ ४१  
 भूयो विनयमास्थाय भव नित्यं जितेन्द्रियः । कामक्रोधसमुत्थानि त्यजेथा व्यसनानि च ॥ ४२  
 परोक्षया वर्तमानो वृत्त्या प्रत्यक्षया तथा । अमात्यप्रभृतीः सर्वाः प्रकृतीश्चानुरञ्जय ॥ ४३  
 कौष्ठगारायुधागारैः कृत्वा सन्निकयान्वहन् । तुष्टानुरक्तप्रकृतिर्यः पालयति मेदिनीम् ॥ ४४  
 तस्य नन्दन्ति मित्राणि लब्ध्वामृतमिवामराः । तस्मात्त्वमपि चात्मानं नियम्यैवं समाचरा ॥ ४५  
 तच्छ्रुत्वा सुहृदस्तस्य रामस्य प्रियकारिणः । त्वरिताः शीघ्रमभ्येत्य कौसल्यायै न्यवेदयन् ॥ ४६  
 सा हिरण्यं च गाश्चैव रत्नानि विविधानि च । व्यादिदेश प्रियाख्येभ्यः कौसल्याप्रमदोत्तमा ॥ ४७  
 अथाभिवाद्य राजानं रथमारुह्य राघवः । ययौ स्वं द्युतिमद्वेष्म जनौघैः प्रतिपूजितः ॥ ४८  
 ते चापि पौरा नृपतेर्वचस्तच्छ्रुत्वा तदा लाभमिवेष्टमाशु ।  
 नरेन्द्रमामञ्च्य गृहाणि गत्वा देवान्समानर्चुरतिप्रहृष्टाः ॥ ४९

इत्यार्षे श्रीमद्रामायणे वाल्मीकीय आदिकाव्ये अथोष्याकाण्डे त्रितीयः सर्गः ॥ ३ ॥

### चतुर्थः सर्गः ।

गतेष्वथ नृपो भूयः पौरेषु सह मन्त्रिभिः । मन्त्रयित्वा ततश्चक्रे निश्चयज्ञः स निश्चयम् ॥ १  
 श्व एव पुष्यो भविता श्वोऽभिवेच्यस्तु मे सुतः । रामो राजीवताम्राक्षो यौवराज्य इति प्रभुः २  
 अथान्तर्गृहमाविश्य राजा दशरथस्तदा । सूतमामन्त्रयामास रामं पुनरिहानय ॥ ३

१ पुंसां यदा पुंसामपि दृष्टिचित्तापहारी तदा किमु वक्तव्यं स्त्रीणामिति भावः । २ अपाल्यं मृग्य अशक्तिं प्रमृग्य । ३ पुष्य-  
 योगेन पुष्यनक्षत्रयुक्तदिवसे इत्यर्थः । ४ कामतः प्रकामम् । ५ व्यसनानि स्त्रीघृतादीनि । ६ परोक्षया चारमुक्ताः परोक्षानुभ-  
 वसिद्धया तथा प्रत्यक्षया च वृत्त्या स्वपरराष्ट्रवृत्तान्तविचारेण वर्तमानो भव । ७ अनुतनिमुतादिसंज्ञान्तरादिप्रादीनि  
 कोष्ठरूपतया निर्मितान्यगाराणि कौष्ठगाराणि ।

प्रतिगृह्य स तद्वाक्यं सूतः पुनरुपाययौ । रामस्य भवनं शीघ्रं राममानयितुं पुनः ॥ ४  
 द्वाःस्थैरावेदितं तस्य रामायागमनं पुनः । श्रुत्वैव चापि रामस्तं प्राप्तं शङ्कान्वितोऽभवत् ॥ ५  
 प्रवेश्य चैनं त्वरितं रामो वचनमब्रवीत् । यदागमनकृत्यं ते भूयस्तद्गृह्यशेषतः ॥ ६  
 तमुवाच ततः सूतो राजा त्वां द्रष्टुमिच्छति । श्रुत्वा प्रमाणमत्र त्वं गमनायेतराय वा ॥ ७  
 इति सूतवचः श्रुत्वा रामोऽथ त्वरयान्वितः । प्रययौ राजभवनं पुनर्द्रष्टुं नरेश्वरम् ॥ ८  
 तं श्रुत्वा समनुप्राप्तं रामं दशरथो नृपः । प्रवेशयामास गृहं विवक्षुः प्रियमुत्तमम् ॥ ९  
 प्रविशन्नेव च श्रीमात्राघवो भवनं पितुः । ददर्श पितरं दूरात्प्रणिपत्य कृताञ्जलिः ॥ १०  
 प्रणमन्तं समुत्थाप्य तं परिष्वज्य भूमिपः । प्रदिश्य चास्मै रुचिरमासनं पुनरब्रवीत् ॥ ११  
 राम वृद्धोऽस्मि दीर्घायुर्भुक्ता भोगा मयेप्सिताः । अन्नवद्भिः क्रतुशतैस्तथेष्टं भूरिदक्षिणैः ॥ १२  
 जातमिष्टमपत्यं मे त्वमद्यानुपमं भुवि । दत्तमिष्टमधीतं च मया पुरुषसत्तम ॥ १३  
 अनुभूतानि चेष्टानि मया वीर सुखान्यपि । देवर्षिपितृविप्राणामनृणोऽस्मि तथात्मनः ॥ १४  
 न किञ्चिन्मम कर्तव्यं तवान्यत्राभिषेचनात् । अतो यन्वामहं ब्रूयां तन्मे त्वं कर्तुमर्हसि ॥ १५  
 अद्य प्रकृतयः सर्वास्त्वामिच्छन्ति नराधिपम् । अतस्त्वां युवराजानमभिषेक्ष्यामि पुत्रक ॥ १६  
 अपि चाद्याशुभात्राम स्वप्ने पश्यामि दारुणान् । संनिर्घाता दिवोल्का च पततीह महास्वना ॥ १७  
 अवष्टब्धं च मे राम नक्षत्रं दारुणं ग्रहैः । आवेदयन्ति दैवज्ञाः सूर्याङ्गारकराहुभिः ॥ १८  
 प्रायेण हि निमित्तानामीदृशानां समुद्भवे । राजा हि मृत्युमाप्नोति घोरं वाऽऽपदमृच्छति ॥ १९  
 तद्यावदेव मे चेतो न विमुञ्चति राघव । तावदेवाभिषिञ्चस्व चला हि प्राणिनां मतिः ॥ २०  
 अद्य चन्द्रोऽभ्युपगतः पुष्यात्पूर्वं पुनर्वसू । श्वः पुष्ययोगं नियतं वक्ष्यन्ते दैवचिन्तकाः ॥ २१  
 ततः पुष्येऽभिषिञ्चस्व मनस्त्वरयतीव माम् । श्वस्त्वाहमभिषेक्ष्यामि यौवराज्ये परंतप ॥ २२  
 तस्मान्चयाद्यप्रभृति निरीर्यं नियतात्मना । सह वध्वोपवस्तव्या दर्भप्रंस्तरशाधिना ॥ २३  
 सुहृदश्चाप्रमत्तास्त्वां रक्षन्त्वद्य समन्ततः । भवन्ति बहुविद्भानि कार्याण्येवंविधानि हि ॥ २४  
 विप्रोपितश्च भरतो यावदेव पुरादितः । तावदेवाभिषेकस्ते प्राप्तकालो भतो मम ॥ २५  
 कामं खलु सतां वृत्ते भ्राता ते भरतः स्थितः ज्येष्ठानुवर्ती धर्मात्मा सानुक्रोशो जितेन्द्रियः ॥ २६  
 किं तु चित्तं मनुष्याणामनित्यमिति मे मतिः । सतां तु धर्मनित्यानां कृतशोभि च राघव ॥ २७  
 इत्युक्तः सोऽभ्यनुज्ञातः श्वोभाधिन्यभिषेचने । ब्रजेति रामः पितरमभिवाद्याभ्ययाद्गृहम् ॥ २८  
 प्रविश्य चात्मनो वेत्स्य राज्ञोद्दिष्टेऽभिषेचने । तत्क्षणेन च निर्गम्य सातुरन्तःपुरं ययौ ॥ २९  
 तत्र तां प्रवणामेव मातरं क्षामवासिनीम् । वाग्यतां देवतागारे ददर्शयाचर्ती श्रियम् ॥ ३०  
 प्रागेव चागता तत्र सुमित्रा लक्ष्मणस्तदा । सीता चानायिता श्रुत्वा प्रियं रामाभिषेचनम् ॥ ३१  
 तस्मिन्काले हि कौसल्या तस्यावामीलितेक्षणा । सुमित्रयान्वास्यमाना सीतया लक्ष्मणेन च ॥ ३२  
 श्रुत्वा पुष्येण पुत्रस्य यौवराज्याभिषेचनम् । प्राणायामेन पुरुषं ध्यायमाना जनार्दनम् ॥ ३३  
 तथा सन्नियमामेव सोऽभिगम्याभिवाद्य च । उवाच वचनं रामो हर्षयंस्तामिदं तदा ॥ ३४

१ सूतः श्रुत्वा रामवाक्यमिति शेषः । ततः रामवाक्यध्वणानन्तरम् । २ अत्र दशरथसमीपे गमनाय इतराय अगमनाय च त्वं प्रमाणं कर्ता । ३ संनिर्घाता अशनिपातारहितता उक्त्या च निर्गतज्वाला च दिवः पतति । दिवोल्केति गन्धिरार्थः । ४ निशा उपवस्तव्या निशायामुपवस्तव्याम् । ५ दर्भप्रस्तरो दर्भास्तरणम् । ६ सतां चित्तं तु कृतशोभि कृतेन परस्परोपकारेण शोभते न तु भेदं प्राप्नोति ।

अम्ब पित्रा नियुक्तोऽस्मि प्रजापालनकर्मणि । भविता श्वोऽभिषेको मे यथा मे शासनं पितुः ३५  
 सीतयाप्युपवस्तव्या रजनीयं मया सह । एवमृत्विगुपाध्यायैः सह मामुक्तवान्पिता ॥ ३६  
 यानि यान्यत्र योग्यानि श्वोभाविन्यभिषेचने । तानि मे मङ्गलान्यद्य वैदेह्याश्चैव कारय ॥ ३७  
 एतच्छ्रुत्वा तु कौसल्या चिरकालाभिकाङ्क्षितम् । हर्षवाष्पकलं वाक्यमिदं राममभाषत ॥ ३८  
 वत्स राम चिरं जीव हतास्ते परिपन्थिनः । ज्ञातीन्मे त्वं श्रिया युक्तः सुमित्रायाश्च नन्दय ३९  
 कल्याणे वत नक्षत्रे मयि जातोऽसि पुत्रक । येन त्वया दशरथो गुणैराराधितः पिता ॥ ४०  
 अमोघं वत मे क्षान्तं पुरुषे पुष्करेक्षणे । येयमिक्ष्वाकुराज्यश्रीः पुत्र त्वां संश्रयिष्यति ॥ ४१  
 इत्येवमुक्तो मात्रेदं रामो भ्रातरमब्रवीत् । प्राञ्जलिं प्रह्वमासीनमभिवीक्ष्य स्मयन्निव ॥ ४२  
 लक्ष्मणेमां मया सार्धं प्रशाधि-त्वं वसुंधराम् । द्वितीयं मेन्तरात्मानं त्वामियं श्रीरुपस्थिता ४३  
 सौमित्रे भुङ्क्ष्व भोगांस्त्वमिष्टान्नाज्यफलानि च । जीवितं च हि राज्यं च त्वदर्थमभिकामयेऽऽ  
 इत्युक्त्वा लक्ष्मणं रामो मातरावभिवाद्य च । अभ्यनुज्ञाप्य सीतां च जगाम स्वं निवेशनम् ४५  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे चतुर्थः सर्गः ॥ ४ ॥

### पञ्चमः सर्गः ।

संदिश्य रामं नृपतिः श्वोभाविन्यभिषेचने । पुरोहितं समाहूय वसिष्ठमिदमब्रवीत् ॥ १  
 गच्छोपवासं काकुत्स्थं कारयाद्य तपोधन । श्रीयशोराज्यलाभाय बध्वा सह यतव्रतम् ॥ २  
 तथेति च स राजानमुक्त्वा वेदविदां वरः । स्वयं वसिष्ठो भगवान्ययौ रामनिवेशनम् ॥ ३  
 उपवासयितुं रामं मन्त्रवन्मन्त्रकोविदः । ब्राह्मं रथवरं युक्तमास्थाय सुदृढव्रतः ॥ ४  
 स रामभवनं प्राप्य पाण्डुराश्रधनप्रभम् । तिस्रः कक्ष्या रथेनैव विवेश मुनिसत्तमः ॥ ५  
 तमागतमृषिं रामस्त्वरन्निव ससंभ्रमः । मानयिष्यन्स मानार्हं निश्चक्राम निवेशनात् ॥ ६  
 अभ्येत्य त्वरमाणश्च रथाभ्याशं मनीषिणः । ततोऽवतारयामास परिगृह्य रथात्स्वयम् ॥ ७  
 स चैनं प्रश्रितं दृष्ट्वा संभाष्याभिप्रसाद्य च । प्रियार्हं हर्षयन्नाममित्युवाच पुरोहितः ॥ ८  
 प्रसन्नस्ते पिता राम यौवराज्यमवाप्स्यसि । उपवासं भवानद्य करोतु सह सीतया ॥ ९  
 प्रातस्त्वामभिषेक्ता हि यौवराज्ये नराधिपः । पिता दशरथः प्रीत्या ययातिं नहुषो यथा ॥ १०  
 इत्युक्त्वा स तदा राममुपवासं यतव्रतम् । मन्त्रवत्कारयामास वैदेह्या सहितं मुनिः ॥ ११  
 ततो यथावद्रामेण स राज्ञो गुरुरर्चितः । अभ्यनुज्ञाप्य काकुत्स्थं ययौ रामनिवेशनात् ॥ १२  
 सुहृद्भिस्तत्र रामोऽपि सहासीनः प्रियंवदैः । सभाजितो विवेशाथ ताननुज्ञाप्य सर्वशः ॥ १३  
 हृष्टनारीनरयुतं रामवेश्म तदा बभौ । यथा मत्तद्विजगणं प्रफुल्लनलिनं सरः ॥ १४  
 स राजभवनप्रख्यात्तस्माद्रामनिवेशनात् । निर्गत्य ददृशे मार्गं वसिष्ठो जनसंवृतम् ॥ १५  
 बृन्दबृन्दैरयोध्यायां राजमार्गाः समन्ततः । बभूवुरभिसंवाधाः कुतूहलजनैर्वृताः ॥ १६  
 जनबृन्दोर्मिसंघर्षहर्षस्वनवतस्तदा । बभूव राजमार्गस्य सागरस्येव निस्वनः ॥ १७  
 स्रिक्तसंमृष्टरथ्या हि तर्देहर्वनमालिनी । आसीदयोध्यानगरी समुच्छ्रितगृहध्वजा ॥ १८  
 तदा ह्ययोध्यानिलयः सखीबालावलो जनः । रामाभिषेकमाकाङ्क्षन्नाकाङ्क्षदुदयं रवेः ॥ १९

१ पुष्करेक्षणे पुरुषे नारायणे विषये मे क्षान्तं व्रतोपवासादिक्लेशसहनं अमोघं सफलम् । २ अभ्यनुज्ञाप्य सीतां च मातृभ्यां अनुज्ञां दापयित्वा । ३ ब्राह्मणारोहणयोग्यम् । ४ तदद्यः तस्मिन्नहनि । ५ वनमालिनी अलंकारार्थं विरचितकमुककदल्यादि-  
 वनपङ्क्तियुक्तेति यावत् ।

प्रजालङ्कारभूतं च जनस्यानन्दवर्धनम् । उत्सुकोऽभूज्जनो द्रष्टुं तमयोध्यामहोत्सवम् ॥ २०  
 एवं तं जनसंबाधं राजमार्गं पुरोहितः । व्यूहन्निव जनौघं तं शनै राजकुलं ययौ ॥ २१  
 सिताभ्रशिखरप्रख्यं प्रासादमधिरुह्य सः । समीयाय नरेन्द्रेण शक्रेणैव बृहस्पतिः ॥ २२  
 तमागतमभिप्रेक्ष्य हित्वा राजासनं नृपः । पप्रच्छ स च तस्मै तत्कृतमित्यभ्यवेदयत् ॥ २३  
 तेन चैव तदा तुल्यं सहासीनाः सभासदः । आसनेभ्यः समुत्तस्थुः पूजयन्तः पुरोहितम् २४  
 गुरुणा त्वभ्यनुज्ञातो मनुजौघं विसृज्य तम् । विवेशान्तःपुरं राजा सिंहो गिरिगुहामिव ॥ २५

तदग्र्यवेपप्रमदाजनाकुलं महेन्द्रवेश्मप्रतिसं निवेशनम् ।

विदीपयंश्चारु विवेश पार्थिवः शशीव तारागणसंकुलं नभः ॥ २६

इत्यापं श्रीमद्रामायणे वाल्मीकीय आदिकाव्ये अयोध्याकाण्डे पञ्चमः सर्गः ॥ ५ ॥

### षष्ठः सर्गः ।

गते पुरोहिते रामः स्नातो नियतमानसः । सहस्रपत्न्या विशालाक्ष्या नारायणमुपागमत् ॥ १  
 प्रगृह्य शिरसा पात्रीं हविषो विधिवत्तदा । महते देवतायाज्यं जुहाव ज्वलितेऽनले ॥ २  
 शेषं च हविषस्तस्य प्राश्याशास्यात्मनः प्रियम् । ध्यायन्नारायणं देवं स्वास्तीर्णं कुशसंस्तरे ॥ ३  
 वाग्यतः सह वैदेह्या भूत्वा नियतमानसः । श्रीमत्यायतने विष्णोः शिष्ये नरवरात्मजः ॥ ४  
 एकयामावशिष्टायां रात्र्यां प्रतिविबुध्य सः । अलंकारविधिं कृत्स्नं कारयामास वेश्मनः ॥ ५  
 तत्र शृण्वन्सुखा वाचः सूतमागधवन्दिनाम् । पूर्वा सन्ध्यामुपासीनो जजाप यतमानसः ॥ ६  
 तुष्टाव प्रणतश्चैव शिरसा मधुसूदनम् । विमलक्षौमसंवीतो वाचयामास च द्विजान् ॥ ७  
 तेषां पुण्याहघोषोऽथ गम्भीरमधुरस्तदा । अयोध्यां पूरयामास तूर्यघोषानुनादितः ॥ ८  
 कृतोपवासं तु तदा वैदेह्या सह राघवम् । अयोध्यानिलयः श्रुत्वा सर्वः प्रमुदितो जनः ॥ ९  
 ततः पौरजनः सर्वः श्रुत्वा रामाभिषेचनम् । प्रभातां रजनीं दृष्ट्वा चक्रे शोभयितुं पुरीम् ॥ १०  
 सिताभ्रशिखराभेषु देवतायतनेषु च । चतुष्पथेषु रथ्यासु चैत्येष्वट्टालकेषु च ॥ ११  
 नानापण्यसमृद्धेषु वणिजामापणेषु च । कुटुम्बिनां समृद्धेषु श्रीमत्सु भवनेषु च ॥ १२  
 सभासु चैव सर्वासु वृक्षेष्वालक्षितेषु च । ध्वजाः समुच्छ्रिताश्चित्राः पताकाश्चाभवंस्तदा ॥ १३  
 नटनर्तकसङ्घानां गायकानां च गायताम् । मनःकर्णसुखा वाचः शुश्रुवुश्च ततस्ततः ॥ १४  
 रामाभिषेकयुक्ताश्च कथाश्चकुर्मिथो जनाः । रामाभिषेके संप्राप्ते चत्वरेषु गृहेषु च ॥ १५  
 बाला अपि क्रीडमाना गृहद्वारेषु सङ्घशः । रामाभिषेकसंयुक्ताश्चक्रुरेव मिथः कथाः ॥ १६  
 कृतपुष्पोपहारश्च धूपगन्धाधिवासितः । राजमार्गः कृतः श्रीमान्पौरैः रामाभिषेचने ॥ १७  
 प्रकाशकरणार्थं च निशागमनशङ्कया । दीपवृक्षांस्तथा चक्रुरनुरथ्यासु सर्वशः ॥ १८  
 अलङ्कारं पुरस्यैवं कृत्वा तत्पुरवासिनः । आकाङ्क्षमाणा रामस्य यावराज्याभिषेचनम् ॥ १९  
 समेत्य सङ्घशः सर्वे चत्वरेषु सभासु च । कथयन्तो मिथस्तत्र प्रशंसंशुर्जनाधिपम् ॥ २०  
 अहो महात्मा राजायमिक्ष्वाकुकुलनन्दनः । ज्ञात्वा यो वृद्धमात्मानं रामं राज्येऽभिषेक्ष्यति २१  
 सर्वे ह्यनुगृहीताः स्म यन्नो रामो महीपतिः । चिराय भविता गोप्ता दृष्टलोकपरावरः ॥ २२  
 अनुद्धतमना विद्वान्धर्मात्मा भ्रातृवत्सलः । यथा च भ्रातृषु स्निग्धस्तथास्मास्वपि राघवः २३

१ उपागमत्, आराधयामास । २ चक्रे रामार्जनोपलेपनादिकर्मति शेषः । ३ आलक्षितेषु रावतो लक्षितेषु ।



चिरं जीवतु धर्मात्मा राजा दशरथोऽनघः । यत्प्रसादेनाभिषिक्तं रामं द्रक्ष्यामहे वयम् ॥ २४  
 एवंविधं कथयतां पौराणां शुश्रुवुस्तदा । दिग्भ्योऽपि श्रुतवृत्तान्ताः प्राप्ता जानपदा जनाः २५  
 ते तु दिग्भ्यः पुरीं प्राप्ता द्रष्टुं रामाभिषेचनम् । रामस्य पूरयामासुः पुरीं जानपदा जनाः २६  
 जनौघैस्तैर्विसर्पाद्भिः शुश्रुवे तत्र निस्वनः । पर्वसूदीर्णवेगस्य सागरस्येव निस्वनः ॥ २७

ततस्तदिन्द्रक्षयसन्निभं पुरं दिदृक्षुभिर्जानपदैरुपागतैः ।

समन्ततः सस्वनमाकुलं बभौ समुद्रयादोभिरिवार्णवोदकम् ॥ २८

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे षष्ठः सर्गः ॥ ६ ॥

### सप्तमः सर्गः ।

ज्ञातिदासी यंतो जाता कैकेय्यास्तु सहोषिता । प्रासादं चन्द्रसंकाशमारुरोह यदृच्छया ॥ १  
 सिक्तराजपथां रम्यां प्रकीर्णकुसुमोत्कराम् । अयोध्यां मन्थरा तस्मात्प्रासादादन्ववैक्षत ॥ २  
 पताकाभिर्वरार्हाभिर्वज्रैश्च समलङ्कृताम् । वृतां छन्दपथैश्चापि शिरःस्नातजनेर्वृताम् ॥ ३  
 माल्यमोदकहस्तैश्च द्विजेन्द्रैरभिनादिताम् । शुक्लदेवगृहद्वारां सर्ववादित्रनिस्वनाम् ॥ ४  
 संप्रहृष्टजनाकीर्णां ब्रह्मघोषाभिनादिताम् । प्रहृष्टवरहस्त्यश्वान् संप्रणर्दितगोवृषाम् ॥ ५  
 प्रहृष्टमुदितैः पौरैरुच्छ्रितध्वजमालिनीम् । अयोध्यां मन्थरा दृष्ट्वा परं विस्मयमागता ॥ ६  
 प्रहर्षोत्फुल्लनयनां पाण्डुरक्षौमवासिनीम् । अविदूरे स्थितां दृष्ट्वा धात्रीं पप्रच्छ मन्थरा ॥ ७  
 उत्तमेनाभिसंयुक्ता हर्षेणार्थपरा सती । राममातां धनं किंनु जनेभ्यः संप्रयच्छति ॥ ८  
 अतिमात्रप्रहर्षोऽयं किं जनस्य च शंस मे । कारयिष्यति किं वापि संप्रहृष्टो महीपतिः ॥ ९  
 विदीर्यमाणा हर्षेण धात्री तु परया मुदा । आचक्षेऽथ कुब्जायै भूयसीं राघवश्रियम् ॥ १०  
 श्वः पुष्येण जितक्रोधं यौवराज्येन राघवम् । राजा दशरथो राममभिषेचयिताऽनघम् ॥ ११  
 धान्यास्तु वचनं श्रुत्वा कुब्जा क्षिप्रममर्षिता । कैलासशिखराकारात्प्रासादादवरोहत ॥ १२  
 सा दह्यमाना कोपेन मन्थरा पापदर्शिनी । शयानामेत्य कैकेयीमिदं वचनमब्रवीत् ॥ १३  
 उत्तिष्ठ मूढे किं शेषे भयं त्वामभिवर्तते । उपप्लुतमघौघेन किमात्मानं न बुध्यसे ॥ १४  
 अनिष्टे सुभगांकारे सौभाग्येन विकथसे । चलं हि तव सौभाग्यं नद्याः स्रोत इवोर्ष्णगो ॥ १५  
 एवमुक्ता तु कैकेयी रुष्टया परुषं वचः । कुब्जया पापदर्शिन्या विषादमगमत्परम् ॥ १६  
 कैकेयी त्वब्रवीत्कुब्जां कञ्चित्क्षेमं न मन्थरे । विषण्णवदनां हि त्वां लक्षये भृशदुःखिताम् ॥ १७  
 मन्थरा तु वचः श्रुत्वा कैकेय्या मधुराक्षरम् । उवाच क्रोधसंयुक्ता वाक्यं वाक्यविशारदा ॥ १८  
 सा विषण्णतरा भूत्वा कुब्जा तस्या हितैषिणी । विषादयन्ती प्रोवाच भेदयन्ती च राघवम् ॥ १९  
 अक्षय्यं सुमहदेवि प्रवृत्तं त्वद्विनाशनम् । रामं दशरथो राजा यौवराज्येऽभिषेक्ष्यति ॥ २०  
 सासम्यगाधे भये मग्ना दुःखशोकसमन्विता । दह्यमानानलेनेव त्वद्धितार्थमिहागता ॥ २१  
 तव दुःखेन कैकेयि मम दुःखं महद्भवेत् । त्वद्बुद्धौ मम वृद्धिश्च भवेदत्र न संशयः ॥ २२  
 नराधिपकुले जाता महिषी त्वं महीपतेः । उग्रत्वं राजधर्माणां कथं देवि न बुध्यसे ॥ २३  
 धर्मवादी शठो भर्ता श्लक्ष्णवादी च दारुणः । शुद्धभावेन जानीपे तेनैवमतिर्सन्धिता ॥ २४

१ इन्द्रक्षयः इन्द्रग्रहम् । २ यतो जाता यत्र कुत्रचिज्जाता । अविज्ञातदेशमातापितृकेत्यर्थः । ३ छन्दपथैः स्वच्छन्दभ्रमनयोग्योप-  
 वीथीभिः । ४ अबरोहते अवारुहत् । ५ अघौघेन दुःखसमूहेन उपप्लुतं उपहतम् । ६ वस्तुतो राक्षोऽनिष्टे । ७ सौभाग्यवतीव  
 भासमाने । ८ शीघ्रे । ९ शुद्धभावेनोपलक्षितम् । १० अतिसन्धिता वञ्चिता ।

उपस्थितं प्रयुञ्जानस्त्वयि सान्त्वमनर्थकम् । अर्थेनैवाद्य ते भर्ता कौसल्यां योजयिष्यति ॥ २५  
 अपवाह्य स दुष्टात्मा भरतं तव बन्धुषु । काल्ये स्थापयिता रामं राज्ये निहतकण्ठके ॥ २६  
 शत्रुः पतिप्रवादेन मात्रेव हितकाम्यया । आशीविष इवाङ्केन बाले परिहृतस्त्वया ॥ २७  
 यथा हि कुर्यात्सर्पो वा शत्रुर्वा प्रत्युपेक्षितः । राज्ञा दशरथेनाद्य सपुत्रा त्वं तथा कृता ॥ २८  
 पापेनानृतसान्त्वेन बाले नित्यसुखोचिते । रामं स्थापयता राज्ये सानुबन्धा हता ह्यसि ॥ २९  
 सा प्राप्तकालं कैकेयि क्षिप्रं कुरु हितं तव । त्रायस्व पुत्रमात्मानं मां च विस्मयदर्शने ॥ ३०  
 मन्थराया वचः श्रुत्वा शयाना सा शुभानना । उत्तस्थौ हर्षसंपूर्णा चन्द्रलेखेव शारदी ॥ ३१  
 अतीव सा तु संहृष्टा कैकेयी विस्मयान्विता । एकमाभरणं तस्यै कुञ्जायै प्रददौ शुभम् ॥ ३२  
 दत्त्वा त्वाभरणं तस्यै कुञ्जायै प्रमदोत्तमा । कैकेयी मन्थरां दृष्ट्वा पुनरेवाब्रवीदिदम् ॥ ३३  
 इदं तु मन्थरे मह्यमाख्यासि परमं प्रियम् । एतन्मे प्रियमाख्यातुः किं वा भूयः करोमि ते ३४  
 रामे वा भरते वाहं विशेषं नोपलक्ष्ये । तस्मात्तुष्टास्मि यद्राजा रामं राज्येऽभिपेक्ष्यति ॥ ३५  
 न मे परं किञ्चिदितस्त्वया पुनः प्रियं प्रियाहं सुवचं वचः परम् ।  
 तथा ह्यवोचस्त्वमतः प्रियोत्तरं परं वरं ते प्रददामि तं वृणु ॥ ३६  
 इत्यापे श्रीमद्रामायणे वाल्मीकीय आदिकाव्ये अयोध्याकाण्डे सप्तमः सर्गः ॥ ७ ॥

### अष्टमः सर्गः ।

मन्थरा त्वभ्यसूयैनामुत्सृज्याभरणं च तत् । उवाचेदं ततो वाक्यं कोपदुःखसमन्विता ॥ १  
 हर्षं किमिदमस्थाने कृतवत्यसि वालिशे । शोकसागरमध्यस्थमात्मानं नावबुध्यसे ॥ २  
 मनसा प्रहसामि त्वां देवि दुःखार्दिता सती । यच्छोचितव्ये हृष्टासि प्राप्येदं व्यसनं महत् ३  
 शोचामि दुर्मतित्वं ते का हि प्राज्ञा प्रहर्षयेत् । अरेः सपत्नीपुत्रस्य वृद्धिं मृत्योरिवागताम् ४  
 भरतादेव रामस्य राज्यसाधारणाद्भयम् । तद्विचिन्त्य विषण्णास्मि भयं भीताद्धि जायते ॥ ५  
 लक्ष्मणो हि महेश्वासो रामं सर्वात्मना गतः । शत्रुघ्नश्चापि भरतं काकुत्स्थं लक्ष्मणो यथा ॥ ६  
 प्रत्यासन्नक्रमेणापि भरतस्यैव भामिनि । राज्यक्रमो विप्रकृष्टस्तयोस्तावत्कनीयसोः ॥ ७  
 विदुषः क्षत्रचारित्रे प्राज्ञस्य प्राप्तकारिणः । भयात्प्रवेपे रामस्य चिन्तयन्ती तवात्मजम् ॥ ८  
 सुभगा खलु कौसल्या यस्याः पुत्रोऽभिपेक्ष्यते । यावराज्येन महता श्वः पुप्येण द्विजोत्तमैः ॥ ९  
 प्राप्तां सुमहतीं प्रीतिं प्रतीतां तां हतद्विपम् । उपस्थास्यसि कौसल्यां दासीव त्वं कृताञ्जलिः १०  
 एवं चेत्त्वं सहास्माभिस्तस्याः प्रेष्या भविष्यसि । पुत्रश्च तत्र रामस्य प्रेष्यभावं गमिष्यति ११  
 हृष्टाः खलु भविष्यन्ति रामस्य परमाः स्त्रियः । अप्रहृष्टा भविष्यन्ति स्तुपास्ते भरतक्षयो १२

१ अनर्थकं त्वदर्शनाशनं उपस्थितं तत्तत्कालोचिततया भाषितं त्वयि सान्त्वं अनुसरणं प्रयुञ्जानः ते भर्ता कौसल्यां अर्थेन योजयिष्यति । २ हे बाले मुग्धे । आगाम्यनर्थानभिज्ञे इति यावत् । पतिप्रवादेन पतिव्यपदेशेन । शत्रुः छत्रहृदयः पतिः । हितकाम्यया हितप्रापणं च्छया मात्रेव सर्पाशिशुं पोषयिष्येव आशीविष इव छत्रविषः सर्पश्च अङ्केन परिहृतः परिहृतः । ३ आशीविषहृद्भयानुकम्पे । ४ आख्यातुः आख्यायित्वा । आख्यातमिति पाठान्तरम् । ५ न गुणचं वक्तुं न क्षत्रयम् । ६ प्रियोत्तरं प्रीतिविषयेषु श्रेष्ठम् । ७ राज्यं साधारणं यस्य तस्माद्भरतादेव रामस्य यद्भयं तद्विचिन्त्य विषण्णास्मि । रामस्य भयमस्तु भरतस्य किं इत्यत आह भयमिति । यः यस्माद्भरतादेव रा तस्य भयमवश्यमुत्पादयति । ८ भरतादेवेत्यत्र हेत्वन्तरमाह प्रत्यासन्नेति । प्रत्यासन्नेन सन्निकृष्टेन क्रमेण पुनर्वैमुप्यनक्षत्रजननक्रमेण भरतस्यैव राज्यं प्राप्तमिति शेषः । कनीयसोः कनिष्ठयोः राज्यक्रमः राज्यप्राप्तिक्रमस्तु विप्रकृष्टः व्यवहितः । ९ स्त्रियः परिचारिकाः । १० भरतक्षये भरतस्य राज्याभावरूपनाशे इति । ते स्तुपाः भरतस्य या बद्धयो भार्यास्ताः ।

तां दृष्ट्वा परमप्रीतां ब्रुवन्तीं मन्थरां ततः । रामस्यैव गुणान्देवी कैकेयी प्रशशंस ह ॥ १३  
 धर्मज्ञो गुरुभिर्दीनंतः कृतज्ञः सत्यवाक्छुचिः । रामो राज्ञः सुतो ज्येष्ठो यौवराज्यमतोऽर्हति १४  
 भ्रातृन्भृत्यांश्च दीर्घायुः पितृवत्पालयिष्यति । संतप्यसे कथं कुञ्जे श्रुत्वा रामाभिषेचनम् १५  
 भरतश्चापि रामस्य ध्रुवं वर्षशतात्परम् । पितृपैतामहं राज्यमवाप्ता पुरुषर्षभः ॥ १६  
 सा त्वमभ्युदये प्राप्ते वर्तमाने च मन्थरे । भविष्यति च कल्याणे किमर्थं परितप्यसे ॥ १७  
 यथा मे भरतो मान्यस्तथा भूयोऽपि राघवः । कौसल्यातोतिरिक्तं च स तु शुश्रूषते हि माम् १८  
 राज्यं यदि हि रामस्य भरतस्यापि तत्तदा । मन्यते हि ग्रथात्मानं तथा भ्रातृस्तु राघवः ॥ १९  
 कैकेय्या वचनं श्रुत्वा मन्थरा भृशदुःखिता । दीर्घमुष्णं विनिश्वस्य कैकेयीमिदमब्रवीत् ॥ २०  
 अनर्थदर्शिनी मौख्यान्नात्मानमवबुध्यसे । शोकव्यसनविस्तीर्णं मज्जन्ती दुःखसागरे ॥ २१  
 भविता राघवो राजा राघवस्यानु यः सुतः । राजवंशात्तु कैकेयी भरतः परिहास्यते ॥ २२  
 न हि राज्ञः सुताः सर्वे राज्ये तिष्ठन्ति भामिनि । स्थाप्यमानेषु सर्वेषु सुमहाननयो भवेत् २३  
 तस्माज्ज्येष्ठे हि कैकेयि राज्यतन्त्राणि पार्थिवाः । स्थापयन्त्यनवद्याङ्गि गुणवात्स्वितरेष्वपि २४  
 असावत्यन्तनिर्भन्नस्तव पुत्रो भविष्यति । अनाथवत्सुखेभ्यश्च राजवंशाच्च वत्सले ॥ २५  
 साहं त्वदर्थं संप्राप्ता त्वं तु मां नावबुध्यसे । सपत्निवृद्धौ या मे त्वं प्रदेयं दातुमिच्छसि ॥ २६  
 ध्रुवं तु भरतं रामः प्राप्य राज्यमकण्टकम् । देशान्तरं वा नयिता लोकान्तरमथापि वा ॥ २७  
 बाल एव हि मातुल्यं भरतो नायितस्त्वया । सन्निकर्षाच्च सौहार्दं जायते स्थावरेष्वपि ॥ २८  
 भरतस्याप्यनुवशः शत्रुघ्नोऽपि समं गतः । लक्ष्मणो हि यथा रामं तथासौ भरतं गतः ॥ २९  
 श्रूयते हि द्रुमः कश्चिच्छेत्तव्यो वनजीविभिः । सन्निकर्षादिषीकाभिर्मोचितः परमाद्भयात् ३०  
 गोप्ता हि रामं सौमित्रिर्लक्ष्मणं चापि राघवः । अश्विनोरिव सौभ्रात्रं तयोर्लोकेषु विश्रुतम् ३१  
 तस्मान्न लक्ष्मणे रामः पापं किञ्चित्करिष्यति । रामस्तु भरते पापं कुर्यादिति न संशयः ॥ ३२  
 तस्माद्राजर्षुहादेव वनं गच्छतु ते सुतः । एतद्धि रोचते मह्यं भृशं चापि हितं तव ॥ ३३  
 एवं ते ज्ञातिपक्षस्य श्रेयश्चैव भविष्यति । यदि चेद्भरतो धर्मात्पित्र्यं राज्यमवाप्स्यति ॥ ३४  
 स ते सुखोचितो बालो रामस्य सहजो रिपुः । समृद्धार्थस्य नष्टार्थो जीविष्यति कथं वशे ३५  
 अभिद्रुतमिवारण्ये सिंहेन गजयूथपम् । प्रच्छाद्यमानं रामेण भरतं त्रातुमर्हसि ॥ ३६  
 दर्पान्निराकृता पूर्वं त्वया सौभाग्यवत्तया । राममाता सपत्नी ते कथं वैरं न र्यातयेत् ॥ ३७

यदा हि रामः पृथिवीमवाप्स्यति प्रभूतरत्नाकरशैलपत्तनाम् ।

तदा गमिष्यस्यशुभं पराभवं सहैव दीना भरतेन भामिनि ॥ ३८

यदा हि रामः पृथिवीमवाप्स्यति ध्रुवं प्रणष्टो भरतो भविष्यति ।

अतो हि संचिन्तय राज्यमात्मजे परस्य चैवाद्य विवासकारणम् ॥ ३९

इत्यार्षे श्रीमद्रामायणे वाल्मीकीय आदिकाव्ये अथोध्याकाण्डेऽष्टमः सर्गः ॥ ८ ॥

१ दान्तः शिक्षितः । २ रामः खानन्तरं भरतस्य राज्यलाभाय संप्रति तस्मै यौवराज्यं दास्यतीति भावः । ३ प्राप्ते उचिते अभ्युदये रामाभिषेकरूपे शोभने वर्तमाने प्रत्यासन्ने सति । ४ कल्याणे भरताभिषेकरूपे भविष्यति च । ५ मातुल्यं मातुल्य-संबन्धिगृहम् । ६ राजर्षुहात् कैकेयराजर्षुहादेव वनं गच्छतु । नत्विहागस्य मर्त्यमिति भावः । ७ प्रच्छाद्यमानं अभिभूयमानम् । ८ कथं वैरं न यातयेत् वैरयातमं वैरशुद्धिः तां त्वयि दास्यापादनेन संपादयेदित्यर्थः ।

नवमः सर्गः ।

एवमुक्त्वा तु कैकेयी कोपेन ज्वलितानना । दीर्घमुष्णं विनिश्वस्य मन्थरामिदमब्रवीत् ॥ १  
 अद्य राममितः क्षिप्रं वनं प्रस्थापयाम्यहम् । यौवराज्ये च भरतं क्षिप्रमेवाभिषेचये ॥ २  
 इदं त्विदानीं संपश्य केनोपायेन मन्थरे । भरतः प्राप्नुयाद्राज्यं न तु रामः कथंचन ॥ ३  
 एवमुक्त्वा तथा देव्या मन्थरा पापदर्शिनी । रामार्थमुपहिंसन्ती कैकेयीमिदमब्रवीत् ॥ ४  
 हन्तेदानीं प्रवक्ष्यामि कैकेयि श्रूयतां च मे । यथा ते भरतो राज्यं पुत्रः प्राप्स्यति केवलम् ५  
 किं न स्मरसि कैकेयि स्मरन्ती वा निगूहसे । यदुच्यमानमात्मार्थं मत्तस्त्वं श्रोतुमिच्छसि ॥ ६  
 मयोच्यमानं यदि ते श्रोतुं छन्दो विलासिनि । श्रूयतामभिधास्यामि श्रुत्वा चापि विमृश्यताम् ७  
 श्रुत्वैवं वचनं तस्या मन्थरायास्तु कैकेयी । किंचिदुत्थाय शयनात्स्वास्तीर्णादिदमब्रवीत् ॥ ८  
 कथय त्वं ममोपायं केनोपायेन मन्थरे । भरतः प्राप्नुयाद्राज्यं न तु रामः कथंचन ॥ ९  
 एवमुक्त्वा तथा देव्या मन्थरा पापदर्शिनी । रामार्थमुपहिंसन्ती कुब्जा वचनमब्रवीत् ॥ १०  
 तैव देवासुरे युद्धे सह राजर्षिभिः पतिः । अगच्छच्चामुपादाय देवराजस्य साह्यकृत् ॥ ११  
 दिशमास्थाय वै देवि दक्षिणां दण्डकान्प्रति । वैजयन्तमिति ख्यातं पुरं यत्र तिमिध्वजः १२  
 स शम्बर इति ख्यातः शतमायो महासुरः । ददौ शक्रस्य सङ्ग्रामं देवसङ्घैरनिर्जितः ॥ १३  
 तस्मिन्महति सङ्ग्रामे पुरुषान्क्षतविक्षतान् । रात्रौ प्रसुप्तान्घ्नन्ति स्म तरसाऽऽसाद्य राक्षसाः १४  
 तत्राकरोन्महद्युद्धं राजा दशरथस्तदा । असुरैश्च महाबाहुः शस्त्रैश्च शकलीकृतः ॥ १५  
 अपवाह्य त्वया देवि सङ्ग्रामान्नष्टचेतनः । तत्रापि विक्षतः शस्त्रैः पतिस्ते रक्षितस्त्वया ॥ १६  
 तुष्टेन तेन दत्तौ ते द्वौ वरौ शुभदर्शन ॥ १७  
 स त्वयोक्तः पतिर्देवि यदेच्छेयं तदा वरौ । गृह्णीयामिति तत्तेन तथेत्युक्तं महात्मना ॥ १८  
 अनभिज्ञा ह्यहं देवि त्वयैव कथिता पुरा । कथं पा तव तु स्नेहान्मनसा धार्यते मया ॥ १९  
 रामाभिषेकसंभारान्निगृह्य विनिवर्तय । तौ वरौ याच भर्तारं भरतस्याभिषेचनम् ॥  
 प्रवाजनं च रामस्य त्वं वर्षाणि चतुर्दश ॥ २०  
 चतुर्दश हि वर्षाणि रामे प्रवाजिते वनम् । प्रजाभावगतस्नेहः स्थिरः पुत्रो भविष्यति ॥ २१  
 क्रोधागारं प्रविश्याद्य क्रुद्धेवाश्वपतेः सुते । शेष्वानन्तर्हितायां त्वं भूमौ मलिनवासिनी ॥ २२  
 मा स्मै न प्रत्युदीक्षेथा मा चैनमभिभाषथाः । रुदन्ती चापि तं दृष्ट्वा जगत्यां शोकलालसार २३  
 दयिता त्वं सदा भर्तुरत्र मे नास्ति संशयः । त्वत्कृते स महाराजो विशेदपि हुताशनम् ॥ २४  
 न त्वां क्रोधयितुं शक्तो न क्रुद्धां प्रत्युदीक्षितुम् । तव प्रियार्थं राजा हि प्राणानपि परित्यजेत् ॥ २५  
 न ह्यतिक्रमितुं शकस्त्व वाक्यं महीपतिः । मन्दस्वभावे बुद्धस्व सौभाग्यबलमात्मनः ॥ २६  
 मणिमुक्तं सुवर्णानि रत्नानि विविधानि च । दद्याद्दशरथो राजा मा स्म तेषु मनः कृथाः ॥ २७  
 यौ तौ देवासुरे युद्धे वरौ दशरथोऽददात् । तौ स्मारय महाभागे सोऽर्थो मा त्वामतिक्रमेत् २८  
 यदा तु ते वरं दद्यात्स्वयमुत्थाप्य राघवः । व्यवस्थाप्य महाराजं त्वमिमं वृणुया वरम् ॥ २९  
 रामं प्रवाजयारण्ये नव वर्षाणि पञ्च च । भरतः क्रियतां राजा पृथिव्याः पार्थिवर्षभः ॥ ३०  
 चतुर्दश हि वर्षाणि रामे प्रवाजिते वनम् । रुढश्च कृतमूलश्च शेषं स्थास्यति ते सुतः ॥ ३१

१ केवलं राज्यं कृष्णं राज्यम् । २ छन्दः अभिलाषः । ३ तव पतिरित्यन्वयः । ४ मत्स्वभजः । ५ प्रजातां भावं अभि-  
 प्रायं गतः प्राप्तः स्नेहो यस्य सः । ६ स्थिरः अप्रक्रम्यः । ७ अनन्तर्हितायां अनास्तुतायाम् । ८ मणिमुक्तं एकवद्भावः ।

रामप्रव्राजानं चैव देवि याचस्व तं वरम् । एवं सिध्यन्ति पुत्रस्य सर्वार्थास्तव भामिनि ॥ ३२  
 एवं प्रव्राजितश्चैव रामोऽरामो भविष्यति । भरतश्च हतामित्रस्तव राजा भविष्यति ॥ ३३  
 येन कालेन रामश्च वनात्प्रत्यागमिष्यति । तेन कालेन पुत्रस्ते कृतमूलो भविष्यति ॥  
 संगृहीतमनुष्यश्च सुहृद्भिः सार्धमात्मवान् ॥ ३४

प्राप्तकालं तु तं मन्ये राजानं वीतसाध्वसा । रामाभिषेकसंभारान्निगृह्य विनिवर्तय ॥ ३५  
 अनर्थमर्थरूपेण ग्राहिता सा ततस्तया । हृष्टा प्रतीता कैकेयी मन्थरामिदमब्रवीत् ॥ ३६  
 सा हि वाक्येन कुब्जायाः किशोरीवोत्पथं गता । कैकेयी-विस्मयं प्राप्ता परं परमदर्शना ॥ ३७  
 कुब्जे त्वां नाभिजानामि श्रेष्ठां श्रेष्ठाभिधायिनीम् । पृथिव्यामसि कुब्जानामुत्तमा बुद्धिनिश्चये ३८  
 त्वमेव तु ममार्थेषु नित्ययुक्ता हितैषिणी । नाहं समवबुद्ध्येयं कुब्जे राज्ञश्चिकीर्षितम् ॥ ३९  
 सन्ति दुःसंस्थिताः कुब्जा वक्राः परमपापिकाः । त्वं पद्ममिव वातेन सन्नता प्रियदर्शना ॥ ४०  
 उरस्तेऽभिनविष्टं वै यावत्स्कन्धात्समुन्नतम् । अधस्ताच्चोदरं शातं सुनाभमिव लज्जितम् ॥ ४१  
 परिपूर्णं तु जघनं सुपीनौ च पयोधरौ । विमलेन्दुसमं वक्रमहो राजसि मन्थरे ॥ ४२  
 जघनं तव निर्घुष्टं रशनादामशोभितम् । जङ्घे भ्रंशमुपन्यस्ते पादौ चाप्यायतावुभौ ॥ ४३  
 त्वमायताभ्यां सक्थिभ्यां मन्थरे क्षौमवासिनी । अग्रतो मम गच्छन्ती राजहंसीव राजसे ४४  
 आसंन्याः शम्बरे मायाः सहस्रमसुराधिपे । सर्वास्त्वयि निविष्टास्ता भूयश्चान्याः सहस्रशः ॥ ४५  
 तवेदं स्तृग्यु यद्दीर्घं रथघोणाभिवायतम् । मतयः क्षत्रविद्याश्च मायाश्चात्र वसन्ति ते ॥ ४६  
 अत्र ते प्रतिमोक्ष्यामि मालां कुब्जे हिरण्मयीम् । अभिषिक्ते च भरते राघवे च वनं गते ॥ ४७  
 जाल्येन च सुवर्णेन सुनिष्टमेन मन्थरे । लब्धार्था च प्रतीता च लेपयिष्यामि ते स्तृगु ॥ ४८  
 मुखे च तिलकं चित्रं जातरूपमयं शुभम् । कारयिष्यामि ते कुब्जे शुभान्याभरणानि च ॥ ४९  
 परिधाय शुभे वस्त्रे देवतेव चरिष्यसि ॥ ५०

चन्द्रमाह्वयमानेन मुखेनाप्रतिमानना । गमिष्यसि गतिं मुख्यां गर्वयन्ती द्विषज्जनम् ॥ ५१  
 तवापि कुब्जाः कुब्जायाः सर्वाभरणभूषिताः । पादौ परिचरिष्यन्ति यथैव त्वं सदा मम ॥ ५२  
 इति प्रशस्यमाना सा कैकेयीमिदमब्रवीत् । शयानां शयने शुभ्रे वेद्यामग्निशिखामिव ॥ ५३  
 गतोदके सेतुवन्धो न कल्याणि विधीयते । उत्तिष्ठ कुरु कल्याणि राजानमनुदर्शय ॥ ५४  
 तथा प्रोत्साहिता देवी गत्वा मन्थरया सह । क्रोधागारं विशालाक्षी सौभाग्यमदगर्विता ॥ ५५  
 अनेकशतसाहस्रं मुक्ताहारं वराङ्गना । अवमुच्य वरार्हाणि शुभान्याभरणानि च ॥ ५६  
 ततो हेमोपमा तत्र कुब्जावाक्यवशंगता । संविश्य भूमौ कैकेयी मन्थरामिदमब्रवीत् ॥ ५७  
 इह वा मां मृतां कुब्जे नृपायावेदयिष्यसि । वनं तु राघवे प्राप्ते भरतः प्राप्स्यति क्षितिम् ५८  
 न सुवर्णेन मे ह्यर्थो न रत्नैर्न च भूषणैः । एष मे जीवितस्यान्तो रामो यद्यभिषिच्यते ॥ ५९  
 अथो पुनस्तां महिषीं महीक्षितो वचोभिरत्यर्थमहापराक्रमैः ।

उवाच कुब्जा भरतस्य मातरं हितं वचो राममुपेत्य चाहितम् ॥ ६०

१ अरामो भविष्यति प्रकृतिश्लेषपात्रं न भविष्यतीत्यर्थः । २ किशोरी बडवा । ३ ते उरः अभिनविष्टं अभिनविशेवत्सत् स्कन्धाभ्यां स्पर्धमानं सत् यावत्स्कन्धात् स्कन्धपर्यन्तं समुन्नतमित्युत्प्रेक्षा । अधस्तात् उरसोवस्तात् स्थितं सुनाभं शोभननाभि उदरं उरसः संजातीयस्य उन्नतिं दृष्ट्वा लज्जितमिव शातं कृशम् । ४ निर्घुष्टं रशनास्थक्षुद्रघण्टाभिः शोभमानम् । ५ उपन्यस्ते संश्लिष्टे । ६ स्तृगु उरोनिःसृतोन्नतविकृतावयवविशेषः ।

- प्रपत्स्यते राज्यमिदं हि राघवो यदि ध्रुवं त्वं ससुता च तपस्यसे ।  
 अतो हि कल्याणि यतस्व तत्तथा यथा सुतस्ते भरतोऽभिषेक्ष्यते ॥ ६१
- तथातिविद्धा महिषी तु कुञ्जया समाहता वागिषुभिर्मुहुर्मुहुः ।  
 निधाय हस्तौ हृदयेऽतिविस्मिता शशंस कुञ्जां कुपिता पुनःपुनः ॥ ६२
- यमस्य वा मां विषयं गतामितो निशाम्य कुञ्जे प्रतिवेदयिष्यसि ।  
 वनं गते वा सुचिराय राघवे समृद्धकामो भरतो भविष्यति ॥ ६३
- अहं हि नैवास्तरणानि न स्रजो न चन्दनं नाञ्जनपानभोजनम् ।  
 न किञ्चिदिच्छामि न चेह जीवितं न चेदितो गच्छति राघवो वनम् ॥ ६४
- अथैतदुक्त्वा वचनं सुदारुणं निधाय सर्वाभरणानि भामिनी ।  
 असंवृतामास्तरणेन मेदिनीं तदाधिशिष्ये पतितेव किन्नरी ॥ ६५
- उदीर्णसंरम्भतमोवृतानना तथावमुक्तोत्तममाल्यभूषणा ।  
 नरेन्द्रपत्नी विमला बभूव सा तमोवृता द्यौरिव मग्नतारका ॥ ६६
- इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे नवमः सर्गः ॥ ९ ॥

### दशमः सर्गः ।

- विदर्शिता यदा देवी कुञ्जया पापया भृशम् । तदा शेते स्म सा भूमौ दिग्धविद्धेव किन्नरी १  
 निश्चित्य मनसा कृत्यं सा सम्यगिति भामिनी । मन्थरायै शनैः सर्वमाचचक्षे विचक्षणा ॥२  
 सा दीना निश्चयं कृत्वा मन्थरावाक्यमोहिता । नागकन्येव निश्चस्य दीर्घमुष्णं च भामिनी ॥  
 मुहूर्तं चिन्तयामास मार्गदात्मसुखावहम् ॥ ३
- सा सुहृच्चार्थकामा च तन्निशम्य सुनिश्चयम् । बभूव परमप्रीता सिद्धिं प्राप्येव मन्थरा ॥ ४  
 अथ साऽमर्षिता देवी सम्यक्कृत्वा विनिश्चयम् । संविवेशावला भूमौ निवेश्य श्रुकुटीं मुखे ॥ ५  
 ततश्चित्राणि माल्यानि दिव्यान्याभरणानि च । अपविद्धानि कैकेय्या तानि भूमिं प्रपेदिरे ॥६  
 तथा तान्यपविद्धानि माल्यान्याभरणानि च । अशोभयन्त वसुधां नक्षत्राणि यथा नभः ॥ ७  
 क्रोधागारे निपतिता सा बभौ मलिनाम्बरा । एकवेषीं दृढं बध्वा गतसत्त्वेव किन्नरी ॥ ८  
 आज्ञाप्य तु महाराजो राघवस्याभिषेचनम् । उपस्थानमनुज्ञाप्य प्रविवेश निवेशनम् ॥ ९  
 अथ रामाभिषेको वै प्रसिद्ध इति जज्ञिवान् । प्रियार्हा प्रियमाख्यातुं विवेशान्तःपुरं वशी १०  
 स कैकेय्या गृहं श्रेष्ठं प्रविवेश महायशाः । पाण्डुराभ्रमिवाकाशं राहुयुक्तं निशाकरः ॥ ११  
 शुकवर्हिणसंघुष्टं क्रौञ्चसंरुतायुतम् । वादित्रवसंघुष्टं कुञ्जावामनिकायुतम् ॥ १२  
 लतागृहैश्चित्रगृहैश्चम्पकाशोकशोभितैः । दान्तराजतसौवर्णवदिकाभिः समायुतम् ॥ १३  
 नित्यपुष्पफलैर्वृक्षैर्वापीभिश्चोपशोभितम् । दान्तराजतसौवर्णैः संवृतं परमासनैः ॥ १४  
 विविधैरन्नपानैश्च भक्ष्यैश्च विविधैरपि । उपपन्नं महार्हैश्च भूषितंस्त्रिदिवोपमम् ॥ १५  
 तत्प्रविश्य महाराजः स्वमन्तःपुरमृद्धिमत् । न ददर्श प्रियां राजा कैकेयीं शयनोत्तमे ॥ १६

१ प्रतिवेदयिष्यसि दशरथायेति शेषः । २ सा कैकेयी कृत्यं कर्तव्यं पूर्वोक्तरीत्या मनसा निश्चित्य सर्वं लक्ष्यं सम्यगिति मन्थरायै आचचक्षे इति संबन्धः । ३ यानि अपविद्धानि त्वक्तानि तानि भूमिं प्रपेदिरेनतु मञ्जुपाम् । ४ उपस्थानं आस्थानं सद इत्यर्थः । ५ स्वस्वगृहगमन प्रत्यनुज्ञाप्य । ६ अथैव अथैव । ७ जज्ञिवान् इतः पूर्वं कैकेय्या न श्रुतिगोचर इति ज्ञातवान् । ८ शुककैकेयीयुक्तशा राहुयुक्तमित्युक्तम् ।

स कामबलसंयुक्तो रत्यर्थं मनुजाधिपः । अपश्यन्दयितां भार्यां पप्रच्छ विषसाद च ॥ १७  
 न हि तस्य पुरा देवी तां वेलामत्यवर्तत । न च राजा गृहं शून्यं प्रविवेश कदाचन ॥ १८  
 ततो गृहगतो राजा कैकेयीं पर्यपृच्छत । यथापुरमविज्ञाय स्वार्थलिप्सुमपण्डिताम् ॥ १९  
 प्रतिहारी त्वथोवाच संत्रस्ता सुकृताञ्जलिः । देव देवी भृशं क्रुद्धा क्रोधागारमभिदुता ॥ २०  
 प्रतिहार्या वचः श्रुत्वा राजा परमदुर्मनाः । विषसाद पुनर्भूयो लुलितव्याकुलेन्द्रियः ॥ २१  
 तत्र तां पतितां भूमौ शयानामतथोचिताम् । प्रतप्त इव दुःखेन सोऽपश्यज्जगतीपतिः ॥ २२  
 स वृद्धस्तरुणीं भार्यां प्राणेभ्योऽपि गरीयसीम् । अपापः पापसंकल्पां ददर्श धरणीतले ॥ २३  
 लतामिव विनिष्कृतां पतितां देवतामिव । किन्नरीमिव निर्धूतां च्युतामप्सरसं यथा ॥ २४  
 मार्यामिव परिभ्रष्टां हरिणीमिव संयताम् । करेणुमिव दिग्धेन विद्धां मृगयुना वने ॥ २५  
 महागज इवारण्ये स्नेहात्परिममर्श ताम् । परिमृश्य च पाणिभ्यामभिसंत्रस्तचेतनः ॥ २६  
 कामी कमलपत्राक्षीमुवाच वनितामिदम् ॥ २७  
 न तेऽहमभिजानामि क्रोधमात्मनि संश्रितम् । देवि केनाभिंशसासि केन वासि विमानिता २८  
 यदिदं मम दुःखाय शेषे कल्याणि पांसुषु । भूमौ शेषे किमर्थं त्वं मयि कल्याणचेतसि ॥ २९  
 भूतोपहतचित्तेव मम चित्तप्रमाथिनी ॥ ३०  
 सन्ति मे कुशला वैद्यास्त्वमितुष्टाश्च सर्वशः । सुखितां त्वां करिष्यन्ति व्याधिमाचक्ष्व भामिनि ॥  
 कस्य वा ते प्रियं कार्यं केन वा विप्रियं कृतम् । कः प्रियं लभतामद्य को वा सुमहदप्रियम् ३२  
 मा रोदीर्मा च कार्षीस्त्वं देवि संपरिशोषणम् । अवध्यो वध्यतां को वा को वा वध्यो विमुच्यतां ३३  
 दरिद्रः को भवत्वाढ्यो द्रव्यवान्वाप्यकिंचनः ॥ ३४  
 अहं चैव मदीयाश्च सर्वे तव वशानुगाः । न ते किंचिदभिप्रायं व्याहन्तुमहमुत्सहे ॥ ३५  
 आत्मनो जीवितेनापि ब्रूहि यन्मनसेच्छसि । बलमात्मनि जानन्ती न मां शङ्कितुमर्हसि ॥ ३६  
 करिष्यामि तव प्रीतिं सुकृतेनापि ते शपे ॥ ३७  
 यावदावर्तते चक्रं तावती मे वसुंधरा । प्राचीनाः सिन्धुसौवीराः सौराष्ट्रा दक्षिणापथाः ॥ ३८  
 वङ्गाङ्गमगधा मत्स्याः समृद्धाः काशिकोसलाः । तत्र जातं बहुद्रव्यं धनधान्यमजाविकम् ३९  
 ततो वृणीष्व कैकेयि यद्यत्त्वं मनसेच्छसि ॥ ४०  
 किमायासेन ते भीरु उत्तिष्ठोत्तिष्ठ शोभने । तत्त्वं मे ब्रूहि कैकेयि यतस्ते भयमागतम् ॥ ४१  
 तत्ते व्यपनयिष्यामि नीहारमिव रश्मिवान् ॥ ४२  
 तथोक्ता सा समाश्र्वस्ता वक्तुकामा तदप्रियम् । परिपीडयितुं भूयो भर्तारमुपचक्रमे ॥ ४३  
 इत्यापि श्रीमद्रामायणे वाल्मीकीय आदिकाव्ये अयोध्याकाण्डे दशमः सर्गः ॥ १० ॥

### एकादशः सर्गः ।

तं नमथशरैर्विद्धं कामवेगवशानुगम् । उवाच पृथिवीपालं कैकेयी दारुणं वचः ॥ १  
 नास्मि विप्रकृता देव केनचिन्नावमानिता । अभिप्रायस्तु मे कश्चित्तमिच्छामि त्वया कृतम् ॥ २  
 प्रतिज्ञां प्रतिजानीष्व यदि त्वं कर्तुमिच्छसि । अथ तद्व्याहरिष्यामि यदभिप्रार्थितं मया ॥ ३  
 तामुवाच महातेजाः कैकेयीमीषदुत्स्मितः । कामी हस्तेन संगृह्य मूर्धजेषु शुचिस्मिताम् ॥ ४

१ यथापुरं यथापूर्वं पर्यपृच्छत प्रतिहारीमिति शेषः । २ परमोहनाय प्रयुक्तां मायाम् । ३ संयतां बाणुरया बद्धाम् ।  
 ४ दिग्धेन विषलिप्तबाणेन । ५ अभिशप्ता परुषिता ।

अवलिप्ते न जानासि त्वत्तः प्रियतमा मम । मनुजो मनुजन्याघ्राद्रामादन्यो न विद्यते ॥ ५  
 तेनाजय्येन मुख्येन राघवेण महात्मना । शपे ते जीवनार्हेण ब्रूहि यन्मनसेच्छसि ॥ ६  
 यं मुहूर्तमपश्यंस्तु न जीवेयमहं ध्रुवम् । तेन रामेण कैकेयि शपे ते वचनक्रियाम् ॥ ७  
 आत्मना वात्मजैश्चान्यैर्वृणे यं मनुजर्षभम् । तेन रामेण कैकेयि शपे ते वचनक्रियाम् ॥ ८  
 भद्रे हृदयमप्येतदनुमृश्योद्धरस्व मे । एतत्समीक्ष्य कैकेयि ब्रूहि यत्साधु मन्यसे ॥ ९  
 बलमात्मनि पश्यन्ती न मां शङ्कितुमर्हसि । करिष्यामि तव प्रीतिं सुकृतेनापि ते शपे ॥ १०  
 सा तदर्थमना देवी तमभिप्रायमागतम् । निर्मार्ध्यस्थाञ्च हर्षाञ्च बभाषे दुर्वचं वचः ॥ ११  
 तेन वाक्येन संहृष्टा तमभिप्रायमागतम् । व्याजहार महाघोरमभ्यागतमिवान्तकम् ॥ १२  
 यथा क्रमेण शपसि वरं मम ददासि च । तच्छृण्वन्तु त्रयस्त्रिंशद्देवाः साग्निपुरोगमाः ॥ १३  
 चन्द्रादित्यौ नभश्चैव ग्रहा राज्यहनी दिशः । जगच्च पृथिवी चैव सगन्धर्वा सराक्षसा ॥ १४  
 निशाचराणि भूतानि गृहेषु गृहदेवताः । यानि चान्यानि भूतानि जानीयुर्भाषितं तव ॥ १५  
 सत्यसन्धो महातेजा धर्मज्ञः सुसमाहितः । वरं मम ददात्येष तन्मे शृण्वन्तु देवताः ॥ १६  
 इति देवी महेश्वासं परिगृह्याभिज्ञस्य च । ततः परमुवाचेदं वरदं काममोहितम् ॥ १७  
 स्मर राजन्पुरा वृत्तं तस्मिन्दैवासुरे रणे । तत्र चाच्यावयच्छत्रुस्तव जीवितमन्तरा ॥ १८  
 तत्र चापि मया देव यत्त्वं समभिरक्षितः । जाग्रत्या यतमानायास्ततो मे प्राददा वरौ ॥ १९  
 तौ तु दत्तौ वरौ देव निक्षेपौ मृगयाम्यहम् । तवैव पृथिवीपाल सकाशे सत्यसंगर ॥ २०  
 तत्प्रतिश्रुत्य धर्मेण न चेद्दास्यसि मे वरम् । अद्यैव हि प्रहास्यामि जीवितं त्वद्विमानिता ॥ २१  
 वाङ्मात्रेण तदा राजा कैकेय्या स्ववशे कृतः । प्रचस्कन्द विनाशाय पाशं मृग इवात्मनः ॥ २२  
 ततः परमुवाचेदं वरदं काममोहितम् । वरौ यौ मे त्वया देव तदा दत्तौ महीपते ॥ २३  
 तौ तावदहमद्यैव वक्ष्यामि शृणु मे वचः ॥ २४  
 अभिपेकसमारम्भो राघवस्योपकल्पितः । अनेनैवाभिपेकेण भरतो मेऽभिपेच्यताम् ॥ २५  
 यो द्वितीयो वरो देव दत्तः प्रीतेन मे त्वया । तदा दैवासुरे युद्धे तस्य कालोऽयमागतः ॥ २६  
 नव पञ्च च वर्षाणि दण्डकारण्यमाश्रितः । चीराजिनजटाधारी रामो भवतु तापसः ॥ २७  
 भरतो भजतामद्य यौवराज्यमकण्टकम् । एष मे परमः कामो दत्तमेव वरं वृणे ॥ २८  
 अद्य चैव हि पश्येयं प्रयान्तं राघवं वनम् ॥ २९

स राजराजो भव सत्यसंगरः कुलं च शीलं च हि रक्ष जन्म च ।

परत्र वासे हि वदन्त्यनुत्तमं तपोधनाः सत्यवचो हितं नृणाम् ॥ ३०

इत्यार्षे श्रीमद्रामायणे वाल्मीकीय आदिकाव्ये अयोध्याकाण्ड एकादशः सर्गः ॥ ११ ॥

### द्वादशः सर्गः ।

ततः श्रुत्वा महाराजः कैकेय्या दारुणं वचः । चिन्तामभिसमापेदे मुहूर्तं प्रततापं च ॥ १  
 किन्तु मे यदि वा स्वप्नश्चित्तमोहोपि वा मम । अर्नुभूतोपसर्गो वा मनसो वाप्युपद्रवः ॥  
 इति संचिन्त्य तद्राजा नाभ्यगच्छत्तदा सुखम् ॥ २

१ तदर्थमनाः सत्सावर्थः मन्थरोपदिष्टार्थः तस्मिन्मनो यस्याः सा । २ स्वपुत्रपक्षपातात् । ३ तत्र रात्रियुद्धे अन्तरा मध्ये ।  
 अच्यावयत् अचालयत् । शस्त्रप्रहारादिना गूच्छं प्रापितवानित्यर्थः । ४ तव सकाश एव निक्षेपौ निक्षेपत्वेन स्थापितौ यौ वरौ  
 तौ तु तावेव इदानीं मृगयामि इच्छामीत्यर्थः । ५ प्रतताप समुच्छं । ६ अनुभूतोपसर्गः जन्मान्तरानुभूतानामर्थानां उपसर्गः भावना ।



प्रतिलभ्य चिरात्संज्ञां कैकेयीवाक्यताडितः । व्यथितो विक्लवश्चैव व्याघ्रीं दृष्ट्वा यथा मृगः ॥३  
 असंवृतायामासीनो जगत्यां दीर्घमुच्छ्वसन् । मण्डले पन्नगो रुद्धो मन्त्रैरिव महाविषः ॥ ४  
 अहो धिगिति सामर्षो वाचमुक्त्वा नराधिपः । मोहमापेदिवान्भूयः शोकोपहतचेतनः ॥ ५  
 चिरेण तु नृपः संज्ञां प्रतिलभ्य सुदुःखितः । कैकेयीमन्त्रवीत्कुब्जः प्रदहन्निव चक्षुषा ॥ ६  
 नृशंसे दुष्टचारित्रे कुलस्यास्य विनाशिनि । किं कृतं तव रामेण पापे पापं मयापि वा ॥ ७  
 यदा ते जननीतुल्यां वृत्तिं वहति राघवः । तस्यैव त्वमनर्थाय किंनिमित्तमिहोद्यता ॥ ८  
 त्वं मयात्मविनाशार्थं भवनं स्वं प्रवेशिता । अविज्ञानान्नृपसुता व्याली तीक्ष्णविषा यथा ॥ ९  
 जीवलोको यथा सर्वो रामस्याह गुणस्तवम् । अपराधं कमुद्दिश्य त्यक्ष्यामीष्टमहं सुतम् ॥ १०  
 कौसल्यां वा सुमित्रां वा त्यजेयमपि वा श्रियम् । जीवितं वात्मनो रामं नत्वेव पितृवत्सलम् ॥११  
 परा भवति मे प्रीतिर्दृष्ट्वा तनयमग्रजम् । अपश्यतस्तु मे रामं नष्टा भवति चेतना ॥ १२  
 तिष्ठेल्लोको विना सूर्यं सस्यं वा सलिलं विना । न तु रामं विना देहे तिष्ठेत्तु मम जीवितम् ॥१३  
 तदलं त्यज्यतामेष निश्चयः पापनिश्चये । अपि ते चरणौ मूर्धा स्पृशाम्येष प्रसीद मे ॥ १४  
 किमिदं चिन्तितं पापे त्वया परमदारुणम् ॥ १५  
 अथ जिज्ञाससे मां त्वं भरतस्य प्रियाप्रिये । अस्तु यत्तत्त्वया पूर्वं व्याहृतं राघवं प्रति ॥ १६  
 स मे ज्येष्ठः सुतः श्रीमान्धर्मज्येष्ठ इतीव मे । तत्त्वया प्रियवादिन्या सेवार्थं कथितं भवेत् ॥१७  
 तच्छ्रुत्वा शोकसंतप्ता संतापयसि मां भृशम् । आविष्टासि गृहं शून्यं सा त्वं परवशं गता ॥१८  
 इक्ष्वाकूणां कुले देवि संप्राप्तः सुमहानयम् । अनयो नयसंपन्ने यत्र ते विकृता मतिः ॥ १९  
 न हि किञ्चिदयुक्तं वा विप्रियं वा पुरा मम । अकरोस्त्वं विशालाक्षि तेन न श्रद्धान्धम्यहम् ॥२०  
 ननु ते राघवस्तुल्यो भरतेन महात्मना । बहुशो हि सुवालौ त्वं कथाः कथयसे मम ॥ २१  
 तस्य धर्मात्मनो देवि वने वासं यशस्विनः । कथं रोचयसे भीरु नव वर्षाणि पञ्च च ॥ २२  
 अत्यन्तसुकुमारस्य तस्य धर्मे धृतात्मनः । कथं रोचयसे वासमरण्ये भृशदारुणे ॥ २३  
 रोचयस्यभिरामस्य रामस्य शुभलोचने । तव शुश्रूषमाणस्य किमर्थं विप्रवासनम् ॥ २४  
 रामो हि भरताद्भूयस्तव शुश्रूषते सदा । विशेषं त्वयि तस्मात्तु भरतस्य न लक्ष्ये ॥ २५  
 शुश्रूषां गौरवं चैव प्रमाणं वचनक्रियाम् । कस्ते भूयस्तरं कुर्यादन्यत्र मनुजर्षभात् ॥ २६  
 बहूनां स्त्रीसहस्राणां बहूनां चोपजीविनाम् । परिवादोपवादो वा राघवे नोपपद्यते ॥ २७  
 सान्त्वयन्सर्वभूतानि रामः शुद्धेन चेतसा । गृह्णाति मनुजव्याघ्रः प्रियैर्विषयवासिनः ॥ २८  
 सत्येन लोकाञ्जयति दीनान्दानेन राघवः । गुरूंशुश्रूषया वीरो धनुषा युधि शात्रवान् ॥ २९  
 सत्यं दानं तपस्त्यागो मित्रता शौचमार्जवम् । विद्या च गुरुशुश्रूषा ध्रुवाण्येतानि राघवे ॥३०  
 तस्मिन्नार्जवसंपन्ने देवि देवोपमे कथम् । पापमाशंससे रामे महर्षिसमतेजसि ॥ ३१  
 न सराम्यप्रियं वाक्यं लोकस्य प्रियवादिनः । स कथं त्वत्कृते रामं वक्ष्यामि प्रियमप्रियम् ॥३२  
 क्षमा यस्मिन्दमस्त्यागः सत्यं धर्मः कृतज्ञता । अप्यहिंसा च भूतनां तमृते का गतिर्मम ॥३३  
 मम वृद्धस्य कैकेयि गतान्तस्य तपस्विनः । दीनं लालप्यमानस्य कारुण्यं कर्तुमर्हसि ॥ ३४  
 पृथिव्यां सागरान्तायां यत्किञ्चिदधिगम्यते । तत्सर्वं तव दास्यामि मा च त्वां मन्युराविशेत् ॥३५  
 अञ्जलिं कुर्षिं कैकेयि पादौ चापि स्पृशामि ते । शरणं भव रामस्य माऽधर्मो मामिह स्पृशेत् ॥३६

इति दुःखाभिसंतप्तं विलपन्तमचेतनम् । घूर्णमानं महाराजं शोकेन समभिप्लुतम् ॥ ३७  
 पारं शोकार्णवस्याशु प्रार्थयन्तं पुनःपुनः । प्रत्युवाचाथ कैकेयी रौद्रा रौद्रतरं वचः ॥ ३८  
 यदि दत्त्वा वरौ राजन्पुनः प्रत्यनुतप्यसे । धार्मिकत्वं कथं वीर पृथिव्यां कथयिष्यसि ॥ ३९  
 यदा समेता बहवस्त्वया राजर्षयः सह । कथयिष्यन्ति धर्मज्ञ तत्र किं प्रतिवक्ष्यसि ॥ ४०  
 यस्याः प्रसादे जीवामि या च मामभ्यपालयत् । तस्याः कृतं मया मिथ्या कैकेय्या इति वक्ष्यसि ॥  
 क्लिबिषत्वं नरेन्द्राणां करिष्यसि नराधिप । यो दत्त्वा वरमद्यैव पुनरन्यानि भाषसे ॥ ४२  
 शैब्यः श्येनकपोतीये स्वमांसं पक्षिणे ददौ । अलर्कश्चक्षुषी दत्त्वा जगाम गतिमुत्तमाम् ॥ ४३  
 सागरः समयं कृत्वा न वेलामतिवर्तते । समयं माऽनृतं कार्पीः पूर्ववृत्तमनुस्मरन् ॥ ४४  
 स त्वं धर्मं परित्यज्य रामं राज्येऽभिषिच्य च । सह कौसल्याया नित्यं रन्तुमिच्छसि दुर्मते ॥ ४५  
 भवत्वधर्मो धर्मो वा सत्यं वा यदि वाऽनृतम् । यत्त्वया संश्रुतं मह्यं तस्य नास्ति व्यतिक्रमः ४६  
 अहं हि विषमद्यैव पीत्वा बहु तवाग्रतः । पश्यतस्ते मरिष्यामि रामो यद्यभिषिच्यते ॥ ४७  
 एकाहमपि पश्येयं यद्यहं राममातरम् । अञ्जलिं प्रतिगृह्णन्तीं श्रेयो ननु मृतिर्मम ॥ ४८  
 भरतेनात्मना चाहं शपे ते मनुजाधिप । यथा नान्येन तुष्येयमृते रामविवासनात् ॥ ४९  
 एतावदुक्त्वा वचनं कैकेयी विरराम ह । विलपन्तं च राजानं न प्रतिव्याजहार सा ॥ ५०  
 श्रुत्वा च राजा कैकेय्या वृतं परमशोभनम् । रामस्य च वनेवासमैश्वर्यं भरतस्य च ॥ ५१  
 नाभ्यभापत कैकेयीं मुहूर्तं व्याकुलेन्द्रियः । प्रैक्षतानिमिषो देवीं प्रियामप्रियवादिनीम् ॥ ५२  
 तां हि वज्रसमां वाचमाकर्ण्य हृदयाप्रियाम् । दुःखशोकमयीं घोरां राजान सुखितोऽभवत् ५३  
 स देव्या व्यवसायं च घोरं च शपथं कृतम् । ध्यात्वा रामेति निश्वस्य च्छिन्नस्तरुःरिवापतत् ॥  
 नष्टचित्तो यथोन्मत्तो विपरीतो यथाऽऽतुरः । हृततेजा यथा सर्पो बभूव जगतीपतिः ॥ ५५  
 दीनया तु गिरा राजा इति होवाच कैकेयीम् ॥ ५६  
 अनर्थमिममर्थाभं केन त्वमुपदर्शिता । भूतोपहतचित्तेव ब्रुवन्ती मां न लज्जसे ॥ ५७  
 शीलव्यसनमेतत्ते नाभिजानाम्यहं पुरा । बालायास्तत्त्विदानीं ते लक्ष्ये विपरीतवत् ॥ ५८  
 कुतो वा ते भयं जातं या त्वमेवंविधं वरम् ॥ ५९  
 राष्ट्रे भरतमासीनं वृषीषे राघवं वने । विरमतेन भावेन त्वमेतेनानृतेन वा ॥  
 यदि भर्तुः प्रियं कार्यं लोकस्य भरतस्य च ॥ ६०  
 वृशसे पापसंकल्पे क्षुद्रे दुष्कृतकारिणि । किं नु दुःखमलीकं वा मयि रामे च पश्यसि ॥ ६१  
 न कथंचिद्वृते रामाद्भरतो राज्यमावसेत् । रामादपि हितं मन्ये धर्मतो बलवत्तरम् ॥ ६२  
 कथं द्रक्ष्यामि रामस्य वनं गच्छेति भाषिते । मुखवर्णं विवर्णं तं यथैवेन्दुमुपप्लुतम् ॥ ६३  
 तां हि मे सुकृतां बुद्धिं सुहृद्भिः सह निश्चिताम् । कथं द्रक्ष्याम्यपावृत्तां परैरिव हतां चमूम् ॥  
 के मां वक्ष्यन्ति राजानो नानादिग्भ्यः समागताः । बालो वतायमैश्वराकश्चिरं राज्यमकारयत्  
 यदा तु बहवो वृद्धा गुणवन्तो बहुश्रुताः । परिप्रक्ष्यन्ति काकुत्स्थं वक्ष्यामि किमहं तदा ॥ ६६  
 कैकेय्या क्लिश्यमानेन रामः प्रव्राजितो मया । यदि सत्यं ब्रवीम्येतत्तदसत्यं भविष्यति ॥ ६७  
 के मां वक्ष्यति कौसल्या राघवे वनमास्थिते । किं चेनां प्रतिवक्ष्यामि कृत्वा विप्रियमीदृशम्  
 यदा यदा हि कौसल्या दासीवच्च सखीव च । भार्यावद्भगिनीवच्च मातृवच्चोपतिष्ठति ॥ ६९

सततं प्रियकामा मे प्रियपुत्रा प्रियंवदा । न मया सत्कृता देवी सत्कारार्हा कृते तव ॥ ७०  
 इदानीं तत्तपति मां यन्मया सुकृतं त्वयि । अपथ्यव्यञ्जनोपेतं भुक्तमन्नमिवातुरम् ॥ ७१  
 विप्रकारं च रामस्य संप्रयाणं वनस्य च । सुमित्रा प्रेक्ष्य वै भीता कथं मे विश्वसिष्यति ॥ ७२  
 कृपणं बत वैदेही श्रोष्यति द्वयमप्रियम् । मां च पञ्चत्वमापन्नं रामं च वनमाश्रितम् ॥ ७३  
 वैदेही बत मे प्राणाञ्छोचन्ती क्षपयिष्यति । हीना हिमवतः पार्श्वे किन्नरेणेव किन्नरी ॥ ७४  
 न हि राममहं दृष्ट्वा प्रवसन्तं महावने । चिरं जीवितुमाशंसे रुदन्तीं चापि मैथिलीम् ॥ ७५  
 सा नूनं विधवा राज्यं सपुत्रा कारयिष्यसि । न हि प्रव्राजिते रामे देवि जीवितुमुत्सहे ॥ ७६  
 सतीं त्वामहमत्यन्तं व्यवस्याम्यसतीं सतीम् । रूपिणीं विषसंयुक्तां पीत्वेव मदिरां नरः ॥ ७७  
 अनृतैर्बहु मां सान्त्वैः सान्त्वयन्ती स भाषसे । गीतशब्देन संरुद्धं लुब्धो मृगमिन्नावधीः ७८  
 अनार्य इति मामार्याः पुत्रविक्रायिकं ध्रुवम् । धिक्करिष्यन्ति रथ्यासु सुरापं ब्राह्मणं यथा ॥ ७९  
 अहो दुःखमहो कृच्छ्रं यत्र वाचः क्षमे तव । दुःखमेवंविधं प्राप्तं पुराकृतमिवाशुभम् ॥ ८०  
 चिरं खलु मया पापे त्वं पापेनाभिरक्षिता । अज्ञानादुपसंपन्ना रज्जुरुद्धन्धिनी यथा ॥ ८१  
 रममाणस्त्वया सार्धं मृत्युं त्वां नाभिलक्ष्ये । बालो रहसि हस्तेन कृष्णसर्पमिवास्पृशम् ॥ ८२  
 मया ह्यपितृकः पुत्रः स महात्मा दुरात्मना । तं तु मां जीवलोकोऽयं नूनमाक्रोष्टुमर्हति ॥ ८३  
 बालिशो बत कामात्मा राजा दशरथो भृशम् । स्त्रीकृते यः प्रियं पुत्रं वनं प्रस्थापयिष्यति ८४  
 व्रतैश्च ब्रह्मचर्यैश्च गुरुभिश्चोपकर्षितः । भोगकाल महत्कृच्छ्रं पुनरेव प्रपत्स्यते ॥ ८५  
 नालं द्वितीयं वचनं पुत्रो मां प्रतिभाषितुम् । स वनं प्रव्रजेत्युक्तो बाढमित्येव वक्ष्यति ॥ ८६  
 यदि मे राघवः कुर्याद्वनं गच्छेति चोदितः । प्रतिकूलं प्रियं मे स्यान्न तु वत्सः करिष्यति ८७  
 शुद्धभावो हि भावं मे न तु ज्ञास्यति राघवः । स वनं प्रव्रजेत्युक्तो बाढमित्येव वक्ष्यति ॥ ८८  
 राघवे हि वनं प्राप्ते सर्वलोकस्य धिक्कृतम् । मृत्युरक्षर्मणीयं मां नयिष्यति यमक्षयम् ॥ ८९  
 मृते मयि गते रामे वनं मनुजपुङ्गवे । इष्टे मम जने शेषे किं पापं प्रतिपत्स्यसे ॥ ९०  
 कौसल्यां मां च रामं च पुत्रौ च यदि हास्यति । दुःखान्यसहती देवी मामेवानुमारिष्यति ॥ ९१  
 कौसल्यां च सुमित्रां च मां च पुत्रैस्त्रिभिः सह । प्रक्षिप्य नरके सा त्वं कैकेयि सुखिता भवा ॥  
 मया रामेण च त्यक्तं शाश्वतं सत्कृतं गुणैः । इक्ष्वाकुकुलमक्षोभ्यमाकुलं पालयिष्यसि ॥ ९३  
 प्रियं चेद्भरतस्यैतद्रामप्रव्राजनं भवेत् । मा स मे भरतः कार्षीत्येतकृत्यं गतायुषः ॥ ९४  
 हन्ताऽनार्ये ममामित्रे सकामा भव कैकयि । मृते मयि गते रामे वनं पुरुषपुङ्गवे ॥ ९५  
 सेदानीं विधवा राज्यं सपुत्रा कारयिष्यसि ॥ ९६  
 त्वं राजपुत्रीवादेन न्यवसो मम वेदमनि । अकीर्तिश्चातुला लोके ध्रुवः परिभवश्च मे ॥  
 सर्वभूतेषु चावज्ञा यथा पापकृतस्तथा ॥ ९७  
 कथं रथैर्विभुर्यात्वा गजाश्वैश्च मुहुर्मुहुः । पद्भ्यां रामो महारण्ये वत्सो मे विचारिष्यति ॥ ९८  
 यस्य त्वाहारसमये सूदाः कुण्डलधारिणः । अहंपूर्वाः पचन्ति स प्रशस्तं पानभोजनम् ॥ ९९  
 स कथं नु कषायाणि तित्कानि कटुकानि च । भक्षयन्वन्यमाहारं सुतो मे वर्तयिष्यति ॥ १००

१ पूर्व सतीलेन ज्ञातां त्वामिदानीं अनेन व्यापारेण असतीं सतीं असतीत्वेन स्थिताम् । २ पुत्रमूल्यान स्त्रीसुखक्रेतारम् ।

३ अक्षमणीयं क्षमयितुमशक्यम् । ४ पुत्रौ लक्ष्मणशत्रुघ्नौ । ५ देवी सुमित्रा । ६ नरके दुःखे । ७ राजपुत्रीवादेन राजपुत्री-  
 व्यपदेशेन ।

महार्हवस्त्रसंवीतो भूत्वा चिरसुखोषितः । काषायपरिधानस्तु कथं भूमौ निवत्स्यनि ॥ १०१  
कस्यैतद्दारुणं वाक्यमेवंविधमचिन्तितम् । रामस्यारण्यगमनं भरतस्याभिषेचनम् ॥ १०२  
धिगस्तु योषितो नाम शठाः स्वार्थपराः सदा । न ब्रवीमि स्त्रियः सर्वा भरतस्यैव मातरम् १०३

अनर्थभावेऽर्थपरे नृशंसे ममानुतापाय निविष्टभावे ।

किमप्रियं पश्यसि मन्निमित्तं हितानुकारिण्यथ वापि रामे ॥ १०४

परित्यजेयुः पितरो हि पुत्रान्भार्याः पतींश्चापि कृतानुरागाः ।

कृत्स्नं हि सर्वं कुपितं जगत्स्याद्दृष्ट्वैव रामं व्यसने निमग्नम् ॥ १०५

अहं पुनर्देवकुमाररूपमलङ्कृतं तं सुतमाव्रजन्तम् ।

नन्दामि पश्यन्नपि दर्शनेन भवामि दृष्ट्वा च पुनर्युगेव ॥ १०६

विनापि सूर्येण भवेत्प्रवृत्तिरवर्षता वज्रधरेण वापि ।

रामं तु गच्छन्तमितः समीक्ष्य जीवेन्न कश्चित्चिति चेतनां मे ॥ १०७

विनाशकामामहिताममित्रामावासयं मृत्युमिवात्मनस्त्वाम् ।

चिरं बताङ्केन धृतासि सर्षी महाविषा तेन हतोऽस्मि मोहात् ॥ १०८

मया च रामेण च लक्ष्मणेन प्रशास्तु हीनो भरतस्त्वया सह ।

पुरं च राष्ट्रं च निहत्य बान्धवान्ममाहितानां च भवाभिहर्षिणी ॥ १०९

नृशंसवृत्ते व्यसनप्रहारिणि प्रसह्य वाक्यं यदिहाद्य भाषसे ।

न नाम ते केन सुखात्पतन्त्यधो विशीर्यमाणा दशनाः सहस्रधा ॥ ११०

न किञ्चिदाहाहितमप्रियं वचो न वेत्ति रामः परुषाणि भाषितुम् ।

कथं नु रामे ह्यभिरामवादिनि ब्रवीषि दोषान्गुणनित्यसंमते ॥ १११

प्रैताम्य वा प्रज्वल वा प्रणश्य वा सहस्रशो वा स्फुटिता महीं व्रज ।

न ते करिष्यामि वचः सुदारुणं ममाहितं केकेयराजपांसनि ॥ ११२

शुरोपमां नित्यमसत्प्रियंवदां प्रदुष्टभावां स्वकुलोपघातिनीम् ।

न जीवितुं त्वां विषहेऽमनोरमां दिधक्षमाणां हृदयं सवन्धनम् ॥ ११३

न जीवितं मेऽस्ति कुतः पुनः सुखं विनात्मजेनात्मवतः कुतो रतिः ।

ममाहितं देवि न कर्तुमर्हसि स्पृशामि पादावपि ते प्रसीद मे ॥ ११४

स भूमिपालो विलपन्ननाथवत्स्त्रिया गृहीतो हृदयेऽतिमात्रया ।

पपात देव्याश्चरणौ प्रसारिताबुभावसंसृश्य यथातुरस्तथा ॥ ११५

इत्यार्षे श्रीमद्रामायणे वाल्मीकीय आदिकाण्डे अयोध्याकाण्डे द्वादशः सर्गः ॥ १२ ॥

### त्रयोदशः सर्गः ।

अतदर्हं महाराजं शयानमतथोचितम् । ययातिमिव पुण्यान्ते देवलोकात्परिच्युतम् ॥ १

अनर्थरूपा सिद्धार्था ह्यभीता भयदर्शिनी । पुनराकारयामास तमेव वरमङ्गना ॥ २

त्वं कथसे महाराज सत्यवादी दृढव्रतः । मम चेमं वरं कस्माद्दिधारयितुमिच्छसि ॥ ३

१ चेतना बुद्धिः । २ गुणैर्नित्यं संमते रामे । ३ प्रैताम्यं गलानि भज । ४ केकेयराजानां दृषिणि । ५ आत्मवतः जीवतः ।

६ प्रसारितावित्यनेन अनादर उक्तः । ७ असंस्पृश्येत्यनेन पिस्पृक्षायामेव मूर्च्छां जातेति गम्यते ।

एवमुक्तस्तु कैकेय्या राजा दशरथस्तदा । प्रत्युवाच ततः क्रुद्धो मुहूर्तं विह्वलन्निव ॥	४
मृते मयि गते रामे वनं मनुजपुङ्गवे । हन्तानार्ये ममामित्रे सकामा सुखिनी भव ॥	५
स्वर्गोपि खलु रामस्य कुशलं दैवतैरहम् । प्रत्यादेशादभिहितं धारयिष्ये कथं वत ॥	६
कैकेय्याः प्रियकामेन रामः प्रत्राजितो मया । यदि सत्यं ब्रवीम्येतत्तदसत्यं भविष्यति ॥	७
अपुत्रेण मया पुत्रः श्रमेण महता महान् । रामो लब्धो महाबाहुः स कथं त्यज्यते मया ॥	८
शूरश्च कृतविद्यश्च जितक्रोधः क्षमापरः । कथं कमलपत्राक्षो मया रामो विवास्यते ॥	९
कथमिन्दीवरश्यामं दीर्घबाहुं महाबलम् । अभिराममहं रामं प्रेषयिष्यामि दण्डकान् ॥	१०
सुखानामुचितस्यैव दुःखैरनुचितस्य च । दुःखं नामानुपश्येयं कथं रामस्य धीमतः ॥	११
यदि दुःखमकृत्वाद्य मम संक्रमणं भवेत् । अदुःखार्हस्य रामस्य ततः सुखमवाप्नुयाम् ॥	१२
नृशंसे पापसंकल्पे रामं सत्यपराक्रमम् । किं विप्रियेण कैकेयि प्रियं योजयसे मम ॥	१३
अकीर्तिरतुला लोके ध्रुवः परिभवश्च मे ॥	१४
तथा विलपतस्तस्य परिभ्रमितचेतसः । अस्तमभ्यागमत्सूर्यो रजनी चाभ्यवर्तत ॥	१५
सा त्रियामा तथार्तस्य चन्द्रमण्डलमण्डिता । राज्ञो विलपमानस्य न व्यभासत शर्वरी ॥	१६
तथैवोष्णं विनिश्वस्य वृद्धो दशरथो नृपः । विललापार्तवद्दुःखं गगनासक्तलोचनः ॥	१७
न प्रभातं त्वयेच्छामि निशे नक्षत्रभूषणे । क्रियतां मे दया भद्रे मयायं रचितोऽञ्जलिः ॥	१८
अथवा गम्यतां शीघ्रं नाहमिच्छामि निर्घृणाम् । नृशंसां कैकेयीं द्रष्टुं यत्कृते व्यसनं महत् ॥	१९
एवमुक्त्वा ततो राजा कैकेयीं संयताञ्जलिः । प्रसादयामास पुनः कैकेयीं चेदमब्रवीत् ॥	२०
साधुवृत्तस्य दीनस्य त्वद्गतस्य गतायुषः । प्रसादः क्रियतां देवि भद्रे राज्ञो विशेषतः ॥	२१
शून्ये न खलु सुश्रोणि मयेदं समुदाहृतम् । कुरु साधु प्रसादं मे बाले सहृदया ह्यसि ॥	२२
प्रसीद देवि रामो मे त्वद्दत्तं राज्यमव्ययम् । लभतामसितापांङ्गे यशः परमवाप्नुहि ॥	२३
मम रामस्य लोकस्य गुरुणां भरतस्य च । प्रियमेतद्गुरुश्रोणि कुरु चारुमुखेक्षणे ॥	२४
विशुद्धभावस्य हि दुष्टभावा ताम्नेक्षणस्याश्रुकलस्य राज्ञः ।	
श्रुत्वा विचित्रं करुणं विलापं भर्तुर्नृशंसा न चकार वाक्यम् ॥	२५
ततः स राजा पुनरेव मूर्च्छितः प्रियामदुष्टां प्रतिकूलभाषिणीम् ।	
समीक्ष्य पुत्रस्य विवासनं प्रति क्षितौ विसंज्ञो निपपातः दुःखितः ॥	२६
इतीव राज्ञो व्यथितस्य सा निशा जगाम घोरं श्वसतो मनस्विनः ।	
विबोध्यमानः प्रति बोधनं तदा निवारयामास स राजसत्तमः ॥	२७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे त्रयोदशः सर्गः ॥ १३ ॥

### चतुर्दशः सर्गः ।

पुत्रशोकार्दितं पापा विसंज्ञं पतितं भुवि । विवेष्टमानमुद्गीक्ष्य सैश्वकाभिदमब्रवीत् ॥	१
पापं कृत्वैव किमिदं मम संश्रुत्य संश्रवम् । शेषे क्षितितले सन्नः स्थित्यां स्थातुं त्वमर्हसि २	
आहुः सत्यं हि परमं धर्मं धर्मविदो जनाः । सत्यमाश्रित्य हि मया त्वं च धर्मं प्रचोदितः ३	

१ रामस्य कुशलं प्रति दैवतैः प्रत्यादेशादभिहितं धिक्कारपूर्वमभिहितं वाक्यं कथं धारयिष्ये सहिष्ये । २ शून्ये निर्जने प्रदेशे इदं रामाभिषेचनं न समुदाहृतं किंतु सर्वजनसन्निधौ समुदाहृतमित्यर्थः । ३ स्थित्यां मर्यादायां सत्यपरिपालनरूपायाम् ।

संश्रुत्य शैब्यः श्येनाय स्वां तनुं जगतीपतिः । प्रदाय पक्षिणे राजञ्जगाम गतिमुत्तमाम् ॥ ४  
 तथा ह्यलर्कस्तेजस्वी ब्राह्मणे वेदपारगे । याचमाने स्वके नेत्रे उद्धृत्याविमना ददौ ॥ ५  
 सरितां तु पतिः स्वल्पां मर्यादां सत्यमन्वितः । सत्यानुरोधात्समये वेलां स्वां नातिवर्तते ॥ ६  
 सत्यमेकपदं ब्रह्म सत्ये धर्मः प्रतिष्ठितः । सत्यमेवाक्षया वेदाः सत्येनैवाप्यते परम् ॥ ७  
 सत्यं समनुवर्तस्व यदि धर्मे धृता मतिः । स वरः सफलो मेऽस्तु वरदो ह्यसि सत्तम ॥ ८  
 धर्मस्येहाभिकामार्थं मम चैवाभिचोदनात् । प्रव्राजय सुतं रामं त्रिः खलु त्वां ब्रवीम्यहम् ॥ ९  
 समयं च ममाद्येमं यदि त्वं न करिष्यसि । अग्रतस्ते परित्यक्त्वा परित्यक्ष्यामि जीवितम् ॥ १०  
 एवं प्रचोदितो राजा कैकेय्या निर्विशङ्कया । नाशकत्पाशमुन्मोक्तुं बलिरिन्द्रकृतं यथा ॥ ११  
 उद्गान्तहृदयश्चापि विवर्णवदनोऽभवत् । स धुर्यो वै परिस्पन्दन्युगचक्रान्तरं यथा ॥ १२  
 विह्वलाभ्यां च नेत्राभ्यामपश्यन्निव भूमिपः । कृच्छ्राद्धैर्येण संस्तभ्य कैकेयीमिदमब्रवीत् ॥ १३  
 यस्ते मन्त्रकृतः पाणिरश्रौ पापे मया धृतः । तं त्यजामि स्वजं चैव तव पुत्रं सह त्वया ॥ १४  
 प्रयाता रजनी देवि सूर्यस्योदयनं प्रति । अभिषेकं गुरुजनस्त्वरयिष्यति मां ध्रुवम् ॥ १५  
 रामाभिषेकसंभारैस्तदर्थमुपकल्पितैः । रामः कारयितव्यो मे मृतस्य सलिलक्रियाम् ॥ १६  
 त्वया सपुत्रया नैव कर्तव्या सलिलक्रिया । व्याहन्तास्यशुभाचारे यदि रामाभिषेचनम् ॥ १७  
 न च शक्नोम्यहं द्रष्टुं दृष्ट्वा पूर्वं तथा सुखम् । हतहर्षं निरानन्दं पुनर्जनमवाङ्मुखम् ॥ १८  
 तां तथा ब्रुवतस्तस्य भूमिपस्य महात्मनः । प्रभाता शर्वरी पुण्या चन्द्रनक्षत्रशालिनी ॥ १९  
 ततः पापसमाचारा कैकेयी पार्थिवं पुनः । उवाच परुषं वाक्यं वाक्यज्ञा रोपमूर्च्छिता ॥ २०  
 किमिदं भाषसे राजन्वाक्यं गंरुरुजोपमम् । आनाययितुमक्लिष्टं पुत्रं राममिहार्हसि ॥ २१  
 स्थाप्य राज्ये मम सुतं कृत्वा रामं वनेचरम् । निःसपत्न्यां च मां कृत्वा कृतकृत्यो भविष्यसि २२  
 स नुन्न इव तीक्ष्णेन प्रतोदेन हर्षोत्तमः । राजा प्रचोदितोऽभीक्ष्णं कैकेयीमिदमब्रवीत् ॥ २३  
 धर्मबन्धेन बद्धोऽस्मि नष्टा च मम चेतना । ज्येष्ठं पुत्रं प्रियं रामं द्रष्टुमिच्छामि धार्मिकम् २४  
 ततः प्रभातां रजनीमुदिते च दिवाकरे । पुण्ये नक्षत्रयोगे च मुहूर्ते च समाहिते ॥ २५  
 वसिष्ठो गुणसंपन्नः शिष्यैः परिवृतस्तदा । उपगृह्याशु संभारान्प्रविवेश पुरोत्तमम् ॥ २६  
 सिक्तसंमार्जितपथां पताकोत्तमभूषिताम् । विचित्रकुसुमाकीर्णां नानास्रग्भिर्विराजिताम् ॥ २७  
 संहृष्टमनुजोपेतां समृद्धविपणापणाम् । महोत्सवसमाकीर्णां राघवार्थं समुत्सुकाम् ॥ २८  
 चन्दनागरुधूपैश्च सर्वतः परिधूपिताम् । तां पुरीं समतिक्रम्य पुरन्दरपुरोपमाम् ॥ २९  
 ददर्शान्तःपुरं श्रेष्ठं नानाद्विजगणायुतम् । पौरजानपदाकीर्णं ब्राह्मणैरुपशोभितम् ॥  
 यज्ञविद्भिः सुसंपूर्णं सदस्यैः परमद्विजैः ॥ ३०  
 तदन्तःपुरमासाद्य व्यतिचक्राम तं जनम् । वसिष्ठः परमप्रीतः परमर्षिर्विवेश च ॥ ३१  
 स त्वपश्यद्विनिष्क्रान्तं सुमन्त्रं नाम सारथिम् । द्वारे तु राजसिंहस्य सचिवं प्रियदर्शनम् ॥ ३२  
 तमुवाच महातेजाः सूतपुत्रं विशारदम् । वसिष्ठः क्षिप्रमाचक्ष्व नृपतेर्माभिहागतम् ॥ ३३  
 इमे गङ्गोदकघटाः सागरेभ्यश्च काञ्चनाः । औदुम्बरं भद्रपीठमभिषेकार्थमाहृतम् ॥ ३४  
 सर्वबीजानि गन्धाश्च रत्नानि विविधानि च । क्षाद्रं दधि घृतं लाजा दर्भाः सुमनसः पयः ॥ ३५

१ सत्यमेव एकपदं सुकथ्यप्राप्यं ब्रह्म । २ मन्त्रकृतः मन्त्रसंस्कृतः । ३ स्वजं स्वसाजातमपि । ४ व्याहन्तासि उग्रभयम-  
 पुरषैकवचनम् । ५ विषयमितव्याधिसदृशम् ।

अष्टौ च कन्या रुचिरा मत्तश्च वरवारणः । चतुरश्वो रथः श्रीमान्निखिंशो धनुरुत्तमम् ॥ ३६  
 वाहनं नरसंयुक्तं छत्रं च शशिसन्निभम् । श्वेते च वालव्यजने भृङ्गारुश्च हिरण्मयः ॥ ३७  
 हेमदामपिनद्धश्च ककुब्जान्पाण्डुरो वृषः । केसरी च चतुर्दंष्ट्रो हरिश्रेष्ठो महाबलः ॥ ३८  
 सिंहासनं व्याघ्रतनुः समिद्धश्च हुताशनः । सर्ववादित्रसङ्घाश्च वेश्याश्चालङ्कृताः स्त्रियः ॥ ३९  
 आचार्या ब्राह्मणा गावः पुण्याश्च मृगपक्षिणः । पौरजानपदश्रेष्ठा नैगमाश्च गणैः सह ॥ ४०  
 एते चान्ये च बहवः प्रीयमाणाः प्रियंवदाः । अभिषेकाय रामस्य सह तिष्ठन्ति पार्थिवैः ॥ ४१  
 त्वरयस्व महाराजं यथा समुदितेऽहनि । पुण्ये नक्षत्रयोगे च रामो राज्यमवाप्नुयात् ॥ ४२  
 इति तस्य वचः श्रुत्वा सूतपुत्रो महात्मनः । स्तुवन्नृपतिशार्दूलं प्रविवेश निवेशनम् ॥ ४३  
 तं तु पूर्वोदितं वृद्धं द्वारस्था राजसंमतम् । न शेकुरभिंसरोद्धुं राज्ञः प्रियचिकीर्षवः ॥ ४४  
 स समीपस्थितो राज्ञस्तामवस्थामजज्ञिवान् । वाग्भिः परमतुष्टाभिरभिष्टोतुं प्रचक्रमे ॥ ४५  
 ततः सूतो यथाकालं पार्थिवस्य निवेशने । सुमन्त्रः प्राञ्जलिर्भूत्वा तुष्टाव जगतीपतिम् ॥ ४६  
 यथा नन्दति तेजस्वी सागरो भोस्करोदये । प्रीतः प्रीतेन मनसा तथानन्दय नः स्वतः ॥ ४७  
 इन्द्रमस्यां तु वेलायामभितुष्टाव मातलिः । सोऽजयहानवान्सर्वास्तथा त्वा बोधयाम्यहम् ॥ ४८  
 वेदाः सहाङ्गविद्याश्च यथा ह्यात्मभुवं विभुम् । ब्रह्माणं बोधयन्त्यद्य तथा त्वां बोधयाम्यहम् ॥  
 आदित्यः सह चन्द्रेण यथा भूतधरां शुभाम् । बोधयत्यद्य पृथिवीं तथा त्वां बोधयाम्यहम् ॥ ५०  
 उत्तिष्ठाशु महाराज कृतकौतुकमङ्गलः । विराजमानो वपुषा मेरोरिव दिवाकरः ॥ ५१  
 सोमसूर्यौ च काकुत्स्थ शिववैश्रवणावपि । वरुणश्चाग्निरिन्द्रश्च विजयं प्रदिशन्तु ते ॥ ५२  
 गता भगवती रात्रिः कृतं कृत्यमिदं तव । बुध्यस्व नृपशार्दूल कुरु कार्यमनन्तरम् ॥ ५३  
 उदतिष्ठत रामस्य समग्रमभिषेचनम् । पौरजानपदैश्चापि नैगमैश्च कृताञ्जलिः ॥ ५४  
 स्वयं वसिष्ठो भगवान्ब्राह्मणैः सह तिष्ठति । क्षिप्रमाज्ञाप्यतां राजन्राघवस्याभिषेचनम् ॥ ५५  
 यथा ह्यपालाः पशवो यथा सेना ह्यनायका । यथा चन्द्रं विना रात्रिर्यथा गावो विना वृषम् ॥  
 एवं हि भवता राष्ट्रं यत्र राजा न दृश्यते ॥ ५७  
 इति तस्य वचः श्रुत्वा सान्त्वपूर्वमिवार्थवत् । अभ्यकीर्यत शोकेन भूय एव महीपतिः ॥ ५८  
 ततः स राजा तं सूतं सन्नहर्षः सुतं प्रति । शोकरक्तेक्षणः श्रीमानुद्धीक्ष्योवाच धार्मिकः ॥  
 वाक्यैस्तु खलु मर्माणि मम भूयो निकृन्तसि ॥ ५९  
 सुमन्त्रः करुणं श्रुत्वा दृष्ट्वा दीनं च पार्थिवम् । प्रगृहीताञ्जलिः किञ्चित्त्स्माद्देशादपाक्रमत् ॥ ६०  
 यदा वक्तुं स्वयं दैन्यान्न शशाक महीपतिः । तदा सुमन्त्रं मन्त्रज्ञा कैकेयी प्रत्युवाच ह ॥ ६१  
 सुमन्त्र राजा रजनीं रामहर्षसमुत्सुकः । प्रजागरपरिश्रान्तो निद्राया वशमेयिवान् ॥ ६२  
 तद्गच्छ त्वरितं सूत राजपुत्रं यशस्विनम् । राममानय भद्रं ते नात्र कार्या विचारणा ॥ ६३  
 स मन्यमानः कल्याणं हृदयेन ननन्द च । निर्जगाम च संप्रीत्या त्वरितो राजशांसनात् ॥ ६४  
 सुमन्त्रश्चिन्तयामास त्वरितं चोदितस्तया । व्यक्तं रामोऽभिषेकार्थमिहायास्यति धर्मवित् ॥ ६५  
 इति सूतो मतिं कृत्वा हर्षेण महता वृतः । निर्जगाम महाबाहो राघवस्य दिदृक्षया ॥ ६६

१ पूर्वोदितं अयं सर्वदा अनिवार्य इति राज्ञा पूर्वमुक्तम् । २ भास्करोदयेपि समुद्रद्विद्विरस्त्येव । यद्वा भासः करोतीति व्युत्पत्त्या भास्करश्चन्द्रः । ३ अद्य बोधयामीत्यन्वयः । ४ उदतिष्ठत उदोनूर्ध्वकर्मणीत्यात्मनेपदम् । उपस्थितमित्यर्थः । ५ राजशासनादित्युक्तिः राजसंमतमिति बुद्ध्या ।

सागरहृदसंकाशात्सुमन्त्रोऽन्तःपुराच्छुभात् । निष्क्रम्य जनसंवाधं ददर्श द्वारमग्रतः ॥ ६७  
 ततः पुरस्तात्सहसा विनिर्गतो महीपतीन्द्रारगतो विलोकयन् ।  
 ददर्श पौरान्विविधान्महाधनानुपस्थितान्द्वारमुपेत्य विष्टितान् ॥ ६८  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे चतुर्दशः सर्गः ॥ १४ ॥

पञ्चदशः सर्गः ।

ते तु तां रजनीमुष्य ब्राह्मणा वेदपारगाः । उपतस्थुरुपस्थानं सहराजपुरोहिताः ॥ १  
 अमात्या बलमुख्याश्च मुख्या ये निगमस्य च । राघवस्याभिषेकार्थे प्रीयमाणास्तु संगताः ॥२  
 उदिते विमले सूर्ये पुष्ये चाभ्यागतेऽहनि । अभिषेकाय रामस्य द्विजेन्द्रैरुपकल्पितम् ॥ ३  
 काञ्चना जलकुम्भाश्च भद्रपीठं स्वलङ्कृतम् । रथश्च सम्यगास्तीर्णो भास्वता व्याघ्रचर्मणा ॥ ४  
 गङ्गायमुनयोः पुण्यात्सङ्गमादाहृतं जलम् । याश्चान्याः सरितः पुण्या हृदाः कूपाः सरांसि च ५  
 प्राग्वाहाश्चोर्ध्ववाहाश्च तिर्यग्वाहाः समाहिताः । ताभ्यश्चैवाहृतं तोयं समुद्रेभ्यश्च सर्वशः ॥ ६  
 सलाजाः क्षीरिभिश्चन्ना घटाः काञ्चनराजताः । पद्मोत्पलयुता भान्ति पूर्णाः परमवारिणा ॥७  
 क्षौद्रं दधि घृतं लाजा दर्भाः सुमनसः पयः । वेद्याश्चैव शुभाचाराः सर्वाभरणभूषिताः ॥ ८  
 चन्द्रांशुविकचर्षेख्यं काञ्चनं रत्नभूषितम् । सज्जं तिष्ठति रामस्य वालव्यजनमुत्तमम् ॥ ९  
 चन्द्रमण्डलसंकाशमातपत्रं च पाण्डुरम् । सज्जं द्युतिकरं श्रीमदभिषेकपुरस्कृतम् ॥ १०  
 पाण्डुरश्च वृषः सज्जः पाण्डुरोऽश्वश्च सुस्थितः । प्रसृतश्च गजः श्रीमानौपवाह्यः प्रतीक्षते ॥११  
 अष्टौ च कन्या माङ्गल्याः सर्वाभरणभूषिताः । वादित्राणि च सर्वाणि बन्दिनश्च तथा परे ॥१२  
 इक्ष्वाकूणां यथा राज्ये संभ्रियेताभिषेचनम् । तथा जातीयमादाय राजपुत्राभिषेचनम् ॥ १३  
 ते राजवचनात्तत्र समवेता महीपतिम् । अपश्यन्तोऽब्रुवन्को नु प्राज्ञो नः प्रतिवेदयत् ॥ १४  
 न पश्यामश्च राजानमुदितश्च दिवाकरः । यौवराज्याभिषेकश्च सज्जो रामस्य धीमतः ॥ १५  
 इति तेषु ब्रुवाणेषु सार्वभौमान्महीपतीन् । अब्रवीत्तानिदं सर्वान्सुमन्त्रो राजसत्कृतः ॥ १६  
 रामं राज्ञो नियोगेन त्वरया प्रस्थितोऽस्म्यहम् । पूज्या राज्ञो भवन्तस्तु रामस्य च विशेषतः ॥१७  
 अयं पृच्छामि वचनात्सुखमायुष्मतामहम् । राज्ञः संप्रतिबुद्धस्य यंच्चाऽगमनकारणम् ॥ १८  
 इत्युक्त्वान्तःपुरद्वारमाजगाम पुराणवित् । सदा सैत्तं च तद्वेश्म सुमन्त्रः प्रविवेश ह ॥ १९  
 तुष्टावास्य तदा वंशं प्रविश्य स विशांपतेः । शयनीयं नरेन्द्रस्य तदासाद्य व्यतिष्ठत ॥ २०  
 सोऽत्यासाद्य तु तद्वेश्म तिरस्करणमन्तरा । आशीर्भिर्गुणयुक्ताभिरभितुष्टाव राघवम् ॥ २१  
 सोमसूर्यौ च काकुत्स्थ शिववैश्रवणावपि । वरुणश्चाग्निरेन्द्रश्च विजयं प्रदिशन्तु ते ॥ २२  
 गता भगवती रात्रिः कृतं कृत्यमिदं तव । बुध्यस्व नृपशार्दूल कुरु कार्यमनन्तरम् ॥ २३  
 ब्राह्मणा बलमुख्याश्च नैगमाश्चागता नृप । दर्शनं प्रतिकाङ्क्षते प्रतिबुध्यस्व राघव ॥ २४  
 स्तुवन्तं तं तदा सूतं सुमन्त्रं मन्त्रकोविदम् । प्रतिबुध्य ततो राजा इदं वचनमब्रवीत् ॥ २५  
 राममानय सूतेति यदस्यभिहितोऽनया । किमिदं कारणं येन ममाज्ञा प्रतिहन्यते ॥ २६  
 न चैव संप्रसुप्तोऽहमानयेहाशु राघवम् । इति राजा दशरथः सूतं तत्रान्वशात्पुनः ॥ २७

१ उपस्थानं सदः । २ निगमस्य पुरस्य । ३ क्षीरिभिः अश्वत्थोद्गुम्बरादिपल्लवैः । ४ चन्द्रांशुवद्विक्रमा विस्मृता प्रत्या कान्तिर्यस्य तत्तथा । यद्वा विकचचन्द्रांशुसदृशम् । ५ अगमनकारणमिति च्छेदः । दर्शनायातागमनहेतुम् । ६ अनिवारितम् ।



एतदाचक्ष्व मे देवि तत्त्वेन परिपृच्छतः । किंनिमित्तमपूर्वोऽयं विकारो मनुजाधिपे ॥ १८  
 एवमुक्त्वा तु कैकेयी राघवेण महात्मना । उवाचेदं सुनिर्लज्जा धृष्टमात्महितं वचः ॥ १९  
 न राजा कुपितो राम व्यसनं नास्य किंचन । किंचिन्मनोगतं त्वस्य त्वद्भ्रयाच्चाभिभाषते ॥ २०  
 प्रियं त्वामप्रियं वक्तुं वाणी नास्योपवर्तते । तदवश्यं त्वया कार्यं यदनेनाश्रुतं मम ॥ २१  
 एष मह्यं वरं दत्त्वा पुरा मामभिपूज्य च । स पश्चात्तप्यते राजा यथान्यः प्राकृतस्तथा ॥ २२  
 अतिसृज्य ददानीति वरं मम विशां पतिः । स निरर्थं गतजले सेतुं बन्धितुमिच्छति ॥ २३  
 धर्ममूर्खमिदं राम विदितं च सतामपि । तत्सत्यं न त्यजेद्राजा कुपितस्त्वत्कृते यथा ॥ २४  
 यदि तद्भ्रश्यते राजा शुभं वा यदि वाशुभम् । करिष्यसि ततः सर्वमाख्यास्यामि पुनस्त्वहम् ॥ २५  
 यदि त्वभिहितं राज्ञा त्वयि तन्न विपत्स्यते । ततोऽहमभिधास्यामि न ह्येष त्वयि वक्ष्यति ॥ २६  
 एतत्तु वचनं श्रुत्वा कैकेय्या समुदाहृतम् । उवाच व्यथितो रामस्तां देवीं नृपसन्निधौ ॥ २७  
 अहो धिङ्गार्हसे देवि वक्तुं मामीदृशं वचः । अहं हि वचनाद्राज्ञः पतेयमपि पावके ॥ २८  
 भक्षयेयं विषं तीक्ष्णं मज्जेयमपि चार्णवे ॥ २८ ॥ नियुक्तो गुरुणा पित्रा नृपेण च हितेन च ॥ २९  
 तद्ब्रूहि वचनं देवि राज्ञो यदभिकाङ्क्षितम् । करिष्ये प्रतिजाने च रामो द्विर्नाभिभाषते ॥ ३०  
 तमार्जवसमायुक्तमनार्या सत्यवादिनम् । उवाच रामं कैकेयी वचनं भृशदारुणम् ॥ ३१  
 पुरा दैवासुरे युद्धे पित्रा ते मम राघव । रक्षितेन वरौ दत्तौ सशत्येन महारणे ॥ ३२  
 तत्र मे याचितो राजा भरतस्याभिषेचनम् । गमनं दण्डकारण्ये तव चाद्यैव राघव ॥ ३३  
 यदि सत्यप्रतिज्ञं त्वं पितरं कर्तुमिच्छसि । आत्मानं च नरश्रेष्ठ मम वाक्यमिदं शृणु ॥ ३४  
 सन्निदेशे पितुस्तिष्ठ यथानेन प्रतिश्रुतम् । त्वयारण्यं प्रवेष्टव्यं नव वर्षाणि पञ्च च ॥ ३५  
 भरतस्त्वभिषिच्येत यदेतदभिषेचनम् । त्वदर्थे विहितं राज्ञा तेन सर्वेण राघव ॥ ३६  
 सप्त सप्त च वर्षाणि दण्डकारण्यमाश्रितः । अभिषेकमिमं त्यक्त्वा जटाजिनधरो वस ॥ ३७  
 भरतः कोसलपुरे प्रशास्तु वसुधामिमाम् । नानारत्नसमाकीर्णां सवाजिरथकुञ्जराम् ॥ ३८  
 एतेन त्वां नरेन्द्रोऽयं कारुण्येन समाप्लुतः । शोकसंक्लिष्टवदनो न शक्नोति निरीक्षितुम् ॥ ३९  
 एतत्कुरु नरेन्द्रस्य वचनं रघुनन्दन । सत्येन महता राम तारयस्व नरेश्वरम् ॥ ४०

इतीव तस्यां परुषं वदन्त्यां न चैव रामः प्रविवेश शोकम् ।

प्रविष्यथे चापि महानुभावो राजा तु पुत्रव्यसनाभितप्तः ॥ ४१

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डेऽष्टादशः सर्गः ॥ १८ ॥

### एकोनविंशः सर्गः ।

तदप्रियममित्रघ्नो वचनं मरणोपमम् । श्रुत्वा न विव्यथे रामः कैकेयीं चेदमब्रवीत् ॥ १  
 एवमस्तु गमिष्यामि वनं वस्तुमहं त्वितः । जटाजिनधरो राज्ञः प्रतिज्ञामनुपालयन् ॥ २  
 इदं तु ज्ञातुमिच्छामि किमर्थं मां महीपतिः । नाभिनन्दति दुर्धर्षो यथापुरंमरिंदमः ॥ ३  
 मन्युर्न च त्वया कार्यो देवि ब्रूमि तवाग्रतः । यास्यामि भव सुप्रीता वनं चीरजटाधरः ॥ ४  
 हितेन गुरुणा पित्रा कृतज्ञेन नृपेण च । नियुज्यमानो विस्रब्धः किं न कुर्यामहं प्रियम् ॥ ५

१ आश्रुतं प्रतिज्ञातम् । २ इदं जगत् । ३ न विपत्स्यते यदि विफलं न भविष्यति चेत् । ४ शोकं मुखवैवर्ण्यदिबाह्यादिका-  
 रम् । ५ न प्रविष्यथे च । ६ अपि न राजा शोकं प्रविवेश प्रविष्यथे च ।

षोडशः सर्गः ।

- स तदन्तःपुरद्वारं समतीत्य जनाकुलम् । प्रविविक्तां ततः कक्ष्यामाससाद् पुराणवित् ॥ १  
 प्रासकार्मुकविभ्रद्भिर्भृष्टकुण्डलैः । अप्रमादिभिरेकाग्रैः स्वनुरक्तैरधिष्ठिताम् ॥ २  
 तत्र काषायिणो वृद्धान्वेत्रपाणीन्स्वलङ्कृतान् । ददर्श विष्ठितान्द्वारि रूयध्यक्षान्सुसमाहितान् ३  
 ते समीक्ष्य समायान्तं रामप्रियचिकीर्षवः । सहसोत्पतिताः सर्वे स्वासनेभ्यः ससंभ्रमाः ॥ ४  
 तानुवाच विनीतात्मा सूतपुत्रः प्रदक्षिणः । क्षिप्रमाख्यात रामाय सुमन्त्रो द्वारि तिष्ठति ॥ ५  
 ते राममुपसंगम्य भर्तुः प्रियचिकीर्षवः । सहभार्याय रामाय क्षिप्रमेवाचचक्षिरे ॥ ६  
 प्रतिवेदितमाज्ञाय सूतमभ्यन्तरं पितुः । तत्रैवानाययामास राघवप्रियकाम्यया ॥ ७  
तं वैश्रवणसंकाशमुपविष्टं स्वलङ्कृतम् । ददर्श सूतः पर्यङ्के सौवर्णे सोत्तरच्छदे ॥ ८  
वराहरुधिराभेण शुचिना च सुगन्धिना । अनुलिप्तं परार्धेन चन्दनेन परंतपम् ॥ ९  
स्थितया पार्श्वतश्चापि बालव्यजनहस्तया । उपेतं सीतया भूयश्चित्रया शशिनं यथा ॥ १०  
तं तपन्तमिवादित्यमुपपन्नं स्वतेजसा । ववन्दे वरदं वन्दी विनयज्ञो विनीतवत् ॥ ११  
 प्राञ्जलिस्तु सुखं पृष्ट्वा विहारशयनासने । राजपुत्रमुवाचेदं सुमन्त्रो राजसत्कृतः ॥ १२  
 कौसल्या सुप्रजा राम पिता त्वां द्रष्टुमिच्छति । महिष्या सह कैकेय्या गम्यतां तत्र मा चिरम् १३  
 एवमुक्तस्तु संहृष्टो नरसिंहो महाद्युतिः । ततः संमानयामास सीतामिदमुवाच ह ॥ १४  
 देवि देवश्च देवी च समागम्य मदन्तरे । मन्त्रयेते ध्रुवं किञ्चिदभिषेचनसंहितम् ॥ १५  
 लक्षयित्वा ह्यभिप्रायं प्रियकामा सुदक्षिणा । संचोदयति राजानं मदर्थं मदिरेक्षणे ॥ १६  
 सा प्रहृष्टा महाराजं हितकामानुवर्तिनी । जननी चार्थकामा मे केकयाधिपतेः सुता ॥ १७  
 दिष्ट्या खलु महाराजो महिष्या प्रियया सह । सुमन्त्रं प्राहिणो हूतमर्थकामकरं मम ॥ १८  
 यादृशी परिपत्तत्र तादृशो दूत आगतः । ध्रुवमद्यैव मां राजा यौवराज्येऽभिषेक्षति ॥ १९  
 हन्त शीघ्रमितो गत्वा द्रक्ष्यामि च महीपतिम् । सह त्वं परिवारेण सुखमास्व रमस्व च ॥ २०  
 पतिसंमानिता सीता भर्तारमसितेक्षणा । आद्वारमनुवव्राज मङ्गलान्यभिदधुषी ॥ २१  
 राज्यं द्विजातिभिर्जुष्टं राजसूयाभिषेचनम् । कर्तुमर्हति ते राजा वासवस्येव लोककृत् ॥ २२  
दीक्षितं व्रतसंपन्नं वराजिनधरं शुचिम् । कुरङ्गशृङ्गपाणिं च पश्यन्ती त्वां भजाम्यहम् ॥ २३  
 पूर्वा दिशं वज्रधरो दक्षिणां पातु ते यमः । वरुणः पश्चिमामाशां धनेशस्तूत्तरां दिशम् ॥ २४  
 अथ सीतामनुज्ञाप्य कृतकौतुकमङ्गलः । निश्चक्राम सुमन्त्रेण सह रामो निवेशनात् ॥ २५  
 पर्वतादिव निष्क्रम्य सिंहो गिरिगुहाशयः । लक्ष्मणं द्वारि सोऽपश्यत्प्रह्लाञ्जलिपुटं स्थितम् ॥ २६  
 अथ मध्यमकक्ष्यायां समागम्य सहज्जनैः । त सर्वांनर्थिनो दृष्ट्वा समेत्य प्रतिनन्द्य च ॥ २७  
 ततः पावकसंकाशमारुरोह रथोत्तमम् । वैयाघ्रं पुरुषव्याघ्रो राजतं राजनन्दनः ॥ २८  
 मेघनादमसंबाधं मणिहेमविभूषितम् । मुष्णन्तमिदं चक्षुषि प्रभया सूर्यवर्चसम् ॥ २९  
 करेणुशिशुकल्पैश्च युक्तं परमवाजिभिः । हरियुक्तं सहस्राक्षो रथमिन्द्र इवाशुगम् ॥  
 प्रययौ तूर्णमास्थाय राघवो ज्वलितः श्रिया ॥ ३०  
 स पर्जन्य इवाकाशे स्वनवानभिनादयन् । निकेतान्निर्धयौ श्रीमान्महेन्द्रादिव चन्द्रमाः ॥ ३१  
 छत्रचामरपाणिस्तु लक्ष्मणो राघवानुजः । जुगोप भ्रातरं भ्राता रथमास्थाय पृष्ठतः ॥ ३२

ततो हलहलाशब्दस्तुमुलः समजायत । तस्य निष्क्रममाणस्य जनौघस्य समन्ततः ॥ ३३  
 ततो हयवरा मुख्या नागाश्च गिरिसन्निभाः । अनुजग्मुस्तदा रामं शतशोऽथ सहस्रशः ॥ ३४  
 अग्रतश्चास्य सन्नद्धाश्चन्द्रनागररूषिताः । खड्गचापधराः शूरा जग्मुराशंसवो जनाः ॥ ३५  
 ततो वादित्रशब्दाश्च स्तुतिशब्दाश्च बन्दिनाम् । सिंहनादाश्च शूराणां तथा शुश्रुविरे पथि ॥ ३६  
 हर्म्यवातायनस्थाभिर्भूषिताभिः समन्ततः । कीर्यमाणः सुपुष्पौघैर्ययौ स्त्रीभिररिदमः ॥ ३७  
 रामं सर्वानवद्याङ्ग्यो रामपिप्रीषया ततः । वचोभिरग्र्यैर्हर्म्यस्थाः क्षितिस्थाश्च ववन्दिरे ॥ ३८  
 नूनं नन्दति ते माता कौसल्या मातृनन्दन । पश्यन्ती सिद्धयात्रं त्वां पित्र्यं राज्यमवस्थितं ३९  
 सर्वसीमन्तिनीभ्यश्च सीतां सीमन्तिनीं वराम् । अमन्यन्त हि ता नार्यो रामस्य हृदयप्रियाम् ४०  
 तथा सुचरितं देव्या पुरा नूनं महत्तपः । रोहिणीव शशङ्केन रामसंयोगमाप या ॥ ४१  
 इति प्रासादशृङ्गेषु प्रमदाभिर्नरोत्तमः । शुश्राव राजमार्गस्थः प्रिया वाच उदाहृताः ॥ ४२

स राघवस्तत्र कथाप्रपञ्चाञ्छुश्राव लोकस्य समागतस्य ।

आत्माधिकारा विविधाश्च वाचः प्रहृष्टरूपस्य पुरोजनस्य ॥ ४३

एष श्रियं गच्छति राघवोऽद्य राजप्रसादाद्विपुलाङ्गमिष्येन ।

एते वयं सर्वसमृद्धकामा एषामयं नो भविता प्रशास्ता ॥ ४४

लाभो जनस्यास्य यदेष सर्वं प्रपत्स्यते राष्ट्रमिदं चिराय ।

न ह्यप्रियं किञ्चन जातु कश्चित्पश्येन्न दुःखं मनुजाधिपेऽस्मिन् ॥ ४५

स घोषवद्भिश्च ह्यैर्मतंगजैः पुरःसरैः स्वस्तिकसूतमागधैः ।

महीयमानः प्रवरैश्च वादकैरभिष्टुतो वैश्रवणो यथा ययौ ॥ ४६

करेणुमातङ्गरथाश्वसंकुलं महाजनौघप्रतिपूर्णचत्वरम् ।

प्रभूतरत्नं बहुपण्यसंचयं ददर्श रामो रुचिरं महापथम् ॥ ४७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे षोडशः सर्गः ॥ १६ ॥

### सप्तदशः सर्गः ।

स रामो रथमास्थाय संप्रहृष्टसुहृज्जनः । पताकाध्वजसंपन्नं महार्हागरुधूपितम् ॥

अपश्यन्नगरं श्रीमान्नानाजनसमाकुलम् ॥ १

स गृहैरभ्रसंकाशैः पाण्डुरैरुपशोभितम् । राजमार्गं ययौ रामो मध्येनागरुधूपितम् ॥ २

चन्दनानां च मुख्यानामगरूणां च संचयैः । उत्तमानां च गन्धानां क्षौमकौशाम्बरस्य च ॥ ३

अविद्धाभिश्च मुक्ताभिरुत्तमैः स्फाटिकैरपि । शोभमानमसंबाधैस्तं राजपथमुत्तमम् ॥ ४

संवृतं विविधैः पण्यैर्भक्ष्यैरुच्चावचैरपि । ददर्श तं राजपथं दिवि देवपथं यथा ॥ ५

दध्यक्षतहविलज्जैर्धूपैरगरुचन्दनैः । नानामाल्योपगन्धैश्च सदाभ्यर्चितचत्वरम् ॥ ६

आशीर्वादान्बहूञ्शृण्वन्सुहृद्भिः समुदीरितान् । यथार्हं चापि संपूज्य सर्वानेव नरान्ययौ ॥ ७

पितामहैराचरितं तथैव प्रपितामहैः । अद्योपादाय तं मार्गमभिषिक्तोऽनुपालय ॥ ८

यथास्म लालिताः पित्रा यथा पूर्वैः पितामहैः । ततः सुखतरं रामे वत्स्यामः सति राजनि ॥ ९

अलमद्य हि भुक्तेन परमार्थैरलं च नः । यथा पश्याम निर्यान्तं रामं राज्ये प्रतिष्ठितम् ॥ १०

१ कथाप्रपञ्चान् लौकिककथाविस्तारान् । २ श्रियं गमिष्यन् गच्छति श्रियं प्राप्तुं गच्छति । ३ अस्य जनस्य अयमेव लाभः यदेष सर्वं राष्ट्रं प्रपत्स्यते । ४ अस्मिन्मनुजाधिपे सति ।

ततो हि नः प्रियतरं नान्यत्किञ्चिद्भविष्यति । यथाभिषेको रामस्य राज्येनामिततेजसः ॥ ११  
 एताश्चान्याश्च सुहृदामुर्दासीनः कथाः शुभाः । आत्मसंपूजनीः शृण्वन्त्यथौ रामो महापथम् ॥ १२  
 न हि तस्मान्मनः कश्चिच्चक्षुषी वा नरोत्तमात् । नरः शक्नोत्यपाक्रष्टमतिक्रान्तेऽपि राघवे ॥ १३  
 यश्च रामं न पश्येत्तु यं च रामो न पश्यति । निन्दितः सवसेल्लोके स्वात्माप्येन विगर्हते ॥ १४  
 सर्वेषां हि स धर्मात्मा वर्णानां कुरुते दयाम् । चतुर्णां हि वयस्थानां तेन ते तमनुव्रताः ॥ १५  
 चतुष्पथान्देवपथांश्चैत्यान्यायतनानि च । प्रदक्षिणं परिहरन्जगाम नृपतेः सुतः ॥ १६  
 स राजकुलमासाद्य मेघसङ्घोपमैः शुभैः । प्रासादशृङ्गैर्विविधैः कैलासशिखरोपमैः ॥ १७  
 आवारयद्भिर्गगनं विमानैरिव पाण्डुरैः । वर्धमानगृहैश्चापि रत्नजालपरिष्कृतैः ॥ १८  
 तत्पृथिव्यां गृहवरं महेन्द्रभवनोपमम् । राजपुत्रः पितुर्वेदम प्रविवेश श्रिया ज्वलन् ॥ १९  
 स कक्ष्या धन्विभिर्गुप्तास्तिस्रोऽतिक्रम्य वाजिभिः । पदातिरपरे कक्ष्ये द्वे जगाम नरोत्तमः ॥ २०  
 स सर्वाः समतिक्रम्य कक्ष्या दशरथात्मजः । सन्निवर्त्य जनं सर्वं शुद्धान्तं पुनरभ्यगात् ॥ २१  
 ततः प्रविष्टे पितुरन्तिकं तदा जनः स सर्वो मुदितो नृपात्मजे ।  
 प्रतीक्षते तस्य पुनर्विनिर्गमं यथोदयं चन्द्रमसः सरित्पतिः ॥ २२  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे सप्तदशः सर्गः ॥ १७ ॥

### अष्टादशः सर्गः ।

स ददर्शासने रामो निषण्णं पितरं शुभे । कैकेयीसहितं दीनं मुखेन परिशुष्यता ॥ १  
 स पितुश्चरणौ पूर्वमभिवाद्य विनीतवत् । ततो ववन्दे चरणौ कैकेय्याः सुसमाहितः ॥ २  
 रामेत्युक्त्वा च वचनं बाष्पपर्याकुलेक्षणः । शशाकं नृपतिर्दीनो नेक्षितुं नाभिभाषितुम् ॥ ३  
 तदपूर्वं नरपतेर्दृष्ट्वा रूपं भयावहम् । रामोऽपि भयमापन्नः पदा स्पृष्ट्वेव पन्नगम् ॥ ४  
 इन्द्रियैरप्रहृष्टैस्तं शोकसंतापकशीतम् । निःश्वसन्तं महाराजं व्यथिताकुलचेतसम् ॥ ५  
 ऊर्मिमालिनमक्षोभ्यं श्रुभ्यन्तमिव सागरम् । उपप्लुतमिवादित्यमुक्तानृतमृषिं यथा ॥ ६  
 अचिन्त्यकल्पं हि पितुस्तं शोकमुपधारयन् । बभूव संरब्धतरः समुद्र इव पर्वणि ॥ ७  
 चिन्तयामास च तदा रामः पितृहिते रतः । किं स्विंदद्यैव नृपतिर्न मां प्रत्यभिनन्दति ॥ ८  
 अन्यदा मां पिता दृष्ट्वा कुपितोऽपि प्रसीदति । तस्य मामद्य संप्रेक्ष्य किमायासः प्रवर्तते ॥ ९  
 स दीन इव शोकातो विषण्णवदनद्युतिः । कैकेयीमभिवाद्यैव रामो वचनमब्रवीत् ॥ १०  
 कञ्चिन्मया नापराद्धमज्ञानाद्येन मे पिता । कुपितस्तन्ममाचक्ष्व त्वं चैवैनं प्रसादय ॥ ११  
 अप्रसन्नमनाः किं नु सदा मां प्रति वत्सलः । विवर्णवदनो दीनो न हि मामभिभाषते ॥ १२  
 शारीरो मानसो वापि कञ्चिदेनं न बाधते । संतापो वाभितापो वा दुर्लभं हि सदा सुखम् ॥ १३  
 कञ्चिन्न किञ्चिद्भरते कुमारे प्रियदर्शने । शत्रुघ्ने वा महासत्त्वे मातृणां वा ममाशुभम् ॥ १४  
 अतोषयन्महाराजमकुर्वन्वा पितुर्वचः । मुहूर्तमपि नेच्छेयं जीवितुं कुपिते नृपे ॥ १५  
 यैतोमूलं नरः पश्येत्प्रादुर्भावमिहात्मनः । कथं तस्मिन्न वर्तेत प्रत्यक्षे सति दैवते ॥ १६  
 कञ्चित्ते परुषं किञ्चिदभिमानात्पिता मम । उक्तो भवत्या कोपेन यत्रास्य लुलितं मनः ॥ १७

१ उदासीनः स्तुतिश्रवणेन निर्विकारः । २ अतिक्रान्तेपि दूरगतेपि । ३ परिशुष्यता मुखेन उपलक्षितम् । ४ अद्यैवत्येव-  
 कारव्यवच्छेद्यमुत्तरश्लोकेनाह । ५ नरः आत्मनो देहस्य प्रादुर्भावमुत्पत्तिं अतोमूलं यत्कारणकं पश्यन् तादृशे प्रत्यक्षे दैवते  
 सति सिद्धे नमिष्यति इति कथं न वर्तेत नरस्य मनः तद्वैतेश्वर्यम् ।

एतदाचक्ष्व मे देवि तत्त्वेन परिपृच्छतः । किंनिमित्तमपूर्वोऽयं विकारो मनुजाधिपे ॥ १८  
 एवमुक्त्वा तु कैकेयी राघवेण महात्मना । उवाचेदं सुनिर्लज्जा धृष्टमात्महितं वचः ॥ १९  
 न राजा कुपितो राम व्यसनं नास्य किंचन । किंचिन्मनोगतं त्वस्य त्वद्भ्रयाच्चाभिभाषते ॥ २०  
 प्रियं त्वामप्रियं वक्तुं वाणी नास्योपवर्तते । तदवश्यं त्वया कार्यं यदनेनाश्रुतं मम ॥ २१  
 एष मह्यं वरं दत्त्वा पुरा मामभिपूज्य च । स पश्चात्तप्यते राजा यथान्यः प्राकृतस्तथा ॥ २२  
 अतिसृज्य ददानीति वरं मम विशां पतिः । स निरर्थं गतजले सेतुं बन्धितुमिच्छति ॥ २३  
 धर्ममूर्खमिदं राम विदितं च सतामपि । तत्सत्यं न त्यजेद्राजा कुपितस्त्वत्कृते यथा ॥ २४  
 यदि तद्भ्रश्यते राजा शुभं वा यदि वाशुभम् । करिष्यसि ततः सर्वमाख्यास्यामि पुनस्त्वहम् ॥ २५  
 यदि त्वभिहितं राज्ञा त्वयि तन्न विपत्स्यते । ततोऽहमभिधास्यामि न ह्येष त्वयि वक्ष्यति ॥ २६  
 एतत्तु वचनं श्रुत्वा कैकेय्या समुदाहृतम् । उवाच व्यथितो रामस्तां देवीं नृपसन्निधौ ॥ २७  
 अहो धिङ्गार्हसे देवि वक्तुं मामीदृशं वचः । अहं हि वचनाद्राज्ञः पतेयमपि पावके ॥ २८  
 भक्षयेयं विषं तीक्ष्णं मज्जेयमपि चार्णवे ॥ २८ ॥ नियुक्तो गुरुणा पित्रा नृपेण च हितेन च ॥ २९  
 तद्ब्रूहि वचनं देवि राज्ञो यदभिकाङ्क्षितम् । करिष्ये प्रतिजाने च रामो द्विर्नाभिभाषते ॥ ३०  
 तमार्जवसमायुक्तमनार्या सत्यवादिनम् । उवाच रामं कैकेयी वचनं भृशदारुणम् ॥ ३१  
 पुरा दैवासुरे युद्धे पित्रा ते मम राघव । रक्षितेन वरौ दत्तौ सशत्येन महारणे ॥ ३२  
 तत्र मे याचितो राजा भरतस्याभिषेचनम् । गमनं दण्डकारण्ये तव चाद्यैव राघव ॥ ३३  
 यदि सत्यप्रतिज्ञं त्वं पितरं कर्तुमिच्छसि । आत्मानं च नरश्रेष्ठ मम वाक्यमिदं शृणु ॥ ३४  
 सन्निदेशे पितुस्तिष्ठ यथानेन प्रतिश्रुतम् । त्वयारण्यं प्रवेष्टव्यं नव वर्षाणि पञ्च च ॥ ३५  
 भरतस्त्वभिषिच्येत यदेतदभिषेचनम् । त्वदर्थे विहितं राज्ञा तेन सर्वेण राघव ॥ ३६  
 सप्त सप्त च वर्षाणि दण्डकारण्यमाश्रितः । अभिषेकमिमं त्यक्त्वा जटाजिनधरो वस ॥ ३७  
 भरतः कोसलपुरे प्रशास्तु वसुधामिमाम् । नानारत्नसमाकीर्णां सवाजिरथकुञ्जराम् ॥ ३८  
 एतेन त्वां नरेन्द्रोऽयं कारुण्येन समाप्लुतः । शोकसंक्लिष्टवदनो न शक्नोति निरीक्षितुम् ॥ ३९  
 एतत्कुरु नरेन्द्रस्य वचनं रघुनन्दन । सत्येन महता राम तारयस्व नरेश्वरम् ॥ ४०

इतीव तस्यां परुषं वदन्त्यां न चैव रामः प्रविवेश शोकम् ।

प्रविब्यथे चापि महानुभावो राजा तु पुत्रव्यसनाभितप्तः ॥ ४१

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डेऽष्टादशः सर्गः ॥ १८ ॥

### एकोनविंशः सर्गः ।

तदप्रियममित्रघ्नो वचनं मरणोपमम् । श्रुत्वा न विव्यथे रामः कैकेयीं चेदमब्रवीत् ॥ १  
 एवमस्तु गमिष्यामि वनं वस्तुमहं त्वितः । जटाजिनधरो राज्ञः प्रतिज्ञामनुपालयन् ॥ २  
 इदं तु ज्ञातुमिच्छामि किमर्थं मां महीपतिः । नाभिनन्दति दुर्धर्षो यथापुरंमरिंदमः ॥ ३  
 मन्युर्न च त्वया कार्यो देवि ब्रूमि तवाग्रतः । यास्यामि भव सुप्रीता वनं चीरजटाधरः ॥ ४  
 हितेन गुरुणा पित्रा कृतज्ञेन नृपेण च । नियुज्यमानो विस्रब्धः किं न कुर्यामहं प्रियम् ॥ ५

१ आश्रुतं प्रतिज्ञातम् । २ इदं जगत् । ३ न विपत्स्यते यदि विफलं न भविष्यति चेत् । ४ शोकं मुखवैवर्ण्यदिबाह्याधिकारम् । ५ न प्रविब्यथे च । ६ अपि न राजा शोकं प्रविवेश प्रविब्यथे च ।

अलीकं मानसं त्वेकं हृदयं दहतीव मे । स्वयं यन्नाह मां राजा भरतस्याभिपेचनम् ॥ ६  
 अहं हि सीतां राज्यं च प्राणानिष्टान्धनानि च । हृष्टो भ्रात्रे स्वयं दद्यां भरतायाप्रचोदितः ७  
 किं पुनर्मनुजेन्द्रेण स्वयं पित्रा प्रचोदितः । तव च प्रियकामार्थं प्रतिज्ञामनुपालयन् ॥ ८  
 तदाश्वासय हीमं त्वं किंन्विदं यन्महीपतिः । वसुधासक्तनयनो मन्दमश्रूणि मुञ्चति ॥ ९  
 गच्छन्तु चैवानयितुं दूताः शीघ्रजवैर्हयैः । भरतं मातुलकुलादद्यैव नृपशासनात् ॥ १०  
 दण्डकारण्यमेपोऽहमितो गच्छामि सत्वरः । अविचार्य पितुर्वाक्यं समा वस्तुं चतुर्दश ॥११  
 सा हृष्टा तस्य तद्वाक्यं श्रुत्वा रामस्य कैकेयी । प्रस्थानं श्रद्धधाना हित्वरयामास राघवम् १२  
 एवं भवतु यास्यन्ति दूताः शीघ्रजवैर्हयैः । भरतं मातुलकुलादुपावर्तयितुं नराः ॥ १३  
 तव त्वहं क्षमं मन्ये नोत्सुकस्य विलम्बनम् । राम तस्मादितः शीघ्रं वनं त्वं गन्तुमर्हसि ॥१४  
 व्रीडान्वितः स्वयं यच्च नृपस्त्वां नाभिभापते । नैतत्किञ्चिन्नरश्रेष्ठ मन्युरेवोपनीयताम् ॥ १५  
 यावत्त्वं न वनं यातः पुरादस्मादभित्वरन् । पिता तावन्न ते राम स्नास्यते भोक्ष्यतेऽपि वा ॥१६  
 धिक्कष्टमिति निःश्वस्य राजा शोकपरिप्लुतः । मूर्च्छितो न्यपतत्तस्मिन्पर्यङ्के हेमभूषिते ॥ १७  
 रामोऽप्युत्थाप्य राजानं कैकेय्याभिप्रचोदितः । कश्येवाहतो वाजी वनं गन्तुं कृतत्वरः ॥१८  
 तदप्रियमनार्याया वचनं दारुणोदयम् । श्रुत्वा गतव्यथो रामः कैकेयीं वाक्यमब्रवीत् ॥१९  
नाहमर्थपरो देवि लोकमावस्तुमुत्सहे । विद्धि मामृषिभिस्तुल्यं केवलं धर्ममास्थितम् ॥ २०  
 यदत्रभवतः किञ्चिच्छक्यं कर्तुं प्रियं मया । प्राणानपि परित्यज्य सर्वथा कृतमेव तत् ॥ २१  
 न ह्यतो धर्मचरणं किञ्चिदस्ति महत्तरम् । यथा पितरि शुश्रूषा तस्य वा वचनक्रिया ॥ २२  
 अनुक्तोऽप्यत्रभवता भवत्या वचनादहम् । वने वत्स्यामि विजने वर्षाणीह चतुर्दश ॥ २३  
 न नूनं मयि कैकेयि किञ्चिदांशससे गुणम् । यद्राजानमवोचस्त्वं ममेश्वरैतरा सती ॥ २४  
 यौवन्मातरमापृच्छे सीतां चानुनयाम्यहम् । ततोऽद्यैव गमिष्यामि दण्डकानां महद्वनम् ॥ २५  
 भरतः पालयेद्राज्यं शुश्रूषेच्च पितुर्यथा । तथा भवत्या कर्तव्यं सहि धर्मः सनातनः ॥ २६  
 स रामस्य वचः श्रुत्वा भृशं दुःखहतः पिता । शोकादशक्नुवन्वाप्यं प्ररुरोद महास्वनम् ॥ २७  
 वन्दित्वा चरणौ रामो विसंज्ञस्य पितुस्तथा । कैकेय्याश्चाप्यनार्याया निष्पपात महाद्युतिः २८  
 स रामः पितरं कृत्वा कैकेयीं च प्रदक्षिणम् । निष्क्रम्यान्तःपुरात्तस्मात्स्वं ददर्श सुहृज्जनम् २९  
 तं वाप्यपरिपूर्णाक्षः पृष्ठतोऽनु जगाम ह । लक्ष्मणः परमक्रुद्धः सुमित्रानन्दवर्धनः ॥ ३०  
 आभिपेचनिकं भाण्डं कृत्वा रामः प्रदक्षिणम् । शनैर्जगाम सापेक्षो दृष्टिं तत्राविचालयन् ३१  
 न चास्य महतीं लक्ष्मीं राज्यनाशोपकर्षति । लोककान्तस्य कान्तत्वाच्छीतरश्मेरिव क्षपा ३२  
 न वनं गन्तुकामस्य त्यजतश्च वसुन्धराम् । सर्वलोकातिगस्येव लक्ष्यते चित्तविक्रिया ॥ ३३  
 प्रतिपिध्म शुभं छत्रं व्यंजने च स्वलङ्कृते । विसर्जयित्वा स्वजनं रथं पौरास्तथा जनान् ॥३४  
 धारयन्मनसा दुःखमिन्द्रियणिं निगृह्य च । प्रविशेशात्मवान्वेश्म मातुरप्रियंशंसिवान् ॥ ३५  
 सर्वो ह्यभिजनः श्रीमाश्श्रीमतः सत्यवादिनः । नालक्ष्यत रामस्य किञ्चिदाकारमानने ॥ ३६

१ लोकमावस्तुं लोकं वस्तुम् । २ नाशयामे न जानीमि । ३ श्वरैतरा अत्यन्तनियन्त्री । ४ यद्यपि अथैव गन्तव्यमिति दृक्त्व-  
 शोक्तं तत्तथा कर्तव्यमेव तथापि यौवन्मातरं आपृच्छे सीतां चानुनयामि सान्त्वयामि तावदनुज्ञां कृमिति शेषः । ५ भाण्डं  
 उपकरणजानम् । ६ सापेक्षः असाह्यानेनानिर्गोह्यत्वात् प्रार्थनासहितः । ७ दृष्टिं तत्राविचालयन् स्वयं तत्र निरपेक्ष इत्यर्थः ।  
 ८ लक्ष्मीं सुखविक्रान्तं । ९ सर्वलोकप्रतिगस्येव शोशीश्वरस्येव । १० व्यजने बालव्यजने । ११ अप्रियंशंसिवान् अप्रियमभिधातुकामः ।

उचितं च महाबाहुर्न जहौ हर्षमात्मनः । शारदः समुदीर्णाशुश्चन्द्रस्तेज इवात्मजम् ॥ ३७  
 वाचा मधुरया रामः सर्वं संमानयञ्जनम् । मातुः समीपं धीरात्मा प्रविवेश महायशाः ॥ ३८  
 तं गुणैः समतां प्राप्तो भ्राता विपुलविक्रमः । सौमित्रिरनुवव्राज धारयन्दुःखमात्मजम् ॥ ३९  
 प्रविश्य वेदमतिभृशं मुदान्वितं समीक्ष्य तां चार्थविपत्तिमागताम् ।  
 न चैव रामोऽत्र जगाम विक्रियां सुहृज्जनस्यात्मविपत्तिशङ्कया ॥ ४०  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्ड एकोनविंशः सर्गः ॥ १९ ॥

### विंशः सर्गः ।

तस्मिंस्तु पुरुषव्याघ्रे निष्कामति कृताञ्जलौ । आर्तशब्दो महाञ्जने स्त्रीणामन्तःपुरे तदा ॥ १  
 कृत्येष्वचोदितः पित्रा सर्वस्यान्तःपुरस्य च । गतिर्यः शरणं चापि स रामोऽद्य प्रवत्स्यति ॥ २  
 कौसल्यायां यथा युक्तो जनन्यां वर्तते सदा । तथैव वर्ततेऽस्मासु जन्मप्रभृति राघवः ॥ ३  
 न क्रुध्यत्यभिशासोऽपि क्रोधनीयानि वर्जयन् । क्रुद्धान्प्रसादयन्सर्वान्स इतोऽद्य प्रवत्स्यति ॥ ४  
 अबुद्धिर्बत नो राजा जीवलोकं चरत्ययम् । यो गतिं सर्वलोकानां परित्यजति राघवम् ॥ ५  
 इति सर्वा महिष्यस्ता विवत्सा इव धेनवः । पतिमाचुकुशुश्चैव सस्वरं चापि चुकुशुः ॥ ६  
 स हि चान्तःपुरे घोरमार्तशब्दं महीपतिः । पुत्रशोकाभिसंतप्तः श्रुत्वा व्यालीयतासने ॥ ७  
 रामस्तु भृशमायस्तो निःश्वसन्निव कुञ्जरः । जगाम सहितो भ्रात्रा मातुरन्तःपुरं वशी ॥ ८  
 सोऽपश्यत्पुरुषं तत्र वृद्धं परमपूजितम् । उपविष्टं गृहद्वारि तिष्ठतश्चापरान्वहून् ॥ ९  
 दृष्ट्वैव तु तदा रामं ते सर्वे सहसोत्थिताः । जयेन जयतां श्रेष्ठं वर्धयन्ति स्म राघवम् ॥ १०  
 प्रविश्य प्रथमां कक्ष्यां द्वितीयायां ददर्श सः । ब्राह्मणान्वेदसंपन्नान्वृद्धान् राज्ञाभिसत्कृतान् ॥ ११  
 प्रणम्य रामस्तान्वृद्धान्स्तृतीयायां ददर्श सः । स्त्रियो वृद्धाश्च बालाश्च द्वाररक्षणतत्पराः ॥ १२  
 वर्धयित्वा प्रहृष्टास्ताः प्रविश्य च गृहं स्त्रियः । न्यवेदयन्त त्वरिता राममातुः प्रियं तदा ॥ १३  
 कौसल्यापि तदा देवी रात्रिं स्थित्वा समाहिता । प्रभाते त्वकरोत्पूजां विष्णोः पुत्रहितपिणी ॥ १४  
 सा शौमवसना हृष्टा नित्यं व्रतपरायणा । अग्निं जुहोति स्म तदा मन्त्रवत्कृतमङ्गला ॥ १५  
 प्रविश्य च तदा रामो मातुरन्तःपुरं शुभम् । ददर्श मातरं तत्र हावयन्तीं हुताशनम् ॥  
 देवैकार्यनिमित्तं च तत्रापश्यत्समुद्यतम् १६ ॥ दध्यक्षतं घृतं चैव मोदकान्हविपस्तथा ॥ १७  
 लाजान्माल्यानि शुक्लानि पायसं कृसरं तथा । समिधः पूर्णकुम्भांश्च ददर्श रघुनन्दनः ॥ १८  
 तां शुक्लशौमसंवीतां व्रतयोगेन कर्षिताम् । तर्पयन्तीं ददर्शाद्भिर्देवतां देववर्णिनीम् ॥ १९  
 सा चिरस्यात्मजं दृष्ट्वा मातृनन्दनमागतम् । अभिचक्राम संहृष्टा किशोरं वडवा यथा ॥ २०  
 स मातरमभिक्रान्तामुपसंगृह्य राघवः । परिष्वक्तश्च बाहुभ्यामुपाघ्रातश्च मूर्धनि ॥ २१  
 तमुवाच दुरार्धर्ष राघवं सुतमात्मनः । कौसल्या पुत्रवात्सल्यादिदं प्रियहितं वचः ॥ २२  
 वृद्धानां धर्मशीलानां राजर्षीणां महात्मनाम् । प्रामुह्यायुश्च कीर्तिं च धर्मं चोपहितं कुले ॥ २३  
 सत्यप्रतिज्ञं पितरं राजानं पश्य राघव । अद्यैव हि त्वां धर्मात्मा यौवराज्येऽभिपेक्ष्यति ॥ २४

१ स्त्रिविक्रियास्फुरणे सुहृज्जनस्य प्राणनाशो भवेदिति शङ्कया । विक्रियां स्वराज्यनाशजाम् । २ जीवलोकं चरति लौका-  
 नाशयतीत्यर्थः । चर गतिमक्षणयोः । ३ वर्धयित्वा जयादिषा रामं वर्धयित्वा । ४ देवकार्यनिमित्तं समुद्यतं प्रव्यजातमिति  
 शेषः । ५ उपसंगृह्य अभिवाद्य स्थित इति शेषः ।

दत्तमासनमालभ्य भोजनेन निमञ्चितः । मातरं राघवः किञ्चिद्बीडात्प्राञ्जलिरब्रवीत् ॥ २५  
 स स्वभावविनीतश्च गौरवाच्च तदाऽऽनतः । प्रस्थितो दण्डकारण्यमाप्रष्टुमुपचक्रमे ॥ २६  
 देवि नूनं न जानीषे महद्भयमुपस्थितम् । इदं तव च दुःखाय वैदेह्या लक्ष्मणस्य च ॥ २७  
 गमिष्ये दण्डकारण्यं किमनेनासनेन मे । विष्टरासनयोग्यो हि कालोऽयं मामुपस्थितः ॥ २८  
 चतुर्दश हि वर्षाणि वत्स्यामि विजने वने । मधुमूलफलैर्जीवन्हित्वा मुनिवदामिपम् ॥ २९  
 भरताय महाराजो यौवराज्यं प्रयच्छति । मां पुनर्दण्डकारण्ये विवासयति तापसम् ॥ ३०  
 स षट् चाष्टौ च वर्षाणि वत्स्यामि विजने वने । आसेवमानो वन्यानि फलमूलैश्च वर्तयन् ॥ ३१  
 सा निकृतेव सालस्य यष्टिः परशुना वने । पपात सहसा देवी देवतेव दिवश्च्युता ॥ ३२  
 तामदुःखोचितां दृष्ट्वा पतितां कदलीमिव । रामस्तूत्थापयामास मातरं गतचेतसम् ॥ ३३  
 उपावृत्त्योत्थितां दीनां वडवामिव वांछिताम् । पांसुगुण्ठितसर्वाङ्गीं विममर्शं च पाणिना ॥ ३४  
 सा राघवमुपासीनमसुखार्ता सुखोचिता । उवाच पुरुषव्याघ्रमुपशृण्वति लक्ष्मणे ॥ ३५  
 यदि पुत्र न जायेथा मम शोकाय राघव । न स्म दुःखमतो भूयः पश्येयमहमप्रजाः ॥ ३६  
 एक एव हि वन्ध्यायाः शोको भवति मानसः । अप्रजास्मीति संतापो न ह्यन्यः पुत्र विद्यते ॥ ३७  
 न दृष्टपूर्वं कल्याणं सुखं वा पतिपौरुषे । अपि पुत्रे तु पश्येयमिति रामास्थितं मया ॥ ३८  
 सा बहून्यमनोज्ञानि वाक्यानि हृदयच्छिदाम् । अहं श्रोष्ये सपत्नीनामवराणां वरा सती ॥ ३९  
 अतो दुःखतरं किं नु प्रमदानां भविष्यति । मम शोको विलापश्च यादृशोऽयमनन्तकः ॥ ४०  
 त्वयि संनिहितेऽप्येवमहमासं निराकृता । किं पुनः प्रोषिते तात ध्रुवं मरणमेव मे ॥ ४१  
 अत्यन्तं निगृहीतास्मि भर्तुर्नित्यमतन्त्रिता । परिवारेण कैकेय्याः समा वाप्यथवाऽवरा ॥ ४२  
 यो हि मां सेवते कश्चिदथवाप्यनुवर्तते । कैकेय्याः पुत्रमन्वीक्ष्य स जनो नाभिभाषते ॥ ४३  
 नित्यक्रोधतया तस्याः कथं नु खरवादि तत् । कैकेय्या वदनं द्रष्टुं पुत्र शक्ष्यामि दुर्गता ॥ ४४  
 दश सप्त च वर्षाणि तव जातस्य राघव । आसितानि प्रकाङ्क्षन्त्या मया दुःखपरिक्षयम् ॥ ४५  
 तदक्षयमहं दुःखं नोत्सहे सहितुं चिरम् । विप्रकारं सपत्नीनामेवं जीर्णापि राघव ॥ ४६  
 अपश्यन्ती तव मुखं परिपूर्णशशिप्रभम् । कृपणा वर्तयिष्यामि कथं कृपणजीविकाम् ॥ ४७  
 उपवासैश्च योगैश्च बहुभिश्च परिश्रमैः । दुःखं संवर्धितो मोघं त्वं हि दुर्गतया मया ॥ ४८  
 स्थिरं तु हृदयं मन्ये ममेदं यन्न दीर्यते । प्रावृषीव महानद्याः स्पृष्टं कूलं नवाम्भसा ॥ ४९  
 ममैव नूनं मरणं न विद्यते न चावकाशोऽस्ति यमक्षये मम ।  
 यदन्तकोऽद्यैव न मां जिहीर्षति प्रसह्य सिंहो रुदतीं मृगीमिव ॥ ५०  
 स्थिरं हि नूनं हृदयं ममायसं न भिद्यते यद्भुवि नावदीर्यते ।  
 अनेन दुःखेन च देहमर्षितं ध्रुवं ह्यकाले मरणं न विद्यते ॥ ५१  
 इदं तु दुःखं यदनर्थकानि मे व्रतानि दानानि च संयमाश्च हि ।  
 तपश्च तप्तं यदपत्यकारणात्सुनिष्फलं वीजमिवोत्समूपरे ॥ ५२

१ दत्तमित्यादिश्लोकद्वयमेकान्वयम् । २ आलभ्य स्पृष्ट्वा । ३ दण्डकारण्यं प्रस्थितोऽहं आप्रष्टुं उपचक्रमे उयोगमकार्षमिति मातरमब्रवीदिति संबन्धः । ४ उपावृत्त्योत्थितां श्रमनिवृत्त्यर्थं भुवि चेशनं कूलोत्थिताम् । ५ वाहितां भारवहनं प्रापिताम् । ६ हे पुत्र, त्वं यदि न जायेथा अतः अजननात् भूयः अतिशयितं दुःखं पुत्रविश्लेषजं न पश्येयम् । ७ अप्रजाः वन्ध्या । ८ तस्मान्मम शोको विलापश्च यादृशः इत्युक्त्या तत्कृमशक्यः । अनन्तकः दुष्पारः । ९ अतन्त्रिता अप्रधानीकृता । १० इदं वक्ष्यमाणं दुःखं तु पूर्वदुःखेभ्यो विलक्षणं । तदेवाह यदिति ।



यदि ह्यकाले मरणं स्वयेच्छया लभेत कश्चिद्गुरुदुःखकर्षितः ।  
 गताहमद्यैव परेतसंसदं विना त्वया धेनुरिवात्मजेन वै ॥ ५३  
 अथापि किं जीवितमद्य मे वृथा त्वया विना चन्द्रनिभाननप्रभ ।  
 अनुव्रजिष्यामि वनं त्वयैव गौः सुदुर्बला वत्समिवानुकाङ्क्षया ॥ ५४  
 भृशमसुखममर्षिता तदा बहुविललाप समीक्ष्य राघवम् ।  
 व्यसनमुपनिशाम्य सा महत्सुतमिव वद्धमवेक्ष्य किन्नरी ॥ ५५

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे विंशः सर्गः ॥ २० ॥

### एकविंशः सर्गः ।

तथा तु विलपन्तीं तां कौसल्यां राममातरम् । उवाच लक्ष्मणो दीनस्तत्कालसदृशं वचः ॥१  
 न रोचते ममाप्येतदार्ये यद्राघवो वनम् । त्यक्त्वा राज्यश्रियं गच्छेत्त्रिभया वाक्यवशंगतः ॥२  
 विपरीतश्च वृद्धश्च विषयैश्च प्रधर्षितः । नृपः किमिव न ब्रूयाच्चोद्यमानः समन्मथः ॥ ३  
 नास्यापराधं पश्यामि नापि दोषं तथाविधम् । येन निर्वाह्यते राष्ट्राद्भनवासाय राघवः ॥ ४  
 न तं पश्याम्यहं लोके परोक्षमपि यो नरः । स्वमित्रोपि निरस्तोपि योस्य दोषमुदाहरेत् ॥ ५  
 देवकल्पमृजुं दान्तं रिपूणामपि वत्सलम् । अवेक्षमाणः को धर्मं त्यजेत्पुत्रमकारणात् ॥ ६  
 तदिदं वचनं राज्ञः पुनर्वात्यमुपेयुषः । पुत्रः को हृदये कुर्याद्राजवृत्तमनुस्मरन् ॥ ७  
 यावदेव न जानाति कश्चिदर्थमिमं नरः । तावदेव मया सार्धमात्मस्थं कुरु शासनम् ॥ ८  
 मया पार्श्वे सधनुषा तव गुप्तस्य राघव । कः समर्थोऽधिकं कर्तुं कृतान्तस्येव तिष्ठतः ॥ ९  
 निर्मनुष्यामिमां सर्वामयोध्यां मनुजर्षभ । करिष्यामि शरैस्तीक्ष्णैर्यदि स्थास्यति विप्रिये ॥१०  
 भरतस्याथ पश्यो वा यो वास्य हितमिच्छति । सर्वानेतान्वधिष्यामि मृदुर्हि परिभूयते ॥११  
 प्रोत्साहितोऽयं कैकेय्या स दुष्टो यदि नः पिता । अमित्रभूतो निःसङ्गं बध्यतां बध्यतामपि ॥१२  
 गुरोरप्यवलिसस्य कार्याकार्यमजानतः । उत्पथं प्रतिपन्नस्य कार्यं भवति शासनम् ॥ १३  
 बलमेष किमाश्रित्य हेतुं वा पुरुषर्षभ । दातुमिच्छति कैकेय्यै राज्यं स्थितमिदं तव ॥ १४  
 त्वया चैव मया चैव कृत्वा वैरमनुत्तमम् । कास्य शक्तिः श्रियं दातुं भरतायारिशासन ॥१५  
 अनुरक्तोऽस्मि भावेन भ्रातरं देवि तत्त्वतः । सत्येन धनुषा चैव दत्तेनेष्टेन ते शपे ॥ १६  
 दीप्तमग्निमरण्यं वा यदि रामः प्रवेक्ष्यति । प्रविष्टं तत्र मां देवि त्वं पूर्वमवधारय ॥ १७  
 हरामि वीर्याद्दुःखं ते तमः सूर्य इवोदितः । देवी पश्यतु मे वीर्यं राघवश्चैव पश्यतु ॥ १८  
 एतज्जु वचनं श्रुत्वा लक्ष्मणस्य महात्मनः । उवाच रामं कौसल्या रुदन्ती शोकलालसा ॥१९  
 भ्रातुस्ते वदतः पुत्र लक्ष्मणस्य श्रुतं त्वया । यदत्रानन्तरं कार्यं कुरुष्व यदि रोचते ॥ २०  
 न चाधर्म्यं वचः श्रुत्वा सपत्न्या मम भाषितम् । विहाय शोकसंतप्तां गन्तुमर्हसि मामितः ॥२१  
 धर्मज्ञ यदि धर्मिष्ठो धर्मं चरितुमिच्छसि । शुश्रूष मामिहस्यस्त्वं चर धर्ममनुत्तमम् ॥ २२  
 शुश्रूषुर्जननीं पुत्रः स्वगृहे नियतो वसन् । परेण तपसा युक्तः काश्यपस्त्रिदिवं गतः ॥ २३  
 यथैव राजा पूज्यस्ते गौरवेण तथा ह्यहम् । त्वां नाहमनुजानामि न गन्तव्यमितो वनम् ॥२४

१ स्वमित्रोपि सुतरां शत्रुरपि । २ निरस्तः केनचिदपराधेन तिरस्कृतोपि । ३ शासनं राज्यम् । ४ बलं राजलक्ष्मण्युक्तम् । ५ हेतुं वरदानरूपम् ।

त्वद्वियोगान्न मे कार्यं जीवितेन सुखेन वा । त्वया सह मम श्रेयस्तृणानामपि भक्षणम् ॥२५॥  
 यदि त्वं यास्यसि वनं त्यक्त्वा मां शोकलालसाम् । अहं प्रायमिहासिष्ये न हि शक्यामि जीवितुम् ॥२६॥  
 ततस्त्वं प्राप्स्यसे पुत्रं निरयं लोकविश्रुतम् । ब्रह्महत्यामिवाधर्मात्समुद्रः सरितां पतिः ॥ २७॥  
 विलपन्तीं तथा दीनां कौसल्यां जननीं ततः । उवाच रामो धर्मात्मा वचनं धर्मसंहितम् ॥२८॥  
 नास्ति शक्तिः पितुर्वाक्यं समतिक्रमितुं मम । प्रसादये त्वां शिरसा गन्तुमिच्छाम्यहं वनम् ॥२९॥  
 ऋषिणा च पितुर्वाक्यं कुर्वता व्रतचारिणा । गौहृता जानता धर्मं कण्डुनापि विपश्चिता ॥ ३०॥  
 अस्माकं च कुले पूर्वं सगरस्याज्ञया पितुः । खनद्भिः सागरैर्भूमिमवाप्तः सुमहान्वधः ॥ ३१॥  
 जामदग्नयेन रामेण रेणुका जननी स्वयम् । कृत्वा परशुनारण्ये पितुर्वचनकारिणा ॥ ३२॥  
 एतैरन्यैश्च बहुभिर्देवि देवसमैः कृतम् । पितुर्वचनमङ्गीवं करिष्यामि पितुर्हितम् ॥ ३३॥  
 न खल्वेतन्मयैकेन क्रियते पितृशासनम् । एतैरपि कृतं देवि ये मया तव कीर्तिताः ॥ ३४॥  
 नाहं धर्ममपूर्वं ते प्रतिकूलं प्रवर्तये । पूर्वैरयमभिप्रेतो गतो मार्गोऽनुगम्यते ॥ ३५॥  
 तदेतत्तु मया कार्यं क्रियते भुवि नान्यथा । पितुर्हि वचनं कुर्वन्न कश्चिन्नाम हीयते ॥ ३६॥  
 तामेवमुक्त्वा जननीं लक्ष्मणं पुनरब्रवीत् । वाक्यं वाक्यविदां श्रेष्ठः श्रेष्ठः सर्वधनुष्मताम् ॥३७॥  
 तव लक्ष्मण जानामि मयि स्नेहमनुत्तमम् । विक्रमं चैव सत्वं च तेजश्च सुदुरासदम् ॥ ३८॥  
 मम मातुर्महदुःखमतुलं शुभलक्षण । अभिप्रायमविज्ञाय सत्यस्य च शमस्य च ॥ ३९॥  
 धर्मो हि परमो लोके धर्मे सत्यं प्रतिष्ठितम् । धर्मसंश्रितमेतच्च पितुर्वचनमुत्तमम् ॥ ४०॥  
 संश्रुत्य च पितुर्वाक्यं मातुर्वा ब्राह्मणस्य वा । न कर्तव्यं वृथा वीर धर्ममाश्रित्य तिष्ठता ४१॥  
 सोऽहं न शक्यामि पितुर्नियोगमतिवर्तितुम् । पितुर्हि वचनाद्वीरं कैकेय्याहं प्रचोदितः ॥ ४२॥  
 तदेनां विसृजानाग्रीं क्षत्रधर्माश्रितां मतिम् । धर्ममाश्रय मा तैक्ष्ण्यं मद्बुद्धिरनुगम्यताम् ॥४३॥  
 तमेवमुक्त्वा साहादार्द्रातरं लक्ष्मणाग्रजः । उवाच भूयः कौसल्यां प्राञ्जलिः शिरसा नतः ४४॥  
 अनुमन्यस्व मां देवि गमिष्यन्तमितो वनम् । शापितासि मम प्राणैः कुरु स्वस्त्ययनानि मे ४५॥  
 तीर्णप्रतिज्ञश्च वनात्पुनरेष्याम्यहं पुरीम् । ययातिरिव राजर्षिः पुरा हित्वा पुनर्दिवम् ॥ ४६॥  
 शोकः संधार्यतां मातर्हृदये साधु मा शुचः । वनवासादिहंप्यामि पुनः कृत्वा पितुर्वचः ॥४७॥  
 त्वया मया च वैदेह्या लक्ष्मणेन सुमित्रया । पितुर्नियोगे स्थातव्यमेव धर्मः सनातनः ॥ ४८॥  
 अम्ब संहृत्य सम्भारान्दुःखं हृदि निगृह्य च । वनवासकृता बुद्धिर्मम धर्म्यानुवर्त्यताम् ॥४९॥

एतद्वचस्तस्य निशम्य माता सुधर्म्यमव्यग्रमविक्रवं च ।

मृतेव संज्ञां प्रतिलभ्य देवी समीक्ष्य रामं पुनरित्युवाच ॥ ५०

यथैव ते पुत्र पिता तथाहं गुरुः स्वधर्मेण सुहृत्तया च ।

न त्वानुजानामि न मां विहाय सुदुःखितामर्हसि गन्तुमेवम् ॥ ५१

किं जीवितेनेह विना त्वया मे लोकेन वा किं स्वधयाऽमृतेन ।

श्रेयो मुहूर्तं तव सन्निधानं ममेह कृत्स्नादपि जीवलोकात् ॥ ५२

नरैरिवोल्काभिरपोह्यमानो महागजोऽध्वानमनुप्रविष्टः ।

भूयः प्रजन्वाल विलापमेनं निशम्य रामः करुणं जनन्याः ॥ ५३

१ समुद्रः अधर्मान्, पिपलादविषये कृतादपकारान्, ब्रह्महत्यामिन्न ब्राह्मणनिमित्तका हिंसा ब्रह्महत्येति व्युत्पत्त्या पिपलाशो-  
 त्पादितकृत्या समुद्रस्य प्राप्तं दुःखं ब्रह्महत्येत्युच्यते ।

स मातरं चैव विसंज्ञकल्पामार्तं च सौमित्रिमभिप्रतप्तम् । धर्मे स्थितो धर्म्यमुवाच वाक्यं यथा स एवार्हति तत्र वक्तुम् ॥	५४
अहं हि ते लक्ष्मण नित्यमेव जानामि भर्त्तिं च पराक्रमं च । मम त्वभिप्रायमसन्निरिक्ष्य मात्रा सहाभ्यर्दसि मां सुदुःखम् ॥	५५
धर्मार्थकामाः किल तात लोके समीक्षिता धर्मफलोदयेषु । ते तत्र सर्वे स्युरसंशयं मे भार्येव वदयाभिमता सुपुत्रा ॥	५६
यस्मिंस्तु सर्वे स्युरसन्निविष्टा धर्मो यतः स्यात्तदुपक्रमेत । द्वेष्यो भवत्यर्थपरो हि लोके कामात्मता खल्वपि न प्रशस्ता ॥	५७
गुरुश्च राजा च पिता च वृद्धः क्रोधात्प्रहर्षाद्यदि वापि कामात् । यद्यादिशेत्कार्यमवेक्ष्य धर्मं कस्तं न कुर्यादनुशंसवृत्तिः ॥	५८
स वै न शक्नोमि पितुः प्रतिज्ञामिमामकर्तुं सकलां यथावत् । स ह्यावयोस्तात गुरुर्नियोगे देव्याश्च भर्ता स गतिः स धर्मः ॥	५९
तस्मिन्पुनर्जीवति धर्मराजे विशेषतः स्वे पथि वर्तमाने । देवी मया सार्धमितोपगच्छेत्कथं स्वदन्या विधवेव नारी ॥	६०
सा मानुमन्यस्व वनं ब्रजन्तं कुरुष्व नः स्वस्त्ययनानि देवि । यथा समाप्ते पुनरात्रजेयं यथा हि सत्येन पुनर्ययातिः ॥	६१
यशो ह्यहं केवलराज्यकारणात् पृष्ठतः कर्तुमलं महोदयम् । अदीर्घकाले न तु देवि जीविते वृणेऽवरा मद्य महीमधर्मतः ॥	६२
प्रसादयन्नरवृषभः स्वमातरं पराक्रमाज्जिगमिषुरेव दण्डकान् । अर्थानुजं भृशमनुशास्य दर्शनं चकार तां हृदि जननीं प्रदक्षिणम् ॥	६३

इत्यार्षे श्रीमद्रामायणे वाल्मीकीय आदिकाव्ये अयोध्याकाण्ड एकविंशः सर्गः ॥ २१ ॥

### द्वाविंशः सर्गः ।

अथ तं व्यथया दीनं सविशेषममर्षितम् । श्वसन्तमिव नागेन्द्रं रोषविस्फारितेक्षणम् ॥ १  
आसाद्य रामः सौमित्रिं सुहृदं भ्रातरं प्रियम् । उवाचेदं स धैर्येण धारयन्सत्वमात्मवान् ॥ २  
निगृह्य रोषं शोकं च धैर्यमाश्रित्य केवलम् । अवमानं निरस्येमं गृहीत्वा हर्षमुत्तमम् ॥ ३  
उपकृतं हि यत्किञ्चिदभिषेकार्थमद्य मे । सर्वं विसर्जय क्षिप्रं कुरु कार्यं निरत्ययम् ॥ ४  
सौमित्रे योऽभिषेकार्थं मम संभारसंभ्रमः । अभिषेकनिवृत्त्यर्थं सोऽस्तु संभारसंभ्रमः ॥ ५  
यस्या मदभिषेकार्थं मानसं परितप्यते । माता मे सा यथा न स्यात्सविशङ्का तथा कुरु ॥ ६

१ धर्मो हि परमो लोक इत्यादिना पूर्वं संप्रहृणोक्तं प्रपञ्चयति धर्मेति । तातेति सान्त्वसंबोधने क्लेशेति प्रसिद्धौलोक इति शोक्षव्यावृत्तिः धर्मफलोदयेषु धर्मस्य फलभूतानां सोढ्यानामुदयेषु प्राप्तिषु समीक्षिताः उपायत्वेन मिश्रिताः ये धर्मार्थकामाः ते सर्वे तत्र धर्मे सत्येव स्युः । अत्रार्थे मे असंशयं संशयो नास्ति । उक्तार्थे दृष्टान्तमाह भार्येत्यादि । यथा भार्या वदया अनुकूल-सती धर्मे जनयति अभिमता प्रिया कामं सुपुत्रा सती अर्थं अतो धर्म एव समाश्रयणीय इति भावः । २ एवं धर्मादीनां फल-साधनत्वं निर्णयिते तेष्वविशेषादन्यतमस्याश्रयणीयत्वे प्राप्ते आह यस्मिन्निति । यस्मिन्कर्मणि आश्रयमाणे सर्वे अर्थादयत्न्यः असा-न्निविष्टाः न प्रविशन्ति न संबन्धन्तीति यावत् किंतु यतो धर्मः यस्माद्गम्येव स्यात्तदारभेत । ३ नियोगे गुरुः प्रभुः । ४ देव्याः कौसल्यायाः । ५ पराक्रमात् कैकेयीप्रेरणात् । ६ अनुजं लक्ष्मणं दर्शनं स्वमतमनुशास्य प्रदर्य । शासिद्विकर्मकः । ७ संभारसं-पादनविषयोत्साहः । ८ अभिषेकनिवृत्तिरूपवनवासार्थं । ९ वनवासोचितसाधनसंपादनविषयो भवतु । १० कर्मार्थं ।

तस्याः शङ्कामयं दुःखं मुहूर्तमपि नोत्सहे । मनसि प्रतिसंजातं सौमित्रेऽहमुपेक्षितुम् ॥ ७  
 न बुद्धिपूर्वं नाबुद्धं स्मरामीह कदाचन । मातृणां वा पितुर्वाहं कृतमल्पं च विप्रियम् ॥ ८  
 सत्यः सत्याभिसन्धश्च नित्यं सत्यपराक्रमः । परलोकैकभयाद्भीतो निर्भयोऽस्तु पिता मम ॥ ९  
 तस्यापि हि भवेदस्मिन्कर्मण्यप्रतिसंहृते । सत्यं नेति मनस्तापस्तस्य तापस्तपेच्च माम् ॥ १०  
 अभिषेकविधानं तु तस्मात्संहृत्य लक्ष्मण । अन्वंगेवाहमिच्छामि वनं गन्तुमितः पुनः ॥ ११  
 मम प्रवाजनादद्य कृतकृत्या नृपात्मज । सुतं भरतमव्यग्रमभिषेचयिता ततः ॥ १२  
 मयि चीराजिनधरे जटामण्डलधारिणि । गतेऽरण्यं च कैकेय्या भविष्यति मनःसुखम् ॥ १३  
 बुद्धिः प्रणीता येनेयं मनश्च सुसर्माहितम् । तं तु नार्हामि संक्लेष्टुं प्रव्रजिष्यामि मा चिरम् १४  
 कूर्तान्तस्त्वेव सौमित्रे दृष्टव्यो मत्प्रवासने । राज्यस्य च वितीर्णस्य पुनरेव निवर्तने ॥ १५  
 कैकेय्याः प्रतिपत्तिर्हि कथं स्यान्मम पीडने । यदि भावो न दैवोऽयं कृतान्तविहितो भवेत् १६  
 जानासि हि यथा सौम्य न मातृषु ममान्तरम् । भूतपूर्वं विशेषो वा तस्या मयि सुतेपि वा ॥ १७  
 सोऽभिषेकनिवृत्त्यर्थः प्रवासाथैश्च दुर्वचैः । उग्रैर्वाक्यैरहं तस्या नान्यद्वात्समर्थये ॥ १८  
 कथं प्रकृतिसंपन्ना राजपुत्री तथागुणा । ब्रूयात्सा प्राकृतेव स्त्री मत्पीडां भर्तृसंनिधौ ॥ १९  
 यदचिन्त्यं तु तद्देवं भूतेष्वपि न हन्यते । व्यक्तं मयि च तस्यां च पतितो हि विपर्ययः ॥ २०  
 कश्चिद्देवेन सौमित्रे योद्धुमुत्सहते पुमान् । यस्य न ग्रहणं किञ्चित्कर्मणोऽन्यत्र दृश्यते ॥ २१  
 सुखदुःखे भयक्रोधौ लाभालाभौ भवाभवौ । यच्च किञ्चित्थाभूतं ननु दैवस्य कर्म तत् ॥ २२  
 ऋषयोऽप्युग्रतपसो दैवनाभिप्रपीडिताः । उत्सृज्य नियमांस्तीव्रान्भ्रंश्यन्ते काममन्युभिः ॥ २३  
 असंकल्पितमेवेह यदकस्मात्प्रवर्तते । निवर्त्यारम्भमारब्धं ननु दैवस्य कर्म तत् ॥ २४  
 एतया तच्चया बुद्ध्या संस्तभ्यात्मानमात्मना । व्याहृतेऽप्यभिषेके मे परितापो न विद्यते ॥ २५  
 तस्मादपरितापः संस्त्वमर्थ्यनुविधाय माम् । प्रतिसंहारय क्षिप्रमाभिषेचनिकीं क्रियाम् ॥ २६  
 एभिरेव घटैः सर्वैरभिषेचनसंभृतैः । मम लक्ष्मण तापस्ये व्रतस्नानं भविष्यति ॥ २७  
 अथवा किं ममेतेन रीजद्रव्यमतेन तु । उद्धतं मे स्वयं तोयं व्रतादेशं करिष्यति ॥ २८  
 मा च लक्ष्मण संतापं कार्पीलक्ष्म्या विपर्यये । रीज्यं वा वनवासो वा वनवासो महोदयः ॥ २९

न लक्ष्मणास्मिन्खलु कर्मविघ्ने माता यवीयस्यतिशङ्कनीया ।

दैवाभिपक्षा हि वदत्यनिष्टं जानासि देवं च तथाप्रभावम् ॥

३०

इत्यापि श्रीमद्रामायणे वाल्मीकीय आदिकाव्ये अयोध्याकाण्डे द्वाविंशः सर्गः ॥ २२ ॥

### त्रयोविंशः सर्गः ।

इति ब्रुवति रामे तु लक्ष्मणोऽधःशिरा मुहुः । श्रुत्वा मध्यं जगामेव मनसा दुःखहर्षयोः ॥ १  
 तदा तु वद्ध्वा भ्रुकुटीं भ्रुवोर्मध्ये नरर्षभः । निशश्वास महासर्पो विलस्य इव रोपितः ॥ २

१ नाबुद्धं अनुद्भूयते । २ परलोकभयात्, परलोकहानेः । ३ अस्मिन्कर्मणि अभिषेककर्मणि अप्रतिसंहृते अनिर्वातते सति ।  
 ४ सत्यं नेति मम वरदानं सत्यं नेति । ५ अन्वङ् अनुपदं । ६ अभिषेचयिता लुट् । ७ येन मया । ८ स्थिरीकृतम् । ९ तं माम् ।  
 १० कृतान्तः दैवम् । ११ कृतान्तएतेत्येवकारव्यवच्छेद्यमाह कैकेय्या इति । दैवः देवीसंबन्धी कैकेय्यासंबन्धी अयं भावः ।  
 अयमभिप्रायः कृतान्तनिर्वाहो यदि नभवेत् तदा ममपीडयं कैकेय्याः प्रतिपत्तिः बुद्धिः कथं स्यात्पीडनमिति लक्ष्मणबुद्ध्या ।  
 १२ अचिन्त्यं अचिन्त्यप्रभावम् । १३ न हन्यते न प्रतिग्न्यते । १४ अनुविधाय अनुगृह्य । १५ राजद्रव्येन संमतेन ।  
 १६ राज्यं वा वनवासो वा उभावपि तुल्या । १७ विचार्यमाणं वनवास एव महोदयः महाफलः ।

इमामपि हतां कुब्जां यदि जानाति राघवः । त्वां च मां च हि धर्मात्मानाभिभाषिष्यते ध्रुवम्  
भरतस्य वचः श्रुत्वा शत्रुघ्नो लक्ष्मणानुजः । न्यवर्तते ततो रोषात्तां मुमोच च मन्थराम् २४  
सा पादमूले कैकेय्या मन्थरा निपपात ह । निश्वसन्ती सुदुःखार्ता कृपणं विललाप च ॥ २५

शत्रुघ्नविक्षेपविमूढसंज्ञां समीक्ष्य कुब्जां भरतस्य माता ।

शनैः समाश्वसयदार्तरूपां क्रौञ्चीं विलग्नमिव वीक्षमाणाम् ॥

२६

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे अष्टसप्ततितमः सर्गः ॥ ७८ ॥

### एकोनाशीतितमः सर्गः ।

ततः प्रभातसमये दिवसे च चतुर्दशे । समेत्य राजकर्तारो भरतं वाक्यमब्रुवन् ॥ १  
गतो दशरथः स्वर्गं यो नो गुरुतरो गुरुः । रामं प्रवाज्य वै ज्येष्ठं लक्ष्मणं च महाबलम् ॥ २  
त्वमद्य भव नो राजा राजपुत्र महायशः । सङ्गत्या नापराधोति राज्यमेतदनायकम् ॥ ३  
आभिषेचनिकं सर्वमिदमादाय राघव । प्रतीक्षते त्वां स्वजनः श्रेणयश्च नृपात्मज ॥ ४  
राज्यं गृहाण भरत पितृपैतामहं ध्रुवम् । अभिषेचय चात्मानं पाहि चास्मान्नरर्षभ ॥ ५  
आभिषेचनिकं भाण्डं कृत्वा सर्वं प्रदक्षिणम् । भरतस्तं जनं सर्वं प्रत्युवाच धृतव्रतः ॥ ६  
ज्येष्ठस्य राज्ञता नित्यमुचिता हि कुलस्य नः । नैवं भवन्तो मां वक्तुमर्हन्ति कुशला जनाः ७  
रामः पूर्वो हि नो भ्राता भविष्यति महीपतिः । अहं त्वरण्ये वत्स्यामि वर्षाणि नव पञ्च च ८  
युज्यतां महती सेना चतुरङ्गमहाबला । आनयिष्याम्यहं ज्येष्ठं भ्रातरं राघवं वनात् ॥ ९  
आभिषेचनिकं चैव सर्वमेतदुपस्कृतम् । पुरस्कृत्य गमिष्यामि रामहेतोर्वनं प्रति ॥ १०  
तत्रैव तं नरव्याघ्रमभिषिच्य पुरस्कृतम् । आनेष्यामि तु वै रामं ह्येववाहमिवौध्वरात् ॥ ११  
न सकामां करिष्यामि स्वामिमां मातृगन्धिनीम् । वने वत्स्याम्यहं दुर्गे रामो राजा भविष्यति ॥  
क्रियतां शिल्पिभिः पन्थाः समानि विषमाणि च । रक्षिणश्चानुसंयान्तु पथि दुर्गविचारकाः ॥  
एवं संभाषमाणं तं रामहेतोर्नृपात्मजम् । प्रत्युवाच जनः सर्वः श्रीमद्वाक्यमनुत्तमम् ॥ १४  
एवं ते भाषमाणस्य पद्मा श्रीरूपतिष्ठताम् । यस्त्वं ज्येष्ठे नृपसुते पृथिवीं दातुमिच्छसि ॥ १५

अनुत्तमं तद्वचनं नृपात्मजप्रभाषितं संश्रवणे निशम्य च ।

प्रहर्षजास्तं प्रति बाष्पविन्दवो निपेतुरार्यान्ननेत्रसंभवाः ॥

१६

ऊचुस्ते वचनमिदं निशम्य हृष्टाः सामात्याः सपरिषदो वियातशोकाः ।

पन्थानं नरवर भक्तिमाङ्गनश्च व्यादिष्टास्तव वचनाच्च शिल्पिवर्गः ॥

१७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे एकोनाशीतितमः सर्गः ॥ ७९ ॥

### अशीतितमः सर्गः ।

अथ भूमिप्रदेशज्ञाः सूत्रकर्मविशारदाः । स्वकर्माभिरताः शूराः खनका यन्त्रकास्तथा ॥ १  
कर्मान्तिकाः स्थपत्यः पुरुषा यन्त्रकोविदाः । तथा वर्धकयश्चैव मार्गिणो वृक्षतक्षकाः ॥ २  
कूपकाराः सुंधाकारा वंशकर्मकृतस्तथा । समर्था ये च द्रष्टारः पुरतस्ते प्रतस्थिरे ॥ ३

१ विलग्नं वागुरालग्नं । विविन्नामिति पाठे कम्पवतीमित्यर्थः । २ एतद्राज्यं राज्यस्थजनजातं अनायकमपि संगत्या दैव-  
योगेन नापराधोति परस्परं न हुष्यति । ३ राजलम् । ४ त्रेतास्मिम् । ५ यागशालायाः । ६ केवलमातृव्यपदेशाम् । ७ रामान-  
नप्रतिज्ञाविषये । ८ निर्जलप्रदेशे वापीकूपादिजलोद्धारसूत्रकर्मणि विशारदाः । ९ वर्धकयः तक्षणाः । १० प्रासादादिलेपनकराः ।

- स तु हर्षात्तमुद्देशं जनौघो विपुलः प्रयान् । अशोभत महावेगः समुद्र इव पर्वणि ॥ ४
- ते स्ववारं समास्थाय वर्त्मकर्मणि कोविदाः । करणैर्विविधोपेतैः पुरस्तात्संप्रतस्थिरं ॥ ५
- लता वल्लीश्च गुल्मांश्च स्थानूनश्मन एव चाजनास्ते चक्रिरे मार्गं छिन्दन्तो विविधान्द्रुमान् ६
- अवृक्षेपु च देशेषु केचिद्दृक्षानरोपयन् । केचित्कुठारैर्घृङ्गैश्च दौत्रैश्छिन्दन्कचित्कचित् ॥ ७
- अपरे वीरगणस्त्वान्वलिनो बलवत्तराः । विधमन्ति स्म दुर्गाणि स्थलानि च ततस्ततः ॥ ८
- अपरेऽपूरयन्कूपान्पांसुभिः श्वभ्रमायतम् । निम्नभागांस्ततः केचित्समांश्चक्रुः समन्ततः ॥ ९
- वैवन्धुर्वन्धनीयांश्च क्षोद्यान्संचुक्षुदुस्तदा । विभिदुर्भेदनीयांश्च तांस्तान्देशान्नास्तदा ॥ १०
- अचिरेणैव कालेन परिवाहान्वहूदकान् । चक्रुर्वहुविधाकारान्सागरप्रतिमान्वहून् ॥ ११
- निर्जलेषु च देशेषु खानयामासुरुत्तमान् । उदपानान्वहुविधान्वेदिकापरिमण्डितान् ॥ १२
- स सुधाकुट्टिमतलः प्रपुष्पितमहीरुहः । मत्तोद्धृष्टद्विजगणः पताकाभिरलङ्कृतः ॥ १३
- चन्दनोदकसंसिक्तो नानाकुसुमभूषितः । वह्मशोभत सेनायाः पन्थाः सुरपथोपमः ॥ १४
- आज्ञाप्याथ यथाज्ञप्तियुक्तास्तेऽधिकृता नराः । रमणीयेषु देशेषु बहुस्वादुफलेषु च ॥ १५
- यो निवेशस्त्वभिप्रेतो भरतस्य महात्मनः । भूयस्तं शोभयामासुर्भूषाभिर्भूषणोपमम् ॥ १६
- नक्षत्रेषु प्रशस्तेषु मुहूर्तेषु च तद्विदः । निवेशान्स्थापयामासुर्भरतस्य महात्मनः ॥ १७
- बहुपांसुचयाश्चापि परिखापरिवारिताः । तत्रेन्द्रकीलप्रतिमाः प्रतौलीवरशोभिताः ॥ १८
- प्रासादमालावितताः सौधप्राकारसंवृताः । पताकाशोभिताः सर्वे सुनिर्मितमहापथाः ॥ १९
- विसर्पद्भिरिवाकाशे विटङ्काग्रविमानकैः । समुच्छ्रितैर्निवेशास्ते वभुः शक्रपुरोपमाः ॥ २०
- जाह्नवीं तु समासाद्य विविधद्रुमकाननाम् । शीतलामलपानीयां महामीनसमाकुलाम् ॥ २१
- सचन्द्रतारागणमण्डितं यथा नभः क्षपायाममलं विराजते ।
- नरेन्द्रमार्गः स तथा व्यराजत क्रमेण रम्यः शुभशिल्पिनिर्मितः ॥ २२
- इत्यार्षे श्रीमद्रामायणे वाल्मीकीय आदिकाव्ये अयोध्याकाण्डेऽशीतितमः सर्गः ॥ ४५ ॥

### एकाशीतितमः सर्गः ।

- ततो नान्दीमुखीं रात्रिं भरतं सूतमागधाः । तुष्टुबुर्वाग्विशेषज्ञाः स्तवैर्मङ्गलसंहितैः ॥ १
- सुवर्णकोर्णाभिहतः प्राणदद्यामदुन्दुभिः । दध्मुः शङ्खंश्च शतशो नादांश्चोच्चावचस्वरान् ॥ २
- स तूर्यघोषः सुमहान्दिवमापूरयन्निव । भरतं शोकसंतप्तं भूयः शोकैरन्ध्रयत् ॥ ३
- ततः प्रबुद्धो भरतस्तं घोषं संनिवर्त्य च । नाहं राजेति चाप्युक्त्वा शत्रुघ्नमिदमब्रवीत् ॥ ४
- पश्य शत्रुघ्न कैकेय्या लोकस्यापकृतं महत् । विसृज्य मयि दुःखानि राजा दशरथो गतः ॥ ५
- तस्यैषा धर्मराजस्य धर्ममूला महात्मनः । परिभ्रमति राजश्रीनौरिवाकर्णिका जले ॥ ६
- यो हि नः सुमहान्नाथः सोऽपि प्रव्राजितो वनम् । अनया धर्ममुत्सृज्य मात्रा मे राघवः स्वयं ७
- इत्येवं भरतं प्रेक्ष्य विलपन्तं विचेतनम् । कृपणं रुरुदुः सर्वाः सस्वरं योषितस्तदा ॥ ८
- तथा तस्मिन्विलपति वसिष्ठो राजधर्मवित् । सभामिक्ष्वाकुनाथस्य प्रविवेश महायशाः ॥ ९
- शातकुम्भमयीं रम्यां मणिरत्नसमाकुलाम् । सुधर्मासिन्धु धर्मात्मा सगणः प्रत्यपद्यत ॥ १०

१ शोध्यमार्गशोधने अन्योन्यपर्यायकरणं प्राप्य । २ टङ्कः पाषाणदारणः । ३ दात्रं लवित्रम् । ४ बन्धनीयान्जलप्रदेशान् सेतुभिर्बन्धुः । ५ परिवाहान् अल्पप्रवाहान् । ६ शिविराणि । ७ रामानयनाभ्युदयप्रारम्भयुक्ताम् । ८ कोणो वादनदण्डः । ९ अन्ध्रयद्यदारयत ।

स काञ्चनमयं पीठं सुखास्तरणसंवृतम् । अध्यास्त सर्ववेदज्ञो दूताननुशशास च ॥ ११  
 ब्राह्मणांश्क्षत्रियान्वैश्यान्माल्यान्गणवल्लभान् । क्षिप्रमानयताव्यग्राः कृत्यमात्यधिकं हि नः ॥ १२  
 सराजभृत्यं शत्रुघ्नं भरतं च यशस्विनम् । युधाजितं सुमन्त्रं च ये च तत्र हिता जनाः ॥ १३  
 ततो हलहलाशब्दः सुमहान्समपद्यत । रथैरश्वैर्गजैश्चापि जनानामुपगच्छताम् ॥ १४  
 ततो भरतमायान्तं शतक्रतुभिवामराः । प्रत्यनन्दन्प्रकृतयो यथा दशरथं तथा ॥ १५  
 हृद इव तिमिनागसंवृतः स्तिमितजलो मणिशङ्खशर्करः ।  
 दशरथसुतशोभिता सभा सदशरथेव वभौ यथा पुरा ॥ १६  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्ड एकाशीतितमः सर्गः ॥ ८१ ॥

### द्व्यशीतितमः सर्गः ।

ताभार्यगणसंपूर्णां भरतः प्रग्रहां सभाम् । ददर्श बुद्धिसंपन्नः पूर्णचन्द्रो निशामिव ॥ १  
 आसनानि यथान्यायमार्याणां विशंतो तदा । वस्त्राङ्गरागप्रभया द्योतिता सा सभोत्तमा ॥ २  
 सा विद्वज्जनसंपूर्णा सभा सुरुचिरा तदा । अदृश्यत घनापाये पूर्णचन्द्रेव शर्वरी ॥ ३  
 राज्ञस्तु प्रकृतीः सर्वाः समग्राः प्रेक्ष्य धर्मवित् । इदं पुरोहितो वाक्यं भरतं मृदु चाब्रवीत् ॥ ४  
 तात राजा दशरथः स्वर्गतो धर्ममाचरन् । धनधान्यवतीं स्फीतां प्रदाय पृथिवीं तव ॥ ५  
 रामस्तथा सत्यधृतिः सतां धर्ममनुस्मरन् । नाजहात्पितुरादेशं शशी ज्योत्स्नामिवोदितः ॥ ६  
 पित्रा भ्रात्रा च ते दत्तं राज्यं निहतकण्ठकम् । तद्भुङ्क्ते मुदितामात्यः क्षिप्रमेवाभिषेचय ॥ ७  
 उदीच्याश्च प्रतीच्याश्च दाक्षिणात्याश्च केवलाः । कोट्याऽपरान्ताः सामुद्रा रत्नान्यभिहरन्तु ते ॥  
 तच्छ्रुत्वा भरतो वाक्यं शोकेनाभिपरिप्लुतः । जगाम मनसा रामं धर्मज्ञो धर्मकाङ्क्षया ॥ ९  
 स वाष्पकलया वाचा कलहंसस्वरो युवा । विललाप सभामध्ये जगर्हे च पुरोहितम् ॥ १०  
 चरितब्रह्मचर्यस्य विद्यास्त्रातस्य धीमतः । धर्मे प्रयतमानस्य को राज्यं मद्भिधो हरेत् ॥ ११  
 कथं दशरथाज्जातो भवेद्राज्यापहारकः । राज्यं चाहं च रामस्य धर्मं वक्तुमिहार्हसि ॥ १२  
 ज्येष्ठः श्रेष्ठश्च धर्मात्मा दिलीपनहुषोपमः । लब्धुमर्हति काकुत्स्थो राज्यं दशरथो यथा ॥ १३  
 अनार्यजुष्टमस्वर्ग्यं कुर्यां पापमहं यदि । इक्ष्वाकूणामहं लोके भवेयं कुलपांसनः ॥ १४  
 यद्धि मात्रा कृतं पापं नाहं तदपि रोचये । इहस्थो वनदुर्गस्थं नमस्यामि कृताञ्जलिः ॥ १५  
 राममेवानुगच्छामि राजा स द्विपदां वरः । त्रयाणामपि लोकानां राज्यमर्हति राघवः ॥ १६  
 तद्वाक्यं धर्मसंयुक्तं श्रुत्वा सर्वे सभासदः । हर्षान्मुमुचुरश्रूणि रामे निहितचेतसः ॥ १७  
 यदि त्वार्यं न शक्यामि विनिवर्तयितुं वनात् । वने तत्रैव वत्स्यामि यथार्यो लक्ष्मणस्तथा ॥ १८  
 सर्वोपायं तु वर्तिष्ये विनिवर्तयितुं बलात् । समक्षमार्यमिश्राणां साधूनां गुणवर्तिनाम् ॥ १९  
 विष्टिकर्मान्तिकाः सर्वे मार्गशोधकरक्षकाः । प्रस्थापिता मया पूर्वं यात्रापि मम रोचते ॥ २०  
 एवमुक्त्वा तु धर्मात्मा भरतो भ्रातृवत्सलः । समीपस्थमुवाचेदं सुमन्त्रं मन्त्रकोविदम् ॥ २१  
 तूर्णमुत्थाय गच्छ त्वं सुमन्त्र मम शासनात् । यात्रामाज्ञापय क्षिप्रं बलं चैव समानय ॥ २२  
 एवमुक्तः सुमन्त्रस्तु भरतेन महात्मना । हृष्टस्तदादिशत्सर्वं यथासंदिष्टमिष्टवत् ॥ २३

१ सराजभृत्यं राजान्तरङ्गभृत्यसहितम् । २ प्रग्रहां नियमवतीम् । ३ आसनानि विशताम् आसनेषूपविशताम् । ४ कोट्यां कोटिसंख्यया उपलक्षितानि रत्नानि । ५ राज्यं च रामसंबन्धि अहं च रामसंबन्धी ।

ता प्रहृष्टाः प्रकृतयो बलाध्यक्षा बलस्य च । श्रुत्वा यात्रां समाज्ञप्तां राघवस्य निवर्तते ॥ २४  
ततो योधाङ्गनाः सर्वा भर्तृन्सर्वान्गृहे गृहे । यात्रागमनमाज्ञाय त्वरयन्ति स्म हर्षिताः ॥ २५  
ते ह्यैगोर्गोः शीघ्रैः स्यन्दनैश्च महाजवैः । सह योधैर्बलाध्यक्षा बलं सर्वमचोदयन् ॥ २६  
सर्जं तु तद्वलं दृष्ट्वा भरतो गुरुसंनिधौ । रथं मे त्वरयस्वेति सुमन्त्रं पार्श्वतोऽब्रवीत् ॥ २७  
भरतस्य तु तस्याज्ञां प्रतिगृह्य च हर्षितः । रथं गृहीत्वा प्रययौ युक्तं परमवाजिभिः ॥ २८

स राघवः सत्यधृतिः प्रतापवान्ब्रुवन्सुयुक्तं दृढसत्यविक्रमः ।

गुरुं महारण्यगतं यशस्विनं प्रसादयिष्यान्भरतोऽब्रवीत्तदा ॥ २९

तूर्णं समुत्थाय सुमन्त्र गच्छ बलस्य योगाय बलप्रधानान् ।

आनेतुमिच्छामि हि तं वनस्थं प्रसाद्य रामं जगतो हिताय ॥ ३०

स सूतपुत्रो भरतेन सम्यगाज्ञापितः संपरिपूर्णकामः ।

शशास सर्वान्प्रकृतिप्रधानान्वलस्य मुख्यांश्च सुहृज्जनं च ॥ ३१

ततः समुत्थाय कुले कुले ते राजन्यवैद्या वृपलाश्च विप्राः ।

अयूयुज्जुष्टूरथान्तरांश्च नागान्हयांश्चैव कुलप्रसूतान् ॥ ३२

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे द्व्यशीतितमः सर्गः ॥ ८२ ॥

### त्र्यशीतितमः सर्गः ।

ततः समुत्थितः काल्यमास्थाय स्यन्दनोत्तमम् । प्रययौ भरतः शीघ्रं रामदर्शनकाङ्क्षया ॥ १  
अग्रतः प्रययुस्तस्य सर्वे मन्त्रिपुरोधसः । अधिरुह्य ह्यैर्युक्तात्रथान्सूर्यरथोपमान् ॥ २  
नवनागसहस्राणि कल्पितानि यथाविधि । अन्वयुर्भरतं यान्तमिक्ष्वाकुकुलनन्दनम् ॥ ३  
षष्ठी रथसहस्राणि धन्विनो विविधायुधाः । अन्वयुर्भरतं यान्तं राजपुत्रं यशस्विनम् ॥ ४  
शतं सहस्राण्यश्वानां समारूढानि राघवम् । अन्वयुर्भरतं यान्तं सत्यसन्धं जितेन्द्रियम् ॥ ५  
कैकेयी च सुमित्रा च कौसल्या च यशस्विनी । रामानयनसंहृष्टा ययुर्यानेन भास्वता ॥ ६  
प्रयाताश्चार्यसंधाता रामं द्रष्टुं सलक्ष्मणम् । तस्यैव च कथाश्चित्राः कुर्वाणा हृष्टमानसाः ॥ ७  
मेघश्यामं महाबाहुं स्थिरसत्त्वं दृढव्रतम् । कदा द्रक्ष्यामहे रामं जगतः शोकनाशनम् ॥ ८  
दृष्ट एव हि नः शोकमपनेष्यति राघवः । तमः सर्वस्य लोकस्य समुद्यन्निव भास्करः ॥ ९  
इत्येवं कथयन्तस्ते संप्रहृष्टाः कथाः शुभाः । परिष्वजानाश्चान्योन्यं ययुर्नागरिका जनाः ॥ १०  
ये च तत्रापरे सर्वे संमता ये च नैगमाः । रामं प्रतिययुर्हृष्टाः सर्वाः प्रकृतयस्तथा ॥ ११  
मणिकाराश्च ये केचित्कुम्भकाराश्च शोभनाः । सूत्रकर्मकृतश्चैव ये च शस्त्रोपजीविनः ॥ १२  
मायूरकाः क्राकचिका रोचका वेधकौस्तथा । दन्तकाराः सुधाकारास्तथा गन्धोपजीविनः ॥ १३  
सुवर्णकाराः प्रख्यातास्तथा कम्बलधावकाः । स्नापकोच्छादका वैद्या धूपकाः शौण्डिकस्तथा ॥  
रजकास्तुन्नर्वायाश्च ग्रामघोषमहत्तराः । शैलूषाश्च सह स्त्रीभिर्भयुः कैवर्तकास्तथा ॥ १५  
समाहिता वेदविदो ब्राह्मणा वृत्तसंमताः । गोरथैर्भरतं यान्तमनुजग्मुः सहस्रशः ॥ १६  
सुवेषाः शुद्धवसनास्ताम्रमुष्टानुलेपनाः । सर्वे ते विविधैर्यानेः शनैर्भरतमन्वयुः ॥ १७

१ तन्तुवायाः । २ मयूरपिच्छैः छत्रव्यजनादिकारिणः ३ वेधकाः रत्नादिरन्ध्रकारिणः । ४ स्नापकाः तैलाभ्यङ्गादिका-  
रिणः । उच्छादकाः अङ्गमर्दकाः । ५ शौण्डिकाः मद्यकाराः । ६ तुन्नवायाः सौचिकाः । ७ ग्राममहत्तराः घोषमहत्तराश्च ।  
८ जायाजीवाः ।



प्रहृष्टमुदिता सेना सान्वयात्कैकयीसुतम् । भ्रातुरानयने यान्तं भरतं भ्रातृवत्सलम् ॥ १८  
 ते गत्वा दूरमध्वानं रथयानाश्वकुञ्जरैः । समासेदुस्ततो गङ्गां शृङ्गिवेरपुरं प्रति ॥ १९  
 यत्र रामसखो वीरो गुहो ज्ञातिगणैर्वृतः । निवसत्यप्रमादेन देशं तं परिपालयन् ॥ २०  
 उपेत्य तीरं गङ्गायाश्चक्रवाकैरलङ्कृतम् । व्यवातिष्ठत सा सेना भरतस्यानुयायिनी ॥ २१  
 निरीक्ष्यानुगतां सेनां तां च गङ्गां शिवोदकाम् । भरतः सचिवान्सर्वानब्रवीद्वाक्यकोविदः ॥ २२  
 निवेशयत मे सैन्यमभिप्रायेण सर्वतः । विश्रान्ताः प्रतरिष्यामः श्व इदानीमिमां नदीम् ॥ २३  
 दातुं च तावदिच्छामि स्वर्गतस्य महीपतेः । और्ध्वदेहनितिचार्थमवतीर्थोदकं नदीम् ॥ २४  
 तस्यैवं ब्रुवतोऽमात्यास्तथेत्युक्त्वा समाहिताः । न्यवेशयंस्तांश्छन्देन स्वेन स्वेन पृथक्पृथक् ॥ २५  
 निवेश्य गङ्गामनु तां महानदीं चमूं विधानैः परिवर्हशोभिनीम् ।  
 उवास रामस्य तदा महात्मनो विचिन्तयानो भरतो निवर्तनम् ॥ २६  
 इत्यार्षे श्रीमद्रामायणे वाल्मीकीये आदिकाव्ये अयोध्याकाण्डे त्र्यशीतितमः सर्गः ॥ ८३ ॥

### चतुरशीतितमः सर्गः ।

ततो निविष्टां ध्वजिनीं गङ्गामन्वाश्रितां नदीम् । निषादराजो दृष्ट्वैव ज्ञातीन्संत्वरितोऽब्रवीत् १  
 महतीयमितः सेना सागराभा प्रदृश्यते । नास्यान्तमधिगच्छामि मनसापि विचिन्तयन् ॥ २  
 यथा तु खलु दुर्बुद्धिर्भरतः स्वयमागतः । स एष हि महाकायः कोविदारध्वजो रथे ॥ ३  
 बन्धयिष्यति वा दाशानथवास्मान्वधिष्यति । अर्थं दाशरथिं रामं पित्रा राज्याद्विवासितम् ४  
 संपन्नां श्रियमन्विच्छंस्तस्य राज्ञः सुदुर्लभाम् । भरतः कैकयीपुत्रो हन्तुं समाधिगच्छति ॥ ५  
 भर्ता चैव सखा चैव रामो दाशरथिर्मम । तस्यार्थकामाः सन्नद्धा गङ्गानूपे प्रतिष्ठत ॥ ६  
 तिष्ठन्तु सर्वे दाशाश्च गङ्गामन्वाश्रिता नदीम् । बलयुक्ता नदीरक्षा मांसमूलफलाशनाः ॥ ७  
 नावां शतानां पञ्चानां कैवर्तानां शतं शतम् । सन्नद्धानां यथा यूनां तिष्ठन्वित्यभ्यचोदयत् ८  
 यदा तुष्टस्तु भरतो रामस्येह भविष्यति । सेयं स्वस्तिमती सेना गङ्गामद्य तरिष्यति ॥ ९  
 इत्युक्त्वोपायनं गृह्य मत्स्यमांसमधूनि च । अभिचक्राम भरतं निषादाधिपतिर्गुहः ॥ १०  
 तमायान्तं तु संप्रेक्ष्य सूतपुत्रः प्रतापवान् । भरतायाचचक्षेऽथ विनयज्ञो विनीतवत् ॥ ११  
 एष ज्ञातिसहस्रेण स्थपतिः परिवारितः । कुशलो दण्डकारण्ये वृद्धो भ्रातुश्च ते सखा ॥ १२  
 तस्मात्पश्यतु काकुत्स्थ त्वां निषादाधिपो गुहः । असंशयं विजानीते यत्र तौ रामलक्ष्मणौ १३  
 एतत्तु वचनं श्रुत्वा सुमन्त्राद्भरतः शुभम् । उवाच वचनं शीघ्रं गुहः पश्यतु मामिति ॥ १४  
 लब्ध्वाभ्यनुज्ञां संहृद्यो ज्ञातिभिः परिवारितः । आगम्य भरतं प्रह्लो गुहो वचनमब्रवीत् ॥ १५  
 निष्कुटश्चैव देशोऽयं वञ्चिताश्चापि ते वयम् । निवेदयामस्ते सर्वे स्वके दासकुले वस ॥ १६  
 अस्ति मूलं फलं चैव निषादैः समुपाहृतम् । चार्द्रं च मांसं शुष्कं च वन्यं चोच्चावचं महत् १७  
 आशंसै स्वाशिता सेना वत्स्यतीमां विभावरीम् । अर्चितो विविधैः कामैः श्वः ससैन्यो गमिष्यसि  
 इत्यार्षे श्रीमद्रामायणे वाल्मीकीये आदिकाव्ये अयोध्याकाण्डे चतुरशीतितमः सर्गः ॥ ८४ ॥

### पञ्चाशीतितमः सर्गः ।

एवमुक्तस्तु भरतो निषादाधिपतिं गुहम् । प्रत्युवाच महाप्राज्ञो वाक्यं हेत्वर्थसंहितम् ॥ १  
 ऊर्जितः खलु ते कामः कृतो मम गुरोः सखे । यो मे त्वमीदृशीं सेनामेकोऽभ्यर्चितुमिच्छसि ॥ २

इत्युक्त्वा तु महातेजा गुहं वचनमुत्तमम् । अब्रवीद्भरतः श्रीमान्निषादाधिपतिं पुनः ॥ ३  
 कतरेण गमिष्यामि भरद्वाजाश्रमं गुह । गहनोऽयं भृशं देशो गङ्गानूपो दुरत्ययः ॥ ४  
 तस्य तद्वचनं श्रुत्वा राजपुत्रस्य धीमतः । अब्रवीत्प्राञ्जलिर्वाक्यं गुहो गहनगोचरः ॥ ५  
 दाशास्त्वानुगमिष्यन्ति धन्विनः सुसमाहिताः । अहं त्वानुगमिष्यामि राजपुत्र महायशः ॥ ६  
 कच्चिन्न दुष्टो ब्रजसि रामस्याक्लिष्टकर्मणः । इयं ते महती सेना शङ्कां जनयतीव मे ॥ ७  
 तमेवमभिभाषन्तमाकाश इव निर्मलः । भरतः श्लक्ष्णया वाचा गुहं वचनमब्रवीत् ॥ ८  
 माभूत्स कालो यत्कष्टं न मां शङ्कितुमर्हसि । राघवः स हि मे भ्राता ज्येष्ठः पितृसमो मतः ॥ ९  
 तं निवर्तयितुं यामि काकुत्स्थं वनवासिनम् । बुद्धिरन्या न ते कार्या गुह सत्यं ब्रवीमि ते १०  
 स तु संहृष्टवदनः श्रुत्वा भरतभाषितम् । पुनरेवाब्रवीद्वाक्यं भरतं प्रति हर्षितः ॥ ११  
 धन्यस्त्वं न त्वया तुल्यं पश्यामि जगतीतले । अयत्नादागतं राज्यं यस्त्वं त्यक्तुमिहेच्छसि १२  
 शाश्वती खलु ते कीर्तिर्लोकाननुचरिष्यति । यस्त्वं कृच्छ्रगतं रामं प्रत्यानयितुमिच्छसि ॥ १३  
 एवं संभाषमाणस्य गुहस्य भरतं तदा । वभौ नष्टप्रभः सूर्यो रजनी चाभ्यवर्तत ॥ १४  
 संनिवेश्य स तां सेनां गुहेन परितोषितः । शत्रुघ्नेन सह श्रीमाञ्जयनं पुनरागमत् ॥ १५  
 रामचिन्तामयः शोको भरतस्य महात्मनः । उपस्थितो ह्यनर्हस्य धर्मप्रेक्षस्य तादृशः ॥ १६  
 अन्तर्दाहेन दहनः संतापयति राघवम् । वनदाहाभिसंतप्तं गूढोऽग्निरिव पादपम् ॥ १७  
 प्रसृतः सर्वगात्रेभ्यः स्वेदं शोकाग्निसंभवम् । यथा सूर्याशुसंतप्तो हिमवान्प्रसृतो हिमम् ॥ १८  
 ध्याननिर्दरशैलेन विनिश्वसितधातुना । दैन्यपादपसङ्गेन शोकायासाधिशृङ्गिणा ॥ १९  
 प्रमोहानन्तसत्त्वेन संतापौषधिवेणुना । आक्रान्तो दुःखशैलेन महता कैकयीसुतः ॥ २०  
 विनिःश्वसन्यै भृशदुर्मनास्ततः प्रमूढसंज्ञः परमापदं गतः ।  
 शमं न लेभे हृदयज्वरार्दितो नरर्षभो यूथगतो यथर्षभः ॥ २१  
 गुहेन सार्धं भरतः समागतो महानुभावः सजनः सन्नाहितः ।  
 सुदुर्मनास्तं भरतं तदा पुनर्गुहः समाश्वासयदग्रजं प्रति ॥ २२  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे पञ्चाशीतितमः सर्गः ॥ ८५ ॥

### षडशीतितमः सर्गः ।

आचक्षेऽथ सद्भावं लक्ष्मणस्य महात्मनः । भरतायाप्रमेयाय गुहो गहनगोचरः ॥ १  
 तं जाग्रतं गुणैर्युक्तं शरचापासिधारिणम् । भ्रातृगुस्थर्थमत्यन्तमहं लक्ष्मणमब्रुवम् ॥ २  
 इयं तात सुखा शय्या त्वदर्थमुपकल्पिता । प्रत्याश्वसिहि शेष्वास्यां सुखं राघवनन्दन ॥ ३  
 उचितोऽयं जनः सर्वो दुःखानां त्वं सुखोचितः । धर्मात्मस्तस्य गुस्थर्थं जागरिष्यामहे वयं ४  
 न हि रामास्त्रियतरो ममास्ति भुवि कश्चन । मोत्सुकोऽभूर्ब्रवीम्येतदप्यसत्यं तवाग्रतः ॥ ५  
 अस्य प्रसादादाशंसे लोकेऽस्मिन्सुमहद्यशः । धर्मावाप्तिं च विपुलामर्थावाप्तिं च केवलाम् ॥ ६  
 सोऽहं प्रियसखं गमं शयानं सह सीतया । रक्षिष्यामि धनुष्पाणिः सर्वैः स्वैर्ज्ञातिभिः सहा ॥ ७  
 न हि मेऽविदितं किञ्चिद्दनेऽस्मिंश्चरतः सदा । चतुरङ्गं ह्यपि बलं प्रसहेम वयं युधि ॥ ८  
 एवमस्माभिरुक्तेन लक्ष्मणेन महात्मना । अनुनीता वयं सर्वे धर्ममेवानुपश्यता ॥ ९

कथं दाशरथौ भूमौ शयाने सह सीतया । शक्या निद्रा मया लब्धुं जीवितं वा सुखानि वा १०  
 यो न देवासुरैः सर्वैः शक्यः प्रसहितुं युधि । तं पश्य गुह संविष्टं तृणेषु सह सीतया ॥ ११  
 महता तपसा लब्धो विविधैश्च परिश्रमैः । एको दशरथस्यैव पुत्रः सदृशलक्षणः ॥ १२  
 अस्मिन्प्रराजिते राजा न चिरं वर्तयिष्यति । विधवा मेदिनी नूनं-क्षिप्रमेव भविष्यति ॥ १३  
 विनद्य सुमहानादं श्रमेणोपरताः स्त्रियः । निर्घोषोपरतं नूनमद्य राजनिवेशनम् ॥ १४  
 कौसल्या चैव राजा च तथैव जननी मम । नाशंसे यदि जीवेयुः सर्वे ते शर्वरीमिमाम् ॥ १५  
 जीवेदपि च मे माता शत्रुघ्नस्यान्ववेक्षया । दुःखिता या तु कौसल्या वीरसूर्विनशिष्यति ॥ १६  
 अतिक्रान्तमतिक्रान्तमनवाप्य मनोरथम् । राज्ये राममनिक्षिप्य पिता मे विनशिष्यति ॥ १७  
 सिद्धार्थाः पितरं वृत्तं तस्मिन्काले ह्युपस्थिते । प्रेतकार्येषु सर्वेषु संस्करिष्यन्ति भूमिपम् ॥ १८  
 रम्यचत्वरसंस्थानां सुविभक्तमहापथाम् । हर्म्यप्रासादसंपन्नां सर्वरत्नविभूषिताम् ॥ १९  
 गजाश्वरथसंवाधां तूर्यनादविनादिताम् । सर्वकल्याणसंपूर्णां हृष्टपुष्टजनाकुलाम् ॥ २०  
 आरामोद्यानसंपूर्णां समाजोत्सवशालिनीम् । सुखिता विचरिष्यन्ति राजधानीं पितुर्मम ॥ २१  
 अपि सत्यप्रतिज्ञेन सार्धं कुशलिना वयम् । निवृत्ते समये ह्यस्मिन्सुखिताः प्रविशेमहि ॥ २२  
 परिदेवयमानस्य तस्यैव सुमहात्मनः । तिष्ठतो राजपुत्रस्य शर्वरी सात्यवर्तत ॥ २३  
 प्रभाते विमले सूर्ये कारयित्वा जटाबुधौ । अस्मिन्भागीरथीतीरे सुखं संतारितौ मया ॥ २४  
 जटाधरौ तौ द्रुमचीरवाससौ महाबलौ कुञ्जरयूथपोपमौ ।  
 वरेषुचापासिधरौ परंतपौ व्यवेक्षमाणौ सह सीतया गतौ ॥ २५  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे षडशीतितमः सर्गः ॥ ८६ ॥

### सप्ताशीतितमः सर्गः ।

गुहस्य वचनं श्रुत्वा भरतो भृशमप्रियम् । ध्यानं जगाम तत्रैव यत्र तच्छ्रुतमप्रियम् ॥ १  
 सुकुमारो महासत्त्वः सिंहस्कन्धो महाभुजः । पुण्डरीकविशालाक्षस्तरुणः प्रियदर्शनः ॥ २  
 प्रत्याश्वस्य मुहूर्तं तु कालं परमदुर्मनाः । पपात सहसा तोत्रैर्ह्यतिविद्ध इव द्विपः ॥ ३  
 तदवस्थं तु भरतं शत्रुघ्नोऽनन्तरस्थितः । परिष्वज्य रुरोदोच्चैर्विसंज्ञः शोककर्षितः ॥ ४  
 ततः सर्वाः समापेतुर्मातरो भरतस्य ताः । उपवासकृशा दीना भर्तुर्व्यसनकर्षिताः ॥ ५  
 ताश्च तं पतितं भूमौ रुदनत्यः पर्यवारयन् । कौसल्या त्वनुसृत्यैनं दुर्मनाः परिष्वजे ॥ ६  
 वत्सला स्वं यथा वत्समुपगृह्य तपस्विनी । परिपप्रच्छ भरतं रुदन्ती शोकलालसा ॥ ७  
 पुत्र व्याधिर्न ते कञ्चिच्छरीरं परिवाधते । अद्य राजकुलस्यास्य त्वदधीनं हि जीवितम् ॥ ८  
 त्वां दृष्ट्वा पुत्र जीवामि रामे सभ्रातृके गते । वृत्ते दशरथे राज्ञि नाथ एकस्त्वमद्य नः ॥ ९  
 कञ्चिद्दुःलक्ष्मणे पुत्र श्रुतं ते किञ्चिदप्रियम् । पुत्रे वा ह्येकपुत्रायाः सहभार्ये वनं गते ॥ १०  
 समुहूर्तं समाश्वस्य रुदन्नेव महायशाः । कौसल्यां परिसान्त्वयेदं गुहं वचनमब्रवीत् ॥ ११  
 भ्राता मे क्वावसद्रात्रौ क सीता क्व च लक्ष्मणः । अस्वपच्छयने कस्मिन्किं भुक्त्वा गुह शंस मे ॥  
 सोऽब्रवीद्भरतं हृष्टो निषादाधिपतिर्गुहः । यद्विधं प्रतिपेदे च रामे प्रियहितेऽतिथौ ॥ १३  
 अन्नमुच्चावचं भक्षाः फलानि विविधानि च । रामायाभ्यवहारार्थं बहु चोपहृतं मया ॥ १४

तत्सर्वं प्रत्यनुज्ञासीद्रामः सत्यपराक्रमः । न तु तत्प्रत्यगृह्णात्स क्षत्रधर्ममनुस्मरन् ॥ १५  
 न ह्यस्माभिः प्रतिग्राह्यं सखे देयं तु सर्वदा । इति तेन वयं राजन्ननुनीता महात्मना ॥ १६  
 लक्ष्मणेन समानीतं पीत्वा वारि महायशाः । औपवास्यं तदाऽकार्षीं द्राघवः सह सीतया ॥ १७  
 ततस्तु जलशेषेण लक्ष्मणोऽप्यकरोत्तदा । वाग्यतास्ते त्रयः सन्ध्यां समुपासत संहिताः ॥ १८  
 सौमित्रिस्तु ततः पश्चादकरोत्स्वास्तरं शुभम् । स्वयमानीय वहींषि क्षिप्रं राघवकारणात् ॥ १९  
 तस्मिन्समाविशद्रामः स्वास्तरं सह सीतया । प्रक्षाल्य च तयोः पादावपचक्रामं लक्ष्मणः ॥ २०  
 एतत्तदिङ्गुदीमूलमिदमेव च तत्तृणम् । यस्मिन्नामश्च सीता च रात्रिं तां शयिता उभौ ॥ २१  
 नियम्य पृष्ठे तु तलाङ्गुलित्रवाञ्छरैः सुपूर्णाविषुधी परंतपः ।  
 महद्भ्रनुः सज्यमुपोह्य लक्ष्मणो निशामतिष्ठत्परितोऽस्य केवलम् ॥ २२  
 ततस्त्वहं चोत्तमवाणचापधृत्स्थितोऽभवं तत्र स यत्र लक्ष्मणः ।  
 अतन्द्रभिर्ज्ञातिभिरात्तकामुर्कैर्महेन्द्रकल्पं परिपालयंस्तदा ॥ २३  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे सप्ताशीतितमः सर्गः ॥ ८७ ॥

### अष्टाशीतितमः सर्गः ।

तच्छ्रुत्वा निपुणं सर्वं भरतः सह मन्त्रिभिः । इङ्गुदीमूलमागम्य रामशय्यामवेक्ष्य ताम् ॥ १  
 अब्रवीज्जननीः सर्वा इह तेन महात्मना । शर्वरी शयिता भूमाविदमस्य विमर्दितम् ॥ २  
 महाभागकुलीनेन महाभागेन धीमता । जातो दशरथेनोर्व्यां न रामः स्वमुमर्हति ॥ ३  
 अजिनोत्तरसंस्तीर्णे वरास्तरणसंचये । शयित्वा पुरुषव्याघ्रः कथं शेते महीतले ॥ ४  
 प्रासादाग्रविमानेषु बलभीषु च सर्वदा । हैमराजतभौमेषु वरास्तरणशालिषु ॥ ५  
 पुष्पसंचयचित्रेषु चन्दनागरुगन्धिषु । पाण्डुराभ्रप्रकाशेषु शुक्रसङ्घरुतेषु च ॥ ६  
 प्रासादवरवर्षेषु शीतवत्सु सुगन्धिषु । उषित्वा मेरुकटपेषु कृतकाञ्चनभित्तिषु ॥ ७  
 गीतवादित्रनिर्घोषैर्वराभरणनिःस्वनैः । मृदङ्गवरशब्दैश्च सततं प्रतिबोधितः ॥ ८  
 वन्दिभिर्वन्दितः काले बहुभिः सूतमागधैः । गाथाभिरनुरूपाभिः स्तुतिभिश्च परंतपः ॥ ९  
 अश्रद्धेयमिदं लोके न सत्यं प्रतिभाति मा । मुह्यते खलु मे भावः स्वप्नोऽयमिति मे मतिः १०  
 न नूनं दैवतं किञ्चित्कालेन बलवत्तरम् । यत्र दशरथी रामो भूमावेव शयीत सः ॥ ११  
 विदेहराजस्य सुता सीता च प्रियदर्शना । दयिता शयिता भूमौ स्नुषा दशरथस्य च ॥ १२  
 इयं शय्या मम भ्रातुरिदं हि परिवर्तितम् । स्थण्डिले कठिने सर्वं गात्रैर्विमृदितं तृणम् ॥ १३  
 मन्ये साभरणा सुप्ता सीतास्मिञ्शयनोत्तमे । तत्र तत्र हि दृश्यन्ते सक्ताः कनकविन्दवः १४  
 उत्तरीयमिहासक्तं सुव्यक्तं सीतया तदा । तथा ह्येते प्रकाशन्ते सक्ताः कौशेयतन्तवः ॥ १५  
 मैन्ये भर्तुः सुखा शय्या येन बाला तपस्विनी । सुकुमारी सती दुःखं न विजानाति मैथिली १६  
 हा हन्तास्मि नृशंसोऽहं यत्सभार्यः कृते मम । ईदृशीं राघवः शय्यामधिसेते ह्यनाथवत् ॥ १७  
 सार्वभौमकुले जातः सर्वलोकस्य संमतः । सर्वलोकप्रियस्त्यक्त्वा राज्यं सुखमनुत्तमम् ॥ १८  
 कथमिन्दीवरश्यामो रक्ताक्षः प्रियदर्शनः । सुखभागी न दुःखार्हः शयितो भुवि राघवः ॥ १९  
 धन्यः खलु महाभागो लक्ष्मणः शुभलक्षणः । भ्रातरं विषमे काले यो राममनुवर्तते ॥ २०

सिद्धार्था खलु वैदेही पतिं यानुगता वनम् । वयं संशयिताः सर्वे हीनास्तेन महात्मना ॥ २१  
 अकर्णधारा पृथिवी शून्येव प्रतिभाति मा । गते दशरथे स्वर्गे रामे चारण्यमाश्रिते ॥ २२  
 न च प्रार्थयते कश्चिन्मनसापि वसुंधराम् । वनेऽपि वसतस्तस्य बाहुवीर्याभिरक्षिताम् ॥ २३  
 शून्यसंवरणारक्षामयन्त्रितहयद्विपाम् । अपावृतपुरद्वारां राजधानीमरक्षिताम् ॥ २४  
 अप्रहृष्टवलां न्यूनां विषमस्थामनावृताम् । शत्रवो नाभिमन्यन्ते भक्षान्विषकृतानिव ॥ २५  
 अद्यप्रभृति भूमौ तु शयिष्येऽहं तृणेषु वा । फलमूलाशनो नित्यं जटावीराणि धारयन् ॥ २६  
 तस्यार्थमुत्तरं कालं निवत्स्यामि सुखं वने । तं प्रतिश्रवमामुच्य नास्य मिथ्या भविष्यति ॥ २७  
 वसन्तं भ्रातुरर्थाय शत्रुघ्नो मनुवत्स्यति । लक्ष्मणेन सह त्वार्यो ह्ययोध्यां पालयिष्यति ॥ २८  
 अभिपेक्ष्यन्ति काकुत्स्थमयोध्यायां द्विजातयः । अपि मे देवताः कुर्युरिमं सत्यं मनोरथम् २९  
 प्रसाद्यमानः शिरसा मया स्वयं बहुप्रकारं यदि नाभिपत्स्यते ।  
 ततोऽनुवत्स्यामि चिराय राघवं वने वसन्नाहति मामुपेक्षितुम् ॥ ३०

इत्याषे श्रीमद्रामायणे वाल्मीकीय आदिकाव्ये अयोध्याकाण्डेऽष्टाशीतितमः सर्गः ॥ ८८ ॥

### एकोनवतितमः सर्गः ।

व्युष्य रात्रिं तु तत्रैव गङ्गाकूले स राघवः । भरतः काल्यमुत्थाय शत्रुघ्नमिदमब्रवीत् ॥ १  
 शत्रुघ्नोत्तिष्ठ किं शेषे निषादाधिपतिं गुहम् । शीघ्रमानय भद्रं ते तारयिष्यति वाहिनीम् ॥ २  
 जागर्मिं नाहं स्वपिमि तमेवार्थं विचिन्तयन् । इत्येवमब्रवीञ्जात्रा शत्रुघ्नोपि प्रचोदितः ॥ ३  
 इति संवदतोरेवमन्योन्यं नरसिंहयोः । आगम्य प्राञ्जलिः काले गुहो भरतमब्रवीत् ॥ ४  
 कञ्चित्सुखं नदीतीरेऽवात्सीः काकुत्स्थ शर्वरीम् । कञ्चित्ते सह सैन्यस्य तावत्सर्वमनामयम् ॥ ५  
 गुहस्य तत्तु वचनं श्रुत्वा स्नेहादुदीरितम् । रामस्यानुवशो वाक्यं भरतोऽपीदमब्रवीत् ॥ ६  
 सुखा नः शर्वरी राजन्पूजिताश्चापि ते वयम् । गङ्गां तु नौभिर्वह्नीभिर्दाशाः संतारयन्तु नः ७  
 ततो गुहः संत्वरितं श्रुत्वा भरतशासनम् । प्रतिप्रविश्य नगरं तं ज्ञातिजनमब्रवीत् ॥ ८  
 उत्तिष्ठत प्रबुध्यध्वं भद्रमस्तु च वः सदा । नावः समनुकर्षध्वं तारयिष्याम वाहिनीम् ॥ ९  
 ते तथोक्ताः समुत्थाय त्वरिता राजशासनात् । पञ्च नावां शतान्याशु समानिन्युः समन्ततः १०  
 अन्याः स्वस्तिकविज्ञेया महाघण्टाधरा वराः । शोभमानाः पताकाभिर्युक्तवाताः सुसंहताः ११  
 ततः स्वस्तिकविज्ञेयां पाण्डुकम्बलसंवृताम् । सैनन्दिघोषां कल्याणीं गुहो नावमुपाहरत् ॥  
 तामारुरोह भरतः शत्रुघ्नश्च महाबलः ॥ १२  
 कौसल्या च सुमित्रा च याश्चान्या राजयोषितः । पुरोहितश्च तत्पूर्वं गुरवो ब्राह्मणाश्च ये ॥  
 अनन्तरं राजदारास्तथैव शकटापणाः ॥ १३  
 आवाससर्मादीपयतां तीर्थं चाप्यवगाहताम् । भाण्डानि चाददानानां घोषस्त्रिदिवमस्पृशत् १४  
 पताकिन्यस्तु तां नावः स्वयं दाशैरधिष्ठिताः । वहन्त्यो जनमारूढं तदा संपेतुराशुगाः ॥ १५  
 नारीणामभिपूर्णास्तु काश्चित्काश्चिच्चवाजिनाम् । काश्चिदत्र वहन्ति स्म यानयुग्यं महाधनम् १६

१ अविद्यमानप्राकाररक्षकाम् । २ प्रतिश्रवं प्रतिज्ञां आमुच्य स्वस्तिमवासाज्यम् । ३ संभावनायामपिशब्दः । ४ क्षुद्राभ्यः पञ्च-  
 शतनौभ्यः अन्याः । ५ स्वस्तिकाख्यया लोके प्रसिद्धाः राजार्हनौभेदाः । ६ हर्षजनककिंकिण्यादिघोषयुक्ताम् । ७ शकटाश्वा-  
 पणस्पदपार्श्वम् । ८ राजमया द्वि निर्गमनकाले श्रीसमागमार्थं आवासं दहन्तीति प्रसिद्धिः ।

ताः स्म गत्वा परं तीरमवरोप्य च तं जनम् । निवृत्ताः काण्डचित्राणि क्रियन्ते दाशवन्धुभिः ॥  
 सवैजयन्तास्तु गजा गजारोहप्रचोदिताः । तरन्तः स्म प्रकाशन्ते सध्वजा इव पर्वताः ॥ १८  
 नावश्चारुरुहुश्चान्ये प्लवैस्तेरुस्तथापरे । अन्ये कुम्भघटैस्तेरुन्ये तेरुश्च बाहुभिः ॥ १९  
 सा पुण्या ध्वजिनी गङ्गां दाशैः संतारिता स्वयम् । मैत्रे मुहूर्ते प्रययौ प्रयागवनमुत्तमम् ॥ २०  
 आश्वासयित्वा च चमूं महात्मा निवेशयित्वा च यथोपजोषम् ।  
 द्रष्टुं भरद्वाजमृषिप्रवर्यमृत्विग्वृतः सन्भरतः प्रतस्थे ॥ २१  
 स ब्राह्मणस्याश्रममभ्युपेत्य महात्मनो देवपुरोहितस्य ।  
 ददर्श रम्योदजवृक्षषण्डं महद्भनं विप्रवरस्य रम्यम् ॥ २२

इत्यार्षे श्रीमद्रामायणे वाल्मीकीय आदिकाव्ये अयोध्याकाण्ड एकोनवतितमः सर्गः ॥ ८९ ॥

### नवतितमः सर्गः ।

भरद्वाजाश्रमं दृष्ट्वा क्रोशादेव नरर्षभः । वलं सर्वमवस्थाप्य जगाम सह मन्त्रिभिः ॥ १  
 पद्भ्यामेव हि धर्मज्ञो न्यस्तशस्त्रपरिच्छदः । वसानो वाससी क्षौमे पुरोधाय पुरोधसम् ॥ २  
 ततः संदर्शने तस्य भरद्वाजस्य राघवः । मन्त्रिणस्तानवस्थाप्य जगामानुपुरोहितम् ॥ ३  
 वसिष्ठमथ दृष्ट्वैव भरद्वाजो महातपाः । संचचालासनाचूर्णं शिष्यानर्घ्यमिति ब्रुवन् ॥ ४  
 समागम्य वसिष्ठेन भरतेनाभिवादितः । अवुध्यत महातेजाः सुतं दशरथस्य तम् ॥ ५  
 ताभ्यामर्घ्यं च पाद्यं च दत्त्वा पश्चात्फलानि च । आनुपूर्व्याच्च धर्मज्ञः पप्रच्छ कुशलं कुले ६  
 अयोध्यायां वले कोशे मित्रेष्वपि च मन्त्रिषु । जानन्दशरथं वृत्तं न राजानमुदाहरत् ॥ ७  
 वसिष्ठो भरतश्चैनं पप्रच्छतुरनामयम् । शरीरेऽग्निषु वृक्षेषु शिष्येषु मृगपक्षिषु ॥ ८  
 तथेति तत्प्रतिज्ञाय भरद्वाजो महातपाः । भरतं प्रत्युवाचेदं राघवस्नेहबन्धनात् ॥ ९  
 किमिहागमने कार्यं तव राज्यं प्रशासतः । एतदाचक्ष्व मे सर्वं न हि मे शुध्यते मनः ॥ १०  
 सुषुप्ते यममित्रघ्नं कौसल्याऽऽनन्दवर्धनम् । भ्रात्रा सह सभार्यो यश्चिरं प्रवाजितो वनम् ॥ ११  
 नियुक्तः स्त्रीनियुक्तेन पित्रा योऽसौ महायशाः । वनवासी भवेतीह समाः किल चतुर्दश ॥ १२  
 कञ्चिन्न तस्यापापस्य पापं कर्तुमिहेच्छसि । अकण्ठकं भोक्तुमना राज्यं तस्यानुजैस्य च ॥ १३  
 एवमुक्तो भरद्वाजं भरतः प्रत्युवाच ह । पर्यश्रुनयनो दुःखाद्वाचा संसज्जमानया ॥ १४  
 हतोऽस्मि यदि मामेवं भगवानपि मन्यते । मत्तो न दोषमाशङ्के नैवं मामनुशाधि हि ॥ १५  
 न चैतदिष्टं माता मे यदवोचंन्मदन्तरे । नाहमेतेन तुष्टश्च न तद्वचनमाददे ॥ १६  
 अहं तु तं नरव्याघ्रमुपयातः प्रसादकः । प्रतिनेतुमयोध्यां च पादौ तस्याभिवन्दितुम् ॥ १७  
 त्वं मामेवं गतं मत्वा प्रसादं कर्तुमर्हसि । शंस मे भगवन्नामः क्व संप्रति महीपतिः ॥ १८  
 वसिष्ठादिभिर्ऋत्विग्भिर्याचितो भगवांस्ततः । उवाच तं भरद्वाजः प्रसादाद्भरतं वचः ॥ १९  
 त्वय्येतत्पुरुषव्याघ्र युक्तं राघववंशजे । गुरुवृत्तिर्दमश्चैव साधूनां चानुयायिता ॥ २०  
 जाने चैतन्मनःस्थं ते दृढीकरणमस्त्विति । अपृच्छं त्वां तथात्यर्थं कीर्तिं समभिवर्धयन् ॥ २१  
 जाने च रामं धर्मज्ञं ससीतं सहलक्ष्मणम् । असौ वसति ते भ्राता चित्रकूटे महागिरौ ॥ २२

१ काण्डे जले चित्राणि चित्रगमनानि । २ क्रियन्ते अक्रियन्त । ३ प्रतिज्ञाय सर्वत्र तत्पृष्ठमनामयमनीहृत्य ।  
 ४ अनुजस्य लक्ष्मणस्य च पापं कर्तुं नेच्छसि किमिति संबन्धः । ५ मदन्तरे मदसन्निधौ ।

श्वस्तु गन्तासि तं देशं वसाद्य सह मन्त्रिभिः । एतं मे कुरु सुप्राज्ञ कामं कामार्थकोविद ॥ २३  
ततस्तथेत्येवमुदारदर्शनः प्रतीतरूपो भरतोऽब्रवीद्वचः ।

चकार बुद्धिं च तदा तदाश्रमे निशानिवासाय नराधिपात्मजः ॥ २४

इत्याप्यं श्रीमद्रामायणे वाल्मीकीय आदिकाव्ये अयोध्याकाण्डे नवतितमः सर्गः ॥ ९० ॥

### एकनवतितमः सर्गः ।

कृतबुद्धिं निवासाय तत्रैव स मुनिस्तदा । भरतं कैकयीपुत्रमातिथ्येन न्यमन्त्रयत् ॥ १  
अब्रवीद्भरतस्त्वेवं नन्विदं भवता कृतम् । पाद्यमर्घ्यं तथातिथ्यं वने यदुपपद्यते ॥ २  
अथोवाच भरद्वाजो भरतं प्रहसन्निव । जाने त्वां प्रीतिसंयुक्तं तुष्येस्त्वं येनकेनचित् ॥ ३  
सेनायास्तु तवैतस्याः कर्तुमिच्छामि भोजनम् । मम प्रीतिर्थधारूपा त्वमहो मनुजाधिप ॥ ४  
किमर्थं चापि निक्षिप्य दूरे बलमिहागतः । कस्मान्नेहोपयातोऽसि सवलः पुरुषर्षभ ॥ ५  
भरतः प्रत्युवाचेदं प्राञ्जलिस्तं तपोधनम् । ससैन्यो नोपयातोऽस्मि भगवन्भगवद्भयात् ॥ ६  
राज्ञा च भगवन्नित्यं राजपुत्रेण वा सदा । यत्नतः परिहर्तव्या विषयेषु तपस्विनः ॥ ७  
वाजिमुख्या मनुष्याश्च मत्ताश्च वरवारणाः । प्रच्छाद्य भगवन्भूमिं महतीमनुयान्ति माम् ॥ ८  
ते वृक्षानुदकं भूमिमाश्रमेषूटजास्तथा । न हिंस्युरिति तेनाहमेक एव समागतः ॥ ९  
आनीयतामितः सेनेत्याज्ञप्तः परमर्षिणा । ततस्तु चक्रे भरतः सेन्याः समुपागमम् ॥ १०  
अग्निशालां प्रविश्याथ पीत्वापः परिमृज्य च । आतिथ्यस्य क्रियाहेतोर्विश्वकर्माणमाह्वयत् ॥ ११  
आह्वये विश्वकर्माणमहं त्वष्टारमेव च । आतिथ्यं कर्तुमिच्छामि तत्र मे संविधीयताम् ॥ १२  
आह्वये लोकपालांस्त्रीन्देवांश्चक्रमुखास्तथा । आतिथ्यं कर्तुमिच्छामि तत्र मे संविधीयताम् ॥ १३  
प्राक्स्रोतसश्च या नद्यः प्रत्यक्स्रोतस एव च । पृथिव्यामन्तरिक्षे च समायान्त्वद्य सर्वशः ॥ १४  
अन्याः स्रवन्तु मेरैर्यं सुरामन्याः सुनिष्ठिताम् । अपराश्रोदकं शीतमिक्षुकाण्डरसोपमम् ॥ १५  
आह्वये देवगन्धर्वांस्त्रिधावसुहृद्बहुहून् । तथैवाप्सरसो देवीर्गन्धर्वांश्चापि सर्वशः ॥ १६  
घृताचीमथ विश्वार्चीं मिश्रकेशीमलम्बुसाम् । नागदन्तां च हेमां च हिमामद्रिकृतस्थलाम् ॥ १७  
शक्रं याश्रोपतिष्ठन्ति ब्रह्माणं याश्च योषितः । सर्वास्तुम्बुरुणा सार्धमाह्वये सपरिच्छदाः ॥ १८  
वेनं कुरुषु यदिव्यं वासोभूषणपत्रवत् । दिव्यनारीफलं शश्वत्तकौबेरमिहेतु च ॥ १९  
इह मे भगवान्सोमो विधत्तामन्नमुत्तमम् । भक्ष्यं भोज्यं च चोष्यं च लेह्यं च विविधं बहु ॥ २०  
विचित्राणि च माल्यानि पादपप्रच्युतानि च । सुरादीनि च पेयानि मांसानि विविधानि च ॥ २१  
एवं समाधिना युक्तस्तेजसाऽप्रतिमेन च । शीक्षास्वरसमायुक्तं तपसा चाब्रवीन्मुनिः ॥ २२  
मनसा ध्यायतस्तस्य प्राङ्मुखस्य कृताञ्जलैः । आजग्मुस्तानि सर्वाणि दैवतानि पृथक्पृथक् ॥ २३  
मलयं दर्दुरं चैव ततः स्वेदनुदोऽनिलः । उपस्पृश्य ववौ युक्त्या सुप्रियात्मा सुखः शिवः ॥ २४  
ततोऽभ्यवर्तन्त घना दिव्याः कुसुमवृष्टयः । दिव्यदुन्दुभिद्योषश्च दिक्षु सर्वासु शुश्रुवे ॥ २५  
प्रवबुश्रोत्तमा वाता ननुतुश्चाप्सरोगणाः । प्रजगुर्देवगन्धर्वा वीणाः प्रमुमुचुः स्वरान् ॥ २६

१ त्रिराचम्येत्सर्थः । २ आत्मनेपदमार्थः । ३ यः विश्वकर्मेति त्वष्टेति च नामवान् तमाह्वयामीत्यर्थः । ४ वनं चैत्ररथाख्यं तत्रोत्तरकुरुदेशे वर्तते दिव्यं देवाहं वासोभूषणान्येव पत्राण्यस्मिन्सन्तीति वासोभूषणपत्रवत् शश्वत् सर्वदा दिव्यनार्थएव फलानि यस्मिन्तत् तथा एवभूतं यत्कौबेरमस्ति तत् इह वने एतु आगच्छतु उत्तरदिक्पालत्वेन कुबेराधिष्ठितत्वात् कौबेरमित्युक्तम् । इयं च कुबेरं प्रत्येवोक्तिः । नदीनासिच वनस्याह्वानं तदधिष्ठातृदेवताद्वारा ।

स शब्दो घां च भूमिं च प्राणिनां श्रवणानि च । विवेशोच्चारितः श्लक्ष्णः समो लयगुणान्वितः  
 तस्मिन्नुपरते शब्दे दिव्ये श्रोत्रसुखे नृणाम् । ददर्श भारतं सैन्यं विधानं विश्वकर्मणः ॥ २८  
 बभूव हि समा भूमिः समन्तात्पञ्चयोजना । शाङ्गलैर्वहुभिश्छन्ना नीलवैडूर्यसंनिभैः ॥ २९  
 तस्मिन्बिल्वाः कपित्थाश्च पनसा वीजपूरकाः । आमलक्यो बभूवुश्च चूताश्च फलभूषणाः ॥ ३०  
 उत्तरेभ्यः कुरुभ्यश्च वनं दिव्योपभोगवत् । आजगाम नदी दिव्या तीरजैर्वहुभिर्वृता ॥ ३१  
 चतुःशालानि शुभ्राणि शालाश्च गजवाजिनाम् । हर्म्यप्रासादसंवाधास्तोरणानि शुभानि च ॥ ३२  
 सितमेघनिभं चापि राजवेदम सुतोरणम् । दिव्यमाल्यकृताकारं दिव्यगन्धसमुक्षितम् ॥ ३३  
 चतुरश्रमसंवाधं शयनासनयानवत् । दिव्यैः सर्वरसैर्युक्तं दिव्यभोजनवस्त्रवत् ॥  
 उपकल्पितसर्वाङ्गं धौतनिर्मलभाजनम् ॥ ३४ ॥  
 क्लृप्तसर्वासनं श्रीमत्स्वास्तीर्णशयनोत्तमम् । प्रविवेश महाबाहुरनुज्ञातो महर्षिणा ॥  
 वेदम तद्रत्नसंपूर्णं भरतः कैकयीसुतः ॥ ३५  
 अनुजगमुश्च तं सर्वे मन्त्रिणः सपुरोहिताः । बभूवुश्च मुदा युक्ता दृष्ट्वा तं वेदमसंविधिम् ॥ ३६  
 तत्र राजासनं दिव्यं व्यजनं छत्रमेव च । भरतो मन्त्रिभिः सार्धमभ्यवर्तत राजवत् ॥ ३७  
 आसनं पूजयामास रामायाभिप्रणम्य च । वालव्यजनमादाय न्यषीदत्सचिवांसने ॥ ३८  
 आनुपूर्व्यान्निषेदुश्च सर्वे मन्त्रिपुरोहिताः । ततः सेनापतिः पश्चात्प्रशास्ता च निषेदुः ॥ ३९  
 ततस्तत्र मुहूर्तेन नद्यः पार्यसकर्मदाः । उपातिष्ठन्त भरतं भरद्वाजस्य शासनात् ॥ ४०  
 तासामुभयतःकूलं पाण्डुमृत्तिकलेपनाः । रम्याश्चावसथा दिव्या ब्रह्मणस्तु प्रसादजाः ॥ ४१  
 तेनैव च मुहूर्तेन दिव्याभरणभूषिताः । आगुर्विंशतिसाहस्रा ब्रह्मणा प्रहिताः स्त्रियः ॥ ४२  
 सुवर्णमणिमुक्तेन प्रवालैर्न च शोभिताः । आगुर्विंशतिसाहस्राः कुबेरप्रहिताः स्त्रियः ॥ ४३  
 याभिर्गृहीतः पुरुषः सोन्माद इव लक्ष्यते । आगुर्विंशतिसाहस्रा नन्दनादप्सरोगणाः ॥ ४४  
 नारदस्तुम्बुरुर्गोपः प्रवराः सूर्यवर्चसः । एते गन्धर्वराजानो भरतस्याग्रतो जगुः ॥ ४५  
 अलम्बुसा मिश्रकेशी पुण्डरीकाथ वामना । उपानृत्यंस्तु भरतं भरद्वाजस्य शासनात् ॥ ४६  
 यानि माल्यानि देवेषु यानि चैत्ररथे वने । प्रयागे तान्यदृश्यन्त भरद्वाजस्य तेजसा ॥ ४७  
 बिल्वा मार्दङ्गिका आसञ्जम्याग्राहा विभीतकाः । अश्वत्था नर्तकाश्चासन्भरद्वाजस्य शासनात्  
 ततः सरलतालाश्च तिलका नक्तमालकाः । प्रहृष्टास्तत्र संपेतुः कुब्जा भूत्वाथ वामनाः ॥ ४९  
 शिंशुपामलकीजम्बो याश्चान्याःकाननेषु ताः । मालती मल्लिका जातिर्याश्चान्याःकानने लताः ५०  
प्रमदाविग्रहं कृत्वा भरद्वाजाश्रमेऽवसन् । सुराः सुरापाः पिबत पायसं च बुभुक्षिताः ॥  
 मांसानि च सुमेध्यानि भक्ष्यन्तां यावदिच्छथ ॥ ५१  
 उच्छ्राय स्नापयन्ति स्म नदीतीरेषु वल्गुषु । अप्येकमेकं पुरुषं प्रमदाः सप्त चाष्ट च ॥ ५२  
 संवाहन्यः समापेतुर्नार्यो रुचिरलोचनाः । परिमृज्य तथान्योन्यं पाययन्ति वराङ्गनाः ॥ ५३  
 हयान्गजान्खरानुष्ट्रांस्रथैव सुरभेः सुतान् । अभोजयन्वाहनपास्तेषां भोज्यं यथाविधि ॥ ५४  
 इक्षुंश्च मधु लाजांश्च भोजयन्ति स्म वाहनान् । इक्ष्वाकुवरयोधानां चोदयन्तो महाबलाः ५५  
 नाश्वबन्धोश्वमाजानाञ्च गजं कुञ्जरग्रहः । मत्तप्रमत्तमुदिता चमूः सा तत्र संवभौ ॥ ५६

१ प्रशास्ता शिबिरनियन्ता । २ जम्याग्राहाः तालग्राहाः । ३ उच्छ्राय उद्धर्तनं कृत्वा । ४ अन्योन्यं रहसि । ५ पाययन्ति सुरामिति शेषः ।



तपिताः सर्वकामैस्ते रक्तचन्दनरूपिताः । अप्सरोगणसंयुक्ताः सैन्या वाचमुदैरयन् ॥ ५७  
 नैवायोध्यां गमिष्यामो न गमिष्याम दण्डकान् । कुशलं भरतस्यास्तु रामस्यास्तु तथा सुखम् ५८  
 इति पादातयोधाश्च हस्त्यश्वारोहवन्धकाः । अनाथास्तं विधिं लब्ध्वा वाचमेतामुदैरयन् ॥ ५९  
 संप्रहृष्टा विनेदुस्ते नरास्तत्र सहस्रशः । भरतस्यानुयातारः स्वर्गोऽयमिति चाब्रुवन् ॥ ६०  
 नृत्यन्ति स्म हसन्ति स्म गायन्ति स्म च सैनिकाः । समन्तात्परिधावन्ति माल्योपेताः सहस्रशः  
 ततो भुक्तवतां तेषां तदन्नममृतोपमम् । दिव्यानुद्धीक्ष्य भक्ष्यांस्तानभवद्भक्षणे मतिः ॥ ६२  
 प्रेष्याश्चेत्यश्च वध्वश्च बलस्थाश्च सहस्रशः । वभ्रुवुस्ते भृशं दृष्टाः सर्वे चाहतवाससः ॥ ६३  
 कुञ्जराश्च खरोष्ट्राश्च गोश्वाश्च मृगपक्षिणः । वभ्रुवुः सुभृतास्तत्र नान्यो ह्यन्यमकल्पयत् ॥ ६४  
 नाशुकुवासास्तत्रासीत्क्षुधितो मलिनोऽपि वा । रजसा ध्वस्तकेशो वा नरः कश्चिददृश्यत ॥ ६५  
 आजैश्चापि च वाराहैर्निष्ठानवरसंचयैः । फलैर्निर्व्यूहसंसिद्धैः सूर्पैर्गन्धरसान्वितैः ॥ ६६  
 पुष्पध्वजवतीः पूर्णाः शुक्लस्यान्नस्य चाभितः । ददृशुर्विस्मितास्तत्र नरा लौहीः सहस्रशः ॥ ६७  
 वभ्रुवुर्वनपार्श्वेषु कूपाः पायसकर्दमाः । ताश्च कामदुघा गावो द्रुमाश्चासन्मधुस्रुतः ॥ ६८  
 वाय्वो भैरेयपूर्णाश्च मृष्टमांसचयैर्वृताः । प्रतप्तपिठरैश्चापि मार्गमायूरकौकूटैः ॥ ६९  
 पात्रीणां च सहस्राणि स्थालीनां नियुतानि च । न्यर्बुदानि च पात्राणि शातकुम्भभयानि च ॥  
 स्थाल्यः कुम्भ्यः करम्भ्यश्च दधिपूर्णाः सुसंस्कृताः । यौवनस्थस्य गौरस्य कपित्थस्य सुगन्धिनः  
 हृदाः पूर्णा रसालस्य दध्नः श्वेतस्य चापरे । वभ्रुवुः पायसस्यान्ये शर्करायाश्च संचयाः ॥ ७२  
 कल्कांश्चूर्णकषायांश्च स्नानानि विविधानि च । ददृशुर्भाजनस्थानि तीर्थेषु सरितां नराः ॥ ७३  
 शुक्लानंशुमतश्चापि दन्तधावनसंचयान् । शुक्लांश्चन्दनकल्कांश्च संमुद्गेष्ववतिष्ठतः ॥ ७४  
 दर्पणान्परिमृष्टांश्च वाससां चापि संचयान् । पादुकोपानहां चैव युग्मानि च सहस्रशः ॥ ७५  
 आङ्गनीः कङ्कानुकूर्चांश्चस्त्राणि च धनूंषि च । मर्मत्राणानि चित्राणि शयनान्यासनानि च ७६  
 प्रतिपानहृदान्पूर्णांस्खरोष्ट्रगजवाजिनाम् । अवगाह्य सुतीर्थीश्च हृदान्सोत्पलपुष्करान् ॥ ७७  
 आकाशवर्णप्रतिमान्स्वच्छतोयान्सुखप्लवान् । नीलवैडूर्यवर्णांश्च मृदून्वयवससंचयान् ॥ ७८  
 निर्वापार्थान्पर्शुतां ते ददृशुस्तत्र सर्वशः ॥ ७९  
 व्यस्मयन्त मनुष्यास्ते स्वप्नकल्पं तदद्भुतम् । दृष्ट्वातिथ्यं कृतं तादृग्भरतस्य महर्षिणा ॥ ८०  
 इत्येवं रममाणानां देवानामिव नन्दने । भरद्वाजाश्रमे रम्ये सा रात्रिर्व्यत्यवर्तत ॥ ८१  
 प्रतिजग्मुश्च ता नद्यो गन्धर्वाश्च यथागतम् । भरद्वाजमनुज्ञाप्य ताश्च सर्वा वराङ्गनाः ॥ ८२  
 तथैव मत्ता मदिरोत्कटा नरास्तथैव दिव्यागुरुचन्दनोक्षिताः ।  
 तथैव दिव्या विविधाः स्रगुत्तमाः पृथक्प्रकीर्णा मनुजैः प्रमर्दिताः ॥ ८३  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्ड एकनवतितमः सर्गः ॥ ९१ ॥

### द्विनवतितमः सर्गः ।

ततंस्ता रजनीं व्युष्य भरतः सपरिच्छदः । कृतातिथ्यो भरद्वाजं कामादभिजगाम ह ॥ १  
 तमृषिः पुरुषव्याघ्रं प्राञ्जलिं प्रेक्ष्य चागतम् । हुताग्निहोत्रो भरतं भरद्वाजोऽभ्यभाषत ॥ २

१ कोपि ऋषिकृतव्यतिरेकमत्रादिकं न भुक्तवानित्यर्थः । २ व्यञ्जनश्रेष्ठसमूहैः । ३ सम्यङ्ङिष्यवफलयुक्तशर्करादिकाथरसैः ।  
 ४ लौहीः लोहमयपात्रीः । ५ विशालास्यगुरुस्थाल्यः । ६ स्नान्त्येभिरिति स्नानानि तैल्लोष्णोदकादीनि । ७ समुद्गेषु संपुटेषु ।  
 ८ पशुतां निर्वापार्थान् पशुभ्यो विश्राणनार्थान् ।

कच्चिदत्र सुखा रात्रिस्तवास्मद्विषये गता । समग्रस्ते जनः कच्चिदातिथ्ये शंस मेऽनघ ॥ ३  
 तमुवाचाञ्जलिं कृत्वा भरतोऽभिप्रणम्य च । आश्रमादभिनिक्रान्तमृषिसुत्तमतेजसम् ॥ ४  
 सुखोषितोऽस्मि भगवन्समग्रवलवाहनः । तर्पितः सर्वकामैश्च सामात्यो वलवत्वया ॥ ५  
 अपेतक्लमसंतापाः सुभिक्षाः सुप्रतिश्रयाः । अपि प्रेष्यानुपादाय सर्वे स्म सुसुखोषिताः ॥ ६  
 आमन्त्रयेऽहं भगवन्कामं त्वामृषिसत्तम । समीपं प्रस्थितं भ्रातुर्मैत्रेणोक्षस्व चक्षुषा ॥ ७  
 आश्रमं तस्य धर्मज्ञ धार्मिकस्य महात्मनः । आचक्ष्व कतमो मार्गः क्रियानिति च शंस मे ॥ ८  
 इति पृष्टस्तु भरतं भ्रातृदर्शनलालसम् । प्रत्युवाच महातेजा भरद्वाजो महातपाः ॥ ९  
 भरतार्धतृतीयेषु योजनेष्वजने वने । चित्रकूटो गिरिस्तत्र रम्यनिर्दरकाननः ॥ १०  
 उत्तरं पार्श्वमासाद्य तस्य मन्दाकिनी नदी । पुष्पितद्रुमसंछन्ना रम्यपुष्पितकानना ॥ ११  
 अनन्तरं तत्सरितश्चित्रकूटश्च पर्वतः । तयोः पर्णकुटी तात तत्र तौ वसतो ध्रुवम् ॥ १२  
 दक्षिणेनैव मार्गेण सव्यदक्षिणमेव वा । गजवाजिरधाकीर्णा वाहिनी वाहिनीपते ॥  
 वाहयस्व महाभाग ततो द्रक्ष्यसि राघवम् ॥ १३  
 प्रयाणमिति तच्छ्रुत्वा राजराजस्य योषितः । हित्वा यानानि यानार्हा ब्राह्मणं पर्यवारयन् १४  
 वेपमाना कृशा दीना सह देव्या सुमित्रया । कौसल्या तत्र जग्राह कराभ्यां चरणौ मुनेः १५  
 असमृद्धेन कामेन सर्वलोकस्य गर्हिता । कैकेयी तस्य जग्राह चरणौ सव्यपत्रपा ॥ १६  
 तं प्रदक्षिणमागम्य भगवन्तं महामुनिम् । अदूराद्भरतस्यैव तस्यौ दीनमनास्तदा ॥ १७  
 ततः प्रपच्छ भरतं भरद्वाजो दृढव्रतः । विशेषं ज्ञातुमिच्छामि मातृणां तव राघव ॥ १८  
 एवमुक्तस्तु भरतो भरद्वाजेन धार्मिकः । उवाच प्राञ्जलिर्भूत्वा वाक्यं वचनकोविदः ॥ १९  
 यामिमां भगवन्दीनां शोकानशनकर्शिताम् । पितुर्हि महिषीं देवीं देवतामिव पश्यसि ॥ २०  
 एषा तं पुरुषव्याघ्रं सिंहविक्रान्तगामिनम् । कौसल्या सुषुवे रामं धातारमदितिर्यथा ॥ २१  
 अस्या वामभुजं श्लिष्टा यैषा तिष्ठति दुर्मनाः । कर्णिकारस्य शाखेव शीर्णपुष्पा वनान्तरो ॥ २२  
 एतस्यास्तु सुतौ देव्याः कुमारौ देववर्णिनौ । उभौ लक्ष्मणशत्रुघ्नौ वीरौ सत्यपराक्रमौ ॥ २३  
 यस्याः कृते नरव्याघ्रौ जीवनाशमितो गतौ । राजपुत्रविहीनश्च स्वर्गं दशरथो गतः ॥ २४  
 क्रोधनामकृतप्रज्ञां दृष्ट्वां सुभगमानिनीम् । ऐश्वर्यकामां कैकेयीमनार्यामार्यरूपिणीम् ॥ २५  
 ममैतां मातरं विद्धि नृशंसां पापनिश्चयाम् । यतोमूलं हि पश्यामि व्यसनं महदात्मनः ॥ २६  
 इत्युक्त्वा नरशार्दूलो बाष्पगद्गदया गिरा । स निशश्वास ताम्बाक्षो नागः क्रुद्ध इव श्वसन् २७  
 भरद्वाजो महर्षिस्तं ब्रुवन्तं भरतं तथा । प्रत्युवाच महाबुद्धिरिदं वचनमर्थवत् ॥ २८  
 न दोषेणावगन्तव्या कैकेयी भरत त्वया । रामप्रब्राजनं ह्येतत्सुखोदकं भविष्यति ॥ २९  
 देवानां दानवानां च ऋषीणां भावितात्मनाम् । हितमेव भविष्यद्धि रामप्रब्राजनादिह ॥ ३०  
 अभिवाद्य तु संसिद्धः कृत्वा चैनं प्रदक्षिणम् । आमन्त्र्य भरतः सैन्यं युज्यतामित्यचोदयत् ३१  
 ततो वाजिरथान्युक्त्वा दिव्यान्हेमपरिष्कृतान् । अध्यारोहत्प्रयाणार्थी बहून्बहुविधो जनः ३२  
 गजकन्या गजाश्चैव हेमकक्ष्याः पताकिनः । जीमूता इव धर्मान्ते सघोषाः संप्रतस्थिरे ॥ ३३  
 विविधान्यपि यानानि महान्ति च लघूनि च । प्रययुः सुमहार्हाणि पादैरेव पदातयः ॥ ३४

१ ते जनः आतिथ्ये विषये समग्रः तृप्तः कञ्चित् । २ अपि प्रेष्यानुपादाय प्रेष्यानप्यारभ्य । ३ आपृच्छे । ४ यतोमूलं यत्कारणकं ।

अथ यानप्रवेकैस्तु कौसल्याप्रमुखाः स्त्रियः । रामदर्शनकाङ्क्षिण्यः प्रययुर्मुदितास्तदा  
चन्द्रार्कतरुणाभासां नियुक्तां शिविकां शुभाम् । आस्थाय प्रययौ श्रीमान्भरतः सपरिच्छदः ३६  
सा प्रयाता महासेना गजवाजिरथाकुला । दक्षिणां दिशमावृत्य महामेघ इवोत्थितः ॥ ३७  
वनानि तु व्यतिक्रम्य जुष्टानि मृगपक्षिभिः । गङ्गायाः परवेलायां गिरिष्वपि नदीषु च ॥ ३८  
सा संप्रहृष्टद्विपवाजियोधा वित्रासयन्ती मृगपक्षिसङ्घान् ।

महद्वनं तत्प्रतिगाहमाना रराज सेना भरतस्य तत्र ॥

३९

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे द्विनवतितमः सर्गः ॥ ९२ ॥

### त्रिनवतितमः सर्गः ।

तया महत्या यायिन्या ध्वजिन्या वनवासिनः । अर्दिता यूथपा मत्ताः सयूथाः संप्रदुद्भुवुः ॥१  
ऋक्षाः पृषतसङ्घाश्च रुवश्च समन्तः । दृश्यन्ते वनराजीषु गिरिष्वपि नदीषु च ॥ २  
स संप्रतस्थे धर्मात्मा प्रीतो दशरथात्मजः । वृतो महत्या नादिन्या सेनया चतुरङ्गया ॥ ३  
सागरौघनिभा सेना भरतस्य महात्मनः । महीं संच्छादयामास प्रावृषि द्यामिवाम्बुदः ॥ ४  
तुरङ्गौघैरवतता वारणैश्च महाजवैः । अनालक्ष्या चिरं कालं तस्मिन्काले बभूव भूः ॥ ५  
स यात्वा दूरमध्वानं सुपरिश्रान्तवाहनः । उवाच भरतः श्रीमान्वसिष्ठं मन्त्रिणां वरम् ॥ ६  
यादृशं लक्ष्यते रूपं यथा चैव श्रुतं मया । व्यक्तं प्राप्ताः स्म तं देशं भरद्वाजो यमब्रवीत् ॥ ७  
अयं गिरिश्चित्रकूट इयं मन्दाकिनी नदी । एतत्प्रकाशते दूरान्नीलमेघनिभं वनम् ॥ ८  
गिरेः सानूनि रम्याणि चित्रकूटस्य संप्रति । वारणैरवमृद्यन्ते मामकैः पर्वतोपमैः ॥ ९  
मुञ्चन्ति कुसुमान्येते नगाः पर्वतसानुषु । नीला इवातपापाये तोयं तोयधरा घनाः ॥ १०  
किन्नराचरितं देशं पश्य शत्रुघ्न पर्वतम् । मृगैः समन्तादाकीर्णं मकरैरिव सागरम् ॥ ११  
एते मृगगणा भान्ति शीघ्रवेगाः प्रचोदिताः । वायुप्रविद्धा शरदि मेघराजिरिवाम्बरे ॥ १२  
कुर्वन्ति कुसुमापीडाञ्छिरःसु सुरभीनमी । मेघप्रकाशैः फलकैर्दक्षिणात्या यथा नराः ॥ १३  
निष्कूजमिव भूत्वेदं वनं घोरप्रदर्शनम् । अयोध्येव जनाकीर्णां संप्रति प्रतिभाति मा ॥ १४  
खुरैरुदीरितो रेणुर्दिवं प्रच्छाद्य तिष्ठति । तं वहत्यनिलः शीघ्रं कुर्वन्निव मम प्रियम् ॥ १५  
स्यन्दनांस्तुरगोपेतान्सूतमुख्यैरधिष्ठितान् । एतान्संपततः शीघ्रं पश्य शत्रुघ्न कानने ॥ १६  
एतान्वित्रासितान्पश्य बर्हिणः प्रियदर्शनान् । एतमाविशतः शीघ्रमधिवासं पतत्रिणः ॥ १७  
अतिमात्रमयं देशो मनोज्ञः प्रतिभाति मा । तापसानां निवासोऽयं व्यक्तं स्वर्गपथो यथा ॥ १८  
मृगा मृगीभिः सहिता बहवः पृषता वने । मनोज्ञरूपा लक्ष्यन्ते कुसुमैरिव चित्रिताः ॥ १९  
साधु सैन्याः प्रतिष्ठन्तां विचिन्वन्तु च कानने । यथा तौ पुरुषव्याघ्रौ दृश्येते रामलक्ष्मणौ ॥ २०  
भरतस्य वचः श्रुत्वा पुरुषाः शस्त्रपाणयः । विविशुस्तद्वनं शूरा धूमं च ददृशुस्ततः ॥ २१  
ते समालोक्य धूमाग्रमूचुर्भरतमागताः । नामनुष्ये भवत्यग्निर्व्यक्तमत्रैव राघवौ ॥ २२  
अथ नात्र नरव्याघ्रौ राजपुत्रौ परंतपौ । मन्ये रामोपमाः सन्ति व्यक्तमत्र तपस्विनः ॥ २३  
तच्छ्रुत्वा भरतस्तेषां वचनं साधुसंमतम् । सैन्यानुवाच सर्वास्तानमित्रबलमर्दनः ॥ २४  
यत्ता भवन्तस्तिष्ठन्तु नेतो गन्तव्यमग्रतः । अहमेव गमिष्यामि सुमन्त्रो गुरुरेव च ॥ २५

एवमुक्तास्ततः सर्वे तत्र तस्थुः समन्ततः । भरतो यत्र धूमाग्रं तत्र दृष्टिं समादधात् ॥ २६

व्यवस्थिता या भरतेन सा चमूनिरीक्षमाणापि च धूममग्रतः ।

वभ्रुव हृष्टा न चिरेण जानती प्रियस्य रामस्य समागमं तदा ॥ २७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे त्रिनवतितमः सर्गः ॥ ९३ ॥

चतुर्नवतितमः सर्गः ।

दीर्घकालोषितस्तस्मिन्निरौ गिरिवनप्रियः । वैदेह्याः प्रियमाकाङ्क्षन्स्वं च चित्तं विलोभयन् ॥ १

अथ दाशरथिश्चित्रं चित्रकूटमदर्शयत् । भार्याममरसंकाशः शचीमिव पुरन्दरः ॥ २

न राज्याञ्जनं भद्रे न सुहृद्भिर्विनाभवः । मनो मे वाधते दृष्ट्वा रमणीयमिमं गिरिम् ॥ ३

पश्येममचलं भद्रे नानाद्विजगणायुतम् । शिखरैः खमिवोद्भिद्धैर्धातुमद्भिर्विभूषितम् ॥ ४

केचिद्रजतसंकाशाः केचिदक्षतजसंनिभाः । पीतमाञ्जिष्ठवर्णाश्च केचिन्मणिवरप्रभाः ॥ ५

पुष्पार्ककेतकाभाश्च केचिज्ज्योतीरसप्रभाः । विराजन्तेऽचलेन्द्रस्य देशा धातुविभूषिताः ॥ ६

नानामृगगणद्वीपितरक्षवृक्षगणैर्वृतः । अदुष्टैर्भ्रात्ययं शैलो बहुपक्षिसमायुतः ॥ ७

आस्रजम्बवसैनैर्लोभ्रैः प्रियालैः पनसैर्धवैः । अङ्गोलैर्भव्यतिनिशैर्विल्वतिन्दुकवेषुभिः ॥ ८

काशमर्यरिष्टवरुणैर्मधूकैस्तिलकैस्तथा । वदर्यामलकैर्नीपैर्वेत्रधन्वनवीजकैः ॥ ९

पुष्पवद्भिः फलोपेतैश्छायावद्भिर्मनोरमैः । एवमादिभिराकीर्णः श्रियं पुष्यत्ययं गिरिः ॥ १०

शैलप्रस्थेषु रम्येषु पश्येमात्रोमहर्षणान् । किन्नरान्द्वन्द्वशो भद्रे रममाणान्मनस्विनः ॥ ११

शाखावसक्तान्वङ्गाश्च प्रवराण्यम्बराणि च । पश्य विद्याधरस्त्रीणां क्रीडोद्देशान्मनोरमान् ॥ १२

जलप्रपातैरुद्भेदैर्न्यन्दैश्च क्वचित्क्वचित् । स्रवद्भिर्भ्रात्ययं शैलः स्रवन्मद इव द्विपः ॥ १३

गुहासमीरणो गन्धान्नानापुष्पभवान्वहन् । घ्राणतर्पणमभ्येत्य कं नरं न प्रहर्षयेत् ॥ १४

यदीह शरदोऽनेकास्त्वया सार्धमनिन्दिते । लक्ष्मणेन च वत्स्यामि न मां शोकः प्रधक्ष्यति ॥ १५

बहुपुष्पफले रम्ये नानाद्विजगणायुते । विचित्रशिखरे ह्यस्मिन्नतवानसि भामिनि ॥ १६

अनेन वनवासेन मया प्राप्तं फलद्वयम् । पितुश्चानृणता धर्मे भरतस्य प्रियं तथा ॥ १७

वैदेहि रमसे कञ्चिच्चित्रकूटे मया सह । पश्यन्ती विविधान्भावान्मनोवाक्कायसंयतान् ॥ १८

इदमेवामृतं प्राह राज्ञि राजर्षयः परे । वनवासं भवार्थाय प्रेत्य मे प्रपितामहाः ॥ १९

शिलाः शैलस्य शोभन्ते विशालाः शतशोऽभितः । बहुला बहुलैर्वर्णैर्नीलपीतसितारुणैः ॥ २०

निशि भान्त्यचलेन्द्रस्य हुताशनशिखा इव । ओषध्यः स्वप्रभालक्ष्या भ्राजमानाः सहस्रशः ॥ २१

केचिदक्षयनिभा देशाः केचिदुद्यानसन्निभाः । केचिदेकशिला भान्ति पर्वतस्यास्य भामिनि ॥ २२

भिच्चेव वसुधां भाति चित्रकूटः समुत्थितः । चित्रकूटस्य कूटोऽसौ दृश्यते सर्वतः शुभः ॥ २३

कुष्ठपुन्नागस्थगरभूर्जपत्रोत्तरच्छदान् । कामिनां स्वास्तरान्पश्य कुशेशयदलयुतान् ॥ २४

मृदिताश्चापविद्धाश्च दृश्यन्ते कमलस्रजः । कामिभिर्वनिते पश्य फलानि विविधानि च ॥ २५

वस्वौकसारां नलिनीमयेतीवोत्तरान्कुरून् । पर्वतश्चित्रकूटोऽसौ बहुमूलफलोदकः ॥ २६

इमं तु कालं वनिते विजह्निवांस्त्वया च सीते सह लक्ष्मणेन च ।

रतिं प्रपत्स्ये कुलधर्मवर्धनीं सतां पथि स्वैर्नियमैः परैः स्थितः ॥ २७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे चतुर्नवतितमः सर्गः ॥ ९४ ॥

## पञ्चनवतितमः सर्गः ।

अथ शैलाद्विनिष्क्रम्य मैथिलीं कोसलेश्वरः । अदर्शयच्छुभजलां रम्यां मन्दाकिनीं नदीम् १  
 अब्रवीच्च वरारोहां चारुचन्द्रनिभाननाम् । विदेहराजस्य सुतां रामो राजीवलोचनः ॥ २  
 विचित्रपुलिनां रम्यां हंससारससेविताम् । कमलैरुपसंपन्नां पश्य मन्दाकिनीं नदीम् ॥ ३  
 नानाविधैस्तीररुहैर्वृतां पुष्पफलद्रुमैः । राजन्तीं राजराजस्य नलिनीमिव सर्वतः ॥ ४  
 मृगयूथनिपीतानि कलुषाम्भांसि सांप्रतम् । तीर्थानि रमणीयानि रतिं संजनयन्ति मे ॥ ५  
 जटाजिनधराः काले वल्कलोत्तरवाससः । ऋषयस्त्ववगाहन्ते नदीं मन्दाकिनीं प्रिये ॥ ६  
 आदित्यमुपतिष्ठन्ते नियमादूर्ध्ववाहवः । एते परे विशालाक्षि मुनयः संशितव्रताः ॥ ७  
 मारुतोद्भूतशिखरैः प्रनृत्त इव पर्वतः । पादपैः पत्रपुष्पाणि सृजद्भिरभितो नदीम् ॥ ८  
 क्वचिन्मणिनिकाशोदां क्वचित्पुलिनशालिनीम् । क्वचित्सिद्धजनाकीर्णां पश्य मन्दाकिनीं नदीं ९  
 निर्धूतान्वायुना पश्य विततान्पुष्पसंचयान् । पोप्लयमानानपरान्पश्य त्वं जलमध्यगान् ॥१०  
 तांश्चातिवल्गुवचसो रथाङ्गाहयना द्विजाः । अधिरोहन्ति कल्याणि विकूजन्तः शुभा गिरः ११  
 दर्शनं चित्रकूटस्य मन्दाकिन्याश्च शोभने । अधिकं पुरवासाच्च मन्ये च तव दर्शनात् ॥ १२  
 विधूतकलुषैः सिद्धैस्तपोदमशमान्वितैः । नित्यविक्षोभितजलां विगाहस्व मया सह ॥ १३  
 सखीवच्च विगाहस्व सीते मन्दाकिनीं नदीम् । कमलान्यवमज्जन्ती पुष्कराणि च भामिनि १४  
 त्वं पौरजनवद्भ्यालानयोध्यामिव पर्वतम् । मन्यस्व वनिते नित्यं सरयूवदिमां नदीम् ॥ १५  
 लक्ष्मणश्चापि धर्मात्मा मन्त्रिदेशे व्यवस्थितः । त्वं चानुकूलं वैदेहि प्रीतिं जनयथो मम ॥ १६  
 उपस्पृशंस्त्रिषवणं मधुमूलफलाशनः । नायोध्यायै न राज्याय स्पृहयेऽद्य त्वया सह ॥ १७

इमां हि रम्यां मृगयूथशालिनीं निपीततोयां गजसिंहवानरैः ।

सुपुष्पितैः पुष्पधरैरलङ्कृतां नै सोऽस्ति यः स्यादगतक्लमः सुखी ॥ १८

इतीव रामो बहुसंगतं वचः प्रियासहायः सरितं प्रति ब्रुवन् ।

चचार रम्यं नयनाञ्जनप्रभं स चित्रकूटं रघुवंशवर्धनः ॥ १९

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे पञ्चनवतितमः सर्गः ॥ ९५ ॥

## प्रक्षिप्तः सर्गः ।

[ १ इतः परं प्रक्षिप्तोऽयं सर्गो दृश्यते—

रामस्तु नलिनीं रम्यां चित्रकूटं च पर्वतम् । उत्तरे तु गिरेः पादे चित्रकूटस्य राघवः ॥ १  
 ददर्श कंदरं रम्यं शिलाधातुसमन्वितम् । सुखप्रसैकैस्तरुभिः पुष्पभारावलम्बिभिः ॥ २  
 संवृतं च रहस्यं च मत्तद्विजगणायुतम् । तद्दृष्ट्वा सर्वभूतानां मनोदृष्टिहरं वनम् ॥ ३  
 उवाच सीतां काकुत्स्थो वनदर्शनविस्मितः । वैदेहि रमते चक्षुस्तवास्मिन्निरिकंदरे ॥ ४  
 परिश्रमविधातार्थं साधु तावदिहास्यताम् । त्वदर्थमिह विन्यस्ता त्वियं श्लक्ष्णसमा शिला ॥ ५  
 यस्याः पार्श्वे तरुः पुष्पैः प्रविष्ट इव केसरैः । राघवेषैवमुक्ता सा सीता प्रकृतिदक्षिणा ॥ ६

१ कमलानि रक्ताब्जानि पुष्कराणि सिताम्मोजानि अवमज्जन्ती अवमज्जयन्ती स्तनजघनाघातजनिततरङ्गैरिति भावः । यद्वा तव वदनकान्तिनिर्जिततया अवमज्जयन्तीवेत्युत्प्रेक्षा । २ व्यालान् वनचरजन्तून् । ३ इमां नदीं उपस्पृशन् यः सुखी न स्यात् न सोऽस्ति ।

उवाच प्रणयस्त्रिगन्धमिदं श्लक्ष्णतरं वचः । अवश्यकार्यं वचनं तव मे रघुनन्दन ॥ ७  
 बहुशो भ्रमितश्चाद्य तव चैवं मनोरथः । एवमुक्त्वा वरारोहा शिलां तामुपसर्प ह ॥ ८  
 सह भर्त्रानवद्याङ्गी रन्तुकामा मनस्विनी । तामेवं द्रुवतीं सीतां रामो वचनमब्रवीत् ॥ ९  
 रम्यं पश्यसि भूतार्थं वनं पुष्पितपादपम् । पश्य देवि गिरौ रम्ये रम्यपुष्पाङ्कितानिमान् ॥ १०  
 गजदन्तक्षतान्वृक्षान्पश्य निर्यासवर्षिणः । झल्लिकाविरुतैर्दीर्घैर् रुदतीव समन्ततः ॥ ११  
 पुत्रप्रियोऽसौ शकुनिः पुत्रपुत्रेति भाषते । मधुरां करुणां वाचं पुरेव जननी मम ॥ १२  
 विहगो भृङ्गराजोऽयं शालस्कन्धसमास्थितः । संगीतमिव कुर्वाणः कोकिलेनावकूजति ॥ १३  
 अयं वा बालकः शङ्के कोकिलानां विहंगमः । सुखवद्भ्रमसंबद्धं तथा ह्येष प्रभाषते ॥ १४  
 एषा कुसुमिता नूनं पुष्पभारानता लता । दृश्यते मामिवात्यर्थं श्रमाद्देवि त्वमाश्रिता ॥ १५  
 एवमुक्ता प्रियस्याङ्के मैथिली प्रियभाषिणी । भूयस्तरां त्वनिन्द्याङ्गी समारोहत भामिनी ॥ १६  
 अङ्के तु परिवर्तन्ती सीता सुरसुतोपमा । हर्षयामास रामस्य मनो मनसिजापितम् ॥ १७  
 स निघृष्याङ्गुलिं रामो धौते मनःशिलोच्चये । चकार तिलकं तस्या ललाटे रुचिरं तदा ॥ १८  
 बालार्कसमवर्णेन तेजसा गिरिधातुना । चकासे विनिविष्टेन ससंध्येव निशा सिता ॥ १९  
 केसरस्य च पुष्पाणि करेणामृद्य राघवः । अलकं पूरयामास मैथिल्याः प्रीतमानसः ॥ २०  
 अभिरम्य तदा तस्यां शिलायां रघुनन्दनः । अन्वीयमानो वैदेह्या देशमन्यं जगाम ह ॥ २१  
 विचरन्ती तदा सीता ददर्श हरियूथपम् । वने बहुमृगाकीर्णे वित्रस्ता राममाश्लिषत् ॥ २२  
 रामस्तां परिरब्धाङ्गीं परिरभ्य महाभुजः । सान्त्वयामास वामोरूमवभर्त्यार्थं वानरम् ॥ २३  
 मनःशिलायास्तिलकः सीतायाः सोऽथ वक्षसि । समदृश्यत संक्रान्तो रामस्य विपुलौजसः २४  
 प्रजहास तदा सीता गते वानरपुंगवे । दृष्ट्वा भर्तरि संक्रान्तमपाङ्गं समनःशिलम् ॥ २५  
 नातिदूरे त्वशोकानां प्रदीप्तमिव काननम् । ददर्श पुष्पस्तवकैस्तर्जङ्गिरिव वानरैः ॥ २६  
 वैदेही त्वब्रवीद्राममशोककुसुमार्थिनी । वयं तदभिगच्छामो वनमिक्ष्वाकुनन्दन ॥ २७  
 तस्याः प्रिये स्थितो रामो देव्या दिव्यार्थरूपया । सहितस्तदशोकानां विशोकः प्रययौ वनम् २८  
 तदशोकवनं रामः सभार्यो व्यचरत्तदा । गिरिपुत्र्या पिनाकीव सह हैमवतं वनम् ॥ २९  
 तावन्योन्यमशोकस्य पुष्पैः पल्लवधारिभिः । समलंचक्रतुरुभौ कामिनौ नीललोहितौ ॥ ३०  
 आबद्धवनमालौ तौ कृतापीडावतंसकौ । भार्यापती तावचलं शोभयांचक्रतुर्भृशम् ॥ ३१  
 एवं स विविधान्देशान्दर्शयित्वा प्रियां प्रियः । आजगामाश्रमपदं सुसंश्लिष्टमलङ्कृतम् ॥ ३२  
 प्रत्युज्जगाम तं भ्राता लक्ष्मणो गुरुवत्सलः । दर्शयन्विविधं धर्मं सौमित्रिः सुकृतं तदा ॥ ३३  
 शुद्धबाणहतास्तत्र मेध्यान्कृष्णमृगान्दश । राशीकृतान्शुष्यमाणानन्यान्कांश्चन कांश्चन ॥ ३४  
 तद्दृष्ट्वा कर्म सौमित्रेभ्राता प्रीतोऽभवत्तदा । क्रियन्तां बलयश्चेति रामः सीतामथान्वशात् ३५  
 अग्रं प्रदाय भूतेभ्यः सीताथ वरवर्णिनी । तयोरुपददद्भ्रात्रोर्मधु मांसं च तद्भृशम् ॥ ३६  
 तयोस्तुष्टिमथोत्पाद्य वीरयोः कृतशौचयोः । विधिवज्जानकी पश्चाच्चक्रे सा प्राणधारणम् ॥ ३७  
 शिष्टं मांसं निकृष्टं यच्छोषणायावकल्पितम् । तद्रामवचनात्सीता काकेभ्यः पर्यरक्षत ॥ ३८  
 तां ददर्श तदा भर्ता काकेनायासितां दृढम् । यस्या हारान्तरचरः कामचारी विहंगमः ॥ ३९  
 काकेनारोध्यमानां तां सा मुमोह तदातुरम् । सा चुकोपानवद्याङ्गी भर्तृप्रणयदर्पिता ॥ ४०  
 इतश्चेतश्च तां काको वारयन्तीं पुनः पुनः । पक्षतुण्डनखाग्रैश्च कोपयामास कोपनाम् ॥ ४१

तस्याः प्रस्फुरमाणौष्ठं शुकुटीपुटसूचितम् । मुखमालोक्य काकुत्स्थस्तं काकं प्रत्यषेधयत् ॥ ४२  
 स धृष्टमानो विगहो रामवाक्यमचिन्तयन् । सीतामभिपपातैव ततश्चुक्रोध राघवः ॥ ४३  
 सोऽभिमन्व्य शरैषीकामैषीकास्त्रेण वीर्यवान् । काकं तमभिसंधाय ससर्ज पुरुषर्षभः ॥ ४४  
 स तेनाभिद्रुतः काकस्त्रीलोकान्पर्यगात्ततः । देवैर्दत्तवरः पक्षी हारान्तरचरो लघुः ॥ ४५  
 यत्र यत्रागमत्काकस्तत्र तत्र ददर्श ह । इषीकां भूतसंकाशां स रामं पुनरागमत् ॥ ४६  
 स मूर्ध्ना न्यपतत्काको राघवस्य महात्मनः । सीतायास्तत्र पश्यन्त्या मानुषीमैरयद्गिरम् ॥ ४७  
 प्रसादं कुरु मे राम प्राणैः सामग्र्यमस्तु मे । अस्त्रस्यास्य प्रभावेण शरणं न लभे क्वचित् ॥ ४८  
 तं काकमब्रवीद्रामः पादयोः शिरसा गतम् । सानुक्रोशतया धीमानिदं वचनमर्थवत् ॥ ४९  
 मया रोपपरीतेन सीताप्रियहितार्थिना । अस्त्रमेतत्समाधाय त्वद्दध्याभिमन्त्रितम् ॥ ५०  
 यत्तु मे चरणौ मूर्ध्ना गतस्त्वं जीवितेप्सया । अत्रास्त्यवेक्षा त्वयि मे रक्ष्यो हि शरणागतः ५१  
 अमोघं क्रियतामस्त्रमेकमङ्गं परित्यज । किमङ्गं शातयतु ते शरैषीका ब्रवीहि मे ॥ ५२  
 एतावद्धि मया शक्यं तव कर्तुं प्रियं खग । एकाङ्गहीनं ह्यस्त्रेण जीवितं मरणाद्वरम् ॥ ५३  
 एवमुक्तस्तु रामेण संप्रधाय स वायसः । अभ्यगच्छद्द्वयोरक्षणस्त्यागमेकस्य पण्डितः ॥ ५४  
 सोऽब्रवीद्राघवं काको नेत्रमेकं त्यजाम्यहम् । एकनेत्रोऽपि जीवेऽहं त्वत्प्रसादान्नराधिप ॥ ५५  
 रामानुज्ञातमस्त्रं तत्काकस्य नयनेऽपतत् । वैदेही विस्मिता तत्र काकस्य नयने हते ॥ ५६  
 निपत्य शिरसा काको जगामाशु यथेप्सितम् । लक्ष्मणानुचरो रामश्चकारानन्तरक्रियाः ॥ ५७

इत्यार्षे श्रीमद्रामायणे वाल्मीकीय आदिकान्ये अयोध्याकाण्डे प्रक्षिप्तः सर्गः ॥ ]

### षण्णवतितमः सर्गः ।

तां तथा दर्शयित्वा तु मैथिलीं गिरिनिम्नगाम् । निषसाद् गिरिप्रस्थे सीतां मांसेनं छन्दयन् १  
 इदं मेध्यमिदं स्वादु निष्टप्तमिदमग्निना । एवमास्ते स धर्मात्मा सीतया सह राघवः ॥ २  
 तथा तत्रासतस्तस्य भरतस्योपयायिनः । सैन्यरेणुश्च शब्दश्च प्रादुरास्तां नभस्पृशौ ॥ ३  
 एतस्मिन्नन्तरे त्रस्ताः शब्देन महता ततः । अर्दिता यूथपा मत्ताः सयूथा दुद्बुर्दिशः ॥ ४  
 स तं सैन्यसमुद्धूतं शब्दं शुश्राव राघवः । तांश्च विप्रद्रुतान्सर्वान्यूथपानन्ववैक्षत ॥ ५  
 तांश्च विद्रवतो दृष्ट्वा तं च श्रुत्वा स निःस्वनम् । उवाच रामः सौमित्रिं लक्ष्मणं दीप्ततेजसम् ६  
 हन्त लक्ष्मण पश्येह सुमित्रा सुप्रजास्त्वया । भीमस्तनितगम्भीरस्तुमुलः श्रूयते स्वनः ॥ ७  
 गजयूथानि वारण्ये महिषा वा महावने । वित्रासिता मृगाः सिंहैः सहसा प्रद्रुता दिशः ॥ ८  
 राजा वा राजमात्रो वा मृगयामदते वने । अन्यद्वा श्वापदं किञ्चित्सौमित्रे ज्ञातुमर्हसि ॥ ९  
 सुदुश्चरो गिरिश्चायं पक्षिणामपि लक्ष्मण । सर्वमेतद्यथातत्त्वमचिराज्ज्ञातुमर्हसि ॥ १०  
 स लक्ष्मणः संत्वरितः सालमारुह्य पुष्पितम् । प्रेक्षमाणो दिशः सर्वाः पूर्वा दिशमुदैक्षता ॥ ११  
 उदङ्मुखः प्रेक्षमाणो ददर्श महतीं चमूम् । रथाश्वगजसंवाधां यैस्त्रैर्युक्तां पदातिभिः ॥ १२  
 तामश्वगजसंपूर्णां रथध्वजविभूषिताम् । शशंस सेनां रामाय वचनं चेदमब्रवीत् ॥ १३  
 अग्निं संशंभयत्कार्यः सीता च भजतां गुहाम् । सज्यं कुरुष्व चापं च शरांश्च कवचं तथा १४

१ मांसेन मांसविशेषप्रदर्शनेन । २ छन्दयन् वशीकुर्वन् । ३ राजमात्रः राजतुल्यः । ४ यत्तैः सन्नद्धैः । ५ अग्निं संशम-  
 १ अन्यथा धूसानुसारेणागच्छेत्सेनेति भावः ।

त रामः पुरुषव्याघ्रो लक्ष्मणं प्रत्युवाच ह । अङ्गावेक्षस्व सौमित्रे कस्येमां मन्यसे चम् ॥ १५  
 एवमुक्तस्तु रामेण लक्ष्मणो वाक्यमब्रवीत् । दिधक्षन्निव तां सेनां रुषितः पावको यथा ॥ १६  
संपन्नं राज्यमिच्छंस्तु व्यक्तं प्राप्याभिषेचनम् । आवां हन्तुं समभ्येति कैकेय्या भरतः सुतः १७  
 एष वै सुमहाश्रीमान्विदपी संप्रकाशते । विराजत्युद्गतस्कन्धः कोविदारध्वजो रथे ॥ १८  
 भजन्येते यथाकाममश्वानारुह्य शीघ्रगान् । एते भ्राजन्ति संहृष्टा गजानारुह्य सादिनः ॥ १९  
 गृहीतधनुषौ चावां गिरिं वीर श्रयावहै । अथवेहैव तिष्ठावः संनद्धावुद्यतायुधौ ॥ २०  
 अपि नौ वशमागच्छेत्कोविदारध्वजो रणे ॥ २१  
 अपि द्रक्ष्यामि भरतं यत्कृते व्यसनं महत् । त्वया राघव संप्राप्तं सीतया च मया तथा ॥ २२  
 यन्निमित्तं भवात्राज्याच्युतो राघव शाश्वतात् । संप्राप्तोऽयमरिर्वीर भरतो वध्य एव मे ॥ २३  
भरतस्य वधे दोषं नाहं पश्यामि राघव । पूर्वापकारिणां त्यागे न ह्यधर्मो विधीयते ॥ २४  
पूर्वापकारी भरतस्त्यक्तधर्मश्च राघव । एतस्मिन्निहते कृत्स्नामनुशाधि वसुंधराम् ॥ २५  
 अद्य पुत्रं हतं संख्ये कैकेयी राज्यकामुका । मया पश्येत्सुदुःखार्ता हस्तिभग्नमिव द्रुमम् ॥ २६  
 कैकेयीं च वधिष्यामि सानुवन्धां सवान्धवाम् । कलुषेणाद्य महता मेदिनी परिमुच्यताम् २७  
 अद्येमं संयतं क्रोधमसत्कारं च मानद । मोक्ष्यामि शत्रुसैन्येषु कक्षेष्विव हुताशनम् ॥ २८  
 अद्यैतच्चित्रकूटस्य काननं निशितैः शरैः । भिन्दन्शत्रुशरीराणि करिष्ये शोणितोक्षितम् ॥ २९  
 शरैर्निर्भिन्नहृदयान्कुञ्जरांस्तुरगांस्तथा । श्वापदाः परिकर्षन्तु नरांश्च निहतात्मया ॥ ३०  
 शराणां धनुषश्चाहमनृणोऽस्मि महामृधे । ससैन्यं भरतं हत्वा भविष्यामि न संशयः ॥ ३१  
 इत्यार्षे श्रीमद्रामायणे वाल्मीकीय आदिकाण्डे अयोध्याकाण्डे षण्णवतितमः सर्गः ॥ ९६ ॥

### सप्तनवतितमः सर्गः ।

सुसंरब्धं तु सौमित्रिं लक्ष्मणं क्रोधमूर्च्छितम् । रामस्तु परिसान्त्वय्याथ वचनं चेदमब्रवीत् ॥ १  
किमत्र धनुषा कार्यमसिना वा सचर्मणा । महेष्वासे महाप्राज्ञे भरते स्वयमागतो ॥ २  
 पितुः सत्यं प्रतिश्रुत्य हत्वा भरतमागतम् । किं करिष्यामि राज्येन सापवादेन लक्ष्मण ॥ ३  
यद्द्रव्यं बान्धवानां वा मित्राणां वा क्षये भवेत् । नाहं तत्प्रतिगृह्णीयां भक्षान्विषकृतानिव ॥ ४  
 धर्ममर्थं च कामं च पृथिवीं चापि लक्ष्मण । इच्छामि भवतामर्थे एतत्प्रतिश्रुणोमि ते ॥ ५  
 भ्रातृणां संग्रहार्थं च सुखार्थं चापि लक्ष्मण । राज्यमप्यहमिच्छामि सत्येनायुधमालभे ॥ ६  
 नेयं मम मही सौम्य दुर्लभा सागराम्बरा । न हीच्छेयमधर्मेण शक्रत्वमपि लक्ष्मण ॥ ७  
 यद्विना भरतं त्वां च शत्रुघ्नं चापि मानद । भवेन्मम सुखं किञ्चिद्भ्रम तत्कुरुतां शिखी ॥ ८  
 मन्येऽहमागतोऽयोध्यां भरतो भ्रातृवत्सलः । मम प्राणालियतरः कुलधर्ममनुस्मरन् ॥ ९  
 श्रुत्वा प्रव्रजितं मां हि जटावल्कलधारिणम् । जानक्या सहितं वीर त्वया च पुरुषर्षभ ॥ १०  
 स्नेहेनाक्रान्तहृदयः शोकेनाकुलितेन्द्रियः । द्रष्टुमभ्यागतो ह्येष भरतो नान्यथाऽऽगतः ॥ ११  
 अम्बां च कैकेयीं रुष्य परुषं चाप्रियं वदन् । प्रसाद्य पितरं श्रीमात्राज्यं मे दातुमागतः ॥ १२  
 प्राप्तकालं यदेषोऽस्मान्भरतो द्रष्टुमिच्छति । अस्मासु मनसाप्येष नाप्रियं किञ्चिदाचरेत् ॥ १३  
 विप्रियं कृतपूर्वं ते भरतेन कदा नु किम् । ईदृशं वा भयं तेऽद्य भरतं योऽत्र शङ्कसे ॥ १४



न हि ते निष्ठुरं वाच्यो भरतो नाप्रियं वचः । अहं ह्यप्रियमुक्तः स्यां भरतस्याप्रिये कृते ॥ १५ ॥  
 कथं नु पुत्राः पितरं हन्युः कस्यांचिदापदि । भ्राता वा भ्रातरं हन्यात्सौमित्रे प्राणमात्मनः ॥  
 यदि राज्यस्य हेतोस्त्वमिमां वाचं प्रभाषसे । वक्ष्यामि भरतं दृष्ट्वा राज्यमस्मै प्रदीयताम् ॥ १७ ॥  
उच्यमानोऽपि भरतो मया लक्ष्मण तत्त्वतः । राज्यमस्मै प्रयच्छेति बाहमित्येव वक्ष्यति ॥ १८ ॥  
 तथोक्तो धर्मशीलेन भ्रात्रा तस्य हिते रतः । लक्ष्मणः प्रविवेशेव स्वानि गात्राणि लज्जया १९  
 तद्वाक्यं लक्ष्मणः श्रुत्वा व्रीडितः प्रत्युवाच ह । त्वां मन्ये द्रष्टुमायातः पिता दशरथः स्वयं २०  
 व्रीडितं लक्ष्मणं दृष्ट्वा राघवः प्रत्युवाच ह । एष मन्ये महाबाहुरिहास्मान्द्रष्टुमागतः ॥ २१ ॥  
 अथवा नौ ध्रुवं मन्ये मन्यमानः सुखोचितौ । वनवासमनुध्याय गृहाय प्रतिनेष्यति ॥ २२ ॥  
 इमां वाप्येष वैदेहीमत्यन्तसुखसेविनीम् । पिता मे राघवः श्रीमान्वनादादाय यास्यति ॥ २३ ॥  
 एतौ तौ संप्रकाशेते गोत्रवन्तौ मनोरमौ । वायुवेगसमौ वीर जवनौ तुरगोत्तमौ ॥ २४ ॥  
 स एष सुमहाकायः कम्पते वाहिनीमुखे । नागः शत्रुंजयो नाम वृद्धस्तातस्य धीमतः ॥ २५ ॥  
 न तु पश्यामि तच्छत्रं पाण्डुरं लोकसत्कृतम् । पितुर्दिव्यं महाबाहो संशयो भवतीह मे ॥ २६ ॥  
 वृक्षाग्रादवरोह त्वं कुरु लक्ष्मण मद्रुचः । इतीव रामो धर्मात्मा सौमित्रिं तमुवाच ह ॥ २७ ॥  
 अवतीर्य तु सालाग्रात्तस्मात्स समितिंजयः । लक्ष्मणः प्राञ्जलिर्भूत्वा तस्थौ रामस्य पार्श्वतः २८  
 भरतेनापि संदिष्टा संमदो न भवेदिति । समन्तात्तस्य शैलस्य सेना वासमकल्पयत् ॥ २९ ॥  
 अध्यर्धमिक्ष्वाकुचमूर्योजनं पर्वतस्य सा । पार्श्वे न्यविशदावृत्य गजवाजिरथाकुला ॥ ३० ॥  
 सा चित्रकूटे भरतेन सेना धर्मं पुरस्कृत्य विधूय दर्पम् ।  
 प्रसादनार्थं रघुनन्दनस्य विराजते नीतिमता प्रणीता ॥ ३१ ॥

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे सप्तमवतितमः सर्गः ॥ ९७ ॥

### अष्टमवतितमः सर्गः ।

निवेश्य सेनां तु विभुः पद्भ्यां पादवतां वरः । अभिगन्तुं स काकुत्स्थामियेष गुरुवर्तकम् ॥ १ ॥  
 निविष्टमात्रे सैन्ये तु यथोद्देशं विनीतवत् । भरतो भ्रातरं वाक्यं शत्रुघ्नमिदमब्रवीत् ॥ २ ॥  
 क्षिप्रं वनमिदं सौम्य नरसङ्घैः समंततः । लुब्धैश्च सहितैरेभिस्त्वमन्वेषितुमर्हसि ॥ ३ ॥  
 गुहो ज्ञातिसहस्रेण शरचापासिधारिणा । समन्वेषतु काकुत्स्थावस्मिन्परिवृतः स्वयम् ॥ ४ ॥  
 अमालैः सह पौरैश्च गुरुभिश्च द्विजातिभिः । वनं सर्वं चरिष्यामि पद्भ्यां परिवृतः स्वयम् ॥ ५ ॥  
 यावन्न रामं द्रक्ष्यामि लक्ष्मणं वा महाबलम् । वैदेहीं वा महाभागां न मे शान्तिर्भविष्यति ६  
 यावन्न चन्द्रसंकाशं द्रक्ष्यामि शुभमाननम् । भ्रातुः पद्मपलाशाक्षं न मे शान्तिर्भविष्यति ॥ ७ ॥  
 यावन्न चरणौ भ्रातुः पार्थिवव्यञ्जानान्वितौ । शिरसा धारयिष्यामि न मे शान्तिर्भविष्यति ॥ ८ ॥  
 यावन्न राज्ये राज्याहः पितृपैतामहे स्थितः । अभिषेकजलक्लिन्नो न मे शान्तिर्भविष्यति ॥ ९ ॥  
सिद्धार्थः खलु सौमित्रिर्यश्चन्द्रविर्मलोपमम् । मुखं पश्यति रामस्य राजीवाक्षं महाद्युतिम् ॥ १० ॥  
 कृतकृत्या महाभागा वैदेही जनकात्मजा । भ्रातरं सागरान्तायाः पृथिव्या यानुगच्छति ॥ ११ ॥  
 सुभगश्चित्रकूटोऽसौ गिरिराजोपमो गिरिः । यस्मिन्वसति काकुत्स्थः कुबेर इव नन्दने ॥ १२ ॥  
 कृतकार्यमिदं दुर्गं वनं व्यालनिषेवितम् । यदध्यास्ते महातेजा रामः शस्त्रभृतां वरः ॥ १३ ॥

एवमुक्त्वा महातेजा भरतः पुरुषर्षभः । पन्थामेव महाबाहुः प्रविवेश महद्वनम् ॥ १४  
स तानि द्रुमजालानि जातानि गिरिसानुषु । पुष्पिताग्राणि मध्येन जगाम वदतां वरः ॥ १५  
स गिरेश्चित्रकूटस्य सालमासाद्य पुष्पितम् । रामाश्रमगतस्याग्नेर्ददर्श ध्वजमुच्छ्रितम् ॥ १६  
तं दृष्ट्वा भरतः श्रीमान्मुमोह सहवान्धवः । अत्र राम इति ज्ञात्वा गतः पारमिवाभ्रमसः ॥ १७  
स चित्रकूटे तु गिरौ निशम्य रामाश्रमं पुण्यजनोपपन्नम् ।  
गुहेन सार्धं त्वरितो जगाम पुनर्निवेश्यैव चर्मं महात्मा ॥ १८  
इत्याषं श्रीमद्रामायणे वाल्मीकीय आदिकाव्ये अयोध्याकाण्डेऽष्टमवतितमः सर्गः ॥ ९८ ॥

एकोनशततमः सर्गः ।

निविष्टायां तु सेनायामुत्सुको भरतस्तदा । जगाम भ्रातरं द्रष्टुं शत्रुघ्नमनुदर्शयन् ॥ १  
ऋषिं वसिष्ठं संदिश्य मातृमै शीघ्रमानय । इति त्वरितमग्रे स जगाम गुरुवत्सलः ॥ २  
सुमन्त्रस्त्वपि शत्रुघ्नमदूरादन्वपद्यत । रामदर्शनजस्तर्षो भरतस्येव तस्य च ॥ ३  
गच्छन्नेवाथ भरतस्तापसालयसंस्थिताम् । भ्रातुः पर्णकुटीं श्रीमानुटजं च ददर्श ह ॥ ४  
शालायास्त्वग्रतस्तस्या ददर्श भरतस्तदा । काष्ठानि चावभग्नानि पुष्पाण्यपचितानि च ॥ ५  
सलक्ष्मणस्य रामस्य ददर्शाश्रममीयुषः । कृतं वृक्षेष्वभिज्ञानं कुशचीरैः क्वचित्क्वचित् ॥ ६  
ददर्श च वने तस्मिन्महतः संचयानकृतान् । मृगाणां महिषाणां च करीषैः शीतकारणात् ॥ ७  
गच्छन्नेव महाबाहुर्द्युतिमान्भरतस्तदा । शत्रुघ्नं चाब्रवीद्धृष्टस्तानमात्यांश्च सर्वशः ॥ ८  
मन्ये प्रासाः स्म तं देशं भरद्वाजो यमब्रवीत् । नातिदूरं हि मन्येऽहं नदीं मन्दाकिनीमितः ९  
उच्चैर्बद्धानि चीराणि लक्ष्मणेन भवेदयम् । अभिज्ञानकृतः पन्था विकाले गन्तुमिच्छता ॥ १०  
इदं चोदात्तदन्तानां कुञ्जराणां तरस्विनाम् । शैलपार्श्वं परिक्रान्तमन्योन्यमभिगर्जताम् ॥ ११  
यमेवाधातुमिच्छन्ति तापसाः सततं वने । तस्यासौ दृश्यते धूमः संकुलः कृष्णवर्त्मनः ॥ १२  
अत्राहं पुरुषव्याघ्रं गुरुसंस्कारकारिणम् । आर्यं द्रक्ष्यामि संहृद्यो महर्षिमिव राघवम् ॥ १३  
अथ गत्वा मुहूर्तं तु चित्रकूटं स राघवः । मन्दाकिनीमनुप्राप्तसं जनं चेदमब्रवीत् ॥ १४  
जगत्यां पुरुषव्याघ्र आस्ते वीरासने रतः । जनेन्द्रो निर्जनं प्राप्य धिड्भे जन्म सजीवितम् ॥ १५  
मत्कृते व्यसनं प्राप्तो लोकनाथो महाद्युतिः । सर्वान्कामान्परित्यज्य वने वसति राघवः ॥ १६  
इति लोकैसमाकुष्टः पादेष्वद्य प्रसादयन् । रामस्य निपतिष्यामि सीताया लक्ष्मणस्य च ॥ १७  
एवं स विलपंस्तस्मिन्वने दशरथात्मजः । ददर्श महतीं पुण्यां पर्णशालां मनोरमाम् ॥ १८  
सालतालाश्वकर्णानां पर्णैर्बहुभिरावृताम् । विशालां मृदुभिस्तीर्णां कुशैर्वेदिमिवाध्वरे ॥ १९  
शक्रायुधनिकाशैश्च कार्मुकैर्भारसाधनैः । रुक्मपृष्ठैर्महासारैः शोभितां शत्रुवाधकैः ॥ २०  
अर्करश्मिप्रतीकाशैर्धोरैस्तूणीगतैः शरैः । शोभितां दीप्तवदनैः सपैर्भोगवतीमिव ॥ २१  
महार्जतवासोभ्यामसिभ्यां च विराजिताम् । रुक्मविन्दुविचित्राभ्यां चर्मभ्यां चापि शोभितां  
गोधाङ्गुलित्रैरासक्तैश्चित्रैः काञ्चनभूषितैः । अरिसङ्घैरनाधृष्यां मृगैः सिंहगुहामिव ॥ २३  
प्रागुदकप्रवणां वेदिं विशालां दीप्तपावकाम् । ददर्श भरतस्तत्र पुण्यां रामनिवेशने ॥ २४

१ यतः चीराणि उच्चैर्बद्धानि तस्मात् अयं पन्थाः विकाले सायंकालादौ गन्तुमिच्छता लक्ष्मणेन कृताभिज्ञानो भवेत् ।  
२ यं कृष्णवर्त्मनं आघातुं होमार्यं रक्षितुम् । ३ लोकैरपवादं प्रापितः । ४ स्वर्गमयकोशाभ्याम् ।

निरीक्ष्य समुहूर्तं तु ददर्श भरतो गुरुम् । उटजे राममासीनं जटामण्डलधारिणम् ॥ २५  
 तं तु कृष्णाजिनधरं चीरवल्कलवाससम् । ददर्श राममासीनमभितः पावकोपमम् ॥ २६  
 सिंहस्कन्धं महाबाहुं पुण्डरीकनिभेक्षणम् । पृथिव्याः सागरान्ताया भर्तारं धर्मचारिणम् ॥ २७  
 उपविष्टं महाबाहुं ब्रह्माणमिव शाश्वतम् । स्थण्डिले दर्भसंस्तीर्णं सीतया लक्ष्मणेन च ॥ २८  
 तं दृष्ट्वा भरतः श्रीमान्दुःखशोकपरिप्लुतः । अभ्यधावत धर्मात्मा भरतः कैकयीसुतः ॥ २९  
 दृष्ट्वैव विललापार्तो वाष्पसंदिग्धया गिरा । अशक्नुवन्धारयितुं धैर्याद्भ्रमन्मन्वरीत् ॥ ३०  
 यः संसदि प्रकृतिभिर्भवेद्युक्त उपासितुम् । वन्यैर्मूर्खैरुपासीनः सोऽयमास्ते ममाग्रजः ॥ ३१  
 वासोभिर्वर्षसाहस्रैर्यो महात्मा पुरोचितः । मृगाजिने सोऽयमिह प्रवस्ते धर्ममाचरन् ॥ ३२  
 अधारयद्यो विविधाश्चित्राः सुमनसस्तदा । सोऽयं जटाभारमिमं वहते राघवः कथम् ॥ ३३  
 यस्य यज्ञैर्यथोद्दिष्टैर्युक्तो धर्मस्य संचयः । शरीरक्लेशसंभूतं स धर्मं परिमार्गते ॥ ३४  
 चन्दनेन महार्हेण यस्याङ्गमुपसेवितम् । मलेन तस्याङ्गमिदं कथमार्यस्य सेव्यते ॥ ३५  
 मन्निमित्तमिदं दुःखं प्राप्तो रामः सुखोचितः । धिग्जीवितं नृशंसस्य मम लोकविगर्हितम् ॥ ३६  
 इत्येवं विलपन्दीनः प्रस्विन्नमुखपङ्कजः । पादावप्राप्य रामस्य पपात भरतो रुदन् ॥ ३७  
 दुःखाभितप्तो भरतो राजपुत्रो महाबलः । उक्त्वार्थेति सकृद्दीनं पुनर्नोवाच किञ्चन ॥ ३८  
 वाष्पापिहितकण्ठश्च प्रेक्ष्य रामं यशस्विनम् । आर्येत्येवाथ संकुश्य व्याहर्तुं नाशकत्तदा ॥ ३९  
 शत्रुघ्नश्चापि रामस्य ववन्दे चरणौ रुदन् । तावुभौ स समालिङ्ग्य रामश्चाश्रूण्यवर्तयत् ॥ ४०

ततः सुमन्त्रेण गुहेन चैव समीयतू राजसुतावरण्ये ।

दिवाकरश्चैव निशाकरश्च यथाम्बरे शुक्रवृहस्पतिभ्याम् ॥

४१

तान्पार्थिवान्वारणयूथपाभान्समागतांस्तत्र महत्यरण्ये ।

वनौकसस्तेऽपि समीक्ष्य सर्वेऽप्यश्रूण्यमुञ्चन्प्रविहाय हर्षम् ॥

४२

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे एकोनशततमः सर्गः ॥ ९९ ॥

### शततमः सर्गः ।

जटिलं चीरवसनं प्राञ्जलिं पतितं भुवि । ददर्श रामो दुर्दर्शं युगान्ते भास्करं यथा ॥ १  
 कथंचिदभिविज्ञाय विवर्णवदनं कृशम् । भ्रातरं भरतं रामः परिजग्राह बाहुना ॥ २  
 आघ्राय रामस्तं मूर्ध्नि परिष्वज्य च राघवः । अङ्गे भरतमारोप्य पर्यपृच्छत्समाहितः ॥ ३  
 क्व नु तेऽभ्रूत्पिता तात यदरण्यं त्वमागतः । न हि त्वं जीवतस्तस्य वनमागन्तुमर्हसि ॥ ४  
 चिरस्य बत पश्यामि दूराद्भरतमागतम् । दुष्पतीकमरण्येऽस्मिन्किं तात वनमागतः ॥ ५  
 कच्चिद्भारयते तात राजा यत्त्वमिहागतः । कच्चिन्न दीनः सहसा राजा लोकान्तरं गतः ॥ ६  
 कच्चित्सौम्यं न ते राज्यं भ्रष्टं बालस्य शाश्वतम् ७। कच्चिच्छ्रूषसे तात पितरं सत्यविक्रमम् ८  
 कच्चिद्दशरथो राजा कुशलो सत्यसङ्गरः । राजसूयाश्वमेधानामाहर्ता धर्मनिश्चयः ॥ ९  
 स कच्चिद्ब्राह्मणो विद्वान्धर्मनिल्यो महाद्युतिः । इक्ष्वाकूणामुपाध्यायो यथावत्तात पूज्यते ॥ १०  
 सा तात कच्चित्कौसल्या सुमित्रा च प्रजावती । सुखिनी कच्चिद्वार्या च देवी नन्दति कैकयी ११

कच्चिद्विनयसंपन्नः कुलपुत्रो बहुश्रुतः । अनसूयुरनुद्रष्टा सत्कृतैस्ते पुरोहितः ॥ १२  
 कच्चिदग्निषु ते युक्तो विधिज्ञो मतिमानृजुः । हुतं च होप्यमाणं च काले वेदयते सदा ॥ १३  
 कच्चिद्देवान्पितृन्मातृर्गुरुन्पितृसमानपि । वृद्धांश्च तात वैद्यांश्च ब्राह्मणांश्चाभिमन्यसे ॥ १४  
 इष्वस्त्रवरसंपन्नमर्थशास्त्रविशारदम् । सुधन्यानमुपाध्यायं कच्चित्त्वं तात मन्यसे ॥ १५  
 कच्चिदात्मसमाः शूराः श्रुतवन्तो जितेन्द्रियाः । कुलीनाश्चेद्भितज्ञाश्च कृतास्ते तात मन्त्रिणः १६  
 मन्त्रो विजयमूलं हि राज्ञां भवति राघव । सुसंवृतो मन्त्रधरैरमाल्यैः शास्त्रकोविदैः ॥ १७  
 कच्चिन्निद्रावशं नैषीः कच्चित्काले प्रबुध्यसे । कच्चिच्चापररात्रेषु चिन्तयस्यर्थनैपुणम् ॥ १८  
 कच्चिन्मन्त्रयसे नैकः कच्चिन्न बहुभिः सह । कच्चित्ते मन्त्रितो मन्त्रो राष्ट्रं न परिधावति ॥ १९  
 कच्चिदर्थं विनिश्चित्य लघुमूलं महोदयम् । क्षिप्रमारभसे कर्तुं न दीर्घयसि राघव ॥ २०  
 कच्चित्ते सुकृतान्येव कृतरूपाणि वा पुनः । विदुस्ते सर्वकार्याणि न कर्तव्यानि पार्थिवाः ॥ २१  
 कच्चिन्न तर्कर्युक्त्या वा ये चाप्यपरिकीर्तिताः । त्वया वा तव वामाल्यैर्वुद्ध्यते तात मन्त्रितां ॥ २२  
 कच्चित्सहस्रान्मूर्खाणामेकमिच्छसि पण्डितम् । पण्डितो ह्यर्थकृच्छ्रेषु कुर्यान्निःश्रेयसं महत् २३  
 सहस्राण्यपि मूर्खाणां यद्युपास्ते महीपतिः । अथवाप्ययुतान्येव नास्ति तेषु सहायता ॥ २४  
 एकोऽप्यमात्यो मेधावी शूरो दक्षो विचक्षणः । राजानं राजमात्रं वा प्रापयेन्महतीं श्रियम् २५  
 कच्चिन्मुख्या महत्स्वेव मध्यमेषु च मध्यमाः । जघन्यास्तु जघन्येषु भृत्याः कर्मसु योजिताः २६  
 अमात्यानुपंधातीतान्पितृपैतामहाञ्जुचीन् । श्रेष्ठान्श्रेष्ठेषु कच्चित्त्वं नियोजयसि कर्मसु ॥ २७  
 कच्चिन्नोप्रेण दण्डेन भृशमुद्वेजितप्रजम् । राष्ट्रं तवानुजानन्ति मन्त्रिणः कैकयीसुत ॥ २८  
 कच्चित्त्वां नावजानन्ति याजकाः पतितं यथा । उग्रप्रतिग्रहीतारं कामयानमिव स्त्रियः ॥ २९  
 उपायकुशलं वैद्यं भृत्यसंदूषणे रतम् । शूरमैश्वर्यकामं च यो न हन्ति स वध्यते ॥ ३०  
 कच्चिद्द्रष्टृश्च शूरश्च मतिमान्धृतिमाञ्जुचिः । कुलीनश्चानुरक्तश्च दक्षः सेनापतिः कृतः ॥ ३१  
 बलवन्तश्च कच्चित्ते मुख्या युद्धविशारदाः । दृष्टार्पदाना विक्रान्तास्त्वया सत्कृत्य मानिताः ३२  
 कच्चिद्बलस्य भक्तं च वेतनं च यथोचितम् । संप्राप्तकालं दातव्यं ददासि न विलम्बसे ॥ ३३  
 कालातिक्रमणाच्चैव भक्तवेतनयोर्भृताः । भर्तुः कुप्यन्ति दुष्यन्ति सोऽनर्थः सुमहान्मृतः ३४  
 कच्चित्सर्वेऽनुरक्तास्त्वां कुलपुत्राः प्रधानतः । कच्चित्प्राणांस्तवार्थेषु संत्यजन्ति समाहिताः ॥ ३५  
 कच्चिज्जानपदो विद्वान्दक्षिणः प्रतिभानवान् । यथोक्तवादी दूतस्ते कृतो भरत पण्डितः ॥ ३६  
 कच्चिद्दृष्टादन्येषु स्वपक्षे दश पञ्च च । त्रिभिस्त्रिभिरविज्ञातैर्वेत्सि तीर्थानि चारकैः ॥ ३७

१ सत्कलप्रसूतः । २ ते पुरोहितः रामस्य सुयज्ञ इव भरतस्यापि अन्यः पुरोहितोऽस्तीति गम्यते । ३ धनुर्वेदाचार्यम् । ४ बहु मन्यसे । ५ अर्धप्राप्त्युपायम् । ६ राष्ट्रं जनपदं न परिधावति न व्याप्नोति । ७ ते सर्वकार्याणि सुकृताः न्येव सुनिष्पन्तान्येव विदुः कच्चित् । कृतरूपाणि वा कृतप्रायाणि वा क्षिप्रमेव फलोन्मुखानीति यावत् । कर्तव्यानि न विदुः करणार्थपूर्वं न विदुरित्यर्थः । ८ उच्यते परैरिति शेषः । ९ मुख्याः भृत्याः । महत्स्वेव कर्मसु योजिताः कच्चित् । १० उपधातीतानुक्त्रोच्चाप्राहिणः । ११ तव उप्रेण दण्डेन उद्वेजितप्रजं पीडितप्रजायुक्तं राष्ट्रं राज्यं मन्त्रिणः नाजुजानन्ति नाजुमन्यन्ते कच्चित् । राजानं त्वामुप्रदण्डात् निर्वर्तयन्ति कच्चिदित्यर्थः । १२ उग्रप्रतिग्रहीतारं बलात्कारेण प्रतिग्रहीतारम् । १३ दृष्टार्पदानाः दृष्टं अपदानं पूर्ववृत्तं यैः । १४ भक्तं दैनंदिनदेयानं । १५ प्रतिमासं देयां भृतिम् । १६ अन्येषु परपक्षेषु अष्टादशतीर्थानि स्वपक्षे पञ्चदशतीर्थानि च अविज्ञातैः परस्परमन्दैश्चाविज्ञातैः विज्ञातत्वे तेषां सांकेतिकव्यवहारः प्रादुष्यत् । एकस्मिन्तीर्थे त्रिभिस्त्रिभिः चारकैः वेवान्तरधारिभिश्चारैः । कृत्रिमार्थं कप्रत्ययः । वेत्सि कच्चित् एतानि न्यायतो न्यायतो वा प्रवर्तन्त इति जानासि कच्चिदित्यर्थः । तानीमानि अष्टादशतीर्थानि विज्ञातानि तीर्थानि मन्त्रिणः पुरोहितयुवराजसेनापतिदौवारिकान्तर्वेशिककारागाराधिकृतार्थसंचयकृत्कार्यनियोजकप्राड्विकासेनानायकनगराध्यक्षकर्मान्तिकसभ्यधर्माध्यक्षदण्डपालदुर्गपालराष्ट्रान्तपालाः एष्वेव मन्त्रिपुरोहितयुवराजव्यतिरिक्तानि स्वपक्षे पञ्चदशतीर्थानि ।

कच्चिद्यपास्तानहितान्प्रतियातांश्च सर्वदा । दुर्वलाननवज्ञाय वर्तसे रिपुसूदन ॥ २८  
 कच्चिन्न लोकायतिकान्ब्राह्मणांस्तात सेवसे । अनर्थकुशला ह्येते बालाः पण्डितमानिनः ॥ ३९  
 धर्मशास्त्रेषु मुख्येषु विद्यमानेषु दुर्वुधाः । बुद्धिमान्वीक्षिकीं प्राप्य निरर्थं प्रवदन्ति ते ॥ ४०  
 वीरैरध्युषितां पूर्वमस्माकं तातपूर्वकैः । सत्यनामां दृढद्वारां हस्त्यश्वरथसंकुलाम् ॥ ४१  
 ब्राह्मणैः क्षत्रियैर्वैश्यैः स्वकर्मनिरतैः सदा । जितेन्द्रियैर्महोत्साहैर्वृतामार्यैः सहस्रशः ॥ ४२  
 प्रासादैर्विधाकारैर्वृतां वैद्यजनाकुलाम् । कच्चित्सुमुदितां स्फीतामयोध्यां परिरक्षसि ॥ ४३  
 कच्चिच्चिंलयशतैर्जुष्टः सुनिविष्टजनाकुलः । देवस्थानैः प्रपाभिश्च तटाकैश्चोपशोभितः ॥ ४४  
 प्रहृष्टनरनारीकः समाजोत्सवशोभितः । सुकृष्टसीमापशुमान्हिसाभिः परिवर्जितः ॥ ४५  
 अदेवमातृको रम्यः श्वापदैः परिवर्जितः । परित्यक्तो भयैः सर्वैः खनिभिश्चोपशोभितः ॥ ४६  
 विवर्जितो नरैः पापैर्मम पूर्वं सुरक्षितः । कच्चिज्जनपदः स्फीतः सुखं वसति राघव ॥ ४७  
 कच्चित्ते दयिताः सर्वे कृषिगोरक्षजीविनः । वार्तायां संश्रितस्तात लोको हि सुखमेधते ॥ ४८  
 तेषां गुप्तिपरीहारैः कच्चित्ते भरणं कृतम् । रक्ष्या हि राज्ञा धर्मेण सर्वे विषयवासिनः ॥ ४९  
कच्चित्त्रियः सान्त्वयसि कच्चित्ताश्च सुरक्षिताः । कच्चिन्न श्रद्धास्यासां कच्चिद्गुह्यं न भाषसे ॥  
 कच्चिन्नार्गवनं गुप्तं कच्चित्ते सन्ति धेनुकाः । कच्चिन्न गणिकांश्वानां कुञ्जराणां च नृप्यसि ५१  
 कच्चिद्दर्शयसे नित्यं मनुष्याणां विभूषितम् । उत्थाप्योत्थाय पूर्वाह्णे राजपुत्र महापथे ॥ ५२  
 कच्चिन्न सर्वे कर्मान्ताः प्रत्यक्षास्तेऽविशङ्कया । सर्वे वा पुनरुत्सृष्टा मध्यमेवात्र कारणम् ॥ ५३  
 कच्चित्सर्वाणि दुर्गाणि धनधान्यायुधोदकैः । यत्रैश्च परिपूर्णानि तथा शिल्पिधनुर्धरैः ॥ ५४  
 आयस्ते विपुलः कच्चित्कच्चिदल्पतरो व्ययः । अपात्रेषु न ते कच्चित्कोशो गच्छति राघव ५५  
 देवतार्थे च पित्रर्थे ब्राह्मणाभ्यागतेषु च । योधेषु मित्रवर्गेषु कच्चिद्गच्छति ते व्ययः ॥ ५६  
 कच्चिदार्यो विशुद्धात्माऽऽक्षारितश्चोरकर्मणा । अपृष्टः शास्त्रकुशलैर्न लोभाद्गृह्यते शुचिः ५७  
 गृहीतश्चैव पृष्टश्च काले दृष्टः सकारणः । कच्चिन्न मुच्यते चोरो धनलोभान्नरर्षभ ॥ ५८  
 रथसने कच्चिदाढ्यस्य दुर्गतस्य च राघव । अर्थं विरागाः पश्यन्ति तवामात्या बहुश्रुताः ॥ ५९  
 यानि मिथ्याभिश्चस्तानां पतन्त्यस्त्राणि राघव । तानि पुत्रपशून्गन्ति प्रीत्यर्थमनुशासतः ॥ ६०  
 कच्चिद्बृद्धांश्च बालांश्च वैद्यमुख्यांश्च राघव । दानेन मनसा वाचा त्रिभिरैतैर्बुभूषसे ॥ ६१  
 कच्चिद्गुरुंश्च वृद्धांश्च तापसान्देवतातिथीन् । चैत्यांश्च सर्वान्सिद्धार्थान्ब्राह्मणांश्च नमस्यसि ६२  
 कच्चिदर्थेन वा धर्ममर्थं धर्मेण वा पुनः । उभौ वा प्रीतिलोभेन कौमेन च न बाधसे ॥ ६३

१ यज्ञचयनप्रदेशसमूहैः । २ गजोत्पत्तिस्थानभूतं वनम् । ३ गजग्रहणसाधनभूताः करिण्यः । ४ गणिकाः करिण्यः गणि-  
 काश्च अश्वश्च गणिकाश्चः तेषां । ५ विभूषितं आत्मानमिति शेषः । ६ समायाम् । ७ कर्मान्ताः कर्मान्तिकाः कर्मकरा इति  
 यावत् । अविशङ्कया ते न प्रत्यक्षाः कच्चित् निर्भयतयात्वत्सन्निधिं प्राप्तानकच्चिदित्यर्थः । वा अथवा ते सर्वे पुनः उत्सृष्टानकच्चित्  
 दर्शनाप्रदानेन परित्यक्तानकच्चिदित्यर्थः । अत्र कर्मकरविषये मध्यमेव नातिदर्शनानतिदर्शनयोर्मध्यमरीत्या करणमेव कारणं  
 अर्थप्राप्तिकारणम् । ८ विशुद्धात्मा विशुद्धस्वभावः शुचिः करणत्रयशुद्धियुक्तः आर्यः सज्जनः यदृच्छया चोरकर्मणा आक्षा-  
 रितः अभिशास्तः शास्त्रकुशलैः अपृष्टः प्रश्नेन अशोधितः सन्लोभाद्गनलोभान्नवर्ष्यते कच्चित् । ९ पृष्टः प्रश्नैः शोधितः काले  
 कालविशेषे दृष्टः सकारणः चौर्ललच्छद्रव्यवत्तया वा दृष्टः लोभान्मुषितं धनं तव दास्यामीति तद्दत्तधनलोभात् नमुच्यते कच्चित् ।  
 १० आढ्यस्य दुर्गतस्य दरिद्रस्य च व्यसने विवादरूपे सङ्घटे प्राप्ते अर्थं व्यवहारं विरागाः विगतधनरागाः पश्यन्ति परीक्षन्ते  
 कच्चित् । ११ राज्यभोगजप्रीतिमात्रार्थम् । १२ वशीकर्तुमिच्छसि कच्चित् । १३ उभौ धर्मार्थौ । १४ सुखेच्छया ।  
 १५ कामेन च हेतुना ।

कच्चिदर्थं च धर्मं च कामं च जयतां वर । विभज्य काले कालज्ञ सर्वान्वरद सेवसे ॥ ६४  
 कच्चित्ते ब्राह्मणाः शर्म सर्वशास्त्रार्थकोविदाः । आशंसन्ते महाप्राज्ञ पौरजानपदैः सह ॥ ६५  
 नास्तिक्यमनृतं क्रोधं प्रमादं दीर्घसूत्रताम् । अदर्शनं ज्ञानवतामालस्यं पञ्चवृत्तिताम् ॥ ६६  
 एकचिन्तनमर्थानामनर्थज्ञैश्च मन्त्रणम् । निश्चितानामनारम्भं मन्त्रस्यापरिरक्षणम् ॥ ६७  
 मङ्गलस्याप्रयोगं च प्रत्युत्थानं च सर्वतः । कच्चित्त्वं वर्जयस्येतात्राजदोषांश्चतुर्दश ॥ ६८  
 दश पञ्च चतुर्वर्गान्सप्तवर्गं च तत्त्वतः । अष्टवर्गं त्रिवर्गं च विद्यास्तिस्रश्च राघव ॥ ६९  
 इन्द्रियाणां जयं बुद्ध्या षाड्गुण्यं देवमानुषम् । कृत्यं विंशतिवर्गं च तथा प्रकृतिमण्डलम् ॥ ७०  
 यात्रादण्डविधानं च द्वियोनी सन्धिविग्रहौ । कच्चिदेतान्महाप्राज्ञ यथावदनुमन्यसे ॥ ७१  
 मन्त्रिभिस्त्वं यथोद्दिष्टैश्चतुर्भिस्त्रिभिरेव वा । कच्चित्समस्तैर्व्यस्तैश्च मन्त्रं मन्त्रयसे मिथः ॥ ७२  
 कच्चित्ते सफला वेदाः कच्चित्ते सफलाः क्रियाः । कच्चित्ते सफला दाराः कच्चित्ते सफलं श्रुतम्  
 कच्चिदैषैव ते बुद्धिर्यथोक्ता मम राघव । आयुष्या च यशस्या च धर्मकामार्थसंहिता ॥ ७४  
 यां वृत्तिं वर्तते तातो यां च नः प्रपितामहाः । तां वृत्तिं वर्तसे कच्चिद्या च सत्यधगा शुभा ७५  
 कच्चित्स्वादुकृतं भोज्यमेको नाश्नासि राघव । कच्चिदाशंसमानेभ्यो मित्रेभ्यः संप्रयच्छसि ७६

राजा तु धर्मेण हि पालयित्वा महामतिर्दण्डधरः प्रजानाम् ।

अवाप्य कृत्स्नां वसुधां यथावदितश्च्युतः स्वर्गमुपैति विद्वान् ॥ ७७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे शततमः सर्गः ॥ १०० ॥

### एकोत्तरशततमः सर्गः ।

रामस्य वचनं श्रुत्वा भरतः प्रत्युवाच ह । किं मे धर्माद्विहीनस्य राजधर्मः करिष्यति ॥ १  
 शाश्वतोऽयं सदा धर्मः स्थितोऽस्मासु नरर्षभ । ज्येष्ठपुत्रे स्थिते राजन्न कनीयान्नृपो भवेत् ॥ २  
 स समृद्धां मया सार्धमयोध्यां गच्छ राघव । अभिषेचय चात्मानं कुलस्यास्य भवाय नः ॥ ३  
 राजानं मानुषं प्राहुर्देवत्वे संमतो मम । यस्य धर्मार्थसहितं वृत्तमाहुरमानुषम् ॥ ४  
 केकयस्ये च मयि तु त्वयि चारण्यमाश्रिते । दिवमार्यो गतो राजा यायजूकः सतां मतः ॥ ५  
 निष्क्रान्तमात्रे भवति सहसीते सलक्ष्मणे । दुःखशोकाभिभूतस्तु राजा त्रिदिवमभ्यगात् ॥ ६  
 उत्तिष्ठ पुरुषव्याघ्र क्रियतामुदकं पितुः । अहं चायं च शत्रुघ्नः पूर्वमेव कृतोदकौ ॥ ७  
 प्रियेण खलु दत्तं हि पितृलोकेषु राघव । अक्षय्यं भवतीत्याहुर्भवांश्चैव पितुः प्रियः ॥ ८  
 त्वामेव शोचंस्तव दर्शनेप्सुस्त्वय्येव सक्तामनिवर्त्य बुद्धिम ।  
 त्वया विहीनस्तव शोकरुण्यस्त्वां संस्मरन्नस्तमितः पिता ते ॥ ९

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे एकोत्तरशततमः सर्गः ॥ १०१ ॥

### द्व्युत्तरशततमः सर्गः ।

तां श्रुत्वाऽकरुणां वाचं पितुर्मरणसंहिताम् । राघवो भरतेनोक्तां बभूव गतचेतनः ॥ १  
 तं तु वज्रमिवोत्सृष्टमाहवे दानवारिणा । वाग्वज्रं भरतेनोक्तममनोज्ञं परंतपः ॥ २  
 प्रगृह्य बाहू रामो वै पुष्पिताम्रो यथा द्रुमः । वने परशुना कृत्तस्तथा भुवि पपात ह ॥ ३

१ ज्ञानवतां सज्जनानां अदर्शनं दर्शनाकरणं । २ आलस्यं मदकरवस्तुसेवाजनितं । ३ यच्चेन्द्रियपरवशता । ४ सर्वतः प्रत्युत्थानं नीचस्थानीचस्याप्यागमनेप्रत्युत्थानं । ५ प्राहुः प्राकृता जनाः । ६ मम तु राजा देवत्वमतः देवत्वेन संमतः ।

तथा निपतितं रामं जगत्यां जगतीपतिम् । कूलघातपरिश्रान्तं प्रसुप्तमिव कुञ्जरम् ॥  
 भ्रातरस्ते महेष्वासं सर्वतः शोककर्शितम् । रुदन्तः सह वैदेह्या सिषिचुः सलिलेन वै ॥ ५  
 स तु संज्ञां पुनर्लब्ध्वा नेत्राभ्यामास्रमुत्सृजन् । उपाक्रामत काकुत्स्थः कृपणं बहुभाषितुम् ॥६  
 स रामः स्वर्गतं श्रुत्वा पितरं पृथिवीपतिम् । उवाच भरतं वाक्यं धर्मात्मा धर्मसंहितम् ॥ ७  
 किं करिष्याम्ययोध्यायां ताते दिष्टां गतिं गते । कस्तां राजवराद्धीनामयोध्यां पालयिष्यति ॥८  
 किं नु तस्य मया कार्यं दुर्जातेन महात्मनः । यो मृतो मम शोकेन मया चापि न संस्कृतः १  
 अहो भरत सिद्धार्थो येन राजा त्वयाऽनघ । शत्रुघ्नेन च सर्वेषु प्रेतकृत्येषु सत्कृतः ॥ १०  
 निष्प्रधानामनेकाग्रां नरेन्द्रेण विनाकृताम् । निवृत्तवनवासोऽपि नायोध्यां गन्तुमुत्सहे ॥ ११  
 समाप्तवनवासं मामयोध्यायां परंतप । को नु शासिष्यति पुनस्ताते लोकान्तरं गते ॥ १२  
 पुरा प्रेक्ष्य सुवृत्तं मां पिता यान्याह सान्त्वयन् । वाक्यानि तानि श्रोष्यामि कुंतः कर्णसुखान्यहम्  
 एवमुक्त्वा स भरतं भार्यामभ्येत्य राघवः । उवाच शोकसंतप्तः पूर्णचन्द्रनिभाननाम् ॥ १४  
 सीते मृतस्ते श्वशुरः पित्रा हीनोऽसि लक्ष्मण । भरतो दुःखमाचष्टे स्वर्गतं पृथिवीपतिम् १५  
 ततो बहुगुणं तेषां वाष्पो नेत्रेष्वजायत । तथा ब्रुवति काकुत्स्थे कुमारानां यशस्विनाम् ॥१६  
 ततस्ते भ्रातरः सर्वे भृशमाश्रास्य राघवम् । अब्रुवञ्जगतीभर्तुः क्रियतामुदकं पितुः ॥ १७  
 सा सीता श्वशुरं श्रुत्वा स्वर्गलोकगतं नृपम् । नेत्राभ्यामश्रुपूर्णाभ्यामशक्नोक्षितुं पतिम् ॥१८  
 सान्त्वयित्वा तु तां रामो रुदन्तीं जनकात्मजाम् । उवाच लक्ष्मणं तत्र दुःखितो दुःखितं वचः  
 आनयेद्भुदिपिण्याकं चीरमाहर चोत्तरम् । जलक्रियार्थं तातस्य गमिष्यामि महात्मनः ॥ २०  
 सीता पुरस्ताद्ब्रजतु त्वमेनामैभितो ब्रज । अहं पश्चाद्गमिष्यामि गतिर्ह्येषा सुदारुणा ॥ २१  
 ततो नित्यानुगस्तेषां विदितात्मा महामतिः । मृदुर्दान्तश्च शान्तश्च रामे च दृढभक्तिमान् ॥२२  
 सुमन्त्रस्तैर्नृपसुतैः सार्धमाश्रास्य राघवम् । अवातारयदालम्ब्य नदीं मन्दाकिनीं शिवाम् ॥२३  
 ते सुतीर्थी ततः कृच्छ्रादुपागम्य यशस्विनः । नदीं मन्दाकिनीं रम्यां सदा पुष्पितकाननाम् २४  
 शीघ्रस्रोतसमासाद्य तीर्थं शिवमकर्दमम् । सिषिचुस्तूदकं राज्ञे तैतैतत्ते भवत्विति ॥ २५  
 प्रगृह्य च महीपालो जलपूरितमञ्जलिम् । दिशं याम्यामभिमुखो रुदन्वचनमब्रवीत् ॥ २६  
 एतत्ते राजशार्दूल विमलं तोयमक्षयम् । पितृलोकगतस्याद्य महत्तमुपतिष्ठतु ॥ २७  
 ततो मन्दाकिनीतीरात्प्रत्युत्तीर्य स राघवः । पितुश्चकार तेजस्वी निवापं भ्रातृभिः सह ॥२८  
 ऐङ्गुदं बदरीमिश्रं पिण्याकं दर्भसंस्तरे । न्यस्य रामः सुदुःखातो रुदन्वचनमब्रवीत् ॥ २९  
 इदं भुङ्क्ते महाराज प्रीतो यदशना वयम् । यदन्नः पुरुषो भवति तदज्ञास्तस्य देवताः ॥ ३०  
 ततस्तेनैव मार्गेण प्रत्युत्तीर्य नदीतटात् । आरुरोह नरव्याघ्रो रम्यसानुं महीधरम् ॥ ३१  
 ततः पर्णकुटीद्वारमासाद्य जगतीपतिः । परिजग्राह बाहुभ्यामुभौ भरतलक्ष्मणौ ॥ ३२  
 तेषां तु रुदतां शब्दात्प्रतिश्रुत्कोऽभवद्गिरौ । भ्रातृणां सह वैदेह्याः सिंहानामिव नर्दताम् ३३  
 महाबलानां रुदतां कुर्वतामुदकं पितुः । विज्ञाय तुमुलं शब्दं त्रस्ता भरतसैनिकाः ॥ ३४  
 अब्रुवंश्चापि रामेण भरतः सङ्गतो ध्रुवम् । तेषामेव महाञ्छब्दः शोचतां पितरं मृतम् ॥ ३५  
 अथ वासान्परित्यज्य तं सर्वेऽभिमुखाः स्वनम् । अप्येकमनसो जगमुर्यथास्थानं प्रधाविताः ॥३६  
 ह्यैरन्ये गजैरन्ये रथैरन्ये स्त्रलङ्कृतैः । सुकुमारास्तथैवान्ये पद्मिरेव नरा ययुः ॥ ३७

१ कुतः कस्मात्पुरषात् । २ अभितः पश्चात् । ३ तत हेतात तेषुभ्यं एतत् उदकं भवत्विति उच्चार्य उदकं सिषिः बुद्धः ।  
 ४ प्रतिश्रुत्कः प्रतिश्रुतिः ।

अचिरप्रोषितं रामं चिरविप्रोषितं यथा । द्रष्टुकामो जनः सर्वो जगाम सहसाश्रमम् ॥ ३८  
 भ्रातृणां त्वरितास्तत्र द्रष्टुकामाः सभागमम् । ययुर्वहुविधैर्यानिः खुरनेमिस्वनाकुलैः ॥ ३९  
 सा भूमिर्वहुभिर्यानिः खुरनेमिसमाहता । मुमोच तुमुलं शब्दं द्यौरिवाभ्रसमागमे ॥ ४०  
 तेन वित्रासिता नागाः करेणुपरिवारिताः । आवासयन्तो गन्धेन जग्मुरन्यद्वनं ततः ॥ ४१  
 वराहवृकसङ्घाश्च महिषाः सर्पवानराः । व्याघ्रगोकर्णगवया वित्रेसुः पृषतैः सह ॥ ४२  
 रथाङ्गसाहा नत्यूहा हंसाः कारण्डवाः प्लवाः । तथा पुंस्कोकिलाः क्रौञ्चा विसंज्ञा भेजिरे दिशः  
 तेन शब्देन वित्रस्तैराकाशं पक्षिभिर्वृतम् । मनुष्यैरावृता भूमिरुभयं प्रवभौ तदा ॥ ४४  
 ततस्तं पुरुषव्याघ्रं यशस्विनमरिंदमम् । आसीनं स्थण्डिले रामं ददर्श सहसा जनः ॥ ४५  
 विगर्हमाणः कैकेयीं सहितो मन्थरामपि । अभिगम्य जनो रामं वाष्पपूर्णमुखोऽभवत् ॥ ४६  
 तान्नरान्वाष्पपूर्णाक्षान्समीक्ष्याथ सुदुःखितान् । पर्यष्वजत धर्मज्ञः पितृवन्मातृवच्च सः ॥ ४७  
 स तत्र कांश्चित्परिष्वजे नरान्नराश्च केचित्तु तमभ्यवादनम् ।  
 चकार सर्वान्सवयस्यवान्धवान्यथार्हमासाद्य तदा नृपात्मजः ॥ ४८  
 स तत्र तेषां रुदतां महात्मनां भुवं च खं चानुजिनादयन्स्वनः ।  
 गुहा गिरीणां च दिशश्च सन्ततं मृदङ्गघोषप्रतिमः प्रशुश्रुवे ॥ ४९  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे द्रष्टुत्तरशततमः सर्गः ॥ १०२ ॥

### त्र्युत्तरशततमः सर्गः ।

वसिष्ठः पुरतः कृत्वा दारान्दशरथस्य च । अभिचक्राम तं देशं रामदर्शनतर्षितः ॥ १  
 राजपत्न्यश्च गच्छन्त्यो मन्दं मन्दाकिनीं प्रति । ददृशुस्तत्र तत्तीर्थं रामलक्ष्मणसेवितम् ॥ २  
 कौसल्या वाष्पपूर्णेन मुखेन परिशुष्यता । सुमित्रामब्रवीद्दीना याश्चान्या राजयोषितः ॥ ३  
 इदं तेषामनाथानां क्लिष्टमक्लिष्टकर्मणाम् । वने प्राक्केवलं तीर्थं ये ते<sup>१</sup> निर्विषयीकृताः ॥ ४  
 इतः सुमित्रे पुत्रस्ते सदा जलमतन्द्रितः । स्वयं हरति सौमित्रिर्मम पुत्रस्य कारणात् ॥ ५  
 जघन्यमपि ते पुत्रः कृतवान्न तु गर्हितः । भ्रातुर्यदर्थसहितं सर्वं तद्विहितं गुणैः ॥ ६  
 अद्यायमपि ते पुत्रः क्लेशानामतथोचितः । नीचानर्थसमाचारं सज्जं कर्म प्रमुञ्चतु ॥ ७  
 दक्षिणाग्रेषु दर्भेषु सा ददर्श महीतले । पितुरिङ्गुदिपिण्याकं न्यस्तमायतलोचना ॥ ८  
 तं भूमौ पितुरार्तेन न्यस्तं रामेण वीक्ष्य सा । उवाच देवी कौसल्या सर्वा दशरथस्त्रियः ॥ ९  
 इदमिश्वाकुनाथस्य राघवस्य महात्मनः । राघवेण पितुर्दत्तं पश्यतैतद्यथाविधि ॥ १०  
 तस्य देवसमानस्य पार्थिवस्य महात्मनः । नैतदौपयिकं मन्ये भुक्तभोगस्य भोजनम् ॥ ११  
 चतुरन्तां महीं भुक्त्वा महेन्द्रसदृशो विभुः । कथमिङ्गुदिपिण्याकं स भुङ्क्ते वसुधाधिपः ॥ १२  
 अतो दुःखतरं लोके न किञ्चित्प्रतिभाति मा । यत्र रामः पितुर्दद्यादिङ्गुदीक्षोदमृद्धिमान् ॥ १३  
 रामेणेङ्गुदिपिण्याकं पितुर्दत्तं समीक्ष्य मे । कथं दुःखेन हृदयं न स्फोटति सहस्रधा ॥ १४  
 श्रुतिस्तु खल्वियं सत्या लौकिकी प्रतिभाति मा । यदन्नः पुरुषो भवति तदन्नास्तस्य देवताः १५  
 एवमार्ता सपत्न्यस्ता जग्मुराश्वस्य तां तदा । ददृशुश्चाश्रमे रामं स्वर्गत्र्युतमिवामरम् ॥ १६  
 सर्वभोगैः परित्यक्तं रामं संप्रेक्ष्य मातरः । आर्ता मुमुचुरश्रूणि सस्वरं शोककशिताः ॥ १७

१ ते प्रसिद्धाः । ये रामादयः । निर्विषयीकृताः राज्यान्निष्कासिताः । २ जघन्यं जलाहरणादिकं कृतवानपि न गर्हितः ।



तासां रामः समुत्थाय जग्राह चरणाञ्शुभान् । मातृणां मनुजव्याघ्रः सर्वासां सत्यसङ्गरः १८  
 ताः पाणिभिः सुखस्पर्शैर्मृद्वङ्गुलितलैः शुभैः । प्रममार्जू रजः पृष्ठाद्रामस्यायतलोचनाः ॥ १९  
 सौमित्रिरपि ताः सर्वा मातृः संप्रेक्ष्य दुःखितः । अभ्यवाद्यतासंक्तं शनै रामादनन्तरम् ॥ २०  
 यथा रामे तथा तस्मिन्सर्वा ववृत्तिरे स्त्रियः । वृत्तिं दशरथाज्जाते लक्ष्मणे शुभलक्षणे ॥ २१  
 सीतापि चरणांस्तासामुपसंगृह्य दुःखिता । श्वश्रूणामश्रुपूर्णाक्षी सा बभूवाग्रतः स्थिता ॥ २२  
 तां परिष्वज्य दुःखार्ता माता दुहितरं यथा । वनवासकृशां दीनां कौसल्या वाक्यमब्रवीत् २३  
 विदेहराजस्य सुता स्नुषा दशरथस्य च । रामपत्नी कथं दुःखं संप्राप्ता निर्जने वने ॥ २४  
 पद्ममातपसंतप्तं परिक्लिष्टमिवोत्पलम् । काञ्चनं रजसा ध्वस्तं क्लिष्टं चन्द्रमिवाम्बुदैः ॥ २५  
 मुखं ते प्रेक्ष्य मां शोको दहत्यग्निरिवाश्रयम् । भृशं मनसि वैदेहि व्यसनारणिसंभवः ॥ २६  
 ब्रुवन्त्यामेवमार्तायां जनन्यां भरताग्रजः । पादावासाद्य जग्राह वसिष्ठस्य च राघवः ॥ २७

पुरोहितस्याग्निमसमस्य वै तदा बृहस्पतेरिन्द्र इवामराधिपः ।

प्रगृह्य पादौ सुसमृद्धतेजसः सहैव तेनोपविवेश राघवः ॥ २८

ततो जघन्यं सहितैः समन्त्रिभिः पुरप्रधानैश्च सहैव सैनिकैः ।

जनेन धर्मज्ञतमेन धर्मवानुपोपविष्टो भरतस्तदाऽग्रजम् ॥ २९

उपोपविष्टस्तु तदा स वीर्यवांस्तपस्विवेषेण समीक्ष्य राघवम् ।

श्रिया ज्वलन्तं भरतः कृताञ्जलिर्यथा महेन्द्रः प्रयतः प्रजापतिम् ॥ ३०

किमेष वाक्यं भरतोऽद्य राघवं प्रणम्य सत्कृत्य च साधु वक्ष्यति ।

इतीव तस्यार्थजनस्य तत्त्वतो बभूव कौतूहलमुत्तमं तदा ॥ ३१

सराघवः सत्यधृतिश्च लक्ष्मणो महानुभावो भरतश्च धार्मिकः ।

वृताः सुहृद्भिश्च विरेजुरध्वरे यथा सदस्यैः सहितास्त्रयोऽग्रयः ॥ ३२

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे न्युत्तरशततमः सर्गः ॥ १०३ ॥

### चतुरत्तरशततमः सर्गः ।

तं तु रामः समाज्ञाय भ्रातरं गुरुवत्सलम् । लक्ष्मणेन सह भ्रात्रा प्रष्टुं समुपचक्रमे ॥ १  
 किमेतदिच्छेयमहं श्रोतुं प्रव्याहृतं त्वया । यस्मात्त्वमागतो देशमिमं चीरजटाजिनी ॥ २  
 यन्निमित्तमिमं देशं कृष्णाजिनजटाधरः । हित्वा राज्यं प्रविष्टस्त्वं तत्सर्वं वक्तुमर्हसि ॥ ३  
 इत्युक्तः कैकेयीपुत्रः काकुत्स्थेन महात्मना । प्रगृह्य बलवद्भूयः प्राञ्जलिर्वाक्यमब्रवीत् ॥ ४  
 आर्यं तातः परित्यज्य कृत्वा कर्म सुदुष्करम् । गतः स्वर्गं महाबाहुः पुत्रशोकाभिपीडितः ॥ ५  
 स्त्रिया नियुक्तः कैकेय्या मम मात्रा परंतप । चकार सुमहत्पापमिदमात्मयशोहरम् ॥ ६  
 सा राज्यफलमप्राप्य विधवा शोककशिता । पतिष्यति महाघोरे निरये जननी मम ॥ ७  
 तस्य मे दासभूतस्य प्रसादं कर्तुमर्हसि । अभिषिञ्चस्व चाद्यैव राज्येन मघवानिव ॥ ८  
 इमाः प्रकृतयः सर्वा विधवा मातरश्च याः । त्वत्सकाशमनुप्राप्ताः प्रसादं कर्तुमर्हसि ॥ ९  
 तदानुपूर्व्या युक्तं च युक्तं चात्मनि मानद । राज्यं प्राप्नुहि धर्मेण सकामान्सुहृदः कुरु ॥ १०  
 भवत्वविधवा भूमिः समग्रा पतिना त्वया । शशिना विमलेनेव शारदी रजनी यथा ॥ ११

एभिश्च सचिवैः सार्धं शिरसा याचितो मया । भ्रातुः शिष्यस्य दासस्य प्रसादं कर्तुमर्हसि १२  
 तदिदं शाश्वतं पित्र्यं सर्वं प्रकृतिमण्डलम् । पूजितं पुरुषव्याघ्र नातिक्रमितुमर्हसि ॥ १३  
 एवमुक्त्वा महाबाहुः सवाष्पः कैकयीसुतः । रामस्य शिरसा पादौ जग्राह विधिवत्पुनः ॥१४  
 तं मत्तमिव मातङ्गं निःश्वसन्तं पुनः पुनः । भ्रातरं भरतं रामः परिष्वज्येदमब्रवीत् ॥ १५  
 कुलीनः सत्त्वसंपन्नस्तेजस्वी चरितव्रतः । राज्यहेतोः कथं पापमाचरेत्त्वद्भिधो जनः ॥ १६  
 न दोषं त्वयि पश्यामि सूक्ष्ममप्यरिसूदन । न चापि जननीं वाल्यात्वं विगर्हितुमर्हसि ॥१७  
 कामकारो महाप्राज्ञ गुरुणां सर्वदानघ । उमपन्नेषु दारेषु पुत्रेषु च विधीयते ॥ १८  
 वयमस्य यथा लोके संख्याताः सौम्य साधुभिः । भार्याः पुत्राश्च शिष्याश्च त्वमनुज्ञातुमर्हसि ॥  
 वने वा चीरवसनं सौम्य कृष्णाजिनाम्बरम् । राज्ये वापि महाराजो मां वासयितुमीश्वरः २०  
 यावत्पितरि धर्मज्ञे गौरवं लोकसत्कृतम् । तावद्धर्मभृतां श्रेष्ठ जनन्यामपि गौरवम् ॥ २१  
 एताभ्यां धर्मशीलाभ्यां वनं गच्छेति राघव । मातापितृभ्यामुक्तोऽहं कथमन्यत्समाचरे ॥२२  
 त्वया राज्यमयोध्यायां प्राप्तव्यं लोकसत्कृतम् । वस्तव्यं दण्डकारण्ये मया वल्कलवाससा २३  
 एवं कृत्वा महाराजो विभागं लोकसंनिधौ । व्यादिश्य च महातेजा दिवं दशरथो गतः ॥२४  
 स च प्रमाणं धर्मात्मा राजा लोकगुरुस्तव । पित्रा दत्तं यथा भागमुपभोक्तुं त्वमर्हसि ॥ २५  
 चतुर्दश समाः सौम्य दण्डकारण्यमाश्रितः । उपभोक्ष्ये त्वहं दत्तं भागं पित्रा महात्मना ॥२६

॥ यदब्रवीन्मां नरलोकसत्कृतः पिता महात्मा विबुधाधिपोपमः ।

तदेव मन्ये परमात्मनो हितं न सर्वलोकेश्वरभावमप्यहम् ॥

२७

इत्याषं श्रीमद्रामायणे वाल्मीकीय आदिकाव्ये अयोध्याकाण्डे चतुरशरशततमः सर्गः ॥ १०४ ॥

### पञ्चोत्तरशततमः सर्गः ।

ततः पुरुषसिंहानां वृतानां तैः सुहृद्गणैः । शोचतामेव रजनी दुःखेन व्यत्यवर्तत ॥ १  
 रजन्यां सुप्रभातायां भ्रातरस्ते सुहृद्गृताः । मन्दाकिन्यां हुतं जप्यं कृत्वा राममुपागमन् ॥ २  
 तूष्णीं ते समुपासीना न कश्चित्किंचिदब्रवीत् । भरतस्तु सुहृन्मध्ये रामं वचनमब्रवीत् ॥ ३  
 सान्त्विता मामिका माता दत्तं राज्यमिदं मम । तद्दामि तवैवाहं भुङ्क्ष्व राज्यमकण्ठकम् ॥४  
 महतेवाम्बुवेगेन भिन्नः सेतुर्जलागमे । दुरावारं त्वदन्येन राज्यखण्डमिदं महत् ॥ ५  
 गतिं खर इवाश्वस्य तार्क्ष्यस्येव पतत्रिणः । अनुगन्तुं न शक्तिर्मे गतिं तव महीपते ॥ ६  
 सुजीवं नित्यशस्तस्य यः परैरुपजीव्यते । राम तेन तु दुर्जीवं यः परानुपजीवति ॥ ७  
 यथा तु रोपितो वृक्षः पुरुषेण विवर्धितः । ह्रस्वकेन दुरारोहो रूढस्कन्धो महाद्रुमः ॥ ८

१ कामकारः स्वच्छन्दकरणम् । २ अनुज्ञातुं ज्ञातुम् । ३ यथा यथावत् । ४ यः परैः नित्यशः उपजीव्यते तस्य सुजीवम् । शोभनं जीवनमित्यर्थः । हे राम तेन तस्य । ५ उचितं च लक्ष्मणमेवेत्याह श्लोकत्रयमेकान्वयम् । यथेत्यादिना । यथात्विति निपातसमुदायोऽयमुदाहरणोपक्रमद्योतनार्थः । केनचित्पुरुषेण रोपितः बीजावापेनोत्पादितः यो वृक्षः पुनः संवर्धितः ह्रस्वकेन वामनेन दुरारोहः क्रमेण रूढस्कन्धः महाद्रुमो जातः स यथा पुष्पितो भूत्वा फलानि न विदर्शयेत्स रोपयिता यस्य फलस्य हेतोः हेतुना तं वृक्षं रोपितवान् तां फलविषयिणीं प्रीतिं नानुभवत् । विनयेन प्रत्येकं वक्तुमशक्तः समुदायरूपेण दर्शयति । भर्ता त्वमस्मान्भृत्यान् शाधि यदि एषोपमैति एषा पूर्वोक्तमर्थजातसुपमा । उपमाशब्दापेक्षया लीलित्वात्वं । रोपयिता अभिवृद्धो वृक्षः पुष्पदर्शनं फलादर्शनं चोपमेत्यर्थः । तमर्थमुपमेयमर्थजातं वेत्तुमर्हसि । भावज्ञानकुशलः खल्वसीत्यर्थः । रोपयितुर्दशरथ उपमेयः । वृद्धितमहावृक्षस्य भवान् पुष्पदर्शनस्याभिषेचनौमुख्यं फलानुभवस्य भवतो राज्यापरिपालनमित्येतत्सर्वं लंजानासीत्यर्थः । एतत्सर्वं महाबाहो इत्यनेन सूचितम् ।

न यथा पुष्पितो भूत्वा फलानि न विदर्शयेत् । स तां नानुभवेलीतिं यस्य हेतोः प्ररोपितः ९  
 एषोपमा महाबाहो तमर्थं वैचुमर्हसि । यदि त्वमस्मान्वृषभो भर्ता भृत्यान्न शाधि हि ॥ १०  
 श्रेणयस्त्वां महाराज पश्यन्त्वय्याश्च सर्वशः । प्रतपन्तमिवादित्यं राज्ये स्थितमरिंदमम् ॥ ११  
 तवाऽनुयाने काकुत्स्थ मत्ता नर्दन्तु कुञ्जराः । अन्तःपुरगता नार्यो नन्दन्तु सुसमाहिताः १२  
 तस्य साध्वित्यमन्यन्त नागरा विविधा जनाः । भरतस्य वचः श्रुत्वा रामं प्रत्यनुयाचतः ॥ १३  
 तमेवं दुःखितं प्रेक्ष्य विलपन्तं यशस्विनम् । रामः कृतात्मा भरतं समाश्वासयदात्मवान् १४  
 नात्मनः कामकारोऽस्ति पुरुषोयमनीश्वरः । इतश्चेतरतश्चैनं कृतान्तः परिकर्षति ॥ १५  
 सर्वे क्षयान्ता निचयाः पतनान्ताः संमुच्छयाः । संयोगो विप्रयोगान्ता मरणान्तं च जीवितं १६  
 यथा फलानां पक्वानां नान्यत्र पतनाद्भयम् । एवं नरस्य जातस्य नान्यत्र मरणाद्भयम् ॥ १७  
 यथागारं दृढस्थूणं जीर्णं भूत्वावसीदति । तथैव सीदन्ति नरा जरामृत्युवशं गताः ॥ १८  
 अत्येति रजनी या तु सा न प्रतिनिवर्तते । याल्येव यमुना पूर्णा समुद्रमुदकाकुलम् ॥ १९  
 अहोरात्राणि गच्छन्ति सर्वेषां प्राणिनामिह । आर्युषि क्षपयन्त्याशु ग्रीष्मे जलमिवांशवः २०  
 आत्मानमनुशोच त्वं किमन्यमनुशोचसि । आर्युंस्ते हीयते यस्य स्थितस्य च गतस्य च ॥ २१  
 सहैव मृत्युर्नजति सह मृत्युर्निषीदति । गत्वा सुदीर्घमध्वानं सह मृत्युर्निवर्तते ॥ २२  
 गात्रेषु वलयः प्राप्ताः श्वेताश्चैव शिरोरुहाः । जरया पुरुषो जीर्णः किं हि कृत्वा प्रभावयेत् २३  
 नन्दन्त्युदित आदित्ये नन्दन्त्यस्तमिते रवौ । आत्मनो नावबुध्यन्ते मनुष्या जीवितक्षयम् २४  
 ह्यन्यन्त्युत्मुखं दृष्ट्वा नवं नवमिहागतम् । ऋतूनां परिवर्तनं प्राणिनां प्राणसंक्षयः ॥ २५  
 यथा काष्ठं च काष्ठं च समेयातां महार्णवे । समेत्य च व्यपेयातां कालमासाद्य कंचन ॥ २६  
 एवं भार्याश्च पुत्राश्च ज्ञातयश्च धनानि च । समेत्य व्यवधावन्ति ध्रुवो ह्येषां विर्नाभवः ॥ २७  
 नात्र कश्चिद्यथाभावं प्राणी समभिवर्तते । तेन तस्मिन्नेव सामर्थ्यं प्रेतस्यास्त्यनुशोचतः ॥ २८  
 यथा हि सौर्यं गच्छन्तं ब्रूयात्कश्चित्पथि स्थितः । अहमप्यागमिष्यामि पृथ्वतो भवतामिति २९  
 एवं पूर्वैर्गतो मार्गः पितृपैतामहो ध्रुवः । तमापन्नः कथं शोचेद्यस्य नास्ति व्यतिक्रमः ॥ ३०  
 वयंसः पतमानस्य स्रोतसो वाऽनिवर्तिनः । आत्मा सुखे नियोक्तव्यः सुखभाजः प्रजाः स्मृताः  
 धर्मात्मा सशुभैः कृत्स्नैः क्रतुभिश्चासदक्षिणैः । धूतपापो गतः स्वर्गं पिता नः पृथिवीपतिः ३२  
 भृत्यानां भरणात्सम्यक्प्रजानां परिपालनात् । अर्थादानाच्च धर्मेण पिता नस्त्रिदिवं गतः ॥ ३३  
 कर्मभिस्तु शुभैरिष्टैः क्रतुभिश्चासदक्षिणैः । स्वर्गं दशरथः प्राप्तः पिता नः पृथिवीपतिः ॥ ३४  
 इष्ट्वा बहुविधैर्यज्ञैर्भोगांश्चावाप्य पुष्कलान् । उत्तमं चायुरासाद्य स्वर्गतः पृथिवीपतिः ॥ ३५

१ कैकेयीप्रेरितो राजा भवांश्च न मद्गनवासहेतुः किंतु दैवमेवेति तत्त्वदृष्ट्या भरतं दुःखान्निवर्तयितुमुपक्रमते नात्मन इत्यादि । आत्मनः पुरुषस्य कामकारः ऐच्छिकव्यापारो नास्ति । यतोऽयं पुरुषः अनीश्वरः । अस्तन्त्र इत्यर्थः । इत्यथ एतस्माद्देशात् देशान्तरम् इतरतः अन्धदेशाच्च एतं देशं कृतान्तः स्वतन्त्रदैवमेव परिकर्षति आकर्षति । २ निचयाः धनसंचयाः क्षयान्ताः नाशान्ताः । ३ औन्नत्यम् । ४ पुत्रमित्रकलत्रादिसंबन्धाः । ५ याल्येव नतु प्रतिनिवर्तते । ६ गच्छन्ति प्रथमाबहुवचनं अहोरात्राणीत्यस्य विशेषणम् । ७ आयुस्ते यतो हीयते अतः परलोकचिन्तामेव कुर्वित्यर्थः । ८ सर्वथा मृत्युर्बुद्धिपरिहर इत्याह । सहैवेति । ९ प्रभुं कुर्वीत । १० वियोगः । ११ यथाभिलषितम् । १२ न समभिवर्तते बन्धुभिः सह न वर्तते । १३ प्रेतस्य मृतस्य हेतोर्दत्तमुद्दिश्येत्यर्थः । अनुशोचतः पुरुषस्य तस्मिन् मरणनिवारणे सामर्थ्यं नास्ति । १४ पथिकसमूहम् । १५ अनिर्वर्तिनि स्रोतसीव वयसि पतमाने अनिर्वर्तितया गच्छति सति आत्मा सुखे सुखहेतौ धर्मे नियोक्तव्यः । यतः प्रजाः सुखभाजः वर्मसाध्यसुखासक्ताः स्मृताः । १६ धर्मेण क्रमादिग्रहणात् ।

आयुरुत्तममासाद्य भोगानपि च राघवः । स न शोच्यः पिता तातः स्वर्गतः सत्कृतः सतां३६  
स जीर्णं मानुषं देहं परित्यज्य पिता हि नः । दैवीमृद्धिमनुप्राप्तो ब्रह्मलोकविहारिणीम् ॥ ३७  
तं तु नैवंविधः कश्चित्प्राज्ञः शोचितुमर्हति । तद्विधो यद्विधश्चासि श्रुतवान्बुद्धिमत्तरः ॥ ३८  
एते बहुविधाः शोका विलापरुदिते तथा । वर्जनीया हि धीरेण सर्वावस्थासु धीमता ॥ ३९  
स स्वस्थो भव मा शोको यात्वा चावस तां पुरीम् । तथा पित्रा नियुक्तोऽसि वशिना वदतां वर ४०  
यत्राहमपि तेनैव नियुक्तः पुण्यकर्मणा । तत्रैवाहं करिष्यामि पितुरार्यस्य शासनम् ॥ ४१  
न मया शासनं तस्य त्यक्तं न्याय्यमरिंदम । तत्त्वयापि सदा मान्यं स वै बन्धुः स नः पिता ४२  
तद्वचः पितुरेवाहं संमतं धर्मचारिणः । कर्मणा पालयिष्यामि वनवासेन राघव ॥ ४३  
धार्मिकेणानुशंसेन नरेण गुरुवर्तिना । भवितव्यं नरव्याघ्र परलोकं जिगीषता ॥ ४४  
आत्मानमनुतिष्ठ त्वं स्वभावेन नरर्षभ । निशाम्य तु शुभं वृत्तं पितुर्दशरथस्य नः ॥ ४५

इत्येवमुक्त्वा वचनं महात्मा पितुर्निदेशप्रतिपालनार्थम् ।

यवीयसं भ्रातरमर्थवच्च प्रभुर्मुहूर्ताद्विरराम रामः ॥

४६

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे पञ्चोत्तरशततमः सर्गः ॥ १०५ ॥

### षडुत्तरशततमः सर्गः ।

एवमुक्त्वा तु विरते रामे वचनमर्थवत् । ततो मन्दाकिनीतीरे प्रकृतिवत्सलम् ॥  
उवाच भरतश्चित्रं धार्मिको धार्मिकं वचः ॥ १  
को हि स्यादीदृशो लोके यादृशस्तवमरिंदम । न त्वां प्रन्यथयेद्दुःखं प्रीतिर्वा न प्रहर्षयेत् ॥ २  
संमतश्चासि वृद्धानां तांश्च पृच्छसि संशयान् ॥ ३  
यथा मृतस्तथा जीवन्यथाऽसति तथा सति । यस्यैष बुद्धिलाभः स्यात्परितप्येत केन सः ॥ ४  
परावरज्ञो यश्च स्यात्तथा त्वं मनुजाधिप । स एवं व्यसनं प्राप्य न विधीदितुमर्हति ॥ ५  
॥ अमरोपम सत्त्वस्त्वं महात्मा सत्यसङ्गरः । सर्वज्ञः सर्वदर्शी च बुद्धिमांश्चासि राघव ॥ ६ ॥  
न त्वामेवंगुणैर्युक्तं प्रभवांभवकोविदम् । अविषह्यतमं दुःखमांसादयितुमर्हति ॥ ७  
प्रोषिते मयि यत्पापं मात्रा मत्कारणात्कृतम् । क्षुद्रया तदनिष्टं मे प्रसीदतु भवान्मम ॥ ८  
धर्मबन्धेन बद्धोऽस्मि तेनेमां नेह मातरम् । हन्मि तीव्रेण दण्डेन दण्डार्हा पापकारिणीम् ॥ ९  
कथं दशरथाज्जातः शुद्धाभिजनकर्मणः । जानन्धर्ममधर्मिष्ठं कुर्यां कर्म जुगुप्सितम् ॥ १०  
॥ गुरुः क्रियावान्वृद्धश्च राजा प्रेतः पितेति च । तातं न परिगर्हेयं दैवतं चेति संसदि ॥ ११  
को हि धर्मार्थयोर्हीनमीदृशं कर्म कित्त्विषम् । स्त्रियाः प्रियं चिकीर्षुः सन्कुर्याद्धर्मज्ञं धर्मवित् १२  
अन्तकाले हि भूतानि मुह्यन्तीति पुरा श्रुतिः । राज्ञैवं कुर्वता लोके प्रत्यक्षं सा श्रुतिः कृता ॥ १३  
साध्वर्थमभिसन्धाय क्रोधान्मोहाच्च साहसात् । तातस्य यदतिक्रान्तं प्रत्याहरतु तद्भवान् ॥ १४  
पितुर्हि समतिक्रान्तं पुत्रो यः साधु मन्यते । तदपत्यं मतं लोके विपरीतमतोऽन्यथा ॥ १५  
तदपत्यं भवानस्तु मा भवान्दुष्कृतं पितुः । अभिषत्ता कृतं कर्म लोके धीरविगर्हितम् ॥ १६  
कैकेयीं मां च तातं च सुहृदो बान्धवांश्च नः । पौरजानपदान्सर्वास्त्रातु सर्वमिदं भवान् ॥ १७ ॥

१ श्रुतवान्बुद्धिमत्तरश्च यद्विधोसि तद्विध इत्यर्थः । २ वनरूपे स्थाने । ३ स्वभावेन राजभावेन अनुतिष्ठ योजय । ४ तथापि तांश्च वृद्धान् संशयान् संशयास्पदान् धर्मान्पृच्छसि । ५ सत्त्वः सत्त्वसंपन्नः । ६ उत्पत्तिविनाशज्ञम् । ७ आसादयितुं अभिभवितुं नार्हति । ८ माऽभिपत्ता प्राप्तुं नार्हति ।

क्व चारण्यं क्व च क्षात्रं क्व जटाः क्व च पालनम् । ईदृशं व्याहृतं कर्म न भवान्कर्तुमर्हति ॥ १८  
 एष हि प्रथमो धर्मः क्षत्रियस्याभिषेचनम् । येन शक्यं महाप्राज्ञ प्रजानां परिपालनम् ॥ १९  
 कश्च प्रत्यक्षमुत्सृज्य संशयस्थमलक्षणम् । आंयतिस्थं चरेद्धर्मं क्षत्रवन्धुरनिश्चितम् ॥ २०  
 अथ क्लेशजमेव त्वं धर्मं चरितुमिच्छसि । धर्मेण चतुरो वर्णान्पालयन्क्लेशमामुहि ॥ २१  
 चतुर्णामाश्रमाणां हि गार्हस्थ्यं श्रेष्ठमाश्रमम् । प्राहुर्धर्मज्ञ धर्मज्ञास्तं कथं त्यक्तुर्महसि ॥ २२  
 श्रुतेन बालः स्थानेन जन्मना भवतो ह्यहम् । स कथं पालयिष्यामि भूमिं भवति तिष्ठति २३  
 हीनबुद्धिगुणो बालो हीनः स्थानेन चाप्यहम् । भवता च विनाभूतो न वर्तयितुमुत्सहे ॥ २४  
 इदं निखिलमव्यग्रं राज्यं पित्र्यमकण्टकम् । अनुशाधि स्वधर्मेण धर्मज्ञ सहवान्धवैः ॥ २५  
 इहैव त्वाभिषिञ्चन्तु सर्वाः प्रकृतयः सह । ऋत्विजः सवसिष्ठाश्च मन्त्रवन्मन्त्रकोविदाः ॥ २६  
 अभिषिक्तस्त्वमस्माभिरयोध्यां पालने ब्रज । विजित्य तरसा लोकान्मरुद्भिरिव वासवः ॥ २७  
 ऋणानि त्रीण्यपाकुर्वन्दुर्हृदः साधु निर्दहन् । सुहृदस्तर्पयन्कामैस्त्वमेवान्नुशाधि माम् ॥ २८  
 अद्यार्यं मुदिताः सन्तु सुहृदस्तेऽभिषेचने । अद्य भीताः पलायन्तां दुर्हृदस्ते दिशो दश ॥ २९  
 आक्रोशं मम मानुश्च प्रमृज्य पुरुषर्षभ । अद्य तत्रभवन्तं च पितरं रक्ष किल्बिषात् ॥ ३०  
 शिरसा त्वाभियाचेऽहं कुरुष्व करुणां मयि । वान्धवेषु च सर्वेषु भूतेष्विव महेश्वरः ॥ ३१  
 अथैतत्पृष्ठतः कृत्वा वनमेव भवानितः । गमिष्यति गमिष्यामि भवता सार्धमप्यहम् ॥ ३२  
 तथा हि रामो भरतेन ताम्यता प्रसाद्यमानः शिरसा महीपतिः ।  
 न चैव चक्रे गमनाय सत्ववान्मतिं पितुस्तद्वचने व्यवस्थितः ॥ ३३  
 तदद्भुतं स्वैर्यमवेक्ष्य राघवे समं जनो हर्षमवाप दुःखितः ।  
 न यात्ययोध्यामिति दुःखितोऽभवत्स्थिरप्रतिज्ञत्वमवेक्ष्य हर्षितः ॥ ३४  
 तमृत्विजो नैगमयूथवल्गभास्तथा विसंज्ञाश्रुकलाश्च मातरः ।  
 तथा ब्रुवाणं भरतं प्रतुष्टुवुः प्रणम्य रामं च ययाचिरे सह ॥ ३५  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे षडुत्तरशततमः सर्गः ॥ १०६ ॥

### सप्तोत्तरशततमः सर्गः ।

पुनरेवं ब्रुवाणं तं भरतं लक्ष्मणाग्रजः । प्रत्युवाच ततः श्रीमाम्ज्ञातिमध्येऽभिसत्कृतः ॥ १  
 उपपन्नमिदं वाक्यं यत्त्वमेवमभाषथाः । जातः पुत्रो दशरथाकैकेय्यां राजसत्तमात् ॥ २  
 पुरा भ्रातः पिता नः स मातरं ते समुद्रहन् । मातामहे सभाश्रीषीद्राज्यशुल्कमनुत्तमम् ॥ ३  
 दैवासुरे च संग्रामे जनन्यै तव पार्थिवः । संप्रहृष्टो ददौ राजा वरमाराधितः प्रभुः ॥ ४  
 ततः सा संप्रतिश्रीवाय तव माता यशस्विनी । अयाचत नरश्रेष्ठं द्वौ वरौ वरवर्णिनी ॥ ५  
 तव राज्यं नरव्याघ्र मम प्रब्राजनं तथा । तौ च राजा तदा तस्यै नियुक्तः प्रददौ वरौ ॥ ६  
 तेन पित्राहमप्यत्र नियुक्तः पुरुषर्षभ । चतुर्दश वने वासं वर्षाणि वरदानिकम् ॥ ७  
 सोऽहं वनमिदं प्राप्तो निर्जनं लक्ष्मणान्वितः । सीतया चाप्रतिद्वन्द्वः सत्यवादे स्थितः पितुः ॥ ८  
 भवानपि तथेत्येव पितरं सत्यवादिनम् । कर्तुमर्हति राजेन्द्र क्षिप्रमेवाभिषेचनात् ॥ ९

१ अलक्षणं लक्ष्मणरहितम् । २ कालान्तरभाविफलम् । ३ सह संभूय । ४ पापम् । ५ तव पुत्रिकायां यो जनिष्यते तस्यै राज्यं दास्यामीति प्रतिज्ञां कृतवान् । ६ शपथं कारयित्वा । ७ वरदाननिमित्तकम् । ८ केनापि वारयितुमशक्यः ।

- ऋणान्मोचय राजानं मत्कृते भरत प्रभुम् । पितरं चापि धर्मज्ञं मातरं चाभिनन्दय ॥ १०  
 श्रूयते हि पुरा तात श्रुतिर्गीता यशस्विना । गयेन यजमानेन गयेष्वेव पितृन्प्रति ॥ ११  
 पुंनाम्नो नरकाद्यस्मात्पितरं त्रायते सुतः । तस्मात्पुत्र इति प्रोक्तः पितृन्त्यत्याति वा सुतः ॥ १२  
 एष्टव्या बहवः पुत्रा गुणवन्तो बहुश्रुताः । तेषां वै समवेतानामपि कश्चिद्गयां ब्रजेत् ॥ १३  
 एवं राजर्षयः सर्वे प्रतीता राजनन्दन । तस्मान्नाहि नरश्रेष्ठ पितरं नरकात्प्रभो ॥ १४  
 अयोध्यां गच्छ भरत प्रकृतीरनुरञ्जय । शत्रुघ्नसहितो वीर सह सर्वैर्द्विजातिभिः ॥ १५  
 प्रवेक्ष्ये दण्डकारण्यमहमप्यविलम्बयन् । आभ्यां तु सहितो राजन्वैदेह्या लक्ष्मणेन च ॥ १६  
त्वं राजा भरत भव स्वयं नराणां वन्यानामहमपि राजराण्मृगाणाम् ।  
 गच्छ त्वं पुरवरमद्य संप्रहृष्टः संहृष्टत्वहमपि दण्डकान्प्रवेक्ष्ये ॥ १७  
 छायां ते दिनकरभाः प्रबाधमानं वर्षत्रं भरत करोतु मूर्ध्नि शीताम् ।  
 एतेषामहमपि काननद्रुमाणां छायां तामतिशयिनीं सुखी श्रयिष्ये ॥ १८  
 शत्रुघ्नः कुशलमतिस्तु ते सहायः सौमित्रिर्मम विदितः प्रधानमित्रम् ।  
 चत्वारस्तनयवरा वयं नन्द्रे सत्यस्थं भरत चराम मा विषादम् ॥ १९  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे सप्तोत्तरशततमः सर्गः ॥ १०७ ॥

### अष्टोत्तरशततमः सर्गः ।

- आश्वासयन्तं भरतं जावालिर्ब्राह्मणोत्तमः । उवाच रामं धर्मज्ञं धर्मापेतमिदं वचः ॥ १  
 साधु राघव मा भूते बुद्धिरेवं निरर्थिका । प्राकृतस्य नरस्येव ह्यार्यबुद्धेर्मनस्विनः ॥ २  
 कः कस्य पुरुषो बन्धुः किमाप्यं कस्य केनचित् । यदेको जायते जन्तुरेक एव विनश्यति ॥ ३  
 तस्मान्माता पिता चेति राम सज्जेत यो नरः । उन्मत्त इव स ज्ञेयो नास्ति कश्चिद्धि कस्यचित् ४  
 यथा ग्रामान्तरं गच्छन्नरः कश्चित्कचिद्ब्रसेत् । उत्सृज्य च तमावासं प्रतिष्ठेतापरेऽहनि ॥ ५  
 एवमेव मनुष्याणां पिता माता गृहं वसु । आवासमात्रं काकुत्स्थ सज्जन्ते नात्र सज्जनाः ॥ ६  
 पित्र्यं राज्यं परित्यज्य स नार्हसि नरोत्तम । आस्थातुं कापथं दुःखं विषमं बहुकण्ठकम् ॥ ७  
 समृद्धायामयोध्यायामात्मानमभिषेचय । एकैवेणीधरा हि त्वां नगरी संप्रतीक्षते ॥ ८  
 राजभोगाननुभवन्महार्हान्पार्थिवात्मज । विहर त्वमयोध्यायां यथा शक्रस्त्रिविष्टपे ॥ ९  
 न ते कश्चिद्दशरथस्त्वं च तस्य न कश्चन । अन्यो राजा त्वमन्यः स तस्मात्कुरु यदुच्यते १०  
 बीर्जमात्रं पिता जन्तोः शुक्लं रुधिरमेव च । संयुक्तमृतुमन्मात्रा पुरुषस्येह जन्म तत् ॥ ११  
 गतः स नृपतिस्तत्र गन्तव्यं यत्र तेन वै । प्रवृत्तिरेषा मर्त्यानां त्वं तु मिथ्या विहन्यसे ॥ १२  
 अर्थधर्मपरा ये ये तांस्ताञ्शोचामि नेतरान् । ते हि दुःखमिह प्राप्य विनाशं प्रेत्य भेजिरे १३  
 अष्टकापितृदैवत्यमित्ययं प्रसृतो जनः । अन्नस्योपद्रवं पश्य मृतो हि किमशिष्यति ॥ १४

१ गयेषु गयाख्यप्रदेशेषु । २ काङ्क्षितव्याः । ३ वर्षत्रं छत्रं । ४ धर्मापेतं धर्ममार्गविरुद्धम् । ५ अनेकोपपन्नसहितं । ६ व्रतपरा-  
 यणेष्वर्थः । ७ भवेत्तिशेषः । ८ पिताजन्तोर्बीर्जमात्रम् अल्पकारणं प्रधानकारणं तु कृतुमन्मात्रासंयुक्तं घृतं शुक्लं रुधिरमेव च शुक्लशोणितमे-  
 वतत् शुक्लशोणितं पुरुषस्य जन्मकारणम् । ९ मिथ्याभूतेन संबन्धेन पीड्यसे । १० धर्मस्याफलत्वेस्थालीपुलाकन्यायेन किञ्चिदुदा-  
 हरणमाह अष्टकापितृदैवत्यमिति । अयं जनः अष्टका अष्टकाश्राद्धं पितृदैवत्यं प्रति सांवत्सरिकमिति यत्कर्मकर्तुमिति शेषः । प्रसृतः  
 प्रवृत्तः अत्र तत्सर्वमिति शेषः । अन्नस्य उपद्रवं क्षयं पश्य तत्सर्वस्वभोज्यान्नस्निरर्थकक्षयहेतुं आलोचयेत्यर्थः । तत्र हेतुमाह मृतो  
 हि किमशिष्यतीति ।

यदि भुक्तमिहान्येन देहमन्यस्य गच्छति । दद्यात्प्रवसतः श्राद्धं न तत्पथ्यशनं भवेत् ॥  
दानसंवनना ह्येते ग्रन्था मेधाविभिः कृताः । यजस्व देहि दीक्षस्व तपस्तप्यस्व संत्यज ॥ १६  
स नास्ति परमित्येव कुरु बुद्धिं महामते । प्रत्यक्षं यत्तदातिष्ठ परोक्षं पृष्ठतः कुरु ॥ १७  
सतां बुद्धिं पुरस्कृत्य सर्वलोकनिदर्शिनीम् । राज्यं त्वं प्रतिगृहीष्व भरतेन प्रसादितः ॥ १८  
इत्यार्षे श्रीमद्रामायणे वाल्मीकीय आदिकाव्ये अयोध्याकाण्डेऽष्टोत्तरशततमः सर्गः ॥ १०८ ॥

### नवोत्तरशततमः सर्गः ।

जाबालेस्तु वचः श्रुत्वा रामः सत्यात्मनां वरः । उवाच परया भक्त्या स्वबुद्ध्या चाविर्षन्नया ॥ १  
भवान्मे प्रियकामार्थं वचनं यदिहोक्तवान् । अकार्यं कार्यसंकाशमपथ्यं पथ्यसंमितम् ॥ २  
निर्मर्यादस्तु पुरुषः पापाचारसमन्वितः । मानं न लभते सत्सु भिन्नचारित्रदर्शनः ॥ ३  
कुलीनमकुलीनं वा वीरं पुरुषमानिनम् । चारित्रमेव व्याख्याति शुचिं वा यदिवऽशुचिम् ४  
अनार्यस्त्वार्यसंकाशः शौचाद्धीनस्तथा शुचिः । लक्षण्यवदलक्षण्यो दुःशीलः शीलवानिव ॥ ५  
अधर्मं धर्मवेषेण यदीमं लोकसंकरम् । अभिपत्स्ये शुभं हित्वा क्रियाविधिविजितम् ॥ ६  
कश्चेतयानं पुरुषः कार्याकार्यविचक्षणः । बहुमंस्यति मां लोके दुर्वृत्तं लोन्डूषणम् ॥ ७  
कस्य धास्याम्यहं वृत्तं केन वा स्वर्गमाप्नुयाम् । अनया वर्तमानो हि वृत्त्या हीनप्रतिज्ञया ॥ ८  
कामवृत्तस्त्वयं लोकः कृत्स्नः समुपवर्तते । यद्वृत्ताः सन्ति राजानस्तद्वृत्ताः सन्ति हि प्रजाः ॥ ९  
सत्यमेवानृशंसं च राजवृत्तं सनातनम् । तस्मात्सत्यात्मकं राज्यं सत्ये लोकः प्रतिष्ठितः ॥ १०  
ऋषयश्चैव देवाश्च सत्यमेव हि मेनिरे । सत्यवादी हि लोकेऽस्मिन्परमं गच्छति क्षयम् ॥ ११  
उद्विजन्ते यथा सर्पान्नरादनृतवादिनः । धर्मः सत्यं परो लोके मूलं स्वर्गस्य चोच्यते ॥ १२  
सत्यमेवेश्वरो लोके सत्यं पद्मा श्रिता सदा । सत्यमूलानि सर्वाणि सत्यान्नास्ति परं पदम् ॥ १३  
दत्तमिष्टं हुतं चैव तप्तानि च तपांसि च । वेदाः सत्यप्रतिष्ठानास्तस्मात्सत्यपरो भवेत् ॥ १४  
एकः पालयते लोकमेकः पालयते कुलम् । मज्जत्येको हि निरय एकः स्वर्गं महीयते ॥ १५  
सोऽहं पितुर्नियोगं तु किमर्थं नानुपालये । सत्यप्रतिश्रवः सत्यं सत्येन समयीकृतः ॥ १६  
नैव लोभात्त मोहाद्वा न ह्यज्ञानात्तमोन्वितः । सेतुं सत्यस्य भेत्यामि गुरोः सत्यप्रतिश्रवः १७  
असत्यसन्धस्य सतश्चलस्यास्थिरचेतसः । नैव देवा न पितरः प्रतीच्छन्तीति नः श्रुतम् ॥ १८  
प्रत्यंगात्ममिमं धर्मं सत्यं पश्याम्यहं स्वयम् । भारः सत्पुरुषाचीर्णस्तदर्थमभिमन्यते ॥ १९  
क्षात्रं धर्ममहं त्यक्ष्ये ह्यधर्मं धर्मसंहितम् । क्षुद्रैर्नृशंसैर्लुब्धैश्च सेवितं पापकर्मभिः ॥ २०  
कायेन कुरुते पापं मनसा संप्रधार्य च । अनृतं जिह्वया चाह त्रिविधं कर्म पातकम् ॥ २१  
भूमिः कीर्तिर्यशो लक्ष्मीः पुरुषं प्रार्थयन्ति हि । स्वर्गस्थं चानुपश्यन्ति सत्यमेव भजेत तत् २२  
श्रेष्ठं ह्यनार्यमेव स्याद्यद्भवानवधार्य माम् । आह युक्तिकरैर्वाक्यैरिदं भद्रं कुरुष्व ह ॥ २३  
कथं ह्यहं प्रतिज्ञाय वनवासमिमं गुरौ । भरतस्य करिष्यामि वचो हित्वा गुरोर्वचः ॥ २४

१ पथि गच्छतः । २ दानाय वशीकरणोपायाः । ३ यजस्वेत्यादिग्रन्था मेधाविभिः कृताः । ४ अचलितया । ५ ज्ञानवान् ।  
६ उपदेक्ष्यामि । ७ परमं क्षुद्रं उत्तमं धाम ऊर्ध्वलोकमित्यर्थः । ८ प्रतीच्छन्ति हव्यकव्यादिकमिति शेषः । ९ नः अस्माभिः ।  
१० आत्मानं प्रत्यभिनाभूतत्वेनप्रवृत्तं । ११ श्रेष्ठमित्यवधार्य निश्चित्य इदं भद्रं कुरुष्वेति भवान्युक्तिकरैर्वाक्यैः यदाह तदनार्य-  
मेव स्यात् ।

स्थिरा मया प्रतिज्ञाता प्रतिज्ञा गुरुसंनिधौ । प्रहृष्यमाणा सा देवी कैकेयी चाभवत्तदा ॥ २५  
वनवासं वसन्नेवं शुचिर्नियतभोजनः । मूलैः पुष्पैः फलैः पुण्यैः पितृन्देवांश्च तर्पयन् ॥ २६  
संतुष्टपञ्चवर्गोऽहं लोकयात्रां प्रवर्तये । अकुहः श्रद्धानः सन्कार्यकार्यविचक्षणः ॥ २७  
कर्मभूमिमिमां प्राप्य कर्तव्यं कर्म यच्छुभम् । अग्निर्वायुश्च सोमश्च कर्मणां फलभागिनः २८  
शतं क्रतूनामाहृत्य देवराट् त्रिदिवं गतः । तपांस्युग्राणि चास्थाय दिवं याता महर्षयः ॥ २९

अमृष्यमाणः पुनरुग्रतेजा निशम्य तन्नास्तिकवाक्यहेतुम् ।

अथाब्रवीत्तं नृपतेस्तनूजो विगर्हमाणो वचनानि तस्य ॥ ३०

सत्यं च धर्मं च पराक्रमं च भूतानुकम्पां प्रियवादितां च ।

द्विजातिदेवातिथिपूजनं च पन्थानमाहुस्त्रिदिवस्य सन्तः ॥ ३१

तेनैवमाज्ञाय यथावदर्थमेकोदयं संप्रतिपद्य विप्राः ।

धर्मं चरन्तः सकलं यथावत्काङ्क्षन्ति लोकागममप्रमत्ताः ॥ ३२

निन्दाभ्यहं कर्म पितुः कृतं तद्यस्त्वामगृह्णाद्विपमस्थबुद्धिम् ।

बुद्धान्येवंविधया चरन्तं सुनास्तिकं धर्मपथादपेतम् ॥ ३३

यथा हि चोरः स तथाहि बुद्धस्तथागतं नास्तिकमत्र विद्धि ।

तस्माद्धि यः शङ्क्यतमः प्रजानां न नास्तिकेनाभिमुखो बुधः स्यात् ॥ ३४

त्वत्तो जनाः पूर्वतरेऽवराश्च शुभानि कर्माणि वह्निं चक्रुः ।

जित्वा सदेमं च परं च लोकं तस्माद्विजाः स्वस्ति हुतं कृतं च ॥ ३५

धर्मै रताः सत्पुरुषैः समेतास्तेजस्विनो दानगुणप्रधानाः ।

अहिंसका वीतमलाश्च लोके भवन्ति पूज्या मुनयः प्रधानाः ॥ ३६

इति ब्रुवन्तं वचनं सरोषं रामं महात्मानमदीनसत्त्वम् ।

उवाच तथ्यं पुनरास्तिकं च सत्यं वचः सानुनयं च विप्रः ॥ ३७

न नास्तिकानां वचनं ब्रवीम्यहं न नास्तिकोऽहं न च नास्ति किञ्चन ।

समीक्ष्य कालं पुनरास्तिकोऽभवं भवेय काले पुनरेव नास्तिकः ॥ ३८

स चापि कालोऽयमुपागतः शनैर्यथा मया नास्तिकवागुदीरिता ।

निवर्तनार्थं तव राम कारणात्प्रसादनार्थं च मयैतदीरितम् ॥ ३९

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे नवोत्तरशततमः सर्गः ॥ १०९ ॥

### दशोत्तरशततमः सर्गः ।

क्लृप्तमाज्ञाय रामं तु वसिष्ठः प्रत्युवाच ह । जावालिरपि जानीते लोकस्यास्य गतागतिम् ॥ १  
निवर्तयितुकामस्तु त्वामेतद्वाक्यमुक्तवान् । इमां लोकसमुत्पत्तिं लोकनाथ निबोध मे ॥ २  
सर्वं सलिलमेवासीत्पृथिवी यत्र निर्मिता । ततः समभवद्ब्रह्मा स्वयंभूदैवतैः सह ॥  
स वराहस्ततो भूत्वा प्रोज्जहार वसुंधराम् ॥ ३

१ परितुष्टपञ्चवर्गः । २ अङ्गत्रिमः । ३ तेन हेतुना विप्राः एवमर्थं यथावत् आज्ञाय ज्ञात्वा एकोदयं संप्रतिपद्य एक-  
कण्ठं प्राप्य सकलं धर्मं स्वस्ववर्णाश्रमोचितधर्मम् । अप्रमत्ताः सावधानाः यथावच्चरन्तः अनुतिष्ठन्तः लोकागमं स्वर्गादि-  
लोकप्राप्तिं काङ्क्षन्तीति । ४ निर्मिता नारायणेन । ५ ततः नारायणस्य सकाशात् । ६ सः नारायणः ।



अमृजच्च जगत्सर्वं सह पुत्रैः कृतात्मभिः । आकाशप्रभवो ब्रह्मा शाश्वतो नित्य अव्ययः ।  
 तस्मान्मरीचिः संजज्ञे मरीचेः काश्यपः सुतः ॥ ५  
 विवस्वान्काश्यपाजज्ञे मनुर्वैवस्वतः सुतः । स तु प्रजापतिः पूर्वमिक्ष्वाकुस्तु मनोः सुतः ॥ ६  
 यस्येयं प्रथमं दत्ता समृद्धा मनुना मही । तमिक्ष्वाकुमयोध्यायां राजानं विद्धि पूर्वकम् ॥ ७  
 इक्ष्वाकोस्तु सुतः श्रीमान्कुक्षिरेवेति विश्रुतः । कुक्षेरथात्मजो वीरो विकुक्षिरुदपद्यत ॥ ८  
 विकुक्षेस्तु महातेजा वाणः पुत्रः प्रतापवान् । वाणस्य तु महाबाहुरनरण्यो महायशः ॥ ९  
 नानावृष्टिर्वभूवास्मिन्न दुर्भिक्षं सतां वरे । अनरण्ये महाराजे तस्करो नापि कश्चन ॥ १०  
 अनरण्यान्महाबाहुः पृथू राजा बभूव ह । तस्मात्पृथोर्महाराजस्त्रिशङ्करुदपद्यत ॥  
 स सत्यवचनाद्वीरः सशरीरो दिवं गतः ॥ ११  
 त्रिशङ्कोरभवत्सुनुर्धुन्धुमारो महायशः । धुन्धुमारो महातेजा युवनाश्वो व्यजायत ॥ १२  
 युवनाश्वसुतः श्रीमान्मान्धाता समपद्यत । मान्धातुस्तु महातेजाः सुसन्धिरुदपद्यत ॥ १३  
 सुसन्धेरपि पुत्रो द्वौ ध्रुवसन्धिः प्रसेनजित् । यशस्वी ध्रुवसन्धेस्तु भरतो रिपुसूदनः ॥ १४  
 भरतान्तु महाबाहोरसितो नाम जायत । यस्यैते प्रतिराजान उदपद्यन्त शत्रवः ॥  
 हैहयास्तालजङ्घाश्च शूराश्च शशिविन्दवः ॥ १५  
 तांस्तु सर्वान्प्रतिव्यूह्य युद्धे राजा प्रवासितः । स च शैलवरे रम्ये बभूवाभिरतो मुनिः ॥ १६  
 द्वे चास्य भार्ये गर्भिण्यां बभूवतुरिति श्रुतिः । एका गर्भविनाशाय सपत्न्यै सैगरं ददौ ॥ १७  
 भार्गवश्चयवनो नाम हिमवन्तमुपाश्रितः । तमृषिं समुपागम्य कालिन्दी त्वभ्यवादयत् ॥ १८  
 स तामभ्यवदद्विप्रो वरैप्सुं पुत्रजन्मनि । पुत्रस्ते भविता देवि महात्मा लोकविश्रुतः ॥  
 धार्मिकश्च सुशीलश्च वंशकर्तारिसूदनः ॥ १९  
 कृत्वा प्रदक्षिणं हृष्टा मुनिं तमनुमान्य च । पद्मपत्रसमानार्क्षं पद्मगर्भसमप्रभम् ॥  
 ततः सा गृहमागम्य देवी पुत्रं व्यजायत ॥ २०  
 सपत्न्या तु गरस्तस्यै दत्तो गर्भजिघांसया । गरेण सह तेनैव जातः स सगरोऽभवत् ॥ २१  
 स राजा सगरो नाम यः समुद्रमखानयत् । इष्ट्वा पर्वणि वेगेन त्रासैयन्तमिमाः प्रजाः ॥ २२  
 असमञ्जस्तु पुत्रोऽभूत्सगरस्येति नः श्रुतम् । जीवन्नेव स पित्रा तु निरस्तः पापकर्मकृत् ॥ २३  
 अंशुमानिति पुत्रोऽभूदसमञ्जस्य वीर्यवान् । दिलीपोंऽशुमतः पुत्रो दिलीपस्य भगीरथः ॥ २४  
 भगीरथात्ककुत्स्थस्तु काकुत्स्था येन विश्रुताः । ककुत्स्थस्य च पुत्रोऽभूद्रघुर्येन तु राघवाः २५  
 रघोस्तु पुत्रस्तेजस्वी प्रवृद्धः पुरुषादकः । कल्माषपादः सौदास इत्येवं प्रथितो भुवि ॥ २६  
 कल्माषपादपुत्रोऽभूच्छृणस्त्विति विश्रुतः । यस्तु तद्वीर्यमासाद्य सहसेनो व्यनीनशत् ॥ २७  
 शङ्खणस्य च पुत्रोऽभूच्छूरः श्रीमान्सुदर्शनः । सुदर्शनस्याग्निवर्णं अग्निवर्णस्य शीघ्रगः ॥ २८  
 शीघ्रगस्य मरुः पुत्रो मरोः पुत्रः प्रशुश्रुकः । प्रशुश्रुकस्य पुत्रोऽभूदम्बरीषो महाद्युतिः ॥ २९  
 अम्बरीषस्य पुत्रोऽभून्नहुषः सत्यविक्रमः । नहुषस्य च नाभागः पुत्रः परमधार्मिकः ॥ ३०  
 अजश्च सुव्रतश्चैव नाभागस्य सुताबुभौ । अजस्य चैव धर्मात्मा राजा दशरथः सुतः ॥ ३१  
 तस्य ज्येष्ठोऽसि दाय्यादो राम इत्यभिविश्रुतः । तद्गृहाण स्वकं राज्यमेवैक्षस्व जनं नृप ॥ ३२

१ युवनाश्व एव धुन्धुनामकासुरमारणाद्वेतोः धुन्धुनार संज्ञां लेभे इत्यर्थः । २ विषसहितं भक्ष्यम् । ३ प्रजाः वेगेन अम्बुवेगेन त्रासयन्तं समुद्रं अखानयत् ।

इक्ष्वाकूणां हि सर्वेषां राजा भवति पूर्वजः । पूर्वजे नावरः पुत्रो ज्येष्ठो राज्येऽभिषिच्यते ॥ ३३  
स राघवाणां कुलधर्ममात्मनः सनातनं नाद्य विहन्तुमर्हसि ।

प्रभूतरत्नामनुशाधि मेदिनीं प्रभूतराष्ट्रां पितृवन्महायशः ॥

३४

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे दशोत्तरशततमः सर्गः ॥ ११० ॥

एकादशोत्तरशततमः सर्गः ।

- वसिष्ठस्तु तदा राममुक्त्वा राजपुरोहितः । अब्रवीद्धर्मसंयुक्तं पुनरेवापरं वचः ॥ १  
पुरुषस्येह जातस्य भवन्ति गुरवस्त्रयः । आचार्यश्चैव काकुत्स्थ पिता माता च राघव ॥ २  
पिता ह्येनं जनयति पुरुषं पुरुषर्षभ । प्रज्ञां ददाति चाचार्यस्तस्मात्स गुरुश्च्यते ॥ ३  
सोऽहं ते पितुराचार्यस्तव चैव परंतप । मम त्वं वचनं कुर्वन्नातिवर्तेः सतां गतिम् ॥ ४  
इमा हि ते परिषदः श्रेणयश्च द्विजास्तथा । एषु तात चरन्धर्मं नातिवर्तेः सतां गतिम् ॥ ५  
वृद्धाया धर्मशीलाया मातुर्नार्हस्यवर्तितुम् । अस्यास्तु वचनं कुर्वन्नातिवर्तेः सतां गतिम् ॥ ६  
भरतस्य वचः कुर्वन्याचमानस्य राघव । आत्मानं नातिवर्तेस्त्वं सत्यधर्मपराक्रम ॥ ७  
एवं मधुरमुक्त्वा गुरुणा राघवः स्वयम् । प्रत्युवाच समासीनं वसिष्ठं पुरुषर्षभः ॥ ८  
यन्मातापितरौ वृत्तं तनये कुरुतः सदा । न सुप्रतिकरं तच्च मात्रा पित्रा च यत्कृतम् ॥ ९  
यथाशक्ति प्रदानेन स्नापनोच्छादनेन च । नित्यं च प्रियवादेन तथा संवर्धनेन च ॥ १०  
स हि राजा जनयिता पिता दशरथो मम । आज्ञातं यन्मया तस्य न तन्मिथ्या भविष्यति ११  
एवमुक्त्वा रामेण भरतः प्रत्यनन्तरम् । उवाच परमोदारः सूतं परमदुर्मनाः ॥ १२  
इह मे स्थण्डिले शीघ्रं कुशानास्तर सारथे । आर्यं प्रत्युपवेक्ष्यामि यावन्मे न प्रसीदति ॥ १३  
अनाहारो निरालोको धनहीनो यथा द्विजः । शेष्ये पुरस्ताच्छालाया यावन्न प्रतियास्यति १४  
स तु राममवेक्षन्तं सुमन्त्रं प्रेक्ष्य दुर्मनाः । कुशोत्तरमुपस्थाप्य भूमावेवास्तरत्स्वयम् ॥ १५  
तमुवाच महातेजा रामो राजर्षिसत्तमः । किं मां भरत कुर्वाणं तात प्रत्युपवेक्ष्यसि ॥ १६  
ब्राह्मणो ह्येकपार्श्वेन नरान्रोद्धुमिहार्हति । न तु मूर्धाभिषिक्तानां विधिः प्रत्युपवेशने ॥ १७  
उत्तिष्ठ नरशार्दूल हित्वैतद्धारुणं व्रतम् । पुरवर्षामितः क्षिप्रमयोध्यां याहि राघव ॥ १८  
आसीनस्त्वेव भरतः पौरजानपदं जनम् । उवाच सर्वतः प्रेक्ष्य किमार्यं नानुशासथ ॥ १९  
ते तमूचुर्महात्मानं पौरजानपदा जनाः । काकुत्स्थमभिजानीमः सम्यग्वदति राघवः ॥ २०  
एषोऽपि हि महाभागः पितुर्वचसि तिष्ठति । अत एव न शक्ताः स्मो व्यावर्तयितुमञ्जसा ॥ २१  
तेषामाज्ञाय वचनं रामो वचनमब्रवीत् । एवं निबोध वचनं सुहृदां धर्मचक्षुषाम् ॥ २२  
एतच्चैवोभयं श्रुत्वा सम्यक्संपश्य राघव । उत्तिष्ठ त्वं महाबाहो मां च स्पृश तथोदकम् ॥ २३  
अथोत्थाय जलं स्पृष्ट्वा भरतो वाक्यमब्रवीत् । शृण्वन्तु मे परिषदो मन्त्रिणः श्रेणयस्तथा ॥ २४  
न याचे पितरं राज्यं नानुशासामि मातरम् । आर्यं परमधर्मज्ञं नानुजानामि राघवम् ॥ २५  
यदि त्ववश्यं वस्तव्यं कर्तव्यं च पितुर्वचः । अहमेव निवत्स्यामि चतुर्दश समा वने ॥ २६  
धर्मात्मा तस्य तथ्येन भ्रातुर्वीक्येन विस्मितः । उवाच रामः संप्रेक्ष्य पौरजानपदं जनम् २७  
विक्रीतमोहितं क्रीतं यत्पित्रा जीवता मम । न तल्लोपयितुं शक्यं मया वा भरतेन वा ॥ २८  
उपधिर्न मया कार्यो वनवासे जुगुप्सितः । युक्तमुक्तं च कैकेय्या पित्रा मे सुकृतं कृतम् ॥ २९

जानामि भरतं क्षान्तं गुरुसत्कारकारिणम् । सर्वमेवात्र कल्याणं सत्यसन्धे महात्मनि ॥ ३०  
 अनेन धर्मशीलेन वनात्प्रत्यागतः पुनः । आत्रा सह भविष्यामि पृथिव्याः पतिरुत्तमः ॥ ३१  
 वृतो राजा हि कैकेय्या मया तद्बचनं कृतम् । अनुतान्मोचयानेन पितरं तं महीपतिम् ॥ ३२  
 इत्यार्षे श्रीमद्रामायणे वाल्मीकीये आदिकाव्ये अयोध्याकाण्डे एकादशोत्तरशततमः सर्गः ॥ १११ ॥

### द्वादशोत्तरशततमः सर्गः ।

तमप्रतिमतेजोभ्यां भ्रातृभ्यां रोमहर्षणम् । विस्मिताः संगमं प्रेक्ष्य समवेता महर्षयः ॥ १  
 अन्तर्हितास्त्वृषिगणाः सिद्धाश्च परमर्षयः । तौ भ्रातरौ महात्मानौ काकुत्स्थौ प्रशंससिरे ॥ २  
 स धन्यो यस्य पुत्रौ द्वौ धर्मज्ञौ धर्मविक्रमौ । श्रुत्वा वयं हि संभाषामुभयोः स्पृहयामहे ॥ ३  
 ततस्त्वृषिगणाः क्षिप्रं दशग्रीवधैषिणः । भरतं राजशार्दूलमित्यूचुः सज्जता वचः ॥ ४  
 कुलेजात महाप्राज्ञ महावृत्त महायशः । ग्राह्यं रामस्य वाक्यं ते पितरं यद्यवेक्षसे ॥ ५  
 सदाऽनृणमिमं रामं वयमिच्छामहे पितुः । अनृणत्वाच्च कैकेय्याः स्वर्गं दशरथो गतः ॥ ६  
 एतावदुक्त्वा वचनं गन्धर्वाः समहर्षयः । राजर्षयश्चैव तदा सर्वे स्वां स्वां गतिं गताः ॥ ७  
 ह्यादितस्तेन वाक्येन शुभेन शुभदर्शनः । रामः संहृष्टवदनस्तानृषीनभ्यपूजयत् ॥ ८  
 व्रतगात्रस्तु भरतः स वाचा सज्जमानया । कृताञ्जलिरिदं वाक्यं राघवं पुनरब्रवीत् ॥ ९  
 राजधर्ममनुप्रेक्ष्य कुलधर्मानुसंततिम् । कर्तुमर्हसि काकुत्स्थ मम मातुश्च याचनाम् ॥ १०  
 रक्षितुं सुमहद्राज्यमहमेकस्तु नोत्सहे । पौरजानपदांश्चापि रक्तान्रञ्जयितुं तथा ॥ ११  
 ज्ञातयश्च हि योधाश्च मित्राणि सुहृदश्च नः । त्वामेव प्रतिकाङ्क्षन्ते पर्जन्यमिव कर्षकाः ॥ १२  
 इदं राज्यं महाप्राज्ञ स्थापय प्रतिपद्य हि । शक्तिमानसि काकुत्स्थ लोकस्य परिपालने ॥ १३  
 इत्युक्त्वा न्यपतद्भ्रातुः पादयोर्भरतस्तदा । भृशं संप्रार्थयामास राममेव प्रियंवदः ॥ १४  
 तमङ्गे भ्रातरं कृत्वा रामो वचनमब्रवीत् । श्यामं नलिनपत्राक्षं मत्तहंसस्वरं स्वयम् ॥ १५  
 आगता त्वामियं बुद्धिः स्वजा वैर्नयिकी च या । भृशमुत्सहसे तात रक्षितुं पृथिवीमपि ॥ १६  
 अमात्यैश्च सुहृद्भिश्च बुद्धिमद्भिश्च मन्त्रिभिः । सर्वकार्याणि संमन्य सुमहान्त्यपि कारय ॥ १७  
 लक्ष्मीश्चन्द्रादपेयाद्वा हिमवान्वा हिमं त्यजेत् । अतीयात्सागरो वेलं न प्रतिज्ञामहं पितुः ॥ १८  
 कामाद्वा तात लोभाद्वा मात्रा तुभ्यमिदं कृतम् । न तन्मनसि कर्तव्यं वर्तितव्यं च मातुवत् ॥ १९  
 एवं ब्रुवाणं भरतः कौसल्यासुतमब्रवीत् । तेजसादित्यसंकाशं प्रतिपच्चन्द्रदर्शनम् ॥ २०  
 अधिरोहार्यं पादाभ्यां पादुके हेमभूषिते । एते हि सर्वलोकस्य योगक्षेमं विधास्यतः ॥ २१  
 सोऽधिरुह्य नरव्याघ्रः पादुके ह्यवरुह्य च । प्रायच्छत्सुमहातेजा भरताय महात्मने ॥ २२  
 स पादुके संप्रणम्य रामं वचनमब्रवीत् । चतुर्दश हि वर्षाणि जटाचीरधरो ह्यहम् ॥ २३  
 फलमूलाशनो वीर भवेयं रघुनन्दन । तवागमनमाकाङ्क्षन्वसन्वै नगराद्बहिः ॥ २४  
 तव पादुकयोर्न्यस्ताराज्यतन्त्रः परंतप । चतुर्दशे हि संपूर्णे वर्षेऽहनि रघुत्तम ॥ २५  
 न द्रक्ष्यामि यदि त्वां तु प्रवेक्ष्यामि हुताशनम् ॥ २५  
 तथेति च प्रतिज्ञाय तं परिष्वज्य सादरम् । शत्रुघ्नं च परिष्वज्य भरतं चेदमब्रवीत् ॥ २६  
 मातरं रक्ष कैकेयीं मा रोषं कुरु तां प्रति । मया च सीतया चैव शशोऽसि रघुसत्तम ॥ २७  
 इत्युक्त्वाश्रुपरीताक्षो भ्रातरं विससर्ज ह ॥ २८

स पादुके ते भरतः प्रतापवान्स्वलंकृते संपरिपूज्य धर्मवित् । प्रदक्षिणं चैव चकार राघवं चकार चैवोत्तमनांगमूर्धनि ॥	२९
अथानुपूर्व्यात्प्रतिनन्द्य तं जनं गुरुंश्च मन्त्रिप्रकृतीस्तथानुजौ । व्यसर्जयद्राघववंशवर्धनः स्थिरः स्वधर्मे हिमवानिवाचलः ॥	३०
तं मातरो बाष्पगृहीतकण्ठ्यो दुःखेन नामन्त्रयितुं हि शेकुः । स त्वेव मातृरभिवाद्य सर्वा रुदन्कुटीं स्वां प्रविवेश रामः ॥	३१

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे द्वादशोत्तरशततमः सर्गः ॥ ११२ ॥

त्रयोदशोत्तरशततमः सर्गः ।

ततः शिरसि कृत्वा तु पादुके भरतस्तदा । आरुरोह रथं हृष्टः शत्रुघ्नेन समन्वितः ॥	१
वसिष्ठो वामदेवश्च जाबालिश्च दृढव्रतः । अग्रतः प्रययुः सर्वे मन्त्रिणो मन्त्रपूजिताः ॥	२
मन्दाकिनीं नदीं रम्यां प्राङ्मुखस्ते ययुस्तदा । प्रदक्षिणं च कुर्वाणाश्चित्रकूटं महागिरिम् ॥	३
पश्यन्धानुसहस्राणि रम्याणि विविधानि च । प्रययौ तस्य पार्श्वेन ससैन्यो भरतस्तदा ॥	४
अदूराच्चित्रकूटस्य ददर्श भरतस्तदा । आश्रमं यत्र स मुनिर्भरद्वाजः कृतालयः ॥	५
स तमाश्रममागम्य भरद्वाजस्य बुद्धिमान् । अवतीर्य रथात्पादौ ववन्दे भरतस्तदा ॥	६
ततो हृष्टो भरद्वाजो भरतं वाक्यमब्रवीत् । अपि कृत्यं कृतं तात रामेण च समागतम् ॥	७
एवमुक्तः स तु ततो भरद्वाजेन धीमता । प्रत्युवाच भरद्वाजं भरतो भ्रातृवत्सलः ॥	८
स थाच्यमानो गुरुणा मया च दृढविक्रमः । राघवः परमप्रीतो वसिष्ठं वाक्यमब्रवीत् ॥	९
पितुः प्रतिज्ञां तामेव पालयिष्यामि तत्त्वतः । चतुर्दश हि वर्षाणि या प्रतिज्ञा पितुर्मम ॥	१०
एवमुक्तो महाप्राज्ञो वसिष्ठः प्रत्युवाच ह । वाक्यज्ञो वाक्यकुशलं राघवं वचनं महत् ॥	११
एते प्रयच्छं संहृष्टः पादुके हेमभूषिते । अयोध्यायां महाप्राज्ञ योगक्षेमकरे तव ॥	१२
एवमुक्तो वसिष्ठेन राघवः प्राङ्मुखः स्थितः । पादुके अधिरुह्यैते मम राज्याय वै ददौ ॥	१३
निवृत्तोऽहमनुज्ञातो रामेण सुमहात्मना । अयोध्यामेव गच्छामि गृहीत्वा पादुके शुभे ॥	१४
एतच्छ्रुत्वा शुभं वाक्यं भरतस्य मद्वात्मनः । भरद्वाजः शुभतरं मुनिर्वाक्यमुवाच तम् ॥	१५
नैतच्चित्रं नरव्याघ्र शीलवृत्तवतां वर । यैदार्यं त्वयि तिष्ठेत्तु निम्ने सृष्टमिवोदकम् ॥	१६
अमृतः स महाबाहुः पिता दशरथस्तव । यस्य त्वमीदृशः पुत्रो धर्मज्ञो धर्मवत्सलः ॥	१७
तमृषिं तु महात्मानमुक्तवाक्यं कृताञ्जलिः । आमन्त्रयितुमारोभे चरणालुपगृह्य च ॥	१८
ततः प्रदक्षिणं कृत्वा भरद्वाजं पुनः पुनः । भरतस्तु ययौ श्रीमानयोध्यां सह मन्त्रिभिः ॥	१९
यानैश्च शकटैश्चैव हयैर्नागैश्च सा चमूः । पुनर्निवृत्ता विस्तीर्णा भरतस्यानुयायिनी ॥	२०
ततस्ते यमुनां दिव्यां नदीं तीर्त्वाभिर्मालिनीम् । ददृशुस्तां पुनः सर्वे गङ्गां शुभजलां नदीम् ॥	२१
तां रम्यजलसंपूर्णां संतीर्य सहवान्भवः । शृङ्गिबेरपुरं रम्यं प्रविवेश ससैनिकः ॥	२२
शृङ्गिबेरपुराङ्गयस्त्वयोध्यां संददर्श ह ॥	२३
अयोध्यां च ततो दृष्ट्वा पित्रा भ्रात्रा विवर्जिताम् । भरतो दुःखसंतप्तः सारथिं चेदमब्रवीत् ॥	२४
सारथे पश्य विध्वस्ता सायोध्या न प्रकाशते । निराकारा निरानन्दा दीना प्रतिहतस्वरा ॥	२५

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे त्रयोदशोत्तरशततमः सर्गः ॥ ११३ ॥

## चतुर्दशोत्तरशततमः सर्गः ।

स्निग्धगम्भीरघोषेण स्यन्दनेनोपयान्प्रभुः । अयोध्यां भरतः क्षिप्रं प्रविवेश महायशाः ॥ १  
 विडालोल्लूकचरितामालीननरवारणाम् । तिमिराभ्याहतां कालीमप्रकाशां निशामिव ॥ २  
 राहुंशत्रोः प्रियां पत्नीं श्रिया प्रञ्चलितप्रभाम् । ग्रहेणाभ्युत्थितेनैकां रोहिणीमिव पीडिताम् ॥ ३  
 अल्पोष्णक्षुब्धसलिलां घर्मात्तप्तविहंगमाम् । लीनमीनझषप्राहां कृशां गिरिनदीमिव ॥ ४  
 विधूमामिव हेमाभामध्वराग्रेः समुत्थिताम् । हविरभ्युक्षितां पश्चाच्छिखां विप्रलयं गताम् ॥ ५  
 विध्वस्तकत्रचां रुग्णगजवाजिरथध्वजाम् । हतप्रवीरामापश्चां चमूमिव महाहवे ॥ ६  
 सफेनां सस्वनां भूत्वा सागरस्य समुत्थिताम् । प्रशान्तमारुतोद्धातां जलोर्मिमिव निःस्वनाम् ॥ ७  
 त्यक्तां यज्ञायुधैः सर्वैरभिरूपैश्च याजकैः । सुत्याकाले विनिर्वृत्ते वेदिं गतरवामिव ॥ ८  
 गोष्ठमध्ये स्थितामार्तामचरन्तीं तृणं नवम् । गोवृषेण परित्यक्तां गवां पत्नीमिवोत्सुकाम् ॥ ९  
 प्रभाकराद्यैः सुस्निग्धैः प्रज्वलद्भिरवोत्तमैः । वियुक्तां मणिभिर्जात्यैर्नवां मुक्तावलीमिव ॥ १०  
 सहसा चलितां स्थानान्महीं पुण्यक्षयाद्गताम् । संहृतद्युतिविस्तारां तारामिव दिवश्च्युताम् ॥ ११  
 पुष्पनद्धां वसन्तान्ते मत्तभ्रमरनादिताम् । द्रुतदावाग्निविप्लुष्टां क्लान्तां वनलतामिव ॥ १२  
 संमूढनिगमां स्तब्धां संक्षिप्तविषयापणाम् । प्रच्छन्नशशिनक्षत्रां ध्यामिवाम्बुधरैर्वृताम् ॥ १३  
 क्षीणपानोत्तमैर्भिन्नैः शरावैरभिसंवृताम् । हतशौण्डामिवाकांशे पानभूमिमसंस्कृताम् ॥ १४  
 वृक्कणभूमितलां निम्नां वृक्कणपात्रैः समावृताम् । उपयुक्तोदकां भग्नां प्रपां निपतितामिव ॥ १५  
 विपुलां विततां चैव युक्तपाशांतरस्विनाम् । भूमौ बाणैर्विनिष्कृतां पतितां ज्यामिवायुधात् ॥ १६  
 सहसा युद्धशौण्डेन हयारोहेण वाहिताम् । निक्षिप्तंभाण्डामुत्सृष्टां किशोरीमिव दुर्बलाम् ॥ १७  
 शुष्कतोयां महामत्स्यैः कूर्मैश्च बहुभिर्वृताम् । प्रभिन्नतटविस्तीर्णां वापीमिव हतोत्पलाम् ॥ १८  
 पुरुषस्याप्रहृष्टस्य प्रतिषिद्धानुलेपनाम् । संतप्तामिव शोकेन गात्रयष्टिमभूषणाम् ॥ १९  
 प्रावृषि प्रविगाढायां प्रविष्टस्याभ्रमण्डलम् । प्रच्छन्नां नीलजीमूतैर्भास्करस्य प्रभामिव ॥ २०  
 भरतस्तु रथस्थः सञ्श्रीमान्दशरथात्मजः । वाहयन्तं रथश्रेष्ठं सारथिं वाक्यमब्रवीत् ॥ २१  
 किं नु खल्वद्य गम्भीरो मूर्च्छितो न निशम्यते । यथापुरमयोध्यायां गीतवादित्रनिःस्वनः ॥ २२  
 वारुणीमदगन्धश्च माल्यगन्धश्च मूर्च्छितः । धूपितागरुगन्धश्च न प्रवाति समन्ततः ॥ २३  
 यानप्रवरघोषश्च स्निग्धश्च हयनिःस्वनः । प्रमत्तगजनादश्च महांश्च रथनिःस्वनः ॥  
 नेदानीं श्रूयते पुर्यामस्यां रामे विवासिते ॥ २४  
 चन्दनागरुगन्धाश्च महार्हाश्च नवस्रजः । गते हि रामे तरुणाः संतप्ता नोपभुञ्जते ॥ २५  
 बहिर्यात्रां न गच्छन्ति चित्रमाल्यधरा नराः । नोत्सवाः संप्रवर्तन्ते रामशोकादिते पुरे ॥ २६  
 सह नूनं मम आत्रा पुरस्यास्य द्युतिर्गता । न हि राजत्ययोध्येयं सांसारेवाञ्जुनी क्षपा ॥ २७  
 कदानु खलु मे आता महोत्सव इवागतः । जनयिष्यत्ययोध्यायां हर्षं ग्रीष्म इवाम्बुदः ॥ २८  
 तरुणैश्चारुवेषैश्च नरैरुन्नतगामिभिः । संपतद्भिरयोध्यायां नाभिभान्ति महापथाः ॥ २९

१ चन्द्रस्य । २ स्फ्यादिभिर्यज्ञपात्रैः । ३ असक्षयन्तीम् । ४ जनसंचाररहितमार्गां । ५ क्षीणमधूतमैः । ६ हतमद्यपजनाम् ।  
 ७ अनाहतप्रदेशे । ८ विदीर्णभूमितलाम् । ९ विपुलामिति । विततां अटनीद्वयव्यासां आरोपितामिति यावत् । युक्तपाशां युक्त-  
 रज्जुं तरस्विनां वीराणां बाणैः विनिष्कृतां छिन्नामिति यावत् । आयुधाद्रनुषः । १० अवरोपिताम्भूषाम् । ११ वेगवद्दृष्टिवहिता ।  
 १२ अञ्जुनी शुक्लपक्षसंबन्धिनी ।

एवं बहुविधं जल्पन्विवेश वसतिं पितुः । तेन हीनां नरेन्द्रेण सिंहहीनां गुहामिव ॥ ३०  
तदा तदन्तःपुरमुज्जितप्रभं सुरैरिवोत्सृष्टमभास्करं दिनम् ।

निरीक्ष्य सर्वं तु विविक्तमाल्वान्मुमोच वाष्पं भरतः सुदुःखितः ॥ ३१  
इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे चतुर्दशोत्तरशततमः सर्गः ॥ ११४ ॥

पञ्चदशोत्तरशततमः सर्गः ।

ततो निक्षिप्य मातृः स अयोध्यायां दृढव्रतः । भरतः शोकसंतप्तो गुरुनिदमथाब्रवीत् ॥ १  
नन्दिग्रामं गमिष्यामि सर्वानामन्त्रयेऽद्य वः । तत्र दुःखमिदं मर्वे सहिष्ये राघवं विना ॥ २  
गतश्च हि दिवं राजा वनस्थश्च गुरुर्मम । रामं प्रतीक्षे राज्याय स हि राजा महायशाः ॥ ३  
एतच्छ्रुत्वा शुभं वाक्यं भरतस्य महात्मनः । अञ्जुवन्मन्त्रिणः सर्वे वसिष्ठश्च पुरोहितः ॥ ४  
सुभृशं श्लाघनीयं च यदुक्तं भरत त्वया । वचनं भ्रातृवात्सल्यादनुरूपं तवैव तत् ॥ ५  
नित्यं ते बन्धुलुब्धस्य तिष्ठतो भ्रातृसौहृदे । आर्यमार्गं प्रपन्नस्य नानुमन्येत कः पुमान् ॥ ६  
मन्त्रिणां वचनं श्रुत्वा यथाभिलषितं प्रियम् । अब्रवीत्सारथिं वाक्यं रथो मे युज्यतामिति ॥ ७  
प्रहृष्टवदनः सर्वा मातृः समभिवाद्य सः । आरुरोह रथं श्रीमान्शत्रुघ्नेन समन्वितः ॥ ८  
आरुह्य च रथं शीघ्रं शत्रुघ्नभरताबुधौ । ययतुः परमप्रीतौ वृत्तौ मन्त्रिपुरोहितैः ॥ ९  
अग्रतो गुरवस्तत्र वसिष्ठप्रमुखा द्विजाः । प्रययुः प्राङ्मुखाः सर्वे नन्दिग्रामो यतोऽभवत् ॥ १०  
बलं च तदनाहृतं गजाश्वरथसंकुलम् । प्रययौ भरते याते सर्वे च पुरवासिनः ॥ ११  
रथस्थः स हि धर्मात्मा भरतो भ्रातृवत्सलः । नन्दिग्रामं ययौ तूर्णं शिरस्याधाय पादुके ॥ १२  
ततस्तु भरतः क्षिप्रं नन्दिग्रामं प्रविश्य सः । अवतीर्य रथात्तूर्णं गुरुनिदमुवाच ह ॥ १३  
एतद्राज्यं मम भ्रात्रा दत्तं संन्यासवत्स्वयम् । योगक्षेमवहे चेमे पादुके हेमभूषिते ॥ १४  
भरतः शिरसा कृत्वा संन्यासं पादुके ततः । अब्रवीद्दुःखसंतप्तः सर्वं प्रकृतिमण्डलम् ॥ १५  
छत्रं धारयत क्षिप्रमार्यपादाविमौ मतौ । आभ्यां राज्ये स्थितो धर्मः पादुकाभ्यां गुरोर्मम ॥ १६  
भ्रात्रा हि मयि संन्यासो निक्षिप्तः सौहृदादयम् । तमिमं पालयिष्यामि राघवागमनं प्रति ॥ १७  
क्षिप्रं संयोजयित्वा तु राघवस्य पुनः स्वयम् । चरणौ तौ तु रामस्य द्रक्ष्यामि सहपादुकौ ॥ १८  
ततो निक्षिप्तभारोऽहं राघवेण समागतः । निवेद्य गुरवे राज्यं भजिष्ये गुरुवृत्तिताम् ॥ १९  
राघवाय च संन्यासं दत्त्वेमे वरपादुके । राज्यं चेदमयोध्यां च धूतपापो भवामि च ॥ २०  
अभिषिक्ते तु काकुत्स्थे प्रहृष्टमुदिते जने । प्रीतिर्मम यशश्चैव भवेद्राज्याच्चतुर्गुणम् ॥ २१  
एवं तु विलपन्दीनो भरतः स महायशाः । नन्दिग्रामेऽकरोद्राज्यं दुःखितो मन्त्रिभिः सह ॥ २२  
स वल्कलजटाधारी मुनिवेषधरः प्रभुः । नन्दिग्रामेऽवसद्वीरः ससैन्यो भरतस्तदा ॥ २३  
रामागमनमाकाङ्क्षन्भरतो भ्रातृवत्सलः । भ्रातुर्वचनकारी च प्रतिज्ञापारगस्तथा ॥ २४  
पादुके त्वभिषिच्यथा नन्दिग्रामेऽवसत्तदा । सवालव्यजनं छत्रं धारयामास स स्वयम् ॥ २५  
भरतः शासनं सर्वं पादुकाभ्यां न्यवेदयत् ॥

ततस्तु भरतः श्रीमानभिषिच्यार्यपादुके । तदधीनस्तदा राज्यं कारयामास सर्वदा ॥ २६  
तदा हि यत्कार्यमुपैति किञ्चिदुपायनं चोपहृतं महार्हम् ।  
सपादुकाभ्यां प्रथमं निवेद्य चकार पश्चाद्भरतो यथावत् ॥ २७

इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे पञ्चदशोत्तरशततमः सर्गः ॥ ११५ ॥

## षोडशोत्तरशततमः सर्गः ।

- प्रतिप्रयाते भरते वसन्नामस्तपोवने । लक्षयामास सोद्वेगंमथौत्सुक्यं तपस्विनाम् ॥ १
- ये तत्र चित्रकूटस्य पुरस्तात्तापसाश्रमे । राममाश्रित्य निरस्तास्तानलक्षयदुत्सुकान् ॥ २
- नयनैर्भृकुटीभिश्च रामं निर्दिश्य शङ्किताः । अन्योन्यमुपजलयन्तः शनैश्चकुर्मिथः कथाः ॥ ३
- तेषामौत्सुक्यमालक्ष्य रामस्त्वात्मनि शङ्कितः । कृताञ्जलिरुवाचेदमृषिं कुलपतिं ततः ॥ ४
- न कच्चिद्भगवन्किञ्चित्पूर्ववृत्तमिदं मयि । दृश्यते विकृतं येन विक्रियन्ते तपस्विनः ॥ ५
- प्रमादाच्चरितं कच्चित्किञ्चिन्नावरजस्य मे । लक्ष्मणस्यर्षिर्भिर्दृष्टं नानुरूपमिवात्मनः ॥ ६
- कच्चिच्छुश्रूषमाणा वः शुश्रूषणपरा मयि । प्रमदाभ्युचितां वृत्तिं सीता युक्तं न वर्तते ॥ ७
- अथर्षिर्जरया वृद्धस्तपसा च जरां गतः । वेपमान इवोवाच रामं भूतदयापरम् ॥ ८
- कुतः कल्याणसत्त्वायाः कल्याणाभिरतेस्तथा । चलनं तात वैदेह्यास्तपस्विषु विशेषतः ॥ ९
- त्वन्निमित्तमिदं तावत्तापसान्प्रति वर्तते । रक्षोभ्यस्तेन संविद्याः कथयन्ति मिथः कथाः ॥ १०
- रावणावरजः कश्चित्खरो नामेह राक्षसः । उत्पाद्य तापसान्सर्वाञ्जनस्थाननिकेतनान् ॥ ११
- धृष्टश्च जितकाशी च नृशंसः पुरुषादकः । अवलिसश्च पापश्च त्वां च तात न मृष्यते ॥ १२
- त्वं यदाप्रभृति ह्यस्मिन्नाश्रमे तात वर्तसे । तदाप्रभृति रक्षांसि विप्रकुर्वन्ति तापसान् ॥ १३
- दर्शयन्ति हि वीभत्सैः क्रूरैर्भीषणकैरपि । नानारूपैर्विरूपैश्च रूपैर्विकृतदर्शनैः ॥ १४
- अप्रशस्तैरशुचिभिः संप्रयोज्य च तापसान् । प्रतिघ्नन्त्यपराङ्क्षिप्रमनार्याः पुरतः स्थिताः ॥ १५
- तेषु तेष्व्वाश्रमस्थानेष्वबुद्धमवलीय च । रमन्ते तापसांस्तत्र नाशयन्तोऽल्पचेतसः ॥ १६
- अपक्षिपन्ति स्रग्भाण्डानग्नीन्सिञ्चन्ति वारिणा । कलशांश्च प्रमूहन्ति हवने समुपस्थिते ॥ १७
- तैर्दुरात्मभिरामृष्टानाश्रमान्प्रजिहासवः । गमनायान्यदेशस्य चोदयन्त्यृषयोऽद्य माम् ॥ १८
- तत्पुरा राम शारीरामुपहिंसां तपस्विषु । दर्शयन्ति हि दुष्टास्ते त्यक्ष्याम इममाश्रमम् ॥ १९
- बहुमूलफलं चित्रमविदूरादितो वनम् । पुराणाश्रममेवाहं श्रयिष्ये सगणः पुनः ॥ २०
- खरस्त्वय्यपि चायुक्तं पुरां तात प्रवर्तते । सहास्माभिरितो गच्छ यदि बुद्धिः प्रवर्तते ॥ २१
- सकलत्रस्य संदेहो नित्यं यत्तस्य राघव । समर्थस्यापि हि सतो वासो दुःखमिहाद्य ते ॥ २२
- इत्युक्तवन्तं रामस्तं राजपुत्रस्तपस्विनम् । न शशाकोत्तरं वाक्यैरवरोद्धुं समुत्सुकम् ॥ २३
- अभिनन्द्य समापृच्छथ समाधाय च राघवम् । स जगामाश्रमं त्यक्त्वा कुलैः कुलपतिः सह २४
- रामः संसाध्य तृषिगणमनुगमनाद्देशात्तस्मात्कुलपतिमभिवाद्य ऋषिम् ।
- सम्यक्प्रीतैस्तैरनुमत उपदिष्टार्थः पुण्यं वासाय स्वनियलयमुपसंपेदे ॥ २५
- आश्रमं तृषिविरहितं प्रभुः क्षणमपि न विजहौ स राघवः ।
- राघवं हि सततमनुगतास्तापसाश्चार्थचरितधृतगुणाः ॥ २६
- इत्यार्षे श्रीमद्रामायणे वाल्मीकीय आदिकाव्ये अयोध्याकाण्डे षोडशोत्तरशततमः सर्गः ॥ ११६ ॥

## सप्तदशोत्तरशततमः सर्गः ।

- राघवस्त्वथ यातेषु तपस्विषु विचिन्तयन् । न तत्रारोचयद्वासं कारणैर्बहुभिस्तदा ॥ १
- इह मे भरतो दृष्टो मातरश्च सनागराः । सा च मे स्मृतिरन्वेति तां नित्यमनुशोचतः ॥ २

१ सममं । २ आश्रमान्तरगमनाभिलाषम् । ३ हे भगवन् पूर्ववृत्तं मयि विकृतं न दृश्यते कश्चित् । ४ आत्मनो नानुरूपमिव किञ्चिचरितं ऋषिभिर्न दृष्टं कश्चित् । ५ सुदीर्घतपा इत्यर्थः । ६ पुरा प्रवर्तते प्रवर्तिष्यते । ७ प्रस्थाप्य ।

स्कन्धावारनिवेशेन तेन तस्य महात्मनः । ह्यहस्तिकरीषैश्च उपमर्दः कृतो भृशम् ॥ ३  
तस्मादन्यत्र गच्छाम इति संचिन्त्य राघवः । प्रातिष्ठत स वैदेह्या लक्ष्मणेन च संगतः ॥ ४  
सोऽत्रेराश्रममासाद्य तं ववन्दे महायशाः । तं चापि भगवानत्रिः पुत्रवत्सल्पद्यत ॥ ५  
स्वयमातिथ्यमादिश्य सर्वमस्य सुसत्कृतम् । सौमित्रिं च महाभागां सीतां च समसान्वयत् ६  
पत्नीं च समनुप्राप्तां वृद्धामामन्त्र्य सत्कृताम् । सान्त्वयामास धर्मज्ञः सर्वभूतहिते रतः ॥ ७  
अनसूयां महाभागां तापसीं धर्मचारिणीम् । प्रतिगृहीष्व वैदेहीमब्रवीद्विसत्तमः ॥  
रामाय चाचक्षे तां तापसीं धर्मचारिणीम् ॥ ८  
दश वर्षाण्यनावृष्ट्या दग्धे लोके निरन्तरम् । यया मूलफले सृष्टे जाह्नवी च प्रवर्तिता ॥ ९  
उग्रेण तपसा युक्ता नियमैश्चाप्यलङ्कृता । दश वर्षसहस्राणि यया तप्तं महत्तपः ॥ १०  
अनसूया ब्रतैः स्नात्वा प्रत्यूहाश्च निवर्तिताः । देवकार्यनिमित्तं च यया संत्वरमाणया ॥  
देशरात्रं कृता रात्रिः सेयं मातेव तेऽनघ ॥ ११  
तामिमां सर्वभूतानां नमस्कार्यां यशस्विनीम् । अभिगच्छतु वैदेही वृद्धामक्रोधनां सदा ॥  
अनसूयेति या लोके कर्मभिः ख्यातिमागता ॥ १२  
एवं ब्रुवाणं तमृषिं तथेत्युक्त्वा स राघवः । सीतामुवाच धर्मज्ञामिदं वचनमुत्तमम् ॥ १३  
राजपुत्रि श्रुतं त्वेतन्मुनेरस्य समीरितम् । श्रेयोर्धमात्मनः शीघ्रमभिगच्छ तपस्विनीम् ॥ १४  
सीता त्वेतद्वचः श्रुत्वा राघवस्य हितैषिणः । तामत्रिपत्नीं धर्मज्ञामभिचक्राम मैथिली ॥ १५  
शिथिलां वलितां वृद्धां जरापाण्डुरमूर्धजाम् । सततं वेपमानार्ङ्गीं प्रवाते कदली यथा ॥ १६  
तां तु सीता महाभागामनसूयां पतिव्रताम् । अभ्यवादयदव्यग्रा स्वं नाम समुदाहरत् ॥ १७  
अभिवाद्य च वैदेही तापसीं तामनिन्दिताम् । वद्धाञ्जलिपुटा हृष्टा पर्यपृच्छदनामयम् ॥ १८  
ततः सीतां महाभागां दृष्ट्वा तां धर्मचारिणीम् । सान्त्वयन्त्यब्रवीद्वृष्टा दिष्ट्या धर्ममवेक्षसे १९  
त्यक्त्वा ज्ञातिजनं सीते मानमृद्धिं च भामिनि । अवरुद्धं वने रामं दिष्ट्या त्वमनुगच्छसि २०  
नगरस्थो वनस्थो वा पापो वा यदि वाऽशुभः । यासां स्त्रीणां प्रियो भर्ता तासां लोका महोदयाः  
दुःशीलः कामवृत्तो वा धनैर्वा परिवर्जितः । स्त्रीणामार्यस्वभावानां परमं दैवतं पतिः ॥ २२  
नातो विशिष्टं पश्यामि बान्धवं विमृशन्त्यहम् । सर्वत्र योग्यं वैदेहि तपः कृतमिवाव्ययम् २३  
न त्वेवमवगच्छन्ति गुणदोषमसत्स्त्रियः । कामवक्तव्यहृदया भर्तृनाथाश्चरन्ति याः ॥ २४  
प्राभुवन्ययशश्चैव धर्मभ्रंशं च मैथिलि । अकार्यवशमापन्नाः स्त्रियो याः खलु तद्विधाः ॥ २५  
त्वद्विधास्तु गुणैर्युक्ता दृष्टलोकपरावराः । स्त्रियः स्वर्गे चरिष्यन्ति यथा धर्मकृतस्तथा ॥ २६  
तदेवमेतं त्वमनुव्रता सती पतिव्रतानां समयानुवर्तिनी ।  
भवस्व भर्तुः सह धर्मचारिणी यशश्च धर्मं च ततः समाप्स्यसि ॥ २७  
इत्यार्षे श्रीमद्रामायणे वाल्मीकीये आदिकाण्डे असदशोत्तरशततमः सर्गः ॥ ११७ ॥

### अष्टादशोत्तरशततमः सर्गः ।

सा त्वेवमुक्ता वैदेही त्वनसूयाऽनसूयया । प्रतिपूज्य वचो मन्दं प्रवक्तुमुपचक्रमे ॥ १  
नैतदाश्चर्यमार्याया यन्मां त्वमनुभाषसे । विदितं तु ममाप्येतद्यथा नार्याः पतिर्गुरुः ॥ २

१ सेनानिवेशेन । २ दशरात्रावधिकः कालः एकरात्रत्वेन कृत इत्यर्थः । ३ संजातवलिकाम् । ४ अवरुद्धं वने वस्तव्यमिति पित्रा नियुक्तम् । ५ कामाधीनहृदयाः । ६ भर्तृणां नाथभूताः । भर्तृनियामिका इत्यर्थः ।



यद्यप्येष भवेद्भर्ता ममायं वृत्तवर्जितः । अद्धधमुपचर्तव्यस्तथाप्येष मया भवेत् ॥  
 किं पुनर्यो गुणश्लाघ्यः सानुक्रोशो जितेन्द्रियः । स्थिरानुरागो धर्मात्मा मातृवत्पितृवत्प्रियः४  
 यां वृत्तिं वर्तते रामः कौसल्यायां महाबलः । तामेव नृपनारीणामन्यासामपि वर्तते ॥ ५  
 सकृद्दृष्टास्वपि स्त्रीषु नृपेण नृपवत्सलः । मातृवद्भर्तते वीरो मानमुत्सृज्य धर्मवित् ॥ ६  
 आगच्छन्त्याश्च विजनं वनमेवं भयावहम् । समाहितं मे श्वश्रवा च हृदये तद्भृतं महत् ॥ ७  
 पाणिप्रदानकाले च यत्पुरा त्वग्निस्त्रिधा । अनुशिष्टा जनन्यास्मि वाक्यं तदपि मे धृतम्॥८  
 नवीकृतं च तत्सर्वं वाक्यैस्ते धर्मचारिणि । पतिशुश्रूषणान्नार्यास्तपो नान्यद्विधीयते ॥ ९  
 सावित्री पतिशुश्रूषां कृत्वा स्वर्गे महीयते । तथा वृत्तिश्च याता त्वं पतिशुश्रूषया दिवम्॥१०  
 वरिष्ठा सर्वनारीणामेषा च दिवि देवता । रोहिणी न विना चन्द्रं मुहूर्तमपि दृश्यते ॥ ११  
 एवंविधाश्च प्रवराः स्त्रियो भर्तृदृढव्रताः । देवलोके महीयन्ते पुण्येन स्वेन कर्मणा ॥ १२  
 ततोऽनसूया संहृष्टा श्रुत्वोक्तं सीतया वचः । शिरस्याघ्राय चोवाच मैथिलीं हर्षयन्त्युत ॥१३  
 नियमैर्विधैराप्तं तपो हि महदस्ति मे । तत्संश्रित्य वलं सीते छन्दये त्वां शुचिस्मिते ॥ १४  
 उपपन्नं मनोज्ञं च वचनं तव मैथिलि । प्रीता चास्म्युचितं किं ते कैरवाणि ब्रवीहि मे ॥ १५  
 तस्यास्तद्वचनं श्रुत्वा विस्मिता मन्दविस्मया । कृतमित्यब्रवीत्सीता तपोवलसमन्विताम् ॥ १६  
 सा त्वेवमुक्ता धर्मज्ञा तया प्रीतरताऽभवत् । सफलं च प्रहर्षे ते हन्त सीते करोम्यहम् ॥ १७  
 इदं दिव्यं वरं माल्यं वस्त्रमाभरणानि च । अङ्गरागं च वैदेहि महार्हं चानुलेपनम् ॥ १८  
 मया दत्तमिदं सीते तव गात्राणि शोभयेत् । अनुरूपमसंक्लिष्टं नित्यमेव भविष्यति ॥ १९  
 अङ्गरागेण दिव्येन लिप्ताङ्गी जनकात्मजे । शोभयिष्यसि भर्तारं यथा श्रीविष्णुमव्ययम् ॥२०  
 सा वस्त्रमङ्गरागं च भूषणानि स्रजस्तथा । मैथिली प्रतिजग्राह प्रीतिदानमनुत्तमम् ॥ २१  
 प्रतिगृह्य च तत्सीता प्रीतिदानं यशस्विनी । श्लिष्टाञ्जलिपुटा तत्र समुपास्त तपोधनाम् ॥ २२  
 तथा सीतामुपासीनामनसूया दृढव्रता । वचनं प्रष्टुमारभे कथां कांचिदनुप्रियाम् ॥ २३  
 स्वयंवरं किल प्राप्ता त्वमनेन यशस्विना । राघवेणेति मे सीते कथा श्रुतिमुपागता ॥ २४  
 तां कथां श्रोतुमिच्छामि विस्तरेण च मैथिलि । यथानुभूतं कात्स्न्येन तन्मे त्वं वक्तुमर्हसि२५  
 एवमुक्ता तु सा सीता तां ततो धर्मचारिणीम् । श्रूयतामिति चोक्त्वा वै कथयामास तां कथां२६  
 मिथिलाधिपतिर्वीरो जनको नाम धर्मवित् । क्षत्रधर्मे ह्यभिरतो न्यायतः शास्ति मेदिनीम् २७  
 तस्य लाङ्गलहस्तस्य कर्षतः क्षेत्रमण्डलम् । अहं किलोत्थिता भित्त्वा जगतीं नृपतेः सुता २८  
 स मां दृष्ट्वा नरपतिमुष्टिविक्षेपतत्परः । पांसुकुण्ठितसर्वाङ्गीं जनको विस्मितोऽभवत् ॥ २९  
 अनपत्येन च स्नेहादङ्गमारोप्य च स्वयम् । ममेयं तनयेत्युक्त्वा स्नेहो मयि निपातितः ॥३०  
 अन्तरिक्षे च वागुक्ताऽप्रतिमाऽमानुषी किल । एवमेतन्नरपते धर्मेण तनया तव ॥ ३१  
 ततः प्रहृष्टो धर्मात्मा पिता मे मिथिलाधिपः । अवाप्तो विपुलामृद्धिं मामवाप्य नराधिपः ३२  
 दत्ता चास्मीष्टवद्देव्यै ज्येष्ठायै पुण्यकर्मणा । तया संभाविता चास्मि स्निग्धया मातृसौहृदात् ३३  
 पतिसंयोगसुलभं वयो दृष्ट्वा तु मे पिता । चिन्तामभ्यगमद्दीनो वित्तनाशादिवाधनः ॥ ३४

१ द्वैवीमावरद्वितं यथा तथा । २ उपदिष्टम् । ३ अवाधितशोभम् । ४ मुष्टिविक्षेपतत्परः या जाता ओषधय इति चतु-  
 र्दशमिरोषधीवैपति इत्युक्तप्रकारेण ओषधिसुष्टिविकिरणतत्परः । ५ पतिसंयोगे सति सुलभं अन्यथा दुर्लभमित्यर्थः । पति-  
 संयोगं विना स्वातुमश्वययौवनावस्थादित्यर्थः ।

सदृशाच्चापकृष्टाच्च लोके कन्यापिता जनात् । प्रधर्षणमवाप्नोति शक्रेणापि समो भुवि ॥ ३५  
 तां धर्षणामदूरस्थां दृष्ट्वा चात्मनि पार्थिवः । चिन्तार्णवगतः पारं नाससादाप्लवो यथा ॥ ३६  
 अयोनिजां हि मां ज्ञात्वा नाध्यगच्छद्विचिन्तयन् । सदृशं चानुरूपं च महीपालःपतिं मम ३७  
 तस्य बुद्धिरियं जाता चिन्तयानस्य संततम् । स्वयंवरं तनूजायाः करिष्यामीति धीमतः ३८  
 महायज्ञे तदा तस्य वरुणेन महात्मना । दत्तं धनुर्वरं प्रीत्या तूष्णीं चाक्षयसायकौ ॥ ३९  
 असंचाल्यं मनुष्यैश्च यत्नेनापि च गौरवात् । तन्न शक्ता नमयितुं स्वप्नेष्वपि नराधिपाः ॥ ४०  
 तद्धनुः प्राप्य मे रित्रा व्याहृतं सत्यवादिना । समवाये नरेन्द्राणां पूर्वमामन्त्र्य पार्थिवान् ४१  
 इदं च धनुरुद्यम्य सज्यं यः कुरुते नरः । तस्य मे दुहिता भार्या भविष्यति न संशयः ॥ ४२  
 तच्च दृष्ट्वा धनुःश्रेष्ठं गौरवाद्गिरिसन्निभम् । अभिवाद्य नृपा जगमुरशक्तास्तस्य तोलने ॥ ४३  
 सुदीर्घस्य तु कालस्य राघवोऽयं महाद्युतिः । विश्वामित्रेण सहितो यज्ञं द्रष्टुं समागतः ॥  
 लक्ष्मणेन सह भ्रात्रा रामः सत्यपराक्रमः ॥ ४४  
 विश्वामित्रस्तु धर्मात्मा मम पित्रा सुपूजितः । प्रोवाच पितरं तत्र भ्रातरौ रामलक्ष्मणौ ॥ ४५  
 सुतौ दशरथस्येभौ धनुर्दर्शनकाङ्क्षिणौ । धनुर्दर्शय रामाय राजपुत्राय दैविकम् ॥ ४६  
 इत्युक्तोऽनेन विप्रेण तद्धनुः समुपानयत् । निमेषान्तरमात्रेण तदानम्य स वीर्यवान् ॥ ४७  
 ज्यां समारोप्य झटिति पूरयामास वीर्यवत् ॥ ४८  
 तेन पूरयता वेगान्मध्ये भग्नं द्विधा धनुः । तस्य शब्दोऽभवद्भीमः पतितस्याशनेरिव ॥ ४९  
 ततोऽहं तत्र रामाय पित्रा सत्याभिसंधिना । निश्चिता दातुमुद्यम्य जलभाजनमुत्तमम् ॥ ५०  
 दीयमानां न तु तदा प्रतिजग्राह राघवः । अविज्ञाय पितुश्छन्दमयोध्याधिपतेः प्रभोः ॥ ५१  
 ततः श्वशुरमामन्त्र्य वृद्धं दशरथं नृपम् । मम पित्रा त्वहं दत्ता रामाय विदितात्मने ॥ ५२  
 मम चैवानुजा साध्वी ऊर्मिला प्रियदर्शना । भार्यार्थे लक्ष्मणस्यापि दत्ता पित्रा मम स्वयंपुत्रे ५३  
 एवं दत्तास्मि रामाय तदा तस्मिन्स्वयंवरे । अनुरक्तास्मि धर्मेण पतिं वीर्यवतां वरम् ॥ ५४  
 इत्यार्षे श्रीमद्रामायणे वाल्मीकीय आदिकाव्ये अयोध्याकाण्डेऽष्टादशोत्तरशततमः सर्गः ॥ ११८ ॥

### एकोनविंशत्युत्तरशततमः सर्गः ।

अनसूया तु धर्मज्ञा श्रुत्वा तां महतीं कथाम् । पर्यष्वजत बाहुभ्यां शिरस्वाघ्राय मैथिलीम् १  
 व्यक्ताक्षरपदं चित्रं भाषितं मधुरं त्वया । यथा स्वयंवरं वृत्तं तत्सर्वं हि श्रुतं मया ॥  
 रमेऽहं कथया ते तु दृढं मधुरभाषिणि ॥ २  
 रविरस्तं गतः श्रीमानुपोह्य रजनीं शिवाम् । दिवसं प्रतिकीर्णानामाहारार्थं पतत्रिणाम् ॥  
 संध्याकाले निलीनानां निद्रार्थं श्रूयते ध्वनिः ॥ ३  
 एते चाप्यभिषेकार्द्रा मुनयः कलशोद्यताः । सहिता उपवर्तन्ते सलिलाप्लुतवल्कलाः ॥ ४  
 ऋषीणामग्निहोत्रेषु हुतेषु विधिपूर्वकम् । कपोताङ्गारुणो धूमो दृश्यते पवनोद्धतः ॥ ५  
 अल्पपर्णा हि तरवो धनीभूताः समन्ततः । विप्रकृष्टेपि देशेऽस्मिन्न प्रकाशन्ति वै दिशः ॥ ६  
 रजनीचरसत्त्वानि प्रचरन्ति समन्ततः । तपोवनमृगा ह्येते वेदितीर्थेषु शेरते ॥ ७  
 संप्रवृत्ता निशा सीते नक्षत्रसमलङ्कृता । ज्योत्स्नाप्रावरणश्चन्द्रो दृश्यतेऽभ्युदितोऽम्बरे ॥ ८

गम्यतामनुजानामि रामस्यानुचरी भव । कथयन्त्या हि मधुरं त्वयाहं परितोषिता ॥  
 अलङ्कुरु च तावत्त्वं प्रत्यक्षं मम मैथिलि । प्रीतिं जनय मे वत्से दिव्यालङ्कारशोभिता ॥ १०  
 सा तथा समलङ्कृत्य सीता सुरसुतोपमा । प्रणम्य शिरसा तस्यै रामं त्वभिमुखा ययौ ॥ ११  
 तथा तु भूषितां सीतां ददर्श वदतां वरः । राघवः प्रीतिदानेन तपस्विन्या जहर्ष च ॥ १२  
 न्यवेदयत्ततः सर्वं सीता रामाय मैथिली । प्रीतिदानं तपस्विन्या वसनाभरणस्रजम् ॥ १३  
 प्रहृष्टस्त्वभवद्रामो लक्ष्मणश्च महारथः । मैथिल्याः सत्क्रियां दृष्ट्वा मानुषेषु सुदुर्लभाम् ॥ १४  
 ततस्तां शर्वरीं प्रीतः पुण्यां शशिनिभाननः । अर्चितस्तापसैः सिद्धैरुवास रघुनन्दनः ॥ १५  
 तस्यां रात्र्यां व्यतीतायामभिषिच्य हुंताग्निकान् । आपृच्छेतां नरव्याघ्रौ तापसान्वनगोचरान्  
 तावृक्षुस्ते वनचरास्तापसा धर्मचारिणः । वनस्य तस्य संचारं राक्षसैः समभिमुतम् ॥ १७  
 रक्षांसि पुरुषादानि नानारूपाणि राघव । वसन्त्यस्मिन्महारण्ये व्यालेश्च रुधिराशनाः ॥ १८  
 उच्छिष्टं वा प्रमत्तं वा तापसं धर्मचारिणम् । अदन्त्यस्मिन्महारण्ये तान्निवारय राघव ॥ १९  
 एष पन्था महर्षीणां फलान्याहरतां वने । अनेन तु वनं दुर्गं गन्तुं राघव ते क्षमम् ॥ २०  
 इतीव तैः प्राञ्जलिभिस्तपस्विभिर्द्विजैः कृतस्वस्त्ययनं परंतपः ।  
 वनं सभार्यैः प्रविवेश राघवः सलक्ष्मणः सूर्य इवाभ्रमण्डलम् ॥ २१

इत्यार्षे श्रीमद्रामायणे वाल्मीकीय आदिकाव्ये चतुर्विंशत्सहस्रिकायां संहितायां  
 श्रीमदयोध्याकाण्डे एकोनविंशत्युत्तरशततमः सर्गः ॥ ११९ ॥

॥ इति श्रीमद्रामायणे अयोध्याकाण्डं संपूर्णम् ॥

श्रीः ।

# श्रीमद्वाल्मीकिरामायणम् ।

आरण्यकाण्डम् ।

प्रथमः सर्गः ।

॥ श्रीरामचन्द्राय नमः ॥

प्रविश्य तु महारण्यं दण्डकारण्यमात्मवान् । ददर्श रामो दुर्धर्षस्तापसाश्रममण्डलम् ॥ १  
कुशचीरपरिक्षिप्तं ब्राह्म्या लक्ष्म्या समावृतम् । यथा प्रदीप्तं दुर्दर्शं गगने सूर्यमण्डलम् ॥ २  
शरण्यं सर्वभूतानां सुसंमृष्टाजिरं सदा । मृगैर्वहुभिराकीर्णं पक्षिसङ्घैः समावृतम् ॥ ३  
पूजितं च प्रनृत्तं च नित्यमप्सरसां गणैः । विशालैरग्निशरणैः स्रग्भाण्डैरजिनैः कुशैः ॥ ४  
समिद्धिस्तोयकलशैः फलमूलैश्च शोभितम् । आरण्यैश्च महावृक्षैः पुण्यैः स्वादुफलैर्वृतम् ॥ ५  
बलिहोमार्चितं पुण्यं ब्रह्मघोषनिनादितम् । पुष्पैर्वन्यैः परिक्षिप्तं पद्मिन्या च सपद्मया ॥ ६  
फलमूलाशनैदान्तैश्चीरकृष्णाजिनाम्बरैः । सूर्यवैश्वानरामैश्च पुराणैर्मुनिभिर्वृतम् ॥ ७  
पुण्यैश्च नियताहारैः शोभितं परमर्षिभिः । तद्ब्रह्मभवनप्रख्यं ब्रह्मघोषनिनादितम् ॥  
ब्रह्मविद्धिर्महाभागैर्ब्राह्मणैरुपशोभितम् ॥ ८  
स दृष्ट्वा राघवः श्रीमांस्तापसाश्रममण्डलम् । अभ्यगच्छन्महातेजा विज्यं कृत्वा महद्भ्रुः ॥ ९  
दिव्यज्ञानोपपन्नास्ते रामं दृष्ट्वा महर्षयः । अभ्यगच्छंस्तथा प्रीता वैदेहीं च यशस्विनीम् ॥ १०  
ते तं सोममिवोद्यन्तं दृष्ट्वा वै धर्मचारिणः ॥ ११  
लक्ष्मणं चैव दृष्ट्वा तु वैदेहीं च यशस्विनीम् । मङ्गलानि प्रयुञ्जानाः प्रत्यगृह्णन्टद्वराः ॥ १२  
रूपसंहननं लक्ष्मीं सौकुमार्यं सुवेषताम् । ददृशुर्विस्मिताकारा रामस्य वनवासिनः ॥ १३  
वैदेहीं लक्ष्मणं रामं नेत्रैरनिमिषैरिव । आश्चर्यभृतान्ददृशुः सर्वे ते वनचारिणः ॥ १४  
अत्रैनं हि महाभागाः सर्वभूतहिते रतम् । अतिथिं पर्णशालायां राघवं संन्यवेशयन् ॥ १५  
ततो रामस्य सत्कृत्य विधिना पावकोपमाः । आजहुस्ते महाभागाः सलिलं धर्मचारिणः ॥ १६  
मूलं पुष्पं फलं वन्यमाश्रमं च महात्मनः । निवेदयित्वा धर्मज्ञास्ततः प्राञ्जलयोऽब्रुवन् ॥ १७  
धर्मपालो जनस्यास्य शरण्यस्त्वं महायशाः । पूजनीयश्च मान्यश्च राजा दण्डधरो गुरुः ॥ १८  
इन्द्रस्येह चतुर्भागाः प्रजा रक्षति राघव । राजा तस्माद्द्वरान्भोगान्भुङ्क्ते लोकनमस्कृतः ॥ १९  
ते वयं भवता रक्ष्या भवद्विषयवासिनः । नगरस्थो वनस्थो वा त्वं नो राजा जनेश्वरः ॥ २०  
न्यस्तदण्डा वयं राजञ्जितक्रोधा जितेन्द्रियाः । रक्षितव्यास्त्वया शश्वद्भर्भूतास्तपोधनाः ॥ २१  
एवमुक्त्वा फलैर्मूलैः पुष्पैर्वन्यैश्च राघवम् । अन्यैश्च विविधाहारैः सलक्ष्मणमपूजयन् ॥ २२  
तथान्ये तापसाः सिद्धा रामं वैश्वानरोपमाः । न्यायवृत्ता यथान्यायं तर्पयामासुरीश्वरम् ॥ २३

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे प्रथमः सर्गः ॥ १ ॥

१ सम्यक् संमृष्टाङ्गणम् । २ विज्यं विदुष्टमौर्वाकम् । ३ रूपस्य शरीरस्य संहननं अवयवसंस्थानविशेषम् । ४ रामस्येतिषष्ठी  
वार्धा । ५ चतुर्भागाः । ६ गर्भो यथा प्रयत्नेन परिपालनीयः तद्वद्वयमपि परिपालनीया इत्यर्थः । ७ न्यायानुगुणव्यापाराः ।

## द्वितीयः सर्गः ।

कृतातिथ्योऽथ रामस्तु सूर्यस्योदयनं प्रति । आमन्त्र्य स मुनीन्सर्वान्वनमेवान्वगाहत् ॥ १  
 नानामृगगणाकीर्णं शार्दूलवृकसेवितम् । ध्वस्तवृक्षलतागुल्मं दुर्दर्शसलिलाशयम् ॥ २  
 निष्कूजनानाशकुनिङ्गल्लिकागणनादितम् । लक्ष्मणानुगतो रामो वनमध्यं ददर्श ह ॥ ३  
 सीतया सह काकुत्स्थस्तस्मिन्धोरमृगायुते । ददर्श गिरिशृङ्गाभं पुरुषादं महास्वनम् ॥ ४  
 गम्भीराक्षं महावक्रं विकटं विषमोदरम् । वीभत्सं विषमं दीर्घं विकृतं घोरदर्शनम् ॥ ५  
 वसानं चर्म वैयाघ्रं वसार्द्रं रुधिरोक्षितम् । त्रासनं सर्वभूतानां व्यादितास्यमिवान्तकम् ॥ ६  
 त्रीन्सिंहांश्वतुरो व्याघ्रान्द्रौ वृकौ पृषतान्दश । सविषाणं वसादिग्धं गजस्य च शिरो महत् ॥  
 अर्धसज्यायसे शूले विनदन्तं महास्वनम् ॥ ७  
 स रामं लक्ष्मणं चैव सीतां दृष्ट्वा च मैथिलीम् । अभ्यधावत् संक्रुद्धः प्रजाः काल इवान्तकः ८  
 स कृत्वा भैरवं नादं चालयन्निव मेदिनीम् । अङ्केनादाय वैदेहीमपक्रम्य ततोऽब्रवीत् ॥ ९  
 युवां जटाचीरधरौ सभायौ क्षीणजीवितौ । प्रविष्टौ दण्डकारण्यं शरचापासिधारिणौ ॥ १०  
 कथं तापसयोर्वा च वासः प्रमदया सह । अधर्मचारिणौ पापौ कौ युवां मुनिदूषकौ ॥ ११  
 अहं वनमिदं दुर्गं विराधो नाम राक्षसः । चरामि सायुधो नित्यमृषिमांसानि भक्षयन् ॥ १२  
 इयं नारी वरारोहा मम भार्या भविष्यति । युवयोः पापयोश्चाहं पास्यामि रुधिरं मृधे ॥ १३  
 तस्यैवं ब्रुवतो धृष्टं विराधस्य दुरात्मनः ॥ १४  
 श्रुत्वा सगवितं वाक्यं सञ्चान्ता जनकात्मजा । सीता प्रावेपतोद्वेगात्प्रवाते कदली यथा ॥ १५  
 तां दृष्ट्वा राघवः सीतां विराधाङ्कगतां शुभाम् । अब्रवील्लक्ष्मणं वाक्यं मुखेन परिशुष्यता ॥ १६  
 पश्य सौम्य नरेन्द्रस्य जनकस्यात्मसंभवाम् । मम भार्या शुभाचारां विराधाङ्के प्रवेशिताम् ॥  
 अत्यन्तसुखसंवृद्धां राजपुत्रीं यशस्विनीम् ॥ १७  
 यदभिप्रेतमस्मासुं प्रियं वरवृत्तं च यत् । कैकेय्यास्तु सुसंपन्नं क्षिप्रमद्यैव लक्ष्मण ॥ १८  
 या न तुष्यति राज्येन पुत्रार्थं दीर्घदर्शिनी ॥ १९  
 यथाहं सर्वभूतानां हितः प्रस्थापितो वनम् । अद्येदानीं सकामा सा या माता मम मध्यमा २०  
 परस्पर्शान्तु वैदेह्या न दुःखतरमस्ति मे । पितुर्वियोगात्सौमित्रे स्त्रराज्यहरणात्तथा ॥ २१  
 इति ब्रुवति काकुत्स्थे वाष्पशोकपरिप्लुते । अब्रवील्लक्ष्मणः क्रुद्धो रूद्धो नाग इव श्वसन् ॥ २२  
 अनाथ इव भूतानां नाथस्त्वं वासवोपमः । मया प्रेष्येण काकुत्स्थ किमर्थं परितप्यसे ॥ २३  
 शरेण निहतस्याद्य मया कुञ्जेन रक्षसः । विराधस्य गतासोर्हि मही पास्यति शोणितम् ॥ २४  
 राज्यकामे मम क्रोधो भरते यो बभूव ह । तं विराधे प्रमोक्ष्यामि वज्री वज्रमिवाचले ॥ २५  
 मम भुजवलवेगवेगितः पततु शरोऽस्य महान्महोरसि ।  
 व्यपनयतु तनोश्च जीवितं पततु ततः स महीं विधूणिगतः ॥ २६  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्वितीयः सर्गः ॥ २ ॥

## तृतीयः सर्गः ।

अथोवाच पुनर्वाक्यं विराधः पूर्यन्वनम् । आत्मानं पृच्छते ब्रूतं कौ युवां क गमिष्यथः ॥ १  
 तमुवाच ततो रामो राक्षसं ज्वलिताननम् । पृच्छन्तं सुमहातेजा इक्ष्वाकुकुलमात्मनः ॥ २

१ विकटं निरात्मम् । २ प्रोतान्कृत्वा । ३ मुनिवेषविकृद्धारचापासिधारणादिति भावः । ४ अस्मात्तु विषये यदभिप्रेतम् । ५ वरव्याजेन वृत्तम् । ६ मन्त्रनिरुद्धः सर्प इव । ७ संजातप्रमणः । ८ आत्मानं युष्मत्स्वरूपं पृच्छते महामिति शेषः । ब्रूतं लोपमध्यमपुरवैकवचनम् ।

क्षत्रियौ वृत्तसंपन्नौ विद्धि नौ वनगोचरौ । त्वां तु वेदितुमिच्छावः कस्त्वं चरसि दण्डकान् ३  
तमुवाच विराधस्तु रामं सत्यपराक्रमम् । हन्त वक्ष्यामि ते राजन्निवोध मम राघव ॥ ४  
पुत्रः किल जयस्याहं मम माता शतहृदा । विराध इति मामाहुः पृथिव्यां सर्वराक्षसाः ॥ ५  
तपसा चापि मे प्राप्ता ब्रह्मणो हि प्रसादजा । शस्त्रेणावध्यता लोकेऽछेद्याभेद्यत्वमेव च ॥ ६  
उत्सृज्य प्रमदामेनामनपेक्षौ यथागतम् । त्वरमाणौ पलायेथां न वां जीवितमाददे ॥ ७  
तं रामः प्रत्युवाचेदं कोपसंरक्तलोचनः । राक्षसं विकृताकारं विराधं पापचेतसम् ॥ ८  
क्षुद्र धिक्त्वां तु हीनार्थं मृत्युमन्वेषसे ध्रुवम् । रणे संप्राप्त्यसे तिष्ठ न मे जीवन्गामिष्यसि ॥ ९  
ततः सज्यं धनुः कृत्वा रामः सुनिशिताञ्जरान् । सुशीघ्रमभिसन्धाय राक्षसं निजघान ह १०  
धनुषा ज्यागुणवता सप्त बाणांनुमोच ह । रुक्मपुङ्गवान्महावेगान्सुपर्णानिलतुल्यगान् ॥ ११  
ते शरीरं विराधस्य भित्त्वा बर्हिण्वाससः । निपेतुः शोणितादिग्धा धरण्यां पावकोपमाः ॥ १२  
स विद्धो न्यस्य वैदेहीं शूलमुद्यम्य राक्षसः । अभ्यद्रवत्सुकुच्छस्तदा रामं सलक्ष्मणम् ॥ १३  
स विनद्य महानादं शूलं शक्रध्वजोपमम् । प्रगृह्याशोभत तदा व्यात्तानन इवान्तकः ॥ १४  
अथ तौ भ्रातरौ दीप्तं शरवर्षं ववर्षतुः । विराधे राक्षसे तस्मिन्कालान्तकयमोपमे ॥ १५  
स प्रहस्य महारौद्रः स्थित्वाऽजृम्भत राक्षसः । जृम्भमाणस्य ते बाणाः कायान्निष्पेतुराशुगाः १६  
स्यर्शात्तु वरदानेन प्राणान्संरोध्य राक्षसः । विराधः शूलमुद्यम्य राघवावभ्यधावत ॥ १७  
तच्छूलं वज्रसंकाशं गगने ज्वलनोपमम् । द्वाभ्यां शराभ्यां चिच्छेद रामः शस्त्रभृतां वरः १८  
तद्रामविशिखच्छिन्नं शूलं तस्य कराद्भुवि । पपाताशनिना छिन्नं मेरोरिव शिलातलम् ॥ १९  
तौ खड्गौ क्षिप्रमुद्यम्य कृष्णसर्पोपमौ शुभौ । तूर्णमापततस्तस्य तदा प्रहरतां बलात् ॥ २०  
स वध्यमानः सुभृशं बाहुभ्यां परिरभ्य तौ । अप्रकम्यौ नरव्याघ्रौ रौद्रः प्रस्थातुमैच्छत ॥ २१  
तस्याभिप्रायमाज्ञाय रामो लक्ष्मणमब्रवीत् । वहत्वयमलं तावत्पथानेन तु राक्षसः ॥ २२  
यथा चेच्छति सौमित्रे तथा वहतु राक्षसः । अयमेव हि नः पन्था येन याति निशाचरः ॥ २३  
स तु स्वबलवीर्येण समुत्क्षिप्य निशाचरः । बालाविव स्कन्धगतौ चकारातिवलयै ततः ॥ २४  
तावारोप्य ततः स्कन्धं राघवौ रजनीचरः । विराधो निनदन्धोरं जगामाभिमुखो वनम् ॥ २५  
वनं महामेघनिभं प्रविष्टो द्रुमैर्महद्भिर्विविधैरुपेतम् ।  
नानाविधैः पक्षिशतैर्विचित्रं शिवायुतं व्यालभृगैर्विकीर्णम् ॥ २६  
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे तृतीयः सर्गः ॥ ३ ॥

### चतुर्थः सर्गः ।

हियमाणौ तु तौ दृष्ट्वा वैदेही रामलक्ष्मणौ । उच्चैःस्वरेण चुक्रोश प्रगृह्य सुभुजा भुजौ ॥ १  
एष दाशरथी रामः सत्यवाञ्छीलवाञ्छुचिः । रक्षसा रौद्ररूपेण हियते सहलक्ष्मणः ॥ २  
मां वृका भक्षयिष्यन्ति शार्दूला द्वीपिनस्तथा । मां हरोत्सृज्य काकुत्स्थौ नमस्ते राक्षसोत्तम ३  
तस्यास्तद्वचनं श्रुत्वा वैदेह्या रामलक्ष्मणौ । वेगं प्रचक्रतुर्वीरौ वधे तस्य दुरात्मनः ॥ ४  
तस्य रौद्रस्य सौमित्रिर्बाहुं सव्यं बभञ्ज ह । रामस्तु दक्षिणं बाहुं तरसा तस्य रक्षसः ॥ ५  
स भग्नबाहुः संविद्यो निपपाताशु राक्षसः । धरण्यां मेघसंकाशो वज्रभिन्न इवाचलः ॥ ६  
मुष्टिभिर्जानुभिः पद्भिः सूदयन्तौ तु राक्षसम् । उद्यम्योद्यम्य चाप्येनं स्थण्डिले निष्पिपेषतुः ७

स विद्धो बहुभिर्वाणैः खड्गाभ्यां च परिक्षतः । निष्पिष्टो बहुधा भूमौ न ममार स राक्षसः ८  
 तं प्रेक्ष्य रामः सुभृशमवध्यमचलोपमम् । भयेष्वभयदः श्रीमानिदं वचनमब्रवीत् ॥ ९  
 तपसा पुरुषव्याघ्र राक्षसोऽयं न शक्यते । शस्त्रेण युधि निर्जेतुं राक्षसं निखनावहे ॥ १०  
 तच्छ्रुत्वा राघवणोक्तं राक्षसः प्रश्रितं वचः । इदं प्रोवाच काकुत्स्थं विराधः पुरुषर्षभम् ॥ ११  
 हतोऽस्मि पुरुषव्याघ्र शक्रतुल्यवलेन वै । मया तु पूर्वं त्वं मोहान्न ज्ञातः पुरुषर्षभः ॥ १२  
 कौसल्या सुप्रजा राम तात त्वं विदितो मया । वैदेही च महाभागा लक्ष्मणश्च महायशाः १३  
 अं पि शापादहं घोरां प्रविष्टो राक्षसीं तनुम् । तुम्बुरुनामि गन्धर्वः शप्तो वैश्रवणेन ह ॥ १४  
 प्रसाद्यमानश्च मया सोऽब्रवीन्मां महायशाः । यदा दाशरथी रामस्त्वां वधिष्यति संयुगे ॥ १५  
 तदा प्रकृतिमापन्नो भवान्स्वर्गं गमिष्यति । इति वैश्रवणो राजा रम्भासक्तं पुरानघ ॥ १६  
 अनुपस्थीयमानो मां संक्रुद्धो व्याजहार ह ॥ १६  
 तव प्रसादान्मुक्तोऽहमभिशापात्सुदारुणात् । भुवनं स्वं गमिष्यामि स्वस्ति वोस्तु परंतप ॥ १७  
 इतो वसति धर्मात्मा शरभङ्गः प्रतापवान् ॥ १८  
 अध्यर्धयोजने तात महर्षिः सूर्यसन्निभः । तं क्षिप्रमभिगच्छ त्वं स ते श्रेयो विधास्यति ॥ १९  
 अवटे चापि मां राम प्रक्षिप्य कुशली ब्रज । रक्षसां गतसत्त्वानामेष धर्मः सनातनः ॥  
 अवटे ये निधीयन्ते तेषां लोकाः सनातनाः ॥ २०  
 एवमुक्त्वा तु काकुत्स्थं विराधः शरपीडितः । बभूव स्वर्गसंप्राप्तो न्यस्तदेहो महाबलः ॥ २१  
 तच्छ्रुत्वा राघवो वाक्यं लक्ष्मणं व्यादिदेश ह ॥ २२  
 कुञ्जरस्येव रौद्रस्य राक्षसस्यास्य लक्ष्मण । वनेऽस्मिन्मुमहच्छभ्रं खन्यतां रौद्रकर्मणः ॥ २३  
 इत्युक्त्वा लक्ष्मणं रामः प्रदरः खन्यतामिति । तस्थौ विराधमाक्रम्य कण्ठे पादेन वीर्यवान् २४  
 ततः खनित्रमादाय लक्ष्मणः श्वभ्रमुत्तमम् । अखनत्पार्श्वतस्तस्य विराधस्य महात्मनः ॥ २५  
 तं मुक्तकण्ठं निष्पिष्य शङ्कुकर्णं महास्वनम् । विराधं प्राक्षिपच्छभ्रे नदन्तं भैरवस्वनम् ॥ २६  
 तमाहवे निर्जेतमाशुविक्रमौ स्थिराबुधौ संयति रामलक्ष्मणौ ।  
 मुदान्वितौ चिक्षिपतुर्भयावहं नदन्तमुत्क्षिप्य बिले तु राक्षसम् ॥ २७  
 अवध्यतां प्रेक्ष्य महासुरस्य तौ शितेन शस्त्रेण तदा नरर्षभौ ।  
 सर्मथ्यं चाल्यर्थविशारदाबुधौ बिले विराधस्य वधं प्रचक्रतुः ॥ २८  
 स्वयं विराधेन हि मृत्युरात्मनः प्रसह्य रामेण वधार्थमीप्सितः ।  
 निवेदितः काननचारिणा स्वयं न मे वधः शस्त्रकृतो भवेदिति ॥ २९  
 तदेव रामेण निशम्य भाषितं कृता मतिस्तस्य बिलप्रवेशने ।  
 बिलं च रामेण वलेन रक्षसा प्रवेश्यमानेन वनं विनादितम् ॥ ३०  
 प्रहृष्टरूपाविव रामलक्ष्मणौ विराधमुर्व्याः प्रदरे निहत्य तौ ।  
 ननन्दतुर्वीतभयौ महावने शिलाभिरन्तर्दधतुश्च राक्षसम् ॥ ३१  
 ततस्तु तौ काञ्चनचित्रकार्मुकौ निहत्य रक्षः परिगृह्य मैथिलीम् ।  
 विजहतुस्तौ मुदितौ महावने दिवि स्थितौ चन्द्रदिवाकराविव ॥ ३२  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुर्थः सर्गः ॥ ४ ॥

## पञ्चमः सर्गः ।

हत्वा तु तं भीमवलं विराधं राक्षसं वने । ततः सीतां परिष्वज्य समाश्वस्य च वीर्यवान् ॥	
अब्रवील्लक्ष्मणं रामो भ्रातरं दीप्ततेजसम् ॥	१
कष्टं वनमिदं दुर्गं न च स्म वनगोचराः । अभिगच्छामहे शीघ्रं शरभङ्गं तपोधनम् ॥	२
आश्रमं शरभङ्गस्य राघवोऽभिजगाम ह । तस्य देवप्रभावस्य तपसा भावितात्मनः ॥	३
समीपे शरभङ्गस्य ददर्श महदद्भुतम् । विश्राजमानं वपुषा सूर्यवैश्वानरोपमम् ॥	४
अवरुह्य रथोत्सङ्गात्सकाशे विबुधानुगम् । असंस्पृशन्तं वसुधां ददर्श विबुधेश्वरम् ॥	५
सुप्रभाभरणं देवं विरजोम्बरधारिणम् । तद्विधैरेव बहुभिः पूज्यमानं महात्मभिः ॥	६
हरिभिर्वाजिभिर्युक्तमन्तरिक्षगतं रथम् । ददर्शादूरतस्तस्य तरुणादित्यसन्निभम् ॥	७
पाण्डुराभ्रघनप्रख्यं चन्द्रमण्डलसन्निभम् । अपश्यद्विमलं छत्रं चित्रमाल्योपशोभितम् ॥	८
चामरव्यजने चाग्र्ये रुक्मदण्डे महाधने । गृहीते वरनारीभ्यां धूयमाने च मूर्धनि ॥	९
गन्धर्वाभिरसिञ्चाश्च बहवः परमर्षयः । अन्तरिक्षगतं देवं वाग्भिरग्र्याभिरीडिरे ॥	१०
सह संभाषमाणे तु शरभङ्गेण वासवे । दृष्ट्वा शतक्रतुं तत्र रामो लक्ष्मणमब्रवीत् ॥	११
रामोऽथ रथमुद्दिश्य लक्ष्मणाय प्रदर्शयन् ॥	१२
अर्चिष्मन्तं श्रिया जुष्टमद्भुतं पश्य लक्ष्मण । प्रतपन्तमिवादित्यमन्तरिक्षगतं रथम् ॥	१३
ये ह्याः पुरुहूतस्य पुरा शकस्य नः श्रुताः । अन्तरिक्षगता दिव्यास्त इमे हरयो ध्रुवम् ॥	१४
इमे च पुरुषव्याघ्रा ये तिष्ठन्त्यभितो रथम् । शतं शतं कुण्डलिनो युवानः खड्गपाणयः ॥	१५
विस्तीर्णविपुलोस्काः परिधायतबाहवः । शोणांशुवसनाः सर्वे व्याघ्रा इष दुरासदाः ॥	१६
उरोदेशेषु सर्वेषां हारा ज्वलनसन्निभाः । रूपं विश्रति सौमित्रे पञ्चविंशतिवार्षिकम् ॥	१७
एतद्भिः किल देवानां वयो भवति नित्यदा । यथेमे पुरुषव्याघ्रा दृश्यन्ते प्रियदर्शनाः ॥	१८
इहैव सह वैदेह्या मुहूर्तं तिष्ठ लक्ष्मण । यावज्जानाम्यहं व्यक्तं क एष द्युतिमात्रथे ॥	१९
तमेवमुक्त्वा सौमित्रिमिहैव स्थीयतामिति । अभिचक्राम काकुत्स्थः शरभङ्गाश्रमं प्रति ॥	२०
ततः समभिगच्छन्तं प्रेक्ष्य रामं शचीपतिः । शरभङ्गमनुप्राप्य विविक्तं इदमब्रवीत् ॥	२१
इहोपयात्यसौ रामो यावन्मां नाभिभाषते । निष्ठौ नयतु तावत्तु ततो मां द्रष्टुमर्हति ॥	२२
जितवन्तं कृतार्थं च द्रष्टाहमचिरादिमम् । कर्म ह्यनेन कर्तव्यं महदन्यैः सुदुष्करम् ॥	
निष्पादयित्वा तत्कर्म ततो मां द्रष्टुमर्हति ॥	२३
इति वज्री तमामन्व्य मानयित्वा च तापसम् । रथेन हरियुक्तेन ययौ दिवमारिदमः ॥	२४
प्रयाते तु सहस्राक्षे राघवः सपरिच्छदम् । अग्निहोत्रमुपासीनं शरभङ्गमुपागमत् ॥	२५
तस्य पादौ च संगृह्य रामः सीता च लक्ष्मणः । निषेदुः समनुज्ञाता लब्धवासा निमञ्चिताः ॥	२६
ततः शक्रोपयानं तु पर्यपृच्छत्स राघवः । शरभङ्गश्च तत्सर्वं राघवाय न्यवेदयत् ॥	२७
मामेष वरदो राम ब्रह्मलोकं निनीषति । जितमुप्रेण तपसा दुष्प्रापमकृतात्मभिः ॥	२८
अहं ज्ञात्वा नरव्याघ्र वर्तमानमदूरतः । ब्रह्मलोकं न गच्छामि त्वामदृष्ट्वा प्रियातिथिम् ॥	२९
त्वयाहं पुरुषव्याघ्र धार्मिकेण महात्मना । समागम्य गमिष्यामि त्रिदिवं देवसेवितम् ॥	३०
अक्षया नरशार्दूल मया लोका जिताः शुभाः । ब्राह्म्याश्च नाकपृष्ठयाश्च प्रतिगृह्णीष्व मामकान् ॥	३१



एवमुक्तो नरव्याघ्रः सर्वशास्त्रविशारदः । ऋषिणा शरभङ्गेण राघवो वाक्यमब्रवीत् ॥ ३२  
 अहमेवाहरिष्यामि सर्वलोकान्महामुने । आवासं त्वहमिच्छामि प्रदिष्टमिह कानने ॥ ३३  
 राघवेणैवमुक्तस्तु शक्रतुल्यबलेन वै । शरभङ्गो महाप्राज्ञः पुनरेवाब्रवीद्ब्रुवः ॥ ३४  
 इह राम महातेजाः सुतीक्ष्णो नाम धार्मिकः । वसत्यरण्ये धर्मात्मा स ते श्रेयो विधास्यति ॥ ३५  
 सुतीक्ष्णमभिगच्छ त्वं शुकौ देशे तपस्विनम् । रमणीये वनोद्देशे स ते वासं विधास्यति ॥ ३६  
 इमां मन्दाकिनीं राम प्रतिश्रोतामनुव्रज । नदीं पुष्पोडुपवहां तत्र तत्र गमिष्यसि ॥ ३७  
 एष पन्था नरव्याघ्र मुहूर्तं पश्य तात माम् । यावज्जहामि गात्राणि जीर्णां त्वचमिवोरगः ॥ ३८  
 ततोऽग्निं सुसमाधाय हुत्वा चाज्येन मन्त्रवित् । शरभङ्गो महातेजाः प्रविवेश हुताशनम् ॥ ३९  
 तस्य रोमाणि केशांश्च ददाहार्निर्महात्मनः । जीर्णां त्वचं तथास्थीनि यच्च मांसं सशोणितम् ॥ ४०  
 रामस्तु विस्मितो भ्रात्रा भार्यया च सहात्मवान् ॥ ४१  
 स च पावकसंकाशः कुमारः समपद्यत । उत्थायाग्निचयात्तस्माच्छरभङ्गो व्यरोचत ॥ ४२  
 स लोकानाहिताग्नीनामृषीणां च महात्मनाम् । देवानां च व्यतिक्रम्य ब्रह्मलोकं व्यरोहत ॥ ४३

स पुण्यकर्मा भवने द्विजर्षभः पितामहं सानुचरं ददर्श ह ।

पितामहश्चापि समीक्ष्य तं द्विजं ननन्द सुस्वागतमित्युवाच ह ॥ ४४ ॥

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे पञ्चमः सर्गः ॥ ५ ॥

### षष्ठः सर्गः ।

शरभङ्गे दिवं याते मुनिसङ्घाः समागताः । अभ्यगच्छन्त काकुत्स्थं रामं ज्वलिततेजसम् ॥ १  
 वैखानसा वालखिल्याः संप्रक्षाला मरीचिपाः । अश्मकुट्टाश्च बहवः पत्राहाराश्च धार्मिकाः ॥ २  
 दन्तोल्लखलिनश्चैव तथैवोन्मज्जकाः परे । गात्रशय्या अशय्याश्च तथैवाभ्रावकाशकाः ॥ ३  
 मुनयः सलिलाहारा वायुभक्षास्तथापरे । आकाशनिलयाश्चैव तथा स्थण्डिलशायिनः ॥ ४  
 व्रतोपवासिनो दान्तास्तथाद्रैपतवाससः । सजपाश्च तपोनित्यास्तथा पञ्चतपोन्विताः ॥ ५  
 सर्वे ब्राह्म्या श्रिया जुष्टा दृढयोगाः समाहिताः । शरभङ्गाश्रमे राममभिजग्मुश्च तापसाः ॥ ६  
 अभिगम्य च धर्मज्ञा रामं धर्मभृतां वरम् । ऊचुः परमधर्मज्ञमुषिसङ्घाः समाहिताः ॥ ७  
 त्वमिक्ष्वाकुकुलस्यास्य पृथिव्याश्च महारथ । प्रधानश्चासि नाथश्च देवानां मघवानिव ॥ ८  
 विश्रुतस्त्रिषु लोकेषु यशसा विक्रमेण च । पितृभक्तिश्च सत्यं च त्वयि धर्मश्च पुष्कलः ॥ ९  
 त्वामासाद्य महात्मानं धर्मज्ञं धर्मवत्सलम् । अर्थित्वान्नाथ वक्ष्यामस्तच्च नः क्षन्तुमर्हसि ॥ १०  
 अधर्मस्तु महांस्तात भवेत्तस्य महीपतेः । यो हरेद्वलिषड्भागं न च रक्षति पुत्रवत् ॥ ११  
 युञ्जानः स्वानिव प्राणान्प्राणैरिष्टान्मुतानिव । नित्ययुक्तः सदा रक्षन्सर्वान्विषयवासिनः ॥ १२  
 प्राप्नोति शाश्वतीं राम कीर्तिं स बहुवार्षिकीम् । ब्रह्मणः स्थानमासाद्य तत्र चापि महीयते ॥ १३  
 यत्करोति परं धर्मं मुनिर्मूलफलाशनः । तत्र राज्ञश्चतुर्भागः प्रजा धर्मेण रक्षतः ॥ १४  
 सोऽयं ब्राह्मणभूयिष्ठो वानप्रस्थगणो महान् । त्वन्नाथोऽनाथवद्राम राक्षसैर्वध्यते भृशम् ॥ १५  
 एहि पश्य शरीराणि मुनीनां भावितात्मनाम् । हतानां राक्षसैर्घोरैर्बहूनां बहुधा वने ॥ १६  
 पम्पानदीनिवासानामनुमन्दाकिनीमपि । चित्रकूटालयानां च क्रियते कदनं महत् ॥ १७

एवं वयं न मृष्यामो विप्रकारं तपस्विनाम् । क्रियमाणं वने घोरं रक्षोभिर्भीमकर्मभिः ॥ १८  
ततस्त्वां शरणार्थं च शरण्यं समुपस्थिताः । परिपालय नो राम वध्यमानान्निशाचरैः ॥ १९  
परा त्वत्तो गतिर्वीरं पृथिव्यां नोपपद्यते । परिपालय नः सर्वात्राक्षसेभ्यो नृपात्मज ॥ २०  
एतच्छ्रुत्वा तु काकुत्स्थस्तापसानां तपस्विनाम् । इदं प्रोवाच धर्मात्मा सर्वानेव तपस्विनः ॥ २१  
नैवमर्हथ मां वक्तुमाज्ञप्तोऽहं तपस्विनाम् । केवलेनात्मकार्येण प्रवेष्टव्यं मया वनम् ॥ २२  
विप्रकारमपाकृष्टुं राक्षसैर्भवतामिमम् । पितुस्तु निर्देशकरः प्रविष्टोऽहमिदं वनम् ॥ २३  
भवतामर्थसिद्ध्यर्थमागतोऽहं यदृच्छया । तस्य मेऽयं वने वासो भविष्यति महाफलः ॥ २४  
तपस्विनां रणे शत्रून्हन्तुमिच्छामि राक्षसान् । पश्यन्तु वीर्यमृषयः सन्भ्रातुर्मे तपोधनाः ॥ २५  
दत्त्वाऽभयं चापि तपोधनानां धर्मे धृतात्मा सह लक्ष्मणेन ।  
तपोधनैश्चापि सभाज्यवृत्तः सुतीक्ष्णमेवाभिजगाम वीरः ॥ २६  
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे षष्ठः सर्गः ॥ ६ ॥

### ससमः सर्गः ।

रामस्तु सहितो भ्रात्रा सीतया च परंतपः । सुतीक्ष्णस्याश्रमपदं जगाम सह तैर्द्विजैः ॥ १  
स गत्वाऽदूरमभ्वानं नदीस्तीर्त्वा बहूदकाः । ददर्श विपुलं शैलं महामेघमिवोन्नतम् ॥ २  
ततस्तदिश्वार्कुवरौ संततं विविधैर्द्रुमैः । काननं तौ विविशतुः सीतया सह राघवौ ॥ ३  
प्रविष्टस्तु वनं घोरं बहुपुष्पफलद्रुमम् । ददर्शाश्रममेकान्ते चीरमालापरिष्कृतम् ॥ ४  
तत्र तापसमासीनं मलयङ्कुजटाधरम् । रामः सुतीक्ष्णं विधिवत्तपोवृद्धमभाषत ॥ ५  
रामोऽहमस्मि भगवन्भवन्तं द्रष्टुमागतः । त्वं मांभिवद धर्मज्ञ महर्षे सत्यविक्रम ॥ ६  
स निरीक्ष्य ततो वीरं रामं धर्मभृतां वरम् । समाश्लिष्य च बाहुभ्यामिदं वचनमब्रवीत् ॥ ७  
स्वागतं खलु ते वीर राम धर्मभृतां वर । आश्रमोऽयं त्वयाक्रान्तः सनाथ इव सांप्रतम् ॥ ८  
प्रतीक्षमाणस्त्वामेव नारोहेऽहं महायशः । देवलोकमितो वीर देहं त्यक्त्वा महीतले ॥ ९  
चित्रकूटमुपादाय राज्यभ्रष्टोऽसि मे श्रुतः । इहोपयातः काकुत्स्थ देवराजः शतक्रतुः ॥ १०  
उपागम्य च मां देवो महादेवः सुरेश्वरः । सर्वाल्लोकाञ्जितानाह मम पुण्येन कर्मणा ॥ ११  
तेषु देवर्षिजुष्टेषु जितेषु तपसा मया । मत्प्रसादात्सभार्यस्त्वं विहरस्व सलक्ष्मणः ॥ १२  
तमुग्रतपसा युक्तं महर्षिं सत्यवादिनम् । प्रत्युवाचात्मवात्रामो ब्रह्माणमिव काश्यपः ॥ १३  
अहमेवाहरिष्यामि स्वयं लोकान्महामुने । आवासं त्वहमिच्छामि प्रदिष्टमिह कानने ॥ १४  
भवान्सर्वत्र कुशलः सर्वभूतहिते रतः । आख्यातः शरभङ्गेण गौतमेन महात्मना ॥ १५  
एवमुक्तस्तु रामेण महर्षिलोकविश्रुतः । अब्रवीन्मधुरं वाक्यं हर्षेण महताप्लुतः ॥ १६  
अयमेवाश्रमो राम गुणवात्रम्यतामिह । ऋषिसङ्घानुचरितः सदा मूलफलान्वितः ॥ १७  
इममाश्रममागम्य मृगसङ्घा महायशः । अटित्वा प्रतिगच्छन्ति लोभयित्वाऽकुतोभयाः ॥  
नान्यो दोषो भवेदत्र मृगेभ्योऽन्यत्र विद्धि वै ॥ १८  
तच्छ्रुत्वा वचनं तस्य महर्षेर्लक्ष्मणाग्रजः । उवाच वचनं धीरो विकृष्य सशरं धनुः ॥ १९  
तानहं सुमहाभाग मृगसङ्घान्समागतान् । हन्यां निशितधारेण शरेणाशनिवर्चसा ॥ २०

१ अभिवादनं मां प्रत्यभिवादनं कुरु । २ सनाथ एव । ३ चित्रकूटागमनमारभ्य । ४ समाधिभङ्गं जवयित्वा ।

भवांस्तत्राभिर्षज्येत किं स्यात्कृच्छ्रतरं ततः । एतस्मिन्नाश्रमे वासं चिरं तु न समर्थये ॥ २१  
तमेवमुक्त्वा वरदं रामः संध्यामुपागमत् ॥ २२

अन्वास्य पश्चिमां संध्यां तत्र वासमकल्पयत् । सुतीक्ष्णस्याश्रमे रम्ये सीतया लक्ष्मणेन च २३  
ततः शुभं तापसभोज्यमन्नं स्वयं सुतीक्ष्णः पुरुषर्षभाभ्याम् ।

ताभ्यां सुसत्कृत्य ददौ महात्मा संध्यानिवृत्तौ रजनीमवेक्ष्य ॥ २४

इत्याषे श्रीमद्रामायणे वाल्मीकीय आदिकाव्ये आरण्यकाण्डे सप्तमः सर्गः ॥ ७ ॥

### अष्टमः सर्गः ।

रामस्तु सहसौमित्रिः सुतीक्ष्णेनाभिपूजितः । परिणाम्य निशां तत्र प्रभाते प्रत्यबुध्यत ॥ १

उत्थाय तु यथाकालं राघवः सह सीतया । उषास्पृशत्सुशीतेन जलेनोत्पलगन्धिना ॥ २

अथ तेऽग्निं सुरांश्चैव वैदेही रामलक्ष्मणौ । काल्यं विधिवदभ्यर्च्य तपस्विशरणे वने ॥ ३

उदयन्तं दिनकरं दृष्ट्वा विगतकल्मषाः । सुतीक्ष्णमभिगम्येदं श्लक्ष्णं वचनमब्रुवन् ॥ ४

सुखोषिताः स्म भगवंस्त्वया पूज्येन पूजिताः । आपृच्छामः प्रयास्यामो मुनयस्त्वरयन्ति नः ॥ ५

त्वरामहे वयं द्रष्टुं कृत्स्नमाश्रममण्डलम् । ऋषीणां पुण्यशीलानां दण्डकारण्यवासिनाम् ॥ ६

अभ्यनुज्ञातुमिच्छामः सहैभिर्मुनिपुङ्गवैः । धर्मनित्यैस्तपोदानैर्विशिखैरिव पावकैः ॥ ७

अविर्षहातपो यावत्सूर्यो नाति विराजते । अमार्गेणागतां लक्ष्मीं प्राप्येवान्वयवर्जितः ॥ ८

तावदिच्छामहे गन्तुमित्युक्त्वा चरणौ मुनेः । ववन्दे सह सौमित्रिः सीतया सह राघवः ॥ ९

तौ संस्पृशन्तौ चरणौत्थाप्य मुनिपुङ्गवः । गाढमालिङ्ग्य सखेहमिदं वचनमब्रवीत् ॥ १०

अरिष्टं गच्छ पन्थानं राम सौमित्रिणा सह । सीतया चानया सार्धं छायेवानुवृत्तया ॥ ११

पश्याश्रमपदं रम्यं दण्डकारण्यवासिनाम् । एषां तपस्विनां वीर तपसा भावितात्मनाम् ॥ १२

सुप्राज्यफलमूलानि पुष्पितानि वनानि च । प्रशस्तमृगयूथानि शान्तपक्षिगणानि च ॥ १३

फुलपद्मङ्कषण्डानि प्रसन्नसलिलानि च । कारण्डवविकीर्णानि तटाकानि सरांसि च ॥ १४

द्रक्ष्यसे दृष्टिरम्यापि गिरिप्रस्रवणानि च । रमणीयान्यरण्यानि मयूराभिरुतानि च ॥ १५

गम्यतां वत्स सौमित्रे भवानपि च गच्छतु । आगन्तव्यं त्वया तात पुनरेवाश्रमं मम ॥ १६

एवमुक्तस्तथेत्युक्त्वा काकुत्स्थः सहलक्ष्मणः । प्रदक्षिणं मुनिं कृत्वा प्रस्थातुमुपचक्रमे ॥ १७

ततः शुभतरे तूणी धनुषी चायतेक्षणा । ददौ सीता तयोर्भ्रात्रोः खड्गौ च विमलौ ततः १८

आवध्य च शुभे तूणी चापौ चादाय सस्वनौ । निष्क्रान्तावाश्रमाद्गन्तुमुभौ तौ रामलक्ष्मणौ १९

श्रीमन्तौ रूपसंपन्नौ दीप्यमानौ स्वतेजसा । प्रस्थितौ धृतचापौ तौ सीतया सह राघवौ ॥ २०

इत्याषे श्रीमद्रामायणे वाल्मीकीय आदिकाव्ये आरण्यकाण्डेऽष्टमः सर्गः ॥ ८ ॥

### नवमः सर्गः ।

सुतीक्ष्णेनाभ्यनुज्ञातं प्रस्थितं रघुनन्दनम् । हृद्यया स्निग्धया वाचा भर्तारमिदमब्रवीत् ॥ १

अयं धर्मः सुसूक्ष्मेण विधिना प्राप्यते महान् । निवृत्तेन तु शक्योऽयं व्यसनत्कामजादिह ॥ २

त्रीण्येव व्यसनान्यत्र कामजानि भवन्त्युत । मिथ्या वाक्यं परमकं तस्माद्गुरुतराबुभौ ॥

परदारभिगमनं विना वैरं च रौद्रता ॥ ३

१ अभिमूयेत । २ रजनीमक्ष्यानुसारम् । ३ ज्ञातवान् । ४ यथाकालप्राप्तम् । ५ उद्यन्तम् । ६ सूर्यः अविषहातपः अस-  
ह्यातपः सन् यावत्सूर्यो विराजते नात्यन्तमुद्गच्छति कथमिव अमार्गेणागन्त्यायेनागतां लक्ष्मीम् ऐश्वर्यं प्राप्य अन्वयवर्जितः साधु-  
समागमवर्जितो दुष्प्रभुर्विषहातप इत्यन्वयः । तावदिच्छामहे गन्तुमित्यनेन रावणवधद्वारा व्यज्यते । अतो न हीनोपमादोषोपि

मिथ्या वाक्यं न ते भूतं न भविष्यति राघव । कुतोऽभिलाषणं स्त्रीणां परेषां धर्मनाशनम् ॥४  
 तव नास्ति मनुष्येन्द्र न चाभूत्ते कदाचन । मनस्यपि तथा राम न चैतद्विद्यते क्वचित् ॥ ५  
 स्वदारनिरतस्त्वं च नित्यमेव नृपात्मज । धर्मिष्ठः सत्यसन्धश्च पितुर्निर्देशकारकः ॥ ६  
 सत्यसन्ध महाभाग श्रीमँलक्ष्मणपूर्वज । त्वयि सत्यं च धर्मश्च त्वयि सर्वं प्रतिष्ठितम् ॥ ७  
 तच्च सर्वं महाबाहो शक्यं धर्तुं जितेन्द्रियैः । तव वश्येन्द्रियत्वं च जानामि शुभदर्शन ॥ ८  
 तृतीयं यदिदं रौद्रं परप्राणाभिहिंसनम् । निर्वैरं क्रियते मोहात्तच्च ते समुपस्थितम् ॥ ९  
 प्रतिज्ञातस्त्वया वीर दण्डकारण्यवासिनाम् । ऋषीणां रक्षणार्थाय वधः संयति रक्षसाम् ॥ १०  
 एतन्निमित्तं च वनं दण्डका इति विश्रुतम् । ग्रस्थितस्त्वं सह भ्रात्रा धृतबाणशरासनः ॥ ११  
 ततस्त्वां प्रस्थितं दृष्ट्वा मम चिन्ताकुलं मनः । त्वद्वृत्तं चिन्तयन्त्या वै भवेन्निःश्रेयसं हितं १२  
 नहि मे रोचते वीर गमनं दण्डकान्प्रति । कारणं तत्र वक्ष्यामि वदन्त्याः श्रूयतां मम ॥ १३  
 त्वं हि बाणधनुष्पाणिभ्रात्रा सह वनं गतः । दृष्ट्वा वनचरान्सर्वाङ्कञ्चित्कुर्याः शरव्ययम् ॥१४  
 क्षत्रियाणां च हि धनुर्हुताशयेन्धनानि च । समीपतः स्थितं तेजो बलमुच्छ्रयते भृशम् ॥ १५  
 पुरा किल महाबाहो तपस्वी सत्यवाक् शुचिः । कस्मिंश्चिदभवत्पुण्ये वने रतमृगाद्विजे ॥ १६  
 तस्यैव तपसो विघ्नं कर्तुमिन्द्रः शचीपतिः । खड्गपाणिरथागच्छदाश्रमं भटरूपधृत् ॥ १७  
 तस्मिंस्तदाश्रमपदे निशितः खड्ग उत्तमः । स न्यासविधिना दत्तः पुण्ये तपसि तिष्ठतः ॥ १८  
 स तच्छस्त्रमनुप्राप्य न्यासरक्षणतत्परः । वने तं विचरत्येव रक्षन्प्रत्ययमात्मनः ॥ १९  
 यत्र गच्छत्युपादातुं मूलानि च फलानि च । न विना याति तं खड्गं न्यासरक्षणतत्परः ॥ २०  
 नित्यं शस्त्रं परिवहन्क्रमेण स तपोधनः । चकार रौद्रीं स्वां बुद्धिं त्यक्त्वा तपसि निश्चयम् २१  
 ततः स रौद्रेऽभिरतः प्रमत्तो धर्मकश्चितः । तस्य शस्त्रस्य संवासाज्जगाम नरकं मुनिः ॥ २२  
 एवमेतत्पुरा वृत्तं शस्त्रसंयोगकारणम् ॥ २३  
 अग्निसंयोगवद्देतुः शस्त्रसंयोग उच्यते । स्नेहाच्च बहुमानाच्च स्मारये त्वां न शिक्षये ॥ २४  
 न कथंचन सा कार्या गृहीतधनुषा त्वया । बुद्धिवैरं विना हन्तुं राक्षसान्दण्डकाश्रितान् ॥  
 अपराधं विना हन्तुं लोकान्वीर न कामये ॥ २५  
 क्षत्रियाणां तु वीराणां वनेषु निरतात्मनाम् । धनुषा कार्यमेतावदार्तानामभिरक्षणम् ॥ २६  
 क्वच शस्त्रं क्वच वनं क्वच क्षात्रं तपः क्वच । व्योविद्धमिदमस्माभिर्देशधर्मस्तु पूज्यताम् ॥ २७  
 तदार्यं कलुषा बुद्धिर्जायते शस्त्रसेवनात् । पुनर्गत्वा त्वयोध्यायां क्षत्रधर्मं चरिष्यसि ॥ २८  
 अक्षया तु भवेत्प्रीतिः श्वश्रूश्वशुरयोर्मम । यदि राज्यं परित्यज्य भवेस्त्वं निरतो मुनिः ॥ २९  
 धर्मादर्थः प्रभवति धर्मात्प्रभवते सुखम् । धर्मेण लभते सर्वं धर्मसारमिदं जगत् ॥ ३०  
 आत्मानं नियमैस्तैस्तैः कर्शयित्वा प्रयत्नतः । प्राप्यते निपुणैर्धर्मो न सुखालभ्यते सुखम् ॥ ३१  
 नित्यं शुचिमतिः सौम्य चर धर्मं तपोवने । सर्वं हि विदितं तुभ्यं त्रैलोक्यमपि तत्त्वतः ॥३२  
 स्त्रीचापलादेतदुदाहृतं मे धर्मं च वक्तुं तव कः समर्थः ।  
 विचार्य बुद्ध्या तु सहानुजेन यद्रोचते तत्कुरु मा चिरेण ॥ ३३  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे नवमः सर्गः ॥ ९ ॥

१ निर्वैरं यथातथा पामरैः यत् क्रियते तत् । २ विश्वासस्थापितं वस्तु । ३ अग्निसंयोगो यथावस्तुनो विकारहेतुः । ४ रौद्री-  
 बुद्धिः । ५ परस्परविरुद्धम् । ६ तपोवनधर्मः ।

## दशमः सर्गः ।

वाक्यमेतत्तु वेदेह्या व्याहृतं भर्तृभक्त्या । श्रुत्वा धर्मे स्थितो रामः प्रत्युवाचाथ मैथिलीम् ॥ १  
 हितमुक्तं त्वया देवि स्निग्धया सदृशं वचः । कुलं व्यपदिशन्त्या च धर्मज्ञे जनकात्मजे ॥ २  
 किंतु वक्ष्याम्यहं देवि त्वयैवोक्तमिदं वचः । क्षत्रियैर्धार्यते चापो नार्तशब्दो भवेदिति ॥ ३  
 मां सीते स्वयमागम्य शरण्याः शरणं गताः । ते चार्ता दण्डकारण्ये मुनयः संशितव्रताः ॥ ४  
 वसन्तो धर्मनिरता वने मूलफलाशनाः । न लभन्ते सुखं भीता राक्षसैः क्रूरकर्मभिः ॥ ५  
 काले काले च निरता नियमैर्विविधैर्वने । भक्ष्यन्ते राक्षसैर्भीमैर्नरमांसोपजीविभिः ॥ ६  
 ते भक्ष्यमाणा मुनयो दण्डकारण्यवासिनः । अस्मान्भ्यैवपद्येति मामूचुर्द्विजसत्तमाः ॥ ७  
 मया तु वचनं श्रुत्वा तेषामेवं मुखाच्च्युतम् । कृत्वा चरणशुश्रूषां वाक्यमेतदुदाहृतम् ॥ ८  
 प्रसीदन्तु भवन्तो मे ह्रीरेषा हि ममातुला । यदीदृशैरहं विप्रैरुपस्थैरुपस्थितः ॥  
 किं करोमीति च मया व्याहृतं द्विजसंनिधौ ९ ॥ सर्वैरेतैः समागम्य वागियं समुदाहृताः ॥ १०  
 राक्षसैर्दण्डकारण्ये बहुभिः कामरूपिभिः । अर्दिताः स्म दृढं राम भवान्नस्तत्र रक्षतु ॥ ११  
 होमकालेषु संप्राप्ताः पर्वकालेषु चानघ । धर्षयन्ति सुदुर्धर्षा राक्षसाः पिशिताशनाः ॥ १२  
 राक्षसैर्धर्षितानां च तापसानां तपस्विनाम् । गतिं मृगयमाणानां भवान्नः परमा गतिः ॥ १३  
 कामं तपःप्रभावेन शक्ता हन्तुं निशाचरान् । चिरार्जितं तु नेच्छामस्तपः खण्डयितुं वयम् १४  
 बहुविघ्नं तपो नित्यं दुश्चरं चैव राघव । तेन शापं न मुञ्चामो भक्ष्यमाणाश्च राक्षसैः ॥ १५  
 तदर्घमानान्ब्रह्मोभिर्दण्डकारण्यवासिभिः । रक्ष नस्त्वं सह भ्रात्रा त्वज्जाथा हि वयं वने ॥ १६  
 मया चैतद्वचः श्रुत्वा कात्स्न्येन परिपालनम् । ऋषीणां दण्डकारण्ये संश्रुतं जनकात्मजे ॥ १७  
 संश्रुत्य च न शक्यामि जीवमानः प्रतिश्रवम् । मुनीनामन्यथा कर्तुं सत्यमिष्टं हि मे सदा १८  
 अप्यहं जीवितं जह्यां त्वां वा सीते सलक्ष्मणां । नतु प्रतिज्ञां संश्रुत्य ब्राह्मणेभ्यो विशेषतः १९  
 तदवश्यं मया कार्यमृषीणां परिपालनम् । अनुक्तेनापि वैदेहि प्रतिज्ञाय तु किं पुनः ॥ २०  
 मम स्नेहाच्च सौहार्दादिदमुक्तं त्वयाऽनघे । परितुष्टोऽस्म्यहं सीते न ह्यनिष्टोऽनुशिष्यते ॥ २१  
 सदृशं चानुरूपं च कुलस्य तव चात्मनः । सैधर्मचारिणी मे त्वं प्राणेभ्योऽपि गरीयसी ॥ २२  
 इत्येवमुक्त्वा वचनं महात्मा सीतां प्रियां मैथिलराजपुत्रीम् ।  
 रामो धनुष्मान्सह लक्ष्मणेन जगाम रम्याणि तपोवनानि ॥ २३  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे दशमः सर्गः ॥ १० ॥

## एकादशः सर्गः ।

अग्रतः प्रययौ रामः सीता मध्ये सुमध्यमा । पृष्ठतस्तु धनुष्पाणिलक्ष्मणोऽनुजगाम ह ॥ १  
 तौ पश्यमानौ विविधाञ्चैलप्रस्थान्वनानि च । नदीश्च विविधा रम्या जग्मतुः सीतया सह २  
 सारसांश्चक्रवाकांश्च नदीपुलिनचारिणः । सरांसि च सपद्मानि युक्तानि जलजैः खगैः ॥ ३  
 यूथबद्धांश्च पृषतान्मदोन्मत्तान्विषाणिनः । महिषांश्च वराहांश्च नागांश्च द्रुमवैरिणः ॥ ४  
 ते गत्वा दूरमध्वानं लम्बमाने दिवाकरे । ददृशुः सहिता रम्यं तटाकं योजनायतम् ॥ ५  
 पद्मपुष्करसंवाधं गजयूथैरलङ्कृतम् । सारसैर्हंसकादम्बैः संकुलं जलचारिभिः ॥ ६

प्रसन्नसलिले रम्ये तस्मिन्सरसि शुश्रुवे । गीतवादित्रनिर्घोषो न तु कश्चन दृश्यते ॥ ७  
 ततः कौतूहलाद्रामो लक्ष्मणश्च महाबलः । मुनिं धर्मभृतं नाम प्रष्टुं समुपचक्रमे ॥ ८  
 इदमत्यद्भुतं श्रुत्वा सर्वेषां नो महामुने । कौतूहलं महज्जातं किमिदं साधु कथ्यताम् ॥ ९  
 वक्तव्यं यदि चेद्विप्र नातिगुह्यमपि प्रभो ॥ १०  
 तेनैवमुक्तो धर्मात्मा राघवेण मुनिस्तदा । प्रभवं सरसः कृत्स्नमाख्यातुमुपचक्रमे ॥ ११  
 इदं पञ्चाप्सरसो नाम तटाकं सार्वकालिकम् । निर्मितं तपसा राम मुनिना माण्डकणिना ॥ १२  
 स हि तेपे तपस्तीव्रं माण्डकणिर्महामुनिः । दशवर्षसहस्राणि वायुभक्षो जलाश्रयः ॥ १३  
 ततः प्रव्यथिताः सर्वे देवाः साग्निपुरोगमाः । अञ्जुवन्वचनं सर्वे परस्परसमागताः ॥ १४  
 अस्माकं कस्यचित्स्थानमेष प्रार्थयते मुनिः । इति संविद्यमनसः सर्वे ते त्रिदिवौकसः ॥ १५  
 तत्र कर्तुं तपोविघ्नं देवैः सर्वैर्नियोजिताः । प्रधानाऽप्सरसः पञ्च विद्युच्चलितवर्चसः ॥ १६  
 अप्सरोभिस्ततस्ताभिर्मुनिर्दृष्टपरावरः । नीतो मदनवश्यत्वं सुराणां कार्यसिद्धये ॥ १७  
 ताश्चैवाप्सरसः पञ्च मुनेः पत्नीत्वमागताः । तटाके निर्मितं तासामस्मिन्नन्तर्हितं गृहम् ॥ १८  
 तथैवाप्सरसः पञ्च निवसन्त्यो यथासुखम् । रमयन्ति तपोयोगान्मुनिं यौवनमास्थितम् ॥ १९  
 तासां संक्रीडमानानामेष वादित्रनिःस्वनः । श्रूयते भूषणोन्मिश्रो गीतशब्दो मनोहरः ॥ २०  
 आश्चर्यमिति तस्यैतद्वचनं भावितात्मनः । राघवः प्रतिजग्राह सह भ्रात्रा महायशाः ॥ २१  
 एवं कथयमानस्य ददर्शाश्रममण्डलम् । कुशचीरपरिक्षिप्तं ब्राह्म्या लक्ष्म्या समावृतम् ॥ २२  
 प्रविश्य सह वैदेह्या लक्ष्मणेन च राघवः । उवास मुनिभिः सर्वैः पूज्यमानो महायशाः ॥ २३  
 तथा तस्मिन्स काकुत्स्थः श्रीमत्याश्रममण्डले । उषित्वा तु सुखं तत्र पूज्यमानो महर्षिभिः २४  
 जगाम चाश्रमांस्तेषां पर्यायेण तपस्विनाम् । येषामुषितवान्पूर्वं सकाशे स महास्त्रवित् ॥ २५  
 क्वचित्परिदशान्मासानेकं संवत्सरं क्वचित् । क्वचिच्च चतुरो मासान्पञ्चषट् चापराङ्क्वचित् २६  
 अपरत्राधिकं मासादप्यर्धमाधिकं क्वचित् । त्रीन्मासानष्टमासांश्च राघवो न्यवसत्सुखम् ॥ २७  
 तथा संवसतस्तस्य मुनीनामाश्रमेषु वै । रमतश्चानुकूल्येन ययुः संवत्सरा दश ॥ २८  
 परिवृत्त्यै च धर्मज्ञो राघवः सह सीतया । सुतीक्ष्णस्याश्रमं श्रीमान्पुनरेवाजगाम ह ॥ २९  
 स तमाश्रममासाद्य मुनिभिः प्रतिपूजितः । तत्रापि न्यवसद्रामः किञ्चित्कालमरिदमः ॥ ३०  
 अथाश्रमस्थो विनयात्कदाचित्तं महामुनिम् । उपासीनः स काकुत्स्थः सुतीक्ष्णमिदमब्रवीत् ३१  
 अस्मिन्नरण्ये भगवन्नगस्त्यो मुनिसत्तमः । वसतीति मया नित्यं कथाः कथयतां श्रुतम् ॥ ३२  
 नतु जानामि तं देशं वनस्यास्य महत्तया । कुत्राश्रममिदं पुण्यं महर्षेस्तस्य धीमतः ॥ ३३  
 प्रसादात्तत्रभवतः सानुजः सह सीतया । अगस्त्यमभिगच्छेयमभिवादयितुं मुनिम् ॥ ३४  
 मनोरथो महानेष हृदि मे परिवर्तते । यदहं तं मुनिवरं शुश्रूषेयमपि स्वयम् ॥ ३५  
 इति रामस्य स मुनिः श्रुत्वा धर्मात्मनो वचः । सुतीक्ष्णः प्रत्युवाचेदं प्रीतो दशरथात्मजं ॥ ३६  
 अहमप्येतदेव त्वां वक्तुकामः सलक्ष्मणम् । अगस्त्यमभिगच्छेति सीतया सह राघव ॥ ३७  
 दिष्ट्या त्विदानीमर्थेऽस्मिन्स्वयमेव ब्रवीषि माम् । अहमाख्यामि ते वत्स यत्रागस्त्यो महामुनिः  
 योजनान्याश्रमादस्मात्तथा चत्वारि वै ततः । दक्षिणेन महान्ग्रीमानगरस्त्यभ्रातुराश्रमः ॥ ३९

१ सर्वकालोदकपूर्त्यादिगुणं । सर्वकाले अघुष्यद्वा । २ विद्युत् इव तरलचेतसः । ३ अपरान्धड्यभ्योन्यान्सप्तमासानित्यर्थः ।

स्थलीप्राये वनोद्देशे पिप्पलीवनशोभिते । बहुपुष्पफले रम्ये नानाशकुनिनादिते ॥ ४०  
 पद्मिन्यो विविधास्तत्र प्रसन्नसलिलाः शिवाः । हंसकारण्डवाकीर्णाश्चक्रवाकोपशोभिताः ॥ ४१  
 तत्रैकां रजनीं व्युष्य प्रभाते राम गम्यताम् । दक्षिणां दिशमास्थाय वनषण्डस्य पार्श्वतः ४२  
 तत्रागस्त्याश्रमपदं गत्वा योजनमन्तरम् । रमणीये वनोद्देशे बहुपादपसंवृते ॥ ४३  
 रंस्यते तत्र वैदेही लक्ष्मणश्च सह त्वया । स हि रम्यो वनोद्देशो बहुपादपसंकुलः ॥ ४४  
 यदि बुद्धिः कृता द्रष्टुमगस्त्यं तं महामुनिम् । अद्यैव गमने बुद्धिं रोचयस्व महायशः ॥४५  
 इति रामो मुनेः श्रुत्वा सह भ्रात्राभिवाद्य च । प्रतस्थेऽगस्त्यमुद्दिश्य सानुजः सीतया सह४६  
 पश्यन्वनानि रम्याणि पर्वतांश्चाभ्रसन्निभान् । सरांसि सरितश्चैव पथि मार्गवशानुगाः ॥ ४७  
 सुतीक्ष्णनोपदिष्टेन गत्वा तेन पथा सुखम् । इदं परमसंहृष्टो वाक्यं लक्ष्मणमब्रवीत् ॥ ४८  
 एतदेवाश्रमपदं नूनं तस्य महात्मनः । अगस्त्यस्य मुनेर्भ्रातुर्दृश्यते पुण्यकर्मणः ॥ ४९  
 यथा हि मे वनस्यास्य ज्ञाताः पथि सहस्रशः । सन्नताः फलभारेण पुष्पभारेण च द्रुमाः ५०  
 पिप्पलीनां च पकानां वनादस्मादुपागतः । गन्धोऽयं पवनोत्क्षिप्तः सहसा कटुकोदयः ॥५१  
 तत्र तत्र च दृश्यन्ते संक्षिप्ताः काष्ठसंचयाः । लूनाश्च पथि दृश्यन्ते दर्भा वैडूर्यवर्चसः ॥५२  
 एतच्च वनमध्यस्थं कृष्णाभ्रशिखरोपमम् । पावकस्याश्रमस्थस्य धूमाग्रं संप्रदृश्यते ॥ ५३  
 विविक्तेषु च तीर्थेषु कृतस्नाना द्विजातयः । पुष्पोपहारं कुर्वन्ति कुसुमैः स्वयमार्जितैः ॥ ५४  
 तत्सुतीक्ष्णस्य वचनं यथा सौम्य मया श्रुतम् । अगस्त्यस्याश्रमो भ्रातुर्नूनमेष भविष्यति ५५  
 निगृह्य तरसा मृत्युं लोकानां हितकाम्यया । यस्य भ्रात्रा कृतेयं दिक्शरण्या पुण्यकर्मणा५६  
 इहैकदा किल क्रूरो वातापिरपि चेल्वलः । भ्रातरौ सहितावास्तां ब्राह्मणप्रौ महासुरौ ॥ ५७  
 धारयन्ब्राह्मणं रूपमिल्वलः संस्कृतं वदन् । आमन्त्रयति विप्रान्स्स श्राद्धमुद्दिश्य निर्घृणः५८  
 भ्रातरं संस्कृतं कृत्वा ततस्तं मेषरूपिणम् । तान्द्विजान्भोजयामास श्राद्धदृष्टेन कर्मणा ॥५९  
 ततो भुक्तवतां तेषां विप्राणामिल्वलोऽब्रवीत् । वातापे निष्क्रमस्वेति स्वरेण महता वदन् ॥ ६०  
 ततो भ्रातुर्वचः श्रुत्वा वातापिर्मेघवन्नदन् । भित्त्वा भित्त्वा शरीराणि ब्राह्मणानां विनिष्पतत् ६१  
 ब्राह्मणानां सहस्राणि तैरेवं कामरूपिभिः । विनाशितानि संहत्य नित्यशः पिशिताशनैः ॥ ६२  
 अगस्त्येन तदा देवैः प्रार्थितेन महर्षिणा । अनुभूय किल श्राद्धे भक्षितः स महासुरः ॥ ६३  
 ततः संपन्नमित्युक्त्वा दत्त्वा हस्तोदकं ततः । भ्रातरं निष्क्रमस्वेति चेल्वलः सोऽभ्यभाषत ६४  
 स तं तथा भाषमाणं भ्रातरं विप्रघातिनम् । अब्रवीत्सहसन्धीमानगस्त्यो मुनिसत्तमः ॥ ६५  
 कुतो निष्क्रमितुं शक्तिर्मया जीर्णस्य रक्षसः । भ्रातुस्ते मेषरूपस्य गतस्य यमसादनम् ॥ ६६  
 अथ तस्य वचः श्रुत्वा भ्रातुर्निधनसंश्रयम् । प्रधैर्षयितुमारंभे मुनिं क्रोधान्निशाचरः ॥ ६७  
 सोऽभिद्रवन्मुनिश्रेष्ठं मुनिना दीप्ततेजसा । चक्षुषाऽनलकल्पेन निर्दग्धो निधनं गतः ॥ ६८  
 तस्यायमाश्रमो भ्रातुस्तटाकवनशोभितः । विप्रानुकम्पया येन कर्मदं दुष्करं कृतम् ॥ ६९  
 एवं कथयमानस्य तस्य सौमित्रिणा सह । रामस्यास्तं गतः सूर्यः सन्ध्याकालोऽभ्यवर्तत ॥७०  
 उपास्य पश्चिमां सन्ध्यां सह भ्रात्रा यथाविधि । प्रविवेशाश्रमपदं तमृषिं सोऽभ्यवादयत् ॥७१  
 सम्यक्प्रतिगृहीतश्च मुनिना तेन राघवः । न्यवसत्तां निशामेकां प्राश्य मूलफलानि च ॥ ७२  
 तस्यां रात्र्यां व्यतीतायां विमले सूर्यमण्डले । भ्रातरं तमगस्त्यस्य ह्यामन्त्रयत राघवः ॥ ७३

अभिवादये त्वां भगवन्सुखमध्युषितो निशाम् । आमन्त्रये त्वां गच्छामि गुरुं ते द्रष्टुमग्रजं ७४  
 गम्यतामिति तेनोक्तो जगाम रघुनन्दनः । यथोद्दिष्टेन मार्गेण वनं तच्चावलोकयन् ॥ ७५  
 नीवारान्पनसांस्तालांस्तिनिशान्वञ्जुलान्धवान् । चिरिविल्वान्मधूकांश्च बिल्वानपि च तिन्दुकान्  
 पुष्पितान्पुष्पिताग्राभिर्लताभिरनुवेष्टितान् । ददर्श रामः शतशस्त्र कान्तारपादपान् ॥ ७७  
 हस्तिहस्तैर्विमृदितान्वानरैरुपशोभितान् । मत्तैः शकुनिसङ्घैश्च शतशश्च प्रणादितान् ॥ ७८  
 ततोऽब्रवीत्समीपस्थं रामो राजीवलोचनः । पृष्ठतोऽनुगतं वीरं लक्ष्मणं लक्ष्मिवर्धनम् ॥ ७९  
 स्निग्धपत्रा यथा वृक्षा यथा शान्तमृगद्विजाः । आश्रमो नातिदूरस्थो महर्षेर्भावितात्मनः ॥ ८०  
 अगस्त्य इति विख्यातो लोके स्वैनैव कर्मणा । आश्रमो दृश्यते तस्य परिश्रान्तश्रमापहः ॥ ८१  
 प्राज्यधूमाकुलवनश्चीरमालापरिष्कृतः । प्रशान्तमृगयूथश्च नानाशकुनिनादितः ॥ ८२  
 [निगृह्य तरसा मृत्युं लोकानां हितकाम्यया । दक्षिणा दिक्कृता येन शरण्या पुण्यकर्मणा १]  
 तस्येदमाश्रमपदं प्रभावाद्यस्य राक्षसैः । दिगियं दक्षिणा त्रासादृश्यते नोपभुज्यते ॥ ८३  
 यदाप्रभृति चाक्रान्ता दिगियं पुण्यकर्मणा । तदाप्रभृति निर्वैराः प्रशान्ता रंजनीचराः ॥ ८४  
 नाम्ना चेयं भगवतो दक्षिणा दिक्प्रदक्षिणा । प्रथिता त्रिषु लोकेषु दुर्धर्षा क्रूरकर्मभिः ॥ ८५  
 मार्गं निरोद्धुं निरतो भास्करस्याचलोत्तमः । निदेशं पालयन्त्यस्य विन्ध्यः शैलो न वर्धते ॥ ८६  
 अयं दीर्घायुषस्तस्य लोके विश्रुतकर्मणः । अगस्त्यस्याश्रमः श्रीमान्विनीतजनसेवितः ॥ ८७  
 एष लोकार्चितः साधुर्हिते नित्यरतः सताम् । अस्मानभिगतानेष श्रेयसा योजयिष्यति ॥ ८८  
 आराधयिष्याम्यत्राहमगस्त्यं तं महामुनिम् । शेषं च वनवासस्य सौम्य वत्स्याम्यहं प्रभो ॥ ८९  
 अत्र देवाः सगन्धर्वाः सिद्धाश्च परमर्षयः । अगस्त्यं नियताहारं सततं पर्युपासते ॥ ९०  
 नात्र जीवेन्मृषावादी क्रूरो वा यदि वा शठः । नृशंसः कामवृत्तो वा मुनिरेष तर्थाविधः ॥ ९१  
 अत्र देवाश्च यक्षाश्च नागाश्च पतंगैः सह । वसन्ति नियताहारा धर्ममाराधयिष्णवः ॥ ९२  
 अत्र सिद्धा महात्मानो विमानैः सूर्यसन्निभैः । त्यक्तदेहा नवैर्देहैः स्वर्ग्यताः परमर्षयः ॥ ९३  
 यक्षत्वममरत्वं च राज्यानि विविधानि च । अत्र देवाः प्रयच्छन्ति भूतैराराधिताः शुभैः ॥ ९४  
 आगताः स्माश्रमपदं सौमित्रे प्रविशाग्रतः । निवेदयेह मां प्राप्तमृषये सीतया सह ॥ ९५

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकादशः सर्गः ॥ ११ ॥

### द्वादशः सर्गः ।

स प्रविश्याश्रमपदं लक्ष्मणो राघवानुजः । अगस्त्यशिष्यमासाद्य वाक्यमेतदुवाच ह ॥ १  
 राजा दशरथो नाम ज्येष्ठस्तस्य सुतो बली । रामः प्राप्तो मुनिं द्रष्टुं भार्यया सह सीतया ॥ २  
 लक्ष्मणो नाम तस्याहं भ्राता त्ववरजो हितः । अनुकूलश्च भक्तश्च यदि ते श्रोत्रमागतः ॥ ३  
 ते वयं वनमत्युग्रं प्रविष्टाः पितृशासनात् । द्रष्टुमिच्छामहे सर्वे भगवन्तं निवेद्यताम् ॥ ४  
 तस्य तद्वचनं श्रुत्वा लक्ष्मणस्य तपोधनः । तथेत्युक्त्वाग्निशरणं प्रविवेश निवेदितुम् ॥ ५  
 स प्रविश्य मुनिश्रेष्ठं तपसा दुष्प्रधर्षणम् । कृताञ्जलिर्वाचेदं रामागमनमञ्जसा ॥  
 यथोक्तं लक्ष्मणेनैव शिष्योऽगस्त्यस्य संमतः ॥ ६  
 पुत्रौ दशरथस्येमौ रामो लक्ष्मण एव च । प्रविष्टावाश्रमपदं सीतया सह भार्यया ॥ ७  
 द्रष्टुं भवन्तमायातौ शुश्रूषार्थमरिंदमौ । यदत्रानन्तरं तत्त्वमाज्ञापयितुमर्हसि ॥ ८



ततः शिष्यादुपश्रुत्य प्राप्तं रामं सलक्ष्मणम् । वैदेहीं च महाभागामिदं वचनमब्रवीत् ॥  
 दिष्ट्या रामश्चिरस्याद्य द्रष्टुं मां समुपागतः । मनसा काङ्क्षितं ह्यस्य मयाप्यगमनं प्रति ॥ १०  
 गम्यतां सत्कृतो रामः सभार्यः सहलक्ष्मणः । प्रवेश्यतां समीपं मे किं चासौ न प्रवेशितः ११  
 एवमुक्तस्तु मुनिना धर्मज्ञेन महात्मना । अभिवाद्याब्रवीच्छिष्यस्तथेति नियताञ्जलिः ॥ १२  
 ततो निष्क्रम्य संभ्रान्तः शिष्यो लक्ष्मणमब्रवीत् । कासौ रामो मुनिं द्रष्टुमेतु प्रविशतु स्वयं १३  
 ततो गत्वाऽश्रमद्वारं शिष्येण सह लक्ष्मणः । दर्शयामास काकुत्स्थं सीतां च जनकात्मजां १४  
 तं शिष्यः प्रश्रितो वाक्यमगस्त्यवचनं ब्रुवन् । प्रावेश्यद्यथान्यायं सत्कारार्हं सुसत्कृतम् ॥ १५  
 प्रविवेश ततो रामः सीतया सह लक्ष्मणः । प्रशान्तहरिणाकीर्णमाश्रमं ह्यवलोकयन् ॥ १६  
 स तत्र ब्रह्मणः स्थानमग्नेः स्थानं तथैव च । विष्णोः स्थानं महेन्द्रस्य स्थानं चैव विवस्वतः १७  
 सोमस्थानं भगस्थानं स्थानं कौबेरमेव च । धातुर्विधातुः स्थाने च वायोः स्थानं तथैव च ॥ १८  
 नागराजस्य च स्थानमनन्तस्य महात्मनः । स्थानं तथैव गायत्र्या वसूतां स्थानमेव च ॥ १९  
 स्थानं च पाशहस्तस्य वरुणस्य महात्मनः । कार्तिकेयस्य च स्थानं धर्मस्थानं च पश्यति ॥ २०  
 ततः शिष्यैः परिवृतो मुनिरप्यभिनिष्पतत् । तं ददर्शागतो रामो मुनीनां दीप्ततेजसाम् ॥ २१  
 अब्रवीद्ब्रुवन् वीरो लक्ष्मणं लक्ष्मिवर्धनम् । एष लक्ष्मण निष्क्रामत्यगस्त्यो भगवानुषिः ॥ २२  
 औदार्येणावगच्छामि निधानं तपसामिमम् ॥ २३

एवमुक्त्वा महाबाहुरगस्त्यं सूर्यवर्चसम् । जग्राह परमप्रीतस्तस्य पादौ परंतपः ॥ २४  
 अभिवाद्य तु धर्मात्मा तस्थौ रामः कृताञ्जलिः । सीतया सह वैदेह्या तदा रामः सलक्ष्मणः २५  
 प्रतिजग्राह काकुत्स्थमर्चयित्वासनोदकैः । कुशलप्रश्नमुक्त्वा च ह्यास्यतामिति चाब्रवीत् ॥ २६  
 अग्निं हुत्वा प्रदायार्घ्यमतिथीन्प्रतिपूज्य च । वानप्रस्थेन धर्मेण स तेषां भोजनं ददौ ॥ २७  
 प्रथमं चोपविश्याथ धर्मज्ञो मुनिपुङ्गवः । उवाच राममासीनं प्राञ्जलिं धर्मकोविदम् ॥ २८  
 अग्निं हुत्वा प्रदायार्घ्यमतिथिं प्रतिपूजयेत् । अन्यथा खलु काकुत्स्थ तपस्वी समुदाचरन् ॥  
 दुःसाक्षीव परे लोके स्वानि मांसानि भक्षयेत् ॥ २९

राजा सर्वस्य लोकस्य धर्मचारी महारथः । पूजनीयश्च मान्यश्च भवान्प्राप्तः प्रियातिथिः ॥ ३०  
 एवमुक्त्वा फलैर्मूलैः पुष्पैरन्यैश्च राघवम् । पूजयित्वा यथाकामं पुनरेव ततोऽब्रवीत् ॥ ३१  
 इदं दिव्यं महच्चापं हेमरत्नविभूषितम् ३२ ॥ वैष्णवं पुरुषव्याघ्र निर्मितं विश्वकर्मणा ॥ ३३  
 अमोघः सूर्यसंकाशो ब्रह्मदत्तः शरोत्तमः । दत्तौ मम महेन्द्रेण तूणी चाक्षयसायकौ ॥ ३४  
 संपूर्णौ निशितैर्वाणैर्ज्वलद्भिरिव पावकैः । महारजतकोशोऽयमसिंहैर्मविभूषितः ॥ ३५  
 अनेन धनुषा राम हत्वा संख्ये महासुरान् । आजहार श्रियं दीप्तां पुरा विष्णुर्दिवौकसाम् ॥ ३६  
 तद्भनुस्तौ च तूणीरौ शरं खड्गं च मानद । जयाय प्रतिगृहीष्व वज्रं वज्रधरो यथा ॥ ३७  
 एवमुक्त्वा महातेजाः समस्तं तद्वरायुधम् । दत्त्वा रामाय भगवानगस्त्यः पुनरब्रवीत् ॥ ३८

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्वादशः सर्गः ॥ १२ ॥

### त्रयोदशः सर्गः ।

राम प्रीतोऽस्मि भद्रं ते परितुष्टोऽस्मि लक्ष्मण । अभिवादयितुं यन्मां प्राप्तौ स्थः सह सीतया ॥ १  
 अध्वश्रमेण वां खेदो बाधते प्रचुरश्रमः । व्यक्तमुत्कण्ठते चापि मैथिली जनकात्मजा ॥ २

एषा हि सुकुमारी च दुःखैश्च न विमानिता । प्राज्यदोषं वनं प्राप्ता भर्तृस्नेहप्रचोदिता ॥	३
यथैषा रमते राम इह सीता तथा कुरु । दुष्करं कृतवत्येषा वने त्वामनुगच्छती ॥	४
एषा हि प्रकृतिः स्त्रीणामासृष्टे रघुनन्दन । समस्थमनुरञ्जन्ति विषमस्थं त्यजन्ति च ॥	५
ज्ञातहृदानां लोलत्वं शस्त्राणां तीक्ष्णतां तथा । गरुडानिलयोः शैश्वमनुगच्छन्ति योषितः ॥	६
इयं तु भवतो भार्या दोषैरेतैर्विवर्जिता । श्लाघ्या च व्यपदेश्या च यथा देवी ह्यरुन्धती ॥	७
अलङ्कृतोऽयं देशश्च यत्र सौमित्रिणा सह । वैदेह्या चानया राम वत्स्यसि त्वमरिन्दम ॥	८
एवमुक्तः स मुनिना राघवः संयताञ्जलिः । उवाच प्रश्रितं वाक्यमृषिं दीप्तमिवानलम् ॥	९
धन्योऽस्म्यनुगृहीतोऽस्मि यस्य मे मुनिपुङ्गवः । गुणैः सन्भ्रातृभार्यस्य वरदः परितुष्यति ॥	१०
किंतु व्यादिश मे देशं सोदकं बहुकाननम् । यत्राश्रमपदं कृत्वा वसेयं निरतः सुखम् ॥	११
ततोऽब्रवीन्मुनिश्रेष्ठः श्रुत्वा रामस्य तद्वचः । ध्यात्वा मुहूर्तं धर्मात्मा धीरो धीरतरं वचः ॥	१२
इतो द्वियोजने तात बहुमूलफलोदकः । देशो बहुमृगः श्रीमान्पञ्चवय्यभिविश्रुतः ॥	१३
तत्र गत्वाश्रमपदं कृत्वा सौमित्रिणा सह । रंस्यसे त्वं पितुर्वाक्यं यथोक्तमनुपालयन् ॥	१४
कालोऽयं गतभूयिष्ठो यः कालस्तव राघव । समयो यो नरेन्द्रेण कृतो दशरथेन ते ॥	१५
तीर्णप्रतिज्ञः काकुत्स्थ सुखं राज्ये निवत्स्यसि । धन्यस्ते जनको राम स राजा रघुनन्दन ॥	
यस्त्वया ज्येष्ठपुत्रेण ययातिरिव तारितः ॥	१६
विदितो ह्येष वृत्तान्तो मम सर्वस्तवानुष । तपसश्च प्रभावेन स्नेहादशरथस्य च ॥	१७
हृदयस्थश्च ते छन्दो विज्ञातस्तपसा मया । इह वासं प्रतिज्ञाय मया सह तपोवने ॥	१८
अतश्च त्वामहं ब्रूमि गच्छ पञ्चवटीमिति ॥	१९
स हि रम्यो वनोद्देशो मैथिली तत्र रंस्यते । स देशः श्लाघनीयश्च नातिदूरे च राघव ॥	२०
गोदावर्याः समीपे च मैथिली तत्र रंस्यते । प्राज्यमूलफलश्चैव नानाद्विजगणायुतः ॥	
विविक्तश्च महाबाहो पुण्यो रम्यस्तथैव च ॥	२१
भवानपि सदारश्च शक्तश्च परिरक्षणे । अपि चात्र वसन्नाम तापसान्पालयिष्यसि ॥	२२
एतदालक्ष्यते वीर मधूकानां महद्वनम् । उत्तरेणास्य गन्तव्यं न्यग्रोधमभिगच्छता ॥	२३
ततः स्थलमुपारुह्य पर्वतस्याविदूरतः । ख्यातः पञ्चवटीत्येव नित्यपुष्पितकाननः ॥	२४
अगस्त्येनैवमुक्तस्तु रामः सौमित्रिणा सह । सत्कृत्यामन्त्रयामास तमृषिं सत्यवादिनम् ॥	२५
तौ तु तेनाभ्यनुज्ञातौ कृतपादाभिवन्दनौ । तदाश्रमात्पञ्चवटीं जग्मतुः सह सीतया ॥	२६
गृहीतचापौ तु नराधिपात्मजौ विषक्ततूणौ समरेष्वकातरौ ।	
यथोपदिष्टेन पथा महर्षिणा प्रजग्मतुः पञ्चवटीं समाहितौ ॥	२७
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रयोदशः सर्गः ॥ १३ ॥	

### चतुर्दशः सर्गः ।

अथ पञ्चवटीं गच्छन्नन्तरा रघुनन्दनः । आससाद् महाकायं गृध्रं भीमपराक्रमम् ॥ १  
तं दृष्ट्वा तौ महाभागौ वटस्थं रामलक्ष्मणौ । मेनाते राक्षसं पक्षिं ब्रुवाणौ को भवानिति ॥ २  
स तौ मधुरया वाचा सौम्ययां प्रीणयन्निव । उवाच वत्स मां विद्धि वयस्यं पितुरात्मनः ॥ ३

१ अनुगच्छती अनुगच्छन्ती । २ विद्युताम् । ३ खरादिवधसंकल्पः । ४ एकाम् । ५ पक्षिमिति ह्यन्दसं रूपम् ।

स तं पितृसखं बुद्ध्वा पूजयामास राघवः । स तस्य कुलमव्यग्रमथ पप्रच्छ नाम च ॥  
 रामस्य वचनं श्रुत्वा सर्वभूतसमुद्भवम् । आचक्षे द्विजस्तस्मै कुलमात्मानमेव च ॥ ५  
 पूर्वकाले महाबाहो ये प्रजापतयोऽभवन् । तान्मे निगदतः सर्वानादितः शृणु राघव ॥ ६  
 कर्दमः प्रथमस्तेषां विकीर्तस्तदनन्तरः । शेषश्च संश्रयश्चैव बहुपुत्रस्य वीर्यवान् ॥ ७  
 स्थाणुर्मरीचिरत्रिश्च क्रतुश्चैव महाबलः । पुलस्त्यश्चाङ्गिराश्चैव प्रचेताः पुलहस्तथा ॥ ८  
 दक्षो विवस्वानपरोऽरिष्टनेमिश्च राघव । काश्यपश्च महातेजास्तेषामासीच्च पश्चिमः ॥ ९  
 प्रजापतेस्तु दक्षस्य बभूवुरिति विश्रुतम् । षष्टिर्दुहितरो राम यशस्विन्यो महायशः ॥ १०  
 काश्यपः प्रतिजग्राह तासामष्टौ सुमध्यामाः । अदितिं च दितिं चैव दनुमप्यथ कालिकाम् ॥  
 ताम्वां क्रोधवशां चैव मनुं चाप्यनलामपि ॥ ११  
 तास्तु कन्यास्ततः प्रीतः काश्यपः पुनरब्रवीत् । पुत्रांस्त्रैलोक्यैर्भर्तृन्वै जनयिष्यथ मत्समान् ॥ १२  
 अदितिस्तन्मना राम दितिश्च मनुजर्षभ । कालिका च महाबाहो शेषास्त्वमनसोऽभवन् ॥ १३  
 अदित्यां जज्ञिरे देवास्त्रयस्त्रिंशदरिंदम । आदित्या वसवो रुद्रा ह्यश्विनौ च परंतप ॥ १४  
 दितिस्त्वजनयत्पुत्रान्दैत्यांस्तात यशस्विनः । तेषामियं वसुमती पुरासीत्सवनार्णवा ॥ १५  
 दनुस्त्वजनयत्पुत्रमश्वघ्रीवमरिंदम । नरकं कालकं चैव कालिकापि व्यजायत ॥ १६  
 क्रौञ्चीं भासीं तथा श्येनीं धृतराष्ट्रीं तथा शुकीम् । ताम्नापि सुषुवे कन्याः पञ्चैता लोकविश्रुताः ॥ १७  
 उलूकाञ्जनयत्क्रौञ्ची भासी भासान्व्यजायत । श्येनी श्येनांश्च गृध्रांश्च व्यजायत सुतेजसः ॥ १८  
 धृतराष्ट्री तु हंसांश्च कलहंसांश्च सर्वशः । चक्रवाकांश्च भद्रं ते विजज्ञे सापि भामिनी ॥ १९  
 शुकी नतां विजज्ञे तु नताया विनता सुता ॥ २०  
 दश क्रोधवशा राम विजज्ञे ह्यात्मसंभवाः । मृगीं च मृगमन्दां च हरिं भद्रमदामपि ॥ २१  
 मातङ्गीमपि शार्दूलीं श्वेतां च सुरभिं तथा । सर्वलक्षणसंपन्नां सुरसां कद्रुकामपि ॥ २२  
 अपत्यं तु मृगाः सर्वे मृग्या नरवरोत्तम । ऋक्षाश्च मृगमन्दायाः सुमराश्चमरास्तथा ॥ २३  
 हर्याश्च हरयोऽपत्यं वानराश्च तरस्विनः । ततस्त्विरावतीं नाम जज्ञे भद्रमदा सुताम् ॥ २४  
 तस्यास्त्वैरावतः पुत्रो लोकनाथो महागजः । मातङ्गास्त्वथ मातङ्गा अपत्यं मनुजर्षभ ॥ २५  
 गोलाङ्गलांश्च शार्दूली व्याघ्रांश्चाजनयत्सुतान् । दिशागजांश्च काकुत्स्थ श्वेताप्यजनयत्सुतान् ॥ २६  
 ततो दुहितरौ राम सुरभिर्द्वे व्यजायत । रोहिणीं नाम भद्रं ते गन्धर्वीं च यशस्विनीम् ॥ २७  
 रोहिण्यजनयद्गा वै गन्धर्वीं वाजिनः सुतान् । सुरसाऽजनयन्नागात्राम कद्रूस्तु पन्नगान् ॥ २८  
 मनुर्मनुष्याञ्जनयद्राम पुत्रान्यशस्विनः । ब्राह्मणान्क्षत्रियान्वैश्याञ्छूद्रांश्च मनुजर्षभ ॥  
 सर्वान्पुण्यफलान्वृक्षाननलापि व्यजायत ॥ २९  
 विनता च शुकी पौत्री कद्रूश्च सुरसा स्वसा । कद्रूनागं सहस्रास्यं विजज्ञे धरणीधरम् ॥ ३०  
 द्वौ पुत्रौ विनतायास्तु गरुडोऽरुण एव च । तस्माज्जातोऽहमरुणात्संपातिस्तु ममाग्रजः ॥ ३१  
 जटायुरिति मां विद्धि श्येनीपुत्रमरिंदम ॥ ३२  
 सोऽहं वाससहायस्ते भविष्यामि यदीच्छसि । इदं दुर्गं हि कान्तारं मृगराक्षससेवितम् ॥  
 सीतां च तात रक्षिष्ये त्वयि याते सलक्ष्मणे ॥ ३३

जटायुषं तं प्रतिपूज्य राघवो मुदा परिष्वज्य च सन्नतोऽभवत् ।	
पितुर्हि शुश्राव सखित्वमात्मवाञ्छटायुषा संकथितं पुनः पुनः ॥	३४
स तत्र सीतां परिदाय मैथिलीं सहैव तेनातिवलेन पक्षिणा ।	
जगाम तां पञ्चवटीं सलक्ष्मणो रिपून्दिक्षश्शलभानिवानलः ॥	३५
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुर्दशः सर्गः ॥ १४ ॥	

### पञ्चदशः सर्गः ।

ततः पञ्चवटीं गत्वा नानाव्यालमृगायुताम् । उवाच भ्रातरं राम सौमित्रिं दीप्ततेजसम् ॥ १	
आगताः स्म यथोद्दिष्टममुं देशं महर्षिणा । अयं पञ्चवटीदेशः सौम्य पुष्पितपादपः ॥ २	
सर्वतश्चार्यतां दृष्टिः कानने निपुणो ह्यसि । आश्रमः कतरस्मिन्नो देशे भवति संमतः ॥ ३	
रमते यत्र वैदेही त्वमहं चैव लक्ष्मण । तादृशो दृश्यतां देशः सन्निकृष्टजलाशयः ॥ ४	
वनरामण्यकं यत्र स्थलरामण्यकं तथा । सन्निकृष्टं च यत्र स्यात्समित्पुष्पकुशोदकम् ॥ ५	
एवमुक्तस्तु रामेण लक्ष्मणः संयताञ्जलिः । सीतासमक्षं काकुत्स्थमिदं वचनमब्रवीत् ॥ ६	
परवानस्मि काकुत्स्थ त्वयि वर्षशतं स्थिते । स्वयं तु रुचिरे देशे क्रियतामिति मां वद ॥ ७	
सुप्रीतस्तेन वाक्येन लक्ष्मणस्य महात्मनः । विमृशन्नोचयामास देशं सर्वगुणान्वितम् ॥ ८	
स तं रुचिरमाक्रम्य देशमाश्रमकर्मणि । हस्तौ गृहीत्वा हस्तेन रामः सौमित्रिमब्रवीत् ॥ ९	
अयं देशः समः श्रीमान्पुष्पितैस्तरुभिर्वृतः । इहाश्रमपदं सौम्य यथावत्कर्तुमर्हसि ॥ १०	
इयमादित्यसंकाशैः पद्मैः सुरभिगन्धिभिः । अदूरे दृश्यते रम्या पद्मिनी पद्मशोभिता ॥ ११	
यथा ख्यातमगस्त्येन मुनिना भावितात्मना । इयं गोदावरी रम्या पुष्पितैस्तरुभिर्वृता ॥	
हंसकारण्डवाकीर्णा चक्रवाकोपशोभिता ॥	१२
नातिदूरे न चासन्ने मृगयूथनिपीडिताः । मयूरनादिता रम्याः प्रांशवो बहुकन्दराः ॥	१३
दृश्यन्ते गिरयः सौम्य फुल्लैस्तरुभिरावृताः ॥	१४
सौवर्णं राजतैस्ताम्रैर्देशे देशे च धातुभिः । गर्वाक्षिता इवाभान्ति गजाः परमभक्तिभिः ॥	१५
सालैस्तालैस्तमालैश्च खर्जूरपनासन्नकैः । निवारैस्तिमिशैश्चैव पुन्नागैश्चोपशोभिताः ॥	१६
चूतैरशोकैस्तिलकैश्चम्पकैः केतकैरपि । पुष्पगुल्मलतोपेतैस्तैस्तरुभिरावृताः ॥	१७
चन्दनैः स्पन्दनैर्नीपैः पर्णासैर्लिकुचैरपि । धवाश्वकर्णखदिरैः शमीकिंशुकपाटलैः ॥	१८
इदं पुण्यमिदं मेध्यमिदं बहुमृगद्विजम् । इह वत्स्यामि सौमित्रे सार्धमेतेन पक्षिणा ॥	१९
एवमुक्तस्तु रामेण लक्ष्मणः परवीरहा । अचिरेणाश्रमं भ्रातृश्चकार सुमहाबलः ॥	२०
पर्णशालां सुविपुलां तत्र संघातैर्मृत्तिकां । सुस्तम्भां मर्कुरैर्दीर्घैः कृतवंशां सुशोभनाम् ॥	२१
शमीशाखाभिरास्तीर्य दृढपाशावपाशिताम् । कुशकाशशरैः पर्णैः सुपरिच्छादितां तथा ॥	२२
समीकृततलां रम्यां चकार लघुविक्रमः । निवासं राघवस्यार्थे प्रेक्षणीयमनुत्तमम् ॥	२३
स गत्वा लक्ष्मणः श्रीमान्नदीं गोदावरीं तदा । स्नात्वा पद्मानि चादाय सफलः पुनरागतः २४	
ततः पुष्पबलिं कृत्वा शान्तिं च स यथाविधि । दर्शयामास रामाय तदाश्रमपदं कृतम् ॥	२५
स तं दृष्ट्वा कृतं सौम्यमाश्रमं सह सीतया । राघवः पर्णशालायां हर्षमाहारयञ्जृशम् ॥	२६

सुसंहृष्टः परिष्वज्य बाहुभ्यां लक्ष्मणं तदा । अतिस्निग्धं च गाढं च वचनं चेदमब्रवीत् ॥ २७  
 प्रीतोऽस्मि ते महत्कर्म त्वया कृतमिदं प्रभो । प्रदेयौ यन्निमित्तं ते परिष्वङ्गो मया कृतः ॥ २८  
 भावज्ञेन कृतज्ञेन धर्मज्ञेन च लक्ष्मण । त्वया पुत्रेण धर्मात्मा न संवृत्तः पिता मम ॥ २९  
 एवं लक्ष्मणमुक्त्वा तु राघवो लक्ष्मिवर्धनः । तस्मिन्देशे बहुफले न्यवसत्सुखं वशी ॥ ३०  
 कंचित्कालं स धर्मात्मा सीतया लक्ष्मणेन च । अन्वांस्यमानो न्यवसत्स्वर्गलोके यथाऽमरः ३१  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे पञ्चदशः सर्गः ॥ १५ ॥

### षोडशः सर्गः ।

वसतस्तस्य तु सुखं राघवस्य महात्मनः । शरद्व्यापाये हेमन्त ऋतुरिष्टः प्रवर्तते ॥ १  
 स कदाचित्प्रभातायां शर्वर्यां रघुनन्दनः । प्रययावभिषेकार्थं रम्यां गोदावरीं नदीम् ॥ २  
 प्रहः कलशहस्तस्तं सीतया सह वीर्यवान् । पृष्ठतोऽनुव्रजन्भ्राता सौमित्रिरिदमब्रवीत् ॥ ३  
 अयं स कालः संप्राप्तः प्रियो यस्ते प्रियंवद । अलङ्कृत इवाभाति येन संवत्सरः शुभः ॥ ४  
 नीहारपरुषो लोकः पृथिवी सस्यशालिनी । जलान्यनुपभोग्यानि सुभंगौ हव्यवाहनः ॥ ५  
 नवाग्रयणपूजाभिरभ्यर्च्य पितृदेवताः । कृताग्रयणकाः काले सन्तो विगतकल्मषाः ॥ ६  
 प्राज्यकामा जनपदाः संपन्नतरगोरसाः । विचरन्ति महीपाला यात्रास्था विजिगीषवः ॥ ७  
 सेवमाने दृढं सूर्यं दिशंमन्तकसेविताम् । विहीनतिलकेव स्त्री नोत्तरा दिक्प्रकाशते ॥ ८  
 प्रकृत्या हिमकोशाङ्गो दूरसूर्यश्च सांप्रतम् । यथार्थनामा सुव्यक्तं हिर्मवान्हिमवान्गिरिः ॥ ९  
 अत्यन्तसुखसंचारा मध्याह्ने स्पर्शतः सुखाः । दिवसाः सुभगादित्याश्छायांसलिलदुर्भगाः ॥ १०  
 मृदुसूर्याः सनीहाराः पटुशीताः समारुताः । शून्यारण्या हिमध्वस्ता दिवसा भान्ति सांप्रतम् ॥ ११  
 निवृत्तार्काशशयनाः पुंष्यनीता हिमारुणाः । शीता वृद्धतरा यामास्त्रियामा यान्ति सांप्रतम् ॥ १२  
 रविसंक्रान्तसौभाग्यस्तुषारारुणमण्डलः । निःश्वार्सान्ध इवादशश्चन्द्रमा न प्रकाशते ॥ १३  
 ज्योत्स्नी तुषारमलिना पौर्णमास्यां न राजते । सीतेव चातपश्यामा लक्ष्यते नतु शोभते ॥ १४  
 प्रकृत्या शीतलस्पर्शो हिमविद्धश्च सांप्रतम् । प्रवाति पश्चिमो वायुः काले द्विगुणशीतलः ॥ १५  
 बाष्पच्छन्नान्यरण्यानि यवगोधूमवन्ति च । शोभन्तेऽभ्युदिते सूर्ये नदद्भिः क्रौञ्चसारसैः ॥ १६  
 खर्जूरपुष्पाकृतिभिः शिरोभिः पूर्णतण्डुलैः । शोभन्ते किञ्चिदानन्नाः शालयः कनकप्रभाः ॥ १७  
 मयूखैरुपसर्पद्भिर्हिमनीहारसंवृतैः । दूरमभ्युदितः सूर्यः शशाङ्क इव लक्ष्यते ॥ १८  
 अग्राह्यवीर्यः पूर्वाह्णे मध्याह्ने स्पर्शतः सुखः । संरक्तः किञ्चिदापाण्डुरातपः शोभते क्षितौ ॥ १९  
 अवश्यायनिपातेन किञ्चित्प्रक्लिन्नशाद्गला । वनानां शोभते भूमिर्निविष्टतरुणातपा ॥ २०  
 स्पृशन्स्तु विपुलं शीतमुदकं द्विरदः सुखम् । अत्यन्ततृषितो वन्यः प्रतिसंहरते करम् ॥ २१  
 एते हि समुपासीना विहगा जलचारिणः । न विगाहन्ति सलिलमप्रगल्भा इवाहवम् ॥ २२  
 अवश्यायतमोनद्धा नीहारतमसा वृताः । प्रसुप्ता इव लक्ष्यन्ते विपुष्पा वनराजयः ॥ २३

१ यन्निमित्तं यदाश्रमनिर्माणनिमित्तं प्रदेयः पारितोषिकोस्त्रे तन्निमित्तं मया परिष्वङ्गः कृतः । २ न मृतः । ३ इष्टः । ४ आग्रयणं नाम कश्चिद्विषयज्ञो-नूतनधान्यभोजनस्यादावनुष्ठेयः । ५ दक्षिणां दिशम् । ६ अधिकहिमः हिमवान्नामगिरिः यथार्थनामा भवति । ७ अनिष्टच्छायासलिला इत्यर्थः । ८ प्रबलशीताः । ९ निवृत्तचन्द्रशालाद्यनावृतप्रदेशशयनाः । १० पुष्यमास-निहिताः । ११ सूर्ये स्वसौभाग्यं दत्तवानित्यर्थः । १२ निःश्वार्सेन अन्धः अप्रकाशः । १३ चन्द्रिकयान्विता रात्रिः । १४ सीतेव लक्ष्यते नतु सीतेव शोभते । १५ ईषद्राक्षौण्यः ।

वाष्पसंछन्नसलिला रुतविज्ञेयसारसाः । हिमार्द्रवालुकैस्तीरैः सरितो भान्ति सांप्रतम् ॥ २४  
 तुषारपतनाच्चैव मृदुत्वाद्भास्करस्य च । शैत्यादगाग्रस्थमपि प्रायेण रसवज्जलम् ॥ २५  
 जराजर्जरितैः पद्मैः शीर्णकैसरकणिकैः । नालशेषैर्हिमध्वस्तैर्न भान्ति कमलाकराः ॥ २६  
 अस्मिन्स्तु पुरुषव्याघ्रः काले दुःखसमन्वितः । तपश्चरति धर्मात्मा त्वद्भक्त्या भरतः पुरे ॥२७  
 त्यक्त्वा राज्यं च मानं च भोगांश्च विविधान्वहून् । तपस्वी नियताहारः शते शीते महीतले २८  
 सोऽपि वेलाभिमां नूनमभिषेकार्थमुद्यतः । वृतः प्रकृतिभिर्नित्यं प्रयाति सरयूं नदीम् ॥ २९  
 अत्यन्तसखसंबुद्धः सकुमारः सुखोचितः । कथंन्वपररात्रेषु सरयूमवगाहते ॥ ३०  
 पद्मपत्रेक्षणो वीरः श्यामो निरुदरो महान् । धर्मज्ञः सत्यवादी च ह्यीनिषेधो जितेन्द्रियः ३१  
 प्रियाभिभाषी मधुरो दीर्घवाहुररिंदमः । संत्यज्य विविधान्भोगानार्यं सर्वात्मना श्रितः ॥ ३२  
 जितः स्वर्गस्तव भ्रात्रा भरतेन महात्मना । वनस्थमपि तापस्ये यस्त्वामनुविधीयते ॥ ३३  
 नै पित्र्यमनुवर्तन्ते मातृकं द्विपदा इति । ख्यातो लोकप्रवादोऽयं भरतेनान्यथा कृतः ॥ ३४  
 भर्ता दशरथो यस्याः साधुश्च भरतः सुतः । कथं नु साम्बा कैकेयी तादृशी क्रूरदर्शिनी ॥ ३५  
 इत्येवं लक्ष्मणे वाक्यं स्नेहाद्भवति धार्मिके । परित्रादं जनन्यास्तमसहप्राधवोऽब्रवीत् ॥ ३६  
 न तेम्वा मध्यमा तात गर्हितव्या कथंचन । तामेवेश्वाकुनाथस्य भरतस्य कथां कुरु ॥ ३७  
 निश्चितापि हि मे बुद्धिर्वनवासे दृढव्रता । भरतस्नेहसंतप्ता वैलिशीक्रियते पुनः ॥ ३८  
 संस्मराम्यस्य वाक्यानि प्रियाणि मधुराणि च । हृद्यान्यमृतकल्पानि मनःप्रह्लादनानि च ॥ ३९  
 कदान्वहं समेष्यामि भरतेन महात्मना । शत्रुघ्नेन च वीरेण त्वया च रघुनन्दन ॥ ४०  
 इत्येवं विलपंसत्र प्राप्य गोदावरीं नदीम् । चक्रेऽभिषेकं काकुत्स्थः सानुजः सह सीतया ॥ ४१  
 तर्पयित्वाथ सलिलैस्ते पितृन्दैवतानि च । स्तुवन्ति स्मोदितं सूर्यं देवताश्च समाहिताः ॥ ४२  
 कृताभिषेकः सरराज रामः सीताद्वितीयः सह लक्ष्मणेन ।  
 कृताभिषेको गिरिराजपुत्र्या रुद्रः सनन्दी भगवानिवेशः ॥ ४३  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे षोडशः सर्गः ॥ १६ ॥

### सप्तदशः सर्गः ।

कृताभिषेको रामस्तु सीता सौमित्रिरेव च । तस्माद्गोदावरीतीरात्ततो जग्मुः स्वमाश्रमम् ॥ १  
 आश्रमं तमुपागम्य राघवः सहलक्ष्मणः । कृत्वा पौर्वाह्निकं कर्म पर्णशालामुपागमत् ॥ २  
 उवास सुखितस्तत्र पूज्यमानो महर्षिभिः । लक्ष्मणेन सह भ्रात्रा चकार विविधाः कथाः ॥ ३  
 स रामः पर्णशालायामासीनः सह सीतया । विरराज महाबाहुश्चित्रया चन्द्रमा इव ॥ ४  
 तथासीनस्य रामस्य कथासंसक्तचेतसः । तं देशं राक्षसी काचिदाजगाम गृहच्छया ॥ ५  
 सा तु शूर्पणखा नाम दशग्रीवस्य रक्षसः । भगिनी राममासाद्य ददर्श त्रिदशोपमम् ॥ ६  
 सिंहोरस्कं महाबाहुं पद्मपत्रनिभेक्षणम् । आजानुवाहुं दीप्तास्यमतीव प्रियदर्शनम् ॥ ७  
 गजविक्रान्तगमनं जटामण्डलधारिणम् । सुकुमारं महासत्त्वं पार्थिवव्यञ्जनान्वितम् ॥ ८  
 राममिन्दीवरस्यामं कन्दर्पसदृशप्रभम् । बभूवेन्द्रोपमं दृष्ट्वा राक्षसी काममोहिता ॥ ९

१ अनुन्दिलः । २ हिया लज्जया निषेधः अकृत्येभ्यो निवर्तनं यस्य सः । ३ द्विपदाः मनुष्याः पित्र्यं पितृस्वभावं नानुवर्तन्ते किंतु मातृकं स्वभावं अनुवर्तन्ते । ४ असंपूर्णेपि वनवासकाले तद्दर्शने संजातकुतूहला भवति ।

सुमुखं दुर्मुखी रामं वृत्तमध्यं महोदरी । विशालाक्षं विरूपाक्षी सुकेशं ताम्रमूर्धजा ॥ १०  
 प्रीतिरूपं विरूपा सा सुस्वरं भैरवस्वरा । तरुणं दारुणा वृद्धा दक्षिणं वामभाषिणी ॥ ११  
 न्यायवृत्तं सुदुर्वृत्ता प्रियमप्रियदर्शना । शरीरंजसमाविष्टा राक्षसी वाक्यमब्रवीत् ॥ १२  
 जटी तापसरूपेण सभार्यः शरचापधृत् । आगतस्त्वमिमं देशं कथं राक्षससेवितम् ॥ १३  
 किमागमनकृत्यं ते तत्त्वमाख्यातुमर्हसि ॥ १४  
 एवमुक्तस्तु राक्षस्या शूर्पनख्या परंतपः । ऋजुबुद्धितया सर्वमाख्यातुमुपचक्रमे ॥ १५  
 अनृतं नहि रामस्य कदाचिदपि संमतम् । विशेषेणाश्रमस्थस्य समीपे स्त्रीजनस्य च ॥ १६  
 आसीद्दशरथो नाम राजा त्रिदशविक्रमः । तस्याहमंग्रजः पुत्रो रामो नाम जनैः श्रुतः ॥ १६  
 भ्रातायं लक्ष्मणो नाम यवीयान्मामनुव्रतः ॥ १७  
 इयं भार्या च वैदेही मम सीतेति विश्रुता । नियोगात् नरेन्द्रस्य पितुर्मातुश्च यच्चित्तः ॥ १८  
 धर्मार्थं धर्मकाङ्क्षी च वनं वस्तुमिहागतः । त्वां तु वेदितुमिच्छामि कथ्यतां कासि कस्य वा १९  
 न हि तावन्मनोज्ञाङ्गी राक्षसी प्रतिभासि मे । इह वा किंनिमित्तं त्वमागता ब्रूहि तत्त्वतः २०  
 साब्रवीद्वचनं श्रुत्वा राक्षसी मदनादिता । श्रूयतां राम वक्ष्यामि तत्त्वार्थं वचनं मम ॥ २१  
 अहं शूर्पणखा नाम राक्षसी कामरूपिणी । अरण्यं विचरामीदमेका सर्वभयंकरा ॥ २२  
 रावणो नाम मे भ्राता बलीयान्नाक्षसेश्वरः । वीरो विश्रवसः पुत्रो यदि ते श्रोत्रमागतः ॥ २३  
 प्रवृद्धनिद्रश्च सदा कुम्भकर्णो महाबलः । विभीषणस्तु धर्मात्मानं तु राक्षसचेष्टितः ॥ २४  
 प्रख्यातवीर्यै च रणे भ्रातरौ खरदूषणौ । तानहं समतिक्रान्ता राम त्वा पूर्वदर्शनात् ॥ २५  
 समुपेतास्मि भवेन भर्तारं पुरुषोत्तमम् ॥ २५  
 अहं प्रभावसंपन्ना स्वच्छन्दवलगामिनी । चिराय भव मे भर्ता सीतया किं करिष्यसि ॥ २६  
 विकृता च विरूपा च न चेयं सदृशी तव । अहमेवानुरूपा ते भार्यारूपेण पश्य माम् ॥ २७  
 इमां विरूपामसतीं करालां निर्णतोदरीम् । अनेन ते सह भ्रात्रा भक्षयिष्यामि मानुषीम् २८  
 ततः पर्वतशृङ्गाणि वनानि विविधानि च । पश्यन्सह मया कान्त दण्डकान्विचरिष्यसि ॥ २९  
 इत्येवमुक्तः काकुत्स्थः प्रहस्य मदिरक्षणाम् । इदं वचनमारोभे वक्तुं वाक्यविशारदः ॥ ३०

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे सप्तदशः सर्गः ॥ १७ ॥

### अष्टादशः सर्गः ।

ततः शूर्पणखां रामः कामपाशावपाशिताम् । स्वच्छया श्लक्ष्णया वाचा स्मितपूर्वमथाब्रवीत् १  
 कृतदारोऽस्मि भवति भार्येयं दयिता मम । त्वद्विधानां तु नारीणां सुदुःखा ससपत्नता ॥ २  
 अनुजस्त्वेष मे भ्राता शीलवान्प्रियदर्शनः । श्रीमानकृतदारश्च लक्ष्मणो नाम वीर्यवान् ॥ ३  
 अंपूर्वी भार्यया चाथी तरुणः प्रियदर्शनः । अनुरूपश्च ते भर्ता रूपस्यास्य भविष्यति ॥ ४  
 एनं भज विशालाक्षि भर्तारं भ्रातरं मम । असपत्ना वरारोहे मेरुमर्कप्रभा यथा ॥ ५  
 इति रामेण सा प्रोक्ता राक्षसी काममोहिता । विसृज्य रामं सहसा ततो लक्ष्मणमब्रवीत् ॥ ६

१ तरुणं सौम्यं युवानं चेत्यर्थः । सौम्यार्थकस्य दारुणेत्यतिप्रतियोगिनिर्देशः । २ मन्मथाविष्टा । ३ हि यतः त्वं मनोज्ञाङ्गी न ममसि अतः राक्षसी प्रतिभासि । ४ जन्मना राक्षसोपि न राक्षसव्यापारः । ५ स्वच्छन्दचारिणीत्यर्थः । ६ प्रथमदर्शनमारभ्य । अत्याख्यभावेन । ८ नितरां नतं निम्नं उदरं यस्याः सा । ९ असहकृतदारः । १० चिराद्भ्रातभार्यासुखः । ११ अर्था प्रयोजनवान् ।

अस्य रूपस्य ते युक्ता भार्याहं वरवर्णिनी । मया सह सुखं सर्वान्दण्डकान्विचरिष्यसि ॥ ७  
 एवमुक्तस्तु सौमित्री राक्षस्या वाक्यकोविदः । ततः शूर्पनखीं स्मित्वा लक्ष्मणो युक्तमब्रवीत् ८  
 कथं दासस्य मे दासी भार्या भवितुमिच्छसि । सोऽहमार्येण परवान्भ्रात्रा कमलवर्णिनि ॥ ९  
 समृद्धार्थस्य सिद्धार्थाऽमुदिता मलवर्णिनी । आर्यस्य त्वं विशालाक्षि भार्या भव यवीयसी १०  
 एनां विरूपामसतीं करालां निर्णतोदरीम् । भार्या वृद्धां परित्यज्य त्वामेवैष भजिष्यति ॥ ११  
 को हि रूपमिदं श्रेष्ठं संत्यज्य वरवर्णिनि । मानुषीषु वरारोहे कुर्याद्भावं विचक्षणः ॥ १२  
 इति सा लक्ष्मणेनोक्ता कराला निर्णतोदरी । मन्यते तद्वचस्तथ्यं परिहासाविचक्षणा ॥ १३  
 सा रामं पर्णशालायामुपविष्टं परंतपम् । सीतया सह दुर्धर्ममब्रवीत्काममोहिता ॥ १४  
 एनां विरूपामसतीं करालां निर्णतोदरीम् । वृद्धां भार्यामवष्टभ्य मां न त्वं बहुमन्यसे ॥ १५  
 अद्येमां भक्षयिष्यामि पश्यतस्तव मानुषीम् । त्वया सह चरिष्यामि निःसपत्ना यथासुखम् १६  
 इत्युक्त्वा मृगशावाक्षीमलातसदृशेक्षणा । अभ्यधावत्सुसंकुद्धा महोत्का रोहिणीमिव ॥ १७  
 तां मृत्युपाशप्रतिमामापतन्तीं महाबलः । निगृह्य रामः कुपितस्ततो लक्ष्मणमब्रवीत् ॥ १८  
 क्रूरैरनायैः सौमित्रे परिहासः कथंचन । न कार्यः पश्य वैदेहीं कथंचित्सौम्य जीवतीम् ॥ १९  
 इमां विरूपामसतीमतिमत्तां महोदरीम् । राक्षसीं पुरुषव्याघ्र विरूपयितुमर्हसि ॥ २०  
 इत्युक्तो लक्ष्मणस्तस्याः क्रुद्धो रामस्य पार्श्वतः । उद्धृत्य खड्गं चिच्छेद कर्णनासं महाबलः २१  
 निकृत्तकर्णनासा तु विस्वरं सा विनद्य च । यथागतं प्रदुद्राव घोरा शूर्पणखा वनम् ॥ २२  
 सा विरूपा महाघोरा राक्षसी शोणितोक्षिता । ननाद विविधान्नादान्यथा प्रावृषि तोयदः २३  
 सा विक्षरन्ती रुधिरं बहुधा घोरदर्शना । प्रगृह्य बाहू गर्जन्ती प्रविवेश महावनम् ॥ २४  
 ततस्तु सा राक्षससङ्घसंवृतं खरं जनस्थानगतं विरूपिता ।  
 उपेत्य तं भ्रातरमुग्रदर्शनं पपात भूमौ गगनाद्यथाऽशनिः ॥ २५  
 ततः सभार्यं भयमोहमूर्च्छिता सलक्ष्मणं राघवमागतं वनम् ।  
 विरूपणं चात्मनि शोणितोक्षिता शशंस सर्वं भगिनी खरस्य सा ॥ २६  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डेऽष्टादशः सर्गः ॥ १८ ॥

### एकोनविंशः सर्गः ।

तां तथा पतितानां दृष्ट्वा विरूपां शोणितोक्षिताम् । भगिनीं क्रोधसंतप्तः खरः पप्रच्छ राक्षसः १  
 उत्तिष्ठ तावदाख्याहि प्रेमोहं जहि संभ्रमम् । व्यक्तमाख्याहि केन त्वमेवंरूपा विरूपिता ॥ २  
 कः कृष्णसर्पमासीनमाशीविषमनागसम् । तुदत्यभिसमापन्नमङ्गुल्यग्रेण लीलया ॥ ३  
 कः कालपाशमासज्य कण्ठे मोहाच्च बुद्ध्यते । यस्त्वामद्य समासाद्य पीतवान्विषमुत्तमम् ॥ ४  
 बलविक्रमसंपन्ना कामगा कामरूपिणी । इमामवस्थां नीता त्वं केनान्तकसमागता ॥ ५  
 देवगन्धर्वभूतानामृषीणां च महात्मनाम् । कोऽयमेवं विरूपां त्वां महावीर्यश्चकार ह ॥ ६  
 नहि पश्याम्यहं लोके यः कुर्यान्मम विप्रियम् । अन्तरेण सहस्राक्षं महेन्द्रं पाकशासनम् ॥ ७  
 अद्याहं मार्गणैः प्राणानादास्ये जीवितान्तकैः । सलिले क्षीरमासकं निष्पिबन्निव सारसः ॥ ८  
 निहतस्य मया संख्ये शरसंकृत्तमर्मणः । सफेनं रुधिरं रक्तं मेदिनी कस्य पास्यति ॥ ९



कस्य पत्ररथाः कायान्मांसमुत्कृत्य संगताः । प्रहृष्टा भक्षयिष्यन्ति निहतस्य मया रणे ॥ १०  
 तं न देवा न गन्धर्वा न पिशाचा न राक्षसाः । मयाऽपैकृष्टं कृपणं शक्तास्त्रातुमिहाहवे ॥ ११  
 उपलभ्य शनैः संज्ञां तं मे शंसितुमर्हसि । येन त्वं दुर्विनीतेन वने विक्रम्य निर्जिता ॥ १२  
 इति भ्रातुर्वचः श्रुत्वा क्रुद्धस्य च विशेषतः । ततः शूर्पणखा वाक्यं सवाष्पमिदमब्रवीत् ॥ १३  
 तरुणौ रूपसंपन्नौ सुकुमारौ महाबलौ । पुण्डरीकविशालाक्षौ चीरकृष्णाजिनाम्बरौ ॥ १४  
 फलमूलाशनौ दान्तौ तापसौ धर्मचारिणौ । पुत्रौ दशरथस्यास्तां भ्रातरौ रामलक्ष्मणौ ॥ १५  
 गन्धर्वराजप्रतिमौ पार्थिवव्यञ्जानान्वितौ । देवौ वा मानुषौ वा तौ न तर्कयितुमुत्सहे ॥ १६  
 तरुणी रूपसंपन्ना सर्वाभरणभूषिता । दृष्टा तत्र मया नारी तयोर्मध्ये सुमध्यमा ॥ १७  
 ताभ्यामुभाभ्यां संभूयै प्रमदामधिक्कृत्य ताम् । इमामवस्थां नीताहं यथाऽनाथाऽसैती तथा ॥ १८  
 तस्याश्चानृजुवृत्तायास्तयोश्च हतयोरहम् । सफेनं पातुमिच्छामि रुधिरं रणमूर्धनि ॥ १९  
 एष मे प्रथमः कामः कृतस्तात त्वया भवेत् । तस्यास्तयोश्च रुधिरं पिवेयमहमाहवे ॥ २०  
 इति तस्यां ब्रुवाणायां चतुर्दश महाबलान् । व्यादिदेश खरः क्रुद्धो राक्षसानन्तकोपमान् ॥ २१  
 मानुषौ शस्त्रसंपन्नौ चीरकृष्णाजिनाम्बरौ । प्रविष्टौ दण्डकारण्यं घोरं प्रमदया सह ॥ २२  
 तौ हत्वा तां च दुर्वृत्तामपावर्तितुमर्हथ । इयं च रुधिरं तेषां भगिनी मम पास्यति ॥ २३  
 मनोरथोयमिष्टोऽस्या भगिन्या मम राक्षसाः । शीघ्रं संपाद्यतां तौ च प्रमथ्य स्वेन तेजसा ॥ २४  
 इति प्रतिसमादिष्टा राक्षसास्ते चतुर्दश । तत्र जग्मुस्तया सार्धं घना वातेरिता यथा ॥ २५

ततस्तु ते तं समुदग्रतेजसं तथापि तीक्ष्णप्रदरा निशाचराः ।

न शेकुरेनं सहसा प्रमर्दितुं वनद्विपा दीप्तमिवाग्निमुत्थितम् ॥ २६

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकोनविंशः सर्गः ॥ १९ ॥

### विंशः सर्गः ।

ततः शूर्पणखा घोरा राघवाश्रममागता । रक्षसामाचचक्षे तौ भ्रातरौ सह सीतया ॥ १  
 ते रामं पर्णशालायामुपविष्टं महाबलम् । ददृशुः सीतया सार्धं वैदेह्या लक्ष्मणेन च ॥ २  
 तान्दृष्ट्वा राघवः श्रीमानागतांस्तां च राक्षसीम् । अब्रवीद्भ्रातरं रामो लक्ष्मणं दीप्ततेजसम् ॥ ३  
 मुहूर्तं भव सौमित्रे सीतायाः प्रत्यनन्तरः । इमानस्या वधिष्यामि पदवीमागतानिह ॥ ४  
 वाक्यमेतत्ततः श्रुत्वा रामस्य विदितात्मनः । तथेति लक्ष्मणो वाक्यं रामस्य प्रत्यपूजयत् ॥ ५  
 राघवोपि महच्चापं चामीकरविभूषितम् । चकार सज्यं धर्मात्मा तानि रक्षांसि चाब्रवीत् ॥ ६  
 पुत्रौ दशरथस्यावां भ्रातरौ रामलक्ष्मणौ । प्रविष्टौ सीतया सार्धं दुश्चरं दण्डकावनम् ॥ ७  
 फलमूलाशनौ दान्तौ तापसौ धर्मचारिणौ । वसन्तौ दण्डकारण्ये किमर्थमुपहिंसथ ॥ ८  
 युष्मान्पापात्मकान्हन्तुं विप्रकारान्महाहवे । ऋषीणां तु नियोगेन प्राप्तोऽहं सशरायुधः ॥ ९  
 तिष्ठतैवात्र संतुष्टा नोपावर्तितुमर्हथ । यदि प्राणैरिहार्थो वा निवर्तध्वं निशाचराः ॥ १०  
 तस्य तद्बचनं श्रुत्वा राक्षसास्ते चतुर्दश । ऊचुर्वाचं सुसंकुद्धा ब्रह्मघ्नाः शूलपाणयः ॥ ११  
 [संरक्तनयना घोरा रामं संरक्तलोचनम् । परुषामधुराभाषं हृष्टा दृष्टपराक्रमम् ॥ १]  
 क्रोधमुत्पाद्य नो भर्तुः खरस्य सुमहात्मनः । त्वमेव हास्यसै प्राणानद्यास्माभिर्हतो युधि ॥ १२

का हि ते शक्तिरेकस्य बहूनां रणमूर्धनि । अस्माकमग्रतः स्थातुं किं पुनर्योद्धुमाहवे ॥ १३  
 एहि बाहुप्रयुक्तैर्नः परिधैः शूलपट्टिशैः । प्राणांस्त्यक्ष्यसि वीर्यं च धनुश्च करपीडितम् ॥ १४  
 इत्येवमुक्त्वा संकुद्धा राक्षसास्ते चतुर्दश । चिक्षिपुस्तानि शूलानि राघवं प्रति दुर्जयम् ॥ १५  
 तानि शूलानि काकुत्स्थः समस्तानि चतुर्दश । तावद्भिरैव चिच्छेद शरैः काञ्चनभूषणैः ॥ १६  
 ततः पश्चान्महातेजा नाराचान्सूर्यसन्निभान् । जग्राह परमकुद्धश्चतुर्दश शिलासितान् ॥ १७  
 गृहीत्वा धनुरायम्य लक्ष्यानुद्दिश्य राक्षसान् । मुमोच राघवो बाणान्वज्रानिव शतक्रतुः ॥ १८  
 रुक्मपुङ्गवश्च विशिखा दीप्ता हेमविभूषिताः । ते भिच्वा रक्षसां वेगाद्भक्षांसि रुधिराणुताः ॥  
 विनिष्पेतुस्तदा भूमौ न्यमज्जन्ताशनिस्वनाः ॥ १९  
 ते भिन्नहृदया भूमौ छिन्नमूला इव द्रुमाः । निपेतुः शोणितार्द्राङ्गा विकृता विगतासवः ॥ २०  
 तान्दृष्ट्वा पतितान्भूमौ राक्षसी क्रोधमूर्च्छिता । परित्रस्ता पुनस्तत्र व्यसृजद्भैरवस्वनान् ॥ २१  
 सा नदन्ती पुनर्नादं जवाच्छूर्पणखा पुनः । उपगम्य खरं सा तु किञ्चित्संशुष्कशोणिता ॥ २२  
 पपात पुनरेवार्ता सनिर्यासेव सल्लकी ॥ २३  
 भ्रातुः समीपे शोकार्ता ससर्ज निनदं मुहुः । सस्वरं मुमुचे वाष्पं विषण्णवदना तदा ॥ २४  
 निपातितान्दृश्य रणे तु राक्षसान्प्रधाविता शूर्पणखा पुनस्ततः ।  
 वधं च तेषां निखिलेन रक्षसां शशंस सर्वं भगिनी खरस्य सा ॥ २५  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे विंशः सर्गः ॥ २० ॥

### एकविंशः सर्गः ।

स पुनः पतितां दृष्ट्वा क्रोधाच्छूर्पणखां खरः । उवाच व्यक्तया वाचा तामनर्थार्थमागताम् ॥ १  
 मया त्विदानीं शूरास्ते राक्षसा रुधिराशनाः । त्वत्प्रियार्थं विनिर्दिष्टाः किमर्थं रुद्यते पुनः ॥ २  
 भक्ताश्चैवानुरक्ताश्च हिताश्च मम नित्यशः । घ्नन्तोऽपि न निहन्तव्या न न कुर्युर्वच्ये पम ॥ ३  
 किमेतच्छ्रोतुमिच्छामि कारणं यत्कृते पुनः । हा नाथेति विनर्दन्ती सर्पवल्गुसि श्रितौ ॥ ४  
 अनाथवद्विलपसि नाथे तु मयि संस्थिते । उत्तिष्ठोत्तिष्ठ मा भैषीर्वैकुण्ठं त्यज्यतामिह ॥ ५  
 इत्येवमुक्त्वा दुर्धर्षा खरेण परिसान्विता । विमृज्य नयने सास्त्रे खरं भ्रातरमब्रवीत् ॥ ६  
 अस्मीदानीमहं प्राप्ता हृतश्रवणनासिका । शोणितौघपरिक्लिन्ना त्वया च परिसान्विता ॥ ७  
 प्रेषिताश्च त्वया वीर राक्षसास्ते चतुर्दश । निहन्तुं राघवं क्रोधान्मत्प्रियार्थं सलक्ष्मणम् ॥ ८  
 ते तु रामेण सामर्षाः शूलपट्टिशपाणयः । समरे निहताः सर्वे सायकैर्मर्मभेदिभिः ॥ ९  
 तान्दृष्ट्वा पतितान्भूमौ क्षणेनैव महाबलान् । रामस्य च महत्कर्म महांस्त्रासोऽभवन्मम ॥ १०  
 अहमस्मि समुद्दिग्ना विषण्णा च निशाचर । शरणं त्वां पुनः प्राप्ता सर्वतोभयदर्शिनी ॥ ११  
 विषादनक्राध्युषिते परित्रासोर्मिमालिनि । किं मां न त्रायसे मग्नां विपुले शोकसागरे ॥ १२  
 एते च निहता भूमौ रामेण निशितैः शरैः । येऽपि मे पदवीं प्राप्ता रक्षसाः पिशिताशनाः ॥ १३  
 मयि ते यद्यनुक्रोशो यदि रक्षःसु तेषु च । रामेण यदि ते शक्तिस्तेजो वास्ति निशाचर ॥  
 दण्डकारण्यनिलयं जहि राक्षसकण्टकम् ॥ १४  
 यदि रामं ममामित्रं न त्वमद्य वधिष्यसि । तव चैवाग्रतः प्राणांस्त्यक्ष्यामि निरपत्रया ॥ १५

बुद्ध्याहमनुपश्यामि न त्वं रामस्य संयुगे । स्थातुं प्रतिमुखे शक्तः सबलश्च महात्मनः ॥ १६  
 शूरमानी न शूरस्त्वं मिथ्यारोपितविक्रमः । मानुषौ यौ न शक्रोषि हन्तुं तौ रामलक्ष्मणौ १७  
 रामेण यदि ते शक्तिस्तेजो वास्ति निशाचर । दण्डकारण्यनिलयं जहि तं कुलपांसन ॥ १८  
 निःसत्त्वस्याल्पवीर्यस्य वासस्ते कीदृशस्त्वह । अपयाहि जनस्थानात्त्वरितः सहवान्धवः ॥ १९  
 रामतेजोभिभूतो हि त्वं क्षिप्रं विनशिष्यसि । स हि तेजःसमायुक्तो रामो दशरथात्मजः २०  
 भ्राता चास्य महावीर्यो येन चास्मि विरूपिता ॥ २१  
 एवं विलप्य बहुशो राक्षसी विततोदरी ॥ [भ्रातुः समीपे दुःखार्ता नष्टसंज्ञा बभूव ह] ॥  
 कराभ्यामुदरं हत्वा रुरोद भृशदुःखिता ॥ २२

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकविंशः सर्गः ॥ २१ ॥

### द्वाविंशः सर्गः ।

एवमाधर्षितः शूरः शूर्पनख्या खरस्तदा । उवाच रक्षसां मध्ये खरः खरतरं वचः ॥ १  
 तवावमानप्रभवः क्रोधोऽयमतुलो मम । न शक्यते धारयितुं लवणाम्भ इवोत्थितम् ॥ २  
 न रामं गणये वीर्यान्मानुषं क्षीणजीवितम् । आत्मदुश्चरितैः प्राणान्हतो योऽद्य विमोक्ष्यति ॥ ३  
 वाप्यः संहियतामेष संभ्रमश्च विमुच्यताम् । अहं रामं सह भ्रात्रा नयामि यमसादनम् ॥ ४  
 परश्वधहतस्याद्य मन्दप्राणस्य संयुगे । रामस्य रुधिरं रक्तमुष्णं पात्यसि राक्षसि ॥ ५  
 सा प्रहृष्टा वचः श्रुत्वा खरस्य वदनाच्च्युतम् । प्रशशंस पुनर्मौख्याञ्जातरं रक्षसां वरम् ॥ ६  
 तथा परुषितः पूर्वं पुनरेव प्रशंसितः । अब्रवीद्दूषणं नाम खरः सेनापतिं तदा ॥ ७  
 चतुर्दश सहस्राणि मम चित्तानुवर्तिनाम् । रक्षसां भीमवेगानां समरेष्वनिवर्तिनाम् ॥ ८  
 नीलजीमूतवर्णानां घोराणां क्रूरकर्मणाम् । लोकहिंसाविहाराणां बलिनामुग्रतेजसाम् ॥ ९  
 तेषां शार्दूलदर्पाणां महास्यानां महौजसाम् । सर्वोद्योगमुदीर्णानां रक्षसां सौम्य कारय ॥ १०  
 उपस्थापय मे क्षिप्रं रथं सौम्य धनूंषि च । शरांश्चित्रांश्च खड्गांश्च शक्तीश्च विविधाः शिताः ११  
 अग्रे निर्यातुर्निच्छामि पौलस्त्यानां महात्मनाम् । वधार्थं दुर्विनीतस्य रामस्य रणकोविदः १२  
 इति तस्य ब्रुवाणस्य सूर्यवर्णं महारथम् । सदश्वैः शैबलैर्युक्तमाचचक्षेऽथ दूषणः ॥ १३  
 तं मेरुशिखराकारं तप्तकाञ्चनभूषणम् । हेमचक्रमसंवाधं वैडूर्यमयकूबरम् ॥ १४  
 मत्स्यैः पुष्पैर्द्रुमैः शैलैश्चन्द्रसूर्यैश्च काञ्चनैः । मङ्गलैः पक्षिसङ्घैश्च ताराभिरभिसंवृतम् ॥ १५  
 ध्वजनिस्त्रिंशसंपन्नं किङ्किणीकविराजितम् । सदश्वयुक्तं सोऽमर्षादारुरोह खरो रथम् ॥ १६  
 निशाम्य तु रथस्थं तं राक्षसा भीमविक्रमाः । तस्थुः संपरिवार्येनं दूषणं च महाबलम् ॥ १७  
 खरस्तु तान्महेष्वासान्घोरवर्मायुधध्वजान् । निर्यातेत्यब्रवीद्दृष्टो रथस्थः सर्वराक्षसान् ॥ १८  
 ततस्तद्राक्षसं सैन्यं घोरवर्मायुधध्वजम् । निर्जगाम जनस्थानान्महानादं महाजवम् ॥ १९  
 मुद्गरैः पट्टिशैः शूलैः सुतीक्ष्णैश्च परश्वधैः । खड्गैश्चक्रैश्च हस्तस्थैर्भ्राजमानैश्च तोमरैः ॥ २०  
 शक्तिभिः परिवैधोरैरतिमात्रैश्च कार्मुकैः । गदासिमुसलैर्वज्रैर्गृहीतैर्भीमदर्शनैः ॥ २१  
 राक्षसानां सुघोराणां सहस्राणि चतुर्दश । निर्यातानि जनस्थानात्त्वरचित्तानुवर्तिनाम् ॥ २२  
 तांस्त्वभिद्रवतो दृष्ट्वा राक्षसान्भीमविक्रमान् । खरस्यापि रथः किञ्चिज्जगाम तदनन्तरम् ॥ २३

ततस्ताञ्शवलानश्वांस्तप्तकाञ्चनभूषितान् । खरस्य मतिमाज्ञाय सारथिः समचोदयत् ॥ २४  
स चोदितो रथः शीघ्रं खरस्य रिपुघातिनः । शब्देनापूरयामास दिशश्च प्रदिशस्तदा ॥ २५  
प्रवृद्धमन्युस्तु खरः खरस्वनो रिपोर्वधार्थं त्वरितो यथान्तकः ।  
अचूचुदत्सारथिमुन्नदन्धनं महावलो मेघ इवाश्मवर्षवान् ॥ २६  
इत्याषे श्रीमद्रामायणे वाल्मीकीय आदिकाव्ये आरण्यकाण्डे द्वाविंशः सर्गः ॥ २२ ॥

त्रयोविंशः सर्गः ।

तस्मिन्याते जनस्थानादशिवं शोणितोदकम् । अभ्यवर्षन्महामेघस्तुमुलो गर्दभारुणः ॥ १  
निपेतुस्तुरगास्तस्य रथयुक्ता महाजवाः । समे पुष्पचिते देशे राजमार्गे यदृच्छया ॥ २  
श्यामं रुधिरपर्यन्तं बभूव परिवेषणम् । अलातचक्रप्रतिमं परिगृह्य दिवाकरम् ॥ ३  
ततो ध्वजमुपागम्य हेमदण्डं समुच्छ्रितम् । समाक्रम्य महाकायस्तस्यौ गृध्रः सुदारुणः ॥ ४  
जनस्थानसमीपे तु समागम्य खरस्वनाः । विस्वरान्विविधांश्चक्रुर्मासादा मृगपक्षिणः ॥ ५  
व्याजह्रुश्च प्रदीप्तायां दिशि वै भैरवस्वनम् । अशिवं यातुधानानां शिवा घोरा महास्वनाः ६  
प्रभिन्नगिरिसंकाशास्तोयशोणितधारिणः । आकाशं तदनाकाशं चक्रुर्भीमा बलाहकाः ॥ ७  
वभूव तिमिरं घोरमुद्धतं रोमहर्षणम् । दिशो वा विदिशो वापि न च व्यक्तं चकाशिरै ॥ ८  
क्षतजार्द्रसवर्णाभा सन्ध्या कालं विना वभौ । खरस्याभिमुखा नेदुस्तदा घोरमृगाः खगाः ॥ ९  
कङ्कगोमायुगृध्राश्च चुक्रुशुर्भयशंसिनः ॥ ९  
नित्याशुभकरा युद्धे शिवा घोरनिदर्शनाः । नेदुर्वलस्याभिमुखं ज्वालोज्जारिभिराननैः ॥ १०  
कवन्धैः परिघाभासो दृश्यते भास्करान्तिके । जग्राह सूर्यं स्वर्भानुरपर्वणि महाग्रहः ॥ ११  
प्रवाति मारुतः शीघ्रं निष्प्रभोऽभूद्दिवाकरः । उत्पेतुश्च विना रात्रिं ताराः खद्योतसप्रभाः ॥ १२  
संलीनमीनविहगा नलिन्यः शुष्कपङ्कजाः । तस्मिन्क्षणे वभूवुश्च विना पुष्पफलैर्दृमाः ॥ १३  
उद्धृतश्च विना वातं रेणुर्जलधरारुणः । वीचीकूचीति वाश्यन्त्यो वभूवुस्तत्र शारिकाः ॥ १४  
उल्काश्चापि स निर्घाता निपेतुर्घोरदर्शनाः । प्रचचाल मही सर्वा सशैलवनकानना ॥ १५  
खरस्य च रथस्थस्य नर्दमानस्य धीमतः । प्राकम्पत भुजः सव्यः स्वरश्चास्यावसज्जत ॥ १६  
साम्ना संपद्यते दृष्टिः पश्यमानस्य सर्वतः । ललाटे च रुजा जाता न च मोहाद्भयवर्तता ॥ १७  
तान्समीक्ष्य महोत्पातानुत्थितान्घोरदर्शनान् । अब्रवीद्राक्षसान्सर्वान्प्रहसन्स खरस्तदा ॥ १८  
महोत्पातानिमान्सर्वानुत्थितान्घोरदर्शनान् । स चिन्तयाम्यहं वीर्याद्वलवान्दुर्बलानिव ॥ १९  
तारा अपि शरैस्तीक्ष्णैः पातयामि नभःस्थलात् । मृत्युं मरणधर्मेण संक्रुद्धो योजयाम्यहम् ॥ २०  
राघवं तं बलोत्सिक्तं भ्रातरं चास्य लक्ष्मणम् । अहत्वा सायकैस्तीक्ष्णैर्नोपावर्तितुमुत्सहे ॥ २१  
सकामा भगिनी मेऽस्तु पीत्वा तु रुधिरं तयोः । यन्निमित्तस्तु रामस्य लक्ष्मणस्य विपर्ययः ॥ २२  
न क्वचित्प्राप्तपूर्वो मे संयुगेषु पराजयः । युष्माकमेतत्प्रत्यक्षं नानृतं कथयाम्यहम् ॥ २३  
देवराजमपि क्रुद्धो मत्तैरावतयायिनम् । वज्रहस्तं रणे हन्यां किं पुनस्तौ कुमानुषौ ॥ २४  
सा तस्य गर्जितं श्रुत्वा राक्षसस्य महाचमूः । प्रहर्षमतुलं लेभे मृत्युपाशावपाशिता ॥ २५  
समीयुश्च महात्मानो युद्धदर्शनकाङ्क्षिणः । ऋषयो देवगन्धर्वाः सिद्धाश्च सह चारणैः ॥ २६  
समेत्य चोचुः सहितास्तेऽन्योन्यं पुण्यकर्मणः ॥ २७

स्वस्ति गोब्राह्मणेभ्योस्तु लोकानां येभिसंगताः । जयतां राघवः संख्ये पाँलस्त्यात्रजनीचरान् २८  
 चक्रहस्तो यथा युद्धे सर्वानसुरपुङ्गवान् । एतच्चान्यच्च बहुशो ब्रुवाणाः परमर्षयः ॥ २९  
 जातकौतूहलास्त्र विमानस्थाश्च देवताः । ददृशुर्वाहिनीं तेषां राक्षसानां गतायुषाम् ॥ ३०  
 रथेन तु खरो वेगादुग्रसैन्यो विनिःसृतः । तं दृष्ट्वा राक्षसं भूयो राक्षसाश्च विनिःसृताः ॥ ३१  
 श्येनगामी पृथुग्रीवो यज्ञशत्रुर्विहङ्गमः । दुर्जयः करवीराक्षः परुषः कालकार्मुकः ॥ ३२  
 मेघमाली महामाली सर्पास्यो रुधिराशनः । द्वादशैते महावीर्याः प्रतस्थुरभितः खरम् ॥ ३३  
 महाकपालः स्थूलाक्षः प्रमाथी त्रिशिरास्तथा । चत्वार एते सेनान्यो दूषणं पृष्ठतो ययुः ॥ ३४  
 सा भीमवेगा समराभिकामा महाबला राक्षसवीरसेना ।  
 तौ राजपुत्रौ सहसाभ्युपेता माला ग्रहाणामिव चन्द्रसूर्यौ ॥ ३५  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रयोविंशः सर्गः ॥ २३ ॥

### चतुर्विंशः सर्गः ।

आश्रमं प्रतियाते तु खरे खरपराक्रमे । तानेवोत्पातिकात्रामः सह भ्रात्रा ददर्श ह ॥ १  
 तानुत्पातान्महाधोरानुत्थितात्रोमहर्षणान् । प्रजानामहितान्दृष्ट्वा वाक्यं लक्ष्मणमब्रवीत् ॥ २  
 इमान्यय महाबाहो सर्वभूतापहारिणः । समुत्थितान्महोत्पातान्संहर्तुं सर्वराक्षसान् ॥ ३  
 अमी रुधिरधारस्तु विसृजन्तः खरस्वनान् । व्योम्नि मेघा विवर्तन्ते परुषा गर्दभारुणाः ॥ ४  
 सधूमाश्च शराः सर्वे मम युद्धाभिनन्दिनः । रुक्मपृष्ठानि चापानि विवेष्टन्ते च लक्ष्मण ॥ ५  
 यादृशा इह कूजन्ति पक्षिणो वनचारिणः । अग्रतो नो भयं प्राप्तं संशयो जीवितस्य च ॥ ६  
 संप्रहारस्तु सुमहान्भविष्यति न संशयः । अयमाख्याति मे बाहुः स्फुरमाणो मुहुर्मुहुः ॥  
 सन्निकर्षे तु नः शूर जयं शत्रोः पराजयम् ॥ ७  
 सप्रभं च प्रसन्नं च तव वक्रं हि लक्ष्यते । उद्यतानां हि युद्धार्थं येषां भवति लक्ष्मण ॥ ८  
 निष्प्रभं वदनं तेषां भवत्यायुःपरिक्षयः ॥ ९  
 रक्षसां नर्दतां घोरः श्रूयते च महाध्वनिः । आहतानां च भेरीणां राजसैः क्रूरकर्मभिः ॥ १०  
 अनागतविधानं तु कर्तव्यं शुभमिच्छता । आपदं शङ्कमानेन पुरुषेण विपश्चिता ॥ ११  
 तस्माद्गृहीत्वा वैदेहीं शरपाणिर्धनुर्धरः । गुहामाश्रय शैलस्य दुर्गां पादपसंकुलाम् ॥ १२  
 प्रतिकूलितुमिच्छामि नहि वाक्यमिदं त्वया । शापितो मम पाँदाभ्यां गम्यतां वत्स मा चिरम् १३  
 त्वं हि शूरश्च बलवान्हन्या ह्येतान्न संशयः । स्वयं तु हन्तुमिच्छामि सर्वानेव निशाचरान् १४  
 एवमुक्तस्तु रामेण लक्ष्मणः सह सीतया । शरानादाय चापं च गुहां दुर्गां समाश्रयत् ॥ १५  
 तस्मिन्प्रविष्टे तु गुहां लक्ष्मणे सह सीतया । हन्तं निर्युक्तमित्युक्त्वा रामः क्वचमाविशत् १६  
 स सेनाग्निनाशेन क्वचनेन विभूषितः । बभूव रामस्तिमिरे विधूमोऽग्निरिवोत्थितः ॥ १७  
 स चापमुद्यम्य महच्छरानादाय वीर्यवान् । बभूवावस्थितस्तत्र ज्यास्वन्नैः पूरयन्दिशः ॥ १८  
 ततो देवाः सगन्धर्वाः सिद्धाश्च सह चारणैः । समेयुश्च महात्मानो युद्धदर्शनकाङ्क्षिणः ॥ १९  
 ऋषयश्च महात्मानो लोके ब्रह्मर्षिसत्तमाः । समेत्य चोचुः सहिता अन्योन्यं पुण्यकर्मणः ॥ २०

१ चलन्ति । २ भाविनोऽनर्थस्य प्रतिविधानम् । ३ विपरीतं कर्तुम् । ४ मम पादाभ्यामित्युक्तिर्लक्ष्मणव्यवहारानुसारेण ।  
 ५ निर्युक्ते निष्कवेने उपावस्थितः ।

स्वस्ति गोब्राह्मणेभ्योऽस्तु लोकानां येभिसङ्गताः । जयतां राघवो युद्धे पौलस्त्यात्रजनीचरान् २१  
चक्रहस्तो यथा युद्धे सर्वानसुरपुङ्गवान् । एवमुक्त्वा पुनः प्रोचुरालोक्य च परस्परम् ॥ २२  
चतुर्दश सहस्राणि रक्षसां भीमकर्मणाम् । एकश्च रामो धर्मात्मा कथं युद्धं भविष्यति ॥ २३  
इति राजर्षयः सिद्धाः सगणाश्च द्विजर्षभाः । जातकौतूहलास्तरंशुर्विमानस्थाश्च देवताः ॥ २४  
आविष्टं तेजसा रामं संग्रामशिरसि स्थितम् । दृष्ट्वा सर्वाणि भूतानि भयार्द्रिव्यथिरे तदा ॥ २५  
रूपमप्रतिमं तस्य रामस्याक्लिष्टकर्मणः । बभूव रूपं क्रुद्धस्य रुद्रस्येव पिनाकिनः ॥ २६  
इति संभाष्यमाणे तु देवगन्धर्वचारणैः ॥

ततो गम्भीरनिर्हादं घोरवर्मायुधध्वजम् । अनीकं यातुधानानां समन्तात्प्रत्यदृश्यत ॥ २७  
सिंहनादं विसृजतामन्योन्यमभिगर्जताम् । चापानि विस्फारयतां जृम्भतां चाप्यभीक्ष्णशः २८  
विप्रघृष्टस्वनानां च दुन्दुभींश्चापि निघ्नताम् । तेषां सुतुमुलः शब्दः पूरयामास तद्वनम् ॥ २९  
तेन शब्देन वित्रस्ताः श्वापदा वनचारिणः । दुद्रुवुर्यत्र निःशब्दं पृष्ठतो न व्यलोकयन् ॥ ३०  
तत्त्वनीकं महावेगं रामं समुपसर्पत । धृतनानाप्रहरणं गम्भीरं सागरोपमम् ॥ ३१  
रामोऽपि चारयञ्चक्षुः सर्वतो रणपण्डितः । ददर्श खरसैन्यं तद्युद्धाभिमुखमुत्थितम् ॥ ३२  
वितत्य च धनुर्भीमं तूण्योश्चोद्धृत्य सायकान् । क्रोधमाहारयत्तीव्रं वधार्थं सर्वरक्षसाम् ॥ ३३  
दुष्प्रेक्षः सोऽभवत्क्रुद्धो युगान्ताग्निरिव ज्वलन् । तं दृष्ट्वा तेजसाविष्टं प्राद्रवन्वनदेवताः ॥ ३४  
तस्य क्रुद्धस्य रूपं तु रामस्य ददृशे तदा । दक्षस्येव क्रतुं हन्तुमुद्यतस्य पिनाकिनः ॥ ३५  
आविष्टं तेजसा रामं संग्रामशिरसि स्थितम् । दृष्ट्वा सर्वाणि भूतानि भयार्तानि प्रदुद्रुवुः ॥ ३६  
तत्कामुकैराभरणैर्ध्वजैश्च तैर्वर्मभिश्चाग्निसमानवर्णैः ।  
बभूव सैन्यं पिशिताशनानां सूर्योदये नीलमिवाभ्रवृन्दम् ॥ ३७

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुर्विंशः सर्गः ॥ २४ ॥

### पञ्चविंशः सर्गः ।

अवष्टब्धधनुं रामं क्रुद्धं च रिपुघातिनम् । ददर्शाश्रममागम्य खरः सह पुरःसरैः ॥ १  
तं दृष्ट्वा सशरं चापमुद्यम्य खरनिःस्वनम् । रामस्याभिमुखं सूतं चोद्यतामित्यचोदयत् ॥ २  
स खरस्याज्ञया सूतस्तुरगान्समचोदयत् । यत्र रामो महाबाहुरेको धून्वन्स्थितो धनुः ॥ ३  
तं तु निष्पतितं दृष्ट्वा सर्वे ते रजनीचराः । नर्दमाना महानादं सचिवाः पर्यवारयन् ॥ ४  
स तेषां यातुधानानां मध्ये रथगतः खरः । बभूव मध्ये ताराणां लोहिताङ्ग इवोदितः ॥ ५  
ततः शरसहस्रेण राममप्रतिमौजसम् । अर्दयित्वा महानादं ननाद समरे खरः ॥ ६  
ततस्तं भीमधन्वानं क्रुद्धाः सर्वे निशाचराः । रामं नानाविधैः शस्त्रैरभ्यवर्षन्त दुर्जयम् ॥ ७  
मुद्गरैः पट्टिशैः शूलैः प्रासैः खड्गैः परश्वधैः । राक्षसाः समरे रामं निजघ्नू रोषतत्पराः ॥ ८  
ते बलाहकसंकाशा महानादा महौजसः । अभ्यधावन्त काकुत्स्थं रथैर्वाजिभिरेव च ॥  
गजैः पर्वतकूटामै रामं युद्धे जिघांसवः ॥ ९  
ते रामे शरवर्षाणि व्यसृजन्नक्षसां गणाः । शैलेन्द्रमिव धाराभिर्वर्षमाणा बलाहकाः ॥ १०  
स तैः परिवृतो घोरै राघवो रक्षसां गणैः ॥ ११

तानि मुक्त्वाणि शस्त्राणि यातुधानैः स राघवः । प्रतिजग्राह विशिखैर्नद्योधानिव सागरः ॥१२  
 स तैः ग्रहरणैर्घोरैर्भिन्नगात्रो न विव्यथे । रामः प्रदीप्तैर्वहुभिर्वज्रैरिव महाचलः ॥ १३  
 स विद्धः क्षतजादिग्धः सर्वगात्रेषु राघवः । बभूव रामः सन्ध्याभ्रैर्दिवाकर इवावृतः ॥ १४  
 विषेदुर्देवगन्धर्वाः सिद्धाश्च परमर्षयः । एकं सहस्रैर्वहुभिस्तादा दृष्ट्वा समावृतम् ॥ १५  
 ततो रामः सुसंकुद्धो मण्डलीकृतकार्मुकः । ससर्ज विशिखान्वाणाञ्छतशोऽथ सहस्रशः ॥ १६  
 दुरावारान्दुर्विषहान्कालदण्डोपमात्रणे । मुमोच लीलया रामः कङ्कपत्रानजिह्वगान् ॥ १७  
 ते शराः शत्रुसैन्येषु मुक्त्वा रामेण लीलया । आददु रक्षसां प्राणान्पाशाः कालकृता इव ॥ १८  
 भित्वा राक्षसदेहांतांस्ते शरा रुधिराप्नुताः । अन्तरिक्षगता रेजुर्दीप्ताग्निमतेजसः ॥ १९  
 अस्संख्येयास्तु रामस्य सायकाश्चापमण्डलात् । विनिष्पेतुरतीवोग्रा रक्षःप्राणापहारिणः ॥ २०  
 तैर्धनूंषि ध्वजाप्राणि वर्माणि च शिरांसि च । बाहून्सहस्ताभरणानूरून्कारिकरोपमान् ॥  
 चिच्छेद रामः समरे शतशोऽथ सहस्रशः ॥ २१  
 ह्यान्काञ्चनसन्नाहात्रथयुक्तान्ससारथीन् । गजांश्च सगजारोहान्सहयान्सादिनस्तथा ॥ २२  
 पदातीन्समरे हत्वा ह्यनयद्यमसादनम् ॥ २३  
 ततो नालीकनाराचैस्तीक्ष्णाग्रैश्च विकीर्णभिः । भीममार्तस्वरं चकुर्भेद्यमाना निशाचराः ॥ २४  
 तत्सैन्यं निशितैर्वाणैरर्दितं मर्मभेदिभिः । रामेण न सुखं लेभे शुष्कं वनमिवाग्निना ॥ २५  
 केचिद्धीमवलाः शूराः शूलान्वङ्गान्परश्वधान् । रामस्याभिमुखं गत्वा चिक्षिपुः परमायुधान्  
 तानि वाणैर्महाबाहुः शस्त्राण्यावार्य राघवः । जहार समरे प्राणांश्चिच्छेद च शिरोधरान् ॥ २७  
 ते छिन्नशिरसः पेतुश्छिन्नवर्मशरासनाः । सुपर्णवातविक्षिप्ता जगत्यां पादपा यथा ॥ २८  
 अवशिष्टाश्च ये तत्र विषण्णाश्च निशाचराः । खरमेवाभ्यधावन्त शरणार्थं शरादिताः ॥ २९  
 तान्सर्वान्पुनरादाय समाश्वस्य च दूषणः । अभ्यधावत काकुत्स्थं क्रुद्धो रुद्रमिवान्तकः ॥ ३०  
 निवृत्तास्तु पुनः सर्वे दूषणाश्रयनिर्भयाः । राममेवाभ्यधावन्त सालतालशिलायुधाः ॥ ३१  
 शूलमुद्गरहस्ताश्च चापहस्ता महाबलाः । सृजन्तः शरवर्षाणि शस्त्रवर्षाणि संयुगे ॥  
 द्रुमवर्षाणि मुञ्चन्तः शिलावर्षाणि राक्षसाः ॥ ३२  
 तद्बभूवाद्भुतं युद्धं तुमुलं रोमहर्षणम् । रामस्य च महाघोरं पुनस्तेषां च रक्षसाम् ॥ ३३  
 ते समन्तादभिक्रुद्धा राघवं पुनरभ्ययुः ॥ ३४  
 तैश्च सर्वा दिशो दृष्ट्वा प्रदिशश्च समावृताः । राक्षसैरुद्यतप्रासैः शरवर्षाभिवर्षिभिः ॥ ३५  
 स कृत्वा भैरवं नादमन्त्रं परमभास्वरम् । संयोजयत् गान्धर्वं राक्षसेषु महाबलः ॥ ३६  
 ततः शरसहस्राणि निर्ययुश्चापमण्डलात् । सर्वा दश दिशो वाणैरावार्यन्त समागतैः ॥ ३७  
 नाददानं शरान्धोरान्न मुञ्चन्तं शिलीमुखान् । विकर्षमाणं पश्यन्ति राक्षसास्ते शरादिताः ॥ ३८  
 शरान्धकारमाकाशमावृणोत्सादिवाकरम् । बभूवावस्थितो रामः प्रवमन्निव ताञ्छरान् ॥ ३९  
 युगपत्पतमानैश्च युगपच्च हतैर्भृशम् । युगपत्पतितैश्चैव विकीर्णा वसुधाभवत् ॥ ४०  
 निहताः पतिताः क्षीणाश्छिन्ना भिन्ना विदारिताः । तत्र तत्र स्म दृश्यन्ते राक्षसास्ते सहस्रशः  
 सोष्णीषैरुत्तमाङ्गैश्च साङ्गदैर्बाहुभिस्तथा । ऊरुभिर्जानुभिश्छिन्नैर्नारूपविभूषणैः ॥ ४२  
 हयैश्च द्विपमुख्यैश्च रथैर्भिन्नैरनेकशः । चामरैर्व्यजनैश्छत्रैर्ध्वजैर्नानाविधैरपि ॥ ४३

रामस्य वाणाभिहतैर्विचित्रैः शूलपट्टिशैः । खड्गैः खण्डीकृतैः प्रासैर्विकीर्णैश्च परश्वधैः ॥ ४४  
चूर्णिताभिः शिलाभिश्च शरैश्चित्रैरनेकशः । विच्छिन्नैः समरे भूमिर्विकीर्णाऽभूद्भयंकरा ॥ ४५  
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे पञ्चविंशः सर्गः ॥ २५ ॥

**षड्विंशः सर्गः ।**

दूषणस्तु स्वकं सैन्यं हन्यमानं निरीक्ष्य सः । संदिदेश महाबाहुर्भीमवेगान्दुरासदान् ॥  
राक्षसान्पञ्च साहस्रान्समरेष्वनिवर्तिनः ॥ १  
ते शूलैः पट्टिशैः खड्गैः शिलावर्षैर्द्रुमैरपि । शरवर्षैरविच्छिन्नं ववृषुस्तं समन्ततः ॥ ३  
स द्रुमाणां शिलानां च वर्षं प्राणहरं महत् । प्रतिजग्राह धर्मात्मा राघवस्तीक्ष्णसायकैः ॥ ३  
प्रतिगृह्य च तद्वर्षं निमीलित इवर्षभः । रामः क्रोधं परं भेजे वधार्थं सर्वरक्षसाम् ॥ ४  
ततः क्रोधसमाविष्टः प्रदीप्त इव तेजसा । शरैरवाकिरत्सैन्यं सर्वतः सहदूषणम् ॥ ५  
ततः सेनापतिः क्रुद्धो दूषणः शत्रुदूषणः । शरैरशनिकल्पैस्तं राघवं समवाकिरत् ॥ ६  
ततो रामः सुसंकुद्धः क्षुरेणास्य महद्गुणः । चिच्छेद समरे वीरश्चतुर्भिश्चतुरो ह्यान् ॥ ७  
हत्वा चाश्वान्शरैस्तीक्ष्णैरर्धचन्द्रेण सारथेः । शिरो जहार तद्रक्षस्त्रिभिर्विव्याध वक्षसि ॥ ८  
स च्छिन्नधन्वा विरथो हताश्वो हतसारथिः । जग्राह गिरिशृङ्गाभं परिधं रोमहर्षणम् ॥ ९  
वेष्टितं काञ्चनैः पट्टैर्देवसैन्यप्रमर्दनम् । आयसैः शङ्कुभिस्तीक्ष्णैः कीर्णं परवसोक्षितम् ॥ १०  
वज्राशनिसमस्पर्शं परगोपुरदारणम् ॥ ११  
तं महोरगसंकाशं प्रगृह्य परिधं रणे । दूषणोऽभ्यद्रवद्रामं क्रूरकर्मा निशाचरः ॥ १२  
तस्याभिपतमानस्य दूषणस्य स राघवः । द्वाभ्यां शराभ्यां चिच्छेद सहस्ताभरणौ भुजौ ॥ १३  
भ्रष्टस्तस्य महाकायः पपात रणमूर्धनि । परिघच्छिन्नहस्तस्य शक्रध्वज इवाग्रतः ॥ १४  
स कराभ्यां विकीर्णाभ्यां पपात भुवि दूषणः । विषाणाभ्यां विशीर्णाभ्यां मनस्वीव महागजः ॥ १५  
तं दृष्ट्वा पतितं भूमौ दूषणं निहतं रणे । साधु साध्विति काकुत्स्थं सर्वभूतान्यपूजयन् ॥ १६  
एतस्मिन्नन्तरे क्रुद्धास्त्रयः सेनाग्रयायिनः । संहत्याभ्यद्रवन्नामं मृत्युपाशावपाशिताः ॥ १७  
महाकपालः स्थूलाक्षः प्रमाथी च महाबलः । महाकपालो विपुलं शूलमुद्यम्य राक्षसः ॥  
स्थूलाक्षः पट्टिशं गृह्य प्रमाथी च परश्वधम् ॥ १८  
दृष्ट्वापततस्तूर्णं राघवः सायकैः शितैः । तीक्ष्णाग्रैः प्रतिजग्राह संप्राप्तानतिथीनिव ॥ १९  
महाकपालस्य शिरश्चिच्छेद परमेषुभिः । असंख्येयैस्तु बाणौघैः प्रममाथ प्रमाथिनम् ॥ २०  
स पपात हतो भूमौ विटपीव महाद्रुमः । स्थूलाक्षस्याक्षिणी तीक्ष्णैः पूरयामास सायकैः ॥ २१  
/ दूषणस्यानुगान्पञ्च साहस्रान्कुपितः क्षणात् । बाणौघैः पञ्च साहस्रैरनयद्यमसादनम् ॥ २२  
दूषणं निहतं दृष्ट्वा तस्य चैव पदानुगान् । व्यादिदेश खरः क्रुद्धः सेनाध्यक्षान्महाबलान् ॥ २३  
अयं विनिहतः संख्ये दूषणः सपदानुगः । महत्या सेनया सार्धं युध्वा रामं कुमानुषम् ॥ २४  
शस्त्रैर्नानाविधाकारैर्हनध्वं सर्वराक्षसाः । एवमुक्त्वा खरः क्रुद्धो राममेवाभितुद्रुवे ॥ २५  
श्येनगामी पृथुग्रीवो यज्ञशत्रुर्विहङ्गमः । दुर्जयः करवीराक्षः परुषः कालकार्मुकः ॥ २६  
मेघमाली महामाली सर्पास्यो रुधिराशनः । द्वादशैते महावीर्या वलाध्यक्षाः ससैनिकाः ॥ २७  
राममेवाभ्यवर्तन्त विसृजन्तः शरोत्तमान् ॥ २८  
ततः पावकसंकाशैर्हमवज्रविभूषितैः । जघान शेषं तेजस्वी तस्य सैन्यस्य सायकैः ॥ २९



ते रुक्मपुङ्गव विशिखाः सधूमा इव पावकाः । निजश्रुस्तानि रक्षांसि वज्रा इव महाद्रुमान् ३०  
 रक्षसां तु शतं रामः शतैर्नैकेन कर्णिना । सहस्रं च सहस्रेण जघान रणमूर्धनि ॥ ३१  
 तैर्भिन्नवर्माभरणादिन्नभिन्नशरासनाः । निपेतुः शोणितादिग्धा धरण्यां रजनीचराः ॥ ३२  
 तैर्मुक्तकेशैः समरे पतितैः शोणितोक्षितैः । आस्तीर्णा वसुधा कृत्स्ना महावेदिः कुशैरिव ॥ ३३  
 क्षणेन तु महाघोरं वनं निहतराक्षसम् । बभूव निरैयप्रख्यं मांसशोणितकर्दमम् ॥ ३४  
 चतुर्दश सहस्राणि रक्षसां भीमकर्मणाम् । हतान्येकेन रामेण मानुषेण पदातिना ॥ ३५  
 तस्य सैन्यस्य सर्वस्य खरः शेषो महारथः । राक्षसस्त्रिशिराश्चैव रामश्च रिपुसूदनः ॥ ३६  
 शेषा हता महासत्त्वा राक्षसा रणमूर्धनि । घोरा दुर्विषहाः सर्वे लक्ष्मणस्याग्रजेन ते ॥ ३७  
 ततस्तु तद्भीमवलं महाहवे समीक्ष्य रामेण हतं वलीयसा ।  
 रथेन रामं महता खरस्तदा समाससादेन्द्र इवोद्यताशनिः ॥ ३८  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे षड्विंशः सर्गः ॥ २६ ॥

### सप्तविंशः सर्गः ।

खरं तु रामाभिमुखं प्रयान्तं वाहिनीपतिः । राक्षसस्त्रिशिरा नाम सन्निपत्येदमब्रवीत् ॥ १  
 मां नियोजय विक्रान्त सन्निवर्तस्व साहसात् । पश्य रामं महाबाहुं संयुगे विनिपातितम् ॥ २  
 प्रतिजानामि ते सत्यमायुधं चाहर्मालभे । यथा रामं वधिष्यामि वधाहं सर्वरक्षसाम् ॥ ३  
 अहं वास्य रणे मृत्युरेष वा समरे मम । विनिवृत्य रणोत्साहान्मुहूर्तं प्राश्निको भव ॥ ४  
 ग्रहष्टो वा हते रामे जनस्थानं प्रयास्यसि । मयि वा निहते रामं संयुगायोपयास्यसि ॥ ५  
 खरस्त्रिशिरसा तेन मृत्युलोभात्प्रसादितः । गच्छ युध्येत्यनुज्ञातो राघवाभिमुखो ययौ ॥ ६  
 त्रिशिराश्च रथेनैव वाजियुक्तेन भास्वता । अभ्यद्रवद्रणे रामं त्रिशृङ्ग इव पर्वतः ॥ ७  
 शरधारासमूहान्स महामेघ इवोत्सृजन् । व्यसृजत्सदृशं नादं जलाद्रस्य तु दुन्दुभेः ॥ ८  
 आगच्छन्तं त्रिशिरसं राक्षसं प्रेक्ष्य राघवः । धनुषा प्रतिजग्राह विधुन्वन्सायकाञ्छितान् ॥ ९  
 स संप्रहारस्तुमुलो रामत्रिशिरसोर्महान् । बभूवातीव बलिनोः सिंहकुञ्जरयोरिव ॥ १०  
 ततस्त्रिशिरसा बाणैर्ललाटे ताडितस्त्रिभिः । अमर्षी कुपितो रामः संरब्धमिदमब्रवीत् ॥ ११  
 अहो विक्रमशूरस्य राक्षसस्येदृशं बलम् । पुष्पैरिव शरैर्यस्य ललाटेऽस्मि परिध्वतः ॥ १२  
 ममापि प्रतिगृह्णीष्व शरांश्चापगुणच्युतान् । एवमुक्त्वा तु संरब्धः शरानाशीविषोपमान् ॥  
 त्रिशिरोवक्षसि क्रुद्धो निजघान चतुर्दश ॥ १३  
 चतुर्भिस्तुरगानस्य शरैः संनतपर्वभिः । न्यपातयत तेजस्वी चतुरस्तस्य वाजिनः ॥ १४  
 अष्टभिः सायकैः सूतं रथोपस्थाञ्चपातयत् । रामश्चिच्छेद बाणेन ध्वजं चास्य समुच्छ्रितम् १५  
 ततो हतरथात्समादुत्यतन्तं निशाचरम् । बिभेद रामस्तं बाणैर्हृदये सोऽभवज्जडः ॥ १६  
 सायकैश्चाप्रमेयात्मा सामर्षस्तस्य रक्षसः । शिरांस्यपातयद्रामो वेगवद्भिस्त्रिभिः शितैः ॥ १७  
 स भ्रूमौ रुधिरोद्गारी रामबाणाभिपीडितः । न्यपतत्यतितैः पूर्वं स्वशिरोभिर्निशाचरः ॥ १८  
 हतशेषास्ततो भग्ना राक्षसाः खरसंश्रयाः । द्रवन्ति स्म न तिष्ठन्ति व्याघ्रवस्ता मृगा इव ॥ १९  
 तान्खरो द्रवतो दृष्ट्वा निवर्त्य रुषितः स्वयम् । राममेवाभिदुद्राव राहुश्चन्द्रमसं यथा ॥ २०

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे सप्तविंशः सर्गः ॥ २७ ॥

अष्टाविंशः सर्गः ।

निहतं दूषणं दृष्ट्वा रणे त्रिशिरसा सह । खरस्याप्यभवत्रासो दृष्ट्वा रामस्य विक्रमम् ॥	१
स दृष्ट्वा राक्षसं सैन्यमविषह्यं महाबलः । हतमेकेन रामेण त्रिशिरोदूषणावपि ॥	२
तद्वलं हतभूयिष्ठं विमनाः प्रेक्ष्य राक्षसः । आससाद् खरो रामं नमुचिर्वासवं यथा ॥	३
विकृष्य बलवच्चापं नाराचात्रकभोजनान् । खरश्चिक्षेप रामाय क्रुद्धानाशीविषानिव ॥	४
ज्यां विधून्वन्सुबहुशः शिक्षयास्त्राणि दर्शयन् । चकार समरे मार्गाञ्छरै रथगतः खरः ॥	५
स सर्वाश्च दिशो बाणैः प्रदिशश्च महारथः । पूरयामास तं दृष्ट्वा रामोऽपि सुमहद्भ्रुनुः ॥	६
स सायकैर्दुर्विषहैः सस्फुलिङ्गैरिवाग्निभिः । नभश्चकाराविवैरं पर्जन्य इव वृष्टिभिः ॥	७
तद्वभूव शितैर्बाणैः खररामविसर्जितैः । पर्याकाशमनाकाशं सर्वतः शरसंकुलम् ॥	८
शरजालावृतः सूर्यो न तदा स्म प्रकाशते । अन्योन्यवधसंरम्भादुभयोः संप्रयुद्धतोः ॥	९
ततो नालीकनाराचैस्तीक्ष्णाप्रैश्च विकर्णिभिः । आजघान खरो रामं तोत्रैरिव महाद्विपम् ॥ १०	
तं रथस्थं धनुष्पाणिं राक्षसं पर्यवस्थितम् । ददृशुः सर्वभूतानि पाशहस्तमिवान्तकम् ॥	११
हन्तारं सर्वसैन्यस्य पौरुषे पर्यवस्थितम् । परिश्रान्तं महासत्त्वं मेने रामं खरस्तदा ॥	१२
तं सिंहमिव विक्रान्तं सिंहविक्रान्तगामिनम् । दृष्ट्वा नोद्विजते रामः सिंहः क्षुद्रमृगं यथा ॥	१३
ततः सूर्यनिकाशेन रथेन महता खरः । आससाद् रणे रामं पतङ्ग इव पावकम् ॥	१४
ततोऽस्य सशरं चापं मुष्टिदेशे महात्मनः । खरश्चिच्छेद रामस्य दर्शयन्पाणिलाघवम् ॥	१५
स पुनस्त्वपरान्सप्त शरानादाय वर्मणि । निजघान खरः क्रुद्धः शक्राशनिसमप्रभान् ॥	१६
ततस्तत्प्रहतं बाणैः खरमुक्तैः सुपर्वभिः । पपात क्वचं भूमौ रामस्यादित्यवर्चसः ॥	१७
ततः शरसहस्रेण राममप्रतिमौजसम् । अर्दयित्वा महानादं ननाद समरे खरः ॥	१८
स शरैरर्पितः क्रुद्धः सर्वगात्रेषु राघवः । रराज समरे रामो विधूमोऽग्निरिव ज्वलन् ॥	१९
ततो गम्भीरनिर्हादं रामः शत्रुनिवर्हणः । चकारान्ताय स रिपोः सज्यमन्यन्महद्भ्रुनुः ॥	२०
सुमहद्वैष्णवं यत्तदतिसृष्टं महर्षिणा । वरं तद्भ्रुनुरुद्यम्य खरं समभिधावत ॥	२१
ततः कनकपुङ्खैस्तु शरैः संनतपर्वभिः । विभेद रामः संक्रुद्धः खरस्य समरे ध्वजम् ॥	२२
स दर्शनीयो बहुधा विकीर्णः काञ्चनध्वजः । जगाम धरणीं सूर्यो देवतानामिवाज्ञया ॥	२३
तं चतुर्भिः खरः क्रुद्धो रामं गात्रेषु मार्गणैः । विव्याध युधि मर्मज्ञो मातङ्गमिव तोमरैः ॥ २४	
स रामो बहुभिर्बाणैः खरकार्मुकनिःसृतैः । विद्धो रुधिरसिक्ताङ्गो बभूव रुषितो भृशम् ॥ २५	
स धनुर्धन्विनां श्रेष्ठः प्रगृह्य परमाहवे । मुमोच परमेष्वासः षट् शरानभिलक्षितान् ॥	२६
शिरस्येकेन बाणेन द्वाभ्यां बाहोरथार्दयत् । त्रिभिश्चन्द्रार्धवक्रैश्च वक्षस्यभिजघान ह ॥	२७
ततः पश्चान्महातेजा नाराचान्भास्करोपमान् । जिघांसु राक्षसं क्रुद्धस्त्रयोदश समाददे ॥	२८
ततोऽस्य युगमेकेन चतुर्भिश्चतुरो हयान् । षष्ठेन तु शिरः संख्ये खरस्य रथसारथेः ॥	२९
त्रिभिस्त्रिवेणुं बलवान्द्वाभ्यामक्षं महाबलः । द्वादशेन तु बाणेन खरस्य सशरं धनुः ॥	३०
छित्त्वा वज्रनिकाशेन राघवः प्रहसन्निव । त्रयोदशेनेन्द्रसमो विभेद समरे खरम् ॥	३१

१ नीरन्ध्रम् । २ परितः स्थितमाकाशम् । ३ अवकाशरहितम् । ४ पौरुषे पर्यवस्थितमपि महासत्त्वमपि परिश्रान्तं मेने । ५ दत्तम् । ६ अगस्त्येन ।

प्रभङ्गधन्वा विरथो हताश्वो हतसारथिः । गदापाणिरवभुव्य तस्थौ भूमौ खरस्तदा ॥ ३२

तत्कर्म रामस्य महारथस्य समेत्य देवाश्च महर्षयश्च ।

अपूजयन्प्राञ्जलयः प्रहृष्टास्तदा विमानाग्रगताः समेताः ॥ ३३ ॥

इत्याषे श्रीमद्रामायणे वाल्मीकीय आदिकाव्ये आरण्यकाण्डेऽष्टाविंशः सर्गः ॥ २८ ॥

### एकोनत्रिंशः सर्गः ।

खरं तु विरथं रामो गदापाणिमवस्थितम् । मृदुपूर्वं महातेजाः परुषं वाक्यमब्रवीत् ॥ १  
गजाश्वरथसंबाधे बले महति तिष्ठता । कृतं सुदारुणं कर्म सर्वलोकजुगुप्सितम् ॥ २  
उद्वेजनीयो भूतानां नृशंसः पापकर्मकृत् । त्रयाणामपि लोकानामीश्वरोऽपि न तिष्ठति ॥ ३  
कर्म लोकविरुद्धं तु कुर्वाणं क्षणदाचर । तीक्ष्णं सर्वजनो हन्ति सर्पं दुष्टमिवागतम् ॥ ४  
लोभात्पापानि कुर्वाणः कामाद्वा यो न बुध्यते । भ्रष्टः पश्यति तस्यान्तं ब्राह्मणीं करकादिव ५  
वसतो दण्डकारण्ये तापसान्धर्मचारिणः । किं नु हत्वा महाभागान्फलं प्राप्स्यसि राक्षस ॥६  
न चिरं पापकर्माणः क्रूरा लोकजुगुप्सिताः । ऐश्वर्यं प्राप्य तिष्ठन्ति शीर्णमूला इव द्रुमाः ॥७  
अवश्यं लभते जन्तुः फलं पापस्य कर्मणः । घोरं पर्यागते काले द्रुमाः पुष्पमिवार्तवम् ॥ ८  
न चिरात्प्राप्यते लोके पापानां कर्मणां फलम् । सविषाणामिवाज्ञानां भुक्तानां क्षणदाचर ॥९  
पापमाचरतां घोरं लोकस्याप्रियमिच्छताम् । अहमासादितो राज्ञा प्राणान्हन्तुं निशाचर ॥१०  
अद्य हि त्वां मया मुक्ताः शराः काञ्चनभूषणाः । विदार्य निपतिष्यन्ति बल्मीकमिव पन्नगाः ॥११  
ये त्वया दण्डकारण्ये भक्षिता धर्मचारिणः । तानद्य निहतः संख्ये ससैन्योऽनुगमिष्यसि ॥१२  
अद्य त्वां निहतं बाणैः पश्यन्तु परमर्षयः । निरयस्थं विमानस्था मे त्वया हिंसिताः पुरा ॥१३  
प्रहर त्वं यथाकामं कुरु यत्नं कुलाधम । अद्य ते पातयिष्यामि शिरस्तालफलं यथा ॥ १४  
एवमुक्तस्तु रामेण क्रुद्धः संरक्तलोचनः । प्रत्युवाच खरो रामं प्रहसन्क्रोधमूर्च्छितः ॥ १५  
प्राकृतात्राक्षसान्हत्वा युद्धे दशरथात्मज । आत्मना कथमात्मानमप्रशस्यं प्रशंससि ॥ १६  
विक्रान्ता बलवन्तो वा ये भवन्ति नरर्षभाः । कथयन्ति न ते किंचित्तेजसा स्वेन गर्विताः ॥१७  
प्राकृतास्त्वकृतात्मानो लोके क्षत्रियपांसनाः । निरर्थकं विकत्थन्ते यथा राम विकत्थसे ॥ १८  
कुलं व्यपदिशन्वीरः समरे कोऽभिधास्यति । मृत्युकाले हि संप्राप्ते स्वयमप्रस्तवे स्तवम् ॥ १९  
सर्वथैव लघुत्वं ते कत्थनेन विदर्शितम् । सुवर्णप्रतिरूपेण तप्तेनेव कुंशाग्निना ॥ २०  
नतु मामिह तिष्ठन्तं पश्यसि त्वं गदाधरम् । धराधरमिवाकम्प्यं पर्वतं धातुभिश्चितम् ॥ २१  
पर्याप्तोऽहं गदापाणिर्हन्तुं प्राणान्रणे तव । त्रयाणामपि लोकानां पाशहस्त इवान्तकः ॥ २२  
कामं बह्वपि वक्तव्यं त्वयि वक्ष्यामि न त्वहम् । अस्तं गच्छेद्भि सविता युद्धविघ्नस्ततो भवेत् ॥२३  
चतुर्दश संहस्राणि राक्षसानां हतानि ते । त्वद्विनाशात्करोम्येष तेषामास्रप्रमार्जनम् ॥ २४  
इत्युक्त्वा परमक्रुद्धस्तां गदां परमाङ्गदः । खरश्चिक्षेप रामाय भ्रदीसामशनिं यथा ॥ २५

१ न जीवेत् । २ करकः वर्षोपलः तं अत्तीति करकात् । ब्राह्मणीव रक्तपुच्छिकानामकसरटविशेष इव । ब्राह्मणीकरकमस-  
णान्निवृत इति प्रसिद्धिः । ३ राज्ञा दशरथेन । राजेति पाठान्तरम् । ४ अनवसरे स्वयं स्तवं अभिधास्यतीति संबन्धः ।  
५ कुशदर्माश्रितेनाग्निनेव यथा तृणामिः सुवर्णतुल्यतया भासमानोपि ज्वलन्नपि उत्तरकाले दाहकार्यकरो न भवति तथा । यद्वा कुं-  
शाग्निना सुवर्णशोधकाग्निना तप्तेन सुवर्णप्रतिरूपेण स्वर्णतुल्यरूपेण पित्तलेन यथा लघुत्वं काष्प्यं दर्शितं भवति तथा ।

खरबाहुप्रमुक्ता सा प्रदीप्ता महती गदा । भस्म वृक्षांश्च गुल्मांश्च कृत्वाऽगात्तत्समीपतः ॥२६  
 तामापतन्तीं ज्वलितां मृत्युपाशोपमां गदाम् । अन्तरिक्षगतां रामश्चिच्छेद बहुधा शरैः ॥२७  
 सा विक्रीर्णा शरैर्भग्ना पपात धरणीतले । गदा मन्त्रौषधबलैर्व्यालीव विनिपातिता ॥ २८  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकोनत्रिंशः सर्गः ॥ २९ ॥

### त्रिंशः सर्गः ।

भित्त्वा तु तां गदां बाणै राघवो धर्मवत्सलः । स्मयमानः खरं वाक्यं संरन्धमिदमब्रवीत् ॥१  
 एतत्ते बलसर्वस्वं दर्शितं राक्षसाधम । शक्तिहीनतरो मत्तो वृथा त्वमवगर्जसि ॥ २  
 एषा बाणविनिर्भिन्ना गदा भूमितलं गता । अभिधानप्रगल्भस्य तव प्रत्यरिघातिनी ॥ ३  
 यन्त्वयोक्तं विनष्टानामहमास्रप्रमार्जनम् । राक्षसानां करोमीति मिथ्या तदपि ते वचः ॥ ४  
 नीचस्य क्षुद्रशीलस्य मिथ्यावृत्तस्य रक्षसः । प्राणानपहरिष्यामि गरुत्मानमृतं यथा ॥ ५  
 अद्य ते छिन्नकण्ठस्य फेनबुद्बुदभूषितम् । विदारितस्य मद्बाणैर्मही पास्यति शोणितम् ॥ ६  
 पांसुरूषितसर्वाङ्गः स्रस्तन्यस्तभुजद्वयः । स्वप्स्यसे गां समालिङ्ग्य दुर्लभां प्रमदासिव ॥ ७  
 प्रवृद्धनिद्रे शयिते त्वयि राक्षसपांसने । भविष्यन्त्यशरण्यानां शरण्या दण्डका इमे ॥ ८  
 जनस्थाने ह्येतस्थाने तव राक्षस मच्छरैः । निर्भया विचरिष्यन्ति सर्वतो मुनयो वने ॥ ९  
 अद्य विप्रसरिष्यन्ति राक्षस्यो हतवान्धवाः । वाष्पार्द्रवदना दीना भयादन्यभयावहाः ॥ १०  
 अद्य शोकरसज्ञास्ता भविष्यन्ति निरर्थकाः । अनुरूपकुलाः पत्न्यो यासां त्वं पतिरीदृशः ॥११  
 नृशंस नीच क्षुद्रात्मन्नित्यं ब्राह्मणकण्ठक । यत्कृते शङ्कितैरग्नौ मुनिभिः पात्यते हविः ॥ १२  
 तमेवमभिसंरन्धं ब्रुवाणं राघवं रणे । खरो निर्भर्त्सयामास रोषात्खरतरस्वनः ॥ १३  
 दृढं खल्ववल्लोऽसि भयेष्वपि च निर्भयः । वाच्यावाच्यं ततो हित्वं मृत्युवश्यो न बुध्यसे १४  
 कालपाशपरिक्षिप्त्वा भवन्ति पुरुषा हि ये । कार्याकार्यं न जानन्ति ते निरस्तषडिन्द्रियाः ॥१५  
 एवमुक्त्वा ततो रामं संरुध्य भ्रुकुटीं ततः । स ददर्श महासालमविदूरे निशाचरः ॥  
 रणे प्रहरणस्थार्थं सर्वतो ह्यवलोकयन् ॥ १६  
 स तमुत्पाटयामास संदश्य दशनच्छेदम् । तं समुत्क्षिप्य बाहुभ्यां विनद्य च महाबलः ॥१७  
 राममुद्दिश्य चिक्षेप हतस्त्वमिति चाब्रवीत् ॥ १८  
 तमापतन्तं बाणौघैश्छित्त्वा रामः प्रतापवान् । रोषमाहारयत्तीव्रं निहन्तुं समरे खरम् ॥ १९  
 जातस्वेदस्ततो रामो रोषाद्रक्तान्तलोचनः । निर्भिभेद सहस्रेण बाणानां समरे खरम् ॥ २०  
 तस्य बाणान्तराद्रक्तं बहु सुस्त्राव फेनिलम् । गिरेः प्रस्रवणस्येव तोयधारापरिस्रवः ॥ २१  
 विह्वलः स क्रुतो बाणैः खरो रामेण संयुगे । मत्तो रुधिरगन्धेन तमेवाभ्यद्रवद्रुतम् ॥ २२  
 तमापतन्तं संरन्धं कृतास्त्रो रुधिराप्लुतम् । अपासर्पत्यतिपदं किञ्चित्चरितविक्रमः ॥ २३  
 ततः पावकसंकाशं वधाय समरे शरम् । खरस्य रामो जग्राह ब्रह्मदण्डमिवापरम् ॥ २४  
 स तं दत्तं मघवता सुरराजेन धीमता । संदधे चापि धर्मात्मा मुमोच च खरं प्रति ॥ २५  
 स विमुक्तो महाबाणो निर्घातसमनिःस्वनः । रामेण धनुरायम्य खरस्योरसि चापतत् ॥ २६  
 स पपात खरो भूमौ दह्यमानः शराग्निना । रुद्रेणेव विनिर्दग्धः श्वेतारण्ये यथान्तकः ॥ २७

१ भस्म कृत्वा तत्समीपमगादित्यन्वयः । २ वचति वृष्टस्य । ३ स्रस्तं यथा तथा तथा भुवि न्वस्तं भुजद्वयं येन सः । ४ हतरा-  
 क्षसस्थाने । ५ अधरम् । ६ पश्चादागतः । ७ श्वेतारण्यं कावेरीसमुद्रसंगमनिकटस्थग्रामः तस्य "तिरुवन्नाडु" इति व्यावहारिकं नाम ।

स वृत्र इव वज्रेण फेनेन नमुचिर्यथा । बलो वेन्द्राशनिहतो निपपात हतः खरः ॥	२८
ततो राजर्षयः सर्वे संगताः परमर्षयः । सभाज्य मुदिता राममिदं वचनमब्रुवन् ॥	२९
एतदर्थं महातेजा महेन्द्रः पाकशासनः । शरभङ्गाश्रमं पुण्यमाजगाम पुरंदरः ॥	३०
आनीतस्त्वमिमं देशमुपायेन महर्षिभिः । एषां वधार्थं क्रूराणां रक्षसां पापकर्मणाम् ॥	३१
तदिदं नः कृतं कार्यं त्वया दशरथात्मज । सुखं धर्मं चरिष्यन्ति दण्डकेषु महर्षयः ॥	३२
एतस्मिन्नन्तरे देवाश्चारणैः सह संगताः । दुन्दुभींश्चाभिनिघ्नन्तः पुष्पवर्षं समन्ततः ॥	
रामस्योपरि संहृष्टा ववृषुर्विस्मितास्तदा ॥	३३
अर्धाधिकमुहूर्तेन रामेण निशितैः शरैः । चतुर्दशसहस्राणि रक्षसां भीमकर्मणाम् ॥	३४
खरदूषणमुख्यानां निहत्तानि महाहवे । अहो वत महत्कर्म रामस्य विदितात्मनः ॥	३५
अहो वीर्यमहो दाक्ष्यं विष्णोरिव हि दृश्यते । इत्येवमुक्त्वा ते सर्वे ययुर्देवा यथागतम् ॥	३६
एतस्मिन्नन्तरे वीरो लक्ष्मणः सह सीतया । गिरिदुर्गाद्विनिष्क्रम्य संविवेशाश्रमं सुखी ॥	३७
ततो रामस्तु विजयी पूज्यमानो महर्षिभिः । प्रविवेशाश्रमं वीरो लक्ष्मणेनाभिपूजितः ॥	३८
तं दृष्ट्वा शत्रुहन्तारं महर्षीणां सुखावहम् । बभूव हृष्टा वैदेही भर्तारं परिष्वजे ॥	३९
मुदा परमया युक्ता दृष्ट्वा रक्षोगणान्हतान् । रामं चैवाव्यथं दृष्ट्वा तुतोष जनकात्मजा ॥	४०

ततस्तु तं राक्षससङ्घमर्दनं सभाज्यमानं मुदितैर्महर्षिभिः ।

पुनः परिष्वज्य शशिप्रभानना बभूव हृष्टा जनकात्मजा तदा ॥ ४१ ॥

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रिंशः सर्गः ॥ ३० ॥

### एकत्रिंशः सर्गः ।

त्वरमाणस्ततो गत्वा जनस्थानादकम्पनः । प्रविश्य लङ्कां वेगेन रावणं वाक्यमब्रवीत् ॥	१
जनस्थानस्थिता राजन्नाक्षसा बहवो हताः । खरश्च निहतः संख्ये कथंचिदहमागतः ॥	२
एवमुक्तो दशग्रीवः क्रुद्धः संरक्तलोचनः । अकम्पनमुवाचेदं निर्देहन्निव चक्षुषा ॥	३
केन रम्यं जनस्थानं हतं मम परासुना । को हि सर्वेषु लोकेषु गतिं चाधिगमिष्यति ॥	४
न हि मे विप्रियं कृत्वा शक्यं मधवता सुखम् । प्राप्तुं वैश्रवणेनापि न यमेन न विष्णुना ॥	५
कालस्य चाप्यहं कालो दहेयमपि पावकम् । मृत्युं मरणधर्मेण संयोजयितुमुत्सहे ॥	६
दहेयमपि संक्रुद्धस्तेजसादित्यपावकौ । वातस्य तरसा वेगं निहन्तुमहमुत्सहे ॥	७
तथा क्रुद्धं दशग्रीवं कृताञ्जलिरकम्पनः । भयात्संदिग्धया वाचा रावणं याचतेऽभयम् ॥	८
दशग्रीवोऽभयं तस्मै प्रददौ रक्षसां वरः । स विश्रब्धोऽब्रवीद्वाक्यमसंदिग्धमकम्पनः ॥	९
पुत्रो दशरथस्यास्ति सिंहसंहननो युवा । रामो नाम वृषस्कन्धो वृत्तायतमहाभुजः ॥	१०
वीरः पृथुयशाः श्रीभानतुल्यबलविक्रमः । हतं तेन जनस्थानं खरश्च सहदूषणः ॥	११
अकम्पनवचः श्रुत्वा रावणो रक्षसाधिपः । नागेन्द्र इव निःश्वस्य वचनं चेदमब्रवीत् ॥	१२
स सुरेन्द्रेण संयुक्तो रामः सर्वामरैः सह । उपयातो जनस्थानं ब्रूहि कञ्चिदकम्पन ॥	१३
रावणस्य पुनर्वाक्यं निशम्य तदकम्पनः । आचक्षे बलं तस्य विक्रमं च महात्मनः ॥	१४
रामो नाम महातेजाः श्रेष्ठः सर्वधनुष्मताम् । दिव्यास्त्रगुणसंपन्नः पुरंदरसमो युधि ॥	१५
तस्यानुरूपो बलवान्नाकाक्षो दुन्दुभिस्वनः । कनीयांलक्ष्मणो नाम भ्राता शशिनभाननः ॥	१६

स तेन सह संयुक्तः पावकेनानिलो यथा । श्रीमान्राजवरस्तेन जनस्थानं निपातितम् ॥ १७  
 नैव देवा महात्मानो नात्र कार्या विचारणा ॥ १८  
 शरा रामेण तूत्सृष्टा रुक्मपुङ्खाः पतत्रिणः । सर्पाः पञ्चानना भूत्वा भक्षयन्ति स्म राक्षसान् १९  
 येन येन च गच्छन्ति राक्षसा भयकर्षिताः । तेन तेन स्म पश्यन्ति राममेवाग्रतः स्थितम् ॥  
 इत्थं विनाशितं तेन जनस्थानं तवानघ ॥ २०  
 अकम्पनवचः श्रुत्वा रावणो वाक्यमब्रवीत् । जनस्थानं गमिष्यामि हन्तुं रामं सलक्ष्मणम् ॥२१  
 अथैवमुक्ते वचने प्रोवाचेदमकम्पनः । शृणु राजन्यथावृत्तं रामस्य बलपौरुषम् ॥ २२  
 असाध्यः कृपितो रामो विक्रमेण महायशाः । आपगायाः सुपूर्णाया वेगं परिहरेच्छरैः ॥ २३  
 सतारग्रहनक्षत्रं नभश्चाप्यवसादयेत् । असौ रामस्तु मज्जन्तीं श्रीमानभ्युद्धरेन्महीम् ॥ २४  
 भित्त्वा वेलं समुद्रस्य लोकानाह्लावयेद्विभुः । वेगं वापि समुद्रस्य वायुं वा विधेमैच्छरैः ॥२५  
 संहृत्य वा पुनलोकान्विक्रमेण महायशाः । शक्तः स पुरुषव्याघ्रः स्रष्टुं पुनरपि प्रजाः ॥ २६  
 न हि रामो दशग्रीव शक्यो जेतुं त्वया युधि । रक्षसां वापि लोकेन स्वर्गः पापजनैरिव ॥२७  
 न तं वध्यमहं मन्ये सर्वदेवासुरैरपि । अयं तस्य वधोपायस्तं ममैकमनाः शृणु ॥ २८  
 भार्या तस्योत्तमा लोके सीता नाम सुमध्यमा । श्यामा समविभक्ताङ्गी स्त्रीरत्नं रत्नभूषिता ॥२९  
 नैव देवी न गन्धर्वी नाप्सरा नापि दानवी । तुल्या सीमन्तिनी तस्या मानुषीषु कुतो भवेत् ३०  
 तस्यापहर भार्या त्वं प्रमथ्य तु महावने । स तथा रहितः कामी रामो हास्यति जीवितम् ३१  
 अरोचयत तद्वाक्यं रावणो राक्षसाधिपः । चिन्तयित्वा महाबाहुरकम्पनमुवाच ह ॥ ३२  
 बाढं काल्यं गमिष्यामि ह्येकः सारथिना सह । आनयिष्यामि वैदेहीमिमां हृद्यो महापुरीम् ३३  
 अथैवमुक्त्वा प्रययौ खरयुक्तेन रावणः । रथेनादित्यवर्णेन दिशः सर्वाः प्रकाशयन् ॥ ३४  
 स रथो राक्षसेन्द्रस्य नक्षत्रपथगो महान् । संचार्यमाणः शुशुभे जलदे चन्द्रमा इव ॥ ३५  
 स मारीचाश्रमं प्राप्य ताटकेयमुपागमत् । मारीचेनार्चितो राजा भक्ष्यभोज्यैरमानुषैः ॥ ३६  
 तं स्वयं पूजयित्वा तु आसनेनोदकेन च । अर्थोपहितया वाचा मारीचो वाक्यमब्रवीत् ॥ ३७  
 कञ्चित्सुकुशल राज्ञोलोकानां राक्षसेश्वर । आशङ्के नाथ जाने त्वं यतस्तूर्णमिहागतः ॥ ३८  
 एवमुक्तो महातेजा मारीचेन स रावणः । ततः पश्चादिदं वाक्यमब्रवीद्वाक्यकोविदः ॥ ३९  
 आरक्षो मे हतस्तात रामेणाक्लिष्टकर्मणा । जनस्थानमवध्यं तत्सर्वं युधि निपातितम् ॥ ४०  
 तस्य मे कुरु साचिव्यं तस्य भार्यापहारणे । राक्षसेन्द्रवचः श्रुत्वा मारीचो वाक्यमब्रवीत् ४१  
 आख्याता केन सीता सा मित्ररूपेण शत्रुणा । त्वया राक्षसशार्दूल को न नन्दति निन्दितः ॥  
 सीतामिहानयस्वेति को ब्रवीति ब्रवीहि मे ॥ ४२  
 रक्षोलोकस्य सर्वस्य कः शृङ्गं छेतुमिच्छति । प्रोत्साहयति कश्च त्वां स हि शत्रुरसंशयः ॥ ४३  
 आशीविषमुखाहंष्ट्रामुद्धर्तुं चेच्छति त्वया । कर्मणा तेन केनासि कापथं प्रतिपादितः ॥ ४४  
 सुखसुप्तस्य ते राजन्प्रहृतं केन मूर्धनि ॥ ४५

विशुद्धवंशाभिजनाग्रहस्तस्तेजोमदः संस्थितदोर्विषाणः ।

उदीक्षितुं रावण नेह युक्तः स संयुगे राघवगन्धर्हस्ती ॥

४६

१ विशीर्णं कुर्यात् । २ सिञ्चेत् । ३ दहेत् । ४ समूहेन । ५ श्यामा यौवममध्यस्था । ६ स्त्रीश्रेष्ठा । ७ प्रातः । ८ अन्नपालः ।

९ विशुद्धवंशो अभिजनो जननं तदेवाग्रहस्तौ यस्य सः । १० समीचीनसंस्थानवन्तौ दोषौ बाहू एव विषाणे यस्य सः ।

११ मद्गजः ।

असौ रणान्तः स्थितिसन्धिवालो विदग्धरक्षोमृगहा वृसिंहः ।	
सुप्तस्त्वया बोधयितुं न युक्तः शराङ्गपूर्णे निशितासिदंष्ट्रः ॥	४७
चापावहारे भुजवेगपङ्के शरोर्मिमाले सुमहाहवौघे ।	
न रामपातालमुखेऽतिघोरे प्रस्कन्दितुं राक्षसराज युक्तम् ॥	४८
प्रसीद लङ्केश्वर राक्षसेन्द्र लङ्कां प्रसन्नो भव साधु गच्छ ।	
त्वं स्वेषु दारेषु रमस्व नित्यं रामः सभार्यो रमतां वनेषु ॥	४९
एवमुक्तो दशग्रीवो मारीचेन स रावणः । न्यवर्तत पुरीं लङ्कां विवेश च गृहोत्तमम् ॥	५०
इत्याषे श्रीमद्रामायणे वाल्मीकीय आदिकाव्ये आरण्यकाण्ड एकत्रिंशः सर्गः ॥ ३१ ॥	

### द्वात्रिंशः सर्गः ।

ततः शूर्पनखी दृष्ट्वा सहस्राणि चतुर्दश । हतान्येकेन रामेण रक्षसां भीमकर्मणाम् ॥	१
दूषणं च खरं चैव हतं त्रिशिरसा सह । दृष्ट्वा पुनर्महानादं ननाद जलदो यथा ॥	२
सा दृष्ट्वा कर्म रामस्य कृतमन्यैः सुदुष्करम् । जगाम परमोद्विग्ना लङ्कां रावणपालिताम् ॥	३
सा ददर्श विमानाग्रे रावणं दीप्ततेजसम् । उपोपविष्टं सचिवैर्मरुद्भिरिव वासवम् ॥	४
आसीनं सूर्यसंकाशे काञ्चने परमासने । रुक्मवैदिगतं प्राज्यं ज्वलन्तमिव पावकम् ॥	५
देवगन्धर्वभूतानामृषीणां च महात्मनाम् । अजेयं समरे शूरं व्यात्ताननमिवान्तकम् ॥	६
देवासुरविमर्देषु वज्राशनिकृतव्रणम् । ऐरावतविषाणाग्रैरुद्धष्टकिणवक्षसम् ॥	७
विंशद्भुजं दशग्रीवं दर्शनीयपरिच्छदम् । विशालवक्षसं वीरं राजलक्षणशोभितम् ॥	८
स्निग्धवैडूर्यसंकाशं तप्तकाञ्चनकुण्डलम् । सुभुजं शुक्लदशनं महास्यं पर्वतोपमम् ॥	९
विष्णुचक्रनिपातैश्च शतशो देवसंयुगे । अन्यैः शस्त्रप्रहारैश्च महायुद्धेषु ताडितम् ॥	१०
आहताङ्गं समस्तैश्च देवप्रहरणैस्तथा । अक्षोभ्याणां समुद्राणां क्षोभणं क्षिप्रकारिणम् ॥	११
क्षेप्तारं पर्वतेन्द्राणां सुराणां च प्रमर्दनम् । उच्छेत्तारं च धर्माणां परदाराभिमर्शनम् ॥	१२
सर्वदिव्यास्त्रयोक्तारं यज्ञविघ्नकरं सदा । पुरीं भोगवतीं प्राप्य पराजित्य च वासुकिम् ॥	१३
तक्षकस्य प्रियां भार्यां पराजित्य जहार यः । कैलासपर्वतं गत्वा विजित्य नरवाहनम् ॥	१४
विमानं पुष्पकं तस्य कामगं वै जहार यः । वनं चैत्ररथं दिव्यं नलिनीं नन्दनं वनम् ॥	१५
विनाशयति यः क्रोधाद्देवोद्यानानि वीर्यवान् । चन्द्रसूर्यौ महाभागानुत्तिष्ठन्तौ परंतपौ ॥	१६
निवारयति बाहुभ्यां यः शैलशिखरोपमः । दशवर्षसहस्राणि तपस्तप्त्वा महावने ॥	१७
पुरा स्वयंभुवे धीरः शिरांस्युपजहार यः । देवदानवगन्धर्वपिशाचपतगोरगैः ॥	१८
अभयं यस्य संग्रामे मृत्युतो मानुषादते । मन्त्रैरभिषुतं पुण्यमध्वरेषु द्विजातिभिः ॥	१९
हविर्धानेषु यः सोममुपहन्ति महाबलः । आस्तयज्ञहरं क्रूरं ब्रह्मघ्नं दुष्टचारिणम् ॥	२०
कर्कशं निरनुक्रोशं प्रजानामहिते रतम् । रावणं सर्वभूतानां सर्वलोकभयावहम् ॥	
राक्षसी भ्रातरं शूरं सा ददर्श महाबलम् ॥	२१
तं दिव्यस्त्राभरणं दिव्यमाल्योपशोभितम् । आसने सूपविष्टं च कालकालमिवोद्यतम् ॥	२२
राक्षसेन्द्रं महाभागं पौलस्त्यकुलनन्दनम् । रावणं शत्रुहन्तारं मन्त्रिभिः परिवारितम् ॥	२३
अभिगम्याब्रवीद्वाक्यं राक्षसी भयविह्वला ॥	२४

तमत्रवीहीप्तविशाललोचनं प्रदर्शयित्वा भयमोहमूर्च्छिता ।  
सुदारुणं वाक्यमभीतवारिणी महात्मना शूर्पणखा विरूपिता ॥ २५  
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्वात्रिंशः सर्गः ॥ ३२ ॥

### त्रयस्त्रिंशः सर्गः ।

ततः शूर्पणखा दीना रावणं लोकरावणम् । अमात्यमध्ये संकुद्धा परुषं वाक्यमब्रवीत् ॥ १  
प्रमत्तः कामभोगेषु स्वैरवृत्तो निरङ्कुशः । समुत्पन्नं भयं घोरं बोद्धव्यं नावबुध्यसे ॥ २  
सक्तं ग्राम्येषु भोगेषु कामवृत्तं महीपतिम् । लुब्धं न बहू मन्थन्ते श्मशानाग्निमिव प्रजाः ॥ ३  
स्वयं कार्याणि यः काले नानुतिष्ठति पार्थिवः । स तु वै सह राज्येन तैश्च कार्यैर्विनश्यति ॥ ४  
अयुक्तचारं दुर्दर्शमस्वाधीनं नराधिपम् । वर्जयन्ति नरा दुराज्ञदीपङ्कमिव द्विपाः ॥ ५  
ये न रक्षन्ति विषयमस्वाधीना नराधिपाः । ते न वृद्ध्या प्रकाशन्ते गिरयः सागरे यथा ॥ ६  
आर्त्मवद्भिर्विगृह्य त्वं देवगन्धर्वदानवैः । अयुक्तचारश्चपलः कथं राजा भविष्यसि ॥ ७  
त्वं तु बालस्वभावश्च बुद्धिहीनश्च राक्षस । ज्ञातव्यं तु न जानीषे कथं राजा भविष्यसि ॥ ८  
येषां चारश्च कोशश्च नयश्च जयतां वर । अस्वाधीना नरेन्द्राणां प्राकृतैस्ते जनैः समाः ॥ ९  
यस्मात्पश्यन्ति दूरस्थान्सर्वानर्थान्नराधिपाः । चारेण तस्मादुच्यन्ते राजानो दीर्घचक्षुषा ॥ १०  
अयुक्तचारं मन्ये त्वां प्राकृतैः सचिवैर्वृतम् । स्वजनं तु जनस्थानं हतं यो नावबुध्यसे ॥ ११  
चतुर्दश सहस्राणि रक्षसां क्रूरकर्मणाम् । हतान्येकेन रामेण खरश्च सहदूषणः ॥ १२  
ऋषीणामभयं दत्तं कृतक्षेमाश्च दण्डकाः । धर्षितं च जनस्थानं रामेणाक्लिष्टकर्मणा ॥ १३  
त्वं तु लुब्धः प्रमत्तश्च पराधीनश्च रावण । विषये स्वे समुत्पन्नं भयं यो नावबुध्यसे ॥ १४  
तीक्ष्णमल्पप्रदातारं प्रमत्तं गर्वितं शठम् । व्यसने सर्वभूतानि नाभिधावन्ति पार्थिवम् ॥ १५  
अतिमानिनमग्राह्यमात्मसंभावितं नरम् । क्रोधिनं व्यसने हन्ति स्वजनोऽपि महीपतिम् ॥ १६  
नानुतिष्ठति कार्याणि भयेषु न विभेति च । क्षिप्रं राज्याद्भ्युतो दीनस्तृणैस्तुल्यो भविष्यति ॥ १७  
शुष्कैः काष्ठैर्भवेत्कार्यं लोष्टैरपि च पांसुभिः । न तु स्थानात्परिभ्रष्टैः कार्यं स्याद्दसुधाधिपैः ॥ १८  
उपभुक्तं यथा वासः स्रजो वा मृदिता यथा । एवं राज्यात्परिभ्रष्टः समर्थोऽपि निरर्थकः ॥ १९  
अप्रमत्तश्च यो राजा सर्वज्ञो विजितेन्द्रियः । कृतज्ञो धर्मशीलश्च स राजा तिष्ठते चिरम् ॥ २०  
नयनाभ्यां प्रसप्तोऽपि जागर्ति नयचक्षुषा । व्यक्तक्रोधप्रसादश्च स राजा पूज्यते जनैः ॥ २१  
त्वं तु रावण दुर्बुद्धिर्गुणैरेतैर्विर्वर्जितः । यस्य तेऽविदितश्चरै रक्षसां सुमहान्वधः ॥ २२  
परावमन्ता विषयेषु संगतो न देशकालप्रविभागतत्त्ववित् ।  
अयुक्तबुद्धिर्गुणदोषनिश्चये विपन्नराज्यो न चिराद्विपत्त्यसे ॥ २३  
इति स्वदोषान्परिकीर्तितांस्तया समीक्ष्य बुद्ध्या क्षणदाचरेश्वरः ।  
धनेन दर्पेण बलेन चान्वितो विचिन्तयामास चिरं स रावणः ॥ २४  
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रयस्त्रिंशः सर्गः ॥ ३३ ॥

### चतुस्त्रिंशः सर्गः ।

ततः शूर्पणखां क्रुद्धां ब्रुवन्तीं परुषं वचः । अमात्यमध्ये संकुद्धः परिप्रच्छ रावणः ॥ १  
कश्च रामः कथंवीर्यः किंरूपः किंपराक्रमः । किमर्थं दण्डकारण्यं प्रविष्टः स दुरासदम् ॥ २



आयुधं किञ्च रामस्य निहता येन राक्षसाः । खरश्च निहतः संख्ये दूषणस्त्रिशिरास्तथा ॥  
 इत्युक्त्वा राक्षसेन्द्रेण राक्षसी क्रोधमूर्च्छिता । ततो रामं यथातत्त्वमाख्यातुमुपचक्रमे ॥ ४  
 दीर्घबाहुर्विशालाक्षश्चौरकृष्णाजिनाम्बरः । कन्दर्पसमरूपश्च रामो दशरथात्मजः ॥ ५  
 शक्रचापनिभं चापं विकृष्य कनकाङ्गदम् । दीप्तान्क्षिपति नाराचान्सर्पानिव महाविषान् ॥ ६  
 नाददानं शरान्घोरात्र मुञ्चन्तं शिलीमुखान् । न कार्मुकं विकर्षन्तं रामं पश्यामि संयुगे ॥ ७  
 हन्यमानं तु तत्सैन्यं पश्यामि शरवृष्टिभिः । इन्द्रेणोच्चमं सस्यमाहतं त्वश्मवृष्टिभिः ॥ ८  
 रक्षसां भीमरूपाणां सहस्राणि चतुर्दश । निहतानि शरैस्तीक्ष्णैस्तेनैकेन पदातिना ॥ ९  
 अर्धाधिकमुहूर्तेन खरश्च सहदूषणः । ऋषीणामभयं दत्तं कृतक्षेमाश्च दण्डकाः ॥ १०  
 एका कथंचिन्मुक्त्वाहं परिभूय महात्मना । स्त्रीवधं शङ्कमानेन रामेण विदितात्मना ॥ ११  
 भ्राता चास्य महातेजा गुणतस्तुल्यविक्रमः । अनुरक्तश्च भक्तश्च लक्ष्मणो नाम वीर्यवान् ॥ १२  
 अमर्षी दुर्जयो जेता विक्रान्तो बुद्धिमान्बली । रामस्य दक्षिणो बाहुर्नित्यं प्राणो बहिश्चरः ॥ १३  
 रामस्य तु विशालाक्षी पूर्णेन्दुसदृशानना । धर्मपत्नी प्रिया भर्तुर्नित्यं प्रियहिते रता ॥ १४  
 सा सुकेशी सुनासोरुः सुरूपा च यशस्विनी । देवतेव वनस्यास्य राजते श्रीरिवापरा ॥ १५  
 तप्तकाञ्चनवर्णाभा रक्ततुङ्गनखी शुभा । सीता नाम वरारोहा वैदेही तनुमध्यमा ॥ १६  
 नैव देवी न गन्धर्वी न यक्षी नच किन्नरी । नैवंरूपा मया नारी दृष्टपूर्वा महीतले ॥ १७  
 यस्य सीता भवेद्भार्या यं च हृष्टा परिष्वजेत् । अतिजीवेत्स सर्वेषु लोकेष्वपि पुरंदरात् ॥ १८  
 सा सुशीला वपुःश्लाघ्या रूपेणाप्रतिमा भुवि । तवानुरूपा भार्या स्यात्त्वं च तस्यास्तथा पतिः ॥ १९  
 तां तु विस्तीर्णजघनां पीनश्रोणिपयोधराम् । भार्यार्थे च तवानेतुमुद्यताहं वराननाम् ॥  
 विरूपितास्मि क्रूरेण लक्ष्मणेन महाभुज ॥ २०  
 तां तु दृष्ट्वाद्य वैदेहीं पूर्णचन्द्रनिभाननाम् । मन्मथस्य शराणां वै त्वं विधेयो भविष्यसि ॥ २१  
 यदि तस्यामभिप्रायो भार्यार्थे तव जायते । शीघ्रमुद्घ्रियतां पादो जयार्थमिह दक्षिणः ॥ २२  
 कुरु प्रियं तथा तेषां रक्षसां राक्षसेश्वर । वधात्तस्य नृशंसस्य रामस्याश्रमवासिनः ॥ २३  
 तं शरैर्निशितैर्हत्वा लक्ष्मणं च महारथम् । हतनाथां सुखं सीतां यथावदुपभोक्ष्यसि ॥ २४  
 रोचते यदि ते वाक्यं ममैतद्राक्षसेश्वर । क्रियतां निर्विशङ्केन वचनं मम रावण ॥ २५  
 विज्ञायेहात्मशक्तिं च हियतामबला बलात् । सीता सर्वानवद्याङ्गी भार्यार्थे राक्षसेश्वर ॥ २६  
 निशम्य रामेण शरैरजिह्वगैर्हताञ्जनस्थानगतान्निशाचरान् ।  
 खरं च बुध्वा निहतं च दूषणं त्वमत्र कृत्यं प्रतिपत्तुमर्हसि ॥ २७  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुस्त्रिंशः सर्गः ॥ ३४ ॥

### पञ्चत्रिंशः सर्गः ।

ततः शूर्पणखावाक्यं तच्छ्रुत्वा रोमहर्षणम् । सचिवानभ्यनुज्ञाय कार्यं बुद्ध्वा जगाम सः ॥ १  
 तत्कार्यमनुगम्याथ यथावदुपलभ्य च । दोषाणां च गुणानां च संप्रधार्य बलाबलम् ॥ २  
 इति कर्तव्यमित्येव कृत्वा निश्चयमात्मनः । स्थिरबुद्धिस्ततो रम्यां यानशालां जगाम ह ॥ ३  
 यानशालां ततो गत्वा प्रच्छन्नो राक्षसाधिपः । सूतं संचोदयामास रथः संयोज्यतामिति ॥ ४  
 एवमुक्तः क्षणेनैव सारथिर्लघुविक्रमः । रथं संयोजयामास तस्याभिमतमुत्तमम् ॥ ५

- काञ्चनं रथमास्थाय कामगं रत्नभूषितम् । पिशाचवदनैर्युक्तं खरैः काञ्चनभूषणैः ॥ ६
- मेघप्रतिमनादेन स तेन धनदानुजः । राक्षसाधिपतिः श्रीमान्ययौ नदनदीपतिम् ॥ ७
- स श्वेतवालव्यजनः श्वेतच्छत्रो दशाननः । स्निग्धवैडूर्यसंकाशस्तप्तकाञ्चनकुण्डलः ॥ ८
- विंशद्भुजो दशग्रीवो दर्शनीयपरिच्छदः । त्रिदशारिमुनीन्द्रघ्नो दशशीर्ष इवाद्विराट् ॥ ९
- कामगं रथमास्थाय शुशुभे राक्षसेश्वरः । विद्युन्मण्डलवान्मेघः सवलोक इवाम्वरे ॥ १०
- सशैलं सागरानूपं वीर्यवानवलोकयन् । नानापुष्पफलैर्वृक्षैरनुकीर्णं सहस्रशः ॥ ११
- शीतमङ्गलतोयाभिः पद्मिनीभिः समन्ततः । विशालैराश्रमपदैर्वेदिमद्भिः समावृतम् ॥ १२
- कदल्याढकिसंवाधं नालिकैरोपशोभितम् । सालैस्तालैस्तमालैश्च पुष्पितैस्तरुभिर्वृतम् ॥ १३
- नागैः सुपर्णैर्गन्धर्वैः किन्नरैश्च सहस्रशः । अजैर्वैखानसैर्मर्षिर्वालिखिल्यैर्मरीचिषैः ॥ १४
- अत्यन्तनियताहारैः शोभितं परमर्षिभिः । जितकामैश्च सिद्धैश्च चारणैरुपशोभितम् ॥ १५
- दिव्याभरणमाल्याभिर्दिव्यरूपाभिरावृतम् । क्रीडारतिविधिज्ञाभिरप्सरोभिः सहस्रशः ॥ १६
- सेवितं देवपत्नीभिः श्रीमतीभिः श्रिया वृतम् । देवदानवसङ्घैश्च चरितं त्वमृताशिभिः ॥ १७
- हंसक्रौञ्चप्लवाकीर्णं सारसैः संप्रणादितम् । वैडूर्यप्रस्तरं रम्यं स्निग्धं सागरतेजसा ॥ १८
- पाण्डराणि विशालानि दिव्यमाल्ययुतानि च । तूर्यगीताभिजुष्टानि विमानानि समन्ततः ॥ १९
- तपसा जितलोकानां कामगान्यभिसंपतन् । गन्धर्वाप्सरसश्चैव ददर्श धनदानुजः ॥ २०
- निर्यासरसमूलानां चन्दनानां सहस्रशः । वनानि पश्यन्सौम्यानि घ्राणतृप्तिकराणि च ॥ २१
- अगरूपां च मुख्यानां वनान्युपवनानि च । तक्कोलानां च जात्यानां फलानां च सुगन्धिनाम् ॥ २२
- पुष्पाणि च तमालस्य गुल्मानि मरिचस्य च । मुक्तानां च समूहानि शुष्यमाणानि तीरतः ॥ २३
- शङ्खानां प्रस्तरं चैव प्रवालनिचयं तथा । काञ्चनानि च शैलानि राजतानि च सर्वशः ॥ २४
- प्रस्रवाणि मनोज्ञानि प्रसन्नानि हृदानि च । धनधान्योपपन्नानि स्त्रीरत्नैः शोभितानि च ॥ २५
- हस्त्यश्वरथगाढानि नगराण्यवलोकयन् । तं समं सर्वतः स्निग्धं मृदुसंस्पर्शमारुतम् ॥
- अनूपं सिन्धुराज्यस्य ददर्श त्रिदिवोपमम् ॥ २६
- तत्रापश्यत्स मेघाभं न्यग्रोधमृषिभिर्वृतम् । समन्ताद्यस्य ताः शाखाः शतयोजनमायताः ॥ २७
- यस्य हस्तिनमादाय महाकायं च कच्छपम् । भक्षार्थं गरुडः शाखामाजगाम महाबलः ॥ २८
- तस्य तां सहसा शाखां भारेण पतगोत्तमः । सुपर्णः पर्णबहुलां बभञ्ज च महाबलः ॥ २९
- तत्र वैखानसा माषा वालखिल्या मरीचिषाः । अजा बभूवुर्धूम्राश्च संगताः परमर्षयः ॥ ३०
- तेषां दयार्थं गरुडस्तां शाखां शतयोजनाम् । जगामादाय वेगेन तौ चोभौ गजकच्छपौ ॥ ३१
- एकपादेन धर्मात्मा भक्षयित्वा तदामिषम् । निषादविषयं हत्वा शाखया पतगोत्तमः ॥ ३२
- प्रहर्षमतुलं लेभे मोक्षयित्वा महामुनीन् ॥ ३३
- स तेनैव प्रहर्षेण द्विगुणीकृतविक्रमः । अमृतानयनार्थं वै चकार मतिमान्मतिम् ॥ ३४
- अथोजालानि निर्मथ्य भित्त्वा रत्नमयं गृहम् । महेन्द्रभवनाद्भुसमाजहारामृतं ततः ॥ ३५
- तं महर्षिगणैर्जुष्टं सुपर्णकृतलक्षणम् । नाम्ना सुभद्रं न्यग्रोधं ददर्श धनदानुजः ॥ ३६
- तं तु गत्वा परं पारं समुद्रस्य नदीपतेः । ददर्शाश्रममेकान्ते रम्ये पुण्ये वनान्तरे ॥ ३७
- तत्र कृष्णाजिनधरं जटावलकलधारिणम् । ददर्श नियताहारं मारीचं नाम राक्षसम् ॥ ३८

स रावणः समागम्य विधिवत्तेन रक्षसा । मारीचेनार्चितो राजा सर्वकामैरमानुषैः ॥ ३९  
 तं स्वयं पूजयित्वा तु भोजनेनोदकेन च । अर्थोपहितया वाचा मारीचो वाक्यमब्रवीत् ॥ ४०  
 कञ्चित्सुकुशलं राजलङ्कायां राक्षसेश्वर । केनार्थेन पुनस्त्वं वै तूर्णमेवमिहागतः ॥ ४१  
 एवमुक्तो महातेजा मारीचेन स रावणः । तं तु पश्चादिदं वाक्यमब्रवीद्वाक्यकोविदः ॥ ४२  
 इत्यार्षे श्रीमद्रामायणे वाल्मीकीय आदिकान्ये आरण्यकाण्डे षट्त्रिंशः सर्गः ॥ ३५ ॥

### षट्त्रिंशः सर्गः ।

मारीच श्रूयतां तात वचनं मम भाषतः । आर्तोऽस्मि मम चार्तस्य भवान्हि परमा गतिः ॥ १  
 जानीषे त्वं जनस्थाने यथा भ्राता खरो मम । दूषणश्च महाबाहुः स्वसा शूर्पणखा च मे ॥ २  
 त्रिशिराश्च महातेजा राक्षसः पिशिताशनः । अन्ये च बहवः शूरा लब्धलक्षा निशाचराः ॥ ३  
 वसन्ति मन्त्रियोगेन नित्यवासं च राक्षसाः । बाधमाना महारण्ये मुनीन्वै धर्मचारिणः ॥ ४  
 चतुर्दश सहस्राणि रक्षसां भीमकर्मणाम् । शूराणां लब्धलक्षाणां खरचित्तानुवर्तिनाम् ॥ ५  
 ते त्विदानीं जनस्थाने वसमाना महाबलाः । संगताः परमायत्ता रामेण सह संयुगे ॥  
 नानाप्रहरणोपेताः खरप्रमुखराक्षसाः ॥ ६  
 तेन संजातरोषेण रामेण रणमूर्धनि । अनुक्त्वा परुषं किञ्चिच्छरैर्व्यापारितं धनुः ॥ ७  
 चतुर्दश सहस्राणि रक्षसामुग्रतेजसाम् । निहतानि शरैस्तीक्ष्णैर्मानुषेण पदातिना ॥ ८  
 खरश्च निहतः संख्ये दूषणश्च निपातितः । हतश्च त्रिशिराश्चापि निर्भया दण्डकाः कृताः ॥ ९  
 पित्रा निरस्तः क्रुद्धेन सभार्यः क्षीणजीवितः । स हन्ता तस्य सैन्यस्य रामः क्षत्रियपांसनः १०  
 दुःशीलः कर्कशस्तीक्ष्णो मूर्खो लुब्धोऽजितेन्द्रियः । त्यक्तधर्मो ह्यधर्मात्मा भूतानामहिते रतः ११  
 येन वैरं विनारण्ये सत्त्वमाश्रित्य केवलम् । कर्णनासापहरणाद्भगिनी मे विरूपिता ॥ १२  
 तस्य भार्या जनस्थानात्सीतां सुरसुतोपमाम् । आनयिष्यामि विक्रम्य सहायस्तत्र मे भव ॥ १३  
 त्वया ह्यहं सहायेन पार्श्वस्थेन महाबल । भ्रातृभिश्च सुरान्युद्धे समग्राज्ञाभिचिन्तये ॥ १४  
 तत्सहायो भव त्वं मे समर्थो ह्यसि राक्षस । वीर्ये युद्धे च दर्पे च न ह्यस्ति सदृशस्तव ॥ १५  
 उपायज्ञो महाञ्छूरः सर्वमायाविशारदः । एतदर्थमहं प्राप्तस्त्वत्समीपं निशाचर ॥ १६  
 शृणु तत्कर्म साहाय्ये यत्कार्यं वचनान्मम ॥ १७  
 सौवर्णस्त्वं मृगो भूत्वा चित्रो रजतबिन्दुभिः । आश्रमे तस्य रामस्य सीतायाः प्रमुखे चर १८  
 त्वां तु निःसंशयं सीता दृष्ट्वा तु मृगरूपिणम् । गृह्यतामिति भर्तारं लक्ष्मणं चाभिधास्यति १९  
 ततस्तयोरपाये तु शून्ये सीतां यथासुखम् । निराबाधो हरिष्यामि राहुश्चन्द्रग्रभामिव ॥ २०  
 ततः पश्चात्सुखं रामे भार्याहरणकशिते । विश्रब्धः प्रहरिष्यामि कृतार्थेनान्तरात्मना ॥ २१  
 तस्य रामकथां श्रुत्वा मारीचस्य महात्मनः । शुष्कं समभवद्भ्रूं परित्रस्तो बभूव ह ॥ २२  
 ओष्ठौ परिलिह्यशुष्कौ नेत्रैरनिमिषैरिव । मृतभूत इवार्तस्तु रावणं समुदैक्षत ॥ २३  
 स रावणं त्रस्तविषण्णचेता महावने रामपराक्रमज्ञः ।  
 कृताञ्जलिस्तत्त्वमुवाच वाक्यं हितं च तस्मै हितमात्मनश्च ॥ २४  
 इत्यार्षे श्रीमद्रामायणे वाल्मीकीय आदिकान्ये आरण्यकाण्डे षट्त्रिंशः सर्गः ॥ ३६ ॥

## सप्तत्रिंशः सर्गः ।

तच्छ्रुत्वा राक्षसेन्द्रस्य वाक्यं वाक्यविशारदः । प्रत्युवाच महाप्राज्ञो मारीचो राक्षसेश्वरम् ॥१  
 सुलभाः पुरुषा राजन्सततं प्रियवादिनः । अप्रियस्य तु पथ्यस्य वक्ता श्रोता च दुर्लभः ॥ २  
 न नूनं बुध्यसे रामं महावीर्यं गुणोन्नतम् । अयुक्तचारश्चपलो महेन्द्रवरुणोपमम् ॥ ३  
 अपि स्वस्ति भवेत्तात सर्वेषां भुवि रक्षसाम् । अपि रामो न संकुद्धः कुर्याल्लोकमराक्षसम् ॥४  
 अपि ते जीवितान्ताय नोत्पन्ना जनकात्मजा । अपि सीतानिमित्तं च न भवेद्भयसनं मम ॥ ५  
 अपि त्वामीश्वरं प्राप्य कामवृत्तं निरङ्कुशम् । न विनश्यत्पुरी लङ्का त्वया सह सराक्षसा ॥ ६  
 त्वद्विधः कामवृत्तो हि दुःशीलः पापमन्त्रितः । आत्मानं स्वजनं राष्ट्रं स राजा हन्ति दुर्मतिः ७  
 नच पित्रा परित्यक्तो नामर्यादः कथंचन । न लुब्धो नच दुःशीलो नच क्षत्रियपांसनः ॥ ८  
 नच धर्मगुणैर्हीनः कौसल्यानन्दिर्वधनः । न तीक्ष्णो नच भूतानां सर्वेषामहिते रतः ॥ ९  
 वञ्चितं पितरं दृष्ट्वा कैकेय्या सत्यवादिनम् । करिष्यामीति धर्मात्मा तात प्रव्रजितो वनम् ॥१०  
 कैकेय्याः प्रियकामार्थं पितुर्दशरथस्य च । हित्वा राज्यं च भोगांश्च प्रविष्टो दण्डकावनम् ॥११  
 न रामः कर्कशास्तात नाविद्वान्नाजितेन्द्रियः । अनृतं दुःश्रुतं चैव नैव त्वं वक्तुमर्हसि ॥ १२  
 रामो विग्रहवान्धर्मः साधुः सत्यपराक्रमः । राजा सर्वस्य लोकस्य देवानां मघवानिव ॥ १३  
 कथं त्वं तस्य वैदेहीं रक्षितां स्वेन तेजसा । इच्छसि प्रसभं हर्तुं प्रभामिव विवस्वतः ॥ १४  
 शरार्चिषमनाधृष्यं चापखड्गेन्धनं रणे । रामाग्निं सहसा दीप्तं न प्रवेष्टुं त्वमर्हसि ॥ १५  
 धनुर्व्यादितदीप्तस्यं शरार्चिषममर्षणम् । चापपाशधरं वीरं शत्रुसैन्यप्रहारिणम् ॥ १६  
 राज्यं सुखं च सन्त्यज्य जीवितं चेष्टमात्मनः । नात्यासादयितुं तात रामान्तकमिहार्हसि ॥१७  
 अप्रमेयं हि तत्तेजो यस्य सा जनकात्मजा । न त्वं समर्थस्तां हर्तुं रामचापशर्यां वने ॥ १८  
 तस्य सा नरसिंहस्य सिंहोरस्कस्य भामिनी । प्राणेभ्योऽपि प्रियतरा भार्या नित्यमनुव्रता ॥ १९  
 न सा धर्षयितुं शक्या मैथिल्योजस्विनः प्रिया । दीप्तस्येव हुताशस्य शिखा सीता सुमध्यमा २०  
 किमुद्यममिमं व्यर्थं कृत्वा ते राक्षसाधिप । दृष्टश्चेत्त्वं रणे तेन तदन्तं तव जीवितम् ॥ २१  
 जीवितं च सुखं चैव राज्यं चैव सुदुर्लभम् । यदीच्छसि चिरं भोक्तुं मा कृथा रामविप्रियम् २२  
 न सर्वैः सचिवैः सार्धं बिभीषणपुरोगमैः । मन्त्रयित्वा तु धर्मिष्ठैः कृत्वा निश्चयमात्मनः ॥ २३  
 दोषाणां च गुणानां च संप्रधार्य बलाबलम् । आत्मनश्च बलं ज्ञात्वा राघवस्य च तत्त्वतः ॥  
 हिताहितं विनिश्चित्य क्षमं त्वं कर्तुमर्हसि ॥ २४

अहं तु मन्ये तव न क्षमं रणे समागमं कोसलराजसूनुना ।

इदं हि भूयः शृणु वाक्यमुत्तमं क्षमं च युक्तं च निशाचरेश्वर ॥ २५ ॥

इत्यार्षे श्रीमद्रामायणे वाल्मीकीय आदिकाण्ये आरण्यकाण्डे सप्तत्रिंशः सर्गः ॥ ३७ ॥

## अष्टत्रिंशः सर्गः ।

कदाचिदप्यहं वीर्यात्पर्यटन्पृथिवीमिमाम् । बलं नागसहस्रस्य धारयन्पर्वतोपमः ॥ १  
 नीलजीमूतसंकाशस्तप्तकाञ्चनकुण्डलः । भयं लोकस्य जनयन्किरीटी परिघायुधः ॥  
 व्यचरं दण्डकारण्ये ऋषिमांसानि भक्षयन् ॥ २  
 विश्वामित्रोऽथ धर्मात्मा मद्भिन्नस्तो महामुनिः । स्वयं गत्वा दशरथं नरेन्द्रमिदमब्रवीत् ॥ ३

अद्य रक्षतु मां रामः पर्वकाले समाहितः । मारीचान्मे भयं घोरं समुत्पन्नं नरेश्वर ॥  
 इत्येवमुक्तो धर्मात्मा राजा दशरथस्तदा । प्रत्युवाच महाभागं विश्वामित्रं महामुनिम् ॥ ५  
 बालो द्वादशवर्षोऽयमकृत्यास्त्रश्च राघवः । कामं तु मम यत्सैन्यं मया सह गमिष्यति ॥ ६  
 बलेन चतुरङ्गेण स्वयमेत्य निशाचरान् । वधिष्यामि मुनिश्रेष्ठ शत्रून्ते मनसेप्सितान् ॥ ७  
 इत्येवमुक्तः स मुनी राजानमिदमब्रवीत् । रामान्नान्यद्वलं लोके पर्याप्तं तस्य रक्षसः ॥ ८  
 देवतानामपि भवान्समरेष्वभिपालकः । आसीत्तव कृतं कर्म त्रिलोके विदितं नृप ॥ ९  
 काममस्तु महत्सैन्यं तिष्ठत्विह परंतप । बालोऽप्येष महातेजाः समर्थस्तस्य निग्रहे ॥ १०  
 गमिष्ये राममादाय स्वस्ति तेऽस्तु परंतप ॥ ११  
 एवमुक्त्वा तु स मुनिस्तमादाय नृपात्मजम् । जगाम परमप्रीतो विश्वामित्रः स्वमाश्रमम् ॥ १२  
 तं तदा दण्डकारण्ये यज्ञमुद्दिश्य दीक्षितम् । वभूवोपस्थितो रामश्चित्रं विस्फारयन्धनुः ॥ १३  
 अजातव्यञ्जनः श्रीमान्पद्मपत्रनिभेक्षणः । एकवस्त्रधरो धन्वी शिखी कनकमालया ॥ १४  
 शोभयन्दण्डकारण्यं दीक्षेन स्वेन तेजसा । अदृश्यत ततो रामो बालचन्द्र इवोदितः ॥ १५  
 ततोऽहं मेघसंकाशस्तप्तकाञ्चनकुण्डलः । बली दत्तवरो दर्पादाजगाम तदाश्रमम् ॥ १६  
 तेन दृष्टः प्रविष्टोऽहं सहसैवोद्यतायुधः । मां तु दृष्ट्वा धनुः सज्यमसंभ्रान्तश्चकार सः ॥ १७  
 अवजानन्नहं मोहाद्बालोऽयमिति राघवम् । विश्वामित्रस्य तां वेदिमभ्यधावं कृतत्वरः ॥ १८  
 तेन मुक्तस्ततो बाणः शितः शत्रुनिवर्हणः । तेनाहं त्वाहतः क्षिप्तः समुद्रे शतयोजने ॥ १९  
 नेच्छता तात मां हन्तुं तदा वीरेण रक्षितः । रामस्य शरवेगेन निरस्तोऽहमचेतनः ॥ २०  
 पातितोऽहं तदा तेन गम्भीरे सागराम्भसि । प्राप्य संज्ञां चिरात्तात लङ्कां प्रति गतः पुरीम् ॥ २१  
 एवमस्मि तदा मुक्तः सहायास्तु निपातिताः । अकृतास्त्रेण बालेन रामेणाक्लिष्टकर्मणा ॥ २२  
 तन्मया वार्यमाणस्त्वं यदि रामेण विग्रहम् । करिष्यस्यापदं घोरां क्षिप्रं प्राप्स्यसि रावणम् ॥ २३  
 क्रीडारतिविधिज्ञानां समाजोत्सवशालिनाम् । रक्षसां चैव संतापमनर्थं चाहरिष्यसि ॥ २४  
 हर्म्यप्रासादसंवाधां नानारत्नविभूषिताम् । द्रक्ष्यसि त्वं पुरीं लङ्कां विनष्टां मैथिलीकृते ॥ २५  
 अकुर्वन्तोऽपि पापानि शुचयः पापसंश्रयात् । परपापैर्विनश्यन्ति मत्स्या नागहृदे यथा ॥ २६  
 दिव्यचन्दनदिग्धाङ्गान्दिव्याभरणभूषितान् । द्रक्ष्यस्यभिहतान्भूमौ तव दोषात्तु राक्षसान् ॥ २७  
 हतदारान्सदारांश्च दश विद्रवतो दिशः । हतशेषानशरणान्द्रक्ष्यसि त्वं निशाचरान् ॥ २८  
 शरजालपरिक्षिप्तामग्निज्वालासमावृताम् । प्रदग्धभवनां लङ्कां द्रक्ष्यसि त्वं न संशयः ॥ २९  
 परदाराभिमर्शात्तु नान्यत्पापतरं महत् । प्रमदानां सहस्राणि तव राजनपरिग्रहः ॥ ३०  
 भव स्वदारनिरतः स्वकुलं रक्ष राक्षस । मानमृद्धिं च राज्यं च जीवितं चेष्टमात्मनः ॥ ३१  
 कलत्राणि च सौम्यानि मित्रवर्गं तथैव च । यदीच्छसि चिरं भोक्तुं मा कृथा रामविप्रियम् ॥ ३२

निवार्यमाणः सुहृदा मया भृशं प्रसह्य सीतां यदि धर्षयिष्यसि ।

गमिष्यसि क्षीणबलः सबान्धवो यमक्षयं रामशरार्त्तजीवितः ॥ ३३ ॥

इत्यार्षे श्रीमद्रामायणे वाल्मीकीय आदिकाव्ये आरण्यकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

एवमस्मि तदा मुक्तः कथंचित्तेन संयुगे । इदानीमपि यद्दृत्तं तच्छृणुष्व निरुत्तरम् ॥ १  
 राक्षसाभ्यामहं द्वाभ्यामनिर्विण्णस्तथा कृतः । सहितो मृगरूपाभ्यां प्रविष्टो दण्डकावनम् ॥ २  
 दीप्तजिह्वो महाकायस्तीक्ष्णदंष्ट्रो महाबलः । व्यचरं दण्डकारण्यं मांसभक्षो महामृगः ॥ ३  
 अग्निहोत्रेषु तीर्थेषु चैत्यवृक्षेषु रावण । अत्यन्तघोरो व्यचरं तापसान्संप्रधर्षयन् ॥ ४  
 निहत्य दण्डकारण्ये तापसान्धर्मचारिणः । रुधिराणि पिबंस्तेषां तथा मांसानि भक्षयन् ॥ ५  
 ऋषिमांसाशनः क्रूरस्त्रासयन्वनगोचरान् । तथा रुधिरमत्तोऽहं विचरन्धर्मदूषकः ॥ ६  
 आसादयं तदा रामं तापसं धर्मचारिणम् । वैदेहीं च महाभागां लक्ष्मणं च महारथम् ॥ ७  
 तापसं नियताहारं सर्वभूतहितेतरतम् । सोऽहं वनगतं रामं परिभूय महाबलम् ॥ ८  
 तार्पसोयमिति ज्ञात्वा पूर्ववैरमनुस्मरन् । अभ्यधावं हि संक्रुद्धस्तीक्ष्णशृङ्गो मृगाकृतिः ॥ ९  
 जिघांसुरकृतप्रज्ञस्तं प्रहारमनुस्मरन् । तेन मुक्तास्त्रयो बाणाः शिताः शत्रुनिवर्हणाः ॥  
 विकृष्य बलवच्चापं सुपर्णानिलनिस्वनाः ॥ १०  
 ते बाणा वज्रसंकाशाः सुमुक्ता रक्तभोजनाः । आजग्मुः सहिताः सर्वे त्रयः संनतपर्वणः ॥ ११  
 पराक्रमज्ञो रामस्य शरो दृष्टभयः पुरा । संमुद्धान्तस्ततो मुक्तस्तावुभौ राक्षसौ हतौ ॥ १२  
 शरेण मुक्तो रामस्य कथंचित्प्राप्य जीवितम् । इह प्रब्राजितो युक्तंस्तापसोऽहं समाहितः ॥ १३  
 वृक्षे वृक्षे च पश्यामि चीरकृष्णाजिनाम्बरम् । गृहीतधनुषं रामं पाशहस्तमिवान्तकम् ॥ १४  
 अपि रामसहस्राणि भीतः पश्यामि रावण । रामभूतमिदं सर्वमरण्यं प्रतिभाति मे ॥ १५  
 राममेव हि पश्यामि रहिते राक्षसाधिप । दृष्ट्वा स्वप्नगतं राममुद्भमामि विचेतनः ॥ १६  
 रकारादीनि नामानि रामत्रस्तस्य रावण । रत्नानि च रथाश्चैव त्रासं संजनयन्ति मे ॥ १७  
 अहं तस्य प्रभावज्ञो न युद्धं तेन ते क्षमम् । वलिं वा नमुचिं वापि हन्याद्धि रघुनन्दनः ॥ १८  
 रणे रामेण युध्यस्व क्षमां वा कुरु राक्षस । न ते रामकथा कार्या यदि मां द्रष्टुमिच्छसि ॥ १९  
 बहवः साधवो लोके युक्ता धर्ममनुष्ठिताः । परेषामपराधेन विनष्टाः सपरिच्छदाः ॥ २०  
 सोऽहं तवापराधेन विनश्येयं निशाचर । कुरु यत्ते क्षमं तत्त्वमहं त्वा नानुयामि ह ॥ २१  
 रामश्च हि महातेजा महासत्त्वो महाबलः । अपि राक्षसलोकस्य न भवेदन्तकोपि सः ॥ २२  
 यदि शूर्पणखाहेतोर्जनस्थानगतः खरः । अतिवृत्तो हतः पूर्वं रामेणाक्लिष्टकर्मणा ॥ २३  
 अत्र ब्रूहि यथातत्त्वं को रामस्य व्यतिक्रमः ॥ २४

इदं वचो बन्धुहितार्थिना मया यथोच्यमानं यदि नाभिपत्स्यसे ।

सवान्धवस्त्यक्ष्यसि जीवितं रणे हतोऽद्य रामेण शरैरजिह्वगैः ॥ २५

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

मारीचेन तु तद्वाक्यं क्षमं युक्तं निशाचरः । उक्तो न प्रतिजग्राह मर्तुकाम इवौषधम् ॥ १  
 तं पथ्यहितवक्त्तारं मारीचं राक्षसाधिपः । अन्नवीत्यरुषं वाक्यमयुक्तं कालचोदितः ॥ २

१ मध्ये वाक्यविच्छेदाकरणेन शृण्वित्यर्थः । २ अप्राप्तद्विषयप्रवृत्तिवैराग्यः । ३ तथाकृतः उक्तरीत्या प्राणसंकटं प्रापितः ।

४ रामपराक्रमं जानन्नपि तापसत्वादर्हिसापरेण भाव्यमिति विश्वस्येत्यर्थः । ५ संनतपर्वणः संनतपर्वणः । ६ पलाय्य गतः ।

७ पलायितेषु रामशराप्रवृत्तेः । ८ कृतसकलदुर्वृत्तापरित्यागः । ९ योगयुक्तः ।

यत्किलैतदयुक्तार्थं मारीच मयि कथ्यते । वाक्यं निष्फलमत्यर्थमुप्तं वीजमिवोषरे ॥ ३  
 त्वद्वाक्यैर्न तु मां शक्यं भेत्तुं रामस्य संयुगे । पापशीलस्य मूर्खस्य मानुषस्य विशेषतः ॥ ४  
 यस्यक्त्वा सुहृदो राज्यं मातरं पितरं तथा । स्त्रीवाक्यं प्राकृतं श्रुत्वा वनमेकैपदे गतः ॥ ५  
 अवश्यं तु मया तस्य संयुगे खरघातिनः । प्राणैः प्रियतरा सीता हर्तव्या तव संनिधौ ॥ ६  
 एवं मे निश्चिता बुद्धिर्हृदि मारीच वर्तते । न व्यावर्तयितुं शक्या सेन्द्रैरपि सुरासुरैः ॥ ७  
 दोषं गुणं वा संपृष्टस्त्वमेवं वक्तुमर्हसि । अपायं वाप्युपायं वा कार्यस्यास्य विनिश्चये ॥ ८  
 संपृष्टेन तु वक्तव्यं सचिवेन विपश्चिता । उद्यताञ्जलिना राज्ञे य इच्छेद्भूतिमात्मनः ॥ ९  
 वाक्यमप्रतिकूलं तु मृदुपूर्वं हितं शुभम् । उपचारेण युक्तं च वक्तव्यो वसुधाधिपः ॥ १०  
 सौवर्मदं तु यद्वाक्यं मारीच हितमुच्यते । नाभिनन्दति तद्राजा मानार्हो मानवर्जितम् ॥ ११  
 पञ्च रूपाणि राजानो धारयन्त्यमितौजसः । अग्नेरिन्द्रस्य सोमस्य वरुणस्य यमस्य च ॥ १२  
 औष्ण्यं तथा विक्रमं च सौम्यं दण्डं प्रसन्नताम् । धारयन्ति महात्मानो राजानः क्षणदाचर ॥  
 तस्मात्सर्वास्ववस्थासु मान्याः पूज्याश्च पार्थिवाः ॥ १३  
 त्वं तु धर्ममविज्ञाय केवलं मोहमास्थितः । अभ्यागतं मां दौरात्म्यात्परुषं वक्तुमिच्छसि ॥ १४  
 गुणदोषौ न पृच्छामि क्षमं चात्मनि राक्षस । मयोक्तं तव चैतावत्संप्रत्यमितविक्रम ॥ १५  
 अस्मिन्स्तु त्वं महाकृत्ये साहाय्यं कर्तुमर्हसि । शृणु तत्कर्म साहाय्ये यत्कार्यं वचनान्मम ॥ १६  
 सौवर्णस्त्वं मृगो भूत्वा चित्रो रजतविन्दुभिः । आश्रमे तस्य रामस्य सीतायाः प्रमुखे चर ॥ १७  
 प्रलोभयित्वा वैदेहीं यथेष्टं गन्तुमर्हसि ॥ १८  
 त्वां तु मायामृगं दृष्ट्वा काञ्चनं जातविस्मया । आनयैनमिति क्षिप्रं रामं वक्ष्यति मैथिली १९  
 अपक्रान्ते तु काकुत्स्थे दूरं यात्वा व्युदाहर । हा सीते लक्ष्मणेत्येवं रामवाक्यानुरूपकम् ॥ २०  
 तच्छ्रुत्वा रामपदवीं सीतया च प्रचोदितः । अनुगच्छति संभ्रान्तः सौमित्रिरपि सौहृदात् २१  
 अपक्रान्ते च काकुत्स्थे लक्ष्मणे च यथासुखम् । आनयिष्यामि वैदेहीं सहस्राक्षः शचीमिवर २२  
 एवं कृत्वा त्विदं कार्यं यथेष्टं गच्छ राक्षस । राज्यस्यार्थं प्रयच्छामि मारीच तव सुव्रत ॥ २३  
 गच्छ सौम्य शिवं मार्गं कार्यस्यास्य विवृद्धये । अहं त्वाऽनुगमिष्यामि सरथो दण्डकावनमू २४  
 प्राप्य सीतामयुद्धेन वञ्चयित्वा तु राघवम् । लङ्कां प्रति गमिष्यामि कृतकार्यः सह त्वया ॥ २५  
 न चेत्करोषि मारीच हन्मि त्वामहमद्य वै । एतत्कार्यमवश्यं मे बलादपि करिष्यसि ॥  
 राज्ञो हि प्रतिकूलस्थो न जातु सुखमेधते ॥ २६

आसाद्य तं जीवितसंशयस्ते मृत्युर्ध्रुवो ह्यद्य मया विरुध्य ।

एतद्यथावत्प्रतिगृह्य बुद्ध्या यदत्र पथ्यं कुरु तत्तथा त्वम् ॥ २७

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चत्वारिंशः सर्गः ॥ ४० ॥

### एकचत्वारिंशः सर्गः ।

आज्ञप्तोऽराजवद्वाक्यं प्रतिकूलं निशाचरः । अब्रवीत्परुषं वाक्यं मारीचो राक्षसाधिपम् ॥ १  
 केनायमुपदिष्टस्ते विनाशः पापकर्मणा । सपुत्रस्य सराष्ट्रस्य सामात्यस्य निशाचर ॥ २  
 कस्त्वया सुखिना राजन्नाभिनन्दति पापकृत् । केनेदमुपदिष्टं ते मृत्युद्वारमुपायतः ॥ ३  
 शत्रवस्तव सुव्यक्तं हीनवीर्या निशाचराः । इच्छन्ति त्वां विनश्यन्तमुपरुद्धं बलीयसा ॥ ४

केनेदमुपदिष्टं ते क्षुद्रेणाहितवादिना । यस्वामिच्छति नश्यन्तं स्वकृतेन निशाचर ॥ ५  
वध्याः खलु न हन्यन्ते सचिवास्तव रावण । ये त्वामुत्पथमारूढं न निगृह्णन्ति सर्वशः ॥ ६  
अमात्यैः कामवृत्तो हि राजा कापथमाश्रितः । निग्राह्यः सर्वथा सद्भिर्न निग्राह्यो निगृह्यसे ७  
धर्ममर्थं च कामं च यशश्च जयतां वर । स्वामिप्रसादात्सचिवाः प्रामुवन्ति निशाचर ॥ ८  
विपर्यये तु तत्सर्वं व्यर्थं भवति रावण । व्यसनं स्वामिवैगुण्यात्प्रामुवन्तीतरे जनाः ॥ ९  
राजमूलो हि धर्मश्च जयश्च जयतां वर । तस्मात्सर्वास्ववस्थासु रक्षितव्या नराधिपाः ॥ १०  
राज्यं पालयितुं शक्यं न तीक्ष्णेन निशाचर । न चापि प्रतिकूलेन नाविनीतेन राक्षस ॥ ११  
ये तीक्ष्णमन्त्राः सचिवा भज्यन्ते सह तेन वै । विषमे तुरगाः शीघ्रा मन्दसारथयो यथा ॥ १२  
बहवः साधवो लोके युक्ता धर्ममनुष्ठिताः । परेषामपराधेन विनष्टाः सपरिच्छदाः ॥ १३  
स्वामिना प्रतिकूलेन प्रजास्तीक्ष्णेन रावण । रक्ष्यमाणा न वर्धन्ते मेषा गोमायुना यथा ॥ १४  
अवश्यं विनशिष्यन्ति सर्वे रावण राक्षसाः । येषां त्वं कर्कशो राजा दुर्बुद्धिरजितेन्द्रियः ॥ १५  
तदिदं काकतालीयं घोरमासादितं मया । अत्रैव शोचनीयस्त्वं ससैन्यो विनशिष्यसि ॥ १६  
मां निहत्य तु रामश्च न चिरात्त्वां वधिष्यति । अनेन कृतकृत्योऽस्मि त्रिये यदरिणा हतः ॥ १७  
दर्शनादेव रामस्य हतं मामुपधारय । आत्मानं च हतं विद्धि हृत्वा सीतां सवान्धवम् ॥ १८  
आनयिष्यसि चेत्सीतामाश्रमात्सहितो मया । नैव त्वमसि नाहं च नैव लङ्का न राक्षसाः ॥ १९

निवार्यमाणस्तु मया हितैषिणा न मृष्यसे वाक्यमिदं निशाचर ।

परेतकल्पे हि गतायुषो नरा हितं न गृह्णन्ति सुहृद्भिरीरितम् ॥ २०

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकचत्वारिंशः सर्गः ॥ ४१ ॥

### द्विचत्वारिंशः सर्गः ।

एवमुक्त्वा तु वचनं मारीचो रावणं ततः । गच्छावेत्यब्रवीहीनो भयाद्रात्रिंचरप्रभोः ॥ १  
दृष्टश्चाहं पुनस्तेन शरचापासिधारिणा । मद्बधोद्यतशस्त्रेण विनष्टं जीवितं च मे ॥ २  
नहि रामं पराक्रम्य जीवन्प्रतिनिवर्तते । वर्तते प्रतिरूपोऽसौ यमदण्डहतस्य ते ॥ ३  
किंनु शक्यं मया कर्तुमेवं त्वयि दुरात्मनि । एष गच्छाम्यहं तात स्वस्ति तेऽस्तु निशाचर ॥ ४  
प्रहृष्टवभवत्तेन वचनेन स रावणः । परिष्वज्य सुसंश्लिष्टमिदं वचनमब्रवीत् ॥ ५  
एतच्छौण्डीर्ययुक्तं ते मच्छन्दादिव भाषितम् । इदानीमसि मारीच पूर्वमन्यो निशाचरः ॥ ६  
आरुह्यतामयं शीघ्रं रथो रत्नविभूषितः । मया सह तथा युक्तः पिशाचवदनैः खरैः ॥ ७  
प्रलोभयित्वा वैदेहीं यथेष्टं गन्तुमर्हसि । तां शून्ये प्रसभं सीतामानयिष्यामि मैथिलीम् ॥ ८  
ततो रावणमारीचौ विमानमिव तं रथम् । आरुह्य ययतुः शीघ्रं तस्मादाश्रममण्डलात् ॥ ९  
तथैव तत्र पश्यन्तौ पत्तनानि वनानि च । गिरींश्च सरितः सर्वा राष्ट्राणि नगराणि च ॥ १०  
समेत्य दण्डकारण्यं राघवस्याश्रमं ततः । ददर्श सहमारीचो रावणो राक्षसाधिपः ॥ ११  
अवतीर्थ रथात्तस्मात्ततः काञ्चनभूषणात् । हस्ते गृहीत्वा मारीचं रावणो वाक्यमब्रवीत् ॥ १२  
एतद्रामाश्रमपदं दृश्यते कदलीवृतम् । क्रियतां तत्सखे शीघ्रं यदर्थं वयमागताः ॥ १३  
स रावणवचः श्रुत्वा मारीचो राक्षसस्तदा । मृगो भूत्वाऽऽश्रमद्वारि रामस्य विचचार ह ॥ १४



स तु रूपं समास्थाय महदद्भुतदर्शनम् । मणिप्रव्रणशृङ्गाग्रः सितांसितमुखाकृतिः ॥	१५
रक्तपद्मोत्पलमुख इन्द्रनीलोत्पलश्रवाः । किञ्चिद्भ्युन्नतग्रीव इन्द्रनीलदलाधरः ॥	१६
कुन्देन्दुवज्रसंकाशमुदरं चास्य भास्वरम् । मधूकनिभपार्श्वश्च पद्मकिङ्कल्कसंनिभः ॥	१७
वैडूर्यसंकाशखुरस्तनुजङ्घः सुसंहर्तः । इन्द्रायुधसवर्णेन पुञ्छेनोर्ध्वं विराजता ॥	१८
मनोहरः स्निग्धवर्णो रत्नैर्नानाविधैर्वृतः । क्षणेन राक्षसो जातो मृगः परमशोभनः ॥	
वनं प्रञ्चलयन्नम्यं रामाश्रमपदं च तत् ॥	१९
मनोहरं दर्शनीयं रूपं कृत्वा स राक्षसः । प्रलोभनार्थं वैदेह्या नानाधातुविचित्रितम् ॥	२०
विचरन्गच्छते तस्माच्छाद्भूलानि समन्ततः ॥	२१
रूप्यैर्विन्दुशतैश्चित्रो भूत्वा स प्रियदर्शनः । विटपीनां किसलयान्भङ्क्त्वाऽदन्विचचार ह२२	
कंदलीगृहकं गत्वा कर्णिकारानितस्ततः । समाश्रयन्मन्दगतिः सीतासंदर्शनं तथा ॥	२३
राजीवचित्रपृष्ठः स विरराज महामृगः । रामाश्रमपदाभ्यांश्चो विचचार यथासुखम् ॥	२४
पुनर्गत्वा निवृत्तश्च विचचार मृगोत्तमः । गत्वा मुहूर्तं त्वरया पुनः प्रतिविवर्तते ॥	२५
विक्रीडंश्च क्वचिद्भूमौ पुनरेव निषीदति । आश्रमद्वारमागम्य मृगयूथानि गच्छति ॥	२६
मृगयूथैरनुगतः पुनरेव निवर्तते । सीतादर्शनमाकाङ्क्षन्नाक्षसो मृगतां गतः ॥	
परिभ्रमति चित्राणि मण्डलानि विनिष्पतन् ॥	२७
समुद्गीक्ष्य च तं सर्वे मृगा ह्यन्ये वनेचराः । उपागम्य समाग्रांश्च विद्वन्ति दिशो दश ॥ २८	
राक्षसः सोऽपि तान्वन्यान्मृगान्मृगवधे रतः । प्रच्छादनार्थं भावस्य न भक्षयति संस्पृशन् २९	
तस्मिन्नेव ततः काले वैदेही शुभलोचना । कुसुमापचयव्यग्रा पादपानभ्यवर्तत ॥	३०
कर्णिकारानशोकांश्च चूतांश्च मदिरक्षणा । कुसुमान्यपचिन्वन्ती चचार रुचिरानना ॥	३१
अनर्हाऽरण्यवासस्य सा तं रत्नमयं मृगम् । मुक्तामणिविचित्राङ्गं ददर्श परमाङ्गना ॥	३२
सा तं रुचिरदन्तोष्ठी रूप्यधातुतनूरुहम् । विस्मयोत्फुलनयना सखेहं समुदैक्षत ॥	३३
स च तां रामदयितां पश्यन्मायामयो मृगः । विचचार पुनश्चित्रं दीपयन्निव तद्वनम् ॥ ३४	
अदृष्टपूर्वं तं दृष्ट्वा नानारत्नमयं मृगम् । विस्मयं परमं सीता जगाम जनकात्मजा ॥	३५

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्विचत्वारिंशः सर्गः ॥ ४२ ॥

### त्रिचत्वारिंशः सर्गः ।

सा तं संप्रेक्ष्य सुश्रोणी कुसुमान्यपचिन्वती । हैमराजतवर्णाभ्यां पार्श्वभ्यामुपशोभितम् ॥ १	
प्रहृष्टा चानवद्याङ्गी मृष्टहाटकवर्णिनी । भर्तारमभिचक्रन्द लक्ष्मणं चापि सायुधम् ॥	२
तथाहूतौ नरव्याघ्रौ वैदेह्या रामलक्ष्मणौ । वीक्षमाणौ तु तं देशं तदा ददृशतुमृगम् ॥	३
शङ्कमानस्तु तं दृष्ट्वा लक्ष्मणो राममब्रवीत् । तमेवैनमहं मन्ये मारीचं राक्षसं मृगम् ॥	४
चरन्तो मृगयां हृष्टाः पापेनोपाधिना वने । अनेन निहता राजत्राजानः कामरूपिणा ॥	५
अस्य मायाविदो मायामृगरूपमिदं कृतम् । भानुमत्पुरुषव्याघ्र गन्धर्वपुरसन्निभम् ॥	६
मृगो ह्येवंविधो रत्नविचित्रो नास्ति राघव । जगत्यां जगतीनाथ मायैषा हि न संशयः ॥ ७	

॥ ऋचिदसिता मुखस्याकृतिः यस्य सः । २ मुखपुटयोरेको रक्तापद्मवर्णः अन्यस्तूपलवर्णः । ३ इन्द्रनीलदल-  
वदधरो वस्य सः । ४ सुकृष्टसन्निवन्धः । ५ पुञ्छेनोपलक्षितः । ६ प्रकाशयन् । ७ कदलीवाटिकाम् । ८ सीतासंदर्शनयोग्य-  
स्थानम् । ९ प्राणैर्न विज्ञेयं जानन्ति तिर्यञ्च इति प्रसिद्धिः ।

एवं ब्रुवाणं काकुत्स्थं प्रतिवार्यं शुचिस्मिता । उवाच सीता संहृष्टा चर्मणा हृतचेतना ॥ ८  
 आर्यपुत्राभिरामोऽसौ मृगो हरति मे मनः । आनयैनं महाबाहो क्रीडार्थं नो भविष्यति ॥ ९  
 इहाश्रमपदेऽस्माकं बहवः पुण्यदर्शनाः । मृगाश्चरन्ति सहिताः सूमराश्चमरास्तथा ॥ १०  
 ऋक्षाः पृषतसङ्घाश्च वानराः किन्नरास्तथा । विचरन्ति महाबाहो रूपश्रेष्ठा मनोहराः ॥ ११  
 न चास्य सदृशो राजन् दृष्टपूर्वो मृगः पुरा । तेजसा क्षमया दीप्त्या यथायं मृगसत्तमः ॥ १२  
 नानावर्णविचित्राङ्गो रत्नविन्दुसमाचितः । द्योतयन्वनमव्यग्रं शोभते शशिसन्निभः ॥ १३  
 अहो रूपमहो लक्ष्मीः स्वरसंपन्न शोभना । मृगोऽद्भुतो विचित्राङ्गो हृदयं हरतीव मे ॥ १४  
 यदि ग्रहणमभ्येति जीवन्नेव मृगस्तव । आश्चर्यभूतं भवति विस्मयं जनयिष्यति ॥ १५  
 समाप्तवनवासानां राज्यस्थानां च नः पुनः । अन्तःपुरविभूषार्थो मृग एष भविष्यति ॥ १६  
 भरतस्यार्यपुत्रस्य श्वश्रूणां मम च प्रभो । मृगरूपमिदं व्यक्तं विस्मयं जनयिष्यति ॥ १७  
 जीवन्न यदि तेऽभ्येति ग्रहणं मृगसत्तमः । अजिनं नरशार्दूल रुचिरं मे भविष्यति ॥ १८  
 निहतस्यास्य सत्त्वस्य जाम्बूनदमयत्वचि । शंष्पबृस्थां विनीतार्योमिच्छाम्यहमुपासितुम् ॥ १९  
 कामवृत्तमिदं रौद्रं स्त्रीणामसदृशं मतम् । वपुषा त्वस्य सत्वस्य विस्मयो जनितो मम ॥ २०  
 तेन काञ्चनरोम्णा तु मणिप्रवरशृङ्गिणा । तरुणादित्यवर्णेन नक्षत्रपथवर्चसा ॥  
 बभूव राघवस्यापि मनो विस्मयमागतम् ॥ २१  
 एवं सीतावचः श्रुत्वा तं दृष्ट्वा मृगमद्भुतम् । लोभितस्तेन रूपेण सीतया च प्रचोदितः ॥ २२  
 उवाच राघवो हृष्टो भ्रातरं लक्ष्मणं वचः ॥ २३  
 पश्य लक्ष्मण वैदेह्याः स्पृहां मृगगतामिमाम् । रूपश्रेष्ठतया ह्येष मृगोऽद्य नभविष्यति ॥ २४  
 न वने नन्दनोद्देशे न चैत्ररथसंश्रये । कुतः पृथिव्यां सौमित्रे योऽस्य कश्चित्समो मृगः ॥ २५  
 प्रतिलोमानुलोमाश्च रुचिरा रोमराजयः । शोभन्ते मृगमाश्रित्य चित्राः कनकविन्दुभिः ॥ २६  
 पत्र्यास्य जम्भमाणस्य दीप्तामग्निशिखोपमाम् । जिह्वां मुखान्निःसरन्तीं मेघादिव शतहृदां ॥ २७  
 मंसारगलकमुखः शङ्खमुक्तानिभोदरः । कस्य नामाभिरूपोऽसौ न मनो लोभयेन्मृगः ॥ २८  
 कस्य रूपमिदं दृष्ट्वा जाम्बूनदमयं प्रभो । नानारत्नमयं दिव्यं न मनो विस्मयं व्रजेत् ॥ २९  
 [किं पुनर्मैथिली सीता बाला नारी न विस्मयेत् ।]  
 मांसहेतोरपि मृगान्विहारार्थं च धन्विनः । घ्नन्ति लक्ष्मण राजानो मृगयायां महावने ॥ ३०  
 धनानि व्यैवसायेन विचीर्यन्ते महावने । धातवो विविधाश्चापि मणिरत्नसुवर्णिनः ॥ ३१  
 तत्सारमखिलं नृणां धनं निचयवर्धनम् । मनसा चिन्तितं सर्वं यथा शुक्रस्य लक्ष्मण ॥ ३२  
 अर्थी येनार्थकृत्येन संव्रजत्यविचारयन् । तमर्थमर्थशास्त्रज्ञाः प्राहुरर्थ्याश्च लक्ष्मण ॥ ३३  
 एतस्य मृगरत्नस्य परार्थ्ये काञ्चनत्वचि । उपवेक्ष्यति वैदेही मया सह सुमध्यमा ॥ ३४  
 न कांदली न प्रियंकी न प्रवेणी न चोविकी । भवेदेतस्य सदृशी स्पर्शनेनेति मे मतिः ॥ ३५  
 एष चैव मृगः श्रीमान्यश्च दिव्यो नभश्चरः । उभावैतो मृगौ दिव्यौ तारामृगमहीमृगौ ॥ ३६

१ अत्वरया । २ समग्रम् । ३ बालतृणैः कृतायां बृथां । त्रतिनामासनं बृसी । ४ आस्तृतायां । ५ यद्यपीदं रौद्रं कामवृत्तं स्त्रीणामसदृशं तथापि । ६ मसारः इन्द्रनीलः । गलकैः चषकः । इन्द्रनीलनिर्मितचषकाकारमुखसंपुट इत्यर्थः । ७ मृगयोद्योगेन । ८ संगृह्यन्ते । ९ कदली मृगविशेषः तस्या इयं त्वक्कादली । १० प्रियको मृगविशेषः तस्येयं त्वक् । ११ अजविशेषसंबन्धिनी त्वक् । १२ अविलोमनिर्मिता शाटी । १३ मृगशीर्षः ।

यदि वायं तथा यन्मां भवेद्ददसि लक्ष्मण । मायेपा राक्षसस्येति कर्तव्योऽस्य वधो मया ॥ ३७  
 एतेन हि नृशंसेन मारीचेनाकृतात्मना । वने विचरता पूर्वं हिंसिता मुनिपुङ्गवाः ॥ ३८  
 उत्थाय बहवो येन मृगयायां जनाधिपाः । निहताः परमध्वासास्तस्माद्भ्यस्त्वयं मृगः ॥ ३९  
 पुरस्तादिह वातापिः परिभूय तपस्विनः । उदरस्थो द्विजान्हन्ति स्वगर्भोऽश्वतरीमिव ॥ ४०  
 स कदाचिच्चिरालोभादाससाद् महामुनिम् । अगस्त्यं तेजसा युक्तं भक्षस्तस्य बभूव ह ॥ ४१  
 समुत्थाने च तद्रूपं कर्तुकामं समीक्ष्य तम् । उत्सथित्वा तु भगवान्वातापिमिदमब्रवीत् ॥ ४२  
 त्वयाऽविगण्य वातापे परिभूताः स्वतेजसा । जीवलोके द्विजश्रेष्ठास्तस्मादसि जरां गतः ॥ ४३  
 तदेतन्न भवेद्रक्षो वातापिरिव लक्ष्मण । मद्द्विधं योऽतिमन्येत धर्मनित्यं जितेन्द्रियम् ॥  
 भवेद्धतोऽयं वातापिरगस्त्येनेव मां गतः ॥ ४४

इह त्वं भव सन्नद्धो यन्त्रितो रक्ष मैथिलीम् । अस्यामायत्तमस्माकं यत्कृत्यं रघुनन्दन ॥ ४५  
 अहमेनं वधिष्यामि ग्रहीष्याम्यपि वा मृगम् । यावद्गच्छामि सौमित्रे मृगमानयितुं द्रुतम् ४६  
 पश्य लक्ष्मण वैदेहीं मृगत्वचि गतस्पृहाम् । त्वचा प्रधानया ह्येष मृगोऽद्य न भविष्यति ॥ ४७  
 अप्रमत्तेन ते भाव्यमाश्रमस्थेन सीतया ॥ ४८

यावत्पृषतमेकेन सायकेन निहन्यस्यहम् । हत्वैतच्चर्म चादाय शीघ्रमेष्यामि लक्ष्मण ॥ ४९

प्रदक्षिणेनातिवलेन पक्षिणा जटायुषां बुद्धिमता च लक्ष्मण ।

भवाप्रमत्तः परिगृह्य मैथिलीं प्रतिक्षणं सर्वत एव शङ्कितः ॥ ५०

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड त्रिचत्वारिंशः सर्गः ॥ ४३ ॥

### चतुश्चत्वारिंशः सर्गः ।

तथा तु तं समादिश्य भ्रातरं रघुनन्दनः । ववन्धासिं महातेजा जाम्बूनदमयत्सूरुम् ॥ १  
 तंतस्त्ववनतं चापमादायात्मविभूषणम् । आवध्य च कलापौ द्वौ जगामोदग्रविक्रमः ॥ २  
 तं वञ्चयानो राजेन्द्रमापतन्तं निरीक्ष्य वै । वभूवान्तर्हितस्त्रासात्पुनः संदर्शनेऽभवत् ॥  
 वद्धासिर्धनुरादाय प्रदुद्राव यतो मृगः ॥ ३

तं स्म पश्यति रूपेण द्योतमानमिवाग्रतः । अवेक्ष्यावेक्ष्य धावन्तं धनुष्पाणिं महावने ॥ ४  
 अतिवृत्तमिषोः पाताल्लोभयानं कदाचन । शङ्कितं तु समुद्भ्रान्तमुत्पतन्तमिवाम्बरे ॥ ५  
 दृश्यमानमदृश्यं च वनोद्देशेषु केषुचित् । छिन्नाभ्रैरिव संवीतं शारदं चन्द्रमण्डलम् ॥ ६  
 मुहूर्तादेव दृश्ये मुहुर्दूरात्प्रकाशते । दर्शनादर्शनादेवं सोऽपाकर्षत राघवम् ॥ ७  
 सुदूरमाश्रमस्यास्य मारीचो मृगतां गतः ॥ ८

आसीत्कुद्धस्तु काकुत्स्थो विवशस्तेन मोहितः । अथावतस्थे संभ्रान्तदृष्टायामाश्रित्य शाद्वले ९  
 स तमुन्मादयामास मृगरूपो निशाचरः । मृगैः परिवृतो वन्यैरदूरात्प्रत्यदृश्यत ॥ १०  
 ग्रहीतुकामं दृष्ट्वैनं पुनरेवाभ्यधावत् । तत्क्षणादेव संत्रासात्पुनरन्तर्हितोऽभवत् ॥ ११  
 पुनरेव ततो दूराद्दृक्षषण्डाद्विनिःसृतम् । दृष्ट्वा रामो महातेजास्तं हन्तुं कृतनिश्चयः ॥  
 भूयस्तु शरमुद्धृत्य कुपितस्तत्र राघवः ॥ १२

१ आहुर्मूष १-२ अश्वतरी बुध्निकी कर्कटी वा । ३ श्राद्धान्ते । ४ रक्षोरूपम् । ५ यः मारीचः मद्द्विधं अतिमन्येत अतिक्रमेत् तत् मारीचरूपं रक्षः वातापिरिव न भवेत् न जीवेदेव । पुनरप्याह । मां गतः प्राप्तः अयं मारीचः अगस्त्येन वातापिरिव हतो भवेत् मयेति शेषः । ६ अत्यन्तसमर्थेन । ७ सहाय्ये तृतीया । ८ त्सरः खड्गमुष्टिः । ९ त्रिषु स्थलेष्ववनतम् ।

सूर्यरश्मिप्रतीकाशं ज्वलन्तमरिमर्दनः । संधाय रुद्रेण चापे विकृष्य बलवद्वली ॥ १३  
 तमेव मृगमुद्दिश्य श्वसन्तमिव पन्नगम् । मुमोच ज्वलितं दीप्तमस्त्रं ब्रह्मविनिर्मितम् ॥ १४  
 शरीरं मृगरूपस्य विनिर्भिद्य शरोत्तमः । मारीचस्यैव हृदयं विभेदाशनिर्सन्निभः ॥ १५  
 तालमात्रमथोत्प्लुत्य न्यपतत्स शरातुरः । विनदन्भैरवं नादं धरण्यामल्पजीवितः ॥ १६  
 ध्रियमाणस्तु मारीचो जहौ तां कृत्रिमां तनुम् । स्मृत्वा तद्वचनं रक्षो दध्यां केन तु लक्ष्मणम् ॥  
 इह प्रस्थापयेत्सीता शून्ये तां रावणो हरेत् ॥ १७  
 स प्राप्तकालमाज्ञाय चकार च ततः स्वरम् । सदृशं राघवस्यैव हा सीते लक्ष्मणेति च ॥ १८  
 तेन मर्मणि निर्विद्धः शरेणानुपमेन च । मृगरूपं तु तत्त्यक्त्वा राक्षसं रूपमात्मनः ॥ १९  
 चक्रे स सुमहाकायो मारीचो जीवितं त्यजन् ॥ २०  
 ततो विचित्रकेयूरः सर्वाभरणभूषितः । हेममाली महादंष्ट्रो राक्षसोऽभूच्छराहतः ॥ २१  
 तं दृष्ट्वा पतितं भूमौ राक्षसं घोरदर्शनम् । रामो रुधिरसिक्ताङ्गं वेष्टमानं महीतले ॥  
 जगाम मनसा सीतां लक्ष्मणस्य वचः स्मरन् ॥ २२  
 मारीचस्यैव मायैषा पूर्वोक्तं लक्ष्मणेन तु । तत्तथा ह्यभवच्चाद्यं मारीचोऽयं मया हतः ॥ २३  
 हा सीते लक्ष्मणेत्येवमाक्रुश्य च महास्वनम् । ममार राक्षसः सोऽयं श्रुत्वा सीता कथं भवेत् ॥  
 लक्ष्मणश्च महाबाहुः कामवस्थां गमिष्यति । इति संचिन्त्य धर्मात्मा रामो हृष्टतनूरुहः ॥ २५  
 तत्र रामं भयं तीव्रमाविवेश विषादजम् ॥ २६  
 राक्षसं मृगरूपं तं हत्वा श्रुत्वा च तत्स्वरम् । निहत्य पृषतं चान्यं मांसमादाय राघवः ॥  
 त्वरमाणो जनस्थानं ससाराभिमुखस्तदा ॥ २७

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुश्चत्वारिंशः सर्गः ॥ ४४ ॥

### पञ्चचत्वारिंशः सर्गः ।

आर्तस्वरं तु तं भर्तुर्विज्ञाय सदृशं वने । उवाच लक्ष्मणं सीता गच्छ जानीहि राघवम् ॥ १  
 नहि मे हृदयं स्थाने जीवितं वाऽवतिष्ठति । क्रोशतः परमार्तस्य श्रुतः शब्दो मया भृशम् ॥ २  
 आक्रन्दमानं तु वने भ्रातरं त्रातुमर्हसि । तं क्षिप्रमभिधाव त्वं भ्रातरं शरणैषिणम् ॥  
 रक्षसां वशमापन्नं सिंहानामिव गोवृषम् ॥ ३  
 न जगाम तथोक्तस्तु भ्रातुराज्ञाय शासनम् । तमुवाच ततस्तत्र कुपिता जनकात्मजा ॥ ४  
 सौमित्रे मित्ररूपेण भ्रातुस्त्वमसि शत्रुवत् । यस्त्वमस्यामवस्थायां भ्रातरं नाभिमत्स्यसे ॥ ५  
 इच्छसि त्वं विनश्यन्तं रामं लक्ष्मणं मत्कृते । लोभान्मम कृते नूनं नानुगच्छसि राघवम् ॥ ६  
 व्यसनं ते प्रियं मन्ये स्नेहो भ्रातरि नास्ति ते । तेन तिष्ठसि विस्त्रब्धस्तमपश्यन्महाद्युतिम् ॥ ७  
 किं हि संशयमापन्ने तस्मिन्निह मया भवेत् । कर्तव्यमिह तिष्ठन्त्या यत्प्रधानस्त्वमागतः ॥ ८  
 इति ब्रुवाणां वैदेहीं वाष्पशोकपरिप्लुताम् । अब्रवील्लक्ष्मणस्त्रस्तां सीतां मृगवधूमिव ॥ ९  
 पन्नगासुरगन्धर्वदेवमानुषराक्षसैः । अशक्यस्तव वैदेहि भर्ता जेतुं न संशयः ॥ १०  
 देवि देवमनुष्येषु गन्धर्वेषु पतत्रिषु । राक्षसेषु पिशाचेषु किन्नरेषु मृगेषु च ॥ ११  
 दानवेषु च घोरेषु न स विद्येत शोभने । यो रामं प्रति युञ्ज्येत समरे वासवोपमम् ॥ १२  
 अवध्यः समरे रामो नैवं त्वं वक्तुमर्हसि । न त्वामस्मिन्वने हातुमुत्सहे राघवं विना ॥ १३

अनिवार्यं बलं तस्य बलैर्बलवतामपि । त्रिभिलोकैः समुद्युक्तैः सेश्वरैरपि सामरैः ॥ १४  
 हृदयं निर्वृतं तेऽस्तु संतापस्त्यज्यतामयम् । आगमिष्यति ते भर्ता शीघ्रं हत्वा मृगोत्तमम् १५  
 नच तस्य स्वरो व्यक्तं मायया केनचित्कृतः । गन्धर्वनगरप्रख्या माया सा तस्य रक्षसः ॥ १६  
 न्यासभूतासि वैदेहि न्यस्ता मयि महात्मना । रामेण त्वं वरारोहे न त्वां त्यक्तुमिहोत्सहे ॥ १७  
 कृतवैराश्च वैदेहि वयमेतैर्निशाचरैः । खरस्य निधनादेव जनस्थानवधं प्रति ॥ १८  
 राक्षसा विविधा वाचो विसृजन्ति महावने । हिंसाविहारा वैदेहि न चिन्तयितुमर्हसि ॥ १९  
 लक्ष्मणेनैवमुक्ता सा क्रुद्धा संरक्तलोचना । अब्रवीत्परुषं वाक्यं लक्ष्मणं सत्यवादिनम् ॥ २०  
 अनार्याकरुणारम्भ नृशंस कुलपांसन । अहं तव प्रियं मन्ये रामस्य व्यसनं महत् ॥ २१  
 रामस्य व्यसनं दृष्ट्वा तेनैतानि प्रभाषसे ॥ २२  
 नैतच्चित्रं सपत्नेषु पापं लक्ष्मण यद्भवेत् । त्वद्विधेषु नृशंसेषु नित्यं प्रच्छन्नचारिषु ॥ २३  
 सुदुष्टस्त्वं वने राममेकमेकोऽनुगच्छसि । मम हेतोः प्रतिच्छन्नः प्रयुक्तो भरतेन वा ॥ २४  
 तन्न सिध्यति सौमित्रे तव वा भरतस्य वा । कथमिन्दीवरश्यामं पद्मपत्रनिभेक्षणम् ॥  
 उपसंश्रित्य भर्तारं कामयेयं पृथग्जनम् ॥ २५  
 समक्षं तव सौमित्रे प्राणांस्त्यक्ष्ये न संशयः । रामं विना क्षणमपि नहि जीवामि भूतले ॥ २६  
 इत्युक्तः परुषं वाक्यं सीतया रोमहर्षणम् । अब्रवील्लक्ष्मणः सीतां प्राञ्जलिर्विजितेन्द्रियः ॥ २७  
 उत्तरं नोत्सहे वक्तुं दैवतं भवती मम । वाक्यमप्रतिरूपं तु न चित्रं स्त्रीषु मैथिलि ॥ २८  
 स्वभावस्त्वेष नारीणामेवं लोकेषु दृश्यते । विमुक्तधर्माश्चपलास्तीक्ष्णा भेदकराः स्त्रियः ॥ २९  
 न सहे हीदृशं वाक्यं वैदेहि जनकात्मजे । श्रोत्रयोरुभयोर्मेऽद्य तप्तनाराचसंनिभम् ॥ ३०  
 उपशृण्वन्तु मे सर्वे साक्षिभूता वनेचराः । न्यायवादी यथान्यायमुक्तोऽहं परुषं त्वया ॥ ३१  
 धिक्त्वामद्य प्रणश्य त्वं यन्मामेवं विशङ्कसे । स्त्रीत्वं दुष्टं स्वभावेन गुरुवाक्ये व्यवस्थितम् ३२  
 गमिष्ये यत्र काकुत्स्थः स्वस्ति तेऽस्तु वरानने । रक्षन्तु त्वां विशालाक्षि समग्रा वनदेवताः ३३  
 निमित्तानि हि घोराणि यानि प्रादुर्भवन्ति मे । अपि त्वां सह रामेण पश्येयं पुनरागतः ॥ ३४  
 [ न वेत्येतन्न जानामि वैदेहि जनकात्मजे ] ।  
 लक्ष्मणेनैवमुक्ता सा रुदन्ती जनकात्मजा ॥ प्रत्युवाच ततो वाक्यं तीव्रं बाष्पपरिप्लुता । ३५  
 गोदावरीं प्रवेक्ष्यामि विना रामेण लक्ष्मण । आबन्धिष्येऽथ वा त्यक्ष्ये विषमे देहमात्मनः ॥ ३६  
 पिबाम्यहं विषं तीक्ष्णं प्रवेक्ष्यामि हुताशनम् । न त्वहं राघवादन्यं पदापि पुरुषं स्पृशे ॥ ३७  
 इति लक्ष्मणमाक्रुश्य सीता दुःखसमन्विता । पाणिभ्यां रुदती दुःखादुदरं प्रजघान ह ॥ ३८  
 तामार्तरूपां विमना रुदन्तीं सौमित्रिरालोक्य विशालनेत्राम् ।  
 आश्वासयामास न चैव भर्तुस्तं भ्रातरं किञ्चिदुवाच सीता ॥ ३९  
 ततस्तु सीतामभिवाद्य लक्ष्मणः कृताञ्जलिः किञ्चिदभिप्रणम्य च ।  
 अन्वीक्षमाणो बहुशश्च मैथिलीं जगाम रामस्य समीपमात्मवान् ॥ ४०

## षट्चत्वारिंशः सर्गः ।

तथा परुषमुक्तस्तु कुपितो राघवानुजः । स विकाङ्क्षन्मृशं रामं प्रतस्थे न चिरादिव ॥ १  
 तदासाद्य दशग्रीवः क्षिप्रमन्तरमास्थितः । अभिचक्राम वैदेहीं परिव्राजकरूपधृत् ॥ २  
 श्लक्ष्णकाषायसंवीतः शिखी छत्री उपानही । वामे चांसेऽवसज्याथ शुभे यष्टिकमण्डलू ॥  
 परिव्राजकरूपेण वैदेहीं समुपागमत् ॥ ३  
 तामाससादातिवलो भ्रातृभ्यां रहितां वने । रहितां चन्द्रसूर्याभ्यां सन्ध्यामिव महत्तमः ॥४  
 तामपश्यत्ततो वालां रामपत्नीं यशस्विनीम् । रोहिणीं शशिना हीनां ग्रहवद्भृशदारुणः ॥ ५  
 तमुग्रतेजःकर्माणं जनस्थानरुहा द्रुमाः । समीक्ष्य न प्रकम्पन्ते न प्रवाति च भारुतः ॥ ६  
 शीघ्रस्रोताश्च तं दृष्ट्वा वीक्षन्तं रक्तलोचनम् । स्तिमितं गन्तुमारेभे भयाद्गोदावरी नदी ॥ ७  
 रामस्य त्वन्तरप्रेप्सुर्दशग्रीवस्तदन्तरे । उपतस्थे च वैदेहीं भिक्षुरूपेण रावणः ॥ ८  
 अभव्यो भव्यरूपेण भर्तारमनुशोचतीम् । अभ्यवर्तत वैदेहीं चित्रामिव शनैश्चरः ॥ ९  
 स पापो भव्यरूपेण तृणैः कूप इवावृतः । अतिष्ठत्येक्ष्य वैदेहीं रामपत्नीं यशस्विनीम् ॥ १०  
 शुभां रुचिरदन्तोष्ठीं पूर्णचन्द्रनिभाननाम् । आसीनां पर्णशालायां वाष्पशोकाभिपीडिताम् ११  
 स तां पद्मपलाशाक्षीं पीतकौशेयवासिनीम् । अभ्यगच्छत वैदेहीं दुष्टचेता निशाचरः ॥ १२  
 स मन्मथशराविष्टो ब्रह्मघोषमुदीरयन् । अब्रवीत्प्रश्रितं वाक्यं रहिते राक्षसाधिपः ॥ १३  
 तामुत्तमां स्त्रियं लोके पद्महीनामिव श्रियम् । विभ्राजमानां वपुषा रावणः प्रशशंस ह ॥१४  
 का त्वं काञ्चनवर्णाभे पीतकौशेयवासिनि । कमलानां शुभां मालां पद्मिनीव हि विभ्रती १५  
 हीः कीर्तिः श्रीः शुभा लक्ष्मीरप्सरा वा शुभानने । भूतिर्वा त्वं वरारोहे रतिर्वा स्वैरचारिणी १६  
 समाः शिखरिणः स्निग्धाः पाण्डुरा दशनास्तव । विशाले विमले नेत्रे रक्तान्ते कृष्णतारके ॥१७  
 विशालं जघनं पीनमूरू करिकरोपमौ ॥ १८  
 एतावुपचितौ वृत्तौ संहतौ संप्रवल्गितौ । पीनोन्नतमुखौ कान्तौ स्निग्धौ तालफलोपमौ ॥  
 मणिप्रवेकाभरणौ रुचिरौ ते पयोधरौ ॥ १९  
 चारुस्मिते चारुदति चारुनेत्रे विलासिनि । मनो हरसि मे कान्ते नदीकूलमिवाम्भसा ॥ २०  
 करान्तमितमध्यासि सुकेशी संहतस्तनी ॥ २१  
 नैव देवी न गन्धर्वी न यक्षी नच किन्नरी । नैवंरूपा मया नारी दृष्टपूर्वा महीतले ॥ २२  
 रूपमग्र्यं च लोकेषु सौकुमार्यं वयश्च ते । इह वासश्च कान्तारे चित्तमुन्मादयन्ति मे ॥ २३  
 सा प्रतिक्रामे भद्रं ते न त्वं वस्तुमिहार्हसि । राक्षसानामयं वासो घोराणां कामरूपिणाम् २४  
 प्रासादाग्राणि रम्याणि नगरोपवनानि च । संपन्नानि सुगन्धीनि युक्तान्याचरितुं त्वया ॥ २५  
 वरं माल्यं वरं भोज्यं वरं वस्त्रं च शोभने । भर्तारं च वरं मन्ये त्वद्युक्तमसितेक्षणे ॥ २६  
 का त्वं भवसि रुद्राणां मरुतां वा वरानने । वसूनां वा वरारोहे देवता प्रतिभासि मे ॥ २७  
 नेह गच्छन्ति गन्धर्वा न देवा नच किन्नराः । राक्षसानामयं वासः कथं नु त्वमिहागता ॥२८  
 इह शाखामृगाः सिंहा द्वीपिव्याघ्रमृगास्तथा । ऋक्षास्तरक्षवः कङ्काः कथं तेभ्यो न विभ्यसि २९  
 मदान्वितानां घोराणां कुञ्जराणां तरस्विनाम् । कथमेका महारण्ये न विभेषि वरानने ॥ ३०  
 कासि कस्य कुतश्चित्त्वं किनिमित्तं च दण्डकान् । एका चरसि कल्याणि घोराब्राक्षससेवितान् ३१

इति प्रशस्ता वैदेही रावणेन दुरात्मना । द्विजातिवेषेण हि तं दृष्ट्वा रावणमागतम् ॥ सर्वैरतिथिसत्कारैः पूजयामास मैथिली ॥	३२
उपनीयासनं पूर्वं पाद्यनाभिनिमन्त्र्य च । अब्रवीत्सिद्धमित्येव तदा तं सौम्यदर्शनम् ॥ ३३ द्विजातिवेषेण समीक्ष्य मैथिली समागतं पात्रकुसुम्भधारिणम् । अशक्यमुद्ब्रष्टुमपायदर्शनं न्यमन्त्रयद्ब्राह्मणवत्तदाङ्गना ॥	३४
इयं वृषी ब्राह्मण काममास्यतामिदं च पाद्यं प्रतिगृह्यतामिति । इदं च सिद्धं वनजातमुत्तमं त्वदर्थमव्यग्रमिहोपभुज्यताम् ॥	३५
निमन्त्र्यमाणः प्रतिपूर्णाभाषिणीं नरेन्द्रपत्नीं प्रसमीक्ष्य मैथिलीम् । प्रसह्य तस्या हरणे धृतं मनः समार्पयत्स्वात्मवधाय रावणः ॥	३६
ततः सुवेषं मृगयागतं पतिं प्रतीक्षमाणा सहलक्ष्मणं तदा । विवीक्षमाणा हरितं ददर्श तन्महद्वनं नैव तु रामलक्ष्मणौ ॥	३७
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे षट्चत्वारिंशः सर्गः ॥ ४६ ॥	

### सप्तचत्वारिंशः सर्गः ।

रावणेन तु वैदेही तथा पृष्टा जिहीर्षता । परिव्राजकलिङ्गेन शशंसात्मानमङ्गना ॥	१
ब्राह्मणश्चातिथिश्चायमनुक्तो हि शपेत माम् । इति ध्यात्वा मुहूर्तं तु सीता वचनमब्रवीत् ॥ २ दुहिता जनकस्याहं मैथिलस्य महात्मनः । सीता नाम्नास्मि भद्रं ते रामभार्या द्विजोत्तम ॥ ३ उषित्वा द्वादश समा इक्ष्वाकूणां निवेशने । भुञ्जाना मानुषान्भोगान्सर्वकामसमृद्धिनी ॥ ४ ततस्त्रयोदशे वर्षे राजाऽमन्त्रयत प्रभुः । अभिषेचयितुं रामं समेतो राजमन्त्रिभिः ॥ ५ तस्मिन्संश्रियमाणे तु राघवस्याभिषेचने । कैकेयी नाम भर्तारमार्या सा याचते वरम् ॥ ६ प्रतिगृह्य तु कैकेयी श्वशुरं सुकृतेन मे । मम प्रव्राजनं भर्तुर्भरतस्याभिषेचनम् ॥ द्वावयाचत भर्तारं सत्यसन्धं नृपोत्तमम् ॥	७
नाद्य भोक्ष्ये न च स्वप्स्ये न च पास्ये कथंचन । एष मे जीवितस्यान्तो रामो यद्यभिषिच्यते ८ इति ब्रूवाणां कैकेयीं श्वशुरो मे स मानदः । अयाचतार्थैरन्वर्थैर्न च याच्ञां चकार सा ॥ ९ मम भर्ता महातेजा वयसा पञ्चविंशकः । अष्टादश हि वर्षाणि मम जन्मनि गण्यते ॥ १० रामेति प्रथितो लोके गुणवान्सत्यवाञ्छुचिः । विशालाक्षो महाबाहुः सर्वभूतहिते रतः ॥ ११ कामार्तस्तु महातेजाः पिता दशरथः स्वयम् । कैकेय्याः प्रियकामार्थं तं रामं नाभ्यषेचयत् ॥ १२ अभिषेकाय तु पितुः समीपं राममागतम् । कैकेयी मम भर्तारमित्युवाच धृतं वचः ॥ १३ तव पित्रा समाज्ञसं ममेदं शृणु राघव । भरताय प्रदातव्यमिदं राज्यमकण्ठकम् ॥ १४ त्वया हि खलु वस्तव्यं नव वर्षाणि पञ्च च । वने प्रव्रज काकुत्स्थ पितरं मोचयानृतात् ॥ १५ तथेत्युक्त्वा च तां रामः कैकेयीमकुतोभयः । चकार तद्वचस्तस्या मम भर्ता दृढव्रतः ॥ १६ दद्यान्न प्रतिगृह्णीयात्सत्यं ब्रूयान्न चानृतम् । एतद्ब्राह्मण रामस्य ध्रुवं व्रतमनुत्तमम् ॥ १७	

१ पात्रं कमण्डलुः कुसुम्भं तद्रक्तवस्त्रं तदुभयधारिणम् । २ उद्ब्रष्टुं द्वेषं कर्तुं उपेक्षितुं वा । ३ अपाये अपहरणे अनर्थकरणे वा दर्शनं बुद्धिर्वैश्रस्यं तम् । ४ मानदः बहुमानप्रदः । अन्वर्थैः अर्थानुगतैः । सप्रयोजनैरिति यावत् । उपभोगक्षमैरित्यर्थः । अर्थैः सुवर्णरत्नादिभिः कैकेयीमयाचत । बरद्वयप्रतिनिधित्वेनैतानर्थान् प्रतिगृह्णाणेति प्रार्थयामासेत्यर्थः । सा तां याच्ञां न चकार नाङ्गीचकार ।

तस्य भ्राता तु द्वैमात्रो लक्ष्मणो नाम वीर्यवान् । रामस्य पुरुषव्याघ्रः सहायः समरेऽरिहा १८  
 स भ्राता लक्ष्मणो नाम धर्मचारी दृढव्रतः । अन्वगच्छद्भ्रानुष्पाणिः प्रव्रजन्तं मया सह ॥ १९  
 जटी तापसरूपेण मया सह सहानुजः । प्रविष्टो दण्डकारण्यं धर्मनित्यो जितेन्द्रियः ॥ २०  
 ते वयं प्रच्युता राज्यात्कैकेय्यास्तु कृते त्रयः । विचराम द्विजश्रेष्ठ वनं गम्भीरमोजसा ॥२१  
 समाश्वस मुहूर्तं तु शक्यं वस्तुभिह त्वया । आगमिष्यति मे भर्ता वन्यमादाय पुष्कलम् ॥२२  
 [रुरुन्गोधान्वराहांश्च हत्वाऽऽदायामिषान्वहून् । ]

स त्वं नाम च गोत्रं च कुलं चाक्ष्व तत्त्वतः । एकश्च दण्डकारण्ये किमर्थं चरसि द्विज ॥ २३  
 एवं ब्रुवन्त्यां सीतायां रामपत्न्यां महाबलः । प्रत्युवाचोत्तरं तीव्रं रावणो राक्षसाधिपः ॥ २४  
 येन वित्रासिता लोकाः सदेवासुरपन्नगाः । अहं स रावणो नाम सीते रक्षोगणेश्वरः ॥ २५  
 त्वां तु काञ्चनवर्णाभां दृष्ट्वा कौशेयवासिनीम् । रतिं स्वकेषु दारेषु नाधिगच्छाम्यनिन्दिते ॥ २६  
 बहूनामुत्तमस्त्रीणामाहूतानामितस्ततः । सर्वासामेव भद्रं ते ममाग्रमहिषी भव ॥ २७  
 लङ्का नाम समुद्रस्य मध्ये मम महापुरी । सागरेण परिक्षिप्ता निविष्टा नगमूर्धनि ॥ २८  
 तत्र सीते मया सार्धं वनेषु विहारिष्यसि । न चास्यारण्यवासस्य स्पृहयिष्यसि भामिनि ॥ २९  
 पञ्च दास्यः सहस्राणि सर्वाभरणभूषिताः । सीते परिचरिष्यन्ति भार्या भवसि मे यदि ॥ ३०  
 रावणेनैवमुक्त्वा तु कुपिता जनकात्मजा । प्रत्युवाचानवद्याङ्गी तमनादत्य राक्षसम् ॥ ३१  
 महागिरिमिवाकम्प्यं महेन्द्रसदृशं पतिम् । महोदधिमिवाक्षोभ्यमहं राममनुव्रता ॥ ३२  
 सर्वलक्षणसंपन्नं न्यग्रोधपरिमण्डलम् । सत्यसन्धं महाभागमहं राममनुव्रता ॥ ३३  
 महाबाहुं महोरस्कं सिंहविक्रान्तगामिनम् । नृसिंहं सिंहसंकाशमहं राममनुव्रता ॥ ३४  
 पूर्णचन्द्राननं रामं राजवत्सं जितेन्द्रियम् । पृथुकीर्तिं महात्मानमहं राममनुव्रता ॥ ३५  
 त्वं पुनर्जम्बुकः सिंहीं मामिच्छसि सुदुर्लभाम् । नाहं शक्या त्वया स्पर्ष्टुमादित्यस्यं प्रभा यथा ३६  
 पादपाङ्काञ्चनान्नूनं बहून्पश्यसि मन्दर्भाक् । राघवस्य प्रियां भार्या यस्त्वमिच्छसि रावण ३७  
 क्षुधितस्य हि सिंहस्य मृगशत्रोस्तरस्विनः । आशीविषस्य वदनाद्वृत्तामादातुमिच्छसि ॥ ३८  
 मन्दरं पर्वतश्रेष्ठं पाणिना हर्तुमिच्छसि । कालकूटं विषं पीत्वा स्वस्तिमान्गन्तुमिच्छसि ॥ ३९  
 अक्षि सूच्या प्रमृजसि जिह्वया लेक्षिं च क्षुरम् । राघवस्य प्रियां भार्या योधिगन्तुं त्वमिच्छसि ४०  
 असवज्य शिलां कण्ठे समुद्रं तर्तुमिच्छसि । सूर्याचन्द्रमसौ चोभौ पाणिभ्यां हर्तुमिच्छसि ४१  
 यो रामस्य प्रियां भार्या प्रधर्षयितुमिच्छसि ॥ ४२

अग्निं प्रज्वलितं दृष्ट्वा वस्त्रेणाहर्तुमिच्छसि । कल्याणवृत्तां रामस्य यो भार्या हर्तुमिच्छसि ॥ ४३  
 अयोमुखानां शूलानामग्रे चरितुमिच्छसि । रामस्य सदृशीं भार्या योऽधिगन्तुं त्वमिच्छसि ४४

यदन्तरं सिंहसृगालयोर्वने यदन्तरं स्यन्दिनिकासमुद्रयोः ।

सुराग्र्यसौवीरकयोर्यदन्तरं तदन्तरं वै तव राघवस्य च ॥ ४५

यदन्तरं काञ्चनसीसैलोहयोर्यदन्तरं चन्दनवारिपङ्क्तयोः ।

यदन्तरं हस्तिबिडालयोर्वने तदन्तरं दाशरथेस्तवैव च ॥ ४६

१ वटवृक्षमिव महापरीणाहं । तद्भवसर्वसमाश्रयणीयमिति वा । २ राजकुमारम् । ३ आसन्नमरणाः वृक्षान् स्वर्णमया-  
 न्पश्यन्तीति प्रसिद्धिः । ४ मन्दभाग्यः । ५ लेक्षि लेहनं करोषि । ६ बद्धा । ७ क्षुरनदी । ८ सौवीरकं काञ्जिकम् । ९ लोहशब्दः  
 प्रत्येकमभिसंबध्यते काञ्चनस्यापि नवलोहेषु परिगणनात् ।



यदन्तरं वायसवैततेययोर्यदन्तरं मद्भूमयूरयोरपि ।	
यदन्तरं सारसगृध्रयोर्वने तदन्तरं दाशरथेस्तवैव च ॥	४७
तस्मिन्सहस्राक्षसमप्रभावे रामे स्थिते कार्मुकवाणपाणौ ।	
हृतापि तेऽहं न जैरां गमिष्ये वज्रं यथा मर्क्षिकयावगीर्णम् ॥	४८
इतीव तद्वाक्यमदुष्टभावा सुधृष्टमुक्त्वा रजनीचरं तम् ।	
गात्रप्रकम्पव्यथिता बभूव वातोद्धता सा कदलीव तन्वी ॥	४९
तां वेपमानामुपलक्ष्य सीतां स रावणो मृत्युसमप्रभावः ।	
कुलं बलं नाम च कर्म च स्वं समाचक्षे भयकारणार्थम् ॥	५०
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे सप्तचत्वारिंशः सर्गः ॥ ४७ ॥	

### अष्टचत्वारिंशः सर्गः ।

एवं ब्रुवन्त्यां सीतायां संरब्धः परुषं वचः । ललाटे भ्रुकुटीं कृत्वा रावणः प्रत्युवाच ह ॥ १  
 भ्राता वैश्रवणस्याहं सापह्नो वरवर्णिनि । रावणो नाम भद्रं ते दशग्रीवः प्रतापवान् ॥ २  
 यस्य देवाः सगन्धर्वाः पिशाचपतगोरगाः । विद्रवन्ति भयाङ्गीता मृत्योरिव सदा प्रजाः ॥ ३  
 येन वैश्रवणो राजा द्वैमात्रः कारणान्तरे । इन्द्रमासादितः क्रोधाद्रणे विक्रम्य निर्जितः ॥ ४  
 यद्भयार्तः परित्यज्य स्वमधिष्ठानमृद्धिमत् । कैलासं पर्वतश्रेष्ठमध्यास्ते नरवाहनः ॥ ५  
 यस्य तत्पुष्पकं नाम विमानं कामगं शुभम् । वीर्यादेवार्जितं भद्रे येन यामि विहायसम् ॥ ६  
 मम संजातरोषस्य मुखं दृष्ट्वैव मैथिलि । विद्रवन्ति परित्रस्ताः सुराः शक्रपुरोगमाः ॥ ७  
 यत्र तिष्ठाम्यहं तत्र मारुतो वाति शङ्कितः । तीव्रांशुः शिशिरांशुश्च भयात्संपद्यते रविः ॥ ८  
 निष्कम्पपत्रास्तरवो नद्यश्च स्तिमितोदकाः । भवन्ति यत्र यत्राहं तिष्ठामि विचरामि च ॥ ९  
 मम पारे समुद्रस्य लङ्का नाम पुरी शुभा । संपूर्णा राक्षसैर्घोरैर्यथेन्द्रस्यामरावती ॥ १०  
 प्राकारेण परिक्षिप्ता पाण्डुरेण विराजता । हेमकक्ष्या पुरी रम्या वैडूर्यमयतारेणा ॥ ११  
 हस्त्यश्वरथसंबाधा तूर्यनादविनादिता । सर्वकालफलैर्वृक्षैः संकुलोद्यानशोभिता ॥ १२  
 तत्र त्वं वसती सीते राजपुत्रि मया सह । न स्मरिष्यसि नारीणां मानुषीणां मनस्विनी ॥ १३  
 भुञ्जाना मानुषान्भोगान्दिव्यांश्च वरवर्णिनि । न स्मरिष्यसि रामस्य मानुषस्य गतायुषः ॥ १४  
 स्थापयित्वा प्रियं पुत्रं राज्ये दशरथेन यः । मन्दवीर्यः सुतो ज्येष्ठस्ततः प्रस्थापितो ह्ययम् ॥ १५  
 तेन किं भ्रष्टराज्येन रामेण गतचेतसा । करिष्यसि विशालाक्षि तापसेन तपस्विना ॥ १६  
 सर्वराक्षसभर्तारं कामात्स्वयमिहागतम् । न मन्मथशराविष्टं प्रत्याख्यातुं त्वमर्हसि ॥ १७  
 प्रत्याख्याय हि मां भीरु परितापं गमिष्यसि । चरणेनाभिहृत्येव पुरुरवसमुर्वशी ॥ १८  
 अङ्गुल्या न समो रामो मम युद्धे स मानुषः । तव भाग्येन संप्राप्तं भजस्व वरवर्णिनि ॥ १९  
 एवमुक्त्वा तु वैदेही क्रुद्धा संरकलोचना । अब्रवीत्परुषं वाक्यं रहिते राक्षसाधिपम् ॥ २०  
 कथं वैश्रवणं देवं सर्वभूतनमस्कृतम् । भ्रातरं व्यपदिश्य त्वमशुभं कर्तुमिच्छसि ॥ २१  
 अवश्यं विनशिष्यन्ति सर्वे रावण राक्षसाः । येषां त्वं कर्कशो राजा दुर्बुद्धिरजितेन्द्रियः ॥ २२  
 अपहृत्य शर्चां भार्या शक्यमिन्द्रस्य जीवितुम् । नच रामस्य भार्या मामपनीयास्ति जीवितम् ॥ २३

१ जीर्णताम् । २ तण्डुलप्रान्त्या मक्षिकया प्रस्तं हीररत्नमिव । ३ उर्वशी किल स्वयमेव प्रार्थयन्तं पुरुरवसं प्रथमं निरस्य पश्चात्तापेन पुनस्तमाम्भवेति पौराणिकी कथा । ४ संप्राप्तं मामिति शेषः ।

जीवेच्चिरं वज्रधरस्य हस्ताच्छचीं प्रधृष्याप्रतिरूपरूपाम् ।  
 न मादृशीं राक्षस दूषयित्वा पीतामृतस्यापि तवास्ति मोक्षः ॥ २४  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डेऽष्टचत्वारिंशः सर्गः ॥ ४८ ॥

### एकोनपञ्चाशः सर्गः ।

सीताया वचनं श्रुत्वा दशग्रीवः प्रतापवान् । हस्ते हस्तं समाहृत्य चकार सुमहद्वपुः ॥ १  
 स मैथिलीं पुनर्वाक्यं वभाषे च ततो भृशम् । नोन्मत्तया श्रुतौ मन्ये मम वीर्यपराक्रमौ ॥२  
 उद्गहेयं भुजाभ्यां तु मेदिनीमम्बरे स्थितः । आपिवेयं समुद्रं च हन्यां मृत्युं रणे स्थितः ॥३  
 अर्कं रुन्ध्यां शरैस्तीक्ष्णैर्विभिन्ध्यां हि महीतलम् । कामरूपिणमुन्मत्ते पश्य मां कामदं पतिम् ४  
 एवमुक्तवतस्तस्य सूर्यकल्पे शिखिप्रभे । क्रुद्धस्य हरिर्पर्यन्ते रक्ते नेत्रे बभूवतुः ॥ ५  
 सद्यः सौम्यं परित्यज्य भिक्षुरूपं स रावणः । स्वं रूपं कालरूपामं भेजे वैश्रवणानुजः ॥ ६  
 संरक्तनयनः श्रीमांस्तप्तकाञ्चनकुण्डलः । क्रोधेन महताविष्टो नीलजीमूतसन्निभः ॥  
 दशास्यः कार्मुकी वाणी बभूव क्षणदाचरः ॥ ७  
 स परिव्राजकच्छद्म महाकायो विहाय तत् । प्रतिपद्य स्वकं रूपं रावणो राक्षसाधिपः ॥ ८  
 संरक्तनयनः क्रोधाज्जीमूतनिचयप्रभः । रक्ताम्बरधरस्तस्यौ स्त्रीरत्नं प्रेक्ष्य मैथिलीम् ॥ ९  
 स तामसितकेशान्तां भास्करस्य प्रभामिव । वसनाभरणोपेतान् मैथिलीं रावणोऽब्रवीत् ॥ १०  
 त्रिषु लोकेषु विख्यातं यदि भर्तारमिच्छसि । मामाश्रय वरारोहे तवाहं सदृशः पतिः ॥ ११  
 मां भजस्व चिराय त्वमहं श्लाघ्यः प्रियस्तव । नैव चाहं क्वचिद्भद्रे करिष्ये तव विप्रियम् ॥१२  
 त्यज्यतां मानुषो भावो मयि भावः प्रणीयताम् । राज्याच्युतमसिद्धार्थं रामं परिमितायुषम् १३  
 कैर्गुणैरनुरक्तसि मूढे षण्डितमानिनि । यः स्त्रिया वचनाद्राज्यं विहाय ससुहृज्जनम् ॥ १४  
 अस्मिन्व्यालानुचरिते वने वसति दुर्मतिः ॥ १५  
 इत्युक्त्वा मैथिलीं वाक्यं प्रियार्हा प्रियवादिनीम् । अभिगम्य सुदुष्टात्मा राक्षसः काममोहितः ॥  
 जग्राह रावणः सीतां बुधैः खे रोहिणीमिव ॥ १६  
 वामेन सीतां पद्माक्षीं मूर्धजेषु करेण सः । ऊर्वोस्तु दक्षिणेनैव परिजग्राह पाणिना ॥ १७  
 तं दृष्ट्वा मृत्युसंकाशं तीक्ष्णदंष्ट्रं महाभुजम् । प्राद्रवन्गिरिसंकाशं भयार्ता वनदेवताः ॥ १८  
 सच मायामयो दिव्यः खरयुक्तः खरस्वनः । प्रत्यदृश्यत हेमाङ्गो रावणस्य महारथः ॥ १९  
 ततस्तां परुषैर्वाक्यैर्भर्त्सयन्स महास्वनः । अङ्केनादाय वैदेहीं रथमारोपयत्तदा ॥ २०  
 सा गृहीता विचुक्रोश रावणेन यशस्विनी । रामेति सीता दुःखार्ता रामं दूरगतं वने ॥ २१  
 तामकामां स कामार्तः पन्नगेन्द्रवधूमिव । विवेष्टमानामादाय उत्पपाताथ रावणः ॥ २२  
 ततः सा राक्षसेन्द्रेण ह्रियमाणा विहायसा । भृशं चुक्रोश मत्तेव भ्रान्तचित्ता यथातुरा ॥२३  
 हा लक्ष्मण महाबाहो गुरुचित्तप्रसादक । ह्रियमाणां न जानीषे रक्षसा माममर्षिणा ॥ २४  
 जीवितं सुखमर्थाश्च धर्महेतोः परित्यजन् । ह्रियमाणामधर्मेण मां राघव न पश्यसि ॥ २५  
 ननु नामाविनीतानां विनेतासि परतप । कथमेवंविधं पापं न त्वं शास्ति हि रावणम् ॥ २६

१ मोक्षः मरणादिति शेषः । २ पिङ्गलवर्णपर्यन्ते । ३ भावः स्नेहबन्धः । ४ बुधः स्वपितृपत्नीत्वेन मातरं रोहिणीं यदि गृही  
 यात्तत्तुल्यमिदं षापमित्यर्थः ।

ननु सद्योऽविनीतस्य दृश्यते कर्मणः फलम् । कालोऽप्यङ्गी भवत्यत्र सस्यानामिव पक्तये ॥ २७ ॥  
 स कर्म कृतवानेतत्कालोपहतचेतनः । जीवितान्तकरं धोरं रामाद्भ्यसनमामुहि ॥ २८ ॥  
 हन्तेदानीं सकामास्तु कैकेयी सह वान्धवैः । हिये यद्धर्मकामस्य धर्मपत्नी यशस्विनः ॥ २९ ॥  
 आमन्त्रये जनस्थाने कर्णिकारान्सुप्पितान् । क्षिप्रं रामाय शंसध्वं सीतां हरति रावणः ॥ ३० ॥  
 माल्यवन्तं शिखरिणं वन्दे प्रस्रवणं गिरिम् । क्षिप्रं रामाय शंस त्वं सीतां हरति रावणः ॥ ३१ ॥  
 हंसकारण्डवाकीर्णां वन्दे गोदावरीं नदीम् । क्षिप्रं रामाय शंस त्वं सीतां हरति रावणः ॥ ३२ ॥  
 दैवतानि च यान्यस्मिन्वने विविधपादपे । नमस्करोऽभ्यहं तेभ्यो भर्तुः शंसत मां हूताम् ॥ ३३ ॥  
 यानि कानिचिदप्यत्र सत्त्वानि निवसन्त्युत । सर्वाणि शरणं यामि मृगपक्षिगणानपि ॥ ३४ ॥  
 हियमाणां प्रियां भर्तुः प्राणेभ्योऽपि गरीयसीम् । विवशापहृता सीता रावणेनेति शंसता ॥ ३५ ॥  
 विदित्वा मां महाबाहुरमुत्रापि महाबलः । आनेष्यति पराक्रम्य वैवस्वतहृतामपि ॥ ३६ ॥  
 सा तदा करुणा वाचो विलपन्ती सुदुःखिता । वनस्पतिगतं गृध्रं ददर्शयतलोचना ॥ ३७ ॥  
 सा तमुद्गीक्ष्य सुश्रोणीं रावणस्य वशंगता । समाक्रन्दद्भयपरा दुःखोपहतया गिरा ॥ ३८ ॥  
 जटायो पश्य मामार्यं हियमाणामनाथवत् । अनेन राक्षसेन्द्रेण करुणं पापकर्मणा ॥ ३९ ॥  
 नैष वारयितुं शक्यस्त्व व कूरो निशाचरः । सत्ववाञ्छितकाशी च सायुधश्चैव दुर्मतिः ॥ ४० ॥  
 रामाय तु यथातत्त्वं जटायो हरणं मम । लक्ष्मणाय च तत्सर्वमाख्यातव्यमशेषतः ॥ ४१ ॥  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकोनपञ्चाशः सर्गः ॥ ४९ ॥

### पञ्चाशः सर्गः ।

तं शब्दमवसुप्तस्तु जटायुरथ शुश्रुवे । निरीक्ष्य रावणं क्षिप्रं वैदेहीं च ददर्श सः ॥ १ ॥  
 ततः पर्वतकूटाभस्तीक्ष्णतुण्डः खगोत्तमः । वनस्पतिगतः श्रीमान्व्याजहार शुभां गिरिम् ॥ २ ॥  
 दशग्रीव स्थितो धर्मे पुराणे सत्यसंश्रयः । जटायुर्नाम नाम्नाहं गृध्रराजो महाबलः ॥ ३ ॥  
 राजा सर्वस्य लोकस्य महेन्द्रवरुणोपमः । लोकानां च हिते युक्तो रामो दशरथात्मजः ॥ ४ ॥  
 तस्यैषा लोकनाथस्य धर्मपत्नी यशस्विनी । सीता नाम वरारोहा यां त्वं हर्तुमिहेच्छसि ॥ ५ ॥  
 कथं राजा स्थितो धर्मे परदारान्परामृशेत् । रक्षणीया विशेषेण राजदारा महाबल ॥ ६ ॥  
 निवर्तय मतिं नीचां परदाराभिर्मर्शनात् । न तत्समाचरेद्धीरो यत्परोऽस्य विगर्हयेत् ॥ ७ ॥  
 यथात्मनस्तथान्येषां दारा रक्ष्या विपश्चिता ॥ ८ ॥  
 अर्थं वा यदि वा कामं शिष्टाः शास्त्रेष्वनागतम् । व्यवस्यन्ति न राजानो धर्मं पौलस्त्यनन्दम ॥ ९ ॥  
 राजा धर्मश्च कामश्च द्रव्याणां चोत्तमो निधिः । धर्मः शुभं वा पापं वा राजमूलं प्रवर्तते ॥ १० ॥  
 पापस्वभावश्चपलः कथं त्वं रक्षसां वर । ऐश्वर्यमभिसंप्राप्तो विमानमिव दुष्कृतिः ॥ ११ ॥  
 कामं स्वभावो यो यस्य न शक्यः परिमार्जितुम् । नहि दुष्टात्मनार्मार्यमावसत्यालये चिरम् ॥ १२ ॥  
 विषये वा पुरे वा ते यदा रामो महाबलः । नापराध्यति धर्मात्मा कथं तस्यापराध्यसि ॥ १३ ॥  
 यदि शूर्पणखाहेतोर्जनस्थानगतः खरः । अतिवृत्तो हतः पूर्वं रामेणाक्लिष्टकर्मणा ॥ १४ ॥  
 अत्र ब्रूहि यथातत्त्वं को रामस्य व्यतिक्रमः । यस्य त्वं लोकनाथस्य भार्या हृत्वा गमिष्यसि ॥ १५ ॥  
 क्षिप्रं विसृज वैदेहीं मा त्वा धोरेण चक्षुषा । दहेद्दहनभूतेन वृत्रमिन्द्राशनिर्यथा ॥ १६ ॥

१ अविनीतस्य दुर्जनस्य कर्मणः पापस्य सद्यः फलं न दृश्यते । कुतः अत्र फलदर्शने कालोप्यङ्गी भवति सहकारिकारणं भवति । पक्तये पाक्य । २ स्वर्गलोके गतामपि । ३ ईधत्सुप्तः । ४ अनुपदिष्टम् । ५ अत्यन्तम् । ६ आर्यं सदुपदेशः ।

सर्पमाशीविषं वञ्चा वस्त्रान्ते नावबुध्यसे । ग्रीवायां प्रतिमुक्तं च कालपाशं न पश्यसि ॥ १६  
 स भारः सौम्य भर्तव्यो यो नरं नावसादयेत् । तदन्नमपि भोक्तव्यं जीर्यते यदनामयम् ॥ १७  
 यत्कृत्वा न भवेद्धर्मो न कीर्तिर्न यशो भुवि । शरीरस्य भवेत्खेदः कस्तत्कर्म समाचरेत् ॥ १८  
 षष्टिवर्षसहस्राणि मम जातस्य रावण । पितृपैतामहं राज्यं यथावदनुतिष्ठतः ॥ १९  
 वृद्धोऽहं त्वं युवा धन्वी सशरः कवची रथी । तथाप्यादाय वैदेहीं कुशली न गमिष्यसि ॥ २०  
 न शक्तस्त्वं बलाद्धर्तुं वैदेहीं मम पश्यतः । हेतुभिर्न्यायसंयुक्तैर्ध्रुवां वेदश्रुतीमिव ॥ २१  
 युद्धस्व यदि शूरोऽसि मुहूर्ते तिष्ठ रावण । शयिष्यसे हतो भूमौ यथा पूर्वं खरस्तथा ॥ २२  
 असकृतसंयुगे येन निहता दैत्यदानवाः । न चिराञ्चीरवासास्तां रामो युधि वधिष्यति ॥ २३  
 किंनु शक्यं मया कर्तुं गतौ दूरं नृपात्मजौ । क्षिप्रं त्वं नश्यसे नीच तयोर्भीतो न संशयः २४  
 नहि मे जीवमानस्य नयिष्यसि शुभामिमाम् । सीतां कमलपत्रार्क्षीं रामस्य महिषीं प्रियाम् २५  
 अवश्यं तु मया कार्यं प्रियं तस्य महात्मनः । जीवितेनापि रामस्य तथा दशरथस्य च ॥ २६  
 तिष्ठ तिष्ठ दशग्रीव मुहूर्ते पश्य रावण । युद्धातिथ्यं प्रदास्यामि यथाप्राणं निशाचर ॥ २७  
 वृन्तादिव फलं त्वां तु पातयेयं रथोत्तमात् ॥ २८

इत्यार्षे श्रीमद्रामायणे वाल्मीकीय आदिकान्ये आरण्यकाण्डे पञ्चाशः सर्गः ॥ ५० ॥

### एकपञ्चाशः सर्गः ।

इत्युक्तस्य यथान्यायं रावणस्य जटायुषा । क्रुद्धस्याग्निनिभाः सर्वा रेजुर्विशतिदृष्टयः ॥ १  
 संरक्तनयनः कोपात्तप्तकाञ्चनकुण्डलः । राक्षसेन्द्रोऽभिदुद्राव पतगेन्द्रममर्षणः ॥ २  
 स संप्रहारस्तुमुलस्तयोस्तस्मिन्महावने । बभूव वातोद्धतयोर्मैघयोर्गगने यथा ॥ ३  
 तद्बभूवाद्भुतं युद्धं गृध्रराक्षसयोस्तदा । सपक्षयोर्माल्यवतोर्महापर्वतयोरिव ॥ ४  
 ततो नालीकनाराचैस्तीक्ष्णाग्रैश्च विकर्णिभिः । अभ्यवर्षन्महाघोरैर्गृध्रराजं महाबलः ॥ ५  
 स तानि शरजालानि गृध्रः पत्ररथेश्वरः । जटायुः प्रतिजग्राह रावणास्त्राणि संयुगे ॥ ६  
 तस्य तीक्ष्णनखाभ्यां तु चरणाभ्यां महाबलः । चकार बहुधा गात्रे व्रणान्पतगसत्तमः ॥ ७  
 अथ क्रोधाद्दशग्रीवो जग्राह दश मार्गणान् । मृत्युदण्डनिभान्घोरान्शत्रुमर्दनकाङ्क्षया ॥ ८  
 स तैर्बाणैर्महावीर्यैः पूर्णमुक्तैरजिह्वगैः । विभेदं निशितैस्तीक्ष्णैर्गृध्रं घोरैः शिलीमुखैः ॥ ९  
 स राक्षसरथे पश्यञ्जानकीं बाष्पलोचनाम् । अचिन्तयित्वा तान्बाणात्राक्षसं समभिद्रवत् ॥ १०  
 ततोऽस्य सशरं चापं मुक्तामणिविभूषितम् । चरणाभ्यां महातेजा वभञ्ज पतगेश्वरः ॥ ११  
 ततोऽन्यद्भनुरादाय रावणः क्रोधमूर्च्छितः । ववर्ष शरवर्षाणि शतशोऽथ सहस्रशः ॥ १२  
 शरैरावारितस्तस्य संयुगे पतगेश्वरः । कुलायमुपसंप्राप्तः पक्षीव प्रवभौ तदा ॥ १३  
 स तानि शरवर्षाणि पक्षाभ्यां च विधूय च । चरणाभ्यां महातेजा वभञ्जास्य महद्भनुः ॥ १४  
 तच्चाग्निसेदृशं दीप्तं रावणस्य शैरावरम् । पक्षाभ्यां स महावीर्यो व्याधुनोत्पतगेश्वरः ॥ १५  
 काञ्चनोरश्छदान्दिन्यान्पिशाचवदनान्वरान् । तांश्चास्य जवसंपन्नाङ्गधान समरे बली ॥ १६  
 वरं त्रिवेणुसंपन्नं कामगं पावकार्चिषम् । मणिहेमविचित्राङ्गं वभञ्ज च महारथम् ॥ १७  
 पूर्णचन्द्रप्रतीकाशं छत्रं च व्यज्जैनैः सह । पातयामास वेगेन ग्रौहिभी राक्षसैः सह ॥ १८

सारथेश्चास्य वेगेन तुण्डेनैव महच्छिरः । पुनर्व्यपाहरच्छ्रीमान्पक्षिराजो महाबलः ॥  
 स भग्नधन्वा विरथो हताश्वो हतसारथिः । अङ्केनादाय वैदेहीं पपात भुवि रावणः ॥  
 दृष्ट्वा निपतितं भूमौ रावणं भग्नवाहनम् । साधु साध्विति भूतानि गृध्रराजमपूजयन् ॥ २१  
 परिश्रान्तं तु तं दृष्ट्वा जरया पक्षियूथपम् । उत्पपात पुनर्हृष्टो मैथिलीं गृह्य रावणः ॥ २२  
 तं प्रहृष्टं निघायाङ्के गच्छन्तं जनकात्मजाम् । गृध्रराजः समुत्पत्य समभिद्रुत्य रावणम् ॥  
 समावार्यं महातेजा जटायुरिदमब्रवीत् ॥ २३  
 वज्रसंस्पर्शवाणस्य भार्या रामस्य रावण । अल्पबुद्धे हरस्येनां वधाय खलु रक्षसाम् ॥ २४  
 समित्रवन्धुः सामात्यः सबलः सपरिच्छदः । विषपानं पिवस्येतत्पिपासित इवोदकम् ॥ २५  
 अनुबन्धमजानन्तः कर्मणामविचक्षणाः । शीघ्रमेव विनश्यन्ति यथा त्वं विनशिष्यसि ॥ २६  
 वद्धस्त्वं कालपाशेन क्व गतस्तस्य मोक्ष्यसे । वधाय वडिशं गृह्य सामिषं जलजो यथा ॥ २७  
 नहि जातु दुराधर्षो काकुत्स्थो तव रावण । धर्षणं चाश्रमस्यास्य क्षमिष्येते तु राघवौ ॥ २८  
 यथा त्वया कृतं कर्म भीरुणा लोकगर्हितम् । तस्कराचरितो मार्गो नैष वीरनिषेवितः ॥ २९  
 युध्यस्व यदि शूरोऽसि मुहूर्तं तिष्ठ रावण । शयिष्यसे हतो भूमौ यथा भ्राता खरस्तथा ॥ ३०  
 परेतकाले पुरुषो यत्कर्म प्रतिपद्यते । विनाशयात्मनोऽधर्म्यं प्रतिपन्नोऽसि कर्म तत् ॥ ३१  
 पापानुबन्धो वै यस्य कर्मणः कर्म को नु तत् । कुर्वीत लोकाधिपतिः स्वयंभूर्भगवानपि ॥ ३२  
 एवमुक्त्वा शुभं वाक्यं जटायुस्तस्य रक्षसः । निपपात भृशं पृष्टे दशग्रीवस्य वीर्यवान् ॥ ३३  
 तं गृहीत्वा नखैस्तीक्ष्णैर्विरराद समन्ततः । अधिरूढो गजारोहो यथा स्याद्दुष्टवारणम् ॥ ३४  
 विरराद नखैरस्य तुण्डं पृष्टे समर्पयन् । केशांश्चोत्पाटयामास नखपक्षमुखायुधः ॥ ३५  
 स तथा गृध्रराजेन क्लिश्यमानो मुहुर्मुहुः । अमर्षस्फुरितोष्ठः सन्प्राकम्पत स रावणः ॥ ३६  
 स परिष्वज्य वैदेहीं वामेनाङ्केन रावणः । तलेनाभिजघानाशु जटायुं क्रोधमूर्च्छितः ॥ ३७  
 जटायुस्तमभिक्रम्य तुण्डेनास्य खगाधिपः । वामबाहून्दश तदा व्यपाहरदरिदमः ॥ ३८  
 संछिन्नवाहोः सद्यैव बाहवः सहसाऽभवन् । विषज्वालावलीयुक्ता वल्मीकादिव पक्षगाः ॥ ३९  
 ततः क्रोधाद्दशग्रीवः सीतामुत्सृज्य रावणः । मुष्टिभ्यां चरणाभ्यां च गृध्रराजमपोथयत् ॥ ४०  
 ततो मुहूर्तं संग्रामो बभूवातुलवीर्ययोः । राक्षसानां च मुख्यस्य पक्षिणां प्रवरस्य च ॥ ४१  
 तस्य व्यायच्छमानस्य रामस्यार्थे स रावणः । पक्षौ पाश्वौ च पादौ च खड्गमुद्धृत्य सोच्छिनत् ॥ ४२  
 स छिन्नपक्षः सहसा रक्षसा रौद्रकर्मणा । निपपात हतो गृध्रो धरण्यामल्पजीवितः ॥ ४३  
 तं दृष्ट्वा पतितं भूमौ क्षतजार्द्रं जटायुषम् । अभ्यधावत वैदेही स्वबन्धुमिव दुःखिता ॥ ४४  
 तं नीलजीमूतनिकाशकल्पं सुपाण्डुरोरस्कमुदारवीर्यम् ।  
 ददर्श लङ्काधिपतिः पृथिव्यां जटायुषं शान्तमिवाग्निदावम् ॥ ४५  
 ततस्तु तं पत्ररथं महीतले निपातितं रावणवेगमर्दितम् ।  
 पुनः परिष्वज्य शशिप्रभानना रुरोद सीता जनकात्मजा तदा ॥ ४६

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

तमल्पजीवितं गृध्रं स्फुरन्तं राक्षसाधिपः । ददर्श भूमौ पतितं समीपे राघवाश्रमात् ॥ १  
 सा तु ताराधिपमुखी रावणेन समीक्ष्य तम् । गृध्रराजं विनिहतं विललाप सुदुःखिता ॥ २  
 आलिङ्ग्य गृध्रं निहतं रावणेन वलीयसा । विललाप सुदुःखार्ता सीता शशिनिभानना ॥ ३  
 निमित्तं लक्षणज्ञानं शकुनिस्वरदर्शनम् । अवश्यं सुखदुःखेषु नैराणां प्रतिदृश्यते ॥ ४  
 नूनं राम न जानासि महद्भयसनमात्मनः । धावन्ति नूनं काकुत्स्थं मदर्थं मृगपक्षिणः ॥ ५  
 अयं हि पापचारेण मां त्रातुमभिसंगतः । शेते विनिहतो भूमौ ममाभाग्याद्विहंगमः ॥ ६  
 त्राहि मामद्य काकुत्स्थ लक्ष्मणेति वराङ्गना । सुसंत्रस्ता समाक्रन्दच्छृण्वतां तु यथान्तिके ॥ ७  
 तां क्लिष्टमाल्याभरणां विलपन्तीमनाथवत् । अभ्यधावत वैदेहीं रावणो राक्षसाधिपः ॥ ८  
 तां लतामिव वेष्टन्तीमालिङ्गन्तीं महाद्रुमान् । मुञ्च मुञ्चेति बहुशः प्रवदन्नाक्षसाधिपः ॥ ९  
 क्रोशन्तीं राम रामेति रामेण रहितां वने । जीवितान्ताय केशेषु जग्राहान्तकसन्निभः ॥ १०  
 प्रधर्षितायां सीतायां बभूव सचराचरम् । जगत्सर्वममर्यादं तमसान्धेन संवृतम् ॥ ११  
 न वाति मारुतस्तत्र निष्प्रभोऽभूद्दिवाकरः ॥ १२  
 दृष्ट्वा सीतां परामृष्टां दीनां दिव्येन चक्षुषा । कृतं कार्यमिति श्रीमान्व्याजहार पितामहः ॥ १३  
 प्रहृष्टा व्यथिताश्चासन्सर्वे ते परमर्षयः । दृष्ट्वा सीतां परामृष्टां दण्डकारण्यवासिनः ॥  
 रावणस्य विनाशं च प्राप्तं बुद्ध्वा यदृच्छया ॥ १४  
 स तु तां राम रामेति रुदन्तीं लक्ष्मणेति च । जगामादाय चाकाशं रावणो राक्षसेश्वरः ॥ १५  
 तप्ताभरणवर्णाङ्गी पीतकौशेयवासिनी । रराज राजपुत्री तु विद्युत्सौदामिनी यथा ॥ १६  
 उद्धूतेन च वस्त्रेण तस्याः पीतेन रावणः । अधिकं प्रतिवभ्राज गिरिदीप्त इवाग्निना ॥ १७  
 तस्याः परमकल्याण्यास्ताम्राणि सुरभीणि च । पद्मपत्राणि वैदेह्या अभ्यकीर्यन्त रावणम् ॥ १८  
 तस्याः कौशेयमुद्धूतमाकाशे कनकप्रभम् । बभौ चादित्यरागेण ताम्रमभ्रमिवातपे ॥ १९  
 तस्यास्तत्सुनसं वक्रमाकाशे रावणाङ्गुलम् । न रराज विना रामं विनालमिव पङ्कजम् ॥ २०  
 बभूव जलदं नीलं भित्त्वा चन्द्र इवोदितः । सुललाटं सुकेशान्तं पद्मगर्भाभमव्रणम् ॥ २१  
 शुक्लैः सुविमलैर्दन्तैः प्रभावद्भिरलङ्कृतम् । तस्यास्तद्विमलं वक्रमाकाशे रावणाङ्गुलम् ॥ २२  
 रुदितं व्यपमृष्टासं चन्द्रवत्प्रियदर्शनम् । सुनासं चारु ताम्रोष्ठमाकाशे हाटकप्रभम् ॥ २३  
 राक्षसेन समाधूतं तस्यास्तद्वदनं शुभम् । शुशुभे न विना रामं दिवा चन्द्र इवोदितः ॥ २४  
 सा हेमवर्णा नीलाङ्गं मैथिली राक्षसाधिपम् । शुशुभे काञ्चनी काञ्ची नीलं मणिमिवाश्रितार ॥ २५  
 सा पद्मगौरी हेमाभा रावणं जनकात्मजा । विद्युद्धनमिवाविश्य शुशुभे तप्तभूषणा ॥ २६  
 तरुप्रवालरक्ता सा नीलाङ्गं राक्षसेश्वरम् । प्राशोभयत वैदेही गजं कक्ष्येव काञ्चनी ॥ २७  
 तस्या भूषणघोषेण वैदेह्या राक्षसाधिपः । बभौ सच्चपलो नीलः सघोष इव तोयदः ॥ २८  
 उक्तमाङ्गाच्युता तस्याः पुष्पवृष्टिः समन्ततः । सीताया हियमाणायाः पपात धरणीतले ॥ २९  
 सा तु रावणवेगेन पुष्पवृष्टिः समन्ततः । समाधूता दशग्रीवं पुनरेवाभ्यवर्तत ॥ ३०  
 अभ्यवर्तत पुष्पाणां धारा वैश्रवणानुजम् । नक्षत्रमाला विमला मेरुं नगमिवोन्नतम् ॥ ३१

१ लक्ष्मणाभि अक्षिप्यन्दनादीनि तेषां ज्ञानम् । २ शकुनीनां पिङ्गल्यादीनां स्वरस्य दर्शनं ज्ञानम् । ३ नराणां सुखदुःखेषु निमित्तं त्रैपिकम् । ४ विद्युत् विशेषेण द्योतमाना सौदामिनी तडित् । ५ रोदनवत् । ६ सविद्युत् ।

चरणाङ्गुपुरं भ्रष्टं वैदेह्या रत्नभूषितम् । विद्युन्मण्डलसंकाशं पपात मधुरस्वनम् ॥ ३२  
 तां महोल्कामिवाकाशे दीप्यमानां स्वतेजसा । जहाराकाशमाविश्य सीतां वैश्रवणानुजः ॥ ३३  
 तस्यास्तान्यग्निवर्णानि भूषणानि महीतले । सधोषाण्यवकीर्यन्त क्षीणास्तारा इवाम्बरात् ॥ ३४  
 तस्यास्तनान्तराद्भ्रष्टो हारस्ताराधिपद्युतिः । वैदेह्या निपतन्भाति गङ्गेव गगनाञ्जुता ॥ ३५  
 उत्पन्नवाताभिहता नानाद्विजगणायुताः । मा भैरिति विधूताग्रा व्याजहुरिव पादपाः ॥ ३६  
 नलिन्यो ध्वस्तकमलास्त्रस्तमीनजलेचराः । सखीमिव गतोच्छ्वासामन्वशोचन्त मैथिलीम् ३७  
 समन्तादभिसंपत्य सिंहव्याघ्रमृगद्विजाः । अन्वधावंस्तदा रोषात्सीतां छायानुगामिनः ॥ ३८  
 जलप्रपातास्रमुखाः शृङ्गैरुच्छ्रितवाहवः । सीतायां हियमाणायां विक्रोशन्तीव पर्वताः ॥ ३९  
 हियमाणां तु वैदेहीं दृष्ट्वा दीनो दिवाकरः । प्रतिध्वस्तप्रभः श्रीमानासीत्पाण्डरमण्डलः ॥ ४०  
 नास्ति धर्मः कुतः सत्यं नार्जवं नानृशंसता । यत्र रामस्य वैदेहीं भार्या हरति रावणः ॥  
 इति सर्वाणि भूतानि गणशः पर्यदेवयन् ॥ ४१  
 वित्रस्तका दीनमुखा रुरुदुर्मृगपोतकाः । उद्धीक्ष्योद्धीक्ष्य नयनैरास्रपाताविलेक्षणाः ॥ ४२  
 सुप्रवेपितगात्राश्च वभूर्बुर्वनदेवताः । विक्रोशन्तीं दृढं सीतां दृष्ट्वा दुःखं तथा गताम् ॥ ४३  
 तां तु लक्ष्मण रामेति क्रोशन्तीं मधुरस्वरम् । अवेक्षमाणां बहुशो वैदेहीं धरणीतलम् ॥ ४४  
 स तामाकुलकेशान्तां विप्रमृष्टविशेषकाम् । जहारात्मविनाशाय दशग्रीवो मनस्विनीम् ॥ ४५  
 ततस्तु सा चारुदती शुचिस्मिता विनाकृता वन्धुजनेन मैथिली ।  
 अपश्यती राघवलक्ष्मणावुभौ विवर्णवक्रा भयभारपीडिता ॥ ४६  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्विपञ्चाशः सर्गः ॥ ५२ ॥

### त्रिपञ्चाशः सर्गः ।

खमुत्पतन्तं तं दृष्ट्वा मैथिली जनकात्मजा । दुःखिता परमोद्विग्ना भये महति वर्तिनी ॥ १  
 रोषरोदनताम्राक्षी भीमाक्षं राक्षसाधिपम् । रुदन्ती करुणं सीता हियमाणेदमब्रवीत् ॥ २  
 न व्यपत्रपसे नीच कर्मणानेन रावण । ज्ञात्वा विरहितां यन्मां चोरयित्वा पलायसे ॥ ३  
 त्वयैव नूनं दुष्टात्मन्भीरुणा हर्तुमिच्छता । ममापवाहितो भर्ता मृगरूपेण मायया ॥ ४  
 यो हि मामुद्यतस्त्रातुं सोऽप्ययं विनिपातितः । गृध्रराजः पुराणोऽसौ श्वशुरस्य सखा मम ॥ ५  
 परमं खलु ते वीर्यं दृश्यते राक्षसाधम । विश्राव्य नामधेयं हि युञ्जेनास्मि जिता त्वया ॥ ६  
 ईदृशं गार्हितं कर्म कथं कृत्वा न लज्जसे । स्त्रियाश्च हरणं नीच रहिते तु परस्य च ॥ ७  
 कथयिष्यन्ति लोकेषु पुरुषाः कर्म कुत्सितम् । सुनृशंसमधर्मिष्ठं तव शौण्डीर्यमानिनः ॥ ८  
 धिके शौर्यं च सत्त्वं च यत्त्वं कथितवांस्तदा । कुलाक्रोशकरं लोके धिके चारित्रमीदृशम् ९  
 किं कर्तुं शक्यमेवं हि यज्जवेनैव धावसि । मुहूर्तमपि तिष्ठस्व न जीवन्प्रतियास्यसि ॥ १०  
 नहि चक्षुष्पथं प्राप्य तयोः पार्थिवपुत्रयोः । ससैन्योऽपि समर्थस्त्वं मुहूर्तमपि जीवितुम् ॥ ११  
 न त्वं तयोः शरस्पर्शं सोढुं शक्तः कथंचन । वने प्रज्वलितस्येव स्पर्शमग्नेर्विहङ्गमः ॥  
 साधु कृत्वात्मनः पथ्यं साधु मां मुञ्च रावण ॥ १२

१ यस्मात्कारणात् । २ परममिति सोऽष्टुपठं वचनं अतिनीचमित्यर्थः । तत्र हेतुमाह विश्राव्येति । हि यस्मात्स्वनामधेय विश्राव्य अहं रावणोऽस्मीति स्वनाम प्रख्याप्य युद्धेनास्म्यहं जितेति व्यतिरेकोक्तिः । ३ आत्मनः पथ्यं हितं साधु कृत्वा विचार्य मां साधु सम्यक् मुञ्च ।

मत्प्रधर्षणरुष्टो हि भ्रात्रा सह पतिर्मम । विधास्यति विनाशाय त्वं मां यदि न मुञ्चसि ॥ १३  
 येन त्वं व्यवसायेन बलान्मां हर्तुमिच्छसि । व्यवसायः स ते नीच भविष्यति निरर्थकः १४  
 न ह्यहं तमपश्यन्ती भर्तारं वितुधोपमम् । उत्सहे शत्रुवशगा प्राणान्धारयितुं चिरम् ॥ १५  
 न नूनं चात्मनः श्रेयः पथ्यं वा समवेक्षसे । मृत्युकाले यथा मर्त्यो विपरीतानि सेवते ॥ १६  
 मुमुर्षूणां हि सर्वेषां यत्पथ्यं तन्न रोचते । पश्याम्यद्य हि कण्ठे त्वां कालपाशावपाशितम् १७  
 यथा चास्मिन्भयस्थाने न विभेषिदशानन । व्यक्तं हिरण्मयान्निह त्वं संपश्यसि महीरुहान् ॥ १८  
 नदीं वैतरणीं घोरां रुधिरौघनिवाहिनीम् । असिपत्रवनं चैव भीमं पश्यसि रावण ॥ १९  
 तप्तकाञ्चनपुष्पां च वैडूर्यप्रवरच्छदाम् । द्रक्ष्यसि शाल्मलीं तीक्ष्णामायसैः कण्ठकैश्चिताम् २०  
 न हि त्वमीदृशं कृत्वा तस्यालीकं महात्मनः । धरितुं शक्यसि चिरं विषं पीत्वेव निर्घृणः ॥ २१  
 वद्धस्त्वं कालपाशेन दुर्निवारेण रावण । क्व गतो लप्स्यसे शर्म भर्तुर्मम महात्मनः ॥ २२  
 निमेषान्तरमात्रेण विना भ्रात्रा महावने । राक्षसा निहता येन सहस्राणि चतुर्दश ॥ २३  
 स कथं राघवो वीरः सर्वास्त्रकुशलो वली । न त्वां हन्याच्छरैस्तीक्ष्णैरिष्टभार्यापहारिणम् ॥ २४  
 एतच्चान्यच्च परुषं वैदेही रावणाङ्गुगा । भयशोकसमाविष्टा करुणं विललाप ह ॥ २५  
 तथा भृशार्ता बहु चैव भाषिणीं विलापपूर्वं करुणं च भामिनीम् ।  
 जहार पापः करुणं विवेष्टतीं नृपात्मजामागतगात्रवेपथुम् ॥ २६  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रिपञ्चाशः सर्गः ॥ ५३ ॥

### चतुःपञ्चाशः सर्गः ।

हियमाणा तु वैदेही कंचिन्नाथमपश्यती । ददर्श गिरिशृङ्गस्थान्पञ्च वानरपुङ्गवान् ॥ १  
 तेषां मध्ये विशालाक्षी कौशेयं कनकप्रभम् । उत्तरीयं वरारोहा शुभान्याभरणानि च ॥  
 मुमोच यदि रामाय शंसेयुरिति मैथिली ॥ २  
 वस्त्रमुत्सृज्य तन्मध्ये निक्षिप्तं सहभूषणम् । संभ्रमात्तु दशग्रीवस्तत्कर्म न स बुद्धवान् ॥ ३  
 पिङ्गाक्षास्तां विशालाक्षीं नेत्रैरनिमिषैरिव । विक्रोशन्तीं तथा सीतां ददृशुर्वानरर्षभाः ॥ ४  
 स च पम्पामतिक्रम्य लङ्कामभिमुखः पुरीम् । जगाम रुदतीं गृह्य वैदेहीं राक्षसेश्वरः ॥ ५  
 तां जहार सुसंहृष्टो रावणो मृत्युमात्मनः । उत्सङ्गेनेव भुजगीं तीक्ष्णदंष्ट्रां महाविषाम् ॥ ६  
 बनानि संरितः शैलान्सरांसि च विहायसा । स क्षिप्रं समतीयाय शरश्चापादिव च्युतः ॥ ७  
 तिमिनक्रनिकेतं तु वरुणालयमक्षयम् । सरितां शरणं गत्वा समतीयाय सागरम् ॥ ८  
 संभ्रमात्परिवृत्तोर्मां रुद्धमीनमहोरगः । वैदेह्यां हियमाणायां बभूव वरुणालयः ॥ ९  
 अन्तरिक्षगता वाचः ससृजुश्चरणास्तदा । एतदन्तो दशग्रीव इति सिद्धास्तदाऽब्रुवन् ॥ १०  
 स तु सीतां विवेष्टन्तीमङ्केनादाय रावणः । प्रविवेश पुरीं लङ्कां रूपिणीं मृत्युमात्मनः ॥ ११  
 सौभिम्य पुरीं लङ्कां सुविभक्तमहापथाम् । संरूढकर्क्ष्याबहुलं स्वमन्तःपुरमाविशत् ॥ १२  
 तत्र तामसितापाङ्गां शोकमोहपरायणाम् । निदधे रावणः सीतां मयो मांयामिव स्त्रियम् ॥ १३  
 अब्रवीच्च दशग्रीवः पिशाचीर्घोरदर्शनाः । यथा नेमां पुमान्स्त्री वा सीतां पश्यत्यसंमतः ॥ १४

१ संरूढाः जनाक्रीणाः कक्ष्याः द्वारप्रकोष्ठाः ताभिः बहुलं निविडम् । २ मायां मायामयीं स्त्रियं स्वयंप्रभां विले यथा निदधे तथेत्यर्थः । ३ यथा न पश्यति तथा रक्षतेत्यब्रवीत् ।



मुक्तामणिसुवर्णानि वस्त्राण्याभरणानि च । यद्यदिच्छेत्तेदन्नास्या देयं मञ्छन्दतो यथा ॥ १५  
या च वक्ष्यति वैदेहीं वचनं किञ्चिदप्रियम् । अज्ञानाद्यदि वा ज्ञानान्न तस्या जीवितं प्रियम् ॥ १६  
तथोक्त्वा राक्षसीस्तास्तु राक्षसेन्द्रः प्रतापवान्निष्क्रम्यान्तःपुरात्तस्मात्किं कृत्यमिति चिन्तयन्  
ददर्शाष्टौ महावीर्यान्नाक्षसान्पशिताशनान् ॥ १८

स तान्दृष्ट्वा महावीर्यो वरदानेन मोहितः । उवाचैतानिदं वाक्यं प्रशस्य बलवीर्यतः ॥ १९

नानाप्रहरणाः क्षिप्रमितो गच्छत सत्वरः । जनस्थानं हतस्थानं भूतपूर्वं खरालयम् ॥ २०

तत्रोप्यतां जनस्थाने शून्ये निहतराक्षसे । पौरुषं बलमाश्रित्य त्रासमुत्सृज्य दूरतः ॥ २१

बलं हि सुमहद्यन्मे जनस्थाने निवेशितम् । सदूषणखरं युद्धे हतं रामेण सायकैः ॥ २२

तत्र क्रोधो ममामर्षाद्धैर्यस्योपरि वर्तत । वैरं च सुमहज्जातं रामं प्रति सुदारुणम् ॥ २३

निर्यातयितुमिच्छामि तच्च वैरमहं रिपोः । नहि लप्स्याम्यहं निद्रामहत्वा संयुगे रिपुम् ॥ २४

तं त्विदानीमहं हत्वा खरदूषणघातिनम् । रामं शर्मोपलप्स्यामि धनं लब्ध्वेव निर्धनः ॥ २५

जनस्थाने वसद्भिस्तु भवद्भी राममाश्रिता । प्रवृत्तिरुपनेतव्या किं करोतीति तत्त्वतः ॥ २६

अप्रमादाच्च गन्तव्यं सर्वैरपि निशाचरैः । कर्तव्यश्च सदा यत्नो राघवस्य वधं प्रति ॥ २७

युष्माकं च बलज्ञोऽहं बहुशो रणमूर्धनि । अतश्चास्मिञ्जनस्थाने मया यूयं नियोजिताः ॥ २८

ततः प्रियं वाक्यमुपेत्य राक्षसा महार्थमष्टावभिवाद्य रावणम् ।

विहाय लङ्कां सहिताः प्रतस्थिरे यतो जनस्थानमलक्ष्यदर्शनाः ॥ २९

ततस्तु सीतामुपलभ्य रावणः सुसंप्रहृष्टः परिगृह्य मैथिलीम् ।

प्रसज्य रामेण च वैरमुत्तमं बभूव मोहान्मुदितः स राक्षसः ॥ ३०

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुःपञ्चाशः सर्गः ॥ ५४ ॥

### पञ्चपञ्चाशः सर्गः ।

संदिश्य राक्षसान्धोरात्रावणोऽष्टौ महाबलान् । आत्मानं बुद्धिवैक्लव्याकृतकृत्यममन्यत ॥ १

स चिन्तयानो वैदेहीं कामवाणसमर्पितः । प्रविवेश गृहं रम्यं सीतां द्रष्टुमभित्वरन् ॥ २

स प्रविश्य तु तद्वेश्म रावणो राक्षसाधिपः । अपश्यद्राक्षसीमध्ये सीतां शोकपरायणाम् ॥ ३

अश्रुपूर्णमुखीं दीनां शोकभाराभिपीडिताम् । वायुवैगैरिवाक्रान्तां मज्जन्तीं नावमर्णवे ॥ ४

मृगयूथपरिभ्रष्टां मृगीं श्वभिरिवावृताम् । अधोमुखमुखीं सीतामभ्येत्य च निशाचरः ॥ ५

तां तु शोकपरां दीनामवशां राक्षसाधिपः । स बलादर्शयामास गृहं देवगृहोपमम् ॥ ६

हर्म्यप्रासादसंबाधं स्त्रीसहस्रनिषेवितम् । नानापक्षिगणैर्जुष्टं नानारत्नसगन्वितम् ॥ ७

काञ्चनैस्तापनीयैश्च स्फाटिकै राजतैरपि । वज्रवैडूर्यचित्रैश्च स्तम्भैर्दृष्टिमनोहरैः ॥ ८

दिव्यदुन्दुभिनिर्हादं तप्तकाञ्चनतोरणम् । सोपानं काञ्चनं चित्रमारुरोह तया सह ॥ ९

दान्तका राजताश्चैव गवाक्षाः प्रियदर्शनाः । हेमजालावृताश्चासंस्तत्र प्रासादपङ्क्तयः ॥ १०

सुधामणिबिचित्राणि भूमिभागानि सर्वशः । दशग्रीवः स्वभवने प्रादर्शयत मैथिलीम् ॥ ११

दीर्घिकाः पुष्करिण्यश्च नानावृक्षसमन्विताः । रावणो दर्शयामास सीतां शोकपरायणाम् ॥ १२

दर्शयित्वा तु वैदेह्याः कृत्स्नं तद्भवनोत्तमम् । उवाच वाक्यं पापात्मा सीतां लोभितुमिच्छया ॥ १३

दश राक्षसकोट्यश्च द्वाविंशतिरथापराः । तेषां प्रभुरहं सीते सर्वेषां भीमकर्मणाम् ॥ १४  
वर्जयित्वा जरावृद्धान्वालांश्च रजनीचरान् । सहस्रमेकमेकस्य मम कार्यपुरःसरम् ॥ १५  
यदिदं राजतन्त्रं मे त्वयि सर्वं प्रतिष्ठितम् । जीवितं च विशालाक्षि त्वं मे प्राणैर्गरीयसी ॥ १६  
बहूनां स्त्रीसहस्राणां मम योऽसौ परिग्रहः । तासां त्वमीश्वरा सीते मम भार्या भव प्रियो ॥ १७  
साधु किं तेऽन्यथा बुद्ध्या रोचयस्व वचो मम । भजस्व माभितप्तस्य प्रसादं कर्तुमर्हसि ॥ १८  
परिक्षिप्त्वा सहस्रेण लङ्केयं शतयोजना । नेयं धर्षयितुं शक्या सेन्द्रैरपि सुरासुरैः ॥ १९  
न देवेषु न यक्षेषु न गन्धर्वेषु पक्षिषु । अहं पश्यामि लोकेषु यो मे वीर्यसमो भवेत् ॥ २०  
राज्यभ्रष्टेन दीनेन तापसेन गतायुषा । किं करिष्यसि रामेण मानुषेणाल्पतेजसा ॥ २१  
भजस्व सीते मामेव भर्ताहं सदृशस्तव । यौवनं ह्यध्रुवं भीरु रमस्वेह मया सह ॥ २२  
दर्शने मा कृथा बुद्धिं राघवस्य वरानने । कास्य शक्तिरिहागन्तुमपि सीते मनोरथैः ॥ २३  
न शक्यो वायुराकाशे पार्श्वैर्वृद्धं महाजवः । दीप्यमानस्य वाप्यग्नेर्ग्रहीतुं विमलं शिखाम् ॥ २४  
त्रयाणामपि लोकानां न तं पश्यामि शोभने । विक्रमेण नयेद्यस्त्वां मद्बाहुपरिपालिताम् ॥ २५  
लङ्कायां सुमहद्राज्यमिदं त्वमनुपालय । त्वत्प्रेष्या मद्बिधाश्चैव देवाश्चापि चराचराः ॥  
अभिषेकोदकक्लिप्त्वा तुष्टा च रमयस्व माम् ॥ २६  
दुष्कृतं यत्पुरा कर्म वनवासेन तद्गतम् । यश्च ते सुकृतो धर्मस्तस्येह फलमाप्नुहि ॥ २७  
इह माल्यानि सर्वाणि दिव्यगन्धानि मैथिलि । भूषणानि च मुख्यानि सेवस्व च मया सह २८  
पुष्पकं नाम सुश्रोणि भ्रातुर्वैश्रवणस्य मे । विमानं सूर्यसंकाशं तरसा निर्जितं मया ॥ २९  
विशालं रमणीयं च तद्विमानमनुत्तमम् । तत्र सीते मया सार्धं विहरस्व यथासुखम् ॥ ३०  
वदनं पद्मसंकाशं विमलं चारुदर्शनम् । शोकार्तिं तु वरारोहे न भ्राजति वरानने ॥ ३१  
एवं वदति तस्मिन्सा वस्त्रान्तेन वराङ्गना । पिधायेन्दुनिभं सीता मुखमश्रूण्यवर्तयत् ॥ ३२  
ध्यायन्तीं तामिवास्वस्थां दीनां चिन्ताहतप्रभाम् । उवाच वचनं पापो रावणो राक्षसेश्वरः ३३  
अलं ब्रीडेन वैदेहि धर्मलोपकृतेन च । आर्षोऽयं दैवनिष्यन्दो यस्त्वामभिगमिष्यति ॥ ३४  
एतौ पादौ मया स्निग्धौ शिरोभिः परिपीडितौ । प्रसादं कुरु मे क्षिप्रं वश्यो दासोऽहमस्मि ते ३५  
इमाः शून्या मया वाचः शुष्यमाणेन भाषिताः । न चापि रावणः कांचिन्मूर्धा स्त्रीं प्रणमेत ह ३६  
एवमुक्त्वा दशग्रीवो मैथिलीं जनकात्मजाम् । कृतान्तवशमापन्नो ममेयमिति मन्यते ॥ ३७  
इत्याषे श्रीमद्रामायणे वाल्मीकीय आदिकाव्ये आरण्यकाण्डे पञ्चपञ्चाशः सर्गः ॥ ५५ ॥

### षट्पञ्चाशः सर्गः ।

सा तथोक्त्वा तु वैदेही निर्भया शोककशिता । तृणमन्तरतः कृत्वा रावणं प्रत्यभाषत ॥ १  
राजा दशरथो नाम धर्मसेतुरिवाचलः । सत्यसन्धः परिज्ञातो यस्य पुत्रः स राघवः ॥ २  
रामो नाम स धर्मात्मा त्रिषु लोकेषु विश्रुतः । दीर्घबाहुर्विशालाक्षो दैवतं हि पतिर्मम ॥ ३  
इक्ष्वाकूणां कुले जातः सिंहस्कन्धो महाद्युतिः । लक्ष्मणेन सह भ्रात्रा यस्ते प्राणान्दृष्टयति ४  
प्रत्यक्षं यद्यहं तस्य त्वया स्यां धर्षिता बलात् । शयिता त्वं हतः संख्ये जनस्थाने यथा खरः ॥ ५

१ बहूनां स्त्रीसहस्राणां मध्ये योऽसौ मम परिग्रहः या मम भार्या इत्यर्थः । २ सहस्रेण अनेकराक्षसैः परिक्षिप्त्वा परिवृत्ता ।  
३ यो दैवनिष्यन्दः दैवकृतसंबन्धः त्वामभिगमिष्यति अयं संबन्धः आर्षः ऋषिप्रोक्तः । ४ शून्याः नीचाः वाचः भाषिताः ।

य एते राक्षसाः प्रोक्ता घोररूपा महाबलाः । राघवे निर्विषाः सर्वे सुपर्णे पन्नगा यथा ॥ ६  
 तस्य ज्याविप्रमुक्तास्ते शराः काञ्चनभूषणाः । शरीरं विधमिष्यन्ति गङ्गाकूलमिवोर्मयः ॥ ७  
 असुरैर्वा सुरैर्वा त्वं यद्यवधोऽसि रावण । उत्पाद्य सुमहद्वैरं जीवंस्तस्य न मोक्ष्यसे ॥ ८  
 स ते जीवितशेषस्य राघवोऽन्तकरो बली । पशोर्यूपगतस्येव जीवितं तव दुर्लभम् ॥ ९  
 यदि पश्येत्स रामस्त्वां रोषदीप्तेन चक्षुषा । रक्षस्त्वमद्य निर्दग्धो गच्छेः सद्यः पराभवम् ॥ १०  
 यश्चन्द्रं नभसो भूमौ पातयेन्नाशयेत् वा । सागरं शोषयेद्वापि स सीतां मोचयेदिह ॥ ११  
 गतायुस्त्वं गतश्रीको गतसत्त्वो गतेन्द्रियः । लङ्का वैधव्यसंयुक्ता त्वत्कृतेन भविष्यति ॥ १२  
 न ते पापमिदं कर्म सुखोदकं भविष्यति । याहं नीता विनाभावं पतिपार्श्वार्चव्या वने ॥ १३  
 स हि दैवतसंयुक्तो मम भर्ता महाद्युतिः । निर्भयो वीर्यमाश्रित्य शून्ये वसति दण्डके ॥ १४  
 स ते दर्पं बलं वीर्यमुत्सेकं च तथाविधम् । अपनेष्यति गात्रेभ्यः शरवर्षेण संयुगे ॥ १५  
 यदा विनाशो भूतानां दृश्यते कालचोदितः । तदा कार्ये प्रमाद्यन्ति नराः कालवशं गताः १६  
 मां प्रधृष्य स ते कालः प्राप्तोऽयं राक्षसाधम । आत्मनो राक्षसानां च वधायान्तःपुरस्य च १७  
 न शक्या यज्ञमध्यस्था वेदिः स्रग्भाण्डमण्डिता । द्विजातिमन्त्रपूता च चण्डालेनावमर्दितुम् १८  
 तथाहं धर्मनित्यस्य धर्मपत्नी पतिव्रता । त्वया स्पष्टं न शक्यास्मि राक्षसाधम पापिना ॥ १९  
 क्रीडन्ती राजहंसेन पद्मपण्डेषु नित्यदा । हंसी सा तृणपण्डस्थं कथं पश्येत् मद्भुक्तम् ॥ २०  
 इदं शरीरं निःसंज्ञं बन्ध वा खादयस्व वा । नेदं शरीरं रक्ष्यं मे जीवितं वापि राक्षस ॥  
 न तु शक्याम्युपैक्रोशं पृथिन्यां दातुमात्मनः ॥ २१  
 एवमुक्त्वा तु वैदेही क्रोधात्सुपरुषं वचः । रावणं मैथिली तत्र पुनर्नोवाच किञ्चन ॥ २२  
 सीताया वचनं श्रुत्वा परुषं रोमहर्षणम् । प्रत्युवाच ततः सीतां भयसंदर्शनं वचः ॥ २३  
 शृणु मैथिलि मद्वाक्यं मासान्द्वादश भामिनि । कालेनानेन नाभ्येषि यदि मां चारुहासिनि २४  
 ततस्त्वां प्रातराशार्थं सूदाश्छेत्यन्ति लेशशः ॥ २५  
 इत्युक्त्वा परुषं वाक्यं रावणः शत्रुरावणः । राक्षसीश्च ततः क्रुद्ध इदं वचनमब्रवीत् ॥ २६  
 शीघ्रमेव हि राक्षस्यो विकृता घोरदर्शनाः । दर्पमस्या विनेष्यध्वं मांसशोणितभोजनाः ॥ २७  
 वचनादेव तास्तस्य सुघोरा राक्षसीगणाः । कृतप्राञ्जलयो भूत्वा मैथिलीं पर्यवारयन् ॥ २८  
 स ताः प्रोवाच राजा तु रावणो घोरदर्शनः । प्रचार्यै चरणोत्कर्षैर्दारयन्निव मेदिनीम् ॥ २९  
 अशोकवनिकामध्ये मैथिली नीयतामियम् । तत्रेयं रक्षयतां गूढं युष्माभिः परिवारिता ॥ ३०  
 तत्रैनां तर्जनैर्घोरैः पुनः सान्त्वैश्च मैथिलीम् । आनयध्वं वशं सर्वा वन्यां गजवधूमिव ॥ ३१  
 इति प्रतिसमादिष्टा राक्षस्यो रावणेन ताः । अशोकवनिकां जग्मुर्मैथिलीं प्रतिगृह्य तु ॥ ३२  
 सर्वकालफलैर्वृक्षैर्नानापुष्पफलैर्वृताम् । सर्वकालमदैश्चापि द्विजैः समुपसेविताम् ॥ ३३  
 सा तु शोकपरीताङ्गी मैथिली जनकात्मजा । राक्षसीवशमापन्ना व्याघ्रीणां हरिणी यथा ॥ ३४  
 शोकेन महता ग्रस्ता मैथिली जनकात्मजा । न शर्म लभते भीरुः पाशवद्वा मृगी यथा ॥ ३५  
 न विन्दते तत्र तु शर्म मैथिली विरूपनेत्राभिरतीव तर्जिता ।  
 पतिं स्मरन्ती दयितं च दैवतं विचेतनाभृद्भयशोकपीडिता ॥ ३६  
 इत्यार्षे श्रीमद्रामायणे वाल्मीकीय आदिकान्ये आरण्यकाण्डे षट्पञ्चाशः सर्गः ॥ ५६ ॥

## प्रक्षिप्तः सर्गः ।

इतः परं प्रक्षिप्तोऽयं सर्गो दृश्यते—

प्रवेशितायां सीतायां लङ्कां प्रति पितामहः । तदा प्रोवाच देवेन्द्रं परितुष्टं शतक्रतुम् ॥ १  
 त्रैलोक्यस्य हितार्थाय रक्षसामहिताय च । लङ्कां प्रवेशिता सीता रावणेन दुरात्मना ॥ २  
 पतिव्रता महाभागा नित्यं चैव सुखैधिता । अपश्यन्ती च भर्तारं पश्यन्ती राक्षसीजनम् ॥ ३  
 राक्षसीभिः परिवृता भर्तृदर्शनलालसा । निविष्टा हि पुरी लङ्का तीरे नदनदीपतेः ॥ ४  
 कथं ज्ञास्यति तां रामस्तत्रस्थां तामनिन्दिताम् । दुःखं संचिन्तयन्ती सा बहुशः परिदुर्लभा ५  
 प्राणयात्रामकुर्वाणा प्राणांस्त्यक्ष्यत्यसंशयम् । स भूयः संशयो जातः सीतायाः प्राणसंक्षये ६  
 स त्वं शीघ्रमितो गत्वा सीतां पश्य शुभाननाम् । प्रविश्य नगरीं लङ्कां प्रयच्छ हविरुत्तमम् ॥ ७  
 एवमुक्तोऽथ देवेन्द्रः पुरीं रावणपालिताम् । आगच्छन्निद्रया सार्धं भगवान्पाकशासनः ॥ ८  
 निद्रां चोवाच गच्छ त्वं राक्षसान्संप्रमोहय । सा तथोक्ता मधवता देवी परमहर्षिता ॥ ९  
 देवकार्यार्थसिद्ध्यर्थं प्रामोहयत राक्षसान् । एतस्मिन्नन्तरे देवः सहस्राक्षः शचीपतिः ॥ १०  
 आससाद् वनस्थां तां वचनं चेदमब्रवीत् । देवराजोऽस्मि भद्रं ते इह चास्मि शुचिस्मिते ११  
 अहं त्वां कार्यसिद्ध्यर्थं राघवस्य महात्मनः । साहाय्यं कल्पयिष्यामि मा शुचो जनकात्मजे ॥ १२  
 मत्प्रसादात्समुद्रं स तरिष्यति बलैः सह । मयैवेह च राक्षस्यो मायया मोहिताः शुभे ॥ १३  
 तस्माद्ब्रमिदं सीते हविष्यान्नमहं स्वकम् । स त्वां संगृह्य वैदेहि आगतः सह निद्रया ॥ १४  
 एतदत्यसि मद्भस्तान्न त्वां वाधिष्यते शुभे । क्षुधा तृषा च रम्भोरु वर्षाणामयुतैरपि ॥ १५  
 एवमुक्ता तु देवेन्द्रमुवाच परिशङ्किता । कथं जानामि देवेन्द्रं त्वामिहस्थं शचीपतिम् ॥ १६  
 देवलङ्गानि दृष्टानि रामलक्ष्मणसंनिधौ । तानि दर्शय देवन्द्र यदि त्वं देवराट् स्वयम् ॥ १७  
 सीताया वचनं श्रुत्वा तथा चक्रे शचीपतिः । पृथिवीं नास्पृशत्पद्भ्यामनिमेषेक्षणानि च ॥ १८  
 अरजोऽम्बरधारी च न म्लानकुसुमस्तथा । तं ज्ञात्वा लक्षणैः सीता वासवं परिहर्षिता ॥ १९  
 उवाच वाक्यं रुदती भगवद्राघवं प्रति । सह भ्रात्रा महाबाहुर्दिष्ट्या मे श्रुतिमागतः ॥ २०  
 यथा मे श्वशुरो राजा यथा च मिथिलाधिपः । तथा त्वामद्य पश्यामि सनाथो मे पतिस्त्वया ॥  
 तवाज्ञया च देवेन्द्र पयोभूतमिदं हविः । अशिष्यामि त्वया दत्तं रघूणां कुलवर्धनम् ॥ २२  
 इन्द्रहस्ताद्गृहीत्वा तत्पायसं सा शुचिस्मिता । न्यवेदयत भर्त्रे सा लक्ष्मणाय च मैथिली ॥ २३  
 यदि जीवति मे भर्ता सह भ्रात्रा महाबलः । इदमस्तु तयोर्भक्त्या तदाश्नात्पायसं स्वयम् ॥ २४  
 इतीवतत्प्राश्य हविर्वरानना जहौ क्षुधादुःखसमुद्भवं च तम् ।  
 इन्द्रात्प्रवृत्तिमुपलभ्य जानकी काकुत्स्थयोः प्रीतमना बभूव ॥ २५  
 स चापि शक्रस्त्रिदिवालयं तदा प्रीतो यथौ राघवकार्यसिद्ध्ये ।  
 आमन्त्र्य सीतां स ततो महात्मा जगाम निद्रासहितः स्वमालयम् ॥ २६  
 इत्यार्षे श्रीमद्रामायणे वाल्मीकीये आदिकाव्ये आरण्यकाण्डे प्रक्षिप्तः सर्गः ॥

## सप्तपञ्चाशः सर्गः ।

राक्षसं मृगरूपेण चरन्तं कामरूपिणम् । निहत्य रामो मारीचं तूर्णं पथि निवर्तते ॥ १  
 तस्य संत्वरमाणस्य द्रष्टुकामस्य मैथिलीम् । क्रूरस्वनोऽथ गोमायुर्विननादास्य पृष्ठतः ॥ २  
 स तस्य स्वरमाज्ञाय दारुणं रोमहर्षणम् । चिन्तयामास गोमायोः स्वरेण परिशङ्कितः ॥ ३

अशुभं वत मन्येहं गोमायुवाश्यते यथा । स्वस्ति स्यादपि वैदेह्या राक्षसैर्भक्षणं विना ॥ ४  
 मारीचेन तु विजाय स्वरमालम्ब्य मामकम् । विकुष्टं नृगरूपेण लक्ष्मणः शृणुयाद्यदि ॥ ५  
 स सौमित्रिः स्वरं श्रुत्वा तां च हित्वा च मैथिलीम् । तथैव ग्रहितः क्षिप्रं मत्सकाशमिहैष्यति ६  
 राक्षसैः सहितैर्नूनं सीताया इप्सितो वधः । काञ्चनश्च मृगो भूत्वा व्यपनीयाश्रमात्तु माम् ॥ ७  
 दूरं नीत्वा तु मारीचो राक्षसोऽभूच्छराहतः । हा लक्ष्मण हतोऽस्मीति यद्वाक्यं व्याजहार च ८  
 अपि स्वस्ति भवेत्ताभ्यां रहिताभ्यां महावने । जनस्थाननिमित्तं हि कृतवरोऽस्मि राक्षसैः ॥ ९  
 निमित्तानि च घोरानि दृश्यन्तेऽद्य बहूनि च । इत्येवं चिन्तयन्नामः श्रुत्वा गोमायुनिःस्वनम् १०  
 आत्मनश्चापनयनान्मृगरूपेण रक्षसा । आजगाम जनस्थानं राघवः परिशङ्कितः ॥ ११  
 तं दीनमनसो दीनमासेदुर्भृगपक्षिणः । सव्यं कृत्वा महात्मानं घोरंश्च ससृजुः स्वरान् ॥ १२  
 तानि दृष्ट्वा निमित्तानि महाघोरानि राघवः । न्यवर्तताथ त्वरितो जवेनाश्रममात्मनः ॥ १३  
 स तु सीतां वरारोहां लक्ष्मणं च महाबलम् । आजगाम जनस्थानं चिन्तयन्नेव राघवः ॥

ततो लक्ष्मणमायान्तं ददर्श विगतप्रभम् ॥ १४  
 ततोऽविदूरे रामेण समीपाय स लक्ष्मणः । विषण्णः सुविषण्णेन दुःखितो दुःखभागिना ॥ १५  
 संजगर्हेऽथ तं भ्राता ज्येष्ठो लक्ष्मणमागतम् । विहाय सीतां विजने वने राक्षससेविते ॥ १६  
 गृहीत्वा च करं सव्यं लक्ष्मणं रघुनन्दनः । उवाच मधुरोदर्कमिदं परुषमार्तिमत् ॥ १७  
 अहो लक्ष्मण गर्ह्यं ते कृतं यस्त्वं विहाय ताम् । सीतामिहागतः सौम्य कञ्चित्स्वस्ति भवेदिह १८  
 न मेऽस्ति संशयो वीर सर्वथा जनकात्मजा । विनष्टा भक्षिता वापि राक्षसैर्वनचारिभिः ॥ १९  
 अशुभान्येव भूयिष्ठं यथा प्रादुर्भवन्ति मे ॥ २०

अपि लक्ष्मण सीतायाः सामर्थ्यं प्राप्नुयावहे । जीवन्त्याः पुरुषव्याघ्र सुताया जनकस्य वै ॥ २१  
 यथा वै मृगसङ्घाश्च गोमायुश्चैव भैरवम् । वाश्यन्ते शकुनाश्चापि प्रदीप्तमभितो दिशम् ॥  
 अपि स्वस्ति भवेत्तस्या राजपुत्र्या महाबल ॥ २२

इदं हि रक्षो मृगसन्निकाशं प्रलोभ्य मां दूरमनुप्रयातम् ।

हतं कथंचिन्महता श्रमेण स राक्षसोऽभून्मियमाण एव ॥ २३

मनश्च मे दीनमिहाग्रहृष्टं चक्षुश्च सव्यं कुरुते विकारम् ।

असंशयं लक्ष्मण नास्ति सीता हृता मृता वा पथि वर्तते वा ॥ २४

इत्याषे श्रीमद्रामायणे वाल्मीकीय आदिकाव्ये आरण्यकाण्डे सप्तपञ्चाशः सर्गः ॥ ५७ ॥

### अष्टपञ्चाशः सर्गः ।

स दृष्ट्वा लक्ष्मणं दीनं शून्ये दशरथात्मजः । पर्यपृच्छत धर्मात्मा वैदेहीमागतं विना ॥ १  
 प्रस्थितं दण्डकारण्यं या मामनुजगाम ह । क्व सा लक्ष्मण वैदेही यां हित्वा त्वमिहागतः ॥ २  
 राज्यभ्रष्टस्य दीनस्य दण्डकान्परिधावतः । क्व सा दुःखसहाया मे वैदेही तनुमध्यमा ॥ ३  
 यां विना नोत्सहे वीर मुहूर्तमपि जीवितुम् । क्व सा प्राणसहाया मे सीता सुरसुतोपमा ॥ ४  
 पतित्वममराणां वा पृथिव्याश्चापि लक्ष्मण । तां विना तपनीयाभां नेच्छेयं जनकात्मजाम् ५  
 कञ्चिज्जीवति वैदेही प्राणैः प्रियतरा मम । कञ्चित्प्राजानं सौम्य न मे मिथ्यो भविष्यति ॥ ६

सीतानिमित्तं सौमित्रे मृते मयि गते त्वयि । कञ्चित्सकामा सुखिता कैकेयी सा भविष्यति ॥७  
 सपुत्रराज्यां सिद्धार्थी मृतपुत्रा तपस्विनी । उपस्थास्यति कौसल्या कञ्चित्सौम्यं न कैकेयीम् ८  
 यदि जीवति वैदेही गमिष्याम्याश्रमं पुनः । सुवृत्ता यदि वृत्ता सा प्राणांस्त्यक्ष्यामि लक्ष्मण ९  
 यदि मामाश्रमगतं वैदेही नाभिभापते । पुनः प्रहसिता सीता विनश्लिष्यामि लक्ष्मण ॥ १०  
 ब्रूहि लक्ष्मण वैदेही यदि जीवति वा न वा । त्वयि प्रमत्ते रक्षोभिर्भक्षिता वा तपस्विनी ॥११  
 सुकुमारी च बाला च नित्यं चादुःखदर्शिनी । मद्द्वियोगेन वैदेही व्यक्तं शोचति दुर्मनाः ॥१२  
 सर्वथा रक्षसा तेन जिह्वेन सुदुरात्मना । वदता लक्ष्मणेत्युच्चैस्तथापि जनितं भयम् ॥ १३  
 श्रुतस्तु शङ्के वैदेह्या स स्वरः सदृशो मम । त्रस्तया प्रेषितस्त्वं च द्रष्टुं मां शीघ्रमागतः ॥१४  
 सर्वथा तु कृतं कष्टं सीतामुत्सृजता वने । प्रतिकर्तुं नृशंसानां रक्षसां दत्तमन्तरम् ॥ १५  
 दुःखिताः खरघातेन राक्षसाः पिशिताशनाः । तैः सीता निहता घोरैर्भविष्यति न संशयः १६  
 अहोऽस्मिन्व्यसने मग्नः सर्वथा शत्रुसूदन । किंन्विदानीं करिष्यामि शङ्के प्राप्तव्यमीदृशम् १७  
 इति सीतां वरारोहां चिन्तयन्नेव राघवः । आजगाम जनस्थानं त्वरया सहलक्ष्मणः ॥ १८  
 विगर्हमाणोऽनुजमार्तरूपं क्षुधा श्रमाच्चैव पिपासया च ।  
 विनिःश्वसञ्छुष्कमुखो विवर्णः प्रतिश्रयं प्राप्य समीक्ष्य शून्यम् ॥ १९  
 स्वमाश्रमं संप्रविगाह्य वीरो विहारदेशाननुसृत्य कांश्चित् ।  
 एतत्तदित्येव निवासभूमौ प्रहृष्टरोमा व्यथितो बभूव ॥ २०  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डेऽष्टपञ्चाशः सर्गः ॥ ५८ ॥

### एकोनषष्टितमः सर्गः ।

अथाश्रमादुपावृत्तमन्तरा रघुनन्दनः । परिपप्रच्छ सौमित्रिं रामो दुःखादितं पुनः ॥ १  
 तमुवाच किमर्थं त्वमागतोऽपास्य मैथिलीम् । यदा सा तव विश्वासाद्वने विरहिता मया ॥२  
 दृष्ट्वाभ्यागतं त्वां मे मैथिलीं त्यज्य लक्ष्मण । शङ्कमानं महत्पापं यत्सत्यं व्यथितं मनः ॥ ३  
 स्फुरते नयनं सव्यं बाहुश्च हृदयं च मे । दृष्ट्वा लक्ष्मण दूरे त्वां सीताविरहितं पथि ॥ ४  
 एवमुक्तस्तु सौमित्रिलक्ष्मणः शुभलक्षणः । भूयो दुःखसमाविष्टो दुखितं राममब्रवीत् ॥ ५  
 न स्वयं कामकारेण तां त्यक्त्वाहमिहागतः । प्रचोदितस्तयैवोग्रैस्त्वत्सकाशमिहागतः ॥ ६  
 आर्येणैव प्रराकुण्ठं हा सीते लक्ष्मणेति च । परित्राहीति यद्वाक्यं मैथिल्यास्तच्छ्रुतिं गतम् ॥७  
 सा तमार्तस्वरं श्रुत्वा तव स्नेहेन मैथिली । गच्छ गच्छेति मामाह रुदन्ती भयविह्वला ॥ ८  
 प्रचोद्यमानेन मया गच्छेति बहुशस्तथा । प्रत्युक्ता मैथिली वाक्यमिदं त्वत्प्रत्ययान्वितम् ॥ ९  
 न तत्पश्याम्यहं रक्षो यदस्य भयमावहेत् । निर्वृता भव नास्त्येतत्केनाप्येवमुदाहृतम् ॥ १०  
 विगर्हितं च नीचं च कथमार्योऽभिधास्यति । त्राहीति वचनं सीते यस्त्रायेत्रिदशानपि ॥ ११  
 किनिमित्तं तु केनापि भ्रातुरालम्ब्य मे स्वरम् । राक्षसेनिरितं वाक्यं त्राहि त्राहीति शोभने १२  
 विस्वरं व्याहृतं वाक्यं लक्ष्मण त्राहि मामिति । न भवत्या व्यथा कार्या कुनारीजनसेविता १३  
 अलं वैक्लव्यमालम्ब्य स्वस्था भव निरुत्सुका । न सोऽस्ति त्रिषु लोकेषु पुमान्वै राघवं रणे १४  
 जातो वा जायमानो वा संयुगे यः पराजयेत् १४ ॥ न ज्यो राघवो युद्धे देवैः शक्रपुरोगमैः १५

- एवमुक्त्वा तु वैदेही परिमोहितचेतना । उवाचाश्रूणि मुञ्चन्ती दारुणं मामिदं वचः ॥ १६  
 भावो मयि तवात्यर्थं पाप एव निवेशितः । विनष्टं भ्रातरि प्राप्तुं न च त्वं मामवाप्स्यसि ॥ १७  
 संकेताद्भरतेन त्वं रामं समनुगच्छसि । क्रोशन्तं हि यथात्यर्थं नैवमभ्यवपद्यसे ॥ १८  
 रिपुः प्रच्छन्नचारी त्वं मदर्थमनुगच्छसि । राघवस्यान्तरप्रेप्सुस्तथैवं नाभिपद्यसे ॥ १९  
 एवमुक्तो हि वैदेह्या संरब्धो रक्तलोचनः । क्रोधात्प्रस्फुरमाणोऽश्रमादभिनिर्गतः ॥ २०  
 एवंब्रुवाणं सौमित्रिं रामः संतापमोहितः । अब्रवीद्दुष्कृतं सौम्य तां विना यच्चमागतः ॥ २१  
 जानन्नपि समर्थं मां रक्षसां त्रिनिवारणे । अनेन क्रोधवाक्येन मैथिल्या निःसृतो भवान् ॥ २२  
 नहि ते परितुष्यामि त्यक्त्वा यद्यासि मैथिलीम् । क्रुद्धायाः परुषं श्रुत्वा स्त्रियाश्च त्वमिहागतः २३  
 सर्वथा त्वपनीतं ते सीतया यत्प्रचोदितः । क्रोधस्य वशमापन्नो नाकरोः शासनं मम ॥ २४  
 असौ हि राक्षसः शैते शरेणाभिहतो मया । मृगरूपेण येनाहमाश्रमादपवाहितः ॥ २५  
 विकृष्य चापं परिधाय सायकं सलीलवाणेन च ताडितो मया ।  
 मार्गीं तनुं त्यज्य स विक्रुवस्वरो बभूव कैयूरधरः स राक्षसः ॥ २६  
 शराहतेनैव तदार्तया गिरा स्वरं ममालम्ब्य सुदूरसंश्रवम् ।  
 उदाहृतं तद्वचनं सुदारुणं त्वमागतो येन विहाय मैथिलीम् ॥ २७  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकोनषष्टितमः सर्गः ॥ ५९ ॥

### षष्टितमः सर्गः ।

- भृशमाव्रजमानस्य तस्याधीवामलोचनम् । प्रास्फुरच्चास्वलद्रामो वेपथुश्चाप्यजायत ॥ १  
 उपालक्ष्य निमित्तानि सोऽशुभानि मुहुर्मुहुः । अपि क्षेमं नु सीताया इति वै व्याजहार च ॥ २  
 त्वरमाणो जगामाथ सीतादर्शनलालसः । शून्यमावसथं दृष्ट्वा बभूवोद्धिग्ममानसः ॥ ३  
 उद्धमन्निव वेगेन विक्षिपन्नघुनन्दनः । तत्र तत्रोत्थस्थानमभिवीक्ष्य समन्ततः ॥ ४  
 ददर्श पर्णशालां च रहितां सीतया तदा । श्रिया विरहितां ध्वस्तां हेमन्ते पद्मिनीमिव ॥ ५  
 रुदन्तमिव वृक्षैश्च म्लानपुष्पमृगद्विजम् । श्रिया विहीनं विध्वस्तं संत्यक्तवनेदेवतम् ॥ ६  
 विप्रकीर्णाजिनकुशं विप्रविद्धवृसीकटम् । दृष्ट्वा शून्यं निजस्थानं विललाप पुनः पुनः ॥ ७  
 हृता मृता वा नष्टा वा भक्षिता वा भविष्यति । निलीनाप्यथवा भीरुरथवा वनमाश्रिता ॥ ८  
 गता विचेतुं पुष्पाणि फलान्यपि च वा पुनः । अथवापद्मिनीं याता जलार्थं वा नदीं गता ९  
 यत्नान्मृगयमाणस्तु नाससाद वने प्रियाम् । शोकरक्तेक्षणः शोकादुन्मत्त इव लक्ष्यते ॥ १०  
 वृक्षाद्भृक्षं प्रधावन्स गिरेश्चाद्रिं नदान्नादीम् । बभूव विलपन्नामः शोकपङ्कार्णावाप्लुतः ॥ ११  
 अपि कच्चित्त्वया दृष्टा सा कदम्बप्रिया प्रिया । कदम्बयदि जानीषे शंस सीतां शुभानना ॥ १२  
 स्निग्धपल्लवसंकाशा पीतकौशेयवासिनी । शंसस्व यदि वा दृष्टा बिल्व बिल्वोपमस्तनी ॥ १३  
 अथवार्जुन शंस त्वं प्रियां तामर्जुनप्रियाम् । जनकस्य सुता भीरुर्यदि जीवति वा न वा ॥ १४  
 ककुभः ककुभोरुं तां व्यक्तं जानाति मैथिलीम् । यथा पल्लवपुष्पाढ्यो भाति ह्येष वनस्पतिः १५  
 अमरैरुपगीतश्च यथा द्रुमवरो ह्ययम् । एष व्यक्तं विजानाति तिलकस्तिलकप्रियाम् ॥ १६  
 अशोक शोकापनुद शोकोपहतचेतसम् । त्वन्नामानं कुरु क्षिप्रं प्रियासंदर्शनेन माम् ॥ १७

यदि ताल त्वया दृष्टा पक्रतालफलस्तनी । कथयस्व वरारोहां कारुण्यं यदि ते मयि ॥ १८  
यदि दृष्टा त्वया सीता जम्बु जम्बुफलोपमाम् । प्रियां यदि विजानीषे निःशङ्कं कथयस्व मे १९  
अहो त्वं कर्णिकाराद्य सुपुष्पैः शोभसे भृशम् । कर्णिकारप्रिया साध्वी शंस दृष्टा प्रिया यदि २०  
चूतनीपमहासालान्पनसान्कुरवान्धवान् । दाडिमानसनान्गत्वा दृष्ट्वा रामो महायशः ॥ २१  
मल्लिका माधवीश्चैव चम्पकान्केतकीस्तथा । पृच्छन्नामो वने भ्रान्त उन्मत्त इव लक्ष्यते ॥ २२  
अथवा मृगशावाक्षीं मृग जानासि मैथिलीम् । मृगविप्रेक्षणी कान्ता मृगीभिः सहिता भवेत् २३  
गज सा गजनासोरुर्यदि दृष्टा त्वया भवेत् । तां मन्ये विदितां तुभ्यमाख्याहि वरवारण २४  
शार्दूल यदि सा दृष्टा प्रिया चन्द्रनिभानना । मैथिली मम विस्रब्धं कथयस्व न ते भयम् २५  
किं धावसि प्रिये दूरं दृष्टासि कमलेक्षणे । वृक्षैराच्छाद्य चात्मानं किं मां न प्रतिभाषसे ॥ २६  
तिष्ठ तिष्ठ वरारोहे न तेऽस्ति करुणा मयि । नात्यर्थं हास्यशीलासि किमर्थं मामुपेक्षसे ॥ २७  
पीतकौशेयकेनासि सूचिता वरवर्णिनि । धावन्त्यपि मया दृष्टा तिष्ठ यद्यस्ति सौहृदम् ॥ २८  
नैव सा नूनमथवा हिंसिता चारुहासिनी । कृच्छ्रं प्राप्तं न मां नूनं यथोपेक्षितुमर्हति ॥ २९  
व्यक्तं सा भक्षिता बाला रक्षसैः पिशिताशनैः । विभज्याङ्गानि सर्वाणि मया विरहिता प्रिया ३०  
नूनं तच्छुभदन्तोष्ठं सुनासं चारुकुण्डलम् । पूर्णचन्द्रमिव प्रसन्नं मुखं निष्प्रभतां गतम् ॥ ३१  
सा हि चम्पकवर्णाभा ग्रीवाग्रैवेयशोभिता । कोमला विलपन्त्यास्तु कान्ताया भक्षिता शुभा ३२  
नूनं विक्षिप्यमाणौ तौ वाहू पलवकोमलौ । भक्षितौ वेपमानाग्रौ सहस्ताभरणाङ्गदौ ॥ ३३  
मया विरहिता बाला रक्षसां भक्षणाय वै । सार्थेनैव परित्यक्ता भक्षिता बहुवान्धवा ॥ ३४  
हा लक्ष्मण महाबाहो पश्यसि त्वं प्रियां क्वचित् । हा प्रिये क्व गता भद्रे हा सीतेति पुनःपुनः ३५  
इत्येवं विलपन्नामः परिधावन्नाद्वनम् । क्वचिदुद्भ्रमते वेगात्क्वचिद्विभ्रमते बलात् ॥  
क्वचिन्मत्त इवाभाति कान्तान्वेषणतत्परः ॥ ३६  
स वनानि नदीः शैलान्गिरिप्रस्रवणानि च । काननानि च वेगेन भ्रमत्यपरिसंस्थितः ॥ ३७  
तथा स गत्वा विपुलं महद्वनं परीत्य सर्वं त्वथ मैथिलीं प्रति ।  
अनिष्टिताशः स चकार मार्गणे पुनः प्रियायाः परमं परिश्रमम् ॥ ३८  
इत्यार्षे श्रीमद्रामायणे वाल्मीकीय आदिकाव्ये आरण्यकाण्डे षष्टितमः सर्गः ॥ ६० ॥

### एकषष्टितमः सर्गः ।

दृष्ट्वाश्रमपदं शून्यं रामो दशरथात्मजः । रहितां पर्णशालां च विध्वस्तान्यासनानि च ॥ १  
अदृष्ट्वा तत्र वैदेहीं संनिरीक्ष्य च सर्वशः । उवाच रामः प्राक्कुश्य प्रगृह्य रुचिरौ भुजौ ॥ २  
क्व नु लक्ष्मण वैदेही कं वा देशमितो गता । केनाहता वा सौमित्रे भक्षिता केन वा प्रिया ॥ ३  
वृक्षेणाच्छाद्य यदि मां सीते हसितुमिच्छसि । अलं ते हसितेनाद्य मां भजस्व सुदुःखितम् ४  
यैः सह क्रीडसे सीते विश्वस्तैर्मृगपोतकैः । एते हीनास्त्वया सौम्ये ध्यायन्त्यास्त्राविलेक्षणाः ॥  
सीतया रहितोऽहं वै नहि जीवामि लक्ष्मण ॥ ५  
मृतं शोकेन महता सीताहरणजेन माम् । परलोके महाराजो नूनं द्रक्ष्यति मे पिता ॥ ६  
कथं प्रतिज्ञां संश्रुत्य मया त्वमभियोजितः । अपूरयित्वा तं कालं मत्सकाशमिहागतः ॥ ७  
कामवृत्तमनार्यं मां मृषावादिनमेव च । धिक्त्वामिति परे लोके व्यक्तं वक्ष्यति मे पिता ॥ ८



विवशं शोकसंतप्तं दीनं भग्नमनोरथम् । मामिहोत्सृज्य करुणं कीर्तिर्नरमिवानुजम् ॥ ९  
 क्व गच्छसि वरारोहे मां नोत्सृज सुमध्यमे । त्वया विरहितश्चाहं मोक्ष्ये जीवितमात्मनः ॥ १०  
 इतीव विलपन्नामः सीतादर्शनलालसः । न ददर्श सुदुःखार्तो राघवो जनकात्मजाम् ॥ ११  
 अनासादयमानं तं सीतां दशरथात्मजम् । पङ्कमासाद्य विपुलं सीदन्तन्निव कुञ्जरम् ॥ १२  
 लक्ष्मणो राममत्यर्थमुवाच हितकाम्यया ॥ १३  
 मा त्रिपादं महाबाहो कुरु यत्नं मया सह । इदं च हि वनं शूर बहुकन्दरशोभितम् ॥ १४  
 प्रियकाननसंचारा वनोन्मत्ता च मैथिली । सा वनं वा प्रविष्टा स्यान्नलिनी वा सुपुष्पिताम् १५  
 सरितं वापि संप्राप्ता मीनवञ्जुलसेविताम् । स्नातुकामानिलीना स्याद्धासकामा वने क्वचित् १६  
 वित्रासयितुकामा वा लीना स्यात्कानने क्वचित् । जिज्ञासमाना वैदेही त्वां मां च पुरुषपथम् ॥  
 तस्या ह्यन्वेषणे श्रीमन्क्षिप्रमेव यतावहै ॥ १७  
 वनं सर्वं विचिनुवो यत्र सा जनकात्मजा । मन्यसे यदि काकुत्स्थ मा स्म शोके मनः कृथाः १८  
 एवमुक्तस्तु सौहार्दालक्ष्मणेन समाहितः । सह सौमित्रिणा रामो विचेतुमुपचक्रमे ॥ १९  
 तौ वनानि गिरींश्चैव सरितश्च सरांसि च । निखिलेन विचिन्वानौ सीतां दशरथात्मजौ ॥ २०  
 तस्य शैलस्य सानूनि गुहाश्च शिखराणि च । निखिलेन विचिन्वानौ नैव तामभिजग्मतुः २१  
 विचित्य सर्वतः शैलं रामो लक्ष्मणमब्रवीत् । नेह पश्यामि सौमित्रे वैदेहीं पर्वते शुभाम् २२  
 ततो दुःखाभिसंतप्तो लक्ष्मणो वाक्यमब्रवीत् । विचरन्दण्डकारण्यं भ्रातरं दीप्ततेजसम् ॥ २३  
 प्राप्स्यसि त्वं महाप्राज्ञ मैथिलीं जनकात्मजाम् । यथा विष्णुर्महाबाहुर्बलिं बद्ध्वा महीमिमां २४  
 एवमुक्तस्तु सौहार्दालक्ष्मणेन स राघवः । उवाच दीनया वाचा दुःखाभिहतचेतनः ॥ २५  
 वनं सर्वं सुविचितं पद्मिन्यः फुलपङ्कजाः । गिरिश्रायं महाप्राज्ञ बहुकन्दरनिर्झरः ॥ २६  
 न हि पश्यामि वैदेहीं प्राणेभ्योऽपि गरीयसीम् ॥ २७  
 एवं स विलपन्नामः सीताहरणकशितः । दीनः शोकसमाविष्टो मुहूर्तं विह्वलोऽभवत् ॥ २८  
 संतप्तो ह्यवसन्नाङ्गो गतबुद्धिविचेतनः । निषसादातुरो दीनो निःश्वस्याशीर्तमायतम् ॥ २९  
 बहुलं स तु निःश्वस्य रामो राजीवलोचनः । हा प्रियेति विचुक्रोश बहुशो वाष्पगद्गदः ॥ ३०  
 तं ततः सान्त्वयामास लक्ष्मणः प्रियवान्धवः । बहुप्रकारं धर्मज्ञः प्रश्रितं प्रश्रिताञ्जलिः ॥ ३१  
 अनादृत्य तु तद्वाक्यं लक्ष्मणोऽपुटाञ्ज्युतम् । अपश्यंस्तां प्रियां सीतां प्राक्रोशत्स पुनः पुनः ३२  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकषष्टितमः सर्गः ॥ ६१ ॥

### द्विषष्टितमः सर्गः ।

सीतामपश्यन्धर्मात्मा कामोपहतचेतनः । विललाप महाबाहू रामः कमललोचनः ॥ १  
 पश्यन्निव स तां सीतामपश्यन्मदनादितः । उवाच राघवो वाक्यं विलापाश्रयदुर्वचम् ॥ २  
 त्वमशोकस्य शाखाभिः पुष्पप्रियतया प्रिये । आवृणोषि शरीरं ते मम शोकविवर्धनी ॥ ३  
 कदलीकाण्डसदृशौ कदल्या संवृतावुभौ । ऊरू पश्यामि ते देवि नासि शक्ता निगूहितुम् ॥ ४  
 कर्णिकारवनं भद्रे हसन्ती देवि सेवसे । अलं ते परिहासेन मम बाधावहेन वै ॥ ५  
 परिहासेन किं सीते परिश्रान्तस्य मे प्रिये । अयं स परिहासोऽपि सांधु देवि न रोचते ॥ ६

विशेषेणाश्रमस्थाने हासोऽयं न प्रशस्यते । अवगच्छामि ते शीलं परिहासप्रियं प्रिये ॥

आगच्छ त्वं विशालाक्षि शून्योऽयमुदजस्तव ॥

७

सुन्यक्तं राक्षसैः सीता भक्षिता वा हतापि वा । नहि सा विलपन्तं मामुपसंग्रैति लक्ष्मण ॥ ८

एतानि मृगयूथानि साश्रुनेत्राणि लक्ष्मण । शंसन्तीव हि वैदेहीं भक्षितां रजनीचरैः ॥ ९

हा ममार्थे क्व यातासि हा साध्वि वरवर्णिनि । हा सकामा त्वया देवी कैकेयी सा भविष्यति १०

सीतया सह निर्यातो विना सीतामुपागतः । कथं नाम प्रवेक्ष्यामि शून्यमन्तःपुरं पुनः ॥ ११

निर्वीर्य इति लोको मां निर्दयश्चेति वक्ष्यति । कातरत्वं प्रकाशं हि सीतापनयनेन मे ॥ १२

निवृत्तवनवासश्च जनकं मिथिलाधिपम् । कुशलं परिपृच्छन्तं कथं शक्ष्ये निरीक्षितुम् ॥ १३

विदेहराजो नूनं मां दृष्ट्वा विरहितं तथा । सुतास्त्रेहेन संतप्तो मोहस्य वशमेष्यति ॥ १४

अथ वा न गमिष्यामि पुरीं भरतपालिताम् । स्वर्गोपि सीतया हीनः शून्य एव मतो मम ॥ १५

मामिहोत्सृज्य हि वने गच्छायोध्यां पुरीं शुभाम् । न त्वहं तां विना सीतां जीवेयं हि कथंचन ॥

गाढमाश्लिष्य भरतो वाच्यो मद्बचनात्त्वया । अनुज्ञातोऽसि रामेण पालयेति वसुंधराम् ॥ १७

अम्बा च मम कैकेयी सुमित्रा च त्वया विभो । कौसल्या च यथान्यायमभिवाद्या ममाज्ञया ॥

रक्षणीया प्रयत्नेन भवता सूक्तकारिणा ॥ १९

सीतायाश्च विनाशोऽयं मम चामित्रकर्शन । विस्तरेण जनन्या मे विनिवेद्यस्त्वया भवेत् ॥ २०

इति विलपति राघवे सुदीने वनमुपगम्य तथा विना सुकेश्या ।

भयविकलमुखस्तु लक्ष्मणोपि व्यथितमना भृशमातुरो बभूव ॥ २१

२१

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्विषष्टितमः सर्गः ॥ ६२ ॥

### त्रिषष्टितमः सर्गः ।

स राजपुत्रः प्रियया विहीनः कामेन शोकेन च पीड्यमानः ।

विषादयन्भ्रातरमार्तरूपो भूयो विषादं प्रविवेश तीव्रम् ॥ १

१

स लक्ष्मणं शोकवशाभिपन्नं शोके निमग्नो विपुले तु रामः ।

उवाच वाक्यं व्यसनानुरूपमुष्णं विनिःश्वस्य रुदन्सशोकम् ॥ २

२

न मद्बिधो दुष्कृतकर्मकारी मन्ये द्वितीयोऽस्ति वसुंधरायाम् ।

शोकेन शोको हि परम्पराया मामेति भिन्दन्हृदयं मनश्च ॥ ३

३

पूर्वं मया नूनमभीप्सितानि पापानि कर्माण्यसकृत्कृतानि ।

तत्रायमद्यापतितो विपाको दुःखेन दुःखं यदहं विशामि ॥ ४

४

राज्यप्रणाशः स्वजनैर्वियोगः पितुर्विनाशो जननीवियोगः ।

सर्वाणि मे लक्ष्मण शोकवेगमापूरयन्ति प्रविचिन्तितानि ॥ ५

५

सर्वं तु दुःखं मम लक्ष्मणेदं शान्तं शरीरे वनमेत्य शून्यम् ।

सीतावियोगात्पुनरप्युदीर्णं काष्ठैरिवाग्निः सहसा प्रदीप्तः ॥ ६

६

सा नूनमार्या मम राक्षसेन बलाद्धृता खं समुपेत्य भीरुः ।

अपस्वरं सस्वरविप्रलापा भयेन विक्रन्दितवत्यभीक्ष्णम् ॥ ७

७

तौ लोहितस्य प्रियदर्शनस्य सदोचितावुत्तमचन्दनस्य । वृत्तौ स्तनौ शोणितपङ्कदिग्धौ नूनं प्रियाया मम नाभिभातः ॥	८
तच्छ्लक्ष्णसुव्यक्तमृदुप्रलापं तस्या मुखं कुञ्चितकेशभारम् । रक्षोवशं नूनमुपागताया न भ्राजते राहुमुखे यथेन्दुः ॥	९
तां हारपाशस्य सदोचिताया ग्रीवां प्रियाया मम सुव्रतायाः । रक्षांसि नूनं परिपीतवन्ति विभिद्य शून्ये रुधिराशनानि ॥	१०
मया विहीना विजने वने या रक्षोभिराहृत्य विकृष्यमाणा । नूनं विनादं कुररीव दीना सा मुक्तवत्यायतकान्तनेत्रा ॥	११
अस्मिन्मया सार्धमुदारशीला शिलातले पूर्वमुपोपविष्टा । कान्तस्मिता लक्ष्मण जातहासा त्वामाह सीता बहुवाक्यजातम् ॥	१२
गोदावरीयं सरितां वरिष्ठा प्रिया प्रियाया मम नित्यकालम् । अप्यत्र गच्छेदिति चिन्तयामि नैकाकिनी याति हि सा कदाचित् ॥	१३
पद्मानना पद्मविशालनेत्रा पद्मानि वानेतुमभिप्रयाता । तदप्ययुक्तं नहि सा कदाचिन्मया विना गच्छति पङ्कजानि ॥	१४
कामं त्विदं पुष्पितवृक्षषण्डं नानाविधैः पक्षिगणैरुपेतम् । वनं प्रयाता नु तदप्ययुक्तमेकाकिनी सातिविभेति भीरुः ॥	१५
आदित्य भो लोकेकृताकृतज्ञ लोकस्य सत्यानृतकर्मसाक्षिन् । मम प्रिया सा क्व गता हता वा शंसस्व मे शोकवशस्य नित्यम् ॥	१६
लोकेषु सर्वेषु च नास्ति किञ्चिद्यत्तेन नित्यं विदितं भवेत्तत् । शंसस्व वायो कुलशालिनीं तां हता मृता वा पथि वर्तते वा ॥	१७
इतीव तं शोकविधेयदेहं रामं विसंज्ञं विलपन्तमेवम् । उवाच सौमित्रिरदीनसत्त्वो न्याये स्थितः कालयुतं च वाक्यम् ॥	१८
शोकं विमुञ्चार्थं धृतिं भजस्व सोत्साहता चास्तु विमार्गणेऽस्याः । उत्साहवन्तो हि नरा न लोके सीदन्ति कर्मस्वतिदुष्करेषु ॥	१९
इतीव सौमित्रिमुदग्रपौरुषं ब्रुवन्तमार्तो रघुवंशवर्धनः । न चिन्तयामास धृतिं विमुक्तवान्पुनश्च दुःखं महदभ्युपागमत् ॥	२०

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रिषष्टितमः सर्गः ॥ ६३ ॥

### चतुःषष्टितमः सर्गः ।

स दीनो दीनया वाचा लक्ष्मणं वाक्यमब्रवीत् । शीघ्रं लक्ष्मण जानीहि गत्वा गोदावरीं नदीम् ॥  
अपि गोदावरीं सीता पद्मान्यानयितुं गता ॥ १  
एवमुक्तस्तु रामेण लक्ष्मणः परवीरहा । नदीं गोदावरीं रम्यां जगाम लघुविक्रमः ॥ २  
तां लक्ष्मणस्तीर्थवर्तीं विचित्वा राममब्रवीत् । नैनां पश्यामि तीर्थेषु क्रोशतो न शृणोति मे ३  
कं नु सा देशमापन्ना वैदेही क्लेशनाशिनी । न ह्यहं वेद तं देशं यत्र सा जनकात्मजा ॥ ४

लक्ष्मणस्य वचः श्रुत्वा दीनः संतापमोहितः । रामः समभिचक्राम स्वयं गोदावरीं नदीम् ॥ ५  
स तामुपस्थितो रामः क्व सीतेत्येवमब्रवीत् ॥ ६

भूतानि राक्षसेन्द्रेण वधाहेण हतामिति । न तां शशंसू रामाय तथा गोदावरी नदी ॥ ७  
ततः प्रचोदिता भूतैः शंसास्मत्तां प्रियामिति । न तु साभ्यवदत्सीतां पृष्ट्वा रामेण शोचता ८  
रावणस्य च तद्रूपं कर्माणि च दुरात्मनः । ध्यात्वा भयात्तु वैदेहीं सा नदी न शशंस ताम् ॥ ९  
निराशस्तु तथा नद्या सीताया दर्शने कृतः । उवाच रामः सौमित्रिं सीतादर्शनकशितः ॥ १०  
एषा गोदावरी सौम्य किञ्चिन्न प्रतिभाषते । किन्तु लक्ष्मण वक्ष्यामि समेत्य जनकं वचः ॥  
मातरं चैव वैदेह्या विना तामहमप्रियम् ॥ ११

या मे राज्यविहीनस्य वने वन्येन जीवतः । सर्वं व्यपनयेच्छोकं वैदेही क्वनु सा गता ॥ १२  
ज्ञातिपक्षविहीनस्य राजपुत्रीमपश्यतः । मन्ये दीर्घा भविष्यन्ति रात्रयो मम जाग्रतः ॥ १३  
मन्दाकिनीं जनस्थानमिमं प्रस्रवणं गिरिम् । सर्वाण्यनुचरिष्यामि यदि सीता हि दृश्यते ॥ १४  
एते मृगा महावीर्या मामीक्षन्ते मुहुर्मुहुः । वक्तुकामा इव हि मे इङ्गितान्युपलक्ष्ये ॥ १५  
तांस्तु दृष्ट्वा नरव्याघ्रो राघवः प्रत्युवाच ह । क्व सीतेति निरीक्षन्वै वाष्पसरुद्धया दृशा ॥ १६  
एवमुक्त्वा नरेन्द्रेण ते मृगाः सहस्रोत्थिताः । दक्षिणाभिमुखाः सर्वे दर्शयन्तो नभःस्थलम् ॥ १७  
मैथिली ह्रियमाणा सा दिशं यामन्वपद्यत । तेन मार्गेण धावन्तो निरीक्षन्ते नराधिपम् ॥ १८  
येन मार्गं च भूमिं च निरीक्षन्ते स्म ते मृगाः । पुनश्च मार्गमिच्छन्ति लक्ष्मणेनोपलक्षिताः १९  
तेषां वचनसर्वस्वं लक्षयामास चेङ्गितम् । उवाच लक्ष्मणो ज्येष्ठं धीमान्भ्रातरमार्तवत् ॥ २०  
क्व सीतेति त्वया पृष्ट्वा यथेमे सहस्रोत्थिताः । दर्शयन्ति क्षितिं चैव दक्षिणां च दिशं मृगाः २१  
साधु गच्छावहै देव दिशमेतां हि नैर्ऋतिम् । यदि स्यादागमः कश्चिदार्या वा साथ लक्ष्यते ॥ २२  
बाढमित्येव काकुत्स्थः प्रस्थितो दक्षिणां दिशम् । लक्ष्मणानुगतः श्रीमान्वीक्षमाणो वसुंधराम् २३  
एवं संभाषमाणौ तावन्योन्यं भ्रातराबुभौ । वसुंधरायां पतितं पुष्पमार्गमपश्यताम् ॥ २४  
तां पुष्पवृष्टिं पतितं दृष्ट्वा रामो महीतले । उवाच लक्ष्मणं वीरो दुःखितो दुःखितं वचः २५  
अभिजानामि पुष्पाणि तानीमानीह लक्ष्मण । पिनञ्जानीह वैदेह्या मया दत्तानि कानने ॥ २६  
मन्ये सूर्यश्च वायुश्च मेदिनी च यशस्विनी । अभिरक्षन्ति पुष्पाणि प्रकुर्वन्तो मम प्रियम् ॥ २७  
एवमुक्त्वा महाबाहुं लक्ष्मणं पुरुषर्षभः । उवाच रामो धर्मात्मा गिरिं प्रस्रवणाकुलम् ॥ २८  
क्वचित्क्षितिभृतां नाथ दृष्ट्वा सर्वाङ्गसुन्दरी । रामा रम्ये वनोद्देशे मया विरहिता त्वया ॥ २९  
कुङ्कोऽब्रवीद्गिरिं तत्र सिंहः क्षुद्रमृगं यथा ॥ ३०

तां हेवमर्णां हेमाभां सीतां दर्शय पर्वत । यावत्सानूनि सर्वाणि न ते विध्वंसयाम्यहम् ॥ ३१  
एवमुक्तस्तु रामेण पर्वतो मैथिलीं प्रति । शंसन्नैव ततः सीतां नादर्शयत राघवे ॥ ३२  
ततो दाशरथी राम उवाच च शिलोच्चयम् ॥ ३३

मम बाणाग्निनिर्दग्धो अस्मीभूतो भविष्यसि । असेव्यः संततं चैव निस्तृणद्गमपलवः ॥ ३४  
इमां वा सरितं चाद्य शोषयिष्यामि लक्ष्मण । यदि नाख्याति मे सीतामार्यां चन्द्रनिभाननाम् ॥  
एवं स रुषितो रामो दिधक्षन्नैव चक्षुषा । ददर्श भूमौ निष्क्रान्तं राक्षसस्य पदं महत् ॥ ३६

त्रस्ताया रामकाङ्क्षिण्याः प्रधावन्त्या इतस्ततः । राक्षसनानुवृत्ताया मैथिल्याश्च पदान्यथ ॥३७  
स समीक्ष्य परिक्रान्तं सीताया राक्षसस्य च । भग्नं धनुश्च तूणी च विकीर्णं बहुधा रथम् ॥  
संभ्रान्तहृदयो रामः शशंस भ्रातरं प्रियम् ॥ ३८

पश्य लक्ष्मण वैदेह्याः शीर्णाः कनकविन्दवः । भूषाणानां हि सौमित्रे माल्यानि विविधानि च ३९  
तंसविन्दुनिकाशैश्च चित्रैः क्षतजविन्दुभिः । आवृतं पश्य सौमित्रे सर्वतो धरणीतलम् ॥ ४०

मन्ये लक्ष्मणवैदेही राक्षसैः कामरूपिभिः । भित्त्वा भित्त्वा विभक्त्वा वा भक्षिता वा भविष्यति ४१  
तस्या निमित्तं वैदेह्या द्वयोर्विवदमानयोः । वभूव युद्धं सौमित्रे घोरं राक्षसयोरिह ॥ ४२

मुक्तामणिमयं चेदं तपनीयविभूषितम् । धरण्यां पतितं सौम्य कस्य भग्नं महद्भ्रुजः ॥ ४३  
तरुणादित्यसंकाशं वैडूर्यगुलिकाचितम् । विशीर्णं पतितं भूमौ कवचं कस्य काञ्चनम् ॥ ४४

छत्रं शतशलाकं च दिव्यमाल्योपशोभितम् । भग्नदण्डमिदं कस्य भूमौ सम्यङ्ङिपातितम् ॥ ४५  
काञ्चनोरश्छदाश्रेमे पिशाचवदनाः खराः । भीमरूपा महाकायाः कस्य वा निहता रणे ॥ ४६

दीप्तपावकसंकाशो द्युतिमान्समरध्वजः । अपविद्धश्च भग्नश्च कस्य सांग्रामिको रथः ॥ ४७  
रथाक्षमात्रा विशिखास्तपनीयविभूषणाः । कस्येमेऽभिहता वाणाः प्रकीर्णा घोरकर्मणः ॥ ४८

शैरावरौ शरैः पूर्णौ विध्वस्तौ पश्य लक्ष्मण । प्रेतोदाभीषुहस्तो वै कस्यायं सारथिर्हृतः ॥ ४९  
कस्येमौ पुरुषव्याघ्र शयाते निहतौ युधि । चामरग्राहिणौ सौम्य सोष्णीषमणिकुण्डलौ ॥ ५०

पदवी पुरुष्यैषा व्यक्तं कस्यापि रक्षसः । वैरं शतगुणं पश्य ममेदं जीवितान्तकम् ॥ ५१  
सुघोरहृदयैः सौम्य राक्षसैः कामरूपिभिः । हृता मृता वा सीता सा भक्षिता वा तपस्विनी ५२

न धर्मस्त्रायते सीतां हियमाणां महावने ॥ ५३  
भक्षितायां हि वैदेह्यां हृतायामपि लक्ष्मण । केँ हि लोकेऽप्रियं कर्तुं शक्ताः सौम्य ममेश्वराः ५४

कर्तारमपि लोकानां शूरं करुणवेदिनम् । अज्ञानादवमन्येरन्सर्वभूतानि लक्ष्मण ॥ ५५  
मृदुं लोकहिते युक्तं दान्तं करुणवेदिनम् । निर्वीर्यं इति मन्यन्ते नूनं मां त्रिदशेश्वराः ॥ ५६

मां प्राप्य हि गुणो दोषः संवृत्तः पश्य लक्ष्मण । अद्यैव सर्वभूतानां रक्षसामभवाय च ॥ ५७  
संहृत्यैव शशिश्योत्स्नां महान्सूर्य इवोदितः । संहृत्यैव गुणान्सर्वात्मनः तेजः प्रकाशते ॥ ५८

नैव यक्षान न गन्धर्वान पिशाचान राक्षसाः । किन्नरा वा मनुष्या वा सुखं प्राप्स्यन्ति लक्ष्मण ॥  
ममास्त्रबाणसंपूर्णमाकाशं पश्य लक्ष्मण । निःसंपातं करिष्यामि ह्यद्य त्रैलोक्यचारिणाम् ॥ ६०

सन्निरुद्धग्रहगणमावारितनिशाकरम् । विप्रणष्टानलमरुद्भास्करद्युतिसंवृतम् ॥ ६१  
विनिर्मथितशैलाग्रं शुष्यमाणजलाशम् । ध्वस्तद्रुमलतागुल्मं विप्रणाशितसागरम् ॥

त्रैलोक्यं तु करिष्यामि संयुक्तं कालधर्मणा ॥ ६२  
न तां कुशलिनीं सीतां प्रदास्यन्ति यदीश्वराः । अस्मिन्मुहूर्ते सौमित्रे मम द्रक्ष्यन्ति विक्रमम् ६३

नाकाशमुत्पतिष्यन्ति सर्वभूतानि लक्ष्मण । मम चापगुणोन्मुक्तैर्बाणजालैर्निरन्तरम् ॥ ६४  
अर्दितं मम नाराचैर्ध्वस्तभ्रान्तमृगद्विजम् । समाकुलममर्यादं जगत्पश्याद्य लक्ष्मण ॥ ६५

१ तसं सुवर्णम् । २ निषङ्गौ । ३ प्रतोदः तोयम् । अभीषवः प्रग्रहाः । ४ के वा ईश्वराः मम अप्रियं कर्तुं शक्ताः इत्यन्वयः ।  
५ लोकानां कर्तारमपि । ६ शूरमपि संहारकरणसमर्थमपीत्यर्थः । ७ करुणवेदिनं कारुण्यपरं पुरुषम् । ८ यथा उदितः सूर्यः  
शीतलचन्द्रचन्द्रिकां संहृत्यैव प्रकाशते ।

आकर्णपूर्णैरिषुभिर्जीवलोकं दुरावरैः । करिष्ये मैथिलीहेतोरपिशाचमराक्षसम् ॥ ६६  
मम रोषप्रयुक्तानां सायकानां वलं सुराः । द्रक्ष्यन्त्यद्य विमुक्तानामतिदूरातिगामिनाम् ॥ ६७  
नैव देवा न दैतेया न पिशाचा न राक्षसाः । भविष्यन्ति मम क्रोधात्रैलोक्ये विप्रणाशिते ॥ ६८  
देवदानवयक्षाणां लोका ये रक्षसामपि । बहुधा न भविष्यन्ति बाणौघैः शकलीकृताः ॥ ६९  
निर्मर्यादानिमाँल्लोकान्करिष्याम्यद्य सायकैः । हृतां मृतां वा सौमित्रे न दास्यन्ति ममेश्वराः ७०  
तथारूपां हि वैदेहीं न दास्यन्ति यदि प्रियाम् । नाशयामि जगत्सर्वं त्रैलोक्यं सचराचरम् ७१  
इत्युक्त्वा रोषताम्राक्षो रामो निष्पीड्य कार्मुकम् । शरमादाय संदीप्तं घोरमाशीविषोपमम् ७२  
संधाय धनुषि श्रीमान्नामः परपुरञ्जयः । युगान्ताग्निरिव क्रुद्ध इदं वचनमब्रवीत् ॥ ७३  
यथा जरा यथा मृत्युर्यथा कालो यथा विधिः । नित्यं न प्रतिहन्यन्ते सर्वभूतेषु लक्ष्मण ॥  
तथाहं क्रोधसंयुक्तो न निवार्योऽस्मि सर्वथा ॥ ७४

पुरेव मे चारुदतीमनिन्दितां दिशन्ति सीतां यदि नाद्य मैथिलीम् ।

सदेवगन्धर्वमनुष्यपन्नगं जगत्सशैलं परिवर्तयाम्यहम् ॥

७५

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुःषष्टितमः सर्गः ॥ ६४ ॥

### पञ्चषष्टितमः सर्गः ।

तप्यमानं तथा रामं सीताहरणकशितम् । लोकानामभवे युक्तं संवर्तकमिवानलम् ॥ १  
वीक्षमाणं धनुः सज्यं निःश्वसन्तं पुनः पुनः । दग्धुकामं जगत्सर्वं युगान्ते तु यथा हरम् ॥ २  
अदृष्टपूर्वं संक्रुद्धं दृष्ट्वा रामं तु लक्ष्मणः । अब्रवीत्प्राञ्जलिर्वाक्यं मुखेन परिशुष्यता ॥ ३  
पुरा भूत्वा मृदुर्दान्तः सर्वभूतहिते रतः । न क्रोधवशमापन्नः प्रकृतिं हातुमर्हसि ॥ ४  
चन्द्रे लक्ष्मीः प्रभा सूर्ये गतिर्वार्यौ भुवि क्षमा । एतच्च नियतं सर्वं त्वयि चानुत्तमं यशः ॥ ५  
एकस्य नापराधेन लोकान्हन्तुं त्वमर्हसि । न तु जानामि कस्यायं भग्नः सांग्रामिको रथः ॥  
केन वा कस्य वा हेतोः सायुधः सपरिच्छदः ॥ ६  
खुरनेमिक्षतश्चायं सित्तो रुधिरबिन्दुभिः । देशो निर्वृत्तसंग्रामः सुघोरः पार्थिवात्मज ॥ ७  
एकस्य तु विमर्दोऽयं न द्वयोर्वदतां वर । न हि वृत्तं हि पश्यामि वलस्य महतः पदम् ॥ ८  
नैकस्य तु कृते लोकान्विनाशयितुमर्हसि । युक्तदण्डा हि मृदवः प्रशान्ता वसुधाधिपाः ॥ ९  
सदा त्वं सर्वभूतानां शरण्यः परमा गतिः । कोनु दारप्रणाशं ते साधु मन्येत राघव ॥ १०  
सरितः सागराः शैला देवगन्धर्वदानवाः । नालं ते विप्रियं कर्तुं दीक्षितस्यैव साधवः ॥ ११  
येन राजन्हृता सीता तमन्वेषितुमर्हसि । मद्धितीयो धनुष्पाणिः सहायैः परमर्षिभिः ॥ १२  
समुद्रं च विचेष्यामः पर्वतांश्च वनानि च । गुहाश्च विविधा घोरा नदीः पद्मवनानि च ॥ १३  
देवगन्धर्वलोकांश्च विचेष्यामः समाहिताः । यावन्नाधिगमिष्यामस्तव भार्यापहारिणम् ॥ १४  
न चेत्साम्ना प्रदास्यन्ति पत्नीं ते त्रिदशेश्वराः । कोसलेन्द्र ततः पश्चात्प्राप्तकालं करिष्यसि १५  
शीलेन साम्ना विनयेन सीतां नयेन न प्राप्स्यसि चेन्नरेन्द्र ।

ततः संमुत्पादय हेमपुङ्खैर्महेन्द्रवज्रप्रतिमैः शरौघैः ॥

१६

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे पञ्चषष्टितमः सर्गः ॥ ६५ ॥

१ अन्यथा करिष्यामि नाशयामीति वा । २ अभवे विनाशे युक्तं उद्युक्तम् । ३ उपकान्तयज्ञानुष्ठानस्य साधवः ऋत्विज इव । ४ विवक्षितकार्यमिति शेषः । समुत्सादधेतिपाठे लोकानिति शेषः ।

## षट्षष्टितमः सर्गः ।

तं तथा शोकसंतप्तं विलपन्तमनाथवत् । मोहेन महताविष्टं परिद्यूनमचेतनम् ॥ १  
 ततः सौमित्रिराश्वस्य मुहूर्तादिव लक्ष्मणः । रामं संबोधयामास चरणौ चाभिपीडयन् ॥ २  
 महता तपसा राम महता चापि कर्मणा । राज्ञा दशरथेनासि लब्धोऽमृतमिवामरैः ॥ ३  
 तव चैव गुणैर्बद्धस्त्वद्वियोगान्महीपतिः । राजा देवत्वमापन्नो भरतस्य यथा श्रुतम् ॥ ४  
 यदि दुःखमिदं प्राप्तं काकुत्स्थ न सहिष्यसे । प्राकृतश्चाल्पसत्त्वश्च इतरः कः सहिष्यति ॥ ५  
 दुःखितो हि भवाँल्लोकांस्तेजसा यदि धक्ष्यते । आर्ताः प्रजा नरन्यात्र क्रतु यास्यन्ति निर्वृतिम् ६  
 लोकस्वभाव एवैष ययातिर्नहुषात्मजः । गतः शक्रेण सालोक्यमनैयस्तं तमः स्पृशत् ॥ ७  
 महर्षिर्षीं वसिष्ठस्तु यः पितुर्नः पुरोहितः । अह्ना पुत्रशतं जज्ञे तथैवास्य पुनर्हतम् ॥ ८  
 या चेयं जगतां माता देवी लोकनमस्कृता । अस्याश्च चलनं भूमेर्दृश्यते सत्यसंश्रव ॥ ९  
 यौ धर्मौ जगतां नेत्रौ यत्र सर्वं प्रतिष्ठितम् । आदित्यचन्द्रौ ग्रहणमभ्युपेतौ महाबलौ ॥ १०  
 सुमहान्त्यपि भूतानि देवाश्च पुरुषर्षभ । न दैवस्य प्रमुञ्चन्ति सर्वभूतादिदेहिनः ॥ ११  
 शक्रादिष्वपि देवेषु वर्तमानौ नयानयौ । श्रूयते नरशार्दूल न त्वं शोचितुर्हसि ॥ १२  
 नष्टायामपि वैदेह्यां हूतायामपि चानघ । शोचितुं नार्हसे वीर यथान्यः प्राकृतस्तथा ॥ १३  
 त्वद्विधा नहि शोचन्ति सततं सत्यदर्शिनः । सुमहत्स्वपि कृच्छ्रेषु रामानिर्विण्णदर्शनाः ॥ १४  
 तत्त्वतो हि नरश्रेष्ठ बुद्ध्या समनुचिन्तय । बुद्ध्या युक्ता महाप्राज्ञा विजानन्ति शुभाशुभे ॥ १५  
 अँदृष्टगुणदोषाणामधृतानां च कर्मणाम् । नान्तरेण क्रियां तेषां फलमिष्टं प्रवर्तते ॥ १६  
 त्वमेव हि पुरा राम मामेवं बहुशोऽन्वशाः । अनुशिष्याद्धि कोनु त्वामपि साक्षाद्ब्रूहस्पतिः ॥ १७  
 बुद्धिश्च ते महाप्राज्ञ देवैरपि दुरन्वया । शोकेनाभिप्रंसुप्तं ते ज्ञानं संबोधर्याभ्यहम् ॥ १८  
 दिव्यं च मानुषं च त्वमात्मनश्च पराक्रमम् । इक्ष्वाकुवृषभावेक्ष्य यतस्व द्विषतां वधे ॥ १९  
 किं ते सर्वविनाशेन कृतेन पुरुषर्षभ । तमेव त्वं रिपुं पापं विज्ञायोद्धर्तुमर्हसि ॥ २०  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे षट्षष्टितमः सर्गः ॥ ६६ ॥

## सप्तषष्टितमः सर्गः ।

पूर्वजोऽप्युक्तमात्रस्तु लक्ष्मणेन सुभाषितम् । सारग्राही महासारं प्रतिजग्राह राघवः ॥ १  
 संनिगृह्य महाबाहुः प्रवृत्तं कोपमात्मनः । अवष्टभ्य धनुश्चित्रं रामो लक्ष्मणमब्रवीत् ॥ २  
 किं करिष्यावहे वत्स क्व वा गच्छाव लक्ष्मण । केनोपायेन पश्येयं सीतामिति विचिन्तय ॥ ३  
 तं तथा परितापार्तं लक्ष्मणो राममब्रवीत् । इदमेव जनस्थानं त्वमन्वेषितुमर्हसि ॥  
 राक्षसैर्बहुभिः कीर्णं नानाद्रुमलतायुतम् ॥ ४  
 सन्तीह गिरिदुर्गाणि निर्दराः कन्दराणि च । गुहाश्च विविधा घोरा नानामृगगणाकुलाः ॥ ५

१ परिदेवनं प्राप्तम् । २ भरतस्य भरतात् । ३ अनयःअनयमूलं तमः अज्ञानं स्पृशत् अस्पृशत् । ४ धर्मप्रवर्तकौ । ५ नेतारौ ।  
 ६ सर्वभूतान्तर्यामिणः । दैवस्य परमात्मनः सकाशात् । न प्रमुञ्चन्ति तत्संकल्पं नातिक्रामन्तीत्यर्थः । ७ इदानीं फलानुभवः पूर्व-  
 कर्मसाध्यः अतस्तत्र न शोचनीयमित्याह अदृष्टेति । अदृष्टगुणदोषाणां प्रत्यक्षतो द्रष्टृमशक्यसुखदुःखरूपगुणदोषाणां अधृतानां  
 पुरा एवं कर्म कृतमिति निश्चेतुमशक्यानां तेषां प्रतिद्वानां पूर्वकृतानामित्यर्थः । कर्मणां इष्टं फलं क्रियामनुष्ठानमन्तरेण न  
 प्रवर्तते । पूर्वकर्मानुष्ठानं विना इदानीं फलं नोत्पद्यते अतः पूर्वकर्मफले इदानीं प्रवृत्ते कात्र परिदेवनेति भावः । ८ दुर्लभा ।  
 ९ स्तिमितम् । १० उत्थापयामि । ११ निर्दराः विदीर्णपाषाणानि । कन्दराः पाषाणसन्धयः । गुहाः देवखातबिलानि ।

आवासाः किंनराणां च गन्धर्वभवनानि च । तानि युक्तो मया सार्धं त्वमन्वेषितुमर्हसि ॥ ६  
 त्वद्विधा बुद्धिसंपन्ना महात्मानो नरर्षभ । आपत्सु न प्रकम्पन्ते वायुवेगैरिवाचलाः ॥ ७  
 इत्युक्तस्तद्वनं सर्वं विचचार सलक्ष्मणः । क्रुद्धो रामः शरं घोरं सन्धाय धनुषि क्षुरम् ॥ ८  
 ततः पर्वतकूटाभं महाभागं द्विजोत्तमम् । ददर्श पतितं भूमौ क्षतजार्द्रं जटायुषम् ॥ ९  
 तं दृष्ट्वा गिरिशृङ्गाभं रामो लक्ष्मणब्रवीत् । अनेन सीता वैदेही भक्षिता नात्र संशयः ॥ १०  
 गृध्ररूपमिदं रक्षो व्यक्तं भवति कानने । भक्षयित्वा विशालाक्षीमास्ते सीतां यथासुखम् ॥ ११  
 एनं वधिष्ये दीप्तास्यैर्घोरैर्वाणैरजिह्वागैः ॥ १२

इत्युक्त्वाभ्यपतद्गृध्रं सन्धाय धनुषि क्षुरम् । क्रुद्धो रामः समुद्रान्तां कम्पयन्निव मेदिनीम् ॥ १३  
 तं दीनं दीनया वाचा सफेनं रुधिरं वमन् । अभ्यभापत पक्षी तु रामं दशरथात्मजम् ॥ १४  
 यामोषधिमिवायुष्मन्नन्वेषसि महावने । सा देवी मम च प्राणा रावणेनोभयं हृतम् ॥ १५  
 त्वया विरहिता देवी लक्ष्मणेन च राघव । ह्रियमाणा मया दृष्टा रावणेन वलीयसा ॥ १६  
 सीतामभ्यवपन्नोऽहं रावणश्च रणे मया । विध्वंसितरथश्चात्र पातितो धरणीतले ॥ १७  
 एतदस्य धनुर्भग्नमेतदस्य शरावरम् । अयमस्य रथो राम भग्नः सांग्रामिको मया ॥ १८  
 अयं तु सारथिस्तस्य मत्पक्षोनिहतो युधि ॥ १९

परिश्रान्तस्य मे पक्षौ छित्त्वा खड्गेन रावणः । सीतामादाय वैदेहीमुत्पपात विहायसम् ॥ २०  
 रक्षसा निहतं पूर्वं न मां हन्तुं त्वमर्हसि ॥ २१  
 रामस्तैस्य तु विज्ञाय वाष्पपूर्णमुखस्तदा । द्विगुणीकृततापार्तः सीतासक्तां प्रियां कथाम् ॥ २२  
 गृध्रराजं परिष्वज्य परित्यज्य महद्भ्रतुः । निपपातावशो भूमौ रुरोद सहलक्ष्मणः ॥ २३  
 एकमेकार्थने दुर्गे निःश्वसन्तं कथंचन । समीक्ष्य दुःखिततरो रामः सौमित्रिमब्रवीत् ॥ २४  
 राज्याङ्गं शो वने वासः सीता नष्टा द्विजो हतः । ईदृशीयं ममालक्ष्मीर्निर्देहेदपि पावकम् ॥ २५  
 संपूर्णमपि चेदद्य प्रतरेयं महोदधिम् । सोपि नूनं ममालक्ष्म्या विशुष्येत्सरितां पतिः ॥ २६  
 नास्त्यभाग्यतरो लोके मत्तोऽस्मिन्सचराचरे । येनेयं महती प्राप्ता मया व्यसनवागुरा ॥ २७  
 अयं पितृवयस्यो मे गृध्रराजो जरान्वितः । शेते विनिहतो भूमौ मम भाग्यविपर्ययात् ॥ २८  
 इत्येवमुक्त्वा बहुशो राघवः सहलक्ष्मणः । जटायुषं च पस्पर्श पितृस्त्रेहं विदर्शयन् ॥ २९

निकृत्तपक्षं रुधिरावसिक्तं स गृध्रराजं परिरभ्य रामः ।

क्रमैथिली प्राणसमा ममेति विमुच्य वाचं निपपात भूमौ ॥ ३०

इत्यार्षे श्रीमद्रामायणे वाल्मीकीय आदिकाण्डे आरण्यकाण्डे सप्तषष्ठितमः सर्गः ॥ ६७ ॥

### अष्टषष्ठितमः सर्गः ।

रामः संप्रेक्ष्य तं गृध्रं भुवि रौद्रेण पातितम् । सौमित्रिं मित्रसंपन्नमिदं वचनमब्रवीत् ॥ १  
 ममायं नूनमर्थेषु यतमानो विहङ्गमः । राक्षसेन हतः संख्ये प्राणांस्त्यक्ष्यति दुस्त्यजान् ॥ २  
 अयमस्य शरीरेऽस्मिन्प्राणो लक्ष्मण विद्यते । तथा हि स्वरहीनोऽयं विक्रवः समुदीक्षते ॥ ३  
 जटायो यदि शुक्रोपि वाक्यं व्याहरितुं पुनः । सीतामाख्याहि भद्रं ते वधमाख्याहि चात्मनः ४

१ क्षुरं क्षुरप्राख्यम् । २ तस्य गृध्रस्य सकाशात् सीतासक्तां कथां विज्ञाय श्रुत्वा द्विगुणीकृतेन तापेन आर्तः पीडितोऽभूत् ।

३ एकायने एकपद्याम् । ४ स्वरहीनः हीनस्वरः ।



किंनिमित्तोऽहरत्सीतां रावणस्तस्य किं मया । अपराद्धं तु यं दृष्ट्वा रावणेन हृता प्रिया ॥ ५  
 कथं तच्चन्द्रसंकाशं मुखमासीन्मनोहरम् । सीतया कानि चोक्तानि तस्मिन्काले द्विजोत्तमा ॥ ६  
 कथंवीर्यः कथंरूपः किंकर्मा स च राक्षसः । क चास्य भवनं तात ब्रूहि मे परिपृच्छतः ॥ ७  
 तमुद्गीक्ष्याथ दीनात्मा विलपन्तमनन्तरम् । वाचातिसन्नया रामं जटायुरिदमब्रवीत् ॥ ८  
 हृता सा राक्षसेन्द्रेण रावणेन विहायसा । मायामास्थाय विपुलां वातर्दुर्दिनसंकुलाम् ॥ ९  
 परिश्रान्तस्य मे तात पशौ छित्त्वा स राक्षसः । सीतामादाय वैदेहीं प्रयातो दक्षिणां दिशम् १०  
 उपरुध्यन्ति मे प्राणा दृष्टिर्भ्रमति राघव । पश्यामि वृक्षान्सौवर्णानुशीरं कृतमूर्धजान् ॥ ११  
 येन यातो मुहूर्तेन सीतामादाय रावणः । विप्रणष्टं धनं क्षिप्रं तत्स्वामी प्रतिपद्यते ॥ १२  
 विन्दो नाम मुहूर्तोयं स च काकुत्स्थ नाबुध्यत् । त्वत्प्रियां जानकीं हृत्वा रावणो राक्षसेश्वरः ॥  
 झषवद्भृङ्गं गृह्य क्षिप्रमेव विनश्यति ॥ १३  
 नच त्वया व्यथा कार्या जनकस्य सुतां प्रति । वैदेह्या रंस्यसे क्षिप्रं हृत्वा तं राक्षसं रणे ॥ १४  
 असंमूढस्य गृध्रस्य रामं प्रत्यनुभाषतः । आस्यात्सुस्राव रुधिरं स्त्रियमाणस्य सामिषम् ॥ १५  
 पुत्रो विश्रवसः साक्षाद्भ्राता वैश्रवणस्य च । इत्युक्त्वा दुर्लभान्प्राणान्मुमोच पतगेश्वरः ॥ १६  
 ब्रूहि ब्रूहीति रामस्य ब्रुवाणस्य कृताञ्जलेः । त्यक्त्वा शरीरं गृध्रस्य जग्मुः प्राणा विहायसम् १७  
 स निक्षिप्य शिरो भूमौ प्रसार्य चरणौ तदा । विक्षिप्य च शरीरं स्वं पपात धरणीतले ॥ १८  
 तं गृध्रं प्रेक्ष्य ताम्बाक्षं गतासुमचलोपमम् । रामः सुबहुभिर्दुःखैर्दीनः सौमित्रिमब्रवीत् ॥ १९  
 बहूनि रक्षसां वासे वर्षाणि वसता सुखम् । अनेन दण्डकारण्ये विशीर्णमिह पक्षिणा ॥ २०  
 अनेकवार्षिको यस्तु चिरकालसमुत्थितः । सोऽयमद्य हतः शेते कालो हि दुरतिक्रमः ॥ २१  
 पश्य लक्ष्मण गृध्रोऽयमुपकारी हतश्च मे । सीतामभ्यवपन्नो वै रावणेन बलीयसा ॥ २२  
 गृध्रराज्यं परित्यज्य पितृपैतामहं महत् । मम हेतोरयं प्राणान्मुमोच पतगेश्वरः ॥ २३  
 सर्वत्र खलु इत्यन्ते साधवो धर्मचारिणः । शूराः शरण्याः सौमित्रे तिर्यग्योनिगतेष्वपि ॥ २४  
 सीताहरणजं दुःखं न मे सौम्य तथागतम् । यथा विनाशे गृध्रस्य मत्कृते च परंतप ॥ २५  
 राजा दशरथः श्रीमान्यथा मम महायशाः । पूजनीयश्च मान्यश्च तथायं पतगेश्वरः ॥ २६  
 सौमित्रे हर काष्ठानि निर्मथिष्यामि पावकम् । गृध्रराजं दिधक्षामि मत्कृते निधनं गतम् ॥ २७  
 नाथं पतगलोकस्य चितामारोप्य राघव । इमं धक्ष्यामि सौमित्रे हतं रौद्रेण रक्षसा ॥ २८  
 या गतिर्यज्ञशीलानामाहिताग्नेश्च या गतिः । अपरावर्तिनां या च या च भूमिप्रदायिनाम् २९  
 मया त्वं समनुज्ञातो गच्छ लोकाननुत्तमान् । गृध्रराज महासत्त्व संस्कृतश्च मया ब्रज ॥ ३०  
 एवमुक्त्वा चितां दीप्तमारोप्य पतगेश्वरम् । ददाह रामो धर्मात्मा स्वबन्धुमिव दुःखितः ३१  
 रामोऽथ सहसौमित्रिर्वनं गत्वा स वीर्यवान् । स्थूलान्हृत्वा महारोहीननु तस्तार तं द्विजम् ॥ ३२  
 रोहिमांसानि चोत्कृत्य पेशीकृत्य महायशाः । शकुनाय ददौ रामो रम्ये हरितशाङ्गले ॥ ३३  
 यत्तत्प्रेतस्य मर्त्यस्य कथयन्ति द्विजातयः । तत्स्वैर्गगमनं तस्य पित्र्यं<sup>१</sup> रामो जजाप ह ॥ ३४

१ वातेन दुर्दिनेन भेषच्छन्नदिनेन च संकुलाम् । २ उशीरैः नल्लैः कृपाः कल्पिताः मूर्धजाः केशा येषां ते तथा । ३ नष्ट-  
 धनं विन्दति लभतेऽस्मिन्निति विन्दः । ४ नाबुध्यत । ५ देहविकारणं प्राप्तम् । ६ सीतां मोचयितुं अभिगच्छन् । ७ रावणेन  
 हत इत्यन्वयः । ८ महारोहीन् महासृगान् तान् द्विजमनु जटायुपसुद्दिश्य हृत्वा तस्तार पिण्डदानार्थं दर्मानास्तृतवान् ।  
 ९ स्वर्गप्रापकम् । १० पितृदेवताकं सूक्तम् ।

ततो गोदावरीं गत्वा नदीं नरवरात्मजौ । उदकं चक्रतुस्तस्मै गृध्रराजाय तावुभौ ॥	३५
शास्त्रदृष्टेन विधिना जले गृध्राय राधवौ । स्नात्वा तौ गृध्रराजाय उदकं चक्रतुस्तदा ॥	३६
स गृध्रराजः कृतवान्यशस्करं सुदुष्करं कर्म रणे निपातितः ।	
महर्षिकल्पेन च संस्कृतस्तदा जगाम पुण्यां गतिमात्मनः शुभाम् ॥	३७
कृतोदकौ तावपि पक्षिसत्तमे स्थिरां च बुद्धिं प्रणिधाय जग्मतुः ।	
प्रवेश्य सीताधिगमे ततो मनो वनं सुरेन्द्राविव विष्णुवासवौ ॥	३८
इत्यार्षे श्रीमद्रामायणे वाल्मीकीय आदिकाव्ये आरण्यकाण्डेऽष्टषष्ठितमः सर्गः ॥ ६८ ॥	

### एकोनसप्ततितमः सर्गः ।

कृत्वैवमुदकं तस्मै प्रस्थितौ रामलक्ष्मणौ । अवेक्षन्तौ वने सीतां पश्चिमां जग्मतुर्दिशम् ॥	१
तौ दिशं दक्षिणां गत्वा शरचापासिधारिणौ । अविप्रहतमैश्वर्यकौ पन्थानं प्रतिपेदतुः ॥	२
गुल्मैर्वृक्षैश्च बहुभिर्लताभिश्च प्रवेष्टितम् । आवृतं सर्वतो दुर्गं गहनं घोरदर्शनम् ॥	३
व्यतिक्रम्य तु वेगेन व्यालसिंहनिषेवितम् । सुभीमं तन्महारण्यं व्यतियातौ महाबलौ ॥	४
ततः परं जनस्थानात्रिक्रोशं गम्य राधवौ । क्रौञ्चारण्यं विशिशतुर्गहनं तौ महौजसौ ॥	५
नानामेघधनप्रख्यं प्रहृष्टमिव सर्वतः । नानापक्षिगणैर्जुष्टं नानाव्यालमृगैर्युतम् ॥	६
दिदृक्षमाणौ वैदेहीं तद्वनं तौ विचिक्वतुः । तत्र तत्रावतिष्ठन्तौ सीताहरणकशितौ ॥	७
ततः पूर्वेण तौ गत्वा त्रिक्रोशं भ्रातरौ तदा । क्रौञ्चारण्यमतिक्रम्य मतङ्गाश्रममन्तरे ॥	८
दृष्ट्वा तु तद्वनं घोरं बहुभीममृगद्विजम् । नानासत्त्वसमाकीर्णं सर्वं गहनपादपम् ॥	९
ददृशाते तु तौ तत्र दरीं दशरथात्मजौ । पातालसमगम्भीरां तमसा नित्यसंबृताम् ॥	१०
आसाद्य तौ नरव्याघ्रौ दर्यास्तस्याविदूरतः । ददृशाते महारूपां राक्षसीं विकृताननाम् ॥	११
भयदामल्पसत्त्वानां बीभत्सां रौद्रदर्शनाम् । लम्बोदरीं तीक्ष्णदंष्ट्रां करालां परुषत्वचम् ॥	१२
भक्षयन्तीं मृगान्भीमान्विकटां मुक्तमूर्धजाम् । प्रैक्षेतां तौ ततस्तत्र भ्रातरौ रामलक्ष्मणौ ॥	१३
सा समासाद्य तौ वीरौ ब्रजन्तं भ्रातुरग्रतः । एहि रंस्यावहेत्युक्त्वा समालम्बत लक्ष्मणम् ॥	१४
उवाच चैनं वचनं सौमित्रिमुपगुह्य सा ॥	१५
अहं त्वयोमुखी नाम लाभस्ते त्वमसि प्रियः । नाथ पर्वतकूटेषु नदीनां पुलिनेषु च ॥	
आयुःशेषमिमं वीर त्वं मया सह रंश्यसे ॥	१६
एवमुक्तस्तु कुपितः खड्गमुद्धृत्य लक्ष्मणः । कर्णनासौ स्तनौ चास्या निष्कर्तारिसूदनः ॥	१७
कर्णनासे निकृत्ते तु विस्वरं सा विनद्य च । यथागतं प्रदुद्राव राक्षसी भीमदर्शना ॥	१८
तस्यां गतायां गहनं विशन्तौ बनमोजसा । आसेदतुरमित्रघ्नौ भ्रातरौ रामलक्ष्मणौ ॥	१९
लक्ष्मणस्तु महातेजाः सत्त्ववाञ्छीलवाञ्छुचिः । अब्रवीत्प्राञ्जलिर्वाक्यं भ्रातरं दीप्ततेजसम् ॥	२०
स्पन्दते मे दृढं बाहुरुद्धिमिव मे मनः । प्रायशश्चाप्यनिष्ठानि निमित्तान्युपलक्ष्ये ॥	२१
तस्मात्सज्जीभवार्यं त्वं कुरुष्व वचनं हितम् । ममैव हि निमित्तानि सद्यः शंसन्ति संभ्रमं ॥	२२
एष वञ्चुलको नाम पक्षी परमदारुणः । आवयोर्विजयं युद्धे शंसन्निव विनर्दति ॥	२३
तयोरन्वेषतोरैवं सर्वं तद्वनमोजसा । संजज्ञे विपुलः शब्दः प्रभञ्जनिव तद्वनम् ॥	२४

संवेष्टितमिवात्यर्थं गगनं मातरिश्वना । वनस्य तस्य शब्दोऽभूद्विषमापूरयन्निव ॥ २५  
 तं शब्दं काङ्क्षमाणस्तु रामः कक्षे सहानुजः । ददर्श सुमहाकायं राक्षसं विपुलोरसम् ॥ २६  
 आसदनुस्ततस्तत्र तावुभौ प्रमुखे स्थितम् । विवृद्धमशिरोग्रीवं कवन्धमुदरेमुखम् ॥ २७  
 रोमभिर्निचितैस्तीक्ष्णैर्महागिरिमिवोच्छ्रितम् । नीलमेघनिभं रौद्रं मेघस्तनितनिःस्वनम् ॥ २८  
 अग्निज्वालानिकाशेन ललाटस्थेन दीप्यता । महापक्ष्मेण पिङ्गेन विपुलेनायतेन च ॥ २९  
 एकेनोरसि घोरेण नयनेनाशुदर्शिना । महादंष्ट्रोपपन्नं तं लेलिहानं महामुखम् ॥ ३०  
 भक्षयन्तं महाघोरानुक्षसिंहमृगद्विपान् । घोरौ भुजौ विकुर्वाणमुभौ योजनमायतौ ॥ ३१  
 कराभ्यां विविधान्गृह्य ऋक्षान्पक्षिगणान्मृगान् । आकर्षन्तं विकर्षन्तमनेकान्मृगयूथपान् ॥  
 स्थितमावृत्य पन्थानं तयोर्भ्रात्रोः प्रपन्नयोः ॥ ३२  
 अथ तौ समभिक्रम्य क्रोशमात्रे ददर्शतुः । महान्तं दारुणं भीमं कवन्धं भुजैसंवृतम् ॥ ३३  
 कवन्धमिव संस्थानादतिघोरप्रदर्शनम् ॥ ३४  
 स महाबाहुरत्यर्थं प्रसार्य विपुलौ भुजौ । जग्राह सहितावेव राघवौ पीडयन्बलात् ॥ ३५  
 खड्गिनौ दृढधन्वानौ तिग्मतेजोवपुर्धरौ । भ्रातरौ विवशं प्राप्तौ कृष्यमाणौ महाबलौ ॥ ३६  
 तत्र धैर्येण शूरस्तु राघवो नैव विव्यथे । बाल्यादनाश्रयत्वाच्च लक्ष्मणस्त्वतिविव्यथे ॥  
 उवाच च विषण्णः सन्नाघवं राघवानुजः ॥ ३७  
 पश्य मां वीर विवशं राक्षसस्य वशं गतम् । मयैकेन विनिर्युक्तः परिमुञ्चस्व राघव ॥ ३८  
 मां हि भूतबलिं दत्त्वा पलायस्व यथासुखम् । अधिगन्तासि वैदेहीमचिरेणेति मे मतिः ॥ ३९  
 प्रतिलभ्य च काकुत्स्थ पितृपैतामहीं महीम् । तत्र मां राम राज्यस्थः स्मर्तुमर्हसि सर्वदा ॥ ४०  
 लक्ष्मणेनैवमुक्तस्तु रामः सौमित्रिमब्रवीत् । मा स्म त्रासं कृथा वीर न हि त्वाद्दृग्निषीदति ॥ ४१  
 एतस्मिन्नन्तरे क्रूरो भ्रातरौ रामलक्ष्मणौ । पप्रच्छ घननिर्घोषः कवन्धो दानवोत्तमः ॥ ४२  
 कौ युवां वृषभस्कन्धौ महाखड्गधनुर्धरौ । घोरं देशमिमं प्राप्तौ मम भक्षावुपस्थितौ ॥ ४३  
 वदतं कार्यमिह वां किमर्थं चागतौ युवाम् । इमं देशमनुप्राप्तौ क्षुधार्तस्येह तिष्ठतः ॥ ४४  
 सवाणचापखड्गौ च तीक्ष्णशृङ्गाविवर्धभौ । ममास्यमनुसंप्राप्तौ दुर्लभं जीवितं पुनः ॥ ४५  
 तस्य तद्वचनं श्रुत्वा कवन्धस्य दुरात्मनः । उवाच लक्ष्मणं रामो मुखेन परिशुष्यता ॥ ४६  
 कृच्छ्रात्कृच्छ्रतरं प्राप्य दारुणं सत्यविक्रम । व्यसनं जीवितान्ताय प्राप्तमप्राप्य तां प्रियाम् ४७  
 कालस्य सुमहद्वीर्यं सर्वभूतेषु लक्ष्मण । त्वां च मां च नरव्याघ्र व्यसनैः पश्य मोहितौ ॥ ४८  
 नाति भारोऽस्ति दैवस्य सर्वभूतेषु लक्ष्मण । शूराश्च बलवन्तश्च कृतास्त्राश्च रणाजिरे ॥ ४९  
 कालाभिपन्नाः सीदन्ति यथा वालुकसेतवः ॥ ५०

इति ऋवाणो दृढसत्यविक्रमो महायशा दाशरथिः प्रतापवान् ।

अवेक्ष्य सौमित्रिमुदग्रपौरुषं स्थिरां तदा स्वां मतिमात्मनाकरोत् ॥ ५१

इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकोनसप्ततितमः सर्गः ॥ ६९ ॥

## सप्ततितमः सर्गः ।

तौ तु तत्र स्थितौ दृष्ट्वा भ्रातरौ रामलक्ष्मणौ । बाहुपाशपरिक्षिप्तौ कवन्धो वाक्यमब्रवीत् १  
 तिष्ठतः किंनु मां दृष्ट्वा क्षुधार्तं क्षत्रियर्षभौ । आहारार्थं तु संदिष्टौ दैवेन गतचेतसौ ॥ २  
 तच्छ्रुत्वा लक्ष्मणो वाक्यं प्राप्तकालं हितं तदा । उवाचातिं समापन्नो विक्रमे कृतलक्षणः ॥ ३  
 त्वां च मां च पुरा तूर्णमादत्ते राक्षसाधमः । तस्मादसिभ्यामस्याशु बाहू छिन्दावहै गुरु ॥ ४  
 भीषणोऽयं महाकायो राक्षसो भुञ्जविक्रमः । लोकं ह्यतिजितं कृत्वा ह्यावां हन्तुमिहेच्छति ॥ ५  
 निश्चेष्टानां वधो राजन्कुत्सितो जगतीपतेः । क्रतुमध्येपनीतानां पशूनामिव राघव ॥ ६  
 एतत्संजल्पितं श्रुत्वा तयोः क्रुद्धस्तु राक्षसः । विदार्यास्यं तदा रौद्रस्तौ भक्षयितुमारभत् ॥ ७  
 ततस्तौ देशकालज्ञौ खड्गाभ्यामेव राघवौ । अच्छिन्दतां सुसंहृष्टौ बाहू तस्यांसदेशतः ॥ ८  
 दक्षिणो दक्षिणं बाहुमसक्तमसिना ततः । चिच्छेद रामो वेगेन सव्यं वीरस्तु लक्ष्मणः ॥ ९  
 स पपात महाबाहुश्छिन्नबाहुर्महास्वनः । खं च गां च दिशश्चैव नादयञ्जलदो यथा ॥ १०  
 स निकृत्तौ भुजौ दृष्ट्वा शोणितौघपरिप्लुतः । दीनः पप्रच्छ तौ वीरौ कौ युवामिति दानवः ११  
 इति तस्य ब्रुवाणस्य लक्ष्मणः शुभलक्षणः । शशंस राघवं तस्य कवन्धस्य महात्मनः ॥ १२  
 अयमिक्ष्वाकुदायादो रामो नाम जनैः श्रुतः । अस्यैवावरजं विद्धि भ्रातरं मां च लक्ष्मणं ॥ १३  
 अस्य देवप्रभावस्य वसतो विजने वने । रक्षसापहृता पत्नी यामिच्छन्ताविहागतौ ॥ १४  
 त्वं तु को वा किमर्थं वा कवन्धसदृशो वने । आस्येनोरसि दीप्तेन भग्नजङ्घो विवेष्टसे ॥ १५  
 एवमुक्तः कवन्धस्तु लक्ष्मणेनोत्तरं वचः । उवाच परमप्रीतस्तदिन्द्रवचनं स्मरन् ॥ १६  
 स्वागतं वां नरव्याघ्रौ दिष्ट्या पश्यामि चाप्यहम् । दिष्ट्या चेमौ निकृत्तौ मे युवाभ्यां बाहुवन्धनौ  
 विरूपं यच्च मे रूपं प्राप्तं ह्यविनयाद्यथा । तन्मे शृणु नरव्याघ्र तत्त्वतः शंसतस्तव ॥ १८

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे सप्ततितमः सर्गः ॥ ७० ॥

## एकसप्ततितमः सर्गः ।

पुरा राम महाबाहो महाबलपराक्रम । रूपमासीन्ममाचिन्त्यं त्रिषु लोकेषु विश्रुतम् ॥  
 यथा सोमस्य शक्रस्य सूर्यस्य च यथा वपुः ॥ १  
 सोऽहं रूपमिदं कृत्वा लोकवित्रासनं महत् । ऋषीन्वनगतात्राम त्रासयामि ततस्ततः ॥ २  
 ततः स्थूलशिरा नाम महर्षिः कोपितो मया । संचिन्वन्विविधं वन्यं रूपेणानेन धर्षितः ॥ ३  
 तेनाहमुक्तः प्रेक्ष्यैवं घोरशापाभिधायिना । एतदेव नृशंसं ते रूपमस्तु विगर्हितम् ॥ ४  
 स मया याचितः क्रुद्धः शापस्यान्तो भवेदिति । अर्भिशापकृतस्येति तेनेदं भाषितं वचः ॥ ५  
 यदा छित्त्वा भुजौ रामस्त्वां दहेद्विजने वने । तदा त्वं प्राप्स्यसे रूपं स्वमेव विपुलं शुभम् ६  
 श्रिया विराजितं पुत्रं दनोस्त्वं विद्धि लक्ष्मण । इन्द्रकोपादिदं रूपं प्राप्तमेवं रणाजिरे ॥ ७  
 अहं हि तपसोऽग्रेण पितामहमतोषयम् । दीर्घमायुः स मे प्रादात्ततो मां विश्रमोऽस्पृशत् ॥ ८

१ कृतोद्योगः । २ पुरा आदत्ते आदास्यति । ३ भुञ्जयोरेव विक्रमो यस्य । ४ भुञ्जच्छेदनमात्रं कर्तव्यं न तु मारणमित्याह निश्चेष्टानामिति । निश्चेष्टानां प्रतिकारासक्तानां जगतीपतेः क्षत्रियस्य क्रतुमध्येपनीतानां निश्चेष्टानामित्यस्मिन्नर्थे प्रयुक्तम् । यद्वा पर्यायिकृतानारण्यानुत्सृजन्त्यर्हिषायै इत्युक्तीत्या अश्वमेधकृताडुपनीतानामारण्यपशूनां वधः कुत्सित एव । ५ असक्तं अप्रति-  
 वन्धं यथा तथा । ६ मद्दर्शणकृतस्य ।

दीर्घमायुर्मया प्राप्तं किं मे शक्रः करिष्यति । इत्येवं बुद्धिमास्थाय रणे शक्रमधर्षयम् ॥ ९  
 तस्य बाहुप्रमुक्तेन वज्रेण शतपर्वणा । संक्थिनी चैव मूर्धा च शरीरे संप्रवेशितम् ॥ १०  
 स मया याच्यमानः सन्नानयद्यमसादनम् । पितामहवचः सत्यं तदस्त्विति ममाब्रवीत् ॥११  
 अनाहारः कथं शक्तो भग्नसक्थिशिरोमुखः । वज्रेणाभिहतः कालं सुदीर्घमपि जीवितुम् ॥१२  
 एवमुक्तस्तु मे शक्रो बाहू योजनमायतौ । प्रादादास्यं च मे कुक्षौ तीक्ष्णदंष्ट्रमकल्पयत् ॥१३  
 सोऽहं भुजाभ्यां दीर्घाभ्यां संकृष्यास्मिन्वनेचरान् । सिंहद्विपमृगव्याघ्रान्भक्षयामि समन्ततः ॥  
 स तु मामब्रवीदिन्द्रो यदा रामः सलक्ष्मणः । छेत्यते समरे बाहू तदा स्वर्गं गमिष्यसि ॥१५  
 अनेन वपुषा राम वनेऽस्मिन्नाजसत्तम । यद्यत्पश्यामि सर्वस्य ग्रहणं साधु रोचये ॥ १६  
 अवश्यं ग्रहणं रामो मन्येऽहं समुपैष्यति । इमां बुद्धिं पुरस्कृत्य देहंन्यासकृतश्रमः ॥ १७  
 स त्वं रामोऽसि भद्रं ते नाहमन्येन राघव । शक्यो हन्तुं यथातत्त्वमेवमुक्तं महर्षिणा ॥ १८  
 अहं हि मतिसाचिव्यं करिष्यामि नरर्षभ । मित्रं चैवोपदेक्ष्यामि युवाभ्यां संस्कृतोऽग्निना ॥१९  
 एवमुक्तस्तु धर्मात्मा दनुना तेन राघवः । इदं जगाद वचनं लक्ष्मणस्योपशृण्वतः ॥ २०  
 रावणेन हता भार्या मम सीता यशस्विनी । निष्क्रान्तस्य जनस्थानात्सह भ्रात्रा यथासुखं २१  
 नाममात्रं तु जानामि न रूपं तस्य रक्षसः । निवासं वा प्रभावं वा वयं तस्य न विद्महे ॥ २२  
 शोकातानामनाथानामेवं विपरिधावताम् । कारुण्यं सदृशं कर्तुमुपकारे च वर्तताम् ॥ २३  
 काष्ठान्यादाय शुष्काणि काले भग्नानि कुञ्जरैः । वक्ष्यामस्त्वां वयं वीर श्वभ्रे महति कल्पिते २४  
 स त्वं सीतां समाचक्ष्व येन वा यत्र वा हता । कुरु कल्याणमत्यर्थं यदि जानासि तत्त्वतः २५  
 एवमुक्तस्तु रामेण वाक्यं दनुरनुत्तमम् । प्रोवाच कुशलो वक्तुं वक्तारमपि राघवम् ॥ २६  
 दिव्यमस्ति न मे ज्ञानं नाभिजानामि मैथिलीमूयस्तां ज्ञास्यति तं वक्ष्ये दग्धः स्वं रूपमास्थितः ॥  
 अदग्धस्य तु विज्ञातुं शक्तिरस्ति न मे प्रभो । राक्षसं तं महावीर्यं सीता येन हता तव ॥ २८  
 विज्ञानं हि मम भ्रष्टं शापदोषेण राघव । स्वकृतेन मया प्राप्तं रूपं लोकविगर्हितम् ॥ २९  
 किंतु यावन्न यात्यस्तं सविता श्रान्तवाहनः । तावन्मामवटे क्षिप्त्वा दह राम यथाविधि ॥ ३०  
 दग्धस्त्वयाहमवटे न्यायेन रघुनन्दन । वक्ष्यामि तमहं वीर यस्तं ज्ञास्यति राक्षसम् ॥ ३१  
 तेन सख्यं च कर्तव्यं न्यायवृत्तेन राघव । कल्पयिष्यति ते प्रीतः साहाय्यं लघुविक्रमः ॥ ३२  
 न हि तंसास्त्यविज्ञातं त्रिषु लोकेषु राघव । सर्वाण्यपि रसूतो लोकानपुरासौ कारणांतरे ॥ ३३  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्ड एकसप्ततितमः सर्गः ॥ ७१ ॥

### द्विसप्ततितमः सर्गः ।

एवमुक्तौ तु तौ वीरौ कबन्धेन नरेश्वरौ । गिरिप्रदरमासाद्य पावकं विससर्जतुः ॥ १  
 लक्ष्मणस्तु महोल्काभिर्ष्वलिताभिः समन्ततः । चितामादीपयामास सा प्रज्ज्वाल सर्वतः ॥ २  
 तच्छरीरं कबन्धस्य घृतपिण्डोपमं महत् । मेदसा पच्यमानस्य मन्दं दहति पावकः ॥ ३

१ पृष्ठास्थिफलके । २ अनाहारः सन् सुदीर्घकालं जीवितुं कथं शक्तः । भग्नसक्थिशिरोमुखं अनाहारले हेतुः । ३ बाहू प्रादात् आस्मकल्पयदित्यन्वयः । ४ देहंन्यासे विकृतदेहल्यारोगे कृतश्रमः कृतोद्योगः भवामि । ५ अहमिति । मतिसाचिव्यं बुद्धिसाहाय्यं करिष्यामि । किंच तद्विषये मित्रं चोपदेक्ष्यामि युवाभ्यामग्निना संस्कृतश्वेद्रवेयम् । ६ शोकातानामिति । उपकारे परोपकारे वर्ततां प्रवर्तमानानाम् अस्माकं विषये कारुण्यं कर्तुं सदृशं युक्तम् । ७ यमहं वक्ष्यामि तस्य । ८ भ्रातृविरोधरूपनिमित्तान्तरे ।

स विधूय चितामाशु विधूमोऽग्निरिवोत्थितः । अरजे वाससी विभ्रन्मालां दिव्यां महाबलः ४  
 ततश्चिताया वेगेन भास्वरो विमलाम्बरः । उत्पपाताशु संहृष्टः सर्वप्रत्यङ्गभूषणः ॥ ५  
 विमाने भास्वरे तिष्ठन्हंसयुक्ते यशस्करे । प्रभया च महातेजा दिशो दश विराजयन् ॥ ६  
 सोऽन्तरिक्षगतो रामं कबन्धो वाक्यमब्रवीत् । शृणु राघव तत्त्वेन यथा सीतामवाप्स्यसि ॥ ७  
 राम षड्युक्तयो लोके याभिः सत्त्वं विमृश्यते ॥ ८  
 परिमृष्टो दशान्तेन दशाभागेन सेव्यते । दशाभागगतो हीनस्त्वं हि राम सलक्ष्मणः ॥  
 यत्कृते व्यसनं प्राप्तं त्वया दारप्रधर्षणम् ॥ ९  
 तदवश्यं त्वया कार्यः स सुहृत्सुहृदां वर । अकृत्वा हि न ते सिद्धिमहं पश्यामि चिन्तयन् १०  
 श्रूयतां राम वक्ष्यामि सुग्रीवो नाम वानरः । भ्रात्रा निरस्तः कुञ्जेन वालिना शक्रसूनुना ॥ ११  
 ऋश्यमूके गिरिवरे पम्पापर्यन्तशोभिते । निवसत्यात्मवान्वीरश्चतुर्भिः सह वानरैः ॥ १२  
 वानरैश्चो महावीर्यस्तेजोवानमितप्रभः । सत्यसन्धो विनीतश्च धृतिमान्मतिमान्महान् ॥ १३  
 दक्षः प्रगल्भो द्युतिमान्महाबलपराक्रमः । भ्रात्रा विवासितो राम राज्यहेतोर्महाबलः ॥ १४  
 स ते सहायो मित्रं च सीतायाः परिमार्गणे । भविष्यति हि ते राम मा च शोके मनः कृथाः ॥  
 भवितव्यं हि यच्चापि न तच्छक्यमिहान्यथा । कर्तुमिक्ष्वाकुशार्दूल कालो हि दुरतिक्रमः ॥ १६  
 गच्छ शीघ्रमितो राम सुग्रीवं तं महाबलम् । वयस्यं तं कुरु क्षिप्रमितो गत्वाद्य राघव ॥  
 अद्रोहाय समागम्य दीप्यमाने विभावसौ ॥ १७  
 स च ते नावमन्तव्यः सुग्रीवो वानराधिपः । कृतज्ञः कामरूपी च सहायार्थी च वीर्यवान् १८  
 शकौ ह्यद्य युवां कर्तुं कार्यं तस्य चिकीर्षितम् । कृतार्थो वाऽकृतार्थो वा कृत्यं तव करिष्यति १९  
 स ऋक्षरजसः पुत्रः पम्पामदति शङ्कितः । भास्करस्यौरसः पुत्रो वालिना कृतकिल्बिषः ॥ २०  
 सन्निधायायुधं क्षिप्रमृश्यमूकालयं कपिम् । कुरु राघव सत्येन वयस्यं वनचारिणम् ॥ २१  
 स हि स्थानानि सर्वाणि कात्स्नर्येन कपिकुञ्जरः । नरमांसाशिनां लोके नैपुण्यादधिगच्छति २२  
 न तस्याविदितं लोके किञ्चिदस्ति हि राघव । यावत्सूर्यः प्रतपति सहस्रांशुररिन्दम ॥ २३  
 स नदीर्विपुलाञ्छैलान्गिरिदुर्गाणि कन्दरान् । अन्वीक्ष्य वानरैः सार्धं पत्नीं तेधिगमिष्यति २४  
 वानरांश्च महाकायान्प्रेषयिष्यति राघव । दिशो विचेतुं तां सीतां त्वद्वियोगेन शोचतीम् ॥ २५  
 स ज्ञास्यति वरारोहां निर्मलां रावणालये ॥ २६

स मेरुशृङ्गाग्रगतामनिन्दितां प्रविश्य पातालतलेपि वाश्रिताम् ।

सुवङ्गमानां प्रवरस्तव प्रियां निहत्य रक्षांसि पुनः प्रदास्यति ॥ २७

इत्यार्षे श्रीमद्रामायणे वाल्मीकीय आदिकाव्ये आरण्यकाण्डे द्विसप्ततितमः सर्गः ॥ ७२ ॥

१ सन्धिविग्रहादयः । २ ततः किमित्यपेक्षायां सन्धिविषयं दर्शयति परिमृष्ट इति । दशा नाम दौस्थ्यरूपावस्था तस्या  
 अन्तः परिपाकः तेन परिमृष्टः संस्पृष्टः पुरुषः दशाभागेन दशायाः भागः परिपाकक्षणोश्चो यस्य तेन सेव्यते संधीयते । अस्तु  
 प्रकृते किमायातं तत्राह दशाभागगत इति । हे राम, सलक्ष्मणस्त्वं दशाभागगतः दुर्दशापन्नः अतएव हीनश्च । कुतः यत्कृते येन  
 कारणेन दारप्रधर्षणं नाम व्यसनं प्राप्तं, तेन त्वं दशाभागगतः । ३ त्वया सः सुहृत्कार्यः । ४ अद्रोहाय परस्परद्रोहाभावाय ।  
 ५ अमिसाक्षिकमित्यर्थः ।

## त्रिसप्ततितमः सर्गः ।

निदर्शयित्वा रामाय सीतायाः प्रतिपादने । वाक्यमन्वर्थमर्थज्ञः कवन्धः पुनरब्रवीत् ॥ १  
 एष राम शिवः पन्था यत्रैते पुष्पिता द्रुमाः । प्रतीचीं दिशमाश्रित्य प्रकाशन्ते मनोरमाः ॥२  
 जम्बूप्रियालपनसप्तक्षयप्रोधतिन्दुकाः । अश्वत्थाः कर्णिकाराश्च चूताश्चान्ये च पादपाः ॥ ३  
 धन्वना नागवृक्षाश्च तिलका नक्तमालकाः । नीलाशोकाः कदम्बाश्च करवीराश्च पुष्पिताः ॥  
 अग्निमुख्या अशोकाश्च सुरकाः पारिभद्रकाः ॥ ४  
 तानारुह्याथ वा भूमौ पातयित्वा च तान्वलात् । फलान्यमृतकल्पानि भक्षयन्तौ गमिष्यथः ॥५  
 तदतिक्रम्य काकुत्स्थ वनं पुष्पितपादपम् । नन्दनप्रतिमं चान्यत्कुरवो ह्युत्तरा इव ॥ ६  
 सर्वकामफला वृक्षाः पादपास्तु मधुस्रवाः । सर्वे च ऋतवस्तत्र वने चैत्ररथे यथा ॥ ७  
 फलभारानतास्तत्र महाविटपधारिणः । शोभन्ते सर्वतस्तत्र मेघपर्वतसन्निभाः ॥ ८  
 तानारुह्याथ वा भूमौ पातयित्वा यथासुखम् । फलान्यमृतकल्पानि लक्ष्मणस्ते प्रदास्यति ॥९  
 चैङ्गमन्तौ वरान्देशान्शैलाच्छैलं वनाद्वनम् । ततः पुष्करिणीं वीरौ पम्पां नाम गमिष्यथः १०  
 अशर्करामविभ्रंशां सैमतीर्थामशैवलाम् । राम संजातवालूकां कमलोत्पलशालिनीम् ॥ ११  
 तत्र हंसाः स्रवाः क्रौञ्चाः कुरराश्चैव राघव । वल्युखना निकूजन्ति पम्पासलिलगोचराः ॥ १२  
 नोद्विजन्ते नरान्दृष्ट्वा वधस्याकोविदाः शुभाः । घृतपिण्डोपमानस्थूलांस्तान्द्विजान्भक्षयिष्यथः  
 रोहितान्वक्रतुण्डांश्च नडमीनांश्च राघव । पम्पायामिषुभिर्मत्स्यांस्तत्र राम वरान्हतान् ॥ १४  
 निस्त्वैक्यक्षानंयस्तानकृशानेककण्टकान् । तव भक्त्या समायुक्तो लक्ष्मणः संप्रदास्यति १५  
 भृशं ते खादतो मत्स्यान्पम्पायाः पुष्पसंचये । पद्मगन्धि शिवं वारि सुखशीतमनामयम् १६  
 उद्धृत्य सतताक्लिष्टं रौप्यस्फटिकसन्निभम् । असौ पुष्करपर्णेन लक्ष्मणः पाययिष्यति ॥ १७  
 स्थूलान्गिरिगुहाशयान्वराहान्वनचारिणः । अपां लोभादुपावृत्तान्वृषभानिव नर्दतः ॥ १८  
 रूपान्वितांश्च पम्पायां द्रक्ष्यसि त्वं नरोत्तम ॥ १९  
 सायाहे विचरन्नाम विटपीन्माल्यधरिणः । शीतोदकं च पम्पाया दृष्ट्वा शोकं विहास्यसि २०  
 सुमनोभिश्चितांस्तत्र तिलकान्नक्तमालकान् । उत्पलानि च फुल्लानि पङ्कजानि च राघव ॥ २१  
 न तानि कश्चिन्माल्यानि तत्रारोपयिता नरः । न च वै म्लानतां यान्ति न च शीर्यन्ति राघव ॥  
 मतङ्गशिष्यास्तत्रासन्नृषयः सुसमाहिताः । तेषां भारामितघानां वन्यमाहरतां गुरोः ॥ २३  
 ये प्रपेतुर्महीं तूर्णं शरीरात्स्वेदविन्दवः । तानि जातानि माल्यानि मुनीनां तपसा तदा ॥  
 स्वेदविन्दुसमुत्थानि न विनश्यन्ति राघव ॥ २४  
 तेषामद्यापि तत्रैव दृश्यते परिचारिणी । श्रमणी शबरी नाम काकुत्स्थ चिरजीविनी ॥ २५  
 त्वां तु धर्मे स्थिता नित्यं सर्वभूतनमस्कृतम् । दृष्ट्वा देवोपमं राम स्वर्गलोकं गमिष्यति ॥ २६  
 ततस्तद्राम पम्पायास्तीरमाश्रित्य पश्चिमम् । आश्रमस्थानमतुलं गुह्यं काकुत्स्थ पश्यसि ॥ २७  
 न तत्राक्रमितुं नागाः शक्नुवन्ति तमाश्रमम् । विविधास्तत्र वै नागा वने तस्मिंश्च पर्वते ॥ २८  
 ऋषेस्तत्र मतङ्गस्य विधानात्तच्च काननम् ॥ २९

१ उत्तरकुलसाम्यं सर्वकामसमुद्र्या । २ पुनः पुनर्गच्छन्तौ । ३ अवतारस्थलेऽतिनिम्नत्वात्पराधत्वरहिताम् । ४ अपङ्कत-  
 या संहतसिक्तताम् । ५ रोहितादयो मत्स्यभेदाः । ६ त्वक्पक्षशय्यान् मांसपिण्डसदृशानित्यर्थः । ७ अयःशूलाप्रयोजितया पका-  
 न्कृत्वा । ८ कृशाश्वानेककण्टकाश्च ते न भवन्तीति अकृशानेककण्टकाः तान् । ९ आरोपयिता गृहीत्वा प्रथिता । १० संन्यासिनी  
 ११ तत्र पर्वते विविधा नागाः गज्याः सन्ति । तथापि तत्राक्रमितुं न शक्नुवन्ति । १२ विधानात् निर्माणात् ।

तस्मिन्नन्दनसंकाशे देवारण्यौपमे वने । नानाविहगसंकीर्णे रंस्यसे राम निर्वृतः ॥ ३०  
 ऋश्यमूकश्च पम्पायाः पुरस्तात्पुष्पितद्रुमः । सुदुःखारोहणो नाम शिशुनागाभिरक्षितः ॥  
 उदारो ब्रह्मणा चैव पूर्वकाले विनिर्मितः ॥ ३१  
 शयानः पुरुषो राम तस्य शैलस्य मूर्धनि । यत्स्वप्ने लभते वित्तं तत्प्रबुद्धोऽधिगच्छति ॥ ३२  
 न त्वेनं विषमाचारः पापकर्माधिरोहति ॥ ३३  
 यस्तु तं विषमाचारः पापकर्माधिरोहति । तत्रैव प्रहरन्त्येनं सुप्तमादाय राक्षसाः ॥ ३४  
 तत्रापि शिशुनागानामाक्रन्दः श्रूयते महान् । क्रीडतां राम पम्पायां मतङ्गारण्यवासिनाम् ॥ ३५  
 सिक्का रुधिरधाराभिः संहृत्य परमद्विपाः । प्रचरन्ति पृथक्कीर्णा मेघवर्णास्तरस्विनः ॥ ३६  
 ते तत्र पीत्वा पानीयं विमलं शीतमव्ययम् । निर्वृताः संविगाहन्ते वनानि वनगोचराः ॥ ३७  
 ऋक्षांश्च द्वीपिनश्चैव नीलंकोमलकप्रभान् । ररूनपेतापर्जयान्दृष्ट्वा शोकं जहिष्यसि ॥ ३८  
 राम तस्य तु शैलस्य महती शोभते गुहा । शिलापिधाना काकुत्स्थ दुःखं चास्याः प्रवेशनम् ॥ ३९  
 तस्या गुहायाः प्राग्द्वारे महाशीतोदको हृदः । फलमूलान्वितो रम्यो नानामृगसमावृतः ॥ ४०  
 तस्यां वसति सुग्रीवश्चतुर्भिः सह वानरैः । कदाचिच्छिखरे तस्य पर्वतस्यावतिष्ठते ॥ ४१  
 कबन्धस्त्वनुशास्यैवं तावुभौ रामलक्ष्मणौ । स्रग्वी भास्करवर्णाभिः खे व्यरोचत वीर्यवान् ४२  
 तं तु खस्थं महाभागं कबन्धं रामलक्ष्मणौ । प्रस्थितौ त्वं ब्रजस्वेति वाक्यमूचतुरन्तिके ॥ ४३  
 गम्यतां कार्यसिद्ध्यर्थमिति तावन्नवीत्स च । सुग्रीतौ तावनुज्ञाप्य कबन्धः प्रस्थितस्तदा ॥ ४४  
 स तत्कबन्धः प्रतिपद्य रूपं वृतः श्रिया भास्करतुल्यदेहः ।  
 निदर्शयन्नाममवेक्ष्य खस्थः सख्यं कुरुष्वेति तदाभ्युवाच ॥ ४५  
 इत्यार्षे श्रीमद्रामायणे वाल्मीकीय आदिकाव्ये आरण्यकाण्डे त्रिसप्ततितमः सर्गः ॥ ७३ ॥

### चतुःसप्ततितमः सर्गः ।

तौ कबन्धेन तं मार्गं पम्पाया दर्शितं वने । प्रतस्थतुर्दिशं गृह्य प्रतीचीं नृवरात्मजौ ॥ १  
 तौ शैलेष्वाचितानेकान्क्षौद्रकल्पफलान्द्रुमान् । वीक्षन्तौ जग्मतुर्द्रष्टुं सुग्रीवं रामलक्ष्मणौ ॥ २  
 कृत्वा च शैलपृष्ठे तु तौ वासं रामलक्ष्मणौ । पम्पायाः पश्चिमं तीरं राघवावुपतस्थतुः ॥ ३  
 तौ पुष्करिण्याः पम्पायास्तीरमासाद्य पश्चिमम् । अपश्यतां ततस्तत्र शबर्या रम्यमाश्रमम् ॥ ४  
 तौ तमाश्रममासाद्य द्रुमैर्बहुभिरावृतम् । सुरम्यमभिवीक्षन्तौ शबरीमभ्युपेयतुः ॥ ५  
 तौ च दृष्ट्वा तदा सिद्धा समुत्थाय कृताञ्जलिः । रामस्य पादौ जग्राह लक्ष्मणस्य च धीमतः ॥  
 पाद्यमाचमनीयं च सर्वं प्रादाद्यथाविधि ॥ ६  
 तामुवाच ततो रामः श्रमणीं शंसितव्रताम् । कञ्चित्ते निर्जिता विघ्नाः कञ्चित्ते वर्धते तपः ॥ ७  
 कञ्चित्ते निर्यतः क्रोध आहारश्च तपोधने । कञ्चित्ते नियमाः प्राप्ताः कञ्चित्ते मनसः सुखम् ॥ ८  
 कञ्चित्ते गुरुशुश्रूषा सफला चारुभाषिणि ॥ ९  
 रामेण तापसी पृष्टा सा सिद्धा सिद्धसंमता । शशंस शबरी वृद्धा रामाय प्रत्युपस्थिता ॥ १०  
 अद्य प्राप्ता तपःसिद्धिस्तव सन्दर्शनान्मया । अद्य मे सफलं तप्तं गुरवश्च सुपूजिताः ॥ ११

१ गजशिशुभिरभिरक्षितः । २ प्रवास्तः । ३ कलभानां । ४ संहृत्य अन्धेन्येन प्रहृत्य रुधिरधाराभिः सिक्काः । ५ नीलरत्नव-  
 म्मनोऽन्नप्रभान् । ६ जयशीलान् । ७ श्रमसाध्यम् । ८ नियतः ।



- अद्य मे सफलं जन्म स्वर्गेश्चैव भविष्यति । त्वयि देववरे राम पूजिते पुरुषर्षभ ॥ १२
- चक्षुषा तव सौम्येन पूतास्मि रघुनन्दन । गमिष्याम्यक्षयांल्लोकांस्त्वत्प्रसादादरिन्दम् ॥ १३
- चित्रकूटं त्वयि प्राप्तं विमानैरतुलप्रभैः । इतस्तं दिवमारूढा यानहं पर्यचारिषम् ॥ १४
- तैश्चाहमुक्ता धर्मज्ञैर्महाभागैर्महर्षिभिः । आगमिष्यति ते रामः सुपुण्यमिममाश्रमम् ॥ १५
- स ते प्रतिग्रहीतव्यः सौमित्रिसहितोऽतिथिः । तं च दृष्ट्वा वरांल्लोकानक्षयांस्त्वं गमिष्यसि १६
- मया तु विविधं वन्यं संचितं पुरुषर्षभ । तवार्थे पुरुषव्याघ्र पम्पायास्तीरसंभवम् ॥ १७
- एवमुक्तः स धर्मात्मा शर्वर्या शवरीमिदम् । राघवः प्राह विज्ञाने तां नित्यमवहिष्कृताम् ॥ १८
- दनोः सकाशात्तत्त्वेन प्रभावं ते महात्मनः । श्रुतं प्रत्यक्षमिच्छामि संद्रष्टुं यदि मन्यसे ॥ १९
- एतत्तु वचनं श्रुत्वा रामवक्त्राद्विनिःसृतम् । शवरी दर्शयामास तावुभौ तद्वनं महत् ॥ २०
- पश्य मेघघनप्रख्यं मृगपक्षिसमाकुलम् । मतङ्गवनमित्येव विश्रुतं रघुनन्दन ॥ २१
- इह ते भावितात्मानो गुरवो मे महावने । जुहवांचक्रिरे तीर्थं मन्त्रवन्मन्त्रपूजितम् ॥ २२
- इयं प्रत्यक्स्थली वेदियत्र ते मे सुसत्कृताः । पुष्पोर्पहारं कुर्वन्ति श्रमादुद्वेपिभिः करैः ॥ २३
- तेषां तपःप्रभावेन पश्याद्यापि रघूद्ग्रह । द्योतयन्ति दिशः सर्वाः श्रिया वेद्योऽतुलप्रभाः ॥ २४
- अशक्नुवद्भिस्तैर्गन्तुमुपवासश्रमालसैः । चिन्तितेभ्यागतान्यश्य सहितान्सप्त सागरान् ॥ २५
- कृताभिषेकैस्तैर्न्यस्ता वल्कलाः पादपेष्विह । अद्यापि नावशुष्यन्ति प्रदेशे रघुनन्दन ॥ २६
- देवकार्याणि कुर्वद्भिर्यानीमानि कृतानि वै । पुष्पैः कुवल्यैः सार्धं म्लानत्वं नोपयान्ति वै ॥ २७
- कृत्स्नं वनमिदं दृष्टं श्रोतव्यं च श्रुतं त्वया । तदिच्छाम्यभ्यनुज्ञाता त्यक्तुमेतत्कलेवरम् ॥ २८
- तेषामिच्छाम्यहं गन्तुं समीपं भावितात्मनाम् । मुनीनामाश्रमो येषामहं च परिचारिणी ॥ २९
- धर्मिष्ठं तु वचः श्रुत्वा राघवः सहलक्ष्मणः । प्रहर्षमतुलं लेभे आश्चर्यमिति तत्त्वतः ॥ ३०
- तामुवाच ततो रामः श्रमणीं संशितव्रताम् । अर्चितोऽहं त्वया भक्त्या गच्छ कामं यथासुखम् ३१
- इत्युक्त्वा जटिला वृद्धा चीरकृष्णाजिनाम्बरा । तस्मिन्मुहूर्ते शवरी देहं जीर्णं जिहासती ॥ ३२
- अनुज्ञाता तु रामेण हुत्वात्मानं हुताशने । ज्वलत्पावकसंकाशा स्वर्गमेव जगाम सा ॥ ३३
- दिव्याभरणसंयुक्ता दिव्यमाल्यानुलेपना । दिव्याम्बरधरा तत्र बभूव प्रियदर्शना ॥
- विराजयन्ती तं देशं विद्युत्सौदामिनी यथा ॥ ३४
- यत्र ते सुकृतात्मानो विहरन्ति महर्षयः । तत्पुण्यं शवरी स्थानं जगामात्मसमाधिना ॥ ३५
- इत्यार्षे श्रीमद्रामायणे वाल्मीकीय आदिकाव्ये आरण्यकाण्डे चतुःसप्ततितमः सर्गः ॥ ७४ ॥

### पञ्चसप्ततितमः सर्गः ।

- दिवं तु तस्यां यातायां शवर्या स्वेन तेजसा । लक्ष्मणेन सह भ्रात्रा चिन्तयामास राघवः ॥ १
- स चिन्तयित्वा धर्मात्मा प्रभावं तं महात्मनाम् । हितकारिणमेकाग्रं लक्ष्मणं राघवोऽब्रवीत् २
- दृष्टोऽयमाश्रमः सौम्य बह्वाश्चर्यः कृतात्मनाम् । विश्वस्तमृगशार्दूलो नानाविहगसेवितः ॥ ३
- सप्तानां च समुद्राणामेषु तीर्थेषु लक्ष्मण । उँपस्पृष्टं च विधिवत्पितरश्चापि तर्पिताः ॥ ४
- प्रणष्टमशुभं तत्तत्कल्याणं समुपस्थितम् । तेन तत्त्वेन हृष्टं मे मनो लक्ष्मण संप्रति ॥ ५
- हृदये हि नरव्याघ्र शुभमाविर्भविष्यति ॥ ६

१ ते त्वत्संवन्धिनः महात्मनः मतङ्गस्य । २ तीर्थगङ्गादिपुण्यसलिलं जुहवाच्चक्रिरे आहूतवन्तः । ३ वेदिः देवपूजास्थानम् । ४ पुष्पैरर्चनम् । ५ उपस्पृष्टं स्नातं । आवाभ्यामिति शेषः ।

तदागच्छ गमिष्यावः पम्पां तां प्रियदर्शनाम् । ऋश्यमूको गिरिर्यत्र नातिदूरे प्रकाशते ॥ ७  
यस्मिन्वसति धर्मात्मा सुग्रीवोऽशुमतः सुतः । नित्यं वालिभयात्रस्तश्चतुर्भिः सह वानरैः ॥ ८  
अभित्वरे च तं द्रष्टुं सुग्रीवं वानरर्षभम् । तदधीनं हि मे सौम्य सीतायाः परिमार्गणम् ॥ ९  
एवं ब्रुवाणं तं धीरं रामं सौमित्रिरब्रवीत् । गच्छावस्त्वरितं तत्र ममापि त्वरते मनः ॥ १०  
आश्रमात्तु ततस्तस्मान्निष्क्रम्य स विशांपतिः । आजगाम ततः पम्पां लक्ष्मणेन सहार्भिभूः ॥ ११  
स ददर्श ततः पुण्यामुदारजनसेविताम् । नानाद्रुमलताकीर्णां पम्पां पानीर्यवाहिनीम् ॥ १२  
पद्मैः सौगन्धिकैस्ताम्नां शुक्लां कुमुदमण्डलैः । नीलां कुवलयोद्घाटैर्बहुवर्णां कुथामिव ॥ १३  
स तामासाद्य वै रामो दूरादुदकवाहिनीम् । मतङ्गसरसं नाम हृदं समवगाहत ॥ १४  
अरविन्दोत्पलवतीं पद्मसौगन्धिकायुताम् । पुष्पिताम्रवणोपेतां बर्हिणोद्बुधनादिताम् ॥ १५  
तिलकैर्वीजपूरैश्च धवैः शुक्लद्रुमैस्तथा । पुष्पितैः करवीरैश्च पुन्नागैश्च सुपुष्पितैः ॥ १६  
मालतीकुन्दगुल्मैश्च भाण्डीरैर्निचुलैस्तथा । अशोकैः सप्तपर्णैश्च केतकैरतिमुक्तकैः ॥ १७  
अन्यैश्च विविधैर्वृक्षैः प्रमदामिव भूपिताम् । समीक्षमाणौ पुष्पाढ्यं सर्वतो विपुलद्रुमम् ॥ १८  
कोयष्टिकैश्चार्जुनकैः शतपत्रैश्च कीरकैः । एतैश्चान्यैश्च विहगैर्नादितं तु वनं महत् ॥ १९  
ततो जग्मतुरव्यग्रौ राघवौ सुसमाहितौ । तद्वनं चैव सरसः पश्यन्तौ शकुनैर्युतम् ॥ २०  
स ददर्श ततः पम्पां शीतवारिनिधिं शुभाम् । प्रहृष्टनानाशकुनां पादपैरुपशोभिताम् ॥ २१  
स रामो विविधान्वृक्षान्सरांसि विविधानि च । पश्यन्कामाभिसंतप्तो जगाम परमं हृदम् ॥ २२  
पुष्पितोपवनोपेतां सालचम्पकशोभिताम् । षट्पदौघसमाविष्टां श्रीमतीमतुलप्रभाम् ॥ २३  
स्फटिकोपमतोयाढ्यां श्लक्ष्णवालुकसंतताम् । स तां दृष्ट्वा पुनः पम्पां पद्मसौगन्धिकैर्युताम् ॥  
इत्युवाच तदा वाक्यं लक्ष्मणं सत्यविक्रमः ॥ २४  
अस्यास्तीरे तु पूर्वोक्तः पर्वतो धातुमण्डितः । ऋश्यमूक इति ख्यातः पुण्यः पुष्पितपादपः ॥ २५  
हरेर्कक्षरजोनाम्नः पुत्रस्तस्य महात्मनः । अध्यास्ते तं महावीर्यः सुग्रीव इति विश्रुतः ॥ २६  
सुग्रीवमभिगच्छ त्वं वानरेन्द्रं नरर्षभ । इत्युवाच पुनर्वाक्यं लक्ष्मणं सत्यविक्रमम् ॥ २७  
राज्यभ्रष्टेन दीनेन तस्यामासक्तचेतसा । कथं मया विना शक्यं सीतां लक्ष्मण जीवितुम् ॥ २८  
इत्येवमुक्त्वा मदनाभिपीडितः स लक्ष्मणं वाक्यमनन्यचेतसम् ।  
विधेश पम्पां नलिनीं मनोहरां रघूत्तमः शोकविषादयन्त्रितः ॥ २९  
ततो महद्बर्त्म सुदूरसंक्रमः क्रमेण गत्वा प्रतिकूलधन्वनम् ।  
ददर्श पम्पां शुभदर्शकाननामनेकनानाविधपक्षिजालकाम् ॥ ३०  
इत्यार्षे श्रीमद्रामायणे वाल्मीकीय आदिकाव्ये चतुर्विंशत्सहस्रिकायां संहितायां  
श्रीमदारण्यकाण्डे पञ्चसप्ततितमः सर्गः ॥ ७५ ॥

## ॥ इति श्रीमद्रामायणे आरण्यकाण्डं संपूर्णम् ॥

१ अभिभवतीति अभिभूः अभिभावक इत्यर्थः । शत्रूणामित्यर्थसिद्धम् । २ पानार्हशीतलखादुसलिलामित्यर्थः । ३ अर्जुनकैः पक्षिविशेषैः । ४ शतपत्रैः दार्वाघाटैः । ५ शुक्लैः । ६ तस्य प्रसिद्धस्य । ७ तस्यां सीतायाम् । ८ सुदूरं संक्रमः गमनं यस्य स तथा । दूरादागत इत्यर्थः । ९ पथिकजनप्रतिकूलभूतमरुकान्तरम् ।

श्रीः ।

# श्रीमद्वाल्मीकिरामायणम् ।

किष्किन्धाकाण्डम् ।

प्रथमः सर्गः ।

श्रीरामचन्द्राय नमः ।

स तां पुष्करिणीं गत्वा पद्मोत्पलझषाकुलाम् । रामः सौमित्रिसहितो विललापाकुलेन्द्रियः ॥ १  
तस्य दृष्ट्वैव तां हर्षादिन्द्रियाणि चकम्पिरे । स कामवशमापन्नः सौमित्रिमिदमब्रवीत् ॥ २  
सौमित्रे शोभते पम्पा वैडूर्यविमलोदका । फुलपद्मोत्पलवती शोभिता विविधैर्द्रुमैः ॥ ३  
सौमित्रे पश्य पम्पायाः काननं शुभदर्शनम् । यत्र राजन्ति शैलाभा द्रुमाः सशिखरा इव ॥ ४  
मां तु शोकाभिसंतप्तं माधवः पीडयन्निव । भरतस्य च दुःखेन वैदेह्या हरणेन च ॥ ५  
शोकार्तस्थापि मे पम्पा शोभते चित्रकानना । व्यवकीर्णा बहुविधैः पुष्पैः शीतोदका शिवा ६  
नलिनैरपि संछन्ना ह्यत्यर्थं शुभदर्शना । सर्पन्यालानुचरिता मृगद्विजसमाकुला ॥ ७  
अधिकं प्रतिभात्येतन्नीलपीतं तु शाद्मलम् । द्रुमाणां विविधैः पुष्पैः परिस्तोमैरिवार्पितम् ॥ ८  
पुष्पभारसमृद्धानि शिखराणि समन्ततः । लताभिः पुष्पिताग्राभिरुपगूढानि सर्वतः ॥ ९  
सुखानिलोऽयं सौमित्रे कालः प्रचुरमन्मथः । गन्धवान्सुरभिर्मासो जातपुष्पफलद्रुमः ॥ १०  
पश्य रूपाणि सौमित्रे वनानां पुष्पशालिनाम् । सृजतां पुष्पवर्षाणि तोयं तोयमुचामिव ॥ ११  
प्रस्तरेषु च रम्येषु विविधाः काननद्रुमाः । वायुवेगप्रचलिताः पुष्पैरवकिरन्ति गाम् ॥ १२  
पतितैः पतमानैश्च पादपस्थैश्च मारुतः । कुसुमैः पश्य सौमित्रे क्रीडन्निव समन्ततः ॥ १३  
विक्षिपन्विविधाः शाखा नगानां कुसुमोत्कचाः । मारुतश्चलितस्थानैः षट्पदैरनुगीयते ॥ १४  
मत्तकोकिलसंनादैर्नर्तयन्निव पादपान् । शैलकन्दरनिष्कान्तः प्रगीत इव चानिलः ॥ १५  
तेन विक्षिपतात्यर्थं पवनेन समन्ततः । अमी संसक्तशाखाग्रा ग्रथिता इव पादपाः ॥ १६  
स एष सुखसंस्पर्शो वाति चन्दनशीतलः । गन्धमभ्यावहन्पुण्यं श्रमापनयनोऽनिलः ॥ १७  
अमी पवनविक्षिप्ता विनदन्तीव पादपाः । षट्पदैरनुकूजन्तो वनेषु मधुगन्धिषु ॥ १८  
गिरिप्रस्थेषु रम्येषु पुष्पवद्भिर्मनोरमैः । संसक्तशिखराः शैला विराजन्ते महाद्रुमैः ॥ १९  
पुष्पसंछन्नशिखरा मारुतोत्क्षेपचञ्चलाः । अमी मधुकरोत्तंसाः प्रगीता इव पादपाः ॥ २०  
पुष्पिताग्रास्तु पश्येमान्कर्णिकारान्समन्ततः । हार्दकप्रतिसंछन्नान्नरान्पीताम्बरानिव ॥ २१  
अयं वसन्तः सौमित्रे नानाविहगनादितः । सीतया विप्रहीणस्य शोकसंदीपनो मम ॥ २२  
मां हि शोकसमाक्रान्तं संतापयति मन्मथः । हृष्टः प्रवदमानश्च मामाह्वयति कोकिलः ॥ २३  
एष नयूहको हृष्टो रम्ये मां वननिर्झरे । प्रणदन्मन्मथाविष्टं शोचयिष्यति लक्ष्मण ॥ २४  
श्रुत्वैतस्य पुरा शब्दमाश्रमस्था मम प्रिया । मामाहूय प्रमुदिता परमं प्रत्यनन्दत ॥ २५  
एवं विचित्राः पतगा नानारावविराविणः । वृक्षगुल्मलताः पश्य संपतन्ति ततस्ततः ॥ २६

विमिश्रा विहंगाः पुंभिरात्मव्यूहाभिर्नन्दिताः । भृङ्गराजप्रमुदिताः सौमित्रे मधुरस्वराः ॥ २७  
 नत्यूह्रुतविक्रन्दैः पुंस्कोकिलरुतैरपि । स्वनन्ति पादपाश्र्वेमे ममानङ्गप्रदीपनाः ॥ २८  
 अशोकस्तवकाङ्गारः पद्मपदस्वननिःस्वनः । मां हि पल्लवताम्राचिर्वसन्ताग्निः प्रधक्ष्यति ॥ २९  
 न हि तां सूक्ष्मपक्ष्माक्षीं सुकेशीं मृदुभाषिणीम् । अपश्यतो मे सौमित्रे जीवितेऽस्ति प्रयोजनं ३०  
 अयं हि दयितस्तस्याः कालो रुचिरकाननः । कोकिलाकुलसीमान्तो दयिताया ममानघ ॥ ३१  
 मन्मथायाससंभूतो वसन्तगुणवर्धितः । अयं मां धक्ष्यति क्षिप्रं शोकाग्निर्न चिरादिव ॥ ३२  
 अपश्यतस्तां दयितां पश्यतो रुचिरद्रुमान् । ममायमात्मप्रभवो भूयस्त्वमुपयास्यति ॥ ३३  
 अदृश्यमाना वैदेही शोकं वर्धयते मम । दृश्यमानो वसन्तश्च स्वेदसंसर्गदूषकः ॥ ३४  
 मां ह्यद्य मृगशावाक्षी चिन्ताशोकवलात्कृतम् । संतापयति सौमित्रे क्रूरश्चैत्रो वनानिलः ॥ ३५  
 अमी मयूराः शोभन्ते प्रनृत्यन्तस्ततस्ततः । स्वैः पक्षैः पवनोद्भूतैर्गवाक्षैः स्फाटिकैरिव ॥ ३६  
 शिखिनीभिः परिवृतास्त एते मदमूर्च्छिताः । मन्मथाभिपरीतस्य मम मन्मथवर्धनाः ॥ ३७  
 पश्य लक्ष्मण नृत्यन्तं मयूरमुपनृत्यति । शिखिनी मन्मथातैषा भर्तारं गिरिसानुषु ॥ ३८  
 तामेव मनसा रामां मयूरोऽप्युपधावति । वितत्य रुचिरौ पक्षौ रूतैरुपहसन्निव ॥ ३९  
 मयूरस्य वने नूनं रक्षसा न हता प्रिया । तस्मान्नृत्यति रम्येषु वनेषु सह कान्तया ॥ ४०  
 मम त्वयं विना वासः पुष्पमांसे सुदुःसहः ॥ ४१

पश्य लक्ष्मण संरागं तिर्यग्योनिगतेष्वपि । यदेषा शिखिनी कामाद्भर्तारं रमतेऽन्तिके ॥ ४२  
 ममान्येव विशालाक्षी जानकी जातसंभ्रमा । मदनेनाभिवर्तते यदि नापहता भवेत् ॥ ४३  
 पश्य लक्ष्मण पुष्पाणि निष्फलानि भवन्ति मे । पुष्पभारसमृद्धानां वनानां शिशिराल्यये ॥ ४४  
 रुचिराप्यपि पुष्पाणि पादपानामतिश्रिया । निष्फलानि महीं यान्ति समं मधुकरोत्करैः ॥ ४५  
 वदन्ति रावं मुदिताः शकुनाः सङ्घशः कलम् । आह्वयन्त इवान्योन्यं कामोन्मादकराम ॥ ४६  
 वसन्तो यदि तत्रापि यत्र मे वसति प्रिया । नूनं परवशा सीता सापि शोचत्यहं यथा ॥ ४७  
 नूनं न तु वसन्तोऽयं देशं स्पृशति यत्र सा । कथं ह्यसितपद्माक्षी वर्तयेत्सा मया विना ४८  
 अथ वा वर्तते तत्र वसन्तो यत्र मे प्रिया । किं करिष्यति सुश्रोणी सा तु निर्भर्त्सिता परैः ४९  
 र्श्यामा पद्मपलाशाक्षी मृदुपूर्वाभिभाषिणी । नूनं वसन्तमासाद्य परित्यक्ष्यति जीवितम् ॥ ५०  
 दृढं हि हृदये बुद्धिर्मम संप्रति वर्तते । नालं वर्तयितुं सीता साध्वी मद्गिरहंगता ॥ ५१  
 मयि भावस्तु वैदेह्यास्तत्त्वतो विनिवेशितः । ममापि भावः सीतायां सर्वथा विनिवेशितः ॥ ५२  
 एष पुष्पवहो वायुः सुखस्पर्शो हिमावहः । तां विचिन्तयतः कान्तां पावकप्रतिमो मम ॥ ५३  
 सैदा सुखमहं मन्ये यं पुरा सह सीतया । मारुतः स विना सीतां शोकं वर्धयते मम ॥ ५४  
 तां विना स विहङ्गो यः पक्षी प्रणदितस्तदा । वायसः पादपगतः प्रहृष्टमभिनर्दति ॥ ५५

१ विहगल्लियः । २ अनुरूपेण कान्तेन समागतासीत्येवं सजातीयैः श्लाघिताः । ३ भ्रमरझङ्कारश्रवणेन संतुष्टाः । ४ मन्मथः । ५ प्रवृद्धत्वम् । ६ स्वेदसंबन्धनिवर्तकः रतिश्रमहर इत्यर्थः । ७ वनानिलश्च संतापयति । ८ मनसा उपधावति समीपमागन्तुमिच्छति । ९ सीतयाविना । १० वसन्ते । ११ शौवनमध्यस्था । १२ यं वासुपुरा सीतया सह स्थितिकाले सदा सुखं मन्ये इत्यन्वयः । १३ मध्ये यत्किञ्चिदाश्विनं दृष्टमनुवदति द्वाभ्याम्—तामिति । तदा प्रथमदर्शनकाले सीताया वियोगपूर्वकाले वा । वायसः पक्षी । विहङ्गः आकाशगतः सन् । यः प्रणदितः परुषं वाशितवान् । सः इदानीं तां विना तद्गिरहावस्थायाम् पादपगतः सन् प्रहृष्टं यथा तथा अभिनर्दति । पूर्वमाकाशगतः सन् परुषनादेन तद्विश्लेषं सूचितवान् । इदानीं पादपगतः सन् प्रहृष्टनादेनासाः संश्लेषं सूचयतीत्यर्थः ।

एष वै तत्र वैदेह्या विहगः प्रतिहारकः । पक्षी मां तु विशालाक्ष्याः समीपमुपनेष्यति ॥ ५६  
 पश्य लक्ष्मण संनादं वने मदविवर्धनम् । पुष्पिताग्रेषु वृक्षेषु द्विजानामुपकूजताम् ॥ ५७  
 विक्षिप्तां पवनेनैतामसौ तिलकमञ्जरीम् । पद्पदः सहसाभ्येति मदोद्धूतामिव प्रियाम् ॥ ५८  
 कामिनामयमत्यन्तमशोकः शोकवर्धनः । स्तवकैः पवनोत्क्षिप्तैस्तर्जयन्निव मां स्थितः ॥ ५९  
 अमी लक्ष्मण दृश्यन्ते चूताः कुसुमशालिनः । विभ्रमोत्सिक्तमनसः साङ्गरागा नरा इव ॥ ६०  
 सौमित्रे पश्य पम्पायाश्चित्रासु वनराजिषु । किंनरा नरशार्दूल विचरन्ति ततस्ततः ॥ ६१  
 इमानि शुभगन्धीनि पश्य लक्ष्मण सर्वशः । नलिनानि प्रकाशन्ते जले तरुणसूर्यवत् ॥ ६२  
 एषा प्रसन्नसलिला पद्मनीलोत्पलायुता । हंसकारण्डवाकीर्णा पम्पा सौगन्धिकान्विता ॥ ६३  
 जले तरुणसूर्याभैः षट्पदाहतकेसरैः । पङ्कजैः शोभते पम्पा समन्तादभिसंवृता ॥ ६४  
 चक्रवाकयुता नित्यं चित्रप्रथवनान्तरा । मातङ्गमृगयूथैश्च शोभते सलिलार्थिभिः ॥ ६५  
 पवनाहितवेगाभिरूर्मिभिर्विमलेऽम्भसि । पङ्कजानि विराजन्ते ताड्यमानानि लक्ष्मण ॥ ६६  
 पद्मपत्रविशालाक्षीं सततं पङ्कजप्रियाम् । अपश्यतो मे वैदेहीं जीवितं नाभिरोचते ॥ ६७  
 अहो कामस्य वामत्वं यो गतामपि दुर्लभाम् । स्मारयिष्यति कल्याणीं कल्याणतरवादिनीं ६८  
 शक्यो धारयितुं कामो भवेदद्यागतो मया । यदि भूयो वसन्तो मां न हन्यात्पुष्पितद्रुमः ६९  
 यानि स्म रमणीयानि तथा सह भवन्ति मे । तान्येवाऽरमणीयानि जायन्ते मे तथा विना ७०  
 पद्मकोशपलाशानि दृष्ट्वा दृष्टिर्हि मन्यते । सीताया नेत्रकोशाभ्यां सदृशानीति लक्ष्मणा ॥ ७१  
 पद्मकेसरसंसृष्टो वृक्षान्तरविनिःसृतः । निःश्वास इव सीताया वाति वायुर्मनोहरः ॥ ७२  
 सौमित्रे पश्य पम्पाया दक्षिणे गिरिसानुनि । पुष्पितां कर्णिकारस्य यष्टिं परमशोभनाम् ॥ ७३  
 अधिकं शैलराजोऽयं धातुभिः सुविभूषितः । विचित्रं सृजते रेणुं वायुवेगविघट्टितम् ॥ ७४  
 गिरिप्रस्थास्तु सौमित्रे सर्वतः संप्रपुष्पितैः । निष्पत्रैः सर्वतो रम्यैः प्रदीप्ता इव किंशुकैः ॥ ७५  
 पम्पातीररुहाश्चैमे संसक्ता मधुगन्धिनः । मालतीमल्लिकाषण्डाः करवीराश्च पुष्पिताः ॥ ७६  
 केतक्यः सिन्धुवाराश्च वासन्यश्च सुपुष्पिताः । माधव्यो गन्धपूर्णाश्च कुन्दगुल्माश्च सर्वशः ॥ ७७  
 चिरिबिल्वा मधुकाश्च वज्रुला बकुलास्तथा । चम्पकास्तिलकाश्चैव नागवृक्षाः सुपुष्पिताः ७८  
 नीपाश्च वरणाश्चैव खर्जूराश्च सुपुष्पिताः । पद्मकाश्चोपशोभन्ते नीलाशोकाश्च पुष्पिताः ॥ ७९  
 लोध्राश्च गिरिपृष्ठेषु सिंहकेसरपिञ्जराः । अङ्गोलोश्च कुरण्टाश्च पूर्णकाः पारिभद्रकाः ॥ ८०  
 चूताः पाटलयश्चैव कोविदाराश्च पुष्पिताः । मुञ्चुलिन्दाजुंनार्थाश्चैव दृश्यन्ते गिरिसानुषु ॥ ८१  
 केतकोद्दालकाश्चैव शिरीषाः शिंशुपा धवाः । शाल्मल्यः किंशुकाश्चैव रक्ताः कुरवकास्तथा ॥ ८२  
 तिनिशा नक्तमालाश्च चन्दनाः स्पन्दनास्तथा ॥ ८२

पुष्पितान्पुष्पिताग्राभिलंताभिः परिवेष्टितान् । द्रुमान्पश्येह सौमित्रे पम्पाया रुचिरान्बहून् ८३  
 वातविक्षिप्तविटपान्यथासन्नान्द्रुमानिमान् । लताः समनुवर्तन्ते मत्ता इव वरस्त्रियः ॥ ८४  
 पादपात्पादपं गच्छञ्जैलाच्छैलं वनाद्वनम् । वाति नैकरसास्वादः संमोदित इवानिलः ॥ ८५  
 केचित्पयांसि कुसुमाः पादपा मधुगन्धिनः । केचिन्मुकुलसंवीताः श्यामवर्णा इवाबभुः ॥ ८६  
 इदं मृष्टमिदं स्वादु प्रफुल्लमिदमित्यपि । रागमत्तो मधुकरः कुसुमेष्ववलीयते ॥ ८७

१ तत्र तदा । २ प्रतिहारकः अपहारकः । वियोजकः सन्नितियावत् । ३ मे जीवितं नाभिरोचते इत्यन्वयः । ४ वकत्वम् ।  
 ५ षण्डाः समूहाः । ६ यथा स्प्रष्टुं शक्यते तथा आसन्नान्समीपवर्तिन इत्यर्थः ।

निलीय पुनरुत्पत्य सहसान्यत्र गच्छति । मधुलुब्धो मधुकरः पम्पातीरद्रुमेष्वसौ ॥ ८८  
 ईयं कुसुमसंघातैरुपस्तीर्णा सुखाकृता । स्वयं निपतितैर्भूमिः शयनप्रस्तारैरिव ॥ ८९  
 विविधा विविधैः पुष्पैस्तरैव नगसानुषु । विकीर्णैः पीतरक्ता हि सौमित्रे प्रस्तराः कृताः ॥ ९०  
 हिमान्ते पश्य सौमित्रे वृक्षाणां पुष्पसंभवम् ॥ ९१  
 पुष्पमासे हि तरवः संघर्षादिव पुष्पिताः । आह्वयन्त इवान्योन्यं नगाः षट्पदनादिताः ॥  
 कुसुमोत्तंसविटपाः शोभन्ते बहु लक्ष्मण ॥ ९२  
 एष कारण्डवः पक्षी विगाह्य सलिलं शुभम् । रमते कान्तया सार्धं काममुद्दीपयन्मम ॥ ९३  
 मन्दाकिन्यास्तु यदिदं रूपमेवं मनोहरम् । स्थाने जगति विख्याता गुणास्तस्या मनोरमाः ९४  
 यदि दृश्येत सा साध्वी यदि चेह वसेमहि । स्पृहयेयं न शक्राय नायोध्यायै रघूत्तम ॥ ९५  
 न ह्येवं रमणीयेषु शाद्वलेषु तथा सह । रमतो मे भवेच्चिन्ता न स्पृहान्येषु वा भवेत् ॥ ९६  
 अमी हि विविधैः पुष्पैस्तरवो रुचिरच्छदाः । काननोस्मिन्विना कान्तां चित्तमुन्मादयन्ति मे ॥  
 पश्य शीतजलां चेमां सौमित्रे पुष्करायुताम् । चक्रवाकानुचरितां कारण्डवनिषेविताम् ॥  
 प्लवैः क्रौञ्चैश्च संपूर्णा वराहमृगसेविताम् ९८ ॥ अधिकं शोभते पम्पा विकूजद्विविहङ्गमैः ॥ ९९  
 दीपयन्तीव मे कामं विविधा मुदिता द्विजाः श्यामां चन्द्रमुखीं स्मृत्वा प्रियां पद्मनिभेक्षणाम्  
 पश्य सानुषु चित्रेषु मृगीभिः सहितान्मृगानामां पुनर्मृगशावाक्ष्या वैदेह्या विरहीकृतम् १०१  
 व्यथयन्तीव मे चित्तं संचरन्तस्ततस्ततः । अस्मिन्सानुनि रम्ये हि मत्तद्विजगणायुते ॥ १०२  
 पश्येयं यदि तां कान्तां ततः स्वस्ति भवेन्मम ॥ १०३  
 जीवेयं खलु सौमित्रे मया सह सुमध्यमा । सेवते यदि वैदेही पम्पायाः पवनं सुखम् ॥ १०४  
 पद्मसौगन्धिकवहं शिवं शोकविनाशनम् । धन्या लक्ष्मण सेवन्ते पम्पोपवनमारुतम् ॥ १०५  
 श्यामा पद्मपलाशाक्षी प्रिया विरहिता मया । कथं धारयति प्राणान्विवशा जनकात्मजा १०६  
 किं नु वक्ष्यामि राजानं धर्मज्ञं सत्यवादिनम् । सीताया जनकं पृष्टः कुशलं जनसंसदि ॥ १०७  
 या मामनुगता मन्दं पित्रा प्रव्राजितं वनम् । सीता सत्यथमास्थाय क्व नु सा वर्तते प्रिया ॥  
 तथा विहीनः कृपणः कथं लक्ष्मण धारये । या मामनुगता राज्याङ्गष्टं विगतचेतसम् ॥ १०९  
 तं चार्वाञ्चितपक्ष्माक्षं सुगन्धिं शुभमब्रणम् । अपश्यतो मुखं तस्याः सीदतीव मनो मम ॥ ११०  
 स्मितहास्यान्तरयुतं गुणवन्मधुरं हितम् । वैदेह्या वाक्यमनुलं कदा श्रोष्यामि लक्ष्मण ॥ १११  
 प्राप्य दुःखं वने श्यामा सा मां मनमथकशितम् । नष्टदुःखेव हृष्टेव साध्वी साध्वभ्यभाषता ॥  
 किं नु वक्ष्यामि कौसल्यामयोध्यायां नृपात्मज । क्व सा स्तुषेति पृच्छन्तीं कथं चातिमनस्विनीम्  
 गच्छ लक्ष्मण पश्य त्वं भरतं भ्रातृवत्सलम् । नह्यहं जीवितुं शक्स्तामृते जनकात्मजां ११४  
 इति रामं महात्मानं विलपन्तमनाथवत् । उवाच लक्ष्मणो भ्राता वचनं युक्तमव्ययम् ११५  
 संस्तम्भ राम भद्रं ते मा शुचः पुरुषोत्तम । नेदृशानां मतिर्मन्दा भवत्यकलुषात्मनाम् ॥ ११६  
 स्मृत्वा वियोगजं दुःखं त्यज स्नेहं प्रिये जने । अतिस्नेहपरिष्वङ्गादतिरार्द्रापि दह्यते ॥ ११७  
 यदि गच्छति पातालं ततो ह्यधिकमेव वा । सर्वथा रावणस्तावन्न भविष्यति राघव ॥ ११८

१ इयं भूमिः । स्वयं निपतितैः । अतिसुकुमारैरित्यर्थः । कुसुमसंघातैः उपस्तीर्णा व्याप्ता सती । शयनप्रस्तारैः शयनास्त-  
 रणैरिव सुखाकृता सुखावहा कृता । २ स्पृहयेव । ३ स्पृह्येति । वियोगजं दुःखं भवतीत्येतद्विकृतं स्पृह्या तद्वेदुभूतं प्रिय-  
 जनविषयातिस्नेहं त्यजेत्यर्थः । तत्र श्लेषगर्भमर्थान्तरं न्यस्यति । अतीति । स्नेहः प्रीतिः तैलं च । अतः वात्सल्यप्रवृत्तिं विहाय  
 चेतनसंतरणोपायं चिन्तयेत्यर्थः । ४ विनशिष्यति ।

प्रवृत्तिर्लभ्यतां तावत्तस्य पापस्य रक्षसः । ततो हास्यति वा सीतां निधनं वा गमिष्यति ११९  
 यदि यात्यदितैर्गर्भं रावणः सह सीतया । तत्राप्येनं हनिष्यामि न चेद्भास्यति मैथिलीम् १२०  
 स्वास्थ्यं भद्रं भजस्वार्यं त्यज्यतां कृपणा मतिः । अर्थो हि नष्टकार्यार्थेनार्थायत्नेनाधिगम्यते १२१  
 उत्साहो बलवानार्थं नास्त्युत्साहात्परं बलम् । सोत्साहस्यास्ति लोकेस्मिन्न किञ्चिदपि दुर्लभम्  
 उत्साहवन्तः पुरुषा नावसीदन्ति कर्मसु । उत्साहमात्रमाश्रित्य सीतां प्रति लभेमहि ॥ १२३  
 त्यज्यतां कामवृत्तं त्वं शोकं संन्यस्य पृष्ठतः । महात्मानं कृतात्मानमात्मानं नावबुध्यसे १२४  
 एवं संबोधितस्तत्र शोकोपहतचेतनः । न्यस्य शोकं च मोहं च ततो धैर्यमुपागमत् ॥ १२५  
 सोऽभ्यतिक्रामदव्यग्रस्तामचिन्त्यपराक्रमः । रामः पम्पां सुरुचिरां रम्यपारिप्लवद्गुमांम् ॥ १२६

निरीक्षमाणः सहसा महात्मा सर्वं वनं निर्झरकन्दरांश्च ।

उद्विग्नचेताः सह लक्ष्मणेन विचार्य दुःखोपहतः प्रतस्थे ॥ १२७

तं मत्तमातङ्गविलासगामी गच्छन्तमव्यग्रमना महात्मा ।

स लक्ष्मणो राघवमप्रमत्तो ररक्ष धर्मेण बलेन चैव ॥ १२८

तावृश्यमूकस्य समीपचारी चरन्ददर्शाद्भ्रुतदर्शनीयौ ।

शाखामृगाणामधिपस्तरस्वी वितत्रसे नैव चिचेष्ट किञ्चित् ॥ १२९

स तौ महात्मा गजमन्दगामी शाखामृगस्तत्र चिरं चरन्तौ ।

दृष्ट्वा विषादं परमं जगाम चिन्तापरीतो भयभारमग्नः ॥ १३०

तमाश्रमं पुण्यसुखं शरण्यं सदैव शाखामृगसेवितान्तम् ।

त्रस्ताश्च दृष्ट्वा हरयोऽभिजग्मुर्महौजसौ राघवलक्ष्मणौ तौ ॥ १३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे प्रथमः सर्गः ॥ १ ॥

### द्वितीयः सर्गः ।

तौ तु दृष्ट्वा महात्मानौ भ्रातरौ रामलक्ष्मणौ । वरायुधधरौ वीरौ सुग्रीवः शङ्कितोऽभवत् १

उद्विग्नहृदयः सर्वा दिशः समवलोकयन् । न व्यतिष्ठत कस्मिंश्चिद्देशे वानरपुङ्गवः ॥ २

नैव चक्रे मनः स्थाने वीक्षमाणो महाबलौ । कपेः परमभीतस्य चित्तं व्यवससादं ह ॥ ३

चिन्तयित्वा स धर्मात्मा विमृश्य गुरुलाघवम् । सुग्रीवः परमोद्विग्नः सर्वैरनुचरैः सह ॥ ४

ततः स सचिवेभ्यस्तु सुग्रीवः प्लवगाधिपः । शशंस परमोद्विग्नः पश्यन्तौ रामलक्ष्मणौ ॥ ५

एतौ वनमिदं दुर्गं बालिर्प्रणिहितौ ध्रुवम् । छद्मना चीरवसनौ प्रचरन्ताविहागतौ ॥ ६

ततः सुग्रीवसचिवा दृष्ट्वा परमधन्विनौ । जग्मुर्गिरितटात्समादन्यच्छिखरमुत्तमम् ॥ ७

ते क्षिप्रमधिगम्याथ यूथपा यूथपर्षभम् । हरयो वानरश्रेष्ठं परिवार्योपतस्थिरे ॥ ८

एकमेकायनगताः प्लवमाना गिरेर्गिरिम् । प्रकम्पयन्तो वेगेन गिरीणां शिखराण्यपि ॥ ९

ततः शाखामृगाः सर्वे प्लवमाना महाबलाः । बभञ्जुश्च नगांस्तत्र पुष्पितान्दुर्गसंश्रितान् ॥ १०

आप्लवन्तो हरिवराः सर्वतस्तं महागिरिम् । मृगमाज्जरशार्दूलांस्त्रासयन्तो ययुस्तदा ॥ ११

ततः सुग्रीवसचिवाः पर्वतेन्द्रं समाश्रिताः । संगम्य कपिमुख्येन सर्वे प्राञ्जलयः स्थिताः १२

१ नष्टकार्यरूपप्रयोजनैः । २ कामे वृत्तो व्यापारो यस्य तस्य संबुद्धिः । ३ चञ्चलवृक्षम् । ४ स्वस्थाने । ५ दुःखितममृतम् । ६ चारौ । ७ एकस्थानगताः ।

ततस्तं भयसंविद्यं वालिकित्विर्षशङ्कितम् । उवाच हनुमान्वाक्यं सुग्रीवं वाक्यकोविदः ॥ १३  
 संभ्रमस्त्यज्यतामेष सर्वैर्वालिकृते महान् । मलयोऽयं गिरिवरो भयं नेहास्ति वालिनः ॥ १४  
 यस्मादुद्विग्नचेतास्त्वं प्रदुतो हरिपुङ्गव । तं क्रूरदर्शनं क्रूरं नेह पश्यामि वालिनम् ॥ १५  
 यस्मात्तव भयं सौम्यं पूर्वजात्पापकर्मणः । स नेह वाली दुष्टात्मा न ते पश्याम्यहं भयम् ॥ १६  
 अहो शाखामृगतं ते व्यक्तमेव प्लवङ्गम् । लघुचित्ततयात्मानं न स्थापयसि यो मर्तौ ॥ १७  
 बुद्धिं विज्ञानसंपन्न इङ्गितैः सर्वमाचर । न ह्यबुद्धिं गतो राजा सर्वभूतानि शास्ति हि ॥ १८  
 सुग्रीवस्तु शुभं वाक्यं श्रुत्वा सर्वं हनुमतः । ततः शुभतरं वाक्यं हनुमन्तमुवाच ह ॥ १९  
 दीर्घबाहू विशालाक्षौ शरचापासिधारिणौ । कस्य न स्याद्भयं दृष्ट्वा ह्येतौ सुरसुतोपमौ ॥ २०  
 वालिप्रणिहितावेतौ शङ्कोऽहं पुरुषोत्तमौ । राजानो बहुमित्राश्च विश्वासो नात्र हि क्षमः ॥ २१  
 अरयश्च मनुष्येण विज्ञेयाश्छन्नचारिणः । विश्वस्तानामविश्वस्ता रन्ध्रेषु ग्रहरन्ति हि ॥ २२  
 कृत्येषु वाली मेधावी राजानो बहुदर्शनाः । भवन्ति परहन्तारस्ते ज्ञेयाः प्राकृतैर्नरैः ॥ २३  
 तौ त्वया प्राकृतेनैव गत्वा ज्ञेयौ प्लवङ्गम् । इङ्गितानां प्रकारंश्च रूपव्याभाषणेन च ॥ २४  
 लक्षयस्व तयोर्भावं प्रहृष्टमनसौ यदि । विश्वासयन्प्रशंसाभिरिङ्गितैश्च पुनः पुनः ॥ २५  
 ममैवाभिमुखं स्थित्वा पृच्छ त्वं हरिपुङ्गव । प्रयोजनं प्रवेशस्य वनस्यास्य धनुर्धरौ ॥ २६  
 शुद्धात्मानौ यदि त्वेतौ जानीहि त्वं प्लवङ्गम् । व्याभाषितैर्वा विज्ञेया स्यादुष्टादुष्टता तयोः ॥ २७  
 इत्येवं कपिराजेन संदिष्टो मारुतात्मजः । चकार गमने बुद्धिं यत्र तौ रामलक्ष्मणौ ॥ २८

तथेति संपूज्य वचस्तु तस्य तत्कपेः सुभीमस्य दुरासदस्य च ।

महानुभावो हनुमान्ययौ तदा स यत्र रामोऽतिबलश्च लक्ष्मणः ॥ २९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वितीयः सर्गः ॥ २ ॥

### तृतीयः सर्गः ।

वचो विज्ञाय हनुमान्सुग्रीवस्य महात्मनः । पर्वतादृश्यमूकान्तु पुषुवे यत्र राघवौ ॥ १  
 कपिरूपं परित्यज्य हनुमान्मारुतात्मजः । भिक्षुरूपं ततो भेजे शैठबुद्धितया कपिः ॥ — २  
 ततः स हनुमान्वाचा श्लक्ष्णया सुमनोज्ञया । विनीतवदुपागम्य राघवौ प्रणिपत्य च ॥ ३  
 आवभाषे तदा वीरौ यथावत्प्रशंसं च ॥ ४  
 संपूज्य विधिवद्दीरो हनुमान्मारुतात्मजः । उवाच कामतो वाक्यं मृदु सत्यपराक्रमौ ॥ ५  
 राजर्षिदेवप्रतिमौ तापसौ संशितव्रतौ । देशं कथमिमं प्राप्तौ भवन्तौ वरवर्णिनौ ॥ ६  
 त्रासयन्तौ मृगगणानन्यांश्च वनचारिणः । पम्पातीररुहान्वृक्षान्वीक्षमाणौ समन्ततः ॥ ७  
 इमां नदीं शुभजलां शोभयन्तौ तपस्विनौ । धैर्यवन्तौ सुवर्णाभौ कौ युवां चीरवाससौ ॥ ८  
 निःश्वसन्तौ वरभुजौ पीडयन्तापिमाः प्रजाः । सिंहविप्रेक्षितौ वीरौ सिंहातिवलविक्रमौ ॥ ९  
 शक्रचापनिभे चापे गृहीत्वा शत्रुसूदनौ । श्रीमन्तौ रूपसंपन्नौ वृषभश्रेष्ठविक्रमौ ॥ १०  
 हस्तिहस्तोपमभुजौ द्युतिमन्तौ नरर्षभौ ॥ १० ॥ प्रभया पर्वतेन्द्रोऽयं युवयोरवभासितः ॥ ११  
 राज्यार्हावमरप्रख्यौ कथं देशमिहागतौ । पद्मपत्रेक्षणौ वीरौ जटामण्डलधारिणौ ॥ १२

१ वालिकपटेन शङ्कितं । २ सर्वैस्त्यज्यतामित्यन्वयः । ३ मलय इति पर्वतमात्रस्य नामात्तथाच मलयोयं अयं ऋश्यमूक इत्यर्थः । यद्वा मलयः ऋश्यमूकवयवः पर्वतः । ४ प्राकृतवेषणैव । ५ मम अनुकूलं यथा भवति तथा । ६ वचकबुद्धितया ।



अन्योन्यसहसौ वीरौ देवलोकादिवागतौ । यदृच्छयेव संप्राप्तौ चन्द्रसूर्यौ वसुन्धराम् ॥ १३  
 विशालवक्षसौ वीरौ मानुषौ देवरूपिणौ । सिंहस्कन्धौ महोत्साहौ समदाविव गोवृषौ ॥ १४  
 आयताश्च सुवृत्ताश्च ब्राह्मवः परिघोपमाः । सर्वभूषणभूषार्हाः किमर्थं न विभूषिताः ॥ १५  
 उभौ योग्यावहं मन्ये रक्षितुं पृथिवीमिमाम् । ससागरवनां कृत्स्नां विन्ध्यमेरुविभूषिताम् ॥ १६  
 इमे च धनुषी चित्रे श्लक्ष्णे चित्रानुलेपने । प्रकाशेते यथेन्द्रस्य वज्रे हेमविभूषिते ॥ १७  
 संपूर्णां निशितैर्वाणैस्तूणाश्च शुभदर्शनाः । जीवितान्तकरैर्घोरैः श्वसद्भिरिव पन्नगैः ॥ १८  
 महाप्रमाणौ विस्तीर्णौ तप्तहाटकभूषितौ । खड्गावेतौ विराजेते निर्मुक्ताविव पन्नगौ ॥ १९  
 एवं मां परिभाषन्तं कस्माद्द्वै नाभिभाषथः ॥ २०

सुग्रीयो नाम धर्मात्मा कश्चिद्भानरयूथपः । वीरो विनिकृतो भ्रात्रा जगद्भ्रमति दुःखितः ॥ २१  
 प्राप्तोऽहं प्रेषितस्तेन सुग्रीवेण महात्मना । राज्ञा वानरमुख्यानां हनुमाञ्चाम वानरः ॥ २२  
 युवाभ्यां सह धर्मात्मा सुग्रीवः सख्यमिच्छति । तस्य मां सचिवं वित्तं वानरं पवनात्मजम् ॥ २३  
 भिक्षुरूपप्रतिच्छन्नं सुग्रीवप्रियकाम्यया । ऋश्यमूकादिह प्राप्तं कामगं कामरूपिणम् ॥ २४  
 एवमुक्त्वा तु हनुमांस्तौ वीरौ रामलक्ष्मणौ । वाक्यज्ञौ वाक्यकुशलः पुनर्नोवाच किंचन ॥ २५  
 एतच्छ्रुत्वा वचस्तस्य रामो लक्ष्मणमब्रवीत् । प्रहृष्टवदनः श्रीमान्भ्रातरं पार्श्वतः स्थितम् ॥ २६  
 सचिवोऽयं कपीन्द्रस्य सुग्रीवस्य महात्मनः । तमेव काङ्क्षमाणस्य ममान्तिकमुपागतः ॥ २७  
 तमभ्यभाष सौमित्रे सुग्रीवसचिवं कपिम् । वाक्यज्ञं मधुरैर्वाक्यैः स्नेहयुक्तमरिंदम ॥ २८  
 नानृग्वेदविनीतस्य नायजुर्वेदधारिणः । नासामवेदविदुषः शक्यमेवं प्रभाषितुम् ॥ २९  
 नूनं व्याकरणं कृत्स्नमनेन बहुधा श्रुतम् । बहु व्याहरतानेन न किंचिदपशब्दितम् ॥ ३०  
 न मुखे नेत्रयोर्वापि ललाटे च भ्रुवोस्तथा । अन्येष्वपि च गात्रेषु दौषः संविदितः क्वचित् ॥ ३१  
 अविस्तरमसंदिग्धमविलम्बितमद्रुतम् । उरःस्थं कण्ठगं वाक्यं वर्तते मध्यमे स्वरे ॥ ३२  
 संस्कारक्रमसंपन्नामद्रुतामविलम्बिताम् । उच्चारयति कल्याणी वाचं हृदयहारिणीम् ॥ ३३  
 अनया चित्रया वाचा त्रिस्थानव्यञ्जनस्थया । कस्य नाराध्यते चित्तमुद्यतासेररेरपि ॥ ३४  
 एवंविधो यस्य दूतो न भवेत्पार्थिवस्य तु । सिध्यन्ति हि कथं तस्य कार्याणां गतयोऽनघ ॥ ३५  
 एवं गुणगणैर्युक्ता यस्य स्युः कार्यसाधकाः । तस्य सिध्यन्ति सर्वार्था दूतवाक्यप्रचोदिताः ॥ ३६  
 एवमुक्तस्तु सौमित्रिः सुग्रीवसचिवं कपिम् । अभ्यभाषत वाक्यज्ञो वाक्यज्ञं पवनात्मजम् ॥ ३७  
 विदिता नौ गुणा विद्वन्सुग्रीवस्य महात्मनः । तमेव चावां मार्गावः सुग्रीवं प्लवगेश्वरम् ॥ ३८  
 यथा ब्रवीषि हनुमान्सुग्रीववचनादिह । तत्तद्वा हि करिष्यावो वचनात्तव सत्तम ॥ ३९

तत्तस्य वाक्यं निपुणं निशम्य प्रहृष्टरूपः पवनात्मजः कपिः ।

मनः समाधाय जयोपपत्तौ सख्यं तदा कर्तुमिथेष ताभ्याम् ॥ ४०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे तृतीयः सर्गः ॥ ३ ॥

### चतुर्थः सर्गः ।

ततः प्रहृष्टो हनुमान्कृत्यवानिति तद्वचः । श्रुत्वा मधुरसंभाषं सुग्रीवं मनसा गतः ॥ १  
 भव्यो राज्यागमस्तस्य सुग्रीवस्य महात्मनः । यदयं कृत्यवान्प्राप्तः कृत्यं चैतदुपागतम् ॥ २  
 ततः परमसहृष्टो हनुमान्सुवर्गर्भभः । प्रत्युवाच ततो वाक्यं रामं वाक्यविशारदः ॥ ३

किमर्थं त्वं वनं घोरं पम्पाकाननमण्डितम् । आगतः सानुजो दुर्गं नानाव्यालमृगायुतम् ॥ ४  
 तस्य तद्वचनं श्रुत्वा लक्ष्मणो रामचोदितः । आचक्षे महात्मानं रामं दशरथात्मजम् ॥ ५  
 राजा दशरथो नाम द्युतिमान्धर्मवत्सलः । चातुर्वर्ण्यं स्वधर्मेण नित्यमेवाभ्यपालयत् ॥ ६  
 न द्वेषा विद्यते तस्य न च स द्वेषि कंचन । स च सर्वेषु भूतेषु पितामह इवापरः ॥  
 अग्निष्टोमादिभिर्व्यज्ञैरिष्टवानाप्तदक्षिणः ॥ ७  
 तस्यायं पूर्वजः पुत्रो रामो नाम जनैः श्रुतः । शरण्यः सर्वभूतानां पितुर्निर्देशपारगः ॥ ८  
 वीरो दशरथस्यायं पुत्राणां गुणवत्तमः । राजलक्षणसंपन्नः संयुक्तो राजसंपदा ॥ ९  
 राज्याञ्छो वने वस्तुं मया सार्धमिहागतः । भार्यया च महातेजाः सीतयानुगतो वशी ॥ १०  
 दिनक्षये महातेजाः प्रभयेव दिवाकरः ॥ ११  
 अहमस्यावरो भ्राता गुणैर्दास्यमुपागतः । कृतज्ञस्य बहुज्ञस्य लक्ष्मणो नाम नामतः ॥ १२  
 सुखार्हस्य महार्हस्य सर्वभूतहितात्मनः । ऐश्वर्येण च हीनस्य वनवासाश्रितस्य च ॥ १३  
 रक्षसापहृता भार्या रहिते कामरूपिणा । तच्च न ज्ञायते रक्षः पत्नी येनास्य सा हृता ॥ १४  
 दनुर्नाम दितेः पुत्रः शापाद्राक्षसतां गतः । आख्यातस्तेन सुग्रीवः समर्थो वानरर्षभः ॥ १५  
 स ज्ञास्यति महावीर्यस्तव भार्यापहारिणम् । एवमुक्त्वा दनुः स्वर्गं भ्राजमानो गतः सुखम् १६  
 एतत्ते सर्वमाख्यातं याथातथ्येन पृच्छतः १७ ॥ अहं चैव हि रामश्च सुग्रीवं शरणं गतौ ॥ १८  
 एष दत्त्वा च वित्तानि प्राप्य चानुत्तमं यशः । लोकनाथः पुरा भूत्वा सुग्रीवं नाथमिच्छति १९  
 पिता यस्य पुरा ह्यासीच्छरण्यो धर्मवत्सलः । तस्य पुत्रः शरण्यश्च सुग्रीवं शरणं गतः ॥ २०  
 सर्वलोकस्य धर्मात्मा शरण्यः शरणं पुरा । गुरुर्मे राघवः सोऽयं सुग्रीवं शरणं गतः ॥ २१  
 यस्य प्रसादे सततं प्रसीदेयुरिमाः प्रजाः । स रामो वानरेन्द्रस्य प्रसादमभिकाङ्क्षते ॥ २२  
 येन सर्वगुणोपेताः पृथिव्यां सर्वपार्थिवाः । मानिताः सततं राज्ञा सदा दशरथेन वै ॥ २३  
 तस्यायं पूर्वजः पुत्रस्त्रिषु लोकेषु विश्रुतः । सुग्रीवं वानरेन्द्रं तु रामः शरणमागतः ॥ २४  
 शोकाभिभूते रामे तु शोकार्ते शरणं गते । कर्तुमर्हति सुग्रीवः प्रसादं हरियूथपः ॥ २५  
 एवं ब्रुवाणं सौमित्रिं करुणं साश्रुलोचनम् । हनुमान्प्रत्युवाचेदं वाक्यं वाक्यविशारदः ॥ २६  
 ईदृशा बुद्धिसंपन्ना जितक्रोधा जितेन्द्रियाः । द्रष्टव्या वानरेन्द्रेण दिष्ट्या दर्शनमागताः ॥ २७  
 स हि राज्यात्परिभ्रष्टः कृतवैरश्च वालिना । हृतदारो वने त्यक्तो भ्रात्रा विनिकृतो भृशम् २८  
 करिष्यति स साहाय्यं युवयोर्भास्करात्मजः । सुग्रीवः सह चास्माभिः सीतायाः परिमार्गणे २९  
 इत्येवमुक्त्वा हनुमान्श्लक्ष्णं मधुरया गिरा । बभाषे सोऽभिगच्छेम सुग्रीवमिति राघवम् ॥ ३०  
 एवं ब्रुवाणं धर्मात्मा हनुमन्तं स लक्ष्मणः । प्रतिपूज्य यथान्यायमिदं प्रोवाच राघवम् ॥ ३१  
 कपिः कथयते हृष्टो यथार्थं मारुतात्मजः । कृत्यवान्सोऽपि संप्राप्तः कृतकृत्योऽसि राघव ॥ ३२  
 प्रसन्नमुखवर्णश्च व्यक्तं हृष्टश्च भाषते । नानृतं वैक्षयते वीरो हनुमान्मारुतात्मजः ॥ ३३  
 ततः स तु महाप्राज्ञो हनुमान्मारुतात्मजः । जगामादाय तौ वीरौ हरिराजाय राघवौ ॥ ३४  
 भिक्षुरूपं परित्यज्य वानरं रूपमास्थितः । पृष्ठमारोप्य तौ वीरौ जगाम कपिकुञ्जरः ॥ ३५  
 स तु विपुलयशाः कपिप्रवीरः पवनसुतः कृतकृत्यवत्प्रहृष्टः ।  
 गिरिवरमुखविक्रमः प्रयातः सुशुभमतिः सह रामलक्ष्मणाभ्याम् ॥ ३६  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्थः सर्गः ॥ ४ ॥

## पञ्चमः सर्गः ।

ऋश्यमूकात्तु हनुमान्गत्वा तु मलयं गिरिम् । आचक्षे तदा वीरौ कपिराजाय राघवौ ॥ १  
 अयं रामो महाप्राज्ञः संप्राप्तो दृढविक्रमः । लक्ष्मणेन सह भ्रात्रा रामोऽयं सत्यविक्रमः ॥ २  
 इक्ष्वाकूणां कुले जातो रामो दथरथात्मजः । धर्मे निर्गदितश्चैव पितुर्निर्देशपारगः ॥ ३  
 तस्यास्य वसतोऽरण्ये नियतस्य महात्मनः । रावणेन हता भार्या स त्वां शरणमागतः ॥ ४  
 राजसूयाश्वमेधैश्च वह्निर्येनाभितर्पितः । दक्षिणाश्च तथोत्सृष्टा गावः शतसहस्रशः ॥ ५  
 तपसा सत्यवाक्येन वसुधा येन पालिता । स्त्रीहेतोस्तस्य पुत्रोऽयं रामस्त्वां शरणं गतः ॥ ६  
 भवता सख्यकामौ तौ भ्रातरौ रामलक्ष्मणौ । प्रतिगृह्यार्चयस्वैतौ पूजनीयतमाबुभौ ॥ ७  
 श्रुत्वा हनुमतो वाक्यं सुग्रीवो हृष्टमानसः । भयं च राघवाद्धोरं प्रजहौ विगतज्वरः ॥ ८  
 स कृत्वा मानुषं रूपं सुग्रीवः प्लवगर्षभः । दर्शनीयतमो भूत्वा प्रीत्या प्रोवाच राघवम् ॥ ९  
 भवान्धर्मविनीतश्च विक्रान्तः सर्ववत्सलः । आख्याता वायुपुत्रेण तत्त्वतो मे भवद्गुणाः ॥ १०  
 तन्ममैवैष सत्कारो लाभश्चैवोत्तमः प्रभो । यत्त्वमिच्छसि सौहार्दं वानरेण मया सह ॥ ११  
 रोचते यदि वा सख्यं बाहुरेष प्रसारितः । गृह्यतां पाणिना पाणिर्मर्यादा बध्यतां ध्रुवा ॥ १२  
 एतत्तु वचनं श्रुत्वा सुग्रीवेण सुभाषितम् । स प्रहृष्टमना हस्तं पीडयामास पाणिना ॥ १३  
 हृद्यं सौहृदमालम्ब्य पर्यष्वजत पीडितम् ॥ १४  
 ततो हनूमान्संत्यज्य भिक्षुरूपमरिंदमः । काष्ठयोः स्वेन रूपेण जनयामास पावकम् ॥ १५  
 दीप्यमानं ततो वह्निं पुष्पैरभ्यर्च्य सत्कृतम् । तयोर्मध्येऽथ सुग्रीतो निदधे सुसमाहितः ॥ १६  
 ततोऽग्निं दीप्यमानं तौ चक्रतुश्च प्रदक्षिणम् । सुग्रीवो राघवश्चैव वयस्यत्वमुपागतौ ॥ १७  
 ततः सुग्रीतमनसौ ताबुभौ हरिराघवौ । अन्योन्यमभिवीक्षन्तौ न तृप्तिमुपजग्मतुः ॥ १८  
 त्वं वयस्योऽसि मे हृद्यो ह्येकं दुःखं सुखं च नौ । सुग्रीवो राघवं वाक्यमित्युवाच प्रहृष्टवत् ॥ १९  
 ततः स पर्णबहुलां छित्त्वा शाखां सुपुष्पिताम् । सालस्यास्तीर्य सुग्रीवो निषसाद सराघवः ॥ २०  
 लक्ष्मणायाथ संहृष्टो हनुमान्प्लवगर्षभः । शाखां चन्दनवृक्षस्य ददौ परमपुष्पिताम् ॥ २१  
 ततः प्रहृष्टः सुग्रीवः श्लक्ष्णं मधुरया गिरा । प्रत्युवाच तदा रामं हर्षव्याकुललोचनः ॥ २२  
 अहं विनिकृतो राम चरामीह भयार्दितः । हृतभार्यो वने त्रस्तो दुर्गमे तदुपाश्रितः ॥ २३  
 सोऽहं त्रस्तो वने भीतो वसाम्युद्भ्रान्तचेतनः । वालिना निकृतो भ्रात्रा कृतवैरश्च राघवा ॥ २४  
 वालिनो मे महाभाग भयार्तस्याभयं कुरु । कर्तुमर्हसि काकुत्स्थ भयं मे न भवेद्यथा ॥ २५  
 एवमुक्तस्तु तेजस्वी धर्मज्ञो धर्मवत्सलः । प्रत्यभाषत काकुत्स्थः सुग्रीवं प्रहसन्निव ॥ २६  
 उपकारफलं मित्रं विदितं मे महाकपे । वालिनं तं वधिष्यामि तव भार्यापहारिणम् ॥ २७  
 अमोघाः सूर्यसंकाशा मभैते निशिताः शराः । तस्मिन्वालिनि दुर्वृत्ते निपतिष्यन्ति वेगिताः ॥ २८  
 कङ्कपत्रप्रतिच्छन्ना महेन्द्राशनिसन्निभाः । तीक्ष्णाग्रा ऋजुपर्वाणः सरोषा भुजगा इव ॥ २९  
 तमद्य वालिनं पश्य ऋरैराशीविषोपमैः । शरैर्विनिहतं भूमौ विकीर्णमिव पर्वतम् ॥ ३०  
 स तु तद्वचनं श्रुत्वा राघवस्यात्मनो हितम् । सुग्रीवः परमग्रीतः सुमहद्वाक्यमब्रवीत् ॥ ३१

१ प्रसिद्धः । २ व्यवस्था । ३ मिश्ररूपं संत्यज्येत्यनेन सुग्रीवविश्वासासार्थम् । 'तौ त्वया प्राकृतेनैव गत्वा ज्ञेयो प्लवङ्गमेति' । तदुक्तप्रकारेण पुनर्भिक्षुरूपेणैव तदन्तिकं गत इत्यवगम्यते । स्वेन रूपेण वानररूपेण काष्ठयोः अरणिभूतशमीकाष्ठयोः । सप्त-  
 म्यन्तं पदम् । ४ रामसुग्रीवयोः ।

तव प्रसादेन नृसिंह राघव प्रियां च राज्यं च समाप्नुयामहम् ।

तथा कुरु त्वं नरदेव वैरिणं यथा निहंस्यद्य रिपुं ममाग्रजम् ॥

३२

सीताकपीन्द्रक्षणदाचराणां राजीवहेमज्वलनोपमानि ।

सुग्रीवरामप्रणयप्रसङ्गे वामानि नेत्राणि समं स्फुरन्ति ॥

३३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चमः सर्गः ॥ ५ ॥

### षष्ठः सर्गः ।

पुनरेवाब्रवीत्प्रीतो राघवं रघुनन्दनम् ॥

१

अयमाख्याति मे राम सचिवो मन्त्रिसत्तमः । हनुमान्यन्त्रिमित्तं त्वं निर्जनं वनमागतः ॥

२

लक्ष्मणेन सह भ्रात्रा वसतश्च वने तव । रक्षसापहृता भार्या मैथिली जनकात्मजा ॥

३

त्वया वियुक्ता रुदती लक्ष्मणेन च धीमता । अन्तप्रेप्सुना तेन हत्वा गृध्रं जटायुषम् ॥

४

भार्यावियोगजं दुःखमचिरात्त्वं विमोक्ष्यसे । अहं तामानयिष्यामि नैष्टां वेदैश्च्युतीमिव ॥

५

रसातले वा वर्तन्तीं वर्तन्तीं वा नभस्तले । अहमानीय दास्यामि तव भार्यामरिंदम ॥

६

इदं तथ्यं मम वचस्त्वमवेहि च राघव । न शक्या सा जरयितुमपि सेन्द्रैः सुरासुरैः ॥

७

तव भार्या महाबाहो भक्ष्यं विषेकृतं यथा ॥

७

त्यज शोकं महाबाहो तां कान्तामानयामि ते । अनुमानात्तु जानामि मैथिली सा न संशयः

हियमाणा मया दृष्टा रक्षसा क्रूरकर्मणा । क्रोशन्ती राम रामेति लक्ष्मणेति च विस्वरम् ॥

स्फुरन्ती रावणस्याङ्के पन्नगेन्द्रवधूर्यथा ॥

९

आत्मना पञ्चमं मां हि दृष्ट्वा शैलतटे स्थितम् । उत्तरीयं तथा त्यक्तं शुभान्याभरणानि च

तान्यस्माभिर्गृहीतानि निहितानि च राघव । आनयिष्याम्यहं तानि प्रत्यभिज्ञातुमर्हसि ॥

तमब्रवीत्ततो रामः सुग्रीवं प्रियवादिनम् । आनयस्व सखे शीघ्रं किमर्थं प्रविलम्बसे ॥

एवमुक्तस्तु सुग्रीवः शैलस्य गहनां गुहाम् । प्रविवेश ततः शीघ्रं राघवप्रियकाम्यया ॥

उत्तरीयं गृहीत्वा तु शुभान्याभरणानि च । इदं पश्येति रामाय दर्शयामास वानरः ॥

ततो गृहीत्वा तद्वासः शुभान्याभरणानि च । अभवद्वाष्पसंरुद्धो नीहारेणव चन्द्रमाः ॥

सीतास्नेहप्रवृत्तेन स तु बाष्पेण दूषितः । हा प्रियेति रुदनैर्यमुत्सृज्य न्यपतत्क्षितौ ॥

हृदि कृत्वा तु बहुशस्तमलङ्कारमुत्तमम् । निशश्वास भृशं सर्पो बिलस्थ इव रोषितः ॥

अविच्छिन्नाश्रुवेगस्तु सौमित्रिं वीक्ष्य पार्श्वतः । परिदेवयितुं दीनं रामः समुपचक्रमे ॥

पश्य लक्ष्मण वैदेह्या संत्यक्तं हियमाणया । उत्तरीयमिदं भूमौ शरीराद्भूषणानि च ॥

शौद्धलिन्यां ध्रुवं भूम्यां सीतया हियमाणया । उत्सृष्टं भूषणमिदं तथारूपं हि दृश्यते ॥

एवमुक्तस्तु रामेण लक्ष्मणो वाक्यमब्रवीत् । नाहं जानामि केयूरं नाहं जानामि कुण्डले ॥

नूपुरे त्वभिजानामि नित्यं पादाभिवन्दनात् २१ ॥ ततः स राघवो दीनः सुग्रीवमिदमब्रवीत् २२

१ सीतानेत्रं राजीवोपमम् । बालिनेत्रं हेमोपमम् । पिङ्गाक्षत्वात् । रावणनेत्राणि ज्वलनोपमानि । पुरुषस्य वामनेत्रस्फुरण-  
मनर्थकरम् । स्त्रियास्तु शोभनमिति निमित्तशास्त्रविदः । २ नष्टां मधुकैटभापहृताम् । ३ वेदगिरमिव । ४ विषकृतं विषेण पक्कं  
भक्ष्यं यथा जरयितुं न शक्यं तथा सा तव भार्या सेन्द्रैः सुरासुरैरपि जरयितुं न शक्या । ५ अत्र शौद्धलशब्देन हरिततृणान्यु-  
च्यन्तेतद्वत्यां भूमौ सदुस्थले उत्सृष्टत्वात् तथारूपम् अविकलरूपं दृश्यतेतथारूपंयथा यथारूपं तथारूपम् । अक्षतमिति यावत् ।

ब्रूहि सुग्रीव कं देशं ह्यिह्यन्ती लक्षिता त्वया । रक्षसा रौद्ररूपेण मम प्राणैः प्रिया प्रिया ॥ २३  
 क्व वा वसति तद्रक्षो महद्भयसनदं मम । यन्निमित्तमहं सर्वाङ्गाशयिष्यामि राक्षसान् ॥ २४  
 हरता मैथिलीं येन मां च रोषयता भृशम् । आत्मनो जीवितान्ताय मृत्युद्वारमपावृतम् २५

मम दयिततरा हता वनान्ताद्रजनिचरेण विमथ्य येन सा ।

कथय मम रिपुं त्वमद्य वै प्लवगपते यमसादनं नयामि ॥ २६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षष्ठः सर्गः ॥ ६ ॥

### सप्तमः सर्गः ।

एवमुक्तस्तु सुग्रीवो रामेणार्तेन वानरः । अब्रवीत्प्राञ्जलिर्वाक्यं सबाष्पं बाष्पगद्गदः ॥ १  
 न जाने निलयं तस्य सर्वथा पापरक्षसः । सामर्थ्यं विक्रमं वापि दौष्कुलेयस्य वा कुलम् ॥ २  
 सत्यं ते प्रतिजानामि त्यज शोकमरिन्दम । करिष्यामि तथा यत्नं यथा प्राप्यसि मैथिलीम् ३  
 रावणं सगणं हत्वा परितोष्यात्मपौरुषम् । तथास्मि कर्ता न चिराद्यथा प्रीतो भविष्यसि ॥ ४  
 अलं वैकुण्ठ्यमालम्ब्य धैर्यमात्मगतं स्मर । त्वद्विधानामसदृशमीदृशं विद्धि लाघवम् ॥ ५  
 मयापि व्यसनं प्राप्तं भार्याहरणजं महत् । न चाहमेवं शोचामि नच धैर्यं परित्यजे ॥ ६  
 नाहं तामनुशोचामि प्राकृतो वानरोपि सन् । महात्मा च विनीतश्च किं पुनर्धृतिमान्भवान् ७  
 बाष्पमापतितं धैर्याग्निग्रहीतुं त्वमर्हसि । मर्यादां सत्त्वयुक्तानां धृतिं तोत्स्वष्टुमर्हसि ॥ ८  
 व्यसने वार्थकृच्छ्रे वा भये वा जीवितान्तके । विमृशन्वै स्वया बुद्ध्या धृतिमान्नावसीदति ९  
 बालिशस्तु नरो निलयं वैकुण्ठ्यं योऽनुवर्तते । स मज्जत्यवशः शोके भाराक्रान्तेव नौर्जले ॥ १०  
 एषोऽञ्जलिर्मया बद्धः प्रणयात्त्वां प्रसादये । पौरुषं श्रय शोकस्य नान्तरं दानुमर्हसि ॥ ११  
 ये शोकमनुवर्तन्ते न तेषां विद्यते सुखम् । तेजश्च क्षीयते तेषां न त्वं शोचितुमर्हसि ॥ १२  
 शोकेनाभिप्रपन्नस्य जीविते चापि संशयः । स शोकं त्यज राजेन्द्र धैर्यमाश्रय केवलम् ॥ १३  
 हितं वयस्यभावेन ब्रूमि नोपदिशामि ते । वयस्यतां पूजयन्मे न त्वं शोचितुमर्हसि ॥ १४  
 मधुरं सान्त्वितस्तेन सुग्रीवेण स राघवः । मुखमश्रुपरिक्लिन्नं वस्त्रान्तेन प्रमार्जयत् ॥ १५  
 प्रकृतिस्थस्तु काकुत्स्थः सुग्रीववचनात्प्रभुः । संपरिष्वज्य सुग्रीवमिदं वचनमब्रवीत् ॥ १६  
 कर्तव्यं यद्वयस्येन स्निग्धेन च हितेन च । अनुरूपं च युक्तं च कृतं सुग्रीव तत्त्वया ॥ १७  
 एष च प्रकृतिस्थोऽहमनुनीतस्त्वया सखे । दुर्लभो हीदृशो बन्धुरस्मिन्काले विशेषतः ॥ १८  
 किंतु यत्नस्त्वया कार्यो मैथिल्याः परिमार्गणे । राक्षसस्य च रौद्रस्य रावणस्य दुरात्मनः ॥ १९  
 मया च यदनुष्ठेयं विस्त्रग्धेन तदुच्यताम् । वर्षास्विव च सुक्षेत्रे सर्वं संपद्यते मयि ॥ २०  
 मया च यदिदं वाक्यमभिमानात्समीरितम् । तत्त्वया हरिशार्दूल तत्त्वमित्युपधार्यताम् ॥ २१  
 अनृतं नोक्तपूर्वं मे नच वक्ष्ये कदाचन । एतत्ते प्रतिजानामि सत्येनैव च ते शपे ॥ २२  
 ततः प्रहृष्टः सुग्रीवो वानरैः सचिवैः सह । राघवस्य वचः श्रुत्वा प्रतिज्ञातं विशेषतः ॥ २३  
 एवमेकान्तसंपृक्तौ ततस्तौ नरवानरौ । उभावन्योन्यसदृशं सुखं दुःखं प्रभाषताम् ॥ २४

महानुभावस्य वचो निशम्य हरिर्नराणामृषभस्य तस्य ।

कृतं स मेने हरिवीरमुख्यस्तदा स्वकार्यं हृदयेन विद्वान् ॥ २५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तमः सर्गः ॥ ७ ॥

अष्टमः सर्गः ।

परितुष्टस्तु सुग्रीवस्तेन वाक्येन वानरः । लक्ष्मणस्याग्रतो राममिदं वचनमब्रवीत् ॥ १  
 सर्वथाहमनुग्राह्यो देवतानामसंशयः । उपपन्नगुणोपेतः सखा यस्य भवान्मम ॥ २  
 शक्यं खलु भवेद्राम सहायेन त्वयानघ । सुरराज्यमपि प्राप्तुं स्वराज्यं किं पुनः प्रभो ॥ ३  
 सोऽहं सभाज्यो बन्धूनां सुहृदां चैव राघव । यस्याग्निसाक्षिकं मित्रं लब्धं राघववंशजम् ॥ ४  
 अहमप्यनुरूपस्ते वयस्यो ज्ञास्यसे शनैः । नतु वक्तुं समर्थोऽहं स्वयमात्मगतान्गुणान् ॥ ५  
 महात्मनां तु भूयिष्ठं त्वद्विधानां कृतात्मनाम् । निश्चला भवति प्रीतिर्धैर्यमात्मवतामिव ॥ ६  
 रजतं वा सुवर्णं वा वस्त्राण्याभरणानि च । अविभक्तानि साधूनामवगच्छन्ति साधवः ॥ ७  
 आढ्यो वापि दरिद्रो वा दुःखितः सुखितोपि वा । निर्दोषो वा सदोषो वा वयस्यः परमा गतिः ॥ ८  
 धनत्यागः सुखत्यागो देहत्यागोपि वा पुनः । वयस्यार्थे प्रवर्तन्ते स्नेहं दृष्ट्वा तथाविधम् ॥ ९  
 तत्तथैत्यब्रवीद्रामः सुग्रीवं प्रियवादिनम् । लक्ष्मणस्याग्रतो लक्ष्म्या वासवस्येव धीमतः ॥ १०  
 ततो रामं स्थितं दृष्ट्वा लक्ष्मणं च महाबलम् । सुग्रीवः सर्वतश्चक्षुर्वने लोलमपातयत् ॥ ११  
 स ददर्श ततः सालमविदूरे हरीश्वरः । सुपुष्पमीषत्पत्राढ्यं भ्रमरैरुपशोभितम् ॥ १२  
 तस्यैकां पर्णबहुलां भङ्गुक्त्वा शाखां सुपुष्पिताम् । सालस्यास्तीर्य सुग्रीवो निषसाद सराघवः ॥ १३  
 तावासीनौ ततो दृष्ट्वा हनूमानपि लक्ष्मणम् । सालशाखां समुत्पाद्य विनीतमुपवेशयत् ॥ १४  
 सुखोपविष्टं रामं तु प्रसन्नमुदधिं यथा । फलपुष्पसमाकीर्णं तस्मिन्निरिवरोत्तमे ॥ १५  
 ततः प्रहृष्टः सुग्रीवः श्लक्ष्णं मधुरया गिरा । उवाच प्रणयाद्रामं हर्षव्याकुलिताक्षरम् ॥ १६  
 अहं विनिकृतो भ्रात्रा चराम्येष भयार्दितः । ऋश्यमूकं गिरिवरं हृतभार्यः सुदुःखितः ॥ १७  
 सोऽहं त्रस्तो भये मग्नो वसाम्युद्भ्रान्तचेतनः । वालिना निकृतो भ्रात्रा कृतवैरश्च राघव ॥ १८  
 वालिनो मे भयार्तस्य सर्वलोकाभयंकर । ममापि त्वमनाथस्य प्रसादं कर्तुमर्हसि ॥ १९  
 एवमुक्तस्तु तेजस्वी धर्मज्ञो धर्मवत्सलः । प्रत्युवाच स काकुत्स्थः सुग्रीवं प्रहसन्निव ॥ २०  
 उपकारफलं मित्रमपकारोऽरिलक्षणम् । अद्यैव तं हनिष्यामि तव भार्यापहारिणम् ॥ २१  
 इमे हि मे महावेगाः पत्रिणस्तिग्मतेजसः । कार्तिकेयवनोद्भूताः शरा हेमविभूषिताः ॥ २२  
 कङ्कपत्रप्रतिच्छन्ना महेन्द्राशनिसन्निभाः । सुपर्वाणः सुतीक्ष्णाग्राः सरोषा भुजगा इव ॥ २३  
 भ्रातृसंज्ञममित्रं ते वालिनं कृतकिल्बिषम् । शरैर्विनिहतं पश्य विकीर्णमिव पर्वतम् ॥ २४  
 राघवस्य वचः श्रुत्वा सुग्रीवो वाहिनीपतिः । प्रहर्षमतुलं लेभे साधु साध्विति चाब्रवीत् ॥ २५  
 राम शोकाभिभूतोहं शोकार्तानां भवान्गतिः । वयस्य इति कृत्वा हि त्वय्यहं परिदेवये ॥ २६  
 त्वं हि पाणिप्रदानेन वयस्यो मेऽग्निसाक्षिकम् । कृतः प्राणैर्बहुमतः सत्येनापि शपामि ते ॥ २७  
 वयस्य इति कृत्वा च विस्रब्धं प्रवदाम्यहम् । दुःखमन्तर्गतं यन्मे मनो हरति नित्यशः ॥ २८  
 एतावदुक्त्वा वचनं बाष्पदूषितलोचनः । बाष्पोपहतया वाचा नोच्चैः शक्नोति भाषितुम् ॥ २९  
 बाष्पवेगं तु सहसा नदीवेगमिवागतम् । धारयामास धैर्येण सुग्रीवो रामसन्निधौ ॥ ३०  
 संनिगृह्य तु तं बाष्पं प्रमूज्य नयने शुभे । विनिःश्वस्य च तेजस्वी राघवं वाक्यमब्रवीत् ॥ ३१

१ पूज्यः । २ तथाविधं खल्लेहसदृशं स्नेहं दृष्ट्वा स्थितस्य वयसस्य वयस्यार्थे धनत्यागादयः प्रवर्तन्ते इति योजना । अनया सुग्रीववचनमङ्गला आवाभ्यामेवं वर्तितव्यमिति व्यवस्था द्योत्यते । ३ यतः अपकारः अरिलक्षणं अतः । ४ शरवणोद्भूताः ।

पुराहं वालिना राम राज्यात्स्वादवरोपितः। परुषाणि च संश्राव्य निर्धूतोऽस्मि वलीयसा ॥ ३२  
 हृता भार्या च मे तेन प्राणेभ्योपि गरीयसी । सुहृदश्च मदीया ये संयता बन्धनेषु ते ॥ ३३  
 यत्नवांश्च सुदुष्टात्मा मद्दिनाशाय राघव । बहुशस्तत्प्रयुक्ताश्च वानरा निहता मया ॥ ३४  
 शङ्क्या त्वेतया चेह दृष्ट्वा त्वामपि राघव । नोपसर्पाम्यहं भीतो भये सर्वे हि विभ्यति ॥ ३५  
 केवलं हि सहाया मे हनुमत्प्रमुखास्त्वमे । अतोहं धारयाम्यद्य प्राणान्कृच्छ्रगतोपि सन् ॥ ३६  
 एते हि कपयःस्निग्धा मां रक्षन्ति समन्ततः । सह गच्छन्ति गन्तव्ये नित्यं तिष्ठन्ति च स्थितौ ॥  
 सङ्क्षेपस्त्वेष ते राम किमुक्त्वा विस्तरं हि ते । स मे ज्येष्ठो रिपुभ्राता वाली विश्रुतपौरुषः ३८  
 तद्विनाशाद्धि मे दुःखं प्रणष्टं स्यादनन्तरम् । सुखं मे जीवितं चैव तद्विनाशनिबन्धनम् ३९  
 एष मे राम शोकान्तः शोकार्तेन निवेदितः । दुःखितः सुखितो वापि सख्युर्नित्यं सखा गतिः  
 श्रुत्वैतद्वचनं रामः सुग्रीवमिदमब्रवीत् । किंनिमित्तमभूद्वैरं श्रोतुमिच्छामि तत्त्वतः ॥ ४१  
 सुखं हि कारणं श्रुत्वा वैरस्य तव वानर । आनन्तर्यं विधास्यामि संप्रधाय बलाबलम् ॥ ४२  
 बलवान्हि ममामर्षः श्रुत्वा त्वामवमानितम् । वर्धते हृदयोत्कम्पी प्रावृद्धेग इवाम्भसः ॥ ४३  
 हृष्टः कथय विस्त्रब्धो यावदारोप्यते धनुः । सँष्टश्च हि मया बाणो निरस्तश्च रिपुस्तव ॥ ४४  
 एवमुक्तस्तु सुग्रीवः काकुत्स्थेन महात्मना । प्रहर्षमतुलं लेभे चतुर्भिः सह वानरैः ॥ ४५  
 ततः प्रहृष्टवदनः सुग्रीवो लक्ष्मणाग्रजे । वैरस्य कारणं तत्त्वमाख्यातुमुपचक्रमे ॥ ४६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टमः सर्गः ॥ ८ ॥

### नवमः सर्गः ।

वाली नाम मम भ्राता ज्येष्ठः शत्रुनिषूदनः । पितुर्बहुमतो नित्यं ममापि च तथा पुरा ॥ १  
 पितर्युपरतेऽस्माकं ज्येष्ठोऽयमिति मन्त्रिभिः । कपीनामीश्वरो राज्ये कृतः परमसंमतः ॥ २  
 राज्यं प्रशासतस्तस्य पितृपैतामहं महत् । अहं सर्वेषु कालेषु प्रणतः प्रेष्यवत्स्थितः ॥ ३  
 मायावी नाम तेजस्वी पूर्वजो दुन्दुभेः सुतः । तेन तस्य महद्वैरं स्त्रीकृतं विश्रुतं पुरा ॥ ४  
 स तु सुप्तजने रात्रौ किष्किन्धाद्भारमागतः । नर्दति स्म सुसंरब्धो वालिनं चाह्वयद्रणे ॥ ५  
 प्रसुप्तस्तु मम भ्राता नर्दितं भैरवस्वनम् । श्रुत्वा न ममृषे वाली निष्पपात जवात्तदा ॥ ६  
 स तु वै निःसृतः क्रोधात्तं हन्तुमसुरोत्तमम् । वार्यमाणस्ततः स्त्रीभिर्यथा च प्रणतात्मना ॥ ७  
 स तु निर्धूय सर्वाज्ञो निर्जगाम महाबलः । ततोऽहमपि सौहार्दान्निःसृतो वालिना सह ॥ ८  
 स तु मे भ्रातरं दृष्ट्वा मां च दूरादवस्थितम् । असुरो जातसंत्रासः प्रदुद्राव ततो भृशम् ॥ ९  
 तस्मिन्द्रवति संत्रस्ते ह्यावां द्रुततरं गतौ । प्रकाशश्च कृतो मार्गश्चन्द्रेणोद्गच्छता तदा ॥ १०  
 स तृणैरावृतं दुर्गं धरण्या विवरं महत् । प्रविवेशासुरो वेगादावामासाद्य विष्टितौ ॥ ११  
 तं प्रविष्टं रिपुं दृष्ट्वा बिलं रोषवशं गतः । मामुवाच तदा वाली वचनं क्षुभितेन्द्रियः ॥ १२

१ निरस्तिः । २ भयनिमित्ते । ३ तव वैरस्य कारणं श्रुत्वा बलाबलं संप्रधाय वैरकारणं वा वैरं वा बलवदिति विचार्य । आनन्तर्यं अनन्तरं स्वार्थे ष्यञ् । तव सुखं विधास्यामि । स्वल्पापराधे प्रबलवैरं तेन कृतं चेत्तमयैव हत्वा तव सुखं विधास्यामि । अनल्पापराधे खल्पवैरं चेत्समाधानमुखेन सुखं विधास्यामीति भावः । ४ हृष्ट इत्यनेन वालिहृत्तनानन्तरं शोकं मा कुर्वित्यर्थः । क्रमेण तत्काले वक्ष्यत इत्यत्राह—स्रष्ट इति । यदा बाणो विस्त्रस्तदैव रिपुर्नष्ट इत्यवेहीत्यर्थः । ५ आसाद्य बिलद्वारमिति शेषः ।

इह त्वं तिष्ठ सुग्रीव विलद्वारि समाहितः । यावत्तत्र प्रविश्याहं निहन्मि सहसा रिपुम् ॥ १३  
 मया त्वेतद्बचः श्रुत्वा याचितः स परंतपः । शापयित्वा तु मां पद्भ्यां प्रविवेश विलं महत् ॥ १४  
 तस्य प्रविष्टस्य विलं सांग्रः संवत्सरो गतः । स्थितस्य च मम द्वारि स कालो व्यत्यवर्तत ॥ १५  
 अहं तु नष्टं ज्ञात्वा तं स्नेहादागतसंभ्रमः । भ्रातरं न च पश्यामि पापाशङ्कि च मे मनः ॥ १६  
 अथ दीर्घस्य कालस्य विलात्तस्माद्विनिःसृतम् । सफेनं रुधिरं रक्तमहं दृष्ट्वा सुदुःखितः ॥ १७  
 नर्दतामसुराणां च ध्वनिर्मे श्रोत्रमागतः । निरस्तस्य च सङ्ग्रामे क्रोशतो निःस्वनो गुरोः ॥ १८  
 अहं त्ववगतो बुद्ध्या चिह्नैस्त्वेभ्रातरं हतम् । पिधाय च विलद्वारं शिलया गिरिमात्रया ॥  
 शोकार्तश्चोदकं कृत्वा किष्किन्धामागतः सखे ॥ १९  
 गृहमौनस्य मे तत्त्वं यत्नतो मन्त्रिभिः श्रुतम् । ततोऽहं तैः समागम्य संमत्तैरभिषेचितः ॥ २०  
 राज्यं प्रशासतस्तस्य न्यायतो मम राघव । आजगाम रिपुं हत्वा वाली तमसुरोत्तमम् ॥ २१  
 अभिषिक्तं तु मां दृष्ट्वा वाली संरक्तलोचनः । मदीयान्मन्त्रिणो बद्ध्वा परुषं वाक्यमब्रवीत् ॥ २२  
 निग्रहेपि समर्थस्य तं पापं प्रति राघव । न प्रावर्तत मे बुद्धिभ्रातुर्गौरवयन्त्रिता ॥ २३  
 हत्वा शत्रुं स मे भ्राता प्रविवेश पुरं तदा । मानयंस्तं महात्मानं यथावच्चाभ्यवादयम् ॥ २४  
 उक्ताश्च नाशिषस्तेन संतुष्टेनान्तरात्मना ॥ २५  
 नत्वा पादावहं तस्य मुकुटेनास्पृशं प्रभो । अपि वाली मम क्रोधान्न प्रसादं चकार सः ॥ २६  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे नवमः सर्गः ॥ ९ ॥

### दशमः सर्गः ।

ततः क्रोधसमाविष्टं संरब्धं तमुपागतम् । अहं प्रसादयांचक्रे भ्रातरं प्रियकाम्यया ॥ १  
 दिश्यासि कुशली प्राप्नो निहतश्च त्वया रिपुः । अनाथस्य हि मे नाथस्त्वमेकोऽनाथनन्दनः ॥ २  
 इदं बहुशलाकं ते पूर्णचन्द्रमिवोदितम् । छत्रं सवालव्यजनं प्रतीच्छस्व मयोद्यतम् ॥ ३  
 आर्तश्चाथ विलद्वारि स्थितः संवत्सरं नृप । दृष्ट्वाहं शोणितं द्वारि विलाच्चापि समुत्थितम् ॥ ४  
 शोकसंविग्रहदयो भृशं व्याकुलितेन्द्रियः । अपिधाय विलद्वारं शैलशृङ्गेण तत्तथा ॥  
 तस्माद्देशादपाक्रम्य किष्किन्धां प्राविशं पुनः ॥ ५  
 विषादात्त्वह मां दृष्ट्वा पौरैर्मन्त्रिभिरेव च । अभिषिक्तो न कामेन तन्मे त्वं क्षन्तुमर्हसि ॥ ६  
 त्वमेव राजा मानार्हः सदा चाहं यथापुरम् । राजभावनियोगोयं मया त्वद्विरहात्कृतः ॥ ७  
 सामात्यपौरनगरं स्थितं निहतकण्ठकम् । न्यासभूतमिदं राज्यं तव निर्यातयाम्यहम् ॥ ८  
 मा च रोषं कृथाः सौम्य मयि शत्रुनिर्बर्हण । याचे त्वां शिरसा राजन्मया बद्धोऽयमञ्जलिः ॥ ९  
 ब्रलादस्मि समागम्य मन्त्रिभिः पुरवासिभिः । राजभावे नियुक्तोऽहं शून्यदेशजिगीषया ॥ १०  
 स्निग्धमेवं ब्रुवाणं मां स तु निर्भर्त्य वानरः । धिक्त्वामिति च मामुक्त्वा बहु तत्तदुवाच ह ॥ ११  
 प्रकृतीश्च सशानीय मन्त्रिणश्चैव संमतान् । मामाह सुहृदां मध्ये वाक्यं परमगर्हितम् ॥ १२  
 विदितं वो यथा रात्रौ मायावी स महासुरः । मां समाह्वयत कूरो युद्धकाङ्क्षी सुदुर्मतिः ॥ १३  
 तस्य तद्बचनं श्रुत्वा निःसृतोऽहं नृपालयात् । अनुयातश्च मां तूर्णमयं भ्राता सुदारुणः ॥ १४

१ शापयित्वा तु मां पद्भ्यामित्यस्य विलद्वार्येव तिष्ठामि नानुव्रजामीति स्वपादस्पर्शपूर्वकं शपथं मया कारयित्वेत्यर्थः ।  
 २ संपूर्णः । ३ प्रच्छादयतः । ४ वालिमरणरूपम् । ५ देशस्य राजशून्यत्वापत्तिनिषेधेत्यर्थः ।



स तु दृष्ट्वैव मां रात्रौ सद्वितीयं महाबलः । प्राद्रवद्भयसंत्रस्तो वीक्ष्यावां तमनुद्गतौ ॥ १५  
 अनुद्गतश्च वेगेन प्रविवेश महाबिलम् ॥ १६  
 तं प्रविष्टं विदित्वा तु सुघोरं सुमहद्विलम् । अयमुक्तोऽथ मे भ्राता मया तु क्रूरदर्शनः ॥ १७  
 अहत्वा नास्ति मे शक्तिः प्रतिगन्तुमितः पुरीम् । बिलद्वारि प्रतीक्ष त्वं यावदेनं निहन्यहम् ॥ १८  
 स्थितोऽयमिति मत्वा तु प्रविष्टोऽहं दुरासदम् । तं च मे मार्गमाणस्य गतः संवत्सरस्तदा ॥ १९  
 स तु दृष्टो मया शत्रुरनिर्वेदाद्भयावहः । निहतश्च मया तत्र सोऽसुरो बन्धुभिः सह ॥ २०  
 तस्यास्यात्तु प्रवृत्तेन रुधिरौघेण तद्विलम् । पूर्णमासीदुराक्रामं स्तनतस्तस्य भूतले ॥ २१  
 सूदयित्वा तु तं शत्रुं विक्रान्तं दुन्दुभेः सुतम् । निष्कामन्नैव पश्यामि बिलस्य पिहितं मुखम्  
 विक्रोशमानस्य तु मे सुग्रीवेति पुनः पुनः । यदा प्रतिवचो नास्ति ततोऽहं भृशदुःखितः ॥ २३  
 पादप्रहारैस्तु मया बहुभिस्तद्विदारितम् । ततोऽहं तेन निष्कम्य पथा पुरमुपागतः ॥ २४  
 अत्रानेनास्मि संरुद्धो राज्यं प्रार्थयतात्मनः । सुग्रीवेण नृशंसेन विस्मृत्य भ्रातृसौहृदम् ॥ २५  
 एवमुक्त्वा तु मां तत्र वस्त्रेणैकेन वानरः । निर्वासयामास तदा वाली विगतसाध्वसः ॥ २६  
 तेनाहमपविद्धश्च हृतदारश्च राघव । तद्भयाच्च मही कृत्स्ना क्रान्तेऽयं सवनार्णवा ॥ २७  
 ऋश्यमूकं गिरिवरं भार्याहरणदुःखितः । प्रविष्टोऽस्मि दुराधर्षं वालिनः कारणान्तरे ॥ २८  
 एतत्ते सर्वमाख्यातं वैरानुकथनं महत् । अनागसा मया प्राप्तं व्यसनं पश्य राघव ॥ २९  
 वालिनस्तु भयार्तस्य सर्वलोकाभयंकर । कर्तुमर्हसि मे वीर प्रसादं तस्य निग्रहात् ॥ ३०  
 एवमुक्तस्तु तेजस्वी धर्मज्ञो धर्मसंहितम् । वचनं वक्तुमारोभे सुग्रीवं प्रहसन्निव ॥ ३१  
 अमोघाः सूर्यसंकाशा ममैते निशिताः शराः । तस्मिन्वालिनि दुर्वृत्ते निपतिष्यन्ति वेगिताः ॥ ३२  
 यावत्तं नाभिपश्यामि तव भार्यापहारिणम् । तावत्स जीवेष्यापात्मा वाली चारित्रद्रूषकः ॥ ३३  
 आत्मानुमानात्पश्यामि मग्नं त्वां शोकसागरे । त्वामहं तारयिष्यामि कामं प्राप्स्यसि पुष्कलं ॥ ३४  
 तस्य तद्वचनं श्रुत्वा राघवस्यात्मनो हितम् । सुग्रीवः परमप्रीतः सुमहद्वाक्यमब्रवीत् ॥ ३५  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे दशमः सर्गः ॥ १० ॥

### एकादशः सर्गः ।

रामस्य वचनं श्रुत्वा हर्षपौरुषवर्धनम् । सुग्रीवः पूजयांचक्रे राघवं प्रशशंस च ॥ १  
 असंशयं प्रज्वलितैस्तीक्ष्णैर्मर्मातिगैः शरैः । त्वं दहेः कुपितो लोकान्युगान्त इव भास्करः ॥ २  
 वालिनः पौरुषं यत्तद्यच्च वीर्यं धृतिश्च या । तन्ममैकमनाः श्रुत्वा विधत्स्व यद्गनन्तरम् ॥ ३  
 समुद्रात्पश्चिमात्पूर्वं दक्षिणादपि चोत्तरम् । क्रामत्यनुदिते सूर्ये वाली व्यपगतक्लमः ॥ ४  
 अग्राण्यारुह्य शैलानां शिखराणि महान्त्यपि । ऊर्ध्वमुत्क्षिप्य तरसा प्रतिगृह्णाति वीर्यवान् ॥ ५  
 बहवः सारवन्तश्च वनेषु विविधा द्रुमाः । वालिना तरसा भग्ना बलं प्रथयतात्मनः ॥ ६  
 महिषो दुन्दुभिर्नाम कैलासशिखरप्रभः । बलं नागसहस्रस्य धारयामास वीर्यवान् ॥ ७  
 वीर्योत्सेकेन दुष्टात्मा वरदानाच्च मोहितः । जगाम सुमहाकायः समुद्रं सरितां पतिम् ॥ ८  
 ऊर्मिमन्तमतिक्रम्य सागरं रत्नसंचयम् । मह्यं युद्धं प्रयच्छेति तमुवाच महार्णवम् ॥ ९  
 ततः समुद्रो धर्मात्मा समुत्थाय महाबलः । अब्रवीद्वचनं राजन्नसुरं कालचोदिताम् ॥ १०

१ भूतले भुवः अधस्तले । स्तनतः गर्जतः । २ दुन्दुभेः भ्रातरमित्यर्थः । यद्वा नायं मायावी मयपुत्रः किंतु दुन्दुभिपुत्रोऽन्य इति बोध्यम् ।

समर्थो नास्मि ते दातुं युद्धं युद्धविशारद । श्रूयतां चाभिधास्यामि यस्ते युद्धं प्रदास्यति ॥११  
 शैलराजो महारण्ये तपस्विशरणं परम् । शङ्करश्वशुरो नाम्ना हिमवानिति विश्रुतः ॥ १२  
 गुहाप्रस्रवणोपेतो बहुकन्दरनिर्दरः । स समर्थस्तव प्रीतिमतुलां कर्तुमाहवे ॥ १३  
 तं भीत इति विज्ञाय समुद्रमसुरोत्तमः । हिमवद्वनमागच्छच्छरश्चापादिव च्युतः ॥ १४  
 ततस्तस्य गिरेः श्वेता गजेन्द्रविपुलाः शिलाः । चिक्षेप बहुधा भूमौ दुन्दुभिर्विननाद च ॥१५  
 ततः श्वेताम्बुदाकारः सौम्यः प्रीतिकराकृतिः । हिमवानब्रवीद्वाक्यं स्व एव शिखरे स्थितः १६  
 क्लेष्टुमर्हसि मां न त्वं दुन्दुभे धर्मवत्सल । रणकर्मस्वकुशलस्तपस्विशरणं ह्यहम् ॥ १७  
 तस्य तद्वचनं श्रुत्वा गिरिराजस्य धीमतः । उवाच दुन्दुभिर्वाक्यं रोषात्सरकलोचनः ॥ १८  
 यदि युद्धेऽसमर्थस्त्वं मद्भयाद्वा निरुद्यमः । तमाचक्ष्व प्रदद्यान्मे योऽद्य युद्धं युयुत्सतः ॥१९  
 हिमवानब्रवीद्वाक्यं श्रुत्वा वाक्यविशारदः । अनुक्तपूर्वं धर्मात्मा क्रोधात्तमसुरोत्तमम् ॥ २०  
 वाली नाम महाप्राज्ञः शक्रतुल्यपराक्रमः । अध्यास्ते वानरः श्रीमान्किष्किन्धामतुलप्रभाम् २१  
 स समर्थो महाप्राज्ञस्तव युद्धविशारदः । द्वन्द्वयुद्धं महदातुं नमुचेरिव वासवः ॥ २२  
 तं शीघ्रमभिगच्छ त्वं यदि युद्धमिहेच्छसि । स हि दुर्धर्षणो नित्यं शूरः समरकर्मणि ॥ २३  
 श्रुत्वा हिमवतो वाक्यं क्रोधाविष्टः स दुन्दुभिः । जगाम तां पुरीं तस्य किष्किन्धां वालिनस्तदा २४  
 धारयन्माहिषं रूपं तीक्ष्णशृङ्गो भयावहः । प्रावृषीव महामेघस्तोयपूर्णो नभस्तले ॥ २५  
 ततस्तद्धारमागम्य किष्किन्धाया महाबलः । ननर्द कम्पयन्भूमिं दुन्दुभिर्दुन्दुभिर्यथा ॥ २६  
 समीपस्थान्द्रुमान्भञ्जन्वसुधां दारयन्बुरैः । विषाणो नोल्लिखन्दर्पात्तद्धारं द्विरदो यथा ॥ २७  
 अन्तःपुरगतो वाली श्रुत्वा शब्दममर्षणः । निष्पपात सह स्त्रीभिस्ताराभिरिव चन्द्रमाः ॥२८  
 मितं व्यक्ताक्षरपदं तमुवाचाथ दुन्दुभिम् । हरीणामीश्वरो वाली सर्वेषां वनचारिणाम् ॥ २९  
 किमर्थं नगरद्वारमिदं रुद्ध्वा विनर्दसि । दुन्दुभे विदितो मेऽसि रक्ष प्राणान्महाबल ॥ ३०  
 तस्य तद्वचनं श्रुत्वा वानरेन्द्रस्य धीमतः । उवाच दुन्दुभिर्वाक्यं रोषात्सरकलोचनः ॥ ३१  
 न त्वं स्त्रीसंनिधौ वीर वचनं वक्तुमर्हसि । मम युद्धं प्रयच्छाद्य ततो ज्ञास्यामि ते बलम् ॥३२  
 अथवा धारयिष्यामि क्रोधमद्य निशामिमाम् । गृह्यतामुदयः स्वैरं कामभोगेषु वानर ॥ ३३  
 दीयतां संप्रदानं च परिष्वज्य च वानरान् । सर्वशाखामृगेन्द्रस्त्वं संसादय सुहृज्जनान् ॥३४  
 सुदृष्टां कुरु किष्किन्धां कुरुष्वात्मसमं पुरे । क्रीडैस्व च सह स्त्रीभिरहं ते दर्पनाशनः ॥ ३५  
 यो हि मत्तं प्रमत्तं वा सुप्तं वा रहितं भृशम् । हन्यात्स भ्रूणहा लोके त्वद्विधं मदमोहितम् ३६  
 स प्रहस्याब्रवीन्मनन्दं क्रोधात्तमसुरोत्तमम् । विसृज्य ताः स्त्रियः सर्वास्ताराप्रभृतिकास्तदा ॥३७  
 मत्तोऽयमिति मा मंस्था यद्यभीतोऽसि संयुगे । मदोर्यं संप्रहारेऽस्मिन्वीरपानं समर्थ्यताम् ॥३८  
 तमेवमुक्त्वा संक्रुद्धो मालामुत्क्षिप्य काञ्चनीम् । पित्रा दत्तां महेन्द्रेण युद्धाय व्यवतिष्ठत ३९  
 विषाणयोर्गृहीत्वा तं दुन्दुभिं गिरिसंनिभम् । आविध्यत तदा वाली विनदन्कपिकुञ्जरः ॥४०  
 वाली व्यापातयाञ्चक्रे ननर्द च महास्वनम् । श्रोत्राभ्यामथ रक्तं तु तस्य सुखाव पात्यतः ॥४१  
 तयोस्तु क्रोधसंरम्भात्परस्परजयैषिणोः । युद्धं समभवद्दोरं दुन्दुभेर्वानरस्य च ॥ ४२  
 अयुष्यत तदा वाली शक्रतुल्यपराक्रमः । मुष्टिभिर्जानुभिश्चैव शिलाभिः पादपैस्तथा ॥ ४३

१ दुन्दुभिर्वाद्यविशेषः । २ उदयः सूर्योदयः कामभोगेषु अवधित्वेन गृह्यताम् । ३ कंचिदपि कालं संगच्छस्व । ४ क्रीडस्व  
 क्रीड । अद्यतितोषः । दर्पनाशनः । पश्चादितिशेषः । ५ आयुधादिशून्यम् । ६ अभ्रामयत् । ७ भूमौ पातयामास ।

परस्परं घ्नतोस्तत्र वानरासुरयोस्तदा । असीददसुरो युद्धे शक्रसूनुर्व्यवर्धत ॥ ४४  
 व्यापारवीर्यवैद्यैश्च परिक्षीणं पराक्रमैः । तं तु दुन्दुभिमुत्पाद्य धरण्यामभ्यपातयत् ॥ ४५  
 युद्धे प्राणहरे तस्मिन्निष्पिष्टो दुन्दुभिस्तदा । पपात च महाकायः क्षितौ पञ्चत्वमागतः ॥ ४६  
 तं तोलयित्वा बाहुभ्यां गतसत्त्वमचेतनम् । चिक्षेप बलवान्वाली वेगेनैकेन योजनम् ॥ ४७  
 तस्य वेगप्रविद्धस्य वक्त्रात्क्षतजबिन्दवः । प्रपेतुर्मारुतोत्क्षिप्ता मतङ्गस्याश्रमं प्रति ॥ ४८  
 तान्दृष्ट्वा पतितांस्तस्य मुनिः शोणितविप्रुषः । क्रुद्धस्तत्र महाभागश्चिन्तयामास को न्वयम् ॥ ४९  
 येनाहं सहसा स्पृष्टः शोणितेन दुरात्मना । कोऽयं दुरात्मा दुर्बुद्धिरकृतात्मा च बालिशः ॥ ५०  
 इत्युक्त्वाथ विनिष्क्रम्य ददर्श मुनिपुङ्गवः । महिषं पर्वताकारं गतासुं पतितं भुवि ॥ ५१  
 स तु विज्ञाय तपसा वानरेण कृतं हि तत् । उत्सर्ज महाशापं क्षेत्रारं वालिनं प्रति ॥ ५२  
 इह तेनाप्रवेष्टव्यं प्रविष्टस्य वधो भवेत् । वनं मत्संश्रयं येन दूषितं रुधिरस्रवैः ॥  
 संभग्नाः पादपाश्वेमे क्षिपतेहासुरीं तनुम् ॥ ५३  
 समन्ताद्याजनं पूर्णमाश्रमं मामकं यदि । आगमिष्यति दुर्बुद्धिर्व्यक्तं स न भविष्यति ॥ ५४  
 ये चापि सचिवास्तस्य संश्रिता मामकं वनम् । न च तैरिह वस्तव्यं श्रुत्वा यान्तु यथासुखम् ॥ ५५  
 यदि तेऽपीह तिष्ठन्ति शपिष्ये तानपि ध्रुवम् । वनेऽस्मिन्मामके नित्यं पुत्रवत्परिरक्षिते ॥ ५६  
 पत्राङ्कुरविनाशाय फलमूलाभवाय च ॥ ५७  
 दिवसश्चास्य मर्यादा यं द्रष्टा श्वोसि वानरम् । बहुवर्षसहस्राणि स वै शैलो भविष्यति ॥ ५८  
 ततस्ते वानराः श्रुत्वा गिरं मुनिसमीरिताम् । निश्चक्रमुर्वनान्तस्मात्तान्दृष्ट्वा वालिरब्रवीत् ॥ ५९  
 किं भवन्तः समस्ताश्च मतङ्गवनवासिनः । मत्समीपमनुप्राप्ता अपि स्वस्ति वनौकसाम् ॥ ६०  
 ततस्ते कारणं सर्वं तदा शापं च वालिनः । शशंसुर्वानराः सर्वे वालिने हेममालिने ॥ ६१  
 एतच्छ्रुत्वा तदा वाली वचनं वानरेरितम् । स महर्षिं तदासाद्य याचते स्म कृताञ्जलिः ॥ ६२  
 महर्षिस्तमनादत्य प्रविवेशाश्रमं तदा । शापधारणभीतस्तु वाली विह्वलतां गतः ॥ ६३  
 ततः शापभयाद्धीत ऋश्यमूकं महागिरिम् । प्रवेष्टुं नेच्छति हरिर्द्रष्टुं वापि नरेश्वर ॥ ६४  
 तस्याऽप्रवेशं ज्ञात्वाहमिदं राम महावनम् । विचरामि सहामात्यो विषादेन विवर्जितः ॥ ६५  
 एषोऽस्थिनिचयस्तस्य दुन्दुभेः संप्रकाशते । वीर्योत्सेकाञ्चिरस्तस्य गिरिकूटोपमो महान् ॥ ६६  
 इमे च विपुलाः सालाः सप्त शैखावलम्बिनः । यत्रैकं घटते वाली निष्पत्रयितुमोजसा ॥ ६७  
 एतदस्यासमं वीर्यं मया राम प्रकीर्तितम् । कथं तं वालिनं हन्तुं समरे शक्यसे नृप ॥ ६८  
 तथा ब्रुवाणं सुग्रीवं प्रहसंलक्ष्मणोऽब्रवीत् । कस्मिन्कर्मणि निर्वृत्ते श्रद्दध्या वालिनो वधम् ॥ ६९  
 तमुवाचाथ सुग्रीवः सप्त सालानिमानपुरा । एवमेकैकशो वाली विव्याधाथ स चासकृत् ॥ ७०  
 रामोऽपि दारयेदेषां बाणेनैकेन चेद्गुमम् । वालिनं निहतं मन्ये दृष्ट्वा रामस्य विक्रमम् ॥ ७१  
 हतस्य महिषस्यास्थि पादेनैकेन लक्ष्मण । उद्यम्याथ प्रक्षिपेच्चैत्तरसा द्वे धनुःशते ॥ ७२  
 एवमुक्त्वा तु सुग्रीवो रामं रक्तान्तलोचनम् । ध्यात्वा मुहूर्तं काकुत्स्थं पुनरेव वचोऽब्रवीत् ॥ ७३  
 शूरश्च शूरघाती च प्रख्यातबलपौरुषः । बलवान्वानरो वाली संयुगेष्वपराजितः ॥ ७४  
 इश्यन्ते चास्य कर्माणि दुष्कराणि सुरैरपि । यानि संचिन्त्य भीतोऽहमृश्यमूकं समाश्रितः ॥ ७५

१ असीदत् क्षीणबलोऽभूत् । २ अस्य शापस्य दिवसः एकोऽयं दिवसः मर्यादा श्वः परेषुः यं द्रष्टासि सः शैलो भविष्यति । ३ लम्बितशाखाः । ४ शक्नोति । ५ पत्रहीनान्कर्तुम् ।

तमजय्यमधृष्यं च वानरेन्द्रममषेणम् । विचिन्तयन्न मुञ्चामि ऋश्यमूकमहं त्विमम् ॥ ७६  
उद्विग्नः शङ्कितश्चापि विचरामि महावने । अनुरक्तैः सहामात्यैर्हनुमत्प्रमुखैर्वरैः ॥ ७७  
उपलब्धं च मे श्लाघ्यं सन्मित्रं मित्रवत्सल । त्वामहं पुरुषव्याघ्र हिमवन्तमिवाश्रितः ॥ ७८  
किं तु तस्य बलज्ञोऽहं दुभ्रार्तुर्वलशालिनः । अप्रत्यक्षं तु मे वीर्यं समरे तव राघव ॥ ७९  
न खल्वहं त्वां तुलये नावमन्ये न भीषये । कर्मभिस्तस्य भीमैस्तु कातर्यं जनितं मम ॥ ८०  
कामं राघव ते वाणी प्रमाणं धैर्यमाकृतिः । सूचयन्ति परं तेजो भस्मच्छन्नमिवानलम् ॥ ८१  
तस्य तद्वचनं श्रुत्वा सुग्रीवस्य महात्मनः । स्मितपूर्वमथो रामः प्रत्युवाच हरिं प्रभुः ॥ ८२  
यदि न प्रत्ययोऽस्मासु विक्रमे तव वानर । प्रत्ययं समरे श्लाघ्यमहमुत्पादयामि ते ॥ ८३  
एवमुक्त्वा तु सुग्रीवं सान्त्वं लक्ष्मणपूर्वजः । राघवो दुन्दुभेः कायं पादाङ्गुष्ठेन लीलया ॥  
तोलयित्वा महाबाहुश्चिक्षेप दशयोजनम् ॥ ८४  
असुरस्य तनुं शुष्कं पादाङ्गुष्ठेन वीर्यवान् । क्षिप्तं दृष्ट्वा ततः कायं सुग्रीवः पुनरब्रवीत् ॥ ८५  
लक्ष्मणस्याग्रतो राममिदं वचनमब्रवीत् ॥ ८६  
आर्द्रः समांसः प्रत्यग्रः क्षिप्तः कायः पुरा सखे । लघुः संप्रति निर्मासस्तृणभूतश्च राघव ॥ ८७  
परिश्रान्तेन मत्तेन भ्रात्रा मे वालिना तदा । क्षिप्तमेवं प्रहर्षेण भवता रघुनन्दन ॥  
नात्र शक्यं बलं ज्ञातुं तव वा तस्य वाधिकम् ॥ ८८  
आर्द्रं शुष्कमिति ह्येतत्सुमहद्राघवान्तरम् । स एव संशयस्तात तव तस्य च यद्बले ॥ ८९  
सालमेकं तु निर्भिन्धा भवेद्भ्यक्तिर्वलावले ॥ ९०  
कृत्वेदं कार्मुकं सज्यं हस्तिहस्तमिवाततम् । आकर्णपूर्णमायम्य विसृजस्व महाशरम् ॥ ९१  
इमं हि सालं संहितस्त्वया शरो न संशयोऽत्रास्ति विदारयिष्यति ।  
अलं विमर्शेन मम प्रियं ध्रुवं कुरुष्व राजात्मज शापितो मया ॥ ९२  
यथा हि तेजःसु वरः सदा रविर्यथाहि शैलो हिमवान्महाद्रिषु ।  
यथा चतुष्पात्सु च केसरी वरस्तथा नराणामसि विक्रमे वरः ॥ ९३  
इत्याषे श्रीमद्रामायणे वाल्मीकीय आदिकाव्ये किष्किन्धाकाण्ड एकादशः सर्गः ॥ ११ ॥

### द्वादशः सर्गः ।

एतच्च वचनं श्रुत्वा सुग्रीवेण सुभाषितम् । प्रत्ययार्थं महातेजा रामो जग्राह कार्मुकम् ॥ १  
स गृहीत्वा धनुर्घोरं शरमेकं च मानदः । सालमुद्दिश्य चिक्षेप ज्यास्वनैः पूरयन्दिशः ॥ २  
स विसृष्टो बलवता बाणः स्वर्णपरिष्कृतः । भित्त्वा सालान्गिरिप्रस्थे सप्त भूमिं विवेश ह ॥ ३  
प्रविष्टश्च मुहूर्तेन धरां भित्त्वा महाजवः । निष्पत्य च पुनस्तूर्णं स्वतूर्णीं प्रविवेश ह ॥ ४  
तान्दृष्ट्वा सप्त निर्भिन्नान्सालान्वानरपुङ्गवः । रामस्य शरवेगेन विस्मयं परमं गतः ॥ ५  
स मूर्ध्ना न्यपतद्भूमौ प्रलम्बीकृतभूषणः । सुग्रीवः परमप्रीतो राघवाय कृताञ्जलिः ॥ ६  
इदं चोवाच धर्मज्ञं कर्मणा तेन हर्षितः । रामं सर्वास्त्रविदुषां श्रेष्ठं शूरमवस्थितम् ॥ ७  
सेन्द्रानपि सुरान्सर्वास्त्वं बाणैः पुरुषर्षभ । समर्थः समरे हन्तुं किं पुनर्वालिनं प्रभो ॥ ८  
येन सप्त महासाला गिरिभूमिश्च दारिताः । बाणैर्नैकेन काकुत्स्थ स्थाता ते को रणाग्रतः ॥ ९  
अद्य मे विगतः शोकः प्रीतिरद्य परा मम । सुहृदं त्वां समासाद्य महेन्द्रवरुणोपमम् ॥ १०

तमद्यैव प्रियार्थं मे वैरिणं भातृरूपिणम् । वालिनं जहै काकूत्स्थ मया वद्धोऽथमञ्जलिः ॥ ११  
 ततो रामः परिष्वज्य सुग्रीवं प्रियदर्शनम् । प्रत्युवाच महाप्राज्ञो लक्ष्मणानुमतं वचः ॥ १२  
 अस्माद्गच्छेम किष्किन्धां क्षिप्रं गच्छ त्वमग्रतः । गत्वा चाह्वय सुग्रीव वालिनं भ्रातृगन्धिनम् ॥ १३  
 सर्वे ते त्वरितं गत्वा किष्किन्धां वालिनः पुरीम् । वृक्षैरात्मानमावृत्य व्यतिष्ठन्गाहने वने ॥ १४  
 सुग्रीवो व्यनदद्धोरं वालिनो ह्वानकारणात् । गाढं परिहितो वेगान्नादैर्भिन्दन्निवाम्बरम् ॥ १५  
 तं श्रुत्वा निनदं भ्रातुः क्रुद्धो वाली महाबलः । निश्चक्राम सुसंरन्धो भास्करोऽस्ततटादिवा ॥ १६  
 ततः सुतुमुलं युद्धं वालिसुग्रीवयोरभूत् । गगने ग्रहयोर्घोरं बुधाङ्गारकयोरिव ॥ १७  
 तलैरशनिकल्पैश्च वज्रकल्पैश्च मुष्टिभिः । जघ्नतुः समरेऽन्योन्यं भ्रातरौ क्रोधमूर्च्छितौ ॥ १८  
 ततो रामो धनुष्पाणिस्तावुभौ समुदीक्ष्य तु । अन्योन्यसदृशौ वीरावुभौ देवाविवाश्विनौ ॥ १९  
 यन्नावगच्छत्सुग्रीवं वालिनं वापि राघवः । ततो न कृतवान्बुद्धिं मोक्षुमन्तकरं शरम् ॥ २०  
 एतस्मिन्नन्तरे भग्नः सुग्रीवस्तेन वालिना । अपश्यन्नाघवं नाथमृश्यमूकं प्रदुद्रुवे ॥ २१  
 क्लान्तो रुधिरसिक्ताङ्गः प्रहारैर्जर्जरीकृतः । वालिनाभिद्रुतः क्रोधात्प्रविवेश महावनम् ॥ २२  
 तं प्रविष्टं वनं दृष्ट्वा वाली शापभयादितः । मुक्तो ह्यसि त्वमित्युक्त्वा संनिवृत्तो महाद्युतिः ॥ २३  
 राघवोऽपि सह भ्रात्रा सह चैव हनूमता । तदेव वनमागच्छत्सुग्रीवो यत्र वानरः ॥ २४  
 तं समीक्ष्यागतं रामं सुग्रीवः सहलक्ष्मणम् । ह्रीमान्दीनमुवाचेदं वसुधामवलोकयन् ॥ २५  
 आह्वयस्वेति मामुक्त्वा दर्शयित्वा च विक्रमम् । वैरिणा घातयित्वा च किमिदानीं त्वया कृतम् ॥ २६  
 तामेव वेलां वक्तव्यं त्वया राघव तच्चवतः । वालिनं न निहन्मीति ततो नाहमितो ब्रजे ॥ २७  
 तस्य चैवं ब्रुवाणस्य सुग्रीवस्य महात्मनः । करुणं दीनया वाचा राघवः पुनरब्रवीत् ॥ २८  
 सुग्रीव श्रूयतां तात क्रोधश्च व्यपनीयताम् । कारणं येन बाणोऽयं न मया स विसर्जितः ॥ २९  
 अलङ्कारेण वेषेण प्रमाणेन गतेन च । त्वं च सुग्रीव वाली च सदृशौ स्थः परस्परम् ॥ ३०  
 स्वरेण वर्चसा चैव प्रेक्षितेन च वानर । विक्रमेण च वाक्यैश्च व्यक्तं वां नोपलक्ष्ये ॥  
 ततोऽहं रूपसादृश्यान्मोहितो वानरोत्तम ॥ ३१  
 नोत्सृजामि महावेगं शरं शत्रुनिबर्हणम् । जीवितान्तकरं घोरं सादृश्यात्तु विशङ्कितः ॥ ३२  
 मूलघातो न नौ स्याद्भि द्वयोरपि कृतो मया ॥ ३३  
 त्वयि वीरे विपन्ने हि अज्ञानाल्लाघवान्मया । मौढ्यं च मम बाल्यं च ख्यापितं स्याद्धरीश्वर ॥ ३४  
 दत्ताभयवधो नाम पातकं महदुच्यते ॥ ३५  
 अहं च लक्ष्मणश्चैव सीता च वरवर्णिनी । त्वदधीना वयं सर्वे वनेऽस्मिन्शरणं भवान् ॥ ३६  
 तस्माद्युध्यस्व भूयस्त्वं मां मा शङ्कीश्च वानर । एतन्मुहूर्ते सुग्रीव पश्य वालिनमाहवे ॥  
 निरस्तामिषुणैकेन वेष्टमानं महीतले ॥ ३७  
 अभिज्ञानं कुरुष्व त्वमात्मनो वानरेश्वर । येन त्वामभिजानीयां इन्द्रयुद्धमुपागतम् ॥ ३८  
 गजपुष्पीमिमां फुलामुत्पाद्य शुभलक्षणाम् । कुरु लक्ष्मण कण्ठेऽस्य सुग्रीवस्य महात्मनः ॥ ३९  
 ततो गिरितटे जातामुत्पाद्य कुसुमाकुलाम् । लक्ष्मणो गजपुष्पीं तां तस्य कण्ठे व्यसर्जयत् ४०

स तथा शुशुभे श्रीमालतया कण्ठसक्त्या । विपरीत इवाकाशे सूर्यो नक्षत्रमालया ॥ ४१  
मालयेव बलाकानां ससन्ध्य इव तोयदः । विभ्राजमानो वपुषा रामवाक्यसमाहितः ॥  
जगाम सह रामेण किष्किन्धां वालिपालिताम् ॥ ४२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वादशः सर्गः ॥ १२ ॥

### त्रयोदशः सर्गः ।

ऋश्यमूकात्स धर्मात्मा किष्किन्धां लक्ष्मणाग्रजः । जगाम सहसुग्रीवो वालिविक्रमपालिताम् ॥ १  
समुद्यम्य महच्चापं रामः काञ्चनभूषितम् । शरांश्चादित्यसंकाशान्गृहीत्वा रणसाधकान् ॥ २  
अग्रतस्तु ययौ तस्य राघवस्य महात्मनः । सुग्रीवः संहतग्रीवो लक्ष्मणश्च महाबलः ॥ ३  
पृष्ठतो हनुमान्वीरो नलो नीलश्च वानरः । तारश्चैव महातेजा हरियूथपयूथपः ॥ ४  
ते वीक्षमाणा वृक्षांश्च पुष्पभारावलम्बिनः । प्रसन्नाम्बुवहाश्चैव सरितः सागरंगमाः ॥ ५  
कन्दराणि च शैलांश्च निर्दराणि गुहास्तथा । शिखराणि च मुख्यानि दरीश्च प्रियदर्शनाः ॥ ६  
वैडूर्यविमलैः पर्णैः पद्मैश्चाकोशकुड्मलैः । शोभितान्सजलान्मागैं तटाकांश्च व्यलोकयन् ॥ ७  
कारण्डैः सारसैर्हंसैर्वज्रुलैर्जलकुक्कुटैः । चक्रवाकैस्तथा चान्यैः शकुनैरुपनादितान् ॥ ८  
मृदुशष्पाङ्गुराहारान्निर्भयान्वनगोचरान् । चरतः सर्वतोऽपश्यन्स्थलीषु हरिणान्स्थितान् ॥ ९  
तटाकवैरिणश्चापि शुक्लदन्तविभूषितान् । घोरानेकचरान्वन्यान्द्विरदानकूलघातिनः ॥ १०  
मत्तान्गिरितटोत्कृष्टान्पर्वतानिव जङ्गमान् । वारणान्वारिदप्रस्थान्महीरेणुसमुक्षितान् ॥ ११  
वने वनचरांश्चान्यान्यलेचरांश्च विहङ्गमान् । पश्यन्तस्त्वरिता जग्मुः सुग्रीववशवर्तिनः ॥ १२  
तेषां तु गच्छतां तत्र त्वरितं रघुनन्दनः । द्रुमषण्डं वनं दृष्ट्वा रामः सुग्रीवमब्रवीत् ॥ १३  
एष मेघ इवाकाशे वृक्षषण्डः प्रकाशते । मेघसंघातविपुलः पर्यन्तकदलीवृतः ॥ १४  
किमेतज्ज्ञातुमिच्छामि सखे कौतूहलं हि मे । कौतूहलापनयनं कर्तुमिच्छाम्यहं त्वया ॥ १५  
तस्य तद्वचनं श्रुत्वा राघवस्य महात्मनः । गच्छन्नेवाचचक्षेऽथ सुग्रीवस्तन्महद्वनम् ॥ १६  
एतद्राघव विस्तीर्णमाश्रमं श्रमनाशनम् । उद्यानवनसंपन्नं स्वादुमूलफलोदकम् ॥ १७  
अत्र सप्तजना नाम मुनयः संशितव्रताः । सप्तैवासन्नधःशीर्षा नियतं जलशायिनः ॥ १८  
सप्तरात्रकृताहारा वायुना वनवासिनः । दिवं वर्षशतैर्याताः सप्तभिः सकलेवराः ॥ १९  
तैषामेवंप्रभावानां द्रुमप्राकारसंवृतम् । आश्रमं सुदुराधर्षमपि सेन्द्रैः सुरासुरैः ॥ २०  
पक्षिणो वर्जयन्त्येतत्तथान्ये वनचारिणः । विशन्ति मोहाद्ये तत्र निवर्तन्ते न ते पुनः ॥ २१  
विभूषणरवास्तत्र श्रूयन्ते सकलौक्षराः । तूर्यगीतस्वनाश्चात्र गन्धो दिव्यश्च राघव ॥ २२  
त्रेताग्नयोऽपि दीप्यन्ते धूमो ह्यत्र प्रकाशते । वेष्टयन्निव वृक्षान्कपोताङ्गारुणो घर्नः ॥ २३  
एते वृक्षाः प्रकाशन्ते धूमसंसक्तमस्तकाः । मेघजालप्रतिच्छन्ना वैडूर्यगिरयो यथा ॥ २४  
कुरु प्रणामं धर्मात्मस्तान्समुद्दिश्य राघव । लक्ष्मणेन सह भ्रात्रा प्रयतः संयताञ्जलिः ॥ २५  
प्रणमन्ति हि ये तेषां मुनीनां भावितात्मनाम् । न तेषामशुभं किञ्चिच्छरीरे राम दृश्यते २६

१ विपरीते रात्रौ सूर्यः पूर्णचन्द्रः । परीतं तु दिवा प्रोक्तं विपरीतं तु शर्वरी । राकामध्यगतश्चन्द्रः सूर्यं इत्यभिधीयते । इति षचनात् । यद्वा नक्षत्रमालया विपरीतः विशेषेण परिवृतः सूर्य इव चन्द्र इव । २ अकोशैः विकसितैः कुड्मलैः मुकुलैः । ३ मनोहराक्षरसहिताः । ४ निविडः ।

ततो रामः सह भ्रात्रा लक्ष्मणेन कृताञ्जलिः । समुद्दिश्य महात्मानस्तानृषीन्भ्यवादयत् ॥२७  
अभिवाद्य तु धर्मात्मा रामो भ्राता च लक्ष्मणः । सुग्रीवो वानराश्चैव जग्मुः संहृष्टमानसाः ॥२८  
ते गत्वा दूरमध्वानं तस्मात्सप्तजनाश्रमात् । ददृशुस्तां दुराधर्षां किष्किन्धां वालिपालिताम् २९  
ततस्तु रामानुजराभवानराः प्रगृह्य शस्त्राण्युदिताभ्यतेजसः ।

पुरीं सुरेशात्मजवीर्यपालितां वधाय शत्रोः पुनरागताः सह ॥

३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयोदशः सर्गः ॥ १३ ॥

### चतुर्दशः सर्गः ।

सर्वे ते त्वरितं गत्वा किष्किन्धां वालिपालिताम् । वृक्षैरात्मानमावृत्य व्यतिष्ठन्गहने वने ॥ १  
विचार्य सर्वतो दृष्टिं कानने काननप्रियः । सुग्रीवो विपुलग्रीवः क्रोधमाहारयद्भृशम् ॥ २  
ततः स निनदं घोरं कृत्वा युद्धाय चाह्वयत् । परिवारैः परिवृतो नादैर्भिन्दन्निवाम्बरम् ॥  
गर्जन्निव महामेघो वायुवेगपुरःसरः ॥ ३

अथ बालार्कसदृशो दृष्टसिंहगतिस्तदा । दृष्ट्वा रामं क्रियादक्षं सुग्रीवो वाक्यमब्रवीत् ॥ ४  
ह्रीवागुरया व्यासां तप्तकाञ्चनतोरणाम् । प्राप्ताः स्म ध्वजयन्त्राढ्यां किष्किन्धां वालिनः पुरीं ५  
प्रतिज्ञा या त्वया वीर कृता वालिवधे पुरा । सफलां तां कुरु क्षिप्रं लतां काल इवागतः ॥ ६  
एवमुक्तस्तु धर्मात्मा सुग्रीवेण स राघवः । तमथोवाच सुग्रीवं वचनं शत्रुसूदनः ॥ ७

कृताभिज्ञानचिह्नस्त्वमनया गर्जेसाह्वया । लक्ष्मणेन समुत्पाद्य येषा कण्ठे कृता तव ॥ ८  
शोभसे ह्यधिकं वीर लतया कण्ठसक्तया । विपरीत इवाकाशे सूर्यो नक्षत्रमालया ॥ ९  
अद्य वालिसमुत्थं ते भयं वैरं च वानर । एकेनाहं प्रमोक्ष्यामि बाणमोक्षेण संयुगे ॥ १०  
मम दर्शय सुग्रीव वैरिणं भ्रातृरूपिणम् । वाली विनिहतो यौवद्वने पांसुषु वेष्टते ॥ ११

यदि दृष्टिपथं प्राप्तो जीवन्स विनिवर्तते । ततो दोषेण मा गच्छेत्सद्यो गर्हेच्च मा भवान् ॥१२  
प्रत्यक्षं सप्त ते साला मया बाणेन दारिताः । तेनावेहि बलेनाद्य वालिनं निहतं मया ॥ १३  
अनृतं नोक्तपूर्वं मे वीरकृच्छ्रेपि तिष्ठता । धर्मलोभपरीतेन नच वक्ष्ये कथंचन ॥ १४  
सफलां च करिष्यामि प्रतिज्ञां जहि संभ्रमम् । प्रसृतं कलमं क्षेत्रे वर्षणेव शतक्रतुः ॥ १५

तदाह्वाननिमित्तं त्वं वालिनो हेममालिनः । सुग्रीव कुरु तं शब्दं निष्पतेद्येन वानरः ॥ १६  
जितकाशी बलश्लाघी त्वया चाधर्षितः पुरा । निष्पतिष्यत्यसंज्ञेन वाली स प्रियसंयुगः ॥१७  
रिपूणां धर्षणं शूरा मर्षयन्ति न संयुगे । जानन्तस्तु स्वकं वीर्यं स्त्रीसमक्षं विशेषतः ॥ १८  
स तु रामवचः श्रुत्वा सुग्रीवो हेमपिङ्गलः । ननर्द क्रूरनादेन विनिर्भिन्दन्निवाम्बरम् ॥ १९

तस्य शब्देन वित्रस्ता गावो यान्ति हतप्रभाः । रीजदोषपरामृष्टाः कुलस्त्रिय इवाकुलाः ॥२०  
द्रवन्ति च मृगाः शीघ्रं भग्ना इव रणे हयाः । पतन्ति च खगा भूमौ क्षीणपुण्या इव ग्रहाः २१  
ततः स जीमूतगणप्रणादो नादं ह्यमुञ्चत्वरया प्रतीतः ।

सूर्यात्मजः शौर्यविवृद्धतेजाः सरित्पतिर्वानिलचञ्चलोर्मिः ॥

२२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्दशः सर्गः ॥ १४ ॥

१ हेरयएव वागुरा मृगग्रहणपाशः तथा । २ आगतः कालो वसन्तादिकालः । ३ अभिज्ञापकचिह्नवान् । ४ गजैः समा आह्वा आख्या यसाः सा तथा । ५ यावत् वेष्टते वेष्टिष्यते । ६ मा मां दोषेणोपलक्षितं गच्छेत् अवगच्छेत् । ७ धर्म- हान्यसहिष्णुना । ८ सस्यम् । ९ जितेन जयेन काशते प्रकाशते इति जितकाशी । १० अविजम्बेन । ११ अराजकत्वरूपदोषेण परपुरुषैः आमुष्टाः केशेषु गृहीताः । १२ सरित्पतिर्वा समुद्रइव ।

## पञ्चदशः सर्गः ।

अथ तस्य निनादं तु सुग्रीवस्य महात्मनः । शुश्रावान्तःपुरगतो वाली भ्रातुरमर्षणः ॥ १  
 श्रुत्वा तु तस्य निनदं सर्वभूतप्रकम्पनम् । मदश्चैकपदे नष्टः क्रोधश्चापतितो महान् ॥ २  
 स तु रोषपरीताङ्गो वाली सन्ध्यातपप्रभः । उपरक्त इवादित्यः सद्यो निष्प्रभतां गतः ॥ ३  
 वाली दंष्ट्राकरालस्तु क्रोधाद्दीप्ताग्निर्संनिभः । भाल्युत्पतितपद्मस्तु समृणाल इव हृदः ॥ ४  
 शब्दं दुर्मर्षणं श्रुत्वा निष्पपात ततो हरिः । वेगेन चरणन्यासैर्दारयन्निव मेदिनीम् ॥ ५  
 तं तु तारा परिष्वज्य स्नेहाद्दर्शितसौहृदा । उवाच त्रस्तसंभ्रान्ता हितोदर्कमिदं वचः ॥ ६  
 साधु क्रोधमिमं वीर नदीवेगमिवागतम् । शयनादुत्थितः काल्यं त्यज भुक्तामिव स्रजम् ॥ ७  
 काल्यमेतेन सङ्ग्रामं करिष्यसि च वानर । वीर ते शत्रुबाहुल्यं फल्गुता वा न विद्यते ॥ ८  
 सहसा तव निष्क्रामो मम तावन्न रोचते । श्रूयतां चाभिधास्यामि यन्निमित्तं निवार्यसे ॥ ९  
 पूर्वमापतितः क्रोधात्स त्वामाह्वयते युधि । निष्पत्य च निरस्तस्ते हन्यमानो दिशो गतः ॥ १०  
 त्वया तस्य निरस्तस्य पीडितस्य विशेषतः । इहैत्य पुनराह्वानं शङ्कं जनयतीव मे ॥ ११  
 दर्पश्च व्यवसायश्च यादृशस्तस्य नर्दतः । निनादश्चापि संरम्भो नैतदल्पं हि कारणम् ॥ १२  
 नासहायमहं मन्ये सुग्रीवं तमिहागतम् । अवष्टब्धसहायश्च यमाश्रित्यैष गर्जति ॥ १३  
 प्रकृत्या निपुणश्चैव बुद्धिमांश्चैव वानरः । अपरीक्षितवीर्येण सुग्रीवः सह नैष्यति ॥ १४  
 पूर्वमेव मया वीर श्रुतं कथयतो वचः । अङ्गदस्य कुमारस्य वक्ष्यामि त्वा हितं वचः ॥ १५  
 अङ्गदस्तु कुमारोऽयं वनान्तमुपनिर्गतः । प्रवृत्तिस्तेन कथिता चारैराप्तैर्निवेदिता ॥ १६  
 अयोध्याधिपतेः पुत्रौ शूरो समरदुर्जयौ । इक्ष्वाकूणां कुले जातौ प्रथितौ रामलक्ष्मणौ ॥  
 सुग्रीवप्रियकामार्थं प्राप्तौ तत्र दुरासदौ ॥ १७  
 तव भ्रातुर्हि विख्यातः सहायो रणकर्कशः । रामः परबलामर्दी युगान्ताग्निरिवोत्थितः ॥ १८  
 निवासवृक्षः साधुनामापन्नानां परा गतिः । आर्तानां संश्रयश्चैव यशसश्चैकभाजनम् ॥ १९  
 ज्ञानविज्ञानसंपन्नो निदेशे निरतः पितुः । धातूनामिव शैलेन्द्रो गुणानामाकरो महान् ॥ २०  
 तत्क्षमं न विरोधस्ते सह तेन महात्मना । दुर्जयेनाप्रमेयेन रामेण रणकर्मसु ॥ २१  
 शूर वक्ष्यामि ते किञ्चिन्न चेच्छाम्यभ्यसूयितुम् । श्रूयतां क्रियतां चैव तव वक्ष्यामि यद्धितम्  
 यौवराज्येन सुग्रीवं तूर्णं साध्वभिषेचय । विग्रहं मा कृथा वीर भ्रात्रा राजन्बलीयसा ॥ २३  
 अहं हि ते क्षमं मन्ये तेन रामेण सौहृदम् । सुग्रीवेण च संप्रीतिं वैरमुत्सृज्य दूरतः ॥ २४  
 लालनीयो हि ते भ्राता यवीयानेष वानरः । तत्रं वा सन्निहस्थो वा सर्वथा बन्धुरेव तो ॥ २५  
 न हि तेन समं वन्धुं भुवि पश्यामि कंचन । दानमानादिसत्कारैः कुरुष्व प्रत्यनन्तरम् ॥ २६  
 वैरमेतत्समुत्सृज्य तव पार्श्वे स तिष्ठतु । सुग्रीवो विपुलग्रीवस्तव बन्धुः सदा मतः ॥ २७  
 भ्रातुः सौहृदमालम्ब नान्या गतिरिहास्ति ते ॥ २८  
 यदि ते मत्प्रियं कार्यं यदि चावैषि मां हिताम्नायाच्यमानः प्रयत्नेन साधु वाक्यं कुरुष्व मे २९

१ सद्यः । २ काल्यं प्रातः शयनादुत्थितः पुरुषः भुक्तां स्रजमिव । ३ परिग्रहीतसहायः । ४ तत्र वने सन् वसन् ।  
 ५ समीपवर्तिनम् ।



प्रसीद पथ्यं शृणु जल्पितं हि मे न रोषमेवानुविधातुमर्हति ।

क्षमो हि ते कोसलराजसुनुना न विग्रहः शक्रसमानतेजसा ॥

३०

तदा हि तारा हितमेव वाक्यं तं वालिनं पथ्यमिदं वभाषे ।

न रोचते तद्वचनं हि तस्य कालाभिपन्नस्य विनाशकाले ॥

३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चदशः सर्गः ॥ १५ ॥

### षोडशः सर्गः ।

तामेवं ब्रुवतीं तारां ताराधिपनिभाननाम् । वाली निर्भर्त्सयामास वचनं चेदमब्रवीत् ॥ १  
 गर्जतोऽस्य च संरम्भं भ्रातुः शत्रोर्विशेषतः । मर्षयिष्याम्यहं केन कारणेन वरानने ॥ २  
 अधर्षितानां शूराणां समरोष्वनिवर्तिनाम् । धर्षणामर्षणं भीरु मरणादतिरिच्यते ॥ ३  
 सोढुं न च समर्थोऽहं युद्धकामस्य संयुगे । सुग्रीवस्य च संरम्भं हीनग्रीवस्य गर्जतः ॥ ४  
 न च कार्यो विषादस्ते राघवं प्रति मत्कृते । धर्मज्ञश्च कृतज्ञश्च कथं पापं करिष्यति ॥ ५  
 निवर्तस्व सह स्त्रीभिः कथं भूयोऽनुगच्छसि । सौहृदं दर्शितं तारे मयि भक्तिः कृता त्वया ॥ ६  
 प्रतियोत्स्याम्यहं गत्वा सुग्रीवं जहि संभ्रमम् । दर्पमात्रं विनेष्यामि नच प्राणैर्विमोक्ष्यते ॥ ७  
 अहं ह्याजिस्थितस्यास्य करिष्यामि यथेप्सितम् । वृक्षैर्मुष्टिप्रहारैश्च पीडितः प्रतियास्यति ॥ ८  
 न मे गर्वितमार्यस्तं सहिष्यति दुरात्मवान् । कृतं तारे सहायत्वं सौहृदं दर्शितं मयि ॥ ९  
 शापितासि मम प्राणैर्निवर्तस्व जयेन च । अहं जित्वा निवर्तिष्ये तमहं भ्रातरं रणे ॥ १०  
 तं तु तारा परिष्वज्य वालिनं प्रियवादिनी । चकार रुदती मन्दं दक्षिणा सा प्रदक्षिणाम् ॥ ११  
 ततः स्वस्त्ययनं कृत्वा मन्त्रवद्विजयैषिणी । अन्तःपुरं सह स्त्रीभिः प्रविष्टा शोकमोहिता ॥ १२  
 प्रविष्टायां तु तारायां सह स्त्रीभिः स्वमालयम् । नगरान्निर्ययौ क्रुद्धो महासर्प इव श्वसन् ॥ १३  
 स निःश्वस्य महातेजा वाली परमरोषणः । सर्वतश्चारयन्दृष्टिं शत्रुदर्शनकाङ्क्षया ॥ १४  
 स ददर्श ततः श्रीमान्सुग्रीवं हेमपिङ्गलम् । सुसंवीतमवष्टब्धं दीप्यमानमिवानलम् ॥ १५  
 स तं दृष्ट्वा महावीर्यं सुग्रीवं पर्यवस्थितम् । गाढं परिदधे वासो वाली परमरोषणः ॥ १६  
 स वाली गाढसंवीतो मुष्टिमुद्यम्य वीर्यवान् । सुग्रीवमेवाभिमुखो ययौ योद्धुं कृतक्षणम् ॥ १७  
 श्लिष्टमुष्टिं समुद्यम्य संरब्धतरमागतः । सुग्रीवोऽपि तमुद्दिश्य वालिनं हेममालिनम् ॥ १८  
 तं वाली क्रोधताम्राक्षः सुग्रीवं रणपण्डितम् । आपतन्तं महावेगमिदं वचनमब्रवीत् ॥ १९  
 एष मुष्टिर्मया बद्धो गाढः संनिहिताङ्गुलिः । मया वेगविमुक्तस्ते प्राणानादाय यास्यति ॥ २०  
 एवमुक्तस्तु सुग्रीवः क्रुद्धो वालिनमब्रवीत् । तवैव चाहरन्प्राणान्मुष्टिः पततु मूर्धनि ॥ २१  
 ताडितस्तेन संक्रुद्धः समभिक्रम्य वेगितः । अभवच्छोणितोद्गारी सौर्तेपीड इव पर्वतः ॥ २२  
 सुग्रीवेण तु निःसङ्गं सालमुत्पाद्य तेजसा । गात्रेष्वभिहतो वाली वज्रेणेव महागिरिः ॥ २३  
 स तु वाली प्रचलितः सालताडनविह्वलः । गुरुभारसमाक्रान्तो नौसैर्य इव सागरे ॥ २४  
 तौ भीमबलविक्रान्तौ सुपर्णसमवेगिनौ । प्रवृद्धौ घोरवपुषौ चन्द्रसूर्याविवाम्बरे ॥  
 परस्परममित्रघ्नौ छिद्रान्वेषणतत्परौ ॥ २५  
 ततोऽवर्धत वाली तु बलवीर्यसमन्वितः । सूर्यपुत्रो महावीर्यः सुग्रीवः परिहीयते ॥ २६

वालिना भग्नदर्पस्तु सुग्रीवो मन्दविक्रमः । वालिनं प्रति सामर्थो दर्शयामास लाघवम् ॥ २७  
 वृक्षैः सशाखैः सशिखैर्वज्रकोटिनिभैर्नखैः । मुष्टिभिर्जानुभिः पद्भिर्बाहुभिश्च पुनः पुनः ॥  
 तयोर्युद्धमभूद्धोरं वृत्रवासवयोरिव ॥ २८  
 तौ शोणितार्कौ युध्येतां वानरौ वनचारिणौ । मेघाविव महाशब्दैस्तर्जयानौ परस्परम् ॥ २९  
 हीयमानमथोऽपश्यत्सुग्रीवं वानरेश्वरम् । वीक्षमाणं दिशश्चैव राघवः स मुहुर्मुहुः ॥ ३०  
 ततो रामो महातेजा आर्तं दृष्ट्वा हरीश्वरम् । शरं च वीक्षते वीरो वालिनो वधकारणात् ॥ ३१  
 ततो धनुषि संधाय शरमाशीविषोपमम् । पूरयामास तच्चापं कालचक्रमिवान्तकः ॥ ३२  
 तस्य ज्यातलघोषेण त्रस्ताः परत्रथेश्वराः । प्रदुद्बुवुर्गमाश्चैव युगान्त इव मोहिताः ॥ ३३  
 मुक्तस्तु वज्रनिर्घोषो प्रदीप्ताशनिसन्निभः । राघवेण महाबाणो वालिवक्षसि पातितः ॥ ३४  
 ततस्तेन महातेजा वीर्योत्सिक्तः कपीश्वरः । वेगेनाभिहतो वाली निपपात महीतले ॥ ३५  
 इन्द्रध्वज इवोद्धतः पौर्णमास्यां महीतले । आश्वयुक्संभये मासि गतश्रीको विचेतनः ॥ ३६  
 नरोत्तमः कालयुगान्तकोपमं शरोत्तमं काञ्चनरूप्यभूषितम् ।  
 ससर्ज दीप्तं तममित्रमर्दनं सधूममग्निं मुखतो यथा हरः ॥ ३७  
 अथोक्षितः शोणिततोयविस्त्रवैः सुपुष्पिताशोक इवानिलोद्धतः ।  
 विचेतनो वासवसूनुराहवे विभ्रंशितेन्द्रध्वजवत्क्षितिं गतः ॥ ३८  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षोडशः सर्गः ॥ १६ ॥

### सप्तदशः सर्गः ।

ततः शरेणाभिहतो रामेण रणकर्कशः । पपात सहसा वाली निकृत्त इव पादपः ॥ १  
 स भूमौ न्यस्तसर्वाङ्गस्तप्तकाञ्चनभूषणः । अपतद्देवराजस्य मुक्तरश्मिरिव ध्वजः ॥ २  
 तस्मिन्निपतिते भूमौ वानराणां गणेश्वरे । नष्टचन्द्रमिव व्योम न व्यराजत भूतलम् ॥ ३  
 भूमौ निपतितस्यापि तस्य देहं महात्मनः । न श्रीर्जहाति न प्राणा न तेजो न पराक्रमः ॥ ४  
 शक्रदत्ता वरा माला काञ्चनी वज्रभूषिता । दधार हरिमुख्यस्य प्राणांस्तेजः श्रियं च सा ॥ ५  
 स तथा मालया वीरो हैमय्यौ हरियूथपः । सन्ध्यानुगतपर्यन्तः पयोधर इवाभवत् ॥ ६  
 तस्य माला च देहश्च मर्मघाती च यः शरः । त्रिधेव रचिता लक्ष्मीः पतितस्यापि शोभते ॥ ७  
 तदद्वं तस्य वीरस्य स्वर्गमार्गप्रभावनम् । रामबाणासनक्षिप्तमावहत्परमां गतिम् ॥ ८  
 तं तदा पतितं संख्ये गतार्चिषमिवानलम् । बहुमान्य च तं वीरं वीक्षमाणं शनैरिव ॥ ९  
 ययातिमिव पुण्यान्ते देवलोकात्परिच्युतम् । आदित्यमिव कालेन युगान्ते भुवि पातितम् ॥ १०  
 महेन्द्रमिव दुर्धर्षं महेन्द्रमिव दुःसहम् । महेन्द्रपुत्रं पतितं वालिनं हेममालिनम् ॥ ११  
 सिंहोरस्कं महाबाहुं दीप्तास्यं हरिलोचनम् । लक्ष्मणानुगतो रामो ददर्शोपससर्प च ॥ १२  
 तं दृष्ट्वा राघवं वाली लक्ष्मणं च महाबलम् । अब्रवीत्प्रश्रितं वाक्यं परुषं धर्मसंहितम् ॥ १३  
 त्वं नराधिपतेः पुत्रः प्रथितः प्रियदर्शनः । कुलीनः सत्त्वसंपन्नस्तेजस्वी चरितव्रतः ॥ १४  
 पराङ्मुखवधं कृत्वा को नु प्राप्तस्तवया गुणः । यदहं युद्धसंरन्धः शरेणोरसि ताडितः ॥ १५

१ पक्षिश्रेष्ठाः । २ गौडदेशे आश्वयुक्पौर्णमास्यां इन्द्रमुद्दिश्य ध्वजं संस्थाप्य उत्सवानन्तरं पातयन्ति । तद्बाली पातित इत्यर्थः । ३ हैमया हेममय्या । डीवभाव आर्षः । ४ स्वर्गमार्गस्य प्रापकम् । ५ अन्ययुद्धपराङ्मुखः ।

राम कर्षणवेदी च प्रजानां च हिते रतः । सानुक्रोशो जितोत्साहः समयज्ञो दृढव्रतः ॥  
 इति ते सर्वभूतानि कथयन्ति यशो भुवि ॥ १६  
 दमः शमः क्षमा धर्मो धृतिः सत्यं पराक्रमः । पार्थिवानां गुणा राजन्दण्डश्चाप्यपराधिषु ॥१७  
 तान्गुणान्संप्रधार्याहमग्र्यं चाभिजनं तव । तारया प्रतिषिद्धोऽपि सुग्रीवेण समागतः ॥ १८  
 न मामन्येन संरब्धं प्रमत्तं योद्धुमर्हति । इति मे बुद्धिरुत्पन्ना बभूवादशने तव ॥ १९  
 न त्वां विनिहतात्मानं धर्मध्वजमधार्मिकम् । जाने पापसमाचारं तृणैः कूपमिवावृतम् ॥ २०  
 सतां वेषधरं पापं प्रच्छन्नमिव पावकम् । नाहं त्वामभिजानामि धर्मच्छन्नाभिसंवृतम् ॥ २१  
 विषये वा पुरे वा ते यदा नापकरोम्यहम् । न च त्वामवजाने च कस्मात्त्वं हंस्यकिल्बिषम् २२  
 फलमूलाशनं नित्यं वानरं वनगोचरम् । मामिहाप्रतियुद्धन्तमन्येन च समागतम् ॥ २३  
 लिङ्गमप्यस्ति ते राजन्दृश्यते धर्मसंहितम् । कः क्षत्रियकुले जातः श्रुतवान्नष्टसंशयः ॥ २४  
 धर्मलिङ्गप्रतिच्छन्नः क्रूरं कर्म समाचरेत् ॥ २५  
 राम राजकुले जातो धर्मवानिति विश्रुतः । अर्भव्यो भव्यरूपेण किमर्थं परिधावसि ॥ २६  
 साम दानं क्षमा धर्मः सत्यं धृतिपराक्रमौ । पार्थिवानां गुणा राजन्दण्डश्चाप्यपराधिषु ॥ २७  
 वयं वनचरा राम मृगा मूलफलाशनाः । एषा प्रकृतिरस्माकं पुरुषस्त्वं नरेश्वरः ॥ २८  
 भूमिर्हिरण्यं रूप्यं च विग्रहे कारणानि च । अत्र कस्ते वने लोभो मदीयेषु फलेषु वा ॥ २९  
 नयश्च विनयश्चोभौ निग्रहानुग्रहावपि । राजवृत्तिरसंकीर्णा न नृपाः कामवृत्तयः ॥ ३०  
 त्वं तु कामप्रधानश्च कोपनश्चानवस्थितः । राजवृत्तैश्च संकीर्णः शरासनपरायणः ॥ ३१  
 न तेऽस्त्यैपचितिर्धर्मं नार्थं बुद्धिरवस्थिता । इन्द्रियैः कामवृत्तः सन्कृष्यसे मनुजेश्वर ॥ ३२  
 हत्वा बाणेन काकुत्स्थ मामिहानपराधिनम् । किं वक्ष्यसि सतां मध्ये कर्म कृत्वा जुगुप्सितं ३३  
 राजहा ब्रह्महा गोघ्नश्चोरः प्राणिवधे रतः । नास्तिकः परिवेत्ता च सर्वे निरयगामिनः ॥ ३४  
 सूचकश्च कर्दर्यश्च मित्रघ्नो गुरुतल्पगः । लोकं पापात्मनामेते गच्छन्ते नात्र संशयः ॥ ३५  
 आधार्यं चर्म मे सङ्गी रोमाण्यस्थि च वर्जितम् । अभक्ष्याणि च मांसानि त्वद्विधैर्धर्मचारिभिः  
 पञ्च पञ्चनखा भक्ष्या ब्रह्मक्षत्रेण राघव । शल्यकः श्वाविधो गोधा शशः कूर्मश्च पञ्चमः ॥३७  
 चर्म चास्थि च मे राजन्न स्पृशन्ति मनीषिणः । अभक्ष्याणि च मांसानि सोहं पञ्चनखो हतः ३८  
 तारया वाक्यमुक्तोऽहं सत्यं सर्वज्ञया हितम् । तदतिक्रम्य मोहेन कालस्य वशमागतः ॥ ३९  
 त्वया नाथेन काकुत्स्थ न सनाथा वसुन्धरा । प्रमदा शीलसंपन्ना धूर्तेन पतिना यथा ॥ ४०  
 शंठो नैकृतिकः क्षुद्रो मिथ्याप्रश्रितमानसः । कथं दशरथेन त्वं जातः पापो महात्मना ॥४१  
 छिन्नचारित्रकक्ष्येण सतां धर्मातिवर्तिना । त्यक्तधर्माङ्कुशेनाहं निहतो रामहस्तिना ॥ ४२  
 अशुभं चाप्ययुक्तं च सतां चैव विगर्हितम् । वक्ष्यसे चेदृशं कृत्वा सद्भिः सह समागतः ॥४३  
 उदासीनेषु योऽस्मासु विक्रमस्ते प्रकाशितः । अपकारिषु तं राजन्नहि पश्यामि विक्रमम् ॥४४  
 दृश्यमानस्तु युध्येथा मया यदि नृपात्मज । अद्य वैवस्वतं देवं पश्येस्त्वं निहतो मया ॥ ४५

१ कारुण्यज्ञः । २ विशेषेण निहतबुद्धिम् । ३ धर्मलिङ्गं वस्तुतो धर्मरहितमित्यर्थः । ४ क्रूरः । ५ सौम्यरूपेण । ६ पूजा ।  
 ७ ज्येष्ठेऽनृते दारपरिग्रहकृत् । ८ विद्युत् । ९ लुब्धः । १० पञ्चनखेषु जन्तुषु एते पञ्चैव भक्ष्याः नान्य इत्यर्थः । परिसंख्या-  
 विधिरयम् । ब्रह्मक्षत्रेणेत्युल्लक्षणम् । त्रैवर्णिकैरित्यर्थः । ११ गूढविश्रियकृत् । १२ मिथ्याज्ञान्तमनस्कः ।

त्वयाऽदृश्येन तु रणे निहतोऽहं दुरासदः । प्रसुप्तः पन्नगेनेव नरः पानवशं गतः ॥ ४६  
 मामेव यदि पूर्वं त्वमेतदर्थमचोदयः । मैथिलीमहमेकाह्वा तव चानीतवान्भवेत् ॥ ४७ ५  
 सुग्रीवप्रियकामेन यत्कृतेऽस्मि हतस्त्वया । कण्ठे बद्ध्वा प्रदद्यां ते निहतं रावणं रणे ॥ ४८  
 न्यस्तां सागरतोये वा पाताले वापि मैथिलीम् । आनयेयं तवादेशाच्छ्वेतामश्वतरीमिव ॥ ४९  
 युक्तं यत्प्राप्तुयाद्राज्यं सुग्रीवः स्वर्गते मयि । अयुक्तं यदधर्मेण त्वयाहं निहतो रणे ॥ ५०  
 काममेवंविधो लोकः कालेन विनियुज्यते । क्षमं चेद्भवता प्राप्तमुत्तरं साधु चिन्त्यताम् ॥ ५१  
 इत्येवमुक्त्वा परिशुष्कवक्रः शराभिघाताद्बध्धितो महात्मा ।  
 समीक्ष्य रामं रविसन्निकाशं तूष्णीं बभूवामरराजसूनुः ॥ ५२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तदशः सर्गः ॥ १७ ॥

### अष्टादशः सर्गः ।

इत्युक्तः प्रश्रितं वाक्यं धर्मार्थसहितं हितम् । परुषं वालिना रामो निहतेन विचेतसा ॥ १  
 तं निष्प्रभमिवादित्यं मुक्ततोयमिवाम्बुदम् । उक्तवाक्यं हरिश्रेष्ठमुपशान्तमिवानलम् ॥ २  
 धर्मार्थगुणसंपन्नं हरीश्वरमनुत्तमम् । अधिक्षिप्तस्तदा रामः पश्चाद्वालिनमब्रवीत् ॥ ३  
 धर्ममर्थं च कामं च समयं चापि लौकिकम् । अविज्ञाय कथं बाल्यान्मामिहाद्य विगर्हसे ॥ ४  
 अपृष्ट्वा बुद्धिसंपन्नान्वृद्धानाचार्यसंमतान् । सौम्य वानर चापल्याकिं मां वक्तुमिहेच्छसि ॥ ५  
 ३ इक्ष्वाकूणामियं भूमिः सशैलवनकानना । मृगपक्षिमनुष्याणां निग्रहप्रग्रहावपि ॥ ६  
 तां पालयति धर्मात्मा भरतः सत्यवागृजुः । धर्मकामार्थतत्त्वज्ञो निग्रहानुग्रहे रतः ॥ ७  
 नयश्च विनयश्चोभौ यस्मिन्सत्यं च सुस्थितम् । विक्रमश्च यथादृष्टः स राजा देशकालवित् ८  
 तस्य धर्मकृतादेशा वयमन्ये च पार्थिवाः । चरामो वसुधां कृत्स्नां धर्मसंन्तानमिच्छवः ॥ ९  
 तस्मिन्नृपतिशार्दूले भरते धर्मवत्सले । पालयत्यखिलां भूमिं कश्चरेद्धर्मनिग्रहम् ॥ १०  
 ते वयं धर्मविभ्रष्टं स्वधर्मे परमे स्थिताः । भरताज्ञां पुरस्कृत्य निगृह्णीमो यथाविधि ॥ ११  
 त्वं तु संकिंष्टधर्मा च कर्मणा च विगर्हितः । कामतन्त्रप्रधानश्च न स्थितो राजवर्त्मनि ॥ १२  
 ज्येष्ठो भ्राता पिता चैव यश्च विद्यां प्रयच्छति । त्रयस्ते पितरो ज्ञेयाधर्मे पथि हि वर्तिनः १३  
 यवीयानात्मनः पुत्रः शिष्यश्चापि गुणोदितः । पुत्रवत्ते त्रयश्चिन्त्या धर्मश्चेदत्र कारणम् ॥ १४  
 सूक्ष्मः परमदुर्ज्ञेयः सतां धर्मः प्लवङ्गम् । हृदिस्थः सर्वभूतानामात्म वेद शुभाशुभम् ॥ १५  
 चपलश्चपलैः सार्धं वानरैरकृतात्मभिः । जाल्यन्ध इव जाल्यन्धैर्मन्त्रयन्दक्ष्यसे नु किम् ॥ १६  
 अहं तु व्यक्ततामस्य वचनस्य ब्रवीमि ते । न हि मां केवलं रोषात्त्वं विगर्हितुमर्हसि ॥ १७  
 तदेतत्कारणं पश्य यदर्थं त्वं मया हतः । भ्रातुर्वर्तसि भार्यायां त्यक्त्वा धर्मं सनातनम् ॥ १८  
 अस्य त्वं धरमाणस्य सुग्रीवस्य महात्मनः । रुमायां वर्तसे कामात्क्षुपायां पापकर्मकृत् ॥ १९  
 तद्व्यतीतस्य ते धर्मात्कामवृत्तस्य वानर । भ्रातृभार्यावमर्शेऽस्मिन्दण्डोऽयं प्रतिपादितः ॥ २०  
 नहि धर्मविरुद्धस्य लोकवृत्तादपेयुषः । दण्डादन्यत्र पश्यामि निग्रहं हरियूथप ॥ २१  
 न हि ते मर्षये पापं क्षत्रियोऽहं कुलोद्भवः ॥ २२

१ भवेत् भवेद्यम् । पुरुषव्यत्यय आर्षः । २ मधुकैटभाभ्यां पाताले निरुद्धां श्वेताश्वतरीरूपां श्रुतिं हयग्रीव इवेत्यर्थः । ३ लोकः  
 एवंविधे मरणरूपे कर्मणि विनियुज्यते । जातस्य मरणं स्वभाव इत्यर्थः । भवता प्राप्तं अदृश्यतया प्रहरणं क्षमं चेत् तत्र  
 साधुत्तरं चिन्त्यतामित्यर्थः । ४ धर्मवृद्धिम् । ५ धर्महानिम् । ६ धर्मविलोपकृत् । ७ अत्र अस्मिन्नर्थे धर्मः कारणं व्यवस्थापकं  
 चेत् । ८ परमात्मा । ९ जीवितं धारयतः ।

औरसीं भगिनीं वापि भार्यावाप्यनुजस्य यः । प्रचरेत नरः कामात्तस्य दण्डो वधः स्मृतः २३  
 भरतस्तु महीपालो वयं त्वादेशवर्तिनः । त्वं तु धर्मादतिक्रान्तः कथं शक्य-उपेक्षितुम् ॥ २४  
 गुरुधर्मव्यतिक्रान्तं प्राज्ञो धर्मेण पालयन् । भरतः कामवृत्तानां निग्रहे पर्यवस्थितः ॥ २५  
 वयं तु भरतादेशं विधिं कृत्वा हरीश्वर । त्वद्विधान्भिन्नमर्यादान्नियन्तुं पर्यवस्थिताः ॥ २६  
 सुग्रीवेण च मे सख्यं लक्ष्मणेन यथा तथा । दारराज्यनिमित्तं च निःश्रेयसि रतः स मे ॥ २७  
 प्रतिज्ञा च मया दत्ता तदा वानरसन्निधौ । प्रतिज्ञा च कथं शक्या मद्विधेनानवेक्षितुम् ॥ २८  
 तदेभिः कारणैः सर्वैर्महद्भिर्धर्मसंहितैः । शासनं तव यद्युक्तं तद्भवाननुमन्यताम् ॥ २९  
 सर्वथा धर्म इत्येव द्रष्टव्यस्तव निग्रहः ॥ ३०  
 वयस्यस्यापि कर्तव्यं धर्ममेवानुपश्यतः । शक्यं त्वयापि तत्कार्यं धर्ममेवानुपश्यता ॥ ३१  
 श्रूयते मनुना गीतौ श्लोकौ चारित्रवत्सलौ । गृहीतौ धर्मकुशलैस्तत्तथा चरितं हरे ॥ ३२  
 राजभिर्धृतदण्डास्तु कृत्वा पापानि मानवाः । निर्मलाः स्वर्गमायान्ति सन्तः सुकृतिनो यथा ॥  
 शासनाद्वा विमोक्षेद्वा स्तेनः स्तेयाद्विमुच्यते । राजा त्वशासन्पापस्य तदवाप्नोति किल्बिषम् ॥  
 आर्थेण मम मांधात्रा व्यसनं घोरमीप्सितम् । श्रमणेन कृते पापे यथा पापं कृतं त्वया ॥ ३५  
 अन्यैरपि कृतं पापं प्रमत्तैर्वसुधाधिपैः । प्रायश्चित्तं च कुर्वन्ति तेन तच्छाम्यते रजैः ॥ ३६  
 तदलं परितापेन धर्मतः परिकल्पितः । वधो वानरशार्दूल न वयं स्ववशे स्थिताः ॥ ३७  
 शृणु चाप्यपरं भूयः कारणं हरिपुङ्गव । यच्छ्रुत्वा हेतुमद्गीर न मन्युं कर्तुमर्हसि ॥ ३८  
 न मे तत्र मनस्तापो न मन्युर्हरियूथप । वागुराभिश्च पाशैश्च कूटैश्च विविधैर्नराः ॥ ३९  
 प्रतिच्छन्नाश्च दृश्याश्च गृह्णन्ति सुबहून्मृगान् । प्रधावितान्वा वित्रस्तान्विस्रब्धांश्चापि निष्ठितान्  
 प्रमत्तान्प्रमत्तान्वा नरा मांसार्थिनो भृशम् । विध्यन्ति विमुखांश्चापि नच दोषोऽत्र विद्यते ४१  
 यान्ति राजर्षयश्चात्र मृगयां धर्मकोविदाः । तस्मात्त्वं निहतो युद्धे मया बाणेन वानर ॥  
 अयुध्यन्प्रतियुध्यन्वा यस्माच्छास्त्रामृगो ह्यसि ॥ ४२  
 दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदातारो न संशयः ॥ ४३  
 तान्न हिंस्यान्न चाक्रोशेन्नाक्षिपेन्नाप्रियं वदेत् । देवा मनुष्यरूपेण चरन्त्येते महीतले ॥ ४४  
 त्वं तु धर्ममविज्ञाय केवलं रोषमास्थितः । प्रदूषयसि मां धर्मे पितृपैतामहे स्थितम् ॥ ४५  
 एवमुक्तस्तु रामेण वाली प्रव्यथितो भृशम् । न दोषं राघवे दध्यौ धर्मेऽधिगतनिश्चयः ॥  
 प्रत्युवाच ततो रामं प्राञ्जलिर्वानरेश्वरः ॥ ४६  
 यत्त्वमात्थ नरश्रेष्ठ तदेवं नात्र संशयः । प्रतिवक्तुं प्रकृष्टे हि नाप्रकृष्टस्तु शक्यात् ॥ ४७  
 तद्युक्तं मया पूर्वं प्रमादादुक्तमप्रियम् । तत्रापि खलु मे दोषं कर्तुं नार्हसि राघव ॥ ४८  
 त्वं हि दृष्टार्थतत्त्वज्ञः प्रजानां च हिते रतः । कार्यकारणसिद्धौ ते प्रसन्ना बुद्धिरव्यया ॥ ४९  
 मामप्यगतधर्माणं व्यतिक्रान्तपुरस्कृतम् । धर्मसंहितया वाचा धर्मज्ञ परिपालय ॥ ५०  
 न त्वात्मानमहं शोचे न तारां न च बान्धवान् । यथा पुत्रं गुणश्रेष्ठमङ्गदं कनकाङ्गदम् ॥ ५१

१ तव यच्छासनं कृतं तत्तु युक्तं शास्त्रविहितमिति भवान् अनुमन्यतां चिन्तयतु । २ दयया विसर्जनाद्वा । ३ पापिष्ठं अशासनं राजा तु । ४ यथा त्वया पापं कृतं तथा श्रमणेन क्षपणकेन केनचित्पापे कृते मम आर्थेण बृद्धप्रपितामहेन मांधात्रा घोरं व्यसनं दण्डनं ईप्सितं प्रयुक्तमिति यावत् । ५ पापम् । ६ कार्यं दण्डनं । कारणं तद्भेदुभूतं पापम् । तयोः सिद्धौ परिशाने । ७ पुरस्कृतव्यतिक्रमम् । अकृत्यकारिणमित्यर्थः ।

स ममादर्शनादीनो बाल्यात्प्रभृति लालितः । तटाक इव पीताम्बुरुपशोषं गमिष्यति ॥  
 बालश्चाकृतबुद्धिश्च एकपुत्रश्च मे प्रियः । तारेयो राम भवता रक्षणीयो महाबलः ॥ ५  
 सुग्रीवे चाङ्गदे चैव विधत्स्व मतिमुत्तमाम्नात्वं हि शास्ता च गोप्ता च कार्याकार्यविधौ स्थितः  
 या ते नरपते वृत्तिर्भरते लक्ष्मणे च या । सुग्रीवे चाङ्गदे राज्ञस्तां त्वमाधातुमर्हसि ॥ ५५  
 महोषकृतदोषां तां यथा तारां तपस्विनीम् । सुग्रीवो नावमन्येत तथावस्थातुमर्हसि ॥ ५६  
 त्वया ह्यनुगृहीतेन राज्यं शक्यमुपासितुम् । त्वद्वशे वर्तमानेन तव चित्तानुवर्तिना ॥ ५७  
 शक्यं दिवं चार्जयितुं वसुधां चापि शासितुम् ॥ ५८  
 त्वत्तोऽहं वधमाकाङ्क्षन्वार्यमाणोऽपि तारया । सुग्रीवेण सह भ्रात्रा इन्द्रयुद्धमुपागतः ॥ ५९  
 इत्युक्त्वा सन्नतो रामं विरराम हरीश्वरः ॥ ६०  
 स तमाश्वासयद्रामो बालिनं व्यक्तदर्शनम् । सामसंपन्नया वाचा धर्मतत्त्वार्थयुक्तया ॥ ६१  
 न संतापस्त्वया कार्य एतदर्थं स्रवङ्गम् ॥ ६२  
 न वयं भवता चिन्त्या नाप्यात्मा हरिसत्तम । वयं भवद्विशेषेण धर्मतः कृतनिश्चयाः ॥ ६३  
 दण्ड्ये यः पातयेद्दण्डं दण्ड्यो यश्चापि दण्ड्यते । कार्यकारणसिद्धार्थावुभौ तौ नावसीदतः ॥  
 तद्भवान्दण्डसंयोगादस्माद्विगतकल्मषः । गतः स्वां प्रकृतिं धर्म्यां धर्मदृष्टेन वर्त्मना ॥ ६५  
 त्यज शोकं च मोहं च भयं च हृदये स्थितम् । त्वया विधानं हर्यत्रय न शक्यमतिवर्तिनुम् ॥  
 यथा त्वय्यङ्गदो नित्यं वर्तते वानरेश्वर । तथा वर्तेत सुग्रीवे मयि चापि न संशयः ॥ ६७  
 स तस्य वाक्यं मधुरं महात्मनः समाहितं धर्मपथानुवर्तिनः ।  
 निशम्य रामस्य रणावमर्दिनो वचः सुयुक्तं निजगाद वानरः ॥ ६८  
 शराभितप्तेन विचेतसा मया प्रदूषितस्त्वं यदजानता प्रभो ।  
 इदं महेन्द्रोपमभीमविक्रम प्रसादितस्त्वं क्षम मे नरेश्वर ॥ ६९  
 इत्यार्षे श्रीमद्रामायणे वाल्मीकीय आदिकाव्ये किष्किन्वाकाण्डेऽष्टादशः सर्गः ॥ १८ ॥

### एकोनविंशः सर्गः ।

स वानरमहाराजः शयानः शरविक्षतः । प्रत्युक्तो हेतुमद्वाक्यैर्नोत्तरं प्रत्यपद्यत ॥ १  
 अश्मभिः प्रविभिन्नाङ्गः पादपैराहतो भृगम् । रामबाणेन च क्रान्तो जीवितान्ते मुमोह सः २  
 तं भार्या बाणमोक्षेण रामदत्तेन संयुगे । हतं स्रवगशार्दूलं तारा शुश्राव बालिनम् ॥ ३  
 सा सपुत्राऽप्रियं श्रुत्वा वधं भर्तुः सुदारुणम् । निष्पपात भृशं त्रस्ता विविधाङ्गिरिगह्वरात् ४  
 ये त्वङ्गदपरीवारा वानरा भीमविक्रमाः । ते सकार्मुकमालोक्य रामं त्रस्ताः प्रदुद्भुवुः ॥ ५  
 सा ददर्श ततस्त्रस्तान्हरीनापततो भृशम् । यूथादिव परिभ्रष्टान्मृगान्निहतयूथपान् ॥ ६  
 तानुवाच समासाद्य दुःखितान्दुःखिता सती । रामवित्रासितान्सर्वाननुबद्धानिवेषुभिः ॥ ७  
 वानरा राजसिंहस्य यस्य यूयं पुरःसराः । तं विहाय सुसन्नस्ताः कस्माद्बुध दुर्गताः ॥ ८  
 राज्यहेतोः स चेद्भ्राता भ्रात्रा रौद्रेण पातितः । रामेण प्रहितै रौद्रैर्मार्गणैर्दूरपातिभिः ॥ ९

१ अनुग्रहीतेन मयेतिशेषः । २ विशद्वानम् । ३ वयं न चिन्त्याः अकृत्यकारिण इति शेषः । नाप्यात्मा । निवृत्तपापत्वात् ।  
 कुत इत्यत्राह-वयमिति । भवद्विशेषेण भवतो कृत्यरूपविशेषेण हेतुना । धर्मतः प्रायश्चित्तरूपे धर्मे । सप्तम्यर्थे तसिः । कृतनि-  
 श्चयाः । अतो वयं न चिन्त्या इत्यादि पूर्वणान्वयः । ४ दण्डयलदण्डयितृत्वाभ्यां निष्पन्नप्रयोजनौ । ५ विधिः । ६ जीविता-  
 न्तकाले । ७ नानाकक्ष्यात् । ८ पातितश्चेद्भवतां किं भयम् ।

१ लब्धा वचः श्रुत्वा कपयः कामरूपिणः । प्राप्तकालमविक्रिष्टमृचुर्वचनमङ्गनाम् ॥ १०  
 वपुत्रे निवर्तस्व पुत्रं रक्षस्व चाङ्गदम् । अन्तको रामरूपेण हत्वा नयति वालिनम् ॥ ११  
 क्षिप्तान्वृक्षान्समाविध्य विपुलाश्च शिलास्तथा । वाली वज्रसमैर्वाणे रामेण विनिपातितः ॥ १२  
 अभिद्रुतमिदं सर्वं विद्रुतं प्रसृतं बलम् । अस्मिन्पृथ्वगशार्दूले हते शक्रसमप्रभे ॥ १३  
 रक्ष्यतां नगरद्वारमङ्गदश्चाभिषिच्यताम् । पदस्थं वालिनः पुत्रं भजिष्यन्ति प्लवङ्गमाः ॥ १४  
 अथ वांऽरुचितं स्थानमिह ते रुचिरानने । आविशन्ति हि दुर्गाणि क्षिप्रमन्यानि वानराः १५  
 अभार्याश्च सभार्याश्च सन्त्यत्र वनचारिणः । लुब्धेभ्यो विप्रयुक्तेभ्यस्तेभ्यो नस्तुमुलं भयम् १६  
 अल्पान्तरगतानां तु श्रुत्वा वचनमङ्गना । आत्मनः प्रतिरूपं सा वभाषे चारुहासिनी ॥ १७  
 पुत्रेण मम किं कार्यं किं राज्येन किमात्मना । कपिसिंहे महाभागे तस्मिन्भर्तारि नश्यति १८  
 पादमूलं गमिष्यामि तस्यैवाहं महात्मनः । योऽसौ रामप्रयुक्तेन शरेण विनिपातितः ॥ १९  
 एवमुक्त्वा प्रदुद्राव रुदन्ती शोककशिंता । शिरश्चोरश्च बाहुभ्यां दुःखेन समभिन्नती ॥ २०  
 आब्रजन्ती ददर्शाथ पतिं निपातितं भुवि । हन्तारं दानवेन्द्राणां समरेष्वनिवर्तिनाम् ॥ २१  
 क्षेप्तारं पर्वतेन्द्राणां वज्राणामिव वासवम् । महावातसमाविष्टं महामेघौघनिःस्वनम् ॥ २२  
 शक्रतुल्यपराक्रान्तं वृष्टेवोपरतं धनम् । नर्दन्तं नर्दतां भीमं शूरं शूरेण पातितम् ॥  
 शार्दूलेनामिषस्यार्थे मृगराजं यथा हतम् ॥ २३  
 अचितं सर्वलोकस्य सपताकं सवेदिकम् । नागहेतोः सुपर्णेन चैत्यमुन्मथितं यथा ॥ २४  
 अवष्टभ्य च तिष्ठन्तं ददर्श धनुरुत्तमम् । रामं रामानुजं चैव भर्तुश्चैवानुजं शुभा ॥ २५  
 तानतीत्य समासाद्य भर्तारं निहतं रणे । समीक्ष्य व्यथिता भूमौ संभ्रान्ता निपपात ह ॥ २६  
 सुप्त्वेव पुनरुत्थाय आर्यपुत्रेति क्रोशती । रुरोद सा पतिं दृष्ट्वा संदितं मृत्युदामभिः ॥ २७  
 तामवेक्ष्य तु सुग्रीवः क्रोशन्तीं कुररीमिव । विषादमगमत्कष्टं दृष्ट्वा चाङ्गदमागतम् ॥ २८

इत्यार्षे श्रीमद्रामायणे वाल्मीकीय आदिकाव्ये किष्किन्वाकाण्ड एकानविंशः सर्गः ॥ १९ ॥

### विंशः सर्गः ।

रामचापविसृष्टेन शरेणान्तकरेण तम् । दृष्ट्वा विनिहतं भूमौ तारा ताराधिपानना ॥  
 सा समासाद्य भर्तारं पर्येष्वजत भामिनी ॥ १  
 इषुणाभिहतं दृष्ट्वा वालिनं कुञ्जरोपमम् । वानरेन्द्रं महेन्द्राभं शोकसंतप्तमानसा ॥  
 तारा तरुमिवोन्मूलं पर्यदेवयदातुरा ॥ २  
 रणे दारुणविक्रान्त प्रवीर प्लवतां वर । किं दीनामपुरोभांगामद्य त्वं नाभिभाषसे ॥ ३  
 उतिष्ठ हरिशार्दूल भजस्व शयनोत्तमम् । नैवंविधाः शरते हि भूमौ नृपतिसत्तमाः ॥ ४  
 अतीव खलु ते कान्ता वसुधा वसुधाधिप । गतासुरपि यां गात्रैर्मा विहाय निषेवसे ॥ ५  
 व्यक्तमन्या त्वया वीर धर्मतः संप्रवर्तिता । किष्किन्धेव पुरी रम्या स्वर्गमार्गे विनिर्मिता ॥ ६  
 यान्यस्माभिस्त्वया सार्धं वनेषु मधुगन्धिषु । विहतानि त्वया काले तेषामुपरमः कृतः ॥ ७

१ अनभिमतम् । २ नर्दतां मध्ये भीमं यथा तथा नर्दन्तम् । ३ सर्वलोकस्य सर्वलोकेन अचितम् । सवेदिकं श्रमहरवेदि-  
 कासहितम् । ४ एवंवर्तमानमपि तत्र निगुडनागप्रहणाय सुपर्णेन गरुडेनोन्मथितं चैत्यमिव स्थितम् । शौर्यादिसंपन्नोपि  
 भ्रातृभार्याहरणपापवन्धेन हत इत्यत्र दृष्टान्तोपम् । ५ बद्धम् । ६ दोषदर्शनरहिताम् । अनपराधमिति यावत् ।

निरानन्दा निराशाहं निमग्ना शोकसागरे । त्वयि पञ्चत्वमापन्ने महायूथपयूथपे ॥ ८  
 हृदयं सुस्थिरं मह्यं दृष्ट्वा विनिहतं पतिम् । यन्न शोकाभिसंतप्तं स्फुटतेऽद्य सहस्रधा ॥ ९  
 सुग्रीवस्य त्वया भार्या हृता स च विवासितः । यत्तु तस्य त्वया व्युष्टिः प्राप्तेयं प्लवगाधिप १०  
 निःश्रेयसपरा मोहान्त्वया चाहं विगर्हिता । यैषाऽब्रुवं हितं वाक्यं वानरेन्द्र हितैषिणी ॥ ११  
 रूपयौवनदृष्टानां दक्षिणानां च मानद । नूनमप्सरसामार्यं चित्तानि प्रमथिष्यसि ॥ १२  
 कालो निःसंशयो नूनं जीवितान्तकरस्तव । बलाद्येनावर्पन्नोऽसि सुग्रीवस्यावशो वशम् ॥ १३  
 वैधव्यं शोकसन्तर्प कृपणं कृपणा सती । अदुःखोपचिता पूर्वं वर्तयिष्याम्यनाथवत् ॥ १४  
 ललितश्चाङ्गदो वीरः सुकुमारः सुखोचितः । वत्स्यते कामवस्थां मे पितृव्ये क्रोधमूर्च्छिते ॥ १५  
 कुरुष्व पितरं पुत्रं सुदृष्टं धर्मवत्सलम् । दुर्लभं दर्शनं वत्स तव तस्य भविष्यति ॥ १६  
 समाश्वासय पुत्रं त्वं संदेशं संदिशस्व च । मूर्ध्नि चैनं समाधाय प्रवासं प्रस्थितो ह्यसि ॥ १७  
 रामेण हि महत्कर्म कृतं त्वामभिनिघ्नता । आनृण्यं च गतं तस्य सुग्रीवस्य प्रतिश्रवे ॥ १८  
 सकामो भव सुग्रीव रुमां त्वं प्रतिपत्स्यसे । भुङ्क्ते राज्यमनुद्भिन्नः शस्तो भ्राता रिपुस्तव ॥ १९  
 किं मामेवं विलपतीं प्रेम्णा त्वं नाभिभाषसे । इमाः पश्य वरा ब्रह्मीभार्यास्ते वानरेश्वर ॥ २०  
 तस्या विलपितं श्रुत्वा वानर्यः सर्वतश्च ताः । परिगृह्णाङ्गदं दीनं दुःखार्ताः परिचुकुशुः ॥ २१

किमङ्गदं साङ्गदवीरवाहो विहाय यास्यद्य चिरप्रवासम् ।

न युक्तमेवं गुणसन्निक्रिष्टं विहाय पुत्रं प्रियपुत्रं गन्तुम् ॥ २२

किमप्रियं ते प्रियचारुवेष मया कृतं नाथ सुतेन वा ते ।

सहाङ्गदां मां स विहाय वीर यत्प्रस्थितो दीर्घमितः प्रवासम् ॥ २३

यद्यप्रियं किञ्चिदसंप्रधार्यं कृतं मया स्यात्तव दीर्घवाहो ।

क्षमस्व मे तद्धरिवंशनाथ ब्रजामि मूर्ध्ना तव वीर पादौ ॥ २४

तथा तु तारा करुणं रुदन्ती भर्तुः समीपे सह वानरीभिः ।

व्यवस्यत प्रायमुपोपवेष्टुमनिन्द्यवर्णा भुवि यत्र वाली ॥ २५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे विंशः सर्गः ॥ २० ॥

### एकविंशः सर्गः ।

ततो निपतितां तारां च्युतां तारामिवाम्बरात् । शनैराश्वासयामास हनुमान्हरियूथपः ॥ १  
 गुणदोषकृतं जन्तुः स्वकर्मफलहेतुकम् । अव्यग्रस्तदवाप्नोति सर्वं प्रेक्ष्य शुभाशुभम् ॥ २  
 शोच्या शोचसि कं शोच्यं दीनं दीनानुकम्पसे । कस्य को वा नु शोच्योस्ति देहेस्मिन्बुद्बुदोपमे ३  
 अङ्गदस्तु कुमारोऽयं द्रष्टव्यो जीवपुत्रया । आँयत्यां च विधेयानि समर्थान्यस्य चिन्तय ॥ ४  
 जानास्यानियतामेवं भूतानामागतिं गतिम् । तस्माच्छुभं हि कर्तव्यं पण्डितेनैहलौकिकम् ॥ ५  
 यस्मिन्हरिसहस्राणि प्रयुतान्यर्बुदानि च । वर्तयन्ति कृतांशानि सोऽयं दिष्टान्तमागतः ॥ ६  
 यदयं न्यायदृष्टार्थः सामदानक्षमापरः । गतो धर्मजितां भूमिं नैनं शोचितुमर्हसि ॥ ७  
 सर्वे हि हरिशार्दूलाः पुत्रश्चायं तवाङ्गदः । इदं हर्यृक्षराज्यं च त्वत्सनाथमनिन्दिते ॥ ८



ताविमौ शोकसंतापौ शनैः प्रेरय भामिनि । त्वया परिगृहीतोऽयमङ्गदः शास्तु मेदिनीम् ॥ ९  
 संततिश्च यथा दृष्टा कृत्यं यच्चापि सांप्रतम् । राजस्तत्क्रियतां तावदेष कालस्य निश्चयः ॥ १०  
 संस्कार्यो हरिराजश्च अङ्गदश्चाभिषिच्यताम् । सिंहासनगतं पुत्रं पश्यन्ती शान्तिमेष्यसि ॥ ११  
 सा तस्य वचनं श्रुत्वा भर्तृव्यसनपीडिता । अब्रवीदुत्तरं तारा हनुमन्तमवस्थितम् ॥ १२  
 अङ्गदप्रतिरूपाणां पुत्राणामेकतः शतम् । हतस्याप्यस्य वीरस्य गात्रसंश्लेषणं वरम् ॥ १३  
 न चाहं हरिराजस्य प्रभवाम्यङ्गदस्य वा । पितृव्यस्तस्य सुग्रीवः सर्वकार्येष्वनन्तरः ॥ १४  
 न ह्येषा बुद्धिरास्थेया हनुमन्नङ्गदं प्रति । पिता हि वन्धुः पुत्रस्य न माता हरिसत्तम ॥ १५  
 न हि मम हरिराजसंश्रयात्क्षमतरमस्ति परत्र चेह वा ।  
 अभिमुखहतवीरसेवितं शयनमिदं मम सेवितुं क्षमम् ॥ १६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकविंशः सर्गः ॥ २१ ॥

### द्वाविंशः सर्गः ।

वीक्षमाणस्तु मन्दासुः सर्वतो मन्दमुच्छ्वसन् । आदावेव तु सुग्रीवं ददर्श त्वात्मजाग्रतः ॥ १  
 तं प्राप्तविजयं वाली सुग्रीवं सुवगेश्वरः । आभाष्य व्यक्तया वाचा सस्नेहमिदमब्रवीत् ॥ २  
 सुग्रीव दोषेण न मां गन्तुमर्हसि किल्बिषात् । कृष्यमाणं भविष्येण बुद्धिमोहेन मां बलात् ३  
 युगपद्विहितं तात न मन्ये सुखमावयोः । सौहार्दं भ्रातृयुक्तं हि तदिदं तात नान्यथा ॥ ४  
 प्रतिपद्य त्वमद्यैव राज्यमेषां वनौकसाम् । मामप्यद्यैव गच्छन्तं विद्धि वैवस्वतक्षयम् ॥ ५  
 जीवितं च हि राज्यं च श्रियं च विपुलामिमाम् । प्रजहान्येष वै तूर्णं महच्चागर्हितं यशः ॥ ६  
 अस्यां त्वहमवस्थायां वीर वक्ष्यामि यद्ब्रूचः । यद्यप्यसुकरं राजन्कर्तुमेव तदर्हसि ॥ ७  
 सुखार्हं सुखसंवृद्धं बालमेनमबालिशम् । बाष्पपूर्णमुखं पश्य भूमौ पतितमङ्गदम् ॥ ८  
 मम प्राणैः प्रियतरं पुत्रं पुत्रमिवौरसम् ॥ ९  
 मया हीनमहीनार्थं सर्वतः परिपालय । त्वमेवास्य हि दाता च परित्राता च सर्वतः ॥  
 भयेष्वभयदश्चैव यथाहं सुवगेश्वर ॥ ९  
 एष तारात्मजः श्रीमांस्त्वया तुल्यपराक्रमः । रक्षसां तु वधे तेषामग्रतस्ते भविष्यति ॥ १०  
 अनुरूपाणि कर्माणि विक्रम्य बलवान्रणे । करिष्यत्येष तारेयस्तरस्वी तरुणोऽङ्गदः ॥ ११  
 सुषेणदुहिता चेत्यमर्थसूक्ष्मविनिश्चये । औत्पतिके च विविधे सर्वतः परिनिष्ठिता ॥ १२  
 यदेषा साध्विति ब्रूयात्कार्यं तन्मुक्तसंशयम् । नहि तारामतं किञ्चिदन्यथा परिवर्तते ॥ १३  
 राघवस्य च ते कार्यं कर्तव्यमविशङ्कया । स्यादधर्मो ह्यकरणे त्वां च हिंस्याद्विमानितः ॥ १४  
 इमां च मालामाधत्स्व दिव्यां सुग्रीव काञ्चनीम् । उदारा श्रीः स्थिता ह्यस्यां संप्रजह्यामृते मयि १५  
 इत्येवमुक्तः सुग्रीवो वालिना भ्रातृसौहृदात् । हर्षं त्यक्त्वा पुनर्दानो ग्रहयस्त इवोडुराट् ॥ १६  
 तद्वालिवचनाच्छान्तः कुर्वन्मुक्तमतन्द्रितः । जग्राह सोभ्यनुज्ञातो मालां तां चैव काञ्चनीम् १७  
 तां मालां काञ्चनीं दत्त्वा वाली दृष्ट्वात्मजं स्थितम् । संसिद्धः प्रैयभावाय स्नेहादङ्गदमब्रवीत्

१ हरिराजस्य न प्रभवामि तस्य संस्कारकरणे न समर्थोऽसि । अङ्गदस्य वान प्रभवामि तस्य राज्याभिषेककरणे न समर्थोऽसि ।  
 २ समर्थः प्रत्यासन्नश्च । ३ आवयोः भ्रात्रोः भ्रातृयुक्तं भ्रातृत्वप्रयुक्तं सौहार्दं सुखं राज्यसुखं च । एतदुभयं दैवेन युगपन्न विहितं  
 मन्ये ध्रुवं । अन्यथमेतत् । ४ उत्पातविषयज्ञाने । ५ मयि मृते सति श्रीरिमां मालां संप्रजह्यात्ततः पूर्वमेव गृह्येति भावः । ६ मरणाय ।

देशकालौ भजस्वाद्य क्षममाणः प्रियाप्रिये । सुखदुःखसहः काले सुग्रीववशगो भव ॥ १९  
 यथा हि त्वं महाबाहो लालितः सततं मया । न तथा वर्तमानं त्वां सुग्रीवो बहु मंस्यते ॥ २०  
 मास्यामित्रैर्गतं गच्छेर्मा शत्रुभिररिंदम । भर्तुरर्थपरो दान्तः सुग्रीववशगो भव ॥ २१  
 न चातिप्रणयः कार्यः कर्तव्यो ऽप्रणयश्च ते । उभयं हि महान्दोषस्तस्मादन्तरद्वग्भव ॥ २२  
 इत्युक्त्वाथ विवृत्ताक्षः शरसंपीडितो भृशम् । विवृतेर्दशनैर्भीमैर्वभूवोत्क्रान्तजीवितः ॥ २३  
 ततो विचुकुशुस्तत्र वानरा हरियूथपाः । परिदेवयमानास्ते सर्वे प्लवगपुङ्गवाः ॥ २४  
 किष्किन्धा ह्यद्य शून्यासीत्स्वर्गते वानराधिपे । उद्यानानि च शून्यानि पर्वताः काननानि च ॥  
 हते प्लवगशार्दूले निष्प्रभा वानराः कृताः ॥ २५  
 यस्य वेगेन महता काननानि वनानि च । पुष्पौघेणानुवध्यन्ते करिष्यति तदद्य कः ॥ २६  
 येन दत्तं महद्युद्धं गन्धर्वस्य महात्मनः । गोलभस्य महाबाहोर्दश वर्षाणि पञ्च च ॥ २७  
 नैव रात्रौ न दिवसे तद्युद्धमुपशाम्यति । ततस्तु षोडशे वर्षे गोलभो विनिपातितः ॥ २८  
 हत्वा तं दुर्विनीतं तु वाली दंष्ट्राकरालवान् । सर्वाभयकरोऽस्माकं कथमेष निपातितः ॥ २९  
 हते तु वीरे प्लवगाधिपे तदा प्लवङ्गमास्तत्र न शर्म लेभिरे ।  
 वनेचराः सिंहयुते महावने यथा हि गावो निहते गवां पतौ ॥ ३०  
 ततस्तु तारा व्यसनार्णवापुता मृतस्य भर्तुर्वदनं समीक्ष्य सा ।  
 जगाम भूमिं परिरभ्य वालिनं महाद्रुमं छिन्नमिवाश्रिता लता ॥ ३१  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वाविंशः सर्गः ॥ २२ ॥

### त्रयोविंशः सर्गः ।

ततः समुपजिघ्रन्ती कपिराजस्य तन्मुखम् । पतिं लोकाच्च्युतं तारा मृतं वचनमब्रवीत् ॥ १  
 शेषे त्वं विषमे दुःखमकृत्वा वचनं मम । उपलोपचिते वीर सुदुःखे वसुधातले ॥ २  
 मत्तः प्रियतरा नूनं वानरेन्द्र मही तव । शेषे हि तां परिष्वज्य मां च न प्रतिभाषसे ॥ ३  
 सुग्रीवस्य वशं प्राप्तो विधिरेष भवत्यहो । सुग्रीव एव विक्रान्तो वीर साहसिकप्रिय ॥ ४  
 ऋक्षवानरमुख्यास्त्वां बलिनः पर्युपासते । एषां विलपितं कृच्छ्रमङ्गदस्य च शोचतः ॥  
 मम चेमां गिरं श्रुत्वा किं त्वं न प्रतिबुध्यसे ॥ ५  
 इदं तद्वीरशयनं यत्र शेषे हतो युधि । शायिता निहता यत्र त्वयैव रिपवः पुरा ॥ ६  
 विशुद्धसत्त्वाभिजन प्रिययुद्ध मम प्रिय । मामनाथां विहायैकां गतस्त्वमसि मानद ॥ ७  
 शूराय न प्रदातव्या कन्या खलु विपश्चिता । शूरभार्यां हतां पश्य सद्यो मां विधवां कृताम् ८  
 अवभद्रश्च मे मानो भग्ना मे शाश्वती गतिः । अगाधे च निमग्नास्मि विपुले शोकसागरे ॥ ९  
 अश्मसारमयं नूनमिदं मे हृदयं दृढम् । भर्तारं निहतं दृष्ट्वा यन्नाद्य शतधा गतम् ॥ १०  
 सुहृच्चैव हि भर्ता च प्रकृत्या मम च प्रियः । आहवे च पराक्रान्तः शूरः पञ्चत्वमागतः ॥ ११  
 पतिहीना तु या नारी कामं भवतु पुत्रिणी । धनधान्यैः सुपूर्णापि विधवेत्युच्यते जनैः ॥ १२  
 स्वगात्रप्रभवे वीर शेषे रुधिरमण्डले । कृमिरागपरिस्तोमे त्वमात्मशयने यथा ॥ १३

१ प्राप्तं पुरुषं । अस्य शत्रुमित्रं न भजेत्यर्थः । २ दशनैः उपलक्षितः । ३ क्रमेः इन्द्रगोपस्य राग इव रागो यस्मिन्सकृ-  
 मिरागः । तादृशः परिस्तोमः यस्मिन् ।

रेणुशोणितसंबीतं गात्रं तव समन्ततः । परिरवधुं न शक्नोमि भुजाभ्यां घृवगर्षभ ॥	१४
कृतकृत्योऽद्य सुग्रीवो वैरेऽस्मिन्नतिदारुणे । यस्य रामविमुक्तेन हृतमेकेषुणा भयम् ॥	१५
शरेण हृदि लग्नेन गात्रसंस्पर्शने तव । वार्यामि त्वां निरीक्षन्ती त्वयि पञ्चत्वमागते ॥	१६
उद्धर्ह शरं नीलस्तस्य गात्रगतं तदा । गिरिगह्वरसंलीनं दीप्तमाशीविषं यथा ॥	१७
तस्य निष्कृष्यमाणस्य बाणस्य च बभौ द्युतिः । अस्तमस्तकसरुद्धो रश्मिर्दिनकरादिव ॥	१८
पेतुः क्षतजघारास्तु ब्रणेभ्यस्तस्य सर्वशः । ताम्रगैरिकसंपृक्ता धारा इव धराधरात् ॥	१९
अवकीर्णं विमार्जन्ती भर्तारं रणरेणुना । आसैनयनजैः शूरं सिषेचास्त्रसमाहतम् ॥	२०
रुधिरोक्षितसर्वाङ्गं दृष्ट्वा विनिहतं पतिम् । उवाच तारा पिङ्गाक्षं पुत्रमङ्गदमङ्गना ॥	२१
अवस्थां पश्चिमां पश्य पितुः पुत्र सुदारुणाम् । संप्रसक्तस्य वैरस्य गतोऽन्तः पापकर्मणा ॥	२२
बालसूर्योदयतनुं प्रयान्तं यमसादनम् । अभिवादय राजानं पितरं पुत्र मानदम् ॥	२३
एवमुक्तः समुत्थाय जग्राह चरणौ पितुः । भुजाभ्यां पीनवृत्ताभ्यामङ्गदोऽहमिति ब्रुवन् ॥	२४
अभिवादयमानं त्वामङ्गदं त्वं यथा पुरा । दीर्घायुर्भव पुत्रेति किमर्थं नाभिभाषसे ॥	२५
अहं पुत्रसहाया त्वामुपासे गतचेतनम् । सिंहेन निहतं सद्यो गौः सवत्सेव गोवृषम् ॥	२६
इष्ट्वा संग्रामयज्ञेन रामप्रहरणाम्भसि । अस्मिन्नवभृथे क्लातः कथं पत्न्या मया विना ॥	२७
या दत्ता देवराजेन तव तुष्टेन संयुगे । शातकुम्भमयीं मालां तां ते पश्यामि नेह किम् ॥	२८
राजश्रीर्न जहाति त्वां गतासुमपि मानद । सूर्यस्यावर्तमानस्य शैलराजमिव भ्रमा ॥	२९
न मे वचः पथ्यमिदं त्वया कृतं न चास्मि शक्ता विनिवारणे तव ।	
हता सपुत्रास्मि हतेन संयुगे सह त्वया श्रीर्विजहाति मामिह ॥	३०
इत्यार्षे श्रीमद्रामायणे वाल्मीकीय आदिकान्ये किष्किन्धाकाण्डे त्रयोविंशः सर्गः ॥ २३ ॥	

### चतुर्विंशः सर्गः ।

तां चाश्रुवेगेन दुरासदेन त्वभिप्लुतां शोकमहाहर्षिणेन ।	
पश्यंस्तदा वाल्यनुजस्तरस्वी भ्रातुर्वधेनाप्रतिमेन तेपे ॥	१
स बाष्पपूर्णेन मुखेन वीक्ष्य क्षणेन निर्विण्णमना मनस्वी ।	
जगाम रामस्य शनैः समीपं भृत्यैर्वृतः संपरिदूयमानः ॥	२
स तं समासाद्य गृहीतचापमुदात्तमाशीविषतुल्यबाणम् ।	
यशस्विनं लक्षणलक्षिताङ्गमवस्थितं राघवमित्युवाच ॥	३
यथाप्रतिज्ञातमिदं नरेन्द्र कृतं त्वया दृष्टफलं च कर्म ।	
ममाद्य भोगेषु नरेन्द्रपुत्र मनो निवृत्तं सह जीवितेन ॥	४
अस्यां महिष्यां तु भृशं रुदन्त्यां पुरे च विक्रोशति दुःखतप्ते ।	
हतेऽग्रजे संशयितेऽङ्गदे च न राम राज्ये रमते मनो मे ॥	५
क्रोधादमर्षादतिविप्रधर्षाद्भ्रातुर्वधो मेऽनुमतः पुरस्तात् ।	
हते त्विदानीं हरियूथपेऽस्मिन्सुतीव्रमिक्ष्वाकुमार तपस्ये ॥	६
श्रेयोऽद्य मन्ये मम शैलमुख्ये तस्मिन्निवासश्चिरमृश्यमूके ।	
यथा तथा वर्तयतः स्ववृत्त्या नेमं निहत्य त्रिदिवस्य लाभः ॥	७

- नं त्वां जिघांसामि चरेति यन्मामयं महात्मा मतिमानुवाच ।  
 तस्यैव तद्राम वचोऽनुरूपमिदं पुनः कर्म च मेऽनुरूपम् ॥ ८
- भ्राता कथं नाम महारुणस्य भ्रातुर्वधं राघव रोचयेत् ।  
 राज्यस्य दुःखस्य च वीर सारं न चिन्तयन्कामपुरस्कृतः सन् ॥ ९
- वैधो हि मे मतो नासीत्स्वमाहात्म्याव्यतिक्रमात् । ममासीद्बुद्धिदौरात्म्यात्प्राणहारी व्यतिक्रमः  
 द्रुमशाखावभङ्गोऽहं मुहूर्तं परिनिष्टं नन् । सान्त्वयित्वा त्वनेनोक्तो न पुनः कर्तुमर्हसि ॥ ११
- भ्रातृत्वमार्यभावश्च धर्मश्चानेन रक्षितः । मया क्रोधश्च कामश्च कपित्वं च प्रदर्शितम् ॥ १२
- अचिन्तनीयं परिवर्जनीयमनीप्सनीयं स्वनवेक्षणीयम् ।  
 प्राप्तोऽस्मि पाप्मानमिमं नरेन्द्र भ्रातुर्वधात्त्वाष्ट्रवधादिवेन्द्रः ॥ १३
- पाप्मानमिन्द्रस्य मही जलं च वृक्षाश्च कामं जगृहुस्त्रियश्च ।  
 को नाम पाप्मानमिमं क्षमेत शाखामृगस्य प्रतिपत्तुमिच्छन् ॥ १४
- नार्हामि संमानमिमं प्रजानां न यौवराज्यं कुत एव राज्यम् ।  
 अधर्मयुक्तं कुलनाशयुक्तमेवंविधं राघव कर्म कृत्वा ॥ १५
- पापस्य कर्तास्मि विगर्हितस्य क्षुद्रस्य लोकापकृतस्य चैव ।  
 शोको महान्मामभिवर्ततेऽयं वृष्टेर्यथा निम्नमिवाम्बुवेगः ॥ १६
- सोदर्यघाताऽपरगात्रवालः संतापहस्ताक्षिशिरोविषाणः ।  
 एनोमयो मामभिहन्ति हस्ती दृप्तो नदीकूलमिव प्रवृद्धः ॥ १७
- अंहो बतेदं नृवराऽविषह्य निवर्तते मे हृदि साधु वृत्तम् ।  
 विवर्णमग्नौ परितप्यमानं किष्टं यथा राघव जातरूपम् ॥ १८
- महाबलानां हरियूथपानामिदं कुलं राघव मन्निमित्तम् ।  
 अस्याङ्गदस्यापि च शोकतापादर्धस्थितप्राणमितीव मन्ये ॥ १९
- सुतः सुलभ्यः सुजनः सुवश्यः कुतः सुपुत्रः सहस्रोङ्गदेन ।  
 न चापि विद्येत स वीर देशो यस्मिन्भवेत्सोदरसन्निकर्षः ॥ २०
- यद्यङ्गदो वीर वरार्हं जीवेज्जीवेच्च माता परिपालनार्थम् ।  
 विना तु पुत्रं परितापदीना तारा न जीवेदिति निश्चितं मे ॥ २१
- सोऽहं प्रवेक्ष्याम्यतिदीप्तमग्निं भ्रात्रा च पुत्रेण च सख्यमिच्छन् ।  
 इमे विचेष्यन्ति हरिप्रवीराः सीतां निदेशे तव वर्तमानाः ॥ २२
- कृत्स्नं तु ते सेत्स्यति कार्यमेतन्मय्यर्प्यप्रतीते मनुजेन्द्रपुत्र ।  
 कुलस्य हन्तारमजीवनाहं रामानुजानीहि कृतागसं माम् ॥ २३

१ महात्मा महास्वभावः । मतिमान्कर्तव्याकर्तव्यविवेकशीलः अयं वाली । त्वां न जिघांसामि न मारयितुमिच्छामि । चर यथेष्टं गच्छेति मासुजाचेति यत् तद्रवः तस्यैव अनुरूपं सदृशं तद्बुद्धिशीलतुल्यं । इदं भ्रातृवधरूपं कर्म तु मे दुरात्मनो दुर्मते-  
 रनुरूपम् । २ अस्य वालिनः स्वमाहात्म्याव्यतिक्रमात् स्वमाहात्म्यस्य स्वमहत्त्वस्य अव्यतिक्रमात् अनतिक्रमणात् । मे वधः  
 मन्निघनं मतो नासीत् । ३ आर्तरवं कुर्वन् । ४ पुनः युद्धं कर्तुं नार्हसि इति उक्तः । ५ हे नृवर राघव, मे हृदि वर्तमानं इदं  
 साधु वृत्तम् विवेकधैर्यादिरूपं कर्तुं । अहं स्वेन सह वर्तमानं पापं । अविषह्य असोढुम् । निवर्तते निर्गच्छति । कथमिव ।  
 विवर्णं जातरूपं अग्नौ परितप्यमानं सत् किष्टं यथा ऋजीषांशमविषह्य निवर्तते । किष्टोद्विद्युज्यत इत्यर्थः । बतेति विषादे ।  
 ६ अप्रकाशे । मृते इति यावत् ।

इत्येवमार्तस्य रघुप्रवीरः श्रुत्वा वचो वाल्यनुजस्य तस्य ।	
संजातवाष्पः परवीरहन्ता रामो मुहूर्तं विमना बभूव ॥	२४
तस्मिन्क्षणेऽभीक्ष्णमवेक्ष्यमाणः क्षितिक्षमावान्भुवनस्य गोप्ता ।	
रामो रुदन्तीं व्यसने निमग्नां समुत्सुकः सोऽथ ददर्श ताराम् ॥	२५
तां चारुनेत्रां कपिसिंहनाथं पतिं समाश्लिष्य तदा शयानाम् ।	
उत्थापयामासुरदीनसत्त्वां मन्त्रिप्रधानाः कपिवीरपत्नीम् ॥	२६
सा विस्फुरन्ती परिरभ्यमाणा भर्तुः सकाशादपनीयमाना ।	
ददर्श रामं शरचापपाणिं स्वतेजसा सूर्यमिव ज्वलन्तम् ॥	२७
सुसंवृतं पार्थिवलक्षणैश्च तं चारुनेत्रं भृगुशावनेत्रा ।	
अदृष्टपूर्वं पुरुषप्रधानमयं स काकुत्स्थ इति प्रजज्ञे ॥	२८
तस्येन्द्रकल्पस्य दुरासदस्य महानुभावस्य समीपमार्या ।	
आर्तातितूर्णं व्यसनाभिपन्ना जगाम तारा परिविह्वलन्ती ॥	२९
सा तं समासाद्य विशुद्धसत्त्वा शोकेन संभ्रान्तशरीरभावा ।	
मनस्विनी वाक्यमुवाच तारा रामं रणोत्कर्षणलब्धलक्षम् ॥	३०
त्वमप्रमेयश्च दुरासदश्च जितेन्द्रियश्चोत्तमधार्मिकश्च ।	
अक्षय्यकीर्तिश्च विचक्षणश्च क्षितिक्षमावान्क्षतजोपमाक्षः ॥	३१
त्वमात्तवाणासनवाणपाणिर्महाबलः संहननोपपन्नः ।	
मनुष्यदेहाभ्युदयं विहाय दिव्येन देहाभ्युदयेन युक्तः ॥	३२
येनैकवाणेन हतः प्रियो मे तेनैव मां त्वं जहि सायकेन ।	
हता गमिष्यामि समीपमस्य न मामृते राम रमेत वाली ॥	३३
स्वर्गेऽपि पद्मामलपत्रनेत्रः समेत्य संप्रेक्ष्य च मामपश्यन् ।	
न ह्येष उच्चावचताम्रचूडा विचित्रवेषाप्सरसोऽभजिष्यत् ॥	३४
स्वर्गेऽपि शोकं च विवर्णतां च मया विना प्राप्स्यति वीर वाली ।	
रम्ये नगेन्द्रस्य तटावकाशे विदेहकन्यारहितो यथा त्वम् ॥	३५
त्वं वेत्थ यावद्द्वनिताविहीनः प्राप्नोति दुःखं पुरुषः कुमारः ।	
तत्त्वं प्रजानञ्जहि मां न वाली दुःखं ममादर्शनजं भजेत ॥	३६
यैच्चापि मन्येत भवान्महात्मा स्त्रीघातदोषो न भवेत्तु मह्यम् ।	
आत्मेयमस्येति च मां जहि त्वं न स्त्रीवधः स्यान्मनुजेन्द्रपुत्र ।	
शास्त्रप्रयोगाद्विविधाच्च वेदादात्मा ह्यनन्यः पुरुषस्य दाराः ॥	३७
दारप्रदानाच्च हि दानमन्यत्प्रदृश्यते ज्ञानवतां हि लोके ॥	३८
त्वं चापि मां तस्य मम प्रियस्य प्रदास्यसे धर्ममवेक्ष्य वीर ।	
अनेन दानेन न लप्स्यसे त्वमधर्मयोगं मम वीर घातात् ॥	३९

१ रणे उत्कर्षणेन, उत्कर्षणेण लब्धः लक्षः नारव्यं यस्य तथा । एकेन दारेण स्वभर्तृहन्तारमित्यर्थः । २ मनुष्यदेहपरिग्रहम् ।  
३ मह्यं स्त्रीघातदोषो न भवेदिति भवान्यन्यमन्येत तन्न युक्तम् ।

आर्तामनाथामपनीर्यमानामेवंविधामर्हसि मां निहन्तुम् ।	
अहं हि मातङ्गविलासगामिना घृवङ्गमानामृषभेण धीमता ॥	
विना वराहोत्तमहेममालिना चिरं न शक्यामि नरेन्द्र जीवितुम् ॥	४०
इत्येवमुक्तस्तु विभुर्महात्मा तारां समाश्वस्य हितं वभाषे ॥	४१
मा वीरभार्ये विर्मतिं कुरुष्व लोको हि सर्वो विहितो विधात्रा ।	
तं चैव सर्वं सुखदुःखयोगं लोकोऽब्रवीत्तेन कृतं विधात्रा ॥	४२
त्रयो हि लोका विहितं <sup>१</sup> विधानं नातिक्रमन्ते वशगा हि तस्य ।	
प्रीतिं परां प्राप्स्यसि तां तथैव पुत्रस्तु ते प्राप्स्यति यौवराज्यम् ।	
धात्रा विधानं विहितं तथैव न शूरपत्न्यः परिदेवयन्ति ॥	४३
आश्वसिता तेन तु राघवेण प्रभावयुक्तेन परंतपेन ।	
सा वीरपत्नी ध्वनता मुखेन सुवेषरूपा विरराम तारा ॥	४४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्विंशः सर्गः ॥ २४ ॥

### पञ्चविंशः सर्गः ।

सुग्रीवं चैव तारां च साङ्गदं सहलक्ष्मणः । समानशोकः काकुत्स्थः सान्त्वयन्निदमब्रवीत् ॥ १	
न शोकपरितापेन श्रेयसा युज्यते मृतः । यदत्रानन्तरं कार्यं तत्समाधातुमर्हथ ॥	२
लोकवृत्तमनुष्ठेयं कृतं वो बाष्पमोक्षणम् । न कालादुत्तरं किञ्चित्कर्म शक्यमुपासितुम् ॥	३
नियतिः कारणं लोके नियतिः कर्मसाधनम् । नियतिः सर्वभूतानां नियोगेष्विह कारणम् ॥	४
न कर्ता कस्यचित्कश्चिन्नियोगे चापि नेश्वरः । स्वभावे वर्तते लोकस्तस्य कालः परायणम् ॥	५
न कालः कालमत्येति न कालः परिहीयते । स्वभावं च समासाद्य न कश्चिदतिवर्तते ॥	६
न कालस्यास्ति बन्धुत्वं न हेतुर्न पराक्रमः । न मित्रज्ञातिसंबन्धः कारणं नात्मनो वशः ॥	७
किं तु कालपरीणामो द्रष्टव्यः साधु पश्यता । धर्मश्चार्थश्च कामश्च कालक्रमसमाहिताः ॥	८
इतः स्वां प्रकृतिं वाली गतः प्राप्तः क्रियाफलम् । धर्मार्थकामसंयोगैः <sup>१</sup> पवित्रं घृवगेश्वरः ॥	९
स्वधर्मस्य च संयोगाज्जितस्तेन महात्मना । स्वर्गः परिगृहीतश्च प्राणानपरिरक्षता ॥	१०
एषा वै नियतिः श्रेष्ठा यां गतो हरियूथपः । तदलं परितापेन प्राप्तकालमुपास्यताम् ॥	११
वचनान्ते तु रामस्य लक्ष्मणः परवीरहा । अवदत्प्रश्रितं वाक्यं सुग्रीवं गतचेतसम् ॥	१२
कुरु त्वमस्य सुग्रीव प्रेतकार्यमनन्तरम् ॥	१३

१ वालिना वञ्चिताम् । २ विरुद्धमतिम् । ३ विहितं विधानं ब्रह्मकल्पितं प्रकारम् । ४ कालात् ईश्वरात् उत्तरं विना । ५ नियम्यतेऽनेनेति नियतिरीश्वरः । ६ स्वस्मिन्भवतीति स्वभाव ईश्वरः तस्मिन् । लोकः स्वभावाधीनो वर्तते इत्यर्थः । तस्य लोकस्य कालः ईश्वरः परायणं गतिः । ७ कालः ईश्वरः कालं आत्मानम् । नात्येति नातिक्रममिति । ८ न नश्यति । ९ ईश्वरम् । १० पुनरपीश्वरस्य स्वातन्त्र्यमुपपादयति-न कालस्येति । कालस्येश्वरस्य बन्धुत्वं नास्ति पक्षपातो नास्तीत्यर्थः । हेतुश्च नास्ति । वशीकरणोपायश्च नास्ति । तत्प्रसादं विना स्वयत्नेन वशीकर्तुं न शक्यते इत्यर्थः । न पराक्रमः तज्जयहेतुपराक्रमोपि नास्ति । पुरुषपराक्रमस्य स न बिभेति इति भावः । न मित्रज्ञातिसंबन्धः न सुहृत्संगोत्रसंबन्धः । अपराधिषु दण्डधरत्वमुक्तम् । एष सेतुर्विधरण एषां लोकानामसंबेदायेति श्रुतेः । अतः कारणमीश्वरः । आत्मनो जीवस्य । न वंशः न परतन्त्रः । तत्कर्मानुयुगमेव ईश्वरः सर्वं वर्तयतीत्यर्थः । ११ कालस्य ईश्वरस्य परीणामः चेतनकर्मानुयुगप्रवृत्तिविशेषः । १२ कालक्रमेण ईश्वरमर्यादाया समाहिताः समर्पिताः । १३ पवित्रं क्रियाफलमिति संबन्धः ।

ताराङ्गदाभ्यां सहितो वालिनो दहनं प्रति । समाज्ञापय काष्ठानि शुष्काणि च बहूनि च ॥१४  
 चन्दनादीनि दिव्यानि वालिसंस्कारकारणात् । समाश्रासय चैनं त्वमङ्गदं दीनचेतसम् ॥१५  
 मा भूवालिशत्रुद्धिस्त्वं त्वदधीनमिदं पुरम् । अङ्गदस्त्वानयेन्माल्यं वस्त्राणि विविधानि च ॥  
 घृतं तैलमथो गन्धान्यच्चात्र समनन्तरम् ॥ १६  
 त्वं तार शिविकां शीघ्रमादायागच्छ संभ्रमात् । त्वरा गुणवती युक्ता ह्यस्मिन्काले विशेषतः १७  
 सज्जीभवन्तु प्लवगाः शिविकावहनोचिताः । समर्था बलिनश्चैव निर्हरीष्यन्ति वालिनम् ॥ १८  
 एवमुक्त्वा तु सुग्रीवं सुमित्रानन्दवर्धनः । तस्थौ भ्रातृसमीपस्थो लक्ष्मणः परवीरहा ॥ १९  
 लक्ष्मणस्य वचः श्रुत्वा तारः संभ्रान्तमानसः । प्रविवेश गुहां शीघ्रं शिविकासक्तमानसः ॥२०  
 आदाय शिविकां तारः स तु पर्यापतत्पुनः ॥ २१  
 वानरैरूह्यमानां तां शूरैरूह्यहनोचितैः । दिव्यां भद्रासनयुतां शिविकां स्यन्दनोपमाम् ॥ २२  
 पक्षिकर्मभिराचित्रां द्रुमकर्मविभूषिताम् । आचितां चित्रपत्तीभिः सुनिविष्टां समन्ततः ॥ २३  
 विमानमिव सिद्धानां जालवातायनान्विताम् । सुनियुक्तां विशालां च सुकृतां विश्वकर्मणा २४  
 दारुपर्वतकोपेतां चारुकर्मपरिष्कृताम् । वराभरणहारैश्च चित्रमाल्योपशोभिताम् ॥ २५  
 गुहागहनसंलब्धां रक्तचन्दनरूषिताम् । पुष्पौघैः समभिच्छन्नां पद्ममालाभिरेव च ॥  
 तरुणादित्यवर्णाभिर्भ्राजमानाभिरावृताम् ॥ २६  
 ईदृशीं शिविकां दृष्ट्वा रामो लक्ष्मणमब्रवीत् । क्षिप्रं विनीयतां वाली प्रेतकार्यं विधीयताम् २७  
 ततो वालिनमुद्यम्य सुग्रीवः शिविकां तदा । आरोपयत विक्रोशन्नङ्गदेन सहैव तु ॥ २८  
 आरोप्य शिविकां चैव वालिनं गतजीवितम् । अलंकारैश्च विविधैर्माल्यैर्वस्त्रैश्च भूषितम् ॥२९  
 आज्ञापयत्तदा राजा सुग्रीवः प्लवगेश्वरः । और्ध्वदैहिकमार्यस्य क्रियतामनुरूपतः ॥ ३०  
 विश्राणयन्तो रत्नानि विविधानि बहून्यपि । अग्रतः प्लवगा यान्तु शिविकासमनन्तरम् ॥ ३१  
 राज्ञामृद्धिविशेषा हि दृश्यन्ते भुवि यादृशाः । तादृशं वालिनः क्षिप्रं प्राक्कुर्वन्नौर्ध्वदैहिकम् ३२  
 अङ्गदं परिगृह्याशु तारप्रभृतयस्तदा । क्रोशन्तः प्रययुः सर्वे वानरा हतवान्धवाः ॥ ३३  
 ततः प्रैणिहिताः सर्वा वानर्योऽस्य वशानुगाः । चुक्रुशुर्वीर वीरोति भूयः क्रोशन्ति ताः स्त्रियः ३४  
 ताराप्रभृतयः सर्वा वानर्यो हतयूथपाः । अनुजग्मुर्हि भर्तारं क्रोशन्त्यः करुणस्वनाः ॥ ३५  
 तासां रुदितशब्देन वानरीणां वनान्तरे । वनानि गिरयः सर्वे विक्रोशन्तीव सर्वतः ॥ ३६  
 पुलिने गिरिनद्यास्तु विविक्ते जलसंवृते । चितां चक्रुः सुबहवो वानराः शोककशीताः ॥ ३७  
 अवरोप्य ततः स्कन्धाच्छिविकां वहनोचिताः । तस्थुरेकान्तमाश्रित्य सर्वे शोकसमन्विताः ३८  
 ततस्तारा पतिं दृष्ट्वा शिविकातलशायिनम् । आरोप्याङ्गे शिरस्तस्य विललाप सुदुःखिता ॥३९  
 हा वानरमहाराज हा नाथ मम वत्सल । हा महार्ह महाबाहो हा मम प्रिय पश्य माम् ॥  
 जनं न पश्यसीमं त्वं कस्माच्छोकाभिपीडितम् ॥ ४०  
 प्रहृष्टमिव ते वक्रं गतासोरपि मानद । अस्तार्कसमवर्णं च लक्ष्यते जीवतो यथा ॥ ४१  
 एष त्वां रामरूपेण कालः कर्षति वानर । येन स्म विधवाः सर्वाः कृता एकेषुणा वने ॥ ४२

१ ये निर्हरीष्यन्ति ते सज्जीभवन्तु इति योजना । निर्हारः शववाहनम् । २ कृत्रिमपक्षिभिः समन्तादा श्वर्यभूताम् । ३ चित्रलेखाभिः । ४ दारुनिर्मितक्रीडापर्वतयुक्ताम् । ५ आस्ताः ।

इमास्तास्तव राजेन्द्र वानर्यो वल्लभाः सदा । पादैर्विकृष्टमध्वानमागताः किं न बुध्यसे ॥  
 तवेष्टा ननु नामैता भार्याश्चन्द्रनिभाननाः ॥ ४३  
 इदानीं नेक्षसे कस्मात्सुग्रीवं प्लवगेश्वरम् । एते हि सचिवा राजन् तारप्रभृतयस्त्वव ॥ ४४  
 पुरवासी जनश्चायं परिवार्याऽऽसतेऽनघ । विसर्जयैतान्प्लवगान्यथोचितमरिन्दम ॥  
 ततः क्रीडामहे सर्वा वनेषु मदनोत्कटाः ॥ ४५  
 एवं विलपतीं तारां पतिशोकपरिप्लुताम् । उत्थापयन्ति स्म तदा वानर्यः शोककशीताः ॥ ४६  
 सुग्रीवेण ततः सार्धमङ्गदः पितरं रुदन् । चितामारोपयामास शोकेनाभिहतेन्द्रियः ॥ ४७  
 ततोऽग्निं विधिवद्दत्त्वा सोपसंख्यं चकार ह । पितरं दीर्घमध्वानं प्रस्थितं व्याकुलेन्द्रियः ॥ ४८  
 संस्कृत्य वालिनं ते तु विधिपूर्वं प्लवङ्गमाः । आजग्मुरुदकं कर्तुं नदीं शीतजलां शिवाम् ॥ ४९  
 ततस्ते सहितास्तत्र ह्यङ्गदं स्थाप्य चाग्रतः । सुग्रीवतारासहिताः सिषिचुर्वाल्लिने जलम् ॥ ५०  
 सुग्रीवेणैव दीनेन दीनो भूत्वा महावलः । समानशोकः काकुत्स्थः प्रेतकार्याण्यकारयत् ॥ ५१  
 ततस्तु तं वालिनमग्र्यपौरुषं प्रकाशमिक्ष्वाकुवरेषुणा हतम् ।  
 प्रदीप्य दीप्ताग्निसमौजसं तदा सलक्ष्मणं राममुपेयिवान्हरिः ॥ ५२  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चविंशः सर्गः ॥ २५ ॥

### षड्विंशः सर्गः ।

ततः शोकाभिसंतप्तं सुग्रीवं क्लिन्नवाससम् । शाखासृग्महामात्राः परिवार्योपतस्थिरे ॥ १  
 अभिगम्य महाबाहुं राममक्लिष्टकारिणम् । स्थिताः प्राञ्जलयः सर्वे पितामहमिवर्षयः ॥ २  
 ततः काञ्चनशैलाभस्तरुणार्कनिभाननः । अब्रवीत्प्राञ्जलिर्वाक्यं हनुमान्मारुतात्मजः ॥ ३  
 भवत्प्रसादात्सुग्रीवः पितृपैतामहं महत् । वानराणां सुदुष्प्रापं प्राप्तो राज्यमिदं प्रभो ॥ ४  
 भवता समनुज्ञातः प्रविश्य नगरं शुभम् । संविधास्यति कार्याणि सर्वाणि ससुहृज्जनः ॥ ५  
 स्नातोऽयं विविधैर्गन्धैरौषधैश्च यथाविधि । अर्चयिष्यति रत्नैश्च माल्यैश्च त्वां विशेषतः ॥ ६  
 इमां गिरिगुहां रम्यामभिगन्तुमितोऽर्हसि । कुंरुष्व स्वामिसंबन्धं वानरान्संप्रहर्षयन् ॥ ७  
 एवमुक्तो हनुमता राघवः परवीरहा । प्रत्युवाच हनूमन्तं बुद्धिमान्वाक्यकोविदः ॥ ८  
 चतुर्दश समाः सौम्य ग्रामं वा यदि वा पुरम् । न प्रवेक्ष्यामि हनुमन्पितुर्निर्देशपालकः ॥ ९  
 सुसमृद्धां गुहां रम्यां सुग्रीवो वानरर्षभः । प्रविष्टो विधिवद्दीरः क्षिप्रं राज्येऽभिषिच्यताम् ॥ १०  
 एवमुक्त्वा हनूमन्तं रामः सुग्रीवमब्रवीत् । वृत्तज्ञो वृत्तसंपन्नमुदारवलविक्रमम् ॥ ११  
 इममप्यङ्गदं वीर यौवराज्येऽभिषेचय । ज्येष्ठस्य स सुतो ज्येष्ठः सदृशो विक्रमेण ते ॥  
 अङ्गदोऽयमदीनात्मा यौवराज्यस्य भाजनम् ॥ १२  
 पूर्वोऽयं वार्षिको मासः श्रावणः सलिलागमः । प्रवृत्ताःसौम्य चत्वारो मासा वार्षिकसंज्ञिकाः १३  
 नायमुद्योगसमयः प्रविश त्वं पुरीं शुभाम् । अस्मिन्वत्स्याम्यहं सौम्य पर्वते सहलक्ष्मणः ॥ १४  
 इयं गिरिगुहा रम्या विशाला युक्तमारुता । प्रभूतसलिला सौम्य प्रभूतकमलोत्पला ॥ १५  
 कार्तिके समनुप्राप्ते त्वं रावणवधे यत । एष नः समयः सौम्य प्रविश त्वं स्वमालयम् ॥ १६  
 अभिषिक्तः स्वराज्ये च सुहृदः संप्रहर्षय ॥ १७



इति रामाभ्यनुज्ञातः सुग्रीवो वानराधिपः । प्रविवेश पुरीं रम्यां किष्किन्धां वालिपालिताम् १८  
 तं वानरसहस्राणि प्रविष्टं वानरेश्वरम् । अभिवाद्य प्रविष्टानि सर्वतः पर्यवारयन् ॥ १९  
 ततः प्रकृतयः सर्वा दृष्ट्वा हरिगणेश्वरम् । प्रणम्य मूर्त्तां पतिता वसुधायां समाहिताः ॥ २०  
 सुग्रीवः प्रकृतीः सर्वाः संभाष्योत्थाप्य वीर्यवान् । भ्रातुरन्तःपुरं सौम्यं प्रविवेश महाबलः २१  
 प्रविश्य त्वभिनिष्क्रान्तं सुग्रीवं प्लवगेश्वरम् । अभ्यषिञ्चन्त सुहृदः सहस्राक्षमिवामराः ॥ २२  
 तस्य पाण्डुरमाजहुश्छत्रं हेमपरिष्कृतम् । शुक्ले च वालव्यजने हेमदण्डे यशस्करे ॥ २३  
 तथा सर्वाणि रत्नानि सर्ववीजौषधैरपि । सक्षीराणां च वृक्षाणां प्ररोहान्कुसुमानि च ॥ २४  
 शुक्लानि चैव वस्त्राणि श्वेतं चैवानुलेपनम् । सुगन्धीनि च माल्यानि स्थलजान्यम्बुजानि च २५  
 चन्दनानि च दिव्यानि गन्धांश्च विविधान्वहन् । अक्षतं जातरूपं च प्रियङ्गुमधुसर्पिणी ॥  
 दधि चर्म च वैयाघ्रं वाराही चाप्युपानहौ ॥ २६

समालम्बनमादाय रोचनां समनःशिलाम् । आजग्मुस्तत्र मुदिता वराः कन्यास्तु षोडशः ॥ २७  
 ततस्ते वानरश्रेष्ठे यथाकालं यथाविधि । रत्नैर्वस्त्रैश्च भक्ष्यैश्च तोषयित्वा द्विजर्षभान् ॥ २८  
 ततः कुशपरिस्तीर्णं समिद्धं जातवेदसम् । मन्त्रपूतेन हविषा हुत्वा मन्त्रविदो जनाः ॥ २९  
 ततो हैमप्रतिष्ठाने वरास्तरणसंवृते । प्रासादशिखरे रम्ये चित्रमाल्योपशोभिते ॥ ३०  
 प्राङ्मुखं विविधैर्मन्त्रैः स्थापयित्वा वरासने । नदीनदेभ्यः संहृत्य तीर्थेभ्यश्च समन्ततः ॥ ३१  
 आहृत्य च समुद्रेभ्यः सर्वेभ्यो वानरर्षभाः । अपः कनककुम्भेषु निधाय विमलाः शुभाः ॥ ३२  
 शुभैर्वृषभशृङ्गैश्च कलशैश्चापि काञ्चनैः । शास्त्रदृष्टेन विधिना महर्षिविहितेन च ॥ ३३  
 गजो गवाक्षो गवयः शरभो गन्धमादनः । मैन्दश्च द्विविदश्चैव हनुमाञ्जाम्बवान्नलः ॥ ३४  
 अभ्यषिञ्चन्त सुग्रीवं प्रसन्नेन सुगन्धिना । सलिलेन सहस्राक्षं वसवो वासवं यथा ॥ ३५  
 अभिषिक्ते तु सुग्रीवे सर्वे वानरपुङ्गवाः । प्रचुक्रुशुर्महात्मानो हृष्टास्तत्र सहस्रशः ॥ ३६  
 रामस्य तु वचः कुर्वन्सुग्रीवो हरिपुङ्गवः । अङ्गदं संपरिष्वज्य यौवराज्येऽभ्यषेचयत् ॥ ३७  
 अङ्गदे चाभिषिक्ते तु सानुक्रोशाः प्लवङ्गमाः । साधु साध्विति सुग्रीवं महात्मानोभ्यपूजयन् ३८  
 रामं चैव महात्मानं लक्ष्मणं च पुनः पुनः । प्रीताश्च तुष्टुवुः सर्वे तादृशे तत्र वर्तति ॥ ३९  
 हृष्टपुष्टजनांकीर्णां पताकाध्वजशोभिता । बभूव नगरी रम्या किष्किन्धा गिरिगह्वरे ॥ ४०

निवेद्य रामाय तदा महात्मने महाभिषेकं कपिवाहिनीपतिः ।

रुमां च भार्यां प्रतिलभ्य वीर्यवानवाप राज्यं त्रिदशाधिपो यथा ॥ ४१

इत्यार्षे श्रीमद्रामायणे वाल्मीकीय आदिकान्ये किष्किन्धाकाण्डे षड्विंशः सर्गः ॥ २६ ॥

### सप्तविंशः सर्गः ।

अभिषिक्ते तु सुग्रीवे प्रविष्टे वानरे गुहाम् । आजगाम सह भ्रात्रा रामः प्रस्रवणं गिरिम् ॥ १  
 शार्दूलमृगसंघुष्टं सिंहैर्भीमरवैर्वृतम् । नानागुल्मतलागूढं बहुपादपसंकुलम् ॥ २  
 ऋक्षवानरगोपुच्छैर्माजीरैश्च निषेवितम् । मेघराशिनिभं शैलं नित्यं शुचिजलाश्रयम् ॥ ३  
 तस्य शैलस्य शिखरे महतीमायतां गुहाम् । प्रत्यगृह्यत वासार्थं रामः सौमित्रिणा सह ॥ ४  
 कृत्वा च समयं सौम्यः सुग्रीवेण सहानघः । कालयुक्तं महद्वाक्यमुवाच रघुनन्दनः ॥  
 विनीतं भ्रातरं भ्राता लक्ष्मणं लक्ष्मिवर्धनम् ॥ ५

- इयं गिरिगुहा रम्या विशाला युक्तमारुता । अस्यां वसाव सौमित्रे वर्षरात्रमरिंदम ॥ ६  
 गिरिशृङ्गमिदं रम्यमुन्नतं पार्थिवात्मज । श्वेताभिः कृष्णताम्राभिः शिलाभिरुपशोभितम् ॥ ७  
 नानाधातुसमाकीर्णं दरीनिर्झरशोभितम् । विविधैर्वृक्षपण्डैश्च चारुचित्रलतावृतम् ॥ ८  
 नानाविहगसंघुष्टं मयूरवनादितम् । मालतीकुन्दगुल्मैः सिन्धुवारकुरण्टकैः ॥ ९  
 कदम्बार्जुनसर्जैश्च पुष्पितैरुपशोभितम् ॥ १०  
 इयं च नलिनी रम्या फुलपङ्कजमण्डिता । नातिदूरे गुहाया नौ भविष्यति नृपात्मज ॥ ११  
 प्रागुदकप्रवणे देशे गुहा साधु भविष्यति । पश्चाच्चैवोन्नता सौम्य निवातेयं भविष्यति ॥ १२  
 गुहाद्वारे च सौमित्रे शिला समतला शुभा । श्लक्ष्णा चैवायता चैव भिन्नाञ्जनचयोपमा ॥ १३  
 गिरिशृङ्गमिदं तात पश्य चोत्तरतः शुभम् । भिन्नाञ्जनचयाकारमम्भोधरमिवोत्थितम् ॥ १४  
 दक्षिणस्यामपि दिशि स्थितं श्वेतमिवापरम् । कैलासशिखरप्रख्यं नानाधातुविभूषितम् ॥ १५  
 प्राचीनवाहिनीं चैव नदीं भृशमकर्दमाम् । गुहायाः पूर्वतः पश्य त्रिकूटे जाह्नवीमिव ॥ १६  
 चम्पकैस्तिलकैस्तालैस्तमालैरतिमुक्तकैः । पद्मकैः सरलैश्चैव अशोकैश्चैव शोभिताम् ॥ १७  
 वानीरैस्तिमिशैश्चैव वकुलैः केतकैर्धवैः । हिन्तालैस्तिरिदनीपर्वेत्त्रकैः कृतमालकैः ॥ १८  
 तीरजैः शोभिता भाति नानारूपैस्ततस्ततः । वसनाभरणोपेता प्रमदेवाभ्यलङ्कृता ॥ १९  
 शतशः पक्षिसङ्घैश्च नानानादैर्विनादिता । एकैकमनुरक्तैश्च चक्रवाकैरलङ्कृता ॥ २०  
 पुलिनैरतिरम्यैश्च हंससारससेवितैः । प्रहसन्तीव भाल्येषा नारी सर्वविभूषिता ॥ २१  
 क्वचिन्नीलोत्पलच्छन्ना भाति रक्तोत्पलैः क्वचित् । क्वचिदाभाति शुक्लैश्च दिव्यैः कुमुदकुड्मलैः ॥ २२  
 पारिल्लवशतेर्जुष्टा बर्हिणक्रौञ्चनादिता । रमणीया नदी सौम्य मुनिसङ्घैर्निषेविता ॥ २३  
 पश्य चन्दनवृक्षाणां पक्तीः सुरचिता इव । ककुभानां च दृश्यन्ते मनसेवोदिताः समम् ॥ २४  
 अहो सुरमणीयोऽयं देशः शत्रुनिषूदन । दृढं रंस्याव सौमित्रे साध्वत्र निवसावहै ॥ २५  
 इतश्च नातिदूरे सा किष्किन्धा चित्रकानना । सुग्रीवस्य पुरी रम्या भविष्यति नृपात्मज ॥ २६  
 गीतवादित्रनिर्घोषः श्रूयते जयतां वर । नर्दतां वानराणां च मृदङ्गाडम्बरैः सह ॥ २७  
 लब्ध्वा भार्यां कपिवरः प्राप्य राज्यं सुहृद्भृतः । ध्रुवं नन्दति सुग्रीवः संप्राप्य महतीं श्रियम् ॥ २८  
 इत्युक्त्वा न्यवसत्तत्र राघवः सहलक्ष्मणः । बहुदृश्यदरीकुञ्जे तस्मिन्प्रस्रवणे गिरौ ॥ २९  
 सुसुखेऽपि बहुद्वये तस्मिन्नि धरणीधरे । वसतस्तस्य रामस्य रतिरल्पापि नाभवत् ॥  
 हतां हि भार्यां स्मरतः प्राणेभ्योऽपि गरीयसीम् ॥ ३०  
 उदयाभ्युदितं दृष्ट्वा शशाङ्कं च विशेषतः । आविवेश न तं निद्रा निशासु शयनं गतम् ॥ ३१  
 तत्समुत्थेन शोकेन बाष्पोपहतचेतसम् । तं शोचमानं काकुत्स्थं नित्यं शोकपरायणम् ॥ ३२  
 तुल्यदुःखोऽब्रवीद्भ्राता लक्ष्मणो नुनयन्वचः ॥ ३३  
 अलं वीर व्यथां गत्वा न त्वं शोचितुमर्हसि । शोचतो व्यवसीदन्ति सर्वार्था विदितं हि ते ३४  
 भवान्क्रियापरो लोके भवान्दैवपरायणः । आस्तिको धर्मशीलश्च व्यवसायी च राघव ॥ ३५  
 न ह्यव्यवसितः शत्रुं राक्षसं तं विशेषतः । समर्थस्त्वं रणे हन्तुं विक्रमैर्जिह्वकारिणम् ॥ ३६  
 समुन्मूल्य शोकं त्वं व्यवसायं स्थिरं कुरु । ततः सपरिवारं तं निर्मूलं कुरु राक्षसम् ॥ ३७  
 पृथिवीमपि काकुत्स्थः ससागरवनाचलाम् । परिवर्तयितं शक्तः किमङ्ग पुनं रावणम् ॥ ३८

शरत्कालं प्रतीक्षस्व प्रावृद्भालोऽयमागतः । ततः सराष्ट्रं सगणं रावणं त्वं वधिष्यसि ॥	३९
अहं तु खलु ते वीर्यं प्रसुप्तं प्रतिबोधये । दीप्तैराहुतिभिः काले भस्मच्छन्नमिवानलम् ॥	४०
लक्ष्मणस्य तु तद्वाक्यं प्रतिपूज्य हितं शुभम् । राघवः सुहृदं स्निग्धमिदं वचनमब्रवीत् ॥	४१
वाच्यं यदनुरक्तेन स्निग्धेन च हितेन च । सत्यविक्रमयुक्तेन तदुक्तं लक्ष्मण त्वया ॥	४२
एष शोकः परित्यक्तः सर्वकार्यावसादकः । विक्रमेष्वप्रतिहतं तेजः प्रोत्साहयाम्यहम् ॥	४३
शरत्कालं प्रतीक्षिष्ये स्थितोऽस्मि वचने तव । सुग्रीवस्य नदीनां च प्रसादमनुपालयन् ॥	४४
उपकारेण वीरस्तु प्रतिकारेण युज्यते । अकृतज्ञोप्रतिकृतो हन्ति सत्त्ववतां मनः ॥	४५
अथैवमुक्तः प्रणिधाय लक्ष्मणः कृताञ्जलिस्तत्प्रतिपूज्य भाषितम् ।	
उवाच रामं स्वभिरामदर्शनं प्रदर्शयन्दर्शनमात्मनः शुभम् ॥	४६
यथोक्तमेतत्तव सर्वमीप्सितं नरेन्द्र कर्ता न चिराद्धरीश्वरः ।	
शरत्प्रतीक्षः क्षमतामिमं भवाञ्जलप्रपातं रिपुनिग्रहे धृतः ॥	४७
नियम्य कोपं प्रतिपाल्यतां शरत्क्षमस्व मासांश्चतुरो मया सह ।	
वसाचलेऽस्मिन्मृगराजसेविते संवर्धयञ्शत्रुवधे समुद्यमम् ॥	४८
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तविंशः सर्गः ॥ २७ ॥	

### अष्टाविंशः सर्गः ।

स तथा वालिनं हत्वा सुग्रीवमभिषिच्य च । वसन्माल्यवतः पृष्ठे रामो लक्ष्मणमब्रवीत् ॥	१
अयं स कालः संप्राप्तः समयोऽद्य जलागमः । संपश्य त्वं नभो मेघैः संवृतं गिरिसन्निभैः ॥	२
नवमासधृतं गर्भं भास्करस्य गभस्तिभिः । पीत्वा रसं समुद्राणां द्यौः प्रसूते रसायनम् ॥	३
शक्यमम्बरमारुह्य मेघसोपानपङ्क्तिभिः । कुटजार्जुनमालाभिरलंकर्तुं दिवाकरम् ॥	४
सन्ध्यारागोत्थितैस्ताम्रैरन्तेष्वधिकपाण्डरैः । स्निग्धैरभ्रपटच्छेदैर्बद्धव्रणमिवाम्बरम् ॥	५
मन्दमारुतनिश्वासं सन्ध्याचन्दनरञ्जितम् । आपाण्डुजलदं भाति कामातुरमिवाम्बरम् ॥	६
एषा धर्मपरिक्रिष्टा नववारिपरिप्लुता । सीतेव शोकसंतप्ता मही बाष्पं विमुञ्चति ॥	७
मेघोदरविनिर्मुक्ताः कंहारसुखशीतलाः । शक्यमञ्जलिभिः पातुं वाताः केतकिगन्धिनः ॥	८
एष फुल्लार्जुनः शैलः केतकैरधिवासितः । सुग्रीव इव शान्तारिर्धाराभिरभिषिच्यते ॥	९
मेघकृष्णाजिनधरा धारायज्ञोपवीतिनः । मारुतापूरितगुहाः प्राधीता इव पर्वताः ॥	१०
कशाभिरिव हैमीभिर्विद्युद्भिरिव ताडितम् । अन्तः स्तनितनिर्घोषं सवेदनमिवाम्बरम् ॥	११
नीलमेघाश्रिता विद्युत्स्फुरन्ती प्रतिभाति मा । स्फुरन्ती रावणस्याङ्गे वैदेहीव तपस्विनी ॥	१२
इमास्ता मन्मथवतां हिताः प्रतिहता दिशः । अनुलिप्ता इव घनैर्नष्टग्रहनिशाकराः ॥	१३
क्वचिद्वाष्पाभिसंरुद्धान्वर्षागमसमुत्सुकान् । कुटजान्पश्य सौमित्रे पुष्पिताङ्गिरसानुषु ॥	१४
मम शोकाभिभूतस्य कामसंदीपनान्स्थितान् ॥	१४

रजः प्रशान्तं सहिमोऽद्य वायुर्निदाघदोषप्रसराः प्रशान्ताः ।

स्थिता हि यात्रा वसुधाधिपानां प्रवासिनो यान्ति नराः स्वदेशान् ॥ १५

१ तुलसीदोषवधारणे । उपकारेण-गुक्तो वीरः प्रतिकारेण युज्यते एव । प्रत्युपकारं करोत्येवेत्यर्थः । अप्रतिकृतः अकृत-प्रत्युपकारः पुरुषः । सत्त्ववतां सात्त्विकानां मनः हन्ति पीडयति । सात्त्विकास्तमजलं निन्दन्तीत्यर्थः । सज्जनापवादभीतः सुग्रीवोऽस्माकं प्रत्युपकारं करोत्येवेति भावः । २ ऊष्म अशुजलं च । ३ प्रकर्षेण अध्येतुमुपकान्ताः । ४ सखीकाणाम् ।

संप्रस्थिता मानसवासलुब्धाः प्रियान्विताः संप्रति चक्रवाकाः ।	
अभीक्षणवर्षोदकविक्षतेषु यानानि मार्गेषु न संपतन्ति ॥	१६
क्वचित्प्रकाशं क्वचिदप्रकाशं नभः प्रकीर्णांस्वुधरं विभाति ।	
क्वचित्क्वचित्पर्वतसंनिरुद्धं रूपं यथा शान्तमहार्णवस्य ॥	१७
व्यामिश्रितं सर्जकदम्बपुष्पैः नवं जलं पर्वतधातुताम्रम् ।	
मयूरकेकाभिरनुप्रयातं शैलापगाः शीघ्रतरं वहन्ति ॥	१८
रसाकुलं षट्पदसन्निकाशं प्रभुज्यते जम्बुफलं प्रकामम् ।	
अनेकवर्णं पवनावधूतं भूमौ पतत्याम्रफलं विपक्वम् ॥	१९
विद्युत्पताकाः सवलाकमालाः शैलेन्द्रकूटाकृतिसन्निकाशाः ।	
गर्जन्ति मेघाः समुदीर्णानादा मत्ता गजेन्द्रा इव संयुगस्थाः ॥	२०
वर्षोदकाप्यायितशाद्वलानि प्रवृत्तनृत्तोत्सववर्हिणानि ।	
वनानि निर्वृष्टबलाहकानि पश्यापराह्लेष्वधिकं विभान्ति ॥	२१
समुद्रहन्तः सलिलातिभारं बलाकिनो वारिधरा नदन्तः ।	
महत्सु शृङ्गेषु महीधराणां विश्रम्य विश्रम्य पुनः प्रयान्ति ॥	२२
मेधाभिकामा परिसंपतन्ती संमोदिता भाति बलाकपङ्क्तिः ।	
वातावधूता वरपौण्डरीकी लम्बेव माला रचिताम्बरस्य ॥	२३
बालेन्द्रगोपान्तरचित्रितेन विभाति भूमिर्नवशाद्वलेन ।	
गात्रानुवृत्तेन शुक्रप्रभेण नारीव लाक्षोक्षितकम्बलेन ॥	२४
निद्रा शनैः केशवमभ्युपैति द्रुतं नदी सागरमभ्युपैति ।	
हृष्टा बलाका घनमभ्युपैति कान्ता सकामा प्रियमभ्युपैति ॥	२५
जाता वनान्ताः शिखिसंप्रनृत्ता जाताः कदम्बाः सकदम्बशाखाः ।	
जाता वृषा गोषु समानकामा जाता मही सस्यवनाभिरामा ॥	२६
<u>वहन्ति वर्षन्ति नदन्ति भान्ति ध्यायन्ति नृत्यन्ति समाश्वसन्ति ।</u>	
<u>नद्यो घना मत्तगजा वनान्ताः प्रियाविहीनाः शिखिनः सुवङ्गाः ॥</u>	२७
प्रहर्षिताः केतकपुष्पगन्धमाप्राय हृष्टा वननिर्झरेषु ।	
प्रपातशब्दाकुलिता गजेन्द्राः सार्धं मयूरैः समदा नदन्ति ॥	२८
धारानिपातैरभिहन्यमानाः कदम्बशाखासु विलम्बमानाः ।	
क्षणाजितं पुष्परसावगाढं शनैर्मदं षट्चरणास्त्यजन्ति ॥	२९
अङ्गारचूर्णोत्करसन्निकाशैः फलैः सुपर्याप्तैः समद्वैः ।	
जम्बुद्रुमाणां प्रविभान्ति शाखा निलीयमाना इव षट्पदौघैः ॥	३०
तडित्पताकाभिरलङ्कृतानामुदीर्णगम्भीरमहारवाणाम् ।	
विभान्ति रूपाणि बलाहकानां रणोद्यतानामिव वारणानाम् ॥	३१

मार्गानुगः शैलवनानुसारी संप्रस्थितो मेघरवं निशम्य । युद्धाभिकामः प्रतिनागशङ्की मत्तो गजेन्द्रः प्रतिसन्निवृत्तः ॥	३२
क्वचित्प्रगीता इव षट्पदौघैः क्वचित्प्रनृत्ता इव नीलकण्ठैः । क्वचित्प्रमत्ता इव वारणेन्द्रैर्विभान्त्यनेकाश्रयिणो वनान्ताः ॥	३३
कदम्बसर्जार्जुनकन्दलाढ्या वनान्तभूमिर्नववारिपूर्णा । मयूरमत्ताभिरुतप्रनृत्तैरापानभूमिप्रतिमा विभाति ॥	३४
मुक्तासकाशं सलिलं पतद्भै सुनिर्मलं पत्रपुटेषु लग्नम् । हृष्टा विवर्णच्छदना विहङ्गाः सुरेन्द्रदत्तं तृषिताः पिबन्ति ॥	३५
षट्पादतन्त्रीमधुराभिधानं प्लवङ्गमोदीरितकण्ठतालम् । आविष्कृतं मेघमृदङ्गनादैर्वनेषु संगीतमिव प्रवृत्तम् ॥	३६
क्वचित्प्रनृत्तैः क्वचिदुन्नदङ्गिः क्वचिच्च वृक्षाग्रनिषण्णकायैः । व्यालम्बवर्हाभरणैर्मयूरैर्वनेषु संगीतमिव प्रवृत्तम् ॥	३७
स्वनैर्धनानां प्लवगाः प्रबुद्धा विहाय निद्रां चिरसन्निरुद्धाम् । अनेकरूपाकृतिवर्णनादा नवाम्बुधाराभिहता नदन्ति ॥	३८
नद्यः समुद्राहितचक्रवाकास्तटानि शीर्णान्यपवाहयित्वा । इहा नवप्राभृतपूर्णभोगा द्रुतं स्वभर्तारमुपोपयान्ति ॥	३९
नीलेषु नीलाः प्रविभान्ति सक्ता मेघेषु मेघा नववारिपूर्णाः । दवाग्निदग्धेषु दवाग्निदग्धाः शैलेषु शैला इव बद्धमूलाः ॥	४०
प्रहृष्टसन्नादितवर्हिणानि सशक्रकोपाकुलशाद्वलानि । चरन्ति नीपार्जुनवासितानि गजाः सुरम्याणि वनान्तराणि ॥	४१
नवाम्बुधाराहतकेसराणि द्रुतं परित्यज्य सरोरुहाणि । कदम्बपुष्पाणि सकेसराणि नवानि हृष्टा भ्रमराः पतन्ति ॥	४२
मत्ता गजेन्द्रा मुदिता गवेन्द्रा वनेषु विश्रान्ततरा मृगेन्द्राः । रम्या नगेन्द्रा निभृता नरेन्द्राः प्रक्रीडितो वारिधरैः सुरेन्द्रः ॥	४३
मेघाः समुद्भूतसमुद्रनादा महाजलौघैर्गगनावलम्बाः । नदीस्तटाकानि सरांसि वापीर्महीं च कृत्स्नामपवाहयन्ति ॥	४४
वर्षप्रवेगा विपुलाः पतन्ति प्रवान्ति वाताः समुदीर्णघोषाः । प्रणष्टकूलाः प्रवहन्ति शीघ्रं नद्यो जलैर्विप्रतिपन्नमार्गाः ॥	४५
नरैर्नरेन्द्रा इव पर्वतेन्द्राः सुरेन्द्रदत्तैः पवनोपनीतैः । घनाम्बुकुम्भैरभिषिच्यमाना रूपं श्रियं स्वामिव दर्शयन्ति ॥	४६
घनोपगूढं गगनं सतारं न भास्करो दर्शनमभ्युपैति । नवैर्जलौघैर्धरणी वितृप्ता तमोविलिप्ता न दिशः प्रकाशाः ॥	४७
महान्ति कूटानि महीधराणां धाराभिधौतान्यधिकं विभान्ति ॥ महाप्रमाणैर्विपुलैः प्रपातैर्मुक्ताकलपैरिव लम्बमानैः ॥	४८

शैलोपलप्रस्खलमानवेगाः शैलोत्तमानां विपुलाः प्रपाताः ।

गुहासु सञ्जादितवर्हिणासु हारा विकीर्यन्त इवाभिभान्ति ॥

४९

शीघ्रप्रवेगा विपुलाः प्रपाता निर्धौतशृङ्गोपतला गिरीणाम् ।

मुक्ताकलापप्रतिमाः पतन्तो महागुहोत्सङ्गतलैर्ध्रियन्ते ॥

५०

सुरतामर्दविच्छिन्नाः स्वर्गस्त्रीहारमौक्तिकाः । पतन्तीवाकुला दिक्षु तोयधाराः समन्ततः ॥ ५१ ॥

निलीयमानैर्विहगैर्निमीलद्भिश्च पङ्कजैः । विकसन्त्या च मालत्या गतोऽस्तं ज्ञायते रविः ॥ ५२

वृत्ता यात्रा नरेन्द्राणां सेना प्रतिनिवर्तते । वैराणि चैव मार्गाश्च सलिलेन समीकृताः ॥ ५३

मासि प्रोष्ठपदे ब्रह्मं ब्राह्मणानां विवक्षताम् । अयमध्यायसमर्थः सामगानामुपस्थितः ॥ ५४

निवृत्तकर्मायतनो नूनं संचितसंचयः । आषाढीमभ्युपगतो भरतः कोसलाधिपः ॥ ५५

नूनमापूर्यमाणायः सरय्वा वर्धते रयः । मां समीक्ष्य समायान्तमयोध्याया इव स्वनः ॥ ५६

इमाः स्फीतगुणा वर्षाः सुग्रीवः सुखमश्नुते । विजितारिः सदारश्च राज्ये महति च स्थितः ५७

अहं तु हृतदारश्च राज्याच्च महतश्च्युतः । नदीकूलमिव क्लिन्नमवसीदामि लक्ष्मण ॥ ५८

शोकश्च मम विस्तीर्णो वर्षाश्च भृशदुर्गमाः । रावणश्च महाशत्रुरपारं प्रतिभाति मे ॥ ५९

अयात्रां चैव दृष्ट्वा मां मार्गाश्च भृशदुर्गमान् । प्रणते चैव सुग्रीवे न मया किञ्चिदीरितम् ॥ ६०

अपि चातिपरिक्लिष्टं चिरादारैः समागतम् । आत्मकार्यगरीयस्त्वाद्भक्तं नेच्छामि वानरम् ६१

स्वयमेव हि विश्रम्य ज्ञात्वा कालमुपागतम् । उपकारं च सुग्रीवो वेत्स्यते नात्र संशयः ॥ ६२

तस्मात्कालप्रतीक्षोऽहं स्थितोऽस्मि शुभलक्षण । सुग्रीवस्य नदीनां च प्रसादमनुपालयन् ॥ ६३

उपकारेण वीरो हि प्रतिकारेण युज्यते । अकृतज्ञो प्रतिकृतो हन्ति सत्त्ववतां मनः ॥ ६४

तमेवमुक्तः प्रणिधाय लक्ष्मणः कृताञ्जलिस्तत्प्रतिपूज्य भाषितम् ।

उवाच रामं स्वभिरामदर्शनं प्रदर्शयन्दर्शनमात्मनः शुभम् ॥

६५

यथोक्तमेतत्तव सर्वमीप्सितं नरेन्द्र कर्ता न चिराद्द्वरीश्वरः ।

शरत्प्रतीक्षः क्षमतामिमं भवाञ्जलप्रपातं रिपुनिग्रहे धृतः ॥

६६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टाविंशः सर्गः ॥ २८ ॥

### एकोनत्रिंशः सर्गः ।

समीक्ष्य विमलं व्योम गतविद्युद्वलाहकम् । सारसारवसंधुष्टं रम्यज्योत्स्नानुलेपनम् ॥ १

समृद्धार्थं च सुग्रीवं मन्दधर्मार्थसंग्रहम् । अत्यर्थमसतां मार्गमेकान्तगतमानसम् ॥ २

निवृत्तकार्यं सिद्धार्थं प्रमदाभिरतं सदा । प्राप्तवन्तमभिप्रेतान्सर्वानेव मनोरथान् ॥ ३

स्वां च पत्नीमभिप्रेतां तारां चापि समीप्सिताम् । विहरन्तमहोरात्रं कृतार्थं विगतज्वरम् ॥ ४

क्रीडन्तमिव देवेशं नन्दनेऽप्सरसां गणैः । मन्त्रिषु न्यस्तकार्यं च मन्त्रिणामनवेक्षकम् ॥ ५

उत्सन्नराज्यसंदेशं कामवृत्तमवस्थितम् । निश्चितार्थोऽर्थतत्त्वज्ञः कालधर्मविशेषवित् ॥ ६

प्रसाद्य वाक्यैर्मधुरैर्हेतुमद्भिर्मनोरमैः । वाक्यविद्वाक्यतत्त्वज्ञं हरीशं मारुतात्मजः ॥ ७

हितं तत्त्वं च पथ्यं च सामधर्मार्थनीतिम् । प्रणयप्रीतिसंयुक्तं विश्वासकृतनिश्चयम् ॥

हरीश्वरमुपागम्य हनुमान्वाक्यमब्रवीत् ॥

८

१ माद्रपदे । २ वेदम् । ३ अध्येतुमिच्छताम् । ४ वेदारम्भसमयः । ५ आषाढसमाप्तिसौर्णमासी । अभ्युपगतः व्रताङ्गत्वेन स्वीकृतवान् । ६ अस्य श्लोकस्य व्याख्यानं सप्तविंशो सर्गो पञ्चचत्वारिंशो श्लोके द्रष्टव्यम् ।

राज्यं प्राप्तं यशश्चैव कौली श्रीरभिवर्धिता । मित्राणां संग्रहः शेषस्तं भवान्कर्तुमर्हति ॥ ९  
 यो हि मित्रेषु कालज्ञः सततं साधु वर्तते । तस्य राज्यं च कीर्तिश्च प्रतापश्चाभिवर्धते ॥ १०  
 यस्य कोशश्च दण्डश्च मित्राण्यात्मा च भूमिप । समवेतानि सर्वाणि स राज्यं महदश्नुते ॥ ११  
 तद्भवान्वृत्तसंपन्नः स्थितः पथि निरत्यये । मित्रार्थमभिनीतार्थं यथावत्कर्तुमर्हति ॥ १२  
 संत्यज्य सर्वकर्माणि मित्रार्थं योऽनुवर्तते । संभ्रमाद्भिः कृतोत्साहः सोऽनर्थैर्नावरुध्यते ॥ १३  
 यस्तु कालव्यतीतेषु मित्रकार्येषु वर्तते । स कृत्वा महतोप्यर्थान्न मित्रार्थेन युज्यते ॥ १४  
 यदिदं वीर कार्यं नो मित्रकार्यमरिंदम । क्रियतां राघवस्यैतद्वैदेह्याः परिमार्गणम् ॥ १५  
 तदिदं वीर कार्यं ते कालातीतमरिंदम ॥ १६  
 न च कालमतीतं ते निवेदयति कालवित् । त्वरमाणोऽपि सन्प्राज्ञस्तव राजन्वशानुगः ॥ १७  
 कुलस्य हेतुः स्फीतस्य दीर्घवन्धुश्च राघवः । अप्रमेयप्रभावश्च स्वयं चाप्रतिमो गुणैः ॥ १८  
 तस्य त्वं कुरु वै कार्यं पूर्वं तेन कृतं तव । हरीश्वर हरिश्रेष्ठानाज्ञापयितुमर्हसि ॥ १९  
 न हि तावद्भवेत्कालो व्यतीतश्चोदनादृते । चोदितस्य हि कार्यस्य भवेत्कालव्यतिक्रमः ॥ २०  
 अर्कर्तुरपि कार्यस्य भवान्कर्ता हरीश्वर । किं पुनः प्रतिकर्तुस्ते राज्येन च धनेन च ॥ २१  
 शक्तिमानपि विक्रान्तो वानरर्क्षगणेश्वर । कर्तुं दाशरथेः प्रीतिमाज्ञायां किं न सज्जसे ॥ २२  
 कामं खलु शरैः शक्तः सुरासुरमहोरगान् । वशे दाशरथिः कर्तुं त्वत्प्रतिज्ञां तु काङ्क्षते ॥ २३  
 प्राणत्यागाविशङ्केन कृतं तेन तव प्रियम् । तस्य मार्गाम वैदेहीं पृथिव्यामपि चाम्वरे ॥ २४  
 न देवा न च गन्धर्वा नासुरा न मरुद्गणाः । न च यक्षा भयं तस्य कुर्युः किमुत राक्षसाः ॥ २५  
 तदेवं शक्तियुक्तस्य पूर्वं प्रियकृतस्तव । रामस्यार्हसि पिङ्गेश कर्तुं सर्वात्मना प्रियम् ॥ २६  
 नाधस्तादवनौ नाप्सु गतिर्नोपरि चाम्वरे । कस्यचित्सज्जतेऽस्माकं कपीश्वर तवाज्ञया ॥ २७  
 तदाज्ञापय कः किं ते कृते कुत्र व्यवस्यतु । हरयो ह्यप्रधृष्यास्ते सन्ति कोव्यग्रतोऽनघाः ॥ २८  
 तस्य तद्वचनं श्रुत्वा काले साधु निवेदितम् । सुग्रीवः सत्त्वसंपन्नश्चकार मतिमुत्तमाम् ॥ २९  
 स संदिदेशाभिमतं नीलं नित्यकृतोद्यमम् । दिक्षु सर्वासु सर्वेषां सैन्यानामुपसंग्रहे ॥ ३०  
 यथा सेना समग्रा मे यूथपालाश्च सर्वशः । समागच्छन्त्यसङ्गेन सेनाप्राणि तथा कुरु ॥ ३१  
 ये त्वन्तपालाः प्लवगाः शीघ्रगा व्यवसायिनः । समानयन्तु ते सैन्यं त्वरिताः शासनान्मम ॥ ३२  
 त्रिपञ्चरात्रादूर्ध्वं यः प्रामुयाञ्जेह वानर । तस्य प्राणान्तिको दण्डो नात्र कार्या विचारणा ॥ ३३

हरींश्च वृद्धानुपयातु साङ्गदो भवान्ममाज्ञामधिकृत्य निश्चिताम् ।

इति व्यवस्थां हरिपुङ्गवेश्वरो विधाय वेद्म प्रविवेश वीर्यवान् ॥ ३४

इत्याषं श्रीमद्रामायणे वाल्मीकीय आदिकाव्ये किष्किन्धाकाण्ड एकोनविंशः सर्गः ॥ २९ ॥

### त्रिंशः सर्गः ।

गुहां प्रविष्टे सुग्रीवे विमुक्ते गगने धनैः । वर्षरात्रोषितो रामः कामशोकाभिपीडितः ॥ १  
 पाण्डुरं गगनं दृष्ट्वा विमलं चन्द्रमण्डलम् । शारदीं रजनीं चैव दृष्ट्वा ज्योत्स्नानुलेपनाम् ॥ २  
 कामवृत्तं च सुग्रीवं नष्टां च जनकात्मजाम् । बुद्ध्वा कालमतीतं च मुमोह परमातुरः ॥ ३

स तु संज्ञामुपागम्य मुहूर्तान्मतिमान्पुनः । मनःस्थामपि वैदेहीं चिन्तयामास राघवः ॥ ४  
 आसीनः पर्वतस्याग्रे हेमधातुविभूषिते । शारदं गगनं दृष्ट्वा जगाम मनसा प्रियाम् ॥ ५  
 दृष्ट्वा च विमलं व्योम गतविद्युद्बलाहकम् । सारसारवसंधुष्टं विललापार्तया गिरा ॥ ६  
 सारसारवसन्नादैः सारसारवनादिनी । याऽऽश्रमे रमते वाला साद्य मे रमते कथम् ॥ ७  
 पुष्पितांश्चासनान्दृष्ट्वा काञ्चनानिव निर्मलान् । कथं सा रमते वाला पश्यन्ती मामपश्यती ॥ ८  
 या पुरा कलहंसानां स्वरेण कलभाषिणी । बुध्यते चारुसर्वाङ्गी साद्य मे बुध्यते कथम् ॥ ९  
 निःस्वनं चक्रवाकानां निशम्य सहचारिणाम् । पुण्डरीकविशालाक्षी कथमेषा भविष्यति ॥ १०  
 सरांसि सरितो वापीः काननानि वनानि च । तां विना मृगशावाक्षीं चरन्नाद्य सुखं लभे ॥ ११  
 अपि तां मद्द्वियोगाच्च सौकुमार्याच्च भामिनीम् । न दूरं पीडयेत्कामः शरद्गुणिरन्तरः ॥ १२  
 एवमादि नरश्रेष्ठो विललाप नृपात्मजः । विहङ्ग इव सारङ्गः सलिलं त्रिदशेश्वरात् ॥ १३  
 ततश्चञ्चूर्य रम्येषु फलाथीं गिरिसानुषु । ददर्श पर्युपावृत्तो लक्ष्मीवाँलक्ष्मणोऽग्रजम् ॥ १४

तं चिन्तया दुःसहया परीतं विसंज्ञमेकं विजने मनस्वी ।

भ्रातुर्विषादात्परितापदीनः समीक्ष्य सौमित्रिरुवाच रामम् ॥ १५

किमार्य कामस्य वशंगतेन किमात्मपौरुष्यपराभवेन ।

अयं सदा संहियते समाधिः किमत्र योगेन निवर्तितेन ॥ १६

क्रियाभियोगं मनसः प्रसादं समाधियोगानुगतं च कालम् ।

सहायसामर्थ्यमदीनसत्त्व स्वकर्महेतुं च कुरुष्व हेतुम् ॥ १७

न जानकी मानववंशनाथ त्वया सनाथा सुलभा परेण ।

न चाग्निचूडां ज्वलितामुपेत्य न दह्यते वीरवरार्ह कश्चित् ॥ १८

सलक्षणं लक्ष्मणमप्रधृष्यं स्वभावजं वाक्यमुवाच रामः ।

हितं च पथ्यं च नयप्रसक्तं ससाम धर्मार्थसमाहितं च ॥ १९

निःसंशयं कार्यमवेक्षितव्यं क्रियाविशेषो ह्यनुवर्तितव्यः ।

ननु प्रवृत्तस्य दुरासदस्य कुमार कार्यस्य फलं न चिन्त्यम् ॥ २०

अथ पद्मपलाशाक्षीं मैथिलीमनुचिन्तयन् । उवाच लक्ष्मणं रामो मुखेन परिशुष्यता ॥ २१

तर्पयित्वा सहस्राक्षः सलिलेन वसुन्धराम् । निर्वर्तयित्वा सस्यानि कृतकर्मा व्यवस्थितः ॥ २२

स्निग्धगम्भीरनिर्घोषाः शैलद्रुमपुरोगमाः । विसृज्य सलिलं मेघाः परिश्रान्ता नृपात्मज ॥ २३

नीलोत्पलदलश्यामाः श्यामीकृत्वा दिशो दश । विमदा इव मातङ्गाः शान्तवेगाः पयोधराः २४

जलगर्भा महावेगाः कुटजार्जुनगन्धिनः । चरित्वा विरताः सौम्य वृष्टिवाताः समुद्यताः ॥ २५

घनानां वारणानां च मयूराणां च लक्ष्मण । नादः प्रस्रवणानां च प्रशान्तः सहसानघ ॥ २६

अभिवृष्टा महामेघैर्निर्मलाश्चित्रसानवः । अनुलिप्ता इवाभान्ति गिरयश्चित्रदीप्तिभिः ॥ २७

दर्शयन्ति शरन्नद्यः पुलिनानि शनैः शनैः । नवसङ्गमसंज्ञीडा जघनानीव योषितः ॥ २८

शाखासु सप्तच्छदपादपानां प्रभासु तारार्कनिशाकराणाम् ।

लीलासु चैवोत्तमवारणानां श्रियं विभज्याद्य शरत्प्रवृत्ता ॥ २९



संप्रत्यनेकाश्रयचित्रशोभा लक्ष्मीः शरत्कालगुणोपनीता । सूर्याग्रहस्तप्रतिबोधितेषु पद्माकरेष्वभ्यधिकं विभाति ॥	३०
सप्तच्छदानां कुसुमोपगन्धी षट्पादवृन्दैरनुगीयमानः । मत्तद्विपानां पवनोनुसारी दर्पे वनेष्वभ्यधिकं करोति ॥	३१
अभ्यागतैश्चारुविशालपक्षैः सरःप्रियैः पद्मरजोवकीर्णैः । महानदीनां पुलिनोपयातैः क्रीडन्ति हंसाः सह चक्रवाकैः ॥	३२
मदप्रगल्भेषु च वारणेषु गवां समूहेषु च दर्पितेषु । प्रसन्नतोयासु च निम्नगासु विभाति लक्ष्मीर्बहुधा विभक्ता ॥	३३
नभः समीक्ष्याम्बुधरैर्विमुक्तं विमुक्तवर्हाभरणा वनेषु । प्रियास्वसक्ता विनिवृत्तशोभा गतोत्सवा ध्यानपरा मयूराः ॥	३४
मनोज्ञगन्धैः प्रियकैरनल्पैः पुष्पातिभारावनताग्रशाखैः । सुवर्णगौरैर्नयनाभिरामैरुद्योतितानीव वनान्तराणि ॥	३५
प्रियान्वितानां नलिनीप्रियाणां वने रतानां कुसुमोद्धतानाम् । मदोत्कटानां मदलालसानां गजोत्तमानां गतयोऽद्य मन्दाः ॥	३६
व्यभ्रं नभः शस्त्रविधौतवर्णं कृशप्रवाहानि नदीजलानि । कह्लारशीताः पवनाः प्रवान्ति तमोविमुक्ताश्च दिशः प्रकाशाः ॥	३७
सूर्यातपक्रामणनष्टपङ्का भूमिश्चिरोद्धाटितसान्द्रेणुः । अन्योन्यवैरामर्षायुतानामुद्योगकालोऽद्य नराधिपानाम् ॥	३८
शरद्गुणाप्यायितरूपशोभा प्रहर्षिताः पांसुसमुक्षिताङ्गाः । मदोत्कटाः संप्रति युद्धलुब्धा वृषा गवां मध्यगता नदन्ति ॥	३९
समन्मथं तीव्रगतानुरागाः कुलान्विता मन्दगतिं करेणवः । मदान्वितं संपरिवार्य यान्तं वनेषु भर्तारमनुप्रयान्ति ॥	४०
त्यक्त्वा वराण्यात्मविभूषणानि वर्हाणि तीरोपगता नदीनाम् । निर्भर्त्यमाना इव सारसौधैः प्रयान्ति दीना विमदा मयूराः ॥	४१
वित्रास्य कारण्डवचक्रवाकान्महारवैर्भिन्नकटा गजेन्द्राः । सरःसु वद्धाम्बुजभूषणेषु विशोभ्य विशोभ्य जलं पिबन्ति ॥	४२
व्यपेतपङ्कासु सवालुकासु प्रसन्नतोयासु सगोकुलासु । ससारसारावविनादितासु नदीषु हृष्टा निपतन्ति हंसाः ॥	४३
नदीधनप्रस्रवणोदकानामतिप्रवृद्धानिलवर्हिणानाम् । प्लवङ्गमानां च गतोत्सवानां द्रुतं रवाः संप्रति संप्रणष्टाः ॥	४४
अनेकवर्णाः सुविनष्टकाया नवोदितेष्वम्बुधरेषु नष्टाः । क्षुधादिता घोरविषा विलेभ्यश्चिरोषिता विप्रसरन्ति सर्पाः ॥	४५
चञ्चच्चन्द्रकरस्पर्शहर्षोन्मीलिततारका । अहो रागवती सन्ध्या जहाति स्वयमम्बरम् ॥	४६

१ चञ्चदिति । चञ्चच्चन्द्रस्पर्शेन यो हर्षः तेन उन्मीलिततारका निर्भलनक्षत्रा । रागवती आरुण्यवती सन्ध्या । अम्बरं आकाशम् । स्वयं जहाति । अत्र कान्तकरस्पर्शेन हर्षविस्फारितनेत्रकनीतिका उत्तेजितानुरागा स्वयमेव रतये अम्बरं त्यजन्ती कामुकी प्रतीयत इति समासोक्तिः । सन्ध्यारागः प्रायेण शरथेव भवतीत्येवमुक्तम् ।

रात्रिः शशाङ्कोदितसौम्यवक्रा तारागणोन्मीलितचारुनेत्रा । ज्योत्स्नांशुकप्रावरणा विभाति नारीव शुक्लांशुकसंवृताङ्गी ॥	४७
विपक्वशालिप्रसवानि भुक्त्वा प्रहर्षिता सारसचारुपङ्क्तिः । नभः समाक्रामति शीघ्रवेगा वातावधूता ग्रथितेव माला ॥	४८
सुप्तैकहंसं कुसुमैरुपेतं महाहृदस्थं सलिलं विभाति । धनैर्विमुक्तं निशि पूर्णचन्द्रं तारागणाकीर्णमिवान्तरिक्षम् ॥	४९
प्रकीर्णहंसाकुलमेखलानां प्रवृद्धपद्मोत्पलमालिनीनाम् । वाप्युत्तमानामधिकाद्य लक्ष्मीर्वराङ्गनानामिव भूषितानाम् ॥	५०
वेणुस्वनव्यञ्जिततूर्यमिश्रः प्रत्यूषकालानिलसंप्रवृद्धः । संमूर्छितो गर्गरगोवृषाणामन्योन्यमापूरयतीव शब्दः ॥	५१
नवैर्नदीनां कुसुमप्रभासैर्व्याधूयमानैर्भृदु मारुतेन । धौतामलक्षौमपटप्रकाशैः कूलानि काशैरुपशोभितानि ॥	५२
वनप्रचण्डा मधुपानशौण्डाः प्रियान्विताः षट्चरणाः प्रहृष्टाः । वनेषु मत्ताः पवनानुयात्रां कुर्वन्ति पद्मासनरेणुगौराः ॥	५३
जलं प्रसन्नं कुमुदं प्रभासं क्रौञ्चस्वनः शालिवनं विपक्वम् । मृदुश्च वायुर्विमलश्च चन्द्रः शंसन्ति वर्षव्यपनीतकालम् ॥	५४
मीनोपसंदर्शितमेखलानां नदीवधूनां गतयोऽद्य मन्दाः । कान्तोपभुक्तालसगामिनीनां प्रभातकालेष्विव कामिनीनाम् ॥	५५
सचक्रवाकानि सशैवलानि काशैर्दुकूलैरिव संवृतानि । सपत्रलेखानि सरोचनानि वधूमुखानीव नदीमुखानि ॥	५६
प्रफुल्लबाणासनचित्रितेषु प्रहृष्टषट्पादानिकूजितेषु । गृहीतचापोद्यतचण्डदण्डः प्रचण्डचारोऽद्य वनेषु कामः ॥	५७
लोकं सुवृष्ट्या परितोषयित्वा नदीस्तटाकानि च पूरयित्वा । निष्पन्नसस्यां वसुधां च कृत्वा त्यक्त्वा नभस्तोयधराः प्रणष्टाः ॥	५८

प्रसन्नसलिलाः सौम्य कुररीभिर्विनादिताः । चक्रवाकगणाकीर्णा विभान्ति सलिलाशयाः ॥५९  
 असनाः सप्तपर्णाश्च कोविदाराश्च पुष्पिताः । दृश्यन्ते बन्धुजीवाश्च श्यामाश्च गिरिसानुषु ६०  
 हंससारसचक्राह्वैः कुररैश्च समन्ततः । पुलिनान्यवकीर्णानि नदीनां पश्य लक्ष्मण ॥ ६१  
 अन्योन्यबद्धवैराणां जिगीषूणां नृपात्मज । उद्योगसमयः सौम्य पार्थिवानामुपस्थितः ॥ ६२  
 इयं सा प्रथमा यात्रा पार्थिवानां नृपात्मज । नच पश्यामि सुग्रीवमुद्योगं वातथाविधम् ॥६३  
 चत्वारो वार्षिका मासा गता वर्षशतोपमाः । मम शोकाभिभूतस्य सौम्य सीतामपश्यतः ॥६४  
 चक्रवाकीव भर्तारं पृष्ठतोनुगता वनम् । विषमं दण्डकारण्यमुद्यानमिव याऽऽगता ॥ ६५  
 प्रियाविहीने दुःखार्ते हृतराज्ये विवासिते । कृपां न कुरुते राजा सुग्रीवो मयि लक्ष्मण ॥ ६६  
 अनाथो हृतराज्योऽयं रावणेन च धर्षितः । दीनो दूरगृहः कामी मां चैव शरणं गतः ॥६७  
 इत्येतैः कारणैः सौम्य सुग्रीवस्य दुरात्मनः । अहं वानरराजस्य परिभूतः परन्तप ॥ ६८  
 स कालं परिसंख्याय सीतायाः परिमार्गणे । कृतार्थः समयं कृत्वा दुर्मतिर्नावबुध्यते ॥ ६९

त्वं प्रविश्य च किष्किन्धां ब्रूहि वानरपुङ्गवम् । मूर्खं ग्राम्यसुखे सक्तं सुग्रीवं वचनान्मम ॥ ७०  
 अर्थिनामुपपन्नानां पूर्वं चाप्युपकारिणाम् । आशां संश्रुत्य यो हन्ति स लोके पुरुषाधमः ७१  
 शुभं वा यदि वा पापं यो हि वाक्यमुदीरितम् । सत्येन परिगृह्णाति स वीरः पुरुषोत्तमः ॥ ७२  
 कृतार्था ह्यकृतार्थानां मित्राणां न भवन्ति ये । तान्मृतानपि क्रव्यादाः कृतघ्नान्नोपभुञ्जते ७३  
 नूनं काञ्चनपृष्ठस्य विकृष्टस्य मया रणे । द्रष्टुमिच्छति चापस्य रूपं विद्युद्गणोपमम् ॥ ७४  
 घोरं ज्यातलनिर्घोषं क्रुद्धस्य मम संयुगे । निर्घोषमिव वज्रस्य पुनः संश्रोतुमिच्छति ॥ ७५  
 काममेवंगतेऽप्यस्य परिज्ञाते पराक्रमे । त्वत्सहायस्य मे वीर न चिन्ता स्यान्नृपात्मज ॥ ७६  
 यदर्थमयमारम्भः कृतः परपुरंजय । समयं नाभिजानाति कृतार्थः प्लवगेश्वरः ॥ ७७  
 वर्षासमयकालं तु प्रतिज्ञाय हरीश्वरः । व्यतीतांश्चतुरो मासान्विहरन्नावबुद्धते ॥ ७८  
 सामात्यपरिषत्कीडन्यानमेवोपसेवते । शोकदीनेषु नास्मासु सुग्रीवः कुरुते दयाम् ॥ ७९  
 उच्यतां गच्छ सुग्रीवस्त्वया वत्स महाबल । मम रोषस्य यद्रूपं ब्रूयाश्चैनमिदं वचः ॥ ८०  
 नच संकूचितः पन्था येन वाली हतो गतः । समये तिष्ठ सुग्रीव मा वालिपथमन्वगाः ॥ ८१  
 एक एव रणे वाली शरेण निहतो मया । त्वां तु सत्यादतिक्रान्तं हनिष्यामि सबान्धवम् ॥ ८२  
 तदेवं विहिते कार्ये यद्धितं पुरुषर्षभ । तत्तद्ब्रूहि नरश्रेष्ठ त्वर कालव्यतिक्रमः ॥ ८३

कुरुष्व सत्यं मयि वानरेश्वर प्रतिश्रुतं धर्ममवेक्ष्य शाश्वतम् ।  
 मा वालिनं प्रेत्य गतो यमक्षयं त्वमद्य पश्येर्मम चोदितैः शरैः ॥ ८४  
 स पूर्वजं तीव्रविवृद्धकोपं लालप्यमानं प्रसमीक्ष्य दीनम् ।  
 चकार तीव्रां मतिमुग्रतेजा हरीश्वरे मानववंशनाथः ॥ ८५  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिंशः सर्गः ॥ ३० ॥

### एकत्रिंशः सर्गः ।

स कामिनं दीनमदीनसत्त्वं शोकाभिपन्नं समुदीर्णकोपम् ।  
 नरेन्द्रसूनुर्नरदेवपुत्रं रामानुजः पूर्वजमित्युवाच ॥ १  
 न वानरः स्थास्यति साधुवृत्ते न मंस्यते कर्मफलानुषङ्गान् ।  
 न भोक्ष्यते वानरराज्यलक्ष्मीं तथा हि नाभिक्रमतेऽस्य बुद्धिः ॥ २  
 मतिक्षयाद्ग्राम्यसुखेषु सक्तस्तव प्रसादाप्रतिकारबुद्धिः ।  
 हतोऽग्रजं पश्यतु वीर तस्य न राज्यमेवं विगुणस्य देयम् ॥ ३  
 न धारये कोपमुदीर्णवेगं निहन्मि सुग्रीवमसत्यमद्य ।  
 हरिप्रवीरैः सह वालिपुत्रो नरेन्द्रपत्न्या विचर्यं करोतु ॥ ४  
 तमात्तवाणासनमुत्पतन्तं निवेदितार्थं रणचण्डकोपम् ।  
 उवाच रामः परवीरहन्ता स्ववेक्षितं सानुनयं च वाक्यम् ॥ ५  
 न हि वै त्वद्विधो लोके पापमेवं समाचरेत् । पापमार्येणं यो हन्ति स वीरः पुरुषोत्तमः ॥ ६  
 नेदंमद्य त्वया ग्राह्यं साधुवृत्तेन लक्ष्मण । तां प्रीतिमनुवर्तस्व पूर्ववृत्तं च सङ्गतम् ॥ ७  
 सामोपहितया वाचा रूक्षाणि परिवर्जयन् । वक्तुमर्हसि सुग्रीवं व्यतीतं कालपर्यये ॥ ८

सोऽग्रजेनानुशिष्टार्थो यथावत्पुरुषर्षभः । प्रविवेश पुरीं वीरो लक्ष्मणः परवीरहा ॥ ९  
 ततः शुभमतिः प्राज्ञो भ्रातुः प्रियहिते रतः । लक्ष्मणः प्रतिसंरन्धो जगाम भवनं कपेः ॥१०  
 शक्रवाणासनप्रख्यं धनुः कालान्तकोपमः । प्रगृह्य गिरिशृङ्गाभं मन्दरः सानुमानिव ॥ ११  
 यथोक्तकारी वचनमुत्तरं चैव सोत्तरम् । वृहस्पतिसमो बुद्ध्या मत्वा रामानुजस्तथा ॥ १२  
 कामक्रोधसमुत्थेन भ्रातुः कोपाग्निना वृतः । प्रभञ्जन इवाप्रीतः प्रययौ लक्ष्मणस्तदा ॥ १३  
 सालतालाश्वकर्णांश्च तरसा पातयन्बहून् । पर्यस्यन्गिरिकूटानि द्रुमानन्यांश्च वेगतः ॥ १४  
 शिलाश्च शकलीकुर्वन्पद्भ्यां गज इवाशुगः । दूरमेकपदं त्यक्त्वा ययौ कार्यवशाद्भुतम् ॥ १५  
 तामपश्यद्वलाकीर्णां हरिराजमहापुरीम् । दुर्गामिक्ष्वाकुशार्दूलः किष्किन्धां गिरिसङ्कटे ॥ १६  
 रोषात्प्रस्फुरमाणोष्ठः सुग्रीवं प्रति लक्ष्मणः । ददर्श वानरान्भीमान्किष्किन्धाया बहिश्चरान् १७  
 तं दृष्ट्वा वानराः सर्वे लक्ष्मणं पुरुषर्षभम् । शैलशृङ्गाणि शतशः प्रवृद्धांश्च महीरुहान् ॥  
 जगृहुः कुञ्जरप्रख्या वानराः पर्वतान्तरे ॥ १८  
 तान्गृहीतप्रहरणान्हीरुहद्व्या तु लक्ष्मणः । बभूव द्विगुणं क्रुद्धो बहिन्धन इवानलः ॥ १९  
 तं ते भयपरीताङ्गाः क्रुद्धं दृष्ट्वा म्लवङ्गमाः । कालमृत्युयुगान्ताभं शतशो विद्रुता दिशः ॥ २०  
 ततः सुग्रीवभवनं प्रविश्य हरिपुङ्गवाः । क्रोधमागमनं चैव लक्ष्मणस्य न्यवेदयन् ॥ २१  
 तारया सहितः कामी सक्तः कपिवृषो रहः । न तेषां कपिवीराणां शुश्राव वचनं तदा ॥ २२  
 ततः सचिवसंदिष्टा हरयो रोमहर्षणाः । गिरिकुञ्जरमेधाभा नगर्या निर्ययुस्तदा ॥ २३  
 नखदंष्ट्रायुधा घोराः सर्वे विकृतदर्शनाः । सर्वे शार्दूलदर्पाश्च सर्वे च विकृताननाः ॥ २४  
 दशनागबलाः केचित्केचिद्दशगुणोत्तराः । केचिन्नागसहस्रस्य बभूवुस्तुल्यविक्रमाः ॥ २५  
 कृत्स्नां हि कपिभिर्व्यासां द्रुमहस्तैर्महाबलैः । अपश्यलक्ष्मणः क्रुद्धः किष्किन्धां तां दुरासदाम् २६  
 ततस्ते हरयः सर्वे प्राकारपरिधान्तरात् । निष्क्रम्योदग्रसच्चास्तु तस्थुराविष्कृतं तदा ॥ २७  
 सुग्रीवस्य प्रमादं च पूर्वजं चार्तमात्मवान् । बुद्ध्वा कोपवशं वीरः पुनरेव जगाम सः ॥ २८  
 स दीर्घोष्णमहोच्छ्वासः कोपसंरकलोचनः । बभूव नरशार्दूलः सभूम इव पावकः ॥ २९  
 बाणशल्यस्फुरज्जिह्वः सायकासनभोगवान् । स्वतेजोविषसङ्घातः पञ्चास्य इव पन्नगः ॥ ३०  
 तं दीप्तमिव कालाग्निं नागेन्द्रमिव कोपितम् । समासाद्याङ्गदस्त्रासाद्विषादमगमद्भृशम् ॥ ३१  
 सोऽङ्गदं रोषताम्राक्षः संदिदेश महायशाः । सुग्रीवः कथ्यतां वत्स ममागमनमित्युत ॥ ३२  
 एष रामानुजः प्राप्तस्त्वत्सकाशमरिन्दमः । भ्रातुर्व्यसनसंतप्तो द्वारि तिष्ठति लक्ष्मणः ॥ ३३  
 तस्य वाक्ये यदि रुचिः क्रियतां साधु वानर । इत्युक्त्वा शीघ्रमागच्छ वत्स वाक्यमरिन्दम ॥  
 लक्ष्मणस्य वचः श्रुत्वा शोकाविष्टोऽङ्गदोब्रवीत् । पितुः समीपमागम्य सौमित्रिरयमांगतः ॥३५  
 अथाङ्गदस्तस्य वचो निशम्य संभ्रान्तभावः परिदीनवक्रः ।  
 निपत्य तूर्णं नृपतेस्तरस्वी ततः कुमारश्चरणौ ववन्दे ॥ ३६  
 संगृह्य पादौ पितुरग्र्यतेजा जग्राह मातुः पुनरेव पादौ ।  
 पादौ रुमायाश्च निपीडयित्वा निवेदयामास ततस्तमर्थम् ॥ ३७  
 स निद्रामदसंवीतो वानरो न विबुद्धवान् । बभूव मदमत्तश्च मदनेन च मोहितः ॥ ३८  
 ततः किलकिलां चकुर्लक्ष्मणं प्रेक्ष्य वानराः । प्रसादयन्तस्तं क्रुद्धं भयमोहितचेतसः ॥ ३९

ते महौघनिभं दृष्ट्वा वज्राशनिसमस्वनम् । सिंहनादं समं चक्रुर्लक्ष्मणस्य समीपतः ॥ ४०  
 तेन शब्देन महता प्रत्यबुध्यत वानरः । मदविह्वलतान्नाक्षो व्याकुलस्त्रग्विभूषणः ॥ ४१  
 अथाङ्गदवचः श्रुत्वा तेनैवं च समागतौ । मन्त्रिणौ वानरेन्द्रस्य संमतोदारदर्शिनौ ॥ ४२  
 प्लक्षश्चैव प्रभावश्च मन्त्रिणावर्धधर्मयोः । वक्तुमुच्चावचं प्राप्तं लक्ष्मणं तौ शशंसतुः ॥ ४३  
 प्रसादयित्वा सुग्रीवं वचनैः सामनिश्चितैः । आसीनं पर्युपासीनौ यथा शक्रं मरुत्पतिम् ॥ ४४  
 सत्यसन्धौ महाभागौ भ्रातरौ रामलक्ष्मणौ । वयस्यभावं संप्राप्तौ राज्यार्हौ राज्यदायिनौ ॥ ४५  
 तयोरेको धनुष्पाणिद्वारि तिष्ठति लक्ष्मणः । यस्य भीताः प्रवेपन्तो नादान्मुञ्चन्ति वानराः ४६  
 स एष राघवभ्राता लक्ष्मणो वाक्यसारथिः । व्यवसायरथः प्राप्तस्तस्य रामस्य शासनात् ॥ ४७  
 अयं च दयितो राजंस्तारायास्तनयोऽङ्गदः । लक्ष्मणेन सकाशं ते प्रेषितस्त्वरयानघ ॥ ४८  
 सोऽयं रोषपरीताक्षो द्वारि तिष्ठति वीर्यवान् । वानरान्वानरपते चक्षुषा निर्दहन्निव ॥ ४९  
 तस्य मूर्धा प्रणम्य त्वं सपुत्रः सह बन्धुभिः । गच्छ शीघ्रं महाराज रोषो ह्यस्य निवर्त्यताम् ५०  
 यदाह रामो धर्मात्मा तत्कुरुष्व समाहितः । राजंस्तिष्ठ स्वसमये भव सत्यप्रतिश्रवाः ॥ ५१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकत्रिंशः सर्गः ॥ ३१ ॥

### द्वात्रिंशः सर्गः ।

अङ्गदस्य वचः श्रुत्वा सुग्रीवः सचिवैः सह । लक्ष्मणं कुपितं श्रुत्वा मुमोक्षासनमात्मवान् ॥ १  
 सचिवानब्रवीद्वाक्यं निश्चित्य गुरुलाघवम् । मन्त्रज्ञानमन्त्रकुशलो मन्त्रेषु परिनिष्ठितान् ॥ २  
 न मे दुर्व्याहृतं किञ्चिन्नापि मे दुरनुष्ठितम् । लक्ष्मणो राघवभ्राता क्रुद्धः किमिति चिन्तये ३  
 असुहृद्भिर्ममामित्रैर्नित्यमन्तरदर्शिभिः । मम दोषानसंभूताज्श्रावितो राघवानुजः ॥ ४  
 अत्र तावद्यथाबुद्धि सर्वैरेव यथाविधि । भावस्य निश्चयस्तावद्विज्ञेयो निपुणं शनैः ॥ ५  
 न खल्वस्ति मम त्रासो लक्ष्मणाच्चापि राघवात् । मित्रं त्वस्थानकुपितं जनयत्येव संभ्रमम् ॥ ६  
 सर्वथा सुकरं मित्रं दुष्करं परिपालनम् । अनित्यत्वाच्च चित्तानां प्रीतिरल्पेऽपि भिद्यते ॥ ७  
 अतो निमित्तं त्रस्तोऽहं रामेण तु महात्मना । यन्ममोपकृतं शक्यं प्रतिकर्तुं न तन्मया ॥ ८  
 सुग्रीवेणैवमुक्तस्तु हनुमान्हरिपुङ्गवः । उवाच स्वेन तर्केण मध्ये वानरमन्त्रिणाम् ॥ ९  
 सर्वथा नैतदाश्चर्यं यस्त्वं हरिगणेश्वर । न विस्मरसि सुस्निग्धमुपकारकृतं शुभम् ॥ १०  
 राघवेण तु वीरेण भयमुत्सृज्य दूरतः । त्वत्प्रियार्थं हतो वाली शक्रतुल्यपराक्रमः ॥ ११  
 सर्वथा प्रणयात्क्रुद्धो राघवो नात्र संशयः । भ्रातरं संप्रहितवाँल्लक्ष्मणं लक्ष्मिवर्धनम् ॥ १२  
 त्वं प्रमत्तो न जानीषे कालं कालविदां वर । फुल्लसप्तच्छदश्यामा प्रवृत्ता तु शरच्छिवा ॥ १३  
 निर्मलप्रह्नक्षत्रा द्यौः प्रणष्टबलाहका । प्रसन्नाश्च दिशः सर्वाः सरितश्च सरांसि च ॥ १४  
 प्राप्तमुद्योगकालं तु नावैषि हरिपुङ्गव । त्वं प्रमत्त इति व्यक्तं लक्ष्मणोऽयमिहागतः ॥ १५  
 आर्तस्य हृतदारस्य परुषं पुरुषान्तरात् । वचनं मर्षणीयं ते राघवस्य महात्मनः ॥ १६  
 कृतापराधस्य हि ते नान्यत्पश्याम्यहं क्षमम् । अन्तरेणाञ्जलिं बद्ध्वा लक्ष्मणस्य प्रसादनात् १७  
 नियुक्तैर्मन्त्रिभिर्वाच्यो ह्यवश्यं पार्थिवो हितम् । अत एव भयं त्यक्त्वा ब्रवीम्यवधृतं वचः १८  
 अभिक्रुद्धः समर्थो हि चापमुद्यम्य राघवः । सदेवासुरगन्धर्व वशे स्थापयितुं जगत् ॥ १९

न स क्षमः कोपयितुं यः प्रसाद्यः पुनर्भवेत् । पूर्वोपकारं स्मरता कृतज्ञेन विशेषतः ॥ २०  
 तस्य मूर्धा प्रणम्य त्वं सपुत्रः ससुहृज्जनः । राजस्तिष्ठ स्वसमये भर्तुर्भार्यैव तद्वशे ॥ २१  
 न रामरामानुजशासनं त्वया कपीन्द्र युक्तं मनसाप्यपोहितुम् ।  
 मनो हि ते ज्ञास्यति मानुषं बलं सराधवस्यास्य सुरेन्द्रवर्चसः ॥ २२  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वात्रिंशः सर्गः ॥ ३२ ॥

### त्रयस्त्रिंशः सर्गः ।

अथ प्रतिसमादिष्टो लक्ष्मणः परवीरहा । प्रविवेश गुहां घोरां किष्किन्धां रामशासनात् ॥ १  
 द्वारस्था हरयस्तत्र महाकाया महाबलाः । बभूवुर्लक्ष्मणं दृष्ट्वा सर्वे प्राञ्जलयः स्थिताः ॥ २  
 निःश्वसन्तं तु तं दृष्ट्वा क्रुद्धं दशरथात्मजम् । बभूवुर्हरयस्त्रस्ता न चैनं पर्यवारयन् ॥ ३  
 स तां रत्नमयीं श्रीमान्दिव्यां पुष्पितकाननाम् । रम्यां रत्नसमाकीर्णां ददर्श महतीं गुहाम् ४  
 हर्म्यप्रासादसंवाधां नानापण्योपशोभिताम् । सर्वकामफलैर्वृक्षैः पुष्पितैरुपशोभिताम् ॥ ५  
 देवगन्धर्वपुत्रैश्च वानरैः कामरूपिभिः । दिव्यमाल्याम्बरधरैः शोभितां प्रियदर्शनैः ॥ ६  
 चन्दनागरुपद्मानां गन्धैः सुरभिगन्धिनाम् । मैरेयाणां मधूनां च संमोदितमहापथाम् ॥  
 ददर्श गिरिनद्यश्च विमलास्तत्र राघवः ॥ ७  
 अङ्गदस्य गृहं रम्यं मैन्दस्य द्विविदस्य च । गवयस्य गवाक्षस्य गजस्य शरभस्य च ॥ ८  
 विद्युन्मालेश्च संपातेः सूर्याक्षस्य हनूमतः । वीरवाहोः सुवाहोश्च नलस्य च महात्मनः ॥ ९  
 कुमुदस्य सुषेणस्य तारजाम्भवतोस्तथा । दधिवक्रस्य नीलस्य सुपाटलसुनेत्रयोः ॥ १०  
 एतेषां कपिमुख्यानां राजमार्गे महात्मनाम् । ददर्श गृहमुख्यानि महासाराणि लक्ष्मणः ॥११  
 पाण्डुराभ्रप्रकाशानि दिव्यमाल्ययुतानि च । प्रभूतधनधान्यानि स्त्रीरत्नैः शोभितानि च ॥१२  
 पाण्डुरेण तु सौलेन परिक्षिप्तं दुरासदम् । वानरेन्द्रगृहं रम्यं महेन्द्रसदनोपमम् ॥ १३  
 शुक्लैः प्रासादशिखरैः कैलासशिखरोपमैः । सर्वकामफलैर्वृक्षैः पुष्पितैरुपशोभितम् ॥ १४  
 महेन्द्रदत्तैः श्रीमद्भिर्नीलजीमूतसन्निभैः । दिव्यपुष्पफलैर्वृक्षैः शीतच्छायैर्मनोरमैः ॥ १५  
 हरिभिः संवृतद्वारं बलिभिः शस्त्रपाणिभिः । दिव्यमाल्यावृतं शुभ्रं तप्तकाञ्चनतोरणम् ॥ १६  
 सुग्रीवस्य गृहं रम्यं प्रविवेश महाबलः । अवार्यमाणः सौमित्रिर्महाभ्रमिव भास्करः ॥ १७  
 स सप्त कक्ष्या धर्मात्मा नानाजनसमाकुलाः । प्रविश्य सुमहद्द्रुसं ददर्शान्तःपुरं महत् ॥ १८  
 हैमराजतपर्यङ्कैर्वहुभिश्च वरासनैः । महार्हास्तरणोपेतैस्तत्र तत्रोपशोभितम् ॥ १९  
 प्रविशन्नेव सततं शुश्राव मधुरस्वरम् । तन्त्रीगीतसमाकीर्णं समगीतपदाक्षरम् ॥ २०  
 बह्वीश्च विविधाकारा रूपयौवनगर्विताः । स्त्रियः सुग्रीवभवने ददर्श स महाबलः ॥ २१  
 दृष्ट्वाभिजनसंपन्नाश्चित्रमाल्यकृतस्रजः । फलमाल्यकृतव्यग्रा भूषणोत्तमभूषिताः ॥ २२  
 नातृप्तान्नापि चाव्यग्रान्नानुदात्तपरिच्छदान् । सुग्रीवानुचरांश्चापि लक्ष्यामास लक्ष्मणः ॥ २३  
 कूजितं नूपुराणां च काञ्चीनां निनदं तथा । संनिशम्य ततः श्रीमान्सौमित्रिर्लज्जितोऽभवत् ॥  
 रोषवेगप्रकृपितः श्रुत्वा चाभरणस्वनम् । चकार ज्यास्वनं वीरो दिशः शब्देन पूरयन् ॥ २५  
 चारित्रेण महाबाहुरपकृष्टः स लक्ष्मणः । तस्थावेकान्तमाश्रित्य रामशोकसमन्वितः ॥ २६

तेन चापस्वनेनाथ सुग्रीवः प्लवगाधिपः । विज्ञायागमनं त्रस्तः संचचाल वरासनात् ॥ २७  
 अङ्गदेन यथा मह्यं पुरस्तात्प्रतिवेदितम् । सुव्यक्तमेष संप्राप्तः सौमित्रिभ्रातृवत्सलः ॥ २८  
 अङ्गदेन समाख्यातं ज्यास्वनेन च वानरः । बुबुधे लक्ष्मणं प्राप्तं मुखं चास्य व्यशुष्यत ॥ २९  
 ततस्तारां हरिश्रेष्ठः सुग्रीवः प्रियदर्शनाम् । उवाच हितमव्यग्रस्त्राससंभ्रान्तमानसः ॥ ३०  
 किंनु तत्कारणं सुभु प्रकृत्या मृदुमानसः । सरोष इव संप्राप्तो येनायं राघवानुजः ॥ ३१  
 किं पश्यसि कुमारस्य रोषस्थानमनिन्दिते । न खल्वकारणे कोपमाहरेन्नरसत्तमः ॥ ३२  
 यदस्य कृतमस्माभिर्विबुध्यसे किंचिदप्रियम् । तद्बुद्ध्या संप्रधार्याशु क्षिप्रमर्हसि भाषितुम् ॥ ३३  
 अथ वा स्वयमेवैनं द्रष्टुमर्हसि भाषितुम् । वचनैः सान्त्वयितुं प्रसादयितुमर्हसि ॥ ३४  
 त्वदर्शनविशुद्धात्मानैः स कोपं करिष्यति । न हि स्त्रीषु महात्मानः क्वचित्कुर्वन्ति दारुणम् ॥ ३५  
 त्वया सान्त्वैरुपक्रान्तं प्रसन्नोन्द्रियमानसम् । ततः कमलपत्राक्षं द्रक्ष्याम्यहमरिन्दमम् ॥ ३६

सा प्रस्वलन्ती मदविह्वलाक्षी प्रलम्बकाञ्चीगुणहेमसूत्रा ।  
 सलक्षणा लक्ष्मणसंनिधानं जगाम तारा नमिताङ्गयष्टिः ॥ ३७  
 स तां समीक्ष्यैव हरीशपत्नीं तस्याबुदासीनतया महात्मा ।  
 अवाङ्मुखोऽभून्मनुजेन्द्रपुत्रः स्त्रीसंनिकर्षाद्विनिवृत्तकोपः ॥ ३८  
 सा पानयोगाद्विनिवृत्तलज्जा दृष्टिप्रसादाच्च नरेन्द्रसूनोः ।  
 उवाच तारा प्रणयप्रगल्भं वाक्यं महार्थं परिसान्त्वपूर्वम् ॥ ३९  
 किं कोपमूलं मनुजेन्द्रपुत्र कस्ते न संतिष्ठति वाङ्गिदेशे ।  
 कः शुष्कवृक्षं वनमापतन्तं दवाग्निमासीदति निर्विशङ्कः ॥ ४०

स तस्या वचनं श्रुत्वा सान्त्वपूर्वमशङ्कितम् । भूयः प्रणयदृष्टार्थं लक्ष्मणो वाक्यमब्रवीत् ॥ ४१  
 किमयं कामवृत्तस्तै लुप्तधर्मार्थसंग्रहः । भर्ता भर्तृहिते युक्ते न चैनमवबुध्यसे ॥ ४२  
 न चिन्तयति राज्यार्थं नास्माञ्शोकपरायणान् । सामात्यपरिषत्तारे पानमेवोपसेवते ॥ ४३  
 स मासांश्चतुरः कृत्वा प्रमाणं प्लवगेश्वरः । व्यतीतांस्तान्मदव्यग्रो विहरन्नावबुध्यते ॥ ४४  
 नहि धर्मार्थसिद्ध्यर्थं पानमेवं प्रशस्यते । पानादर्थश्च धर्मश्च कामश्च परिहीयते ॥ ४५  
 धर्मलोपो महास्तावत्कृते ह्यप्रतिकुर्वतः । अर्थलोपश्च मित्रस्य नाशे गुणवतो महान् ॥ ४६  
 मित्रं ह्यर्थगुणश्रेष्ठं सत्यधर्मपरायणम् । तद्वयं तु परित्यक्तं नतु धर्मे व्यवस्थितम् ॥ ४७  
 तदेवं प्रस्तुते कार्ये कार्यमस्माभिरुत्तरम् । यत्कार्यं कार्यतत्त्वज्ञे तदुदाहर्तुमर्हसि ॥ ४८  
 सा तस्य धर्मार्थसमाधियुक्तं निशम्य वाक्यं मधुरस्वभावम् ।  
 तारा गतार्थे मनुजेन्द्रकार्ये विश्वासयुक्तं तमुवाच भूयः ॥ ४९  
 न कोपकालः क्षितिपालपुत्र न चातिकोपः स्वजने विधेयः ।  
 त्वदर्थकामस्य जनस्य तस्य प्रमादमप्यर्हसि वीर सोढुम् ॥ ५०

१ सलक्ष्मणपरायणं मित्रं अर्थगुणश्रेष्ठं हि । अत्र गुणशब्दः कामवाची । अर्थकामयोर्मूलत्वानिमित्रं ताभ्यां श्रेष्ठं हि । तादृशं मित्रं त्यजता सुग्रीवेण तद्वयं अर्थकामद्वयं । परित्यक्तं तु परित्यक्तमेव । धर्मे तु न व्यवस्थितं । धर्मोपि परित्यक्त इत्यर्थः । २ तदिति । तत्तस्मात् । कार्यतत्त्वज्ञे । कार्ये धर्मार्थकामविलोपहेतुभूते मित्रपरित्यागलक्षणे कार्ये । एवं प्रस्तुते सति यदुत्तरं कार्यमस्माभिः कार्यं कर्तव्यं तत् उदाहर्तुं वक्तुं अर्हसि ।

कोपं कथं नाम गुणप्रकृष्टः कुमार कुर्यादपकृष्टसत्त्वे ।	
कस्त्वद्विधः कोपवशं हि गच्छेत्सत्त्वावरुद्धस्तपसः प्रसूतिः ॥	५१
जानामि रोषं हरिवीरवन्धोर्जानामि कार्यस्य च कालसङ्गम् ।	
जानामि कार्यं त्वयि यत्कृतं नस्तच्चापि जानामि यदत्र कार्यम् ॥	५२
तच्चापि जानामि यथाऽविषह्यं बलं नरश्रेष्ठ शरीरजस्य ।	
जानामि यस्मिंश्च जनेऽवबद्धं कामेन सुग्रीवमसक्तमद्य ॥	५३
न कामतन्त्रे तव बुद्धिरस्ति त्वं वै यथा मन्युवशं प्रपन्नः ।	
न देशकालौ हि न चार्थधर्मावपेक्षते कामरतिर्मनुष्यः ॥	५४
तं कामवृतं मम संनिभकृष्टं कामाभियोगाच्च निवृत्तलज्जम् ।	
क्षमस्व तावत्परवीरहन्तस्त्वंद्भ्रातरं वानरवंशनाथम् ॥	५५
महर्षयो धर्मतपोभिकामाः कामानुकामाः प्रतिबद्धमोहाः ।	
अयं प्रकृत्या चपलः कपिस्तु कथं न सज्जेत सुखेषु राजा ॥	५६
इत्येवमुक्त्वा वचनं महार्थं सा वानरी लक्ष्मणमप्रमेयम् ।	
पुनः सखेलं मदविह्वलं च भर्तुर्हितं वाक्यमिदं बभाषे ॥	५७
उद्योगस्तु चिराज्ञसः सुग्रीवेण नरोत्तम । कामस्यापि विधेयेन तवार्थप्रतिसाधने ॥	५८
आगता हि महावीर्या हरयः कामरूपिणः । कोटीशतसहस्राणि नानानगनिवासिनः ॥	५९
तदागच्छं महाबाहो चारित्रं रक्षितं त्वया । अच्छलं मित्रभावेन सतां दारावलोकनम् ॥	६०
तारया चाभ्यनुज्ञातस्त्वरया चापि चोदितः । प्रविवेश महाबाहुर्भ्यन्तरमरिन्दमः ॥	६१
ततः सुग्रीवमासीनं काञ्चने परमासने । महार्हास्तरणोपेते ददर्शादित्यसंनिभम् ॥	६२
दिव्याभरणाचित्राङ्गं दिव्यरूपं यशस्विनम् । दिव्यमाल्याम्बरधरं महेन्द्रमिव दुर्जयम् ॥	६३
दिव्याभरणमाल्याभिः प्रमदाभिः समावृतम् । संरब्धतररक्ताक्षो बभूवान्तकसंनिभः ॥	६४
रुमां तु वीरः परिरभ्य गाढं वरासनस्थो वरहेमवर्णः ।	
ददर्श सौमित्रिमदीनसत्त्वं विशालनेत्रः सुविशालनेत्रम् ॥	६५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयस्त्रिंशः सर्गः ॥ ३३ ॥

### चतुस्त्रिंशः सर्गः ।

तमप्रतिहतं क्रुद्धं प्रविष्टं पुरुषर्षभम् । सुग्रीवो लक्ष्मणं दृष्ट्वा बभूव व्यथितेन्द्रियः ॥	१
क्रुद्धं निःश्वसमानं तं प्रदीप्तमिव तेजसा । भ्रातुर्व्यसनसंतप्तं दृष्ट्वा दशरथात्मजम् ॥	२
उत्पपात हरिश्रेष्ठो हित्वा सौवर्णमासनम् । महान्महेन्द्रस्य यथा स्वलङ्कृत इव ध्वजः ॥	३
उत्पतन्तमनूत्पेतू रुमाप्रभृतयः स्त्रियः । सुग्रीवं गगने पूर्णचन्द्रं तारागणा इव ॥	४
संरक्तनयनः श्रीमान्विचचाल कृताञ्जलिः । बभूवावस्थितस्तत्र कल्पवृक्षो महानिव ॥	५
रुमाद्वितीयं सुग्रीवं नारीमध्यगतं स्थितम् । अब्रवीलक्ष्मणः क्रुद्धः सतारं शशिनं यथा ॥	६
सत्त्वाभिजनसंपन्नः सानुक्रोशो जितेन्द्रियः । कृतज्ञः सत्यवादी च राजा लोके महीयते ॥	७

१ उल्कृष्टवीर्यगुणः । २ स्ववसाययुक्तः । ३ कालविलम्बम् । ४ चारित्रं रक्षितं त्वया । अन्तःपुरद्वयवलोकनमनुचितमिति बहिरेव तिष्ठता त्वया सदाचारः सम्भगनुष्ठित इत्यर्थः । शरणागतरक्षणात्तारस्त्वया सम्भगनुष्ठित इति वा । अच्छलं अदोषावहम् ।



यस्तु राजा स्थितो धर्मे मित्राणामुपकारिणाम् । मिथ्या प्रतिज्ञां कुरुते को नृशंसतरस्ततः॥८  
 शतमश्वानृते हन्ति सहस्रं तु गवानृते । आत्मानं स्वजनं हन्ति पुरुषः पुरुषानृते ॥ ९  
 पूर्वं कृतार्थो मित्राणां न तत्प्रतिकरोति यः । कृतघ्नः सर्वभूतानां स वध्यः स्रवणेश्वर ॥ १०  
 गीतोऽयं ब्रह्मणा श्लोकः सर्वलोकनमस्कृतः । दृष्ट्वा कृतघ्नं कुद्रेण तं निबोध स्रवणम् ॥ ११  
 ब्रह्मघ्ने च सुरापे च चोरे भग्नघ्नते तथा । निष्कृतिर्विहिता सद्भिः कृतघ्ने नास्ति निष्कृतिः१२  
 अनार्यस्त्वं कृतघ्नश्च मिथ्यावादी च वानर । पूर्वं कृतार्थो रामस्य न तत्प्रतिकरोषि यत्॥ १३  
 ननु नाम कृतार्थेन त्वया रामस्य वानर । सीताया मार्गणे यत्नः कर्तव्यः कृतमिच्छताम् ॥ १४  
 स त्वं ग्राम्येषु भोगेषु सक्तो मिथ्याप्रतिश्रवः । न त्वां रामो विजानीते सर्पं मण्डूकराविणम्॥१५  
 महाभागेन रामेण पापः करुणवेदिना । हरीणां प्रापितो राज्यं त्वं दुरात्मा महात्मना ॥ १६  
 कृतं चेन्नाभिजानीषे रामस्याक्लिष्टकर्मणः । सद्यस्त्वं निशितैर्वाणैर्हतो द्रक्ष्यसि वालिनम् ॥१७  
 न च संकुचितः पन्था येन वाली हतो गतः । समये तिष्ठ सुग्रीव मा वालिपथमन्वगाः ॥ १८  
 न नूनमिध्वाकुवरस्य कार्मुकच्युताञ्शरान्पश्यसि वज्रसंनिभान् ।

ततः सुखं नाम निषेवसे सुखी न रामकार्यं मनसाप्यवेक्षसे ॥ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुस्त्रिंशः सर्गः ॥ ३४ ॥

### पञ्चत्रिंशः सर्गः ।

तथा ब्रुवाणं सौमित्रिं प्रदीप्तमिव तेजसा । अब्रवील्लक्ष्मणं तारा ताराधिपनिभानना ॥ १  
 नैवं लक्ष्मण वक्तव्यो नायं परुषमर्हति । हरीणामीश्वरः श्रोतुं तव वक्त्राद्विशेषतः ॥ २  
 नैवाकृतज्ञः सुग्रीवो न शठो नापि दारुणः । नैवानृतकथो वीर न जिह्वाश्च कपीश्वरः ॥ ३  
 उपकारं कृतं वीरो नाप्ययं विस्मृतः कपिः । रामेण वीर सुग्रीवो यदन्यैर्दुष्करं रणे ॥ ४  
 रामप्रसादात्कीर्तिं च कपिराज्यं च शाश्वतम् । प्राप्तवानिह सुग्रीवो रुमां मां च परन्तप ॥ ५  
 सुदुःखं शयितः पूर्वं प्राप्येदं सुखमुत्तमम् । प्राप्तकालं न जानीते विश्वामित्रो यथा मुनिः॥ ६  
 धृताच्यां किल संसक्तो दश वर्षाणि लक्ष्मण । अहोऽमन्यत धर्मात्मा विश्वामित्रो महामुनिः७  
 स हि प्राप्तं न जानीते कालं कालविदां वरः । विश्वामित्रो महातेजाः किं पुनर्यः पृथग्जनः८  
 देहधर्मं गतस्यास्य परिश्रान्तस्य लक्ष्मण । अवितृप्तस्य कामेषु कामं क्षन्तुमिहार्हसि ॥ ९  
 नच रोषवशं तात गन्तुमर्हसि लक्ष्मण । निश्चयार्थमविज्ञाय सहसा प्राकृतो यथा ॥ १०  
 सत्त्वयुक्ता हि पुरुषास्त्वद्विधाः पुरुषर्षभ । अविमृश्य न रोषस्य सहसा यान्ति वद्वयताम् ११  
 प्रसादये त्वां धर्मज्ञ सुग्रीवार्थं समाहिता । महान्रोषसमुत्पन्नः संरम्भस्त्यज्यतामयम् ॥ १२  
 रुमां मां कपिराज्यं च धनधान्यवसूनि च । रामप्रियार्थं सुग्रीवस्त्यजेदिति मतिर्मम ॥ १३  
 समानेष्यति सुग्रीवः सीतया सह राघवम् । शशाङ्कमिव रोहिण्या निहत्वा रावणं रणे ॥ १४  
 शतकोटिसहस्राणि लङ्कायां किल राक्षसाः । अयुतानि च षट्त्रिंशत्सहस्राणि शतानि च॥ १५  
 अहत्वा तांश्च दुर्धर्षान्राक्षसान्कामरूपिणः । न शक्यो रावणो हन्तुं येन सा मैथिली हृता१६  
 ते न शक्या रणे हन्तुमसहायेन लक्ष्मण । रावणः क्रूरकर्मा च सुग्रीवेण विशेषतः ॥ १७

१ अश्वानृते अश्वविषयानृते शतं हन्ति शताश्वहननदोषभागभवेदित्यर्थः । २ मण्डूकरावणार्थं मण्डूकवद्वैति तमिव वक्त्रं त्वाम् ।  
 ३ धृताच्यां मेनकायामित्यर्थः । संसक्तो विश्वामित्रः दशवर्षाणि अहः एकं दिनं अमन्यत । ४ पामरः ।

एवमाख्यातवान्वाली स ह्यभिज्ञो हरीश्वरः।आगमस्तु न मे व्यक्तः श्रवात्तस्माद्ब्रवीम्यहम्१८  
त्वत्सहायनिमित्तं वै प्रेषिता हरिपुङ्गवाः । आनेतुं वानरान्युद्धे सुवहून्हरियूथपान् ॥ १९  
तांश्च प्रतीक्षमाणोऽयं विक्रान्तान्मुमहावलान् । राघवस्यार्थसिद्ध्यर्थं न निर्याति हरीश्वरः॥२०  
कृतात्र संस्था सौमित्रे सुग्रीवेण यथा पुरा । अद्य तैर्वानरैः सर्वैरागन्तव्यं महाबलैः ॥ २१  
ऋक्षकोटिसहस्राणि गोलङ्गलशतानि च । अद्य त्वामुपयास्यन्ति जहि कोपमरिन्दम ॥  
कोट्योऽनेकास्तु काकुत्स्थ कपीनां दीप्ततेजसाम् ॥ २२

तव हि मुखमिदं निरीक्ष्य कोपात्क्षतजनिभे नयने निरीक्षमाणाः ।

हरिवरवनिता न यान्ति शान्तिं प्रथमभयस्य हि शङ्किताः स्म सर्वाः ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्त्रिंशः सर्गः ॥ ३५ ॥

### षट्त्रिंशः सर्गः ।

इत्युक्तस्तारया वाक्यं प्रश्रितं धर्मसंहितम् । मृदुस्वभावः सौमित्रिः प्रतिजग्राह तद्वचः ॥ १  
तस्मिन्प्रतिगृहीते तु वाक्ये हरिगणेश्वरः । लक्ष्मणात्सुमहद्वासं वस्त्रं क्लिन्नमिवात्यजत् ॥ २  
ततः कण्ठगतं माल्यं चित्रं बहुगुणं महत् । चिच्छेद विमदश्चासीत्सुग्रीवो वानरेश्वरः ॥ ३  
स लक्ष्मणं भीमबलं सर्ववानरसत्तमः । अन्नवीत्यश्रितं वाक्यं सुग्रीवः संप्रहर्षयन् ॥ ४  
प्रणष्टा श्रीश्च कीर्तिश्च कपिराज्यं च शाश्वतम् । रामप्रसादात्सौमित्रे पुनः प्राप्तमिदं मया ॥५  
कः शक्तस्तस्य देवस्य ख्यातस्य स्वेन कर्मणा । तादृशं विक्रमं वीर प्रतिकर्तुमरिन्दम ॥ ६  
सीतां प्राप्स्यति धर्मात्मा वधिष्यति च रावणम् । सहायमात्रेण मया राघवः स्वेन तेजसा ॥७  
सहायकृत्यं किं तस्य येन सप्त महाद्रुमाः । शैलश्च वसुधा चैव बाणैर्नैकेन दारिताः ॥ ८  
धनुर्विस्फारयाणस्य यस्य शब्देन लक्ष्मण । सशैला कम्पिता भूमिः सहायैस्तस्य किन्तु वै ॥ ९  
अनुयात्रां नरेन्द्रस्य करिष्येऽहं नरर्षभ । गच्छतो रावणं हन्तुं वैरिणं सपुरःसरम् ॥ १०  
यदि किञ्चिदतिक्रान्तं विश्वासात्प्रणयेन वा । प्रेष्यस्य क्षमितव्यं मे न कश्चिन्नापराध्यति ॥११  
इति तस्य ब्रुवाणस्य सुग्रीवस्य महात्मनः । अभवल्लक्ष्मणः प्रीतः प्रेम्णा चैवमुवाच ह ॥ १२  
सर्वथा हि मम भ्राता सनाथो वानरेश्वर । त्वया नाथेन सुग्रीव प्रश्रितेन विशेषतः ॥ १३  
यस्ते प्रभावः सुग्रीव यच्च ते शौचमार्जवम् । अर्हस्त्वं कपिराज्यस्य श्रियं भोक्तुमनुत्तमाम् १४  
सहायेन च सुग्रीव त्वया रामः प्रतापवान् । वधिष्यति रणे शत्रूनचिरान्नात्र संशयः ॥ १५  
धर्मज्ञस्य कृतज्ञस्य संग्रामेष्वनिवर्तिनः । उपपन्नं च युक्तं च सुग्रीव तव भाषितम् ॥ १६  
दोषज्ञः सति सामर्थ्ये कोऽन्यो भाषितुमर्हति । वर्जयित्वा मम ज्येष्ठं त्वां च वानरसत्तम ॥१७  
सदृशश्चासि रामस्य विक्रमेण बलेन च । सहायो दैवतैर्दत्तश्चिराय हरिपुङ्गव ॥ १८  
किं तु शीघ्रमितो वीर निष्काम त्वं मया सह । सान्त्वयस्व वयस्यं त्वं भार्याहरणकर्षितम् १९  
यच्च शोकाभिभूतस्य श्रुत्वा रामस्य भाषितम् । मया त्वं परुषाण्युक्तस्तच्च त्वं क्षन्तुमर्हसि २०  
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्त्रिंशः सर्गः ॥ ३६ ॥

### सप्तत्रिंशः सर्गः ।

एवमुक्तस्तु सुग्रीवो लक्ष्मणेन महात्मना । हनुमन्तं स्थितं पार्श्वे सचिवं त्विदमब्रवीत् ॥ १  
महेन्द्रहिमवद्विन्ध्यकैलासशिखरेषु च । मन्दरे पाण्डुशिखरे पञ्चशैलेषु ये स्थिताः ॥ २

तरुणादित्यवर्णेषु भ्राजमानेषु सर्वतः । पर्वतेषु समुद्रान्ते पश्चिमायां तु ये दिशि ॥ ३  
 आदित्यभवने चैव गिरौ सन्ध्याभ्रसंनिभे । पद्मतालवनं भीमं संश्रिता हरिपुङ्गवाः ॥ ४  
 अञ्जनाम्बुदसंकाशाः कुञ्जरप्रतिमौजसः । अञ्जने पर्वते चैव ये वसन्ति प्लवङ्गमाः ॥ ५  
 मनःशिलागुहावासा वानराः कनकप्रभाः । मेरुपार्श्वगताश्चैव ये धूम्रगिरिसंश्रिताः ॥ ६  
 तरुणादित्यवर्णाश्च पर्वते च महारुणे । पिवन्तो मधु मैरेयं भीमवेगाः प्लवङ्गमाः ॥ ७  
 वनेषु च सुरम्येषु सुगन्धिषु महत्सु च । तापसानां च रम्येषु वनान्तेषु समन्ततः ॥ ८  
 तांस्तान्समानय क्षिप्रं पृथिव्यां सर्ववानरान् । सामदानादिभिः सर्वैराशु प्रेषय वानरान् ॥ ९  
 प्रेषिताः प्रथमं ये च मया दूता महाजवाः । त्वरणार्थं तु भूयस्त्वं हरीन्संप्रेषयापरान् ॥ १०  
 ये प्रसक्ताश्च कामेषु दीर्घसूत्राश्च वानराः । इहानयस्व तान्सर्वाञ्छीघ्रं तु मम शासनात् ॥ ११  
 अहोभिर्दशभिरे हि नागच्छन्ति ममाज्ञया । हन्तव्यास्ते दुरात्मानो राजशासनदूषकाः ॥ १२  
 शतान्यथ सहस्राणां कोट्यश्च मम शासनात्प्रयान्तु कपिसिंहानां दिशो मम मते स्थिताः ॥ १३  
 मेघपर्वतसंकाशाश्छादयन्त इवाम्बरम् । घोररूपाः कपिश्रेष्ठा यान्तु मच्छासनादितः ॥ १४  
 ते गतिज्ञां गतिं गत्वा पृथिव्यां सर्ववानराः । आनयन्तु हरीन्सर्वास्त्वरिताः शासनान्मम ॥ १५  
 तस्य वानरराजस्य श्रुत्वा वायुसुतो वचः । दिक्षु सर्वासु विक्रान्तात्प्रेषयामास वानरान् ॥ १६  
 ते पदं विष्णुविक्रान्तं पतत्रिच्योतिरध्वगाः । प्रयाताः प्रहिता राज्ञा हरयस्तक्षणेन वै ॥ १७  
 ते समुद्रेषु गिरिषु वनेषु च सरःसु च । वानरा वानरान्सर्वात्रामहेतोरचोदयन् ॥ १८  
 मृत्युकालोपमस्याज्ञां राजराजस्य वानराः । सुग्रीवस्याययुः श्रुत्वा सुग्रीवभयदर्शिनः ॥ १९  
 ततस्तेऽञ्जनसंकाशा गिरेस्तस्मान्महाजवाः । तिस्रः कोट्यः प्लवङ्गानां निर्ययुर्यत्र राघवः ॥ २०  
 अस्तं गच्छति यत्रार्कस्तस्मिन्गिरिवरे स्थिताः । तप्तहेममहाभासस्तस्मात्कोट्यो दश च्युताः २१  
 कैलासशिखरेभ्यश्च सिंहकेसरवर्चसाम् । ततः कोटिसहस्राणि वानराणामुपागमन् ॥ २२  
 फलमूलेन जीवन्तो हिमवन्तमुपाश्रिताः । तेषां कोटिसहस्राणां सहस्रं समवर्तत ॥ २३  
 अङ्गरकसमानानां भीमानां भीमकर्मणाम् । विन्ध्याद्वानरकोटीनां सहस्राण्यपतन्द्रुतम् ॥ २४  
 क्षीरोदवेलानिलयास्तमालवनवासिनः । नारिकेलानाश्चैव तेषां संख्या न विद्यते ॥ २५  
 वनेभ्यो गह्वरेभ्यश्च सरिद्भ्यश्च महाजवा । आगच्छद्धानरी सेना पिवन्तीव दिवाकरम् ॥ २६  
 ये तु त्वरयितुं याता वानराः सर्ववानरान् । ते वीरा हिमवच्छैलं ददृशुस्तं महाद्गुम् ॥ २७  
 तस्मिन्गिरिवरे रम्ये यज्ञो माहेश्वरः पुरा । सर्वदेवमनस्तोषो बभौ दिव्यो मनोहरः ॥ २८  
 अन्ननिष्यन्दजातानि मूलानि च फलानि च । अमृतास्वादकल्पानि ददृशुस्तत्र वानराः ॥ २९  
 तदन्नसंभवं दिव्यं फलं मूलं मनोहरम् । यः कश्चित्सकृदश्नाति मासं भवति तर्पितः ॥ ३०  
 तानि मूलानि दिव्यानि फलानि च फलाशनाः । औषधानि च दिव्यानि जगद्गुह्यरियूथपाः ॥ ३१  
 तस्माच्च यज्ञायतनात्पुष्पाणि सुरभीणि च । आनिन्युर्वानरा गत्वा सुग्रीवप्रियकारणात् ॥ ३२  
 ते तु सर्वे हरिवराः पृथिव्यां सर्ववानरान् । संचोदयित्वा त्वरिता यूथानां जगमुरग्रतः ॥ ३३  
 ते तु तेन मुहूर्तेन यूथपाः शीघ्रगामिनः । किष्किन्धां त्वरया प्राप्ताः सुग्रीवो यत्र वानरः ॥ ३४  
 ते गृहीत्वौषधीः सर्वाः फलं मूलं च वानराः । तं प्रतिग्राहयामासुर्वचनं चेदमब्रुवन् ॥ ३५

सर्वे परिगताः शैलाः समुद्राश्च वनानि च । पृथिव्यां वानराः सर्वे शासनादुपयान्ति ते ॥३६  
एवं श्रुत्वा ततो हृष्टः सुग्रीवः प्लवगाधिपः । प्रतिजग्राह तत्प्रीतस्तेषां सर्वमुपायनम् ॥ ३७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तत्रिंशः सर्गः ॥ ३७ ॥

### अष्टत्रिंशः सर्गः ।

प्रह्विगृह्य च तत्सर्वमुपायनमुपाहृतम् । वानरान्सान्त्वयित्वा च सर्वानेव व्यसर्जयत् ॥ १  
विसर्जयित्वा स हरीञ्शूरांस्तान्कृतकर्मणः । मेने कृतार्थमात्मानं राघवं च महाबलम् ॥ २  
स लक्ष्मणो भीमबलं सर्ववानरसत्तमम् । अब्रवीत्प्रश्रितं वाक्यं सुग्रीवं संप्रहर्षयन् ॥  
किष्किन्धाया विनिष्काम यदि ते सौम्य रोचते ॥ ३  
तस्य तद्वचनं श्रुत्वा लक्ष्मणस्य सुभाषितम् । सुग्रीवः परमप्रीतो वाक्यमेतदुवाच ह ॥ ४  
एवं भवतु गच्छावः स्थेयं त्वच्छासने मया ॥ ५  
तमेवमुक्त्वा सुग्रीवो लक्ष्मणं शुभलक्षणम् । विसर्जयामास तदा तारामन्याश्च योषितः ॥ ६  
एतेत्युच्चैर्हरिवरान्सुग्रीवः समुदाहरत् । तस्य तद्वचनं श्रुत्वा हरयः शीघ्रमाययुः ॥ ७  
वद्भाञ्जलिपुटाः सर्वे ये स्युः स्त्रीदर्शनक्षमाः । तानुवाच ततः प्राप्तात्राजार्कसदृशप्रभः ॥ ८  
उपस्थापयत क्षिप्रं शिविकां मम वानराः ॥ ९  
श्रुत्वा तु वचनं तस्य हरयः शीघ्रविक्रमाः । समुपस्थापयामासुः शिविकां प्रियदर्शनाम् ॥ १०  
तामुपस्थापितां दृष्ट्वा शिविकां वानराधिपः । लक्ष्मणारूह्यतां शीघ्रमिति सौमित्रिमब्रवीत् ॥ ११  
इत्युक्त्वा काञ्चनं यानं सुग्रीवः सूर्यसंनिभम् । बृहद्भिर्हरिभिर्भिर्युक्तमारुरोह सलक्ष्मणः ॥ १२  
पाण्डुरेणातपत्रेण ध्रियमाणेन मूर्धनि । शुक्लैश्च बालव्यजनैर्धूयमानैः समन्ततः ॥ १३  
शङ्खभेरीनिनादैश्च हरिभिश्चाभिनन्दितः । निर्ययौ प्राप्य सुग्रीवो राज्यश्रियमनुत्तमाम् ॥ १४  
स वानरशतैस्त्रीक्ष्णैर्बहुभिः शस्त्रपाणिभिः । परिकीर्णो ययौ तत्र यत्र रामो व्यवस्थितः ॥ १५  
स तं देशमनुप्राप्य श्रेष्ठं रामनिषेवितम् । अवातरन्महातेजाः शिविकायाः सलक्ष्मणः ॥ १६  
आसाद्य च ततो रामं कृताञ्जलिपुटोऽभवत् । कृताञ्जलौ स्थिते तस्मिन्वानराश्चाभवंस्तथा ॥ १७  
तटाकमिव तदृष्ट्वा रामः कुड्मलपङ्कजम् । वानराणां महत्सैन्यं सुग्रीवे प्रीतिमानभूत् ॥ १८  
पादयोः पतितं मूर्ध्ना तमुत्थाप्य हरीश्वरम् । प्रेम्णा च बहुमानाच्च राघवः परिष्वजे ॥ १९  
परिष्वज्य च धर्मात्मा निषीदेति ततोब्रवीत् २० ॥ तं निषण्णं ततो दृष्ट्वा क्षितौ रामोब्रवीद्ब्रुवः  
धर्ममर्थं च कामं च यस्तु काले निषेवते । विभज्य सततं वीर स राजा हरिसत्तम ॥ २१  
हित्वा धर्मं तथार्थं च कामं यस्तु निषेवते । स वृक्षाग्रे यथा सुप्तः पतितः प्रतिबुध्यते ॥ २२  
अमित्राणां वधे युक्तो मित्राणां संग्रहे रतः । त्रिवर्गफलभोक्ता तु राजा धर्मेण युज्यते ॥ २४  
उद्योगसमयस्त्वेष प्राप्तः शत्रुविनाशन । संचिन्त्यतां हि पिङ्गेश हरिभिः सह मन्त्रिभिः ॥ २५  
एवमुक्तस्तु सुग्रीवो रामं वचनमब्रवीत् ॥ २६  
प्रणष्टा श्रीश्च कीर्तिश्च कपिराज्यं च शाश्वतम् । त्वत्प्रसादान्महाबाहो पुनः प्राप्तमिदं मया ॥  
तव देव प्रसादाच्च भ्रातुश्च जयतां वर २७ ॥ कृतं न प्रतिकुर्याद्यः पुरुषाणां स दूषकः ॥ २८  
एते वानरमुख्याश्च शतशः शत्रुसूदन । प्राप्ताश्चादाय बलिनः पृथिव्यां सर्ववानरान् ॥ २९

ऋक्षाश्चावहिताः शूरा गोलाङ्गूलाश्च राघव । कान्तारवनदुर्गाणामभिज्ञा घोरदर्शनाः ॥	३०
देवगन्धर्वपुत्राश्च वानराः कामरूपिणः । स्वैः स्वैः परिवृताः सैन्यैर्वर्तन्ते पथि राघव ॥	३१
शतैः शतसहस्रैश्च कोटिभिश्च प्लवङ्गमाः । अयुतैश्चावृता वीराः शङ्कुभिश्च परन्तप ॥	३२
अर्बुदैरर्बुदशतैर्मध्यैश्चान्तैश्च वानराः । समुद्रैश्च परार्धैश्च हरयो हरियूथपाः ॥	
आगमिष्यन्ति ते राजन्महेन्द्रसमविक्रमाः ॥	३३
मेरुमन्दरसंकाशा विन्ध्यमेरुकृतालयाः । ते त्वामभिगमिष्यन्ति राक्षसं ये सबान्धवम् ॥	
निहत्य रावणं संख्ये ह्यानयिष्यन्ति मैथिलीम् ॥	३४
ततस्तमुद्योगमवेक्ष्य बुद्धिमान्हरिप्रवीरस्य निदेशवर्तिनः ।	
बभूव हर्षाद्बुधुधाधिपात्मजः प्रबुद्धनीलोत्पलतुल्यदर्शनः ॥	३५
इत्यार्षे श्रीमद्रामायणे वाल्मीकीय आदिकाव्ये त्रिंशत्तिस्रः सर्गः ॥ ३८ ॥	

### एकोनचत्वारिंशः सर्गः ।

इति ब्रुवाणं सुग्रीवं रामो धर्मभृतां वरः । बाहुभ्यां संपरिष्वज्य प्रत्युवाच कृताञ्जलिम् ॥	१
यदिन्द्रो वर्षते वर्षं न तच्चित्रं भवेत्कचित् । आदित्यो वा सहस्रांशुः कुर्याद्वितिमिरं नभः २	
चन्द्रमा रश्मिभिः कुर्यात्पृथिवीं सौम्य निर्मलाम् । त्वद्विधो वापि मित्राणां प्रतिर्कुर्यात्परंतप ३	
एवं त्वयि न तच्चित्रं भवेद्यत्सौम्य शोभनम् । जानाम्यहं त्वां सुग्रीव सततं प्रियवादिनम् ४	
त्वत्सनाथः सखे संख्ये जेतास्मि सकलानरीन् । त्वमेव मे सुहृन्मित्रं साहाय्यं कर्तुमर्हसि ॥५	
जहारात्मविनाशाय वैदेहीं राक्षसाधमः । वञ्चयित्वा तु पौलोमीमनुह्लादो यथा शचीम् ॥	६
न चिरात्तं हनिष्यामि रावणं निशितैः शरैः । पौलोम्याः पितरं दृप्तं शतक्रतुरिवाहवे ॥	७
एतस्मिन्नन्तरे चैव रजः समभिवर्तत । उष्णां तीव्रां सहस्रांशोश्छादयद्गगने प्रभाम् ॥	८
दिशः पर्याकुलाश्चासन्नजसा तेन मूर्छता । चचाल च मही सर्वा सशैलवनकानना ॥	९
ततो नगेन्द्रसंकाशैस्तीक्ष्णदंष्ट्रैर्महाबलैः । कृत्स्ना संछादिता भूमिरसंख्येयैः प्लवङ्गमैः ॥	१०
निमेषान्तरमात्रेण ततस्तैर्हरियूथपैः । कोटीशतपरीवारैः कामरूपिभिरावृता ॥	११
नादेयैः पार्वतीयैश्च सामुद्रैश्च महाबलैः । हरिभिर्मेषनिर्हार्दैरन्यैश्च वनचारिभिः ॥	१२
तरुणादित्यवर्णैश्च शशिशौरैश्च वानरैः । पद्मकेसरवर्णैश्च श्वेतैर्मेरुकृतालयैः ॥	१३
कोटीसहस्रैर्दशभिः श्रीमान्परिवृतस्तदा । वीरः शतवलिर्नाम वानरः प्रत्यदृश्यत ॥	१४
ततः काञ्चनशैलाभस्ताराया वीर्यवान्पिता । अनेकैर्दश साहस्रैः कोटिभिः प्रत्यदृश्यत ॥	१५
तथापरेण कोटीनां सहस्रेण समन्वितः । पिता रुमायाः संप्राप्तः सुग्रीवश्वशुरो विभुः ॥	१६
पद्मकेसरसंकाशस्तरुणाकर्कनिभाननः । बुद्धिमान्वानरश्रेष्ठः सर्ववानरसत्तमः ॥	१७
अनीकैर्बहुसाहस्रैर्वानराणां समन्वितः । पिता हनुमतः श्रीमान्केसरी प्रत्यदृश्यत ॥	१८
गोलाङ्गूलमहाराजो गवाक्षो भीमविक्रमः । वृतः कोटिसहस्रेण वानराणामदृश्यत ॥	१९
ऋक्षाणां भीमवेगानां धूम्रः शत्रुनिवर्हणः । वृतः कोटिसहस्राभ्यां द्वाभ्यां समभिवर्तत ॥	२०
महाचलनिभैर्घोरैः पनसो नाम यूथपः । आजगाम महावीर्यस्तिष्ठभिः कोटिभिर्वृतः ॥	२१
नीलाङ्गनचयाकारो नीलो नामाथ यूथपः । अदृश्यत महाकायः कोटिभिर्दशभिर्वृतः ॥	२२

ततः काञ्चनशैलाभो गवयो नाम यूथपः । आजगाम महावीर्यः कोटिभिः पञ्चभिर्वृतः ॥ २३  
 दरीमुखश्च बलवान्यूथपोऽभ्याययौ तदा । वृतः कोटिसहस्रेण सुग्रीवं समुपस्थितः ॥ २४  
 मैन्दश्च द्विविदश्चोभावश्विपुत्रौ महाबलौ । कोटिकोटिसहस्रेण वानराणामदृश्यताम् ॥ २५  
 गजश्च बलवान्वीरः कोटिभिस्तिष्ठभिर्वृतः । आजगाम महातेजाः सुग्रीवस्य समीपतः ॥ २६  
 ऋक्षराजो महातेजा जाम्बवान्नाम नामतः । कोटिभिर्दशभिः प्राप्तः सुग्रीवस्य वशे स्थितः २७  
 रुमणवान्नाम विक्रान्तो वानरो वानरेश्वरम् । आययौ बलवांस्तूर्णं कोटीशतसमावृतः ॥ २८  
 ततः कोटिसहस्राणां सहस्रेण शतेन च । पृष्ठतोऽनुगतः प्राप्तो हरिभिर्गन्धमादनः ॥ २९  
 ततः पद्मसहस्रेण वृतः शङ्कुशतेन च । युवराजोऽङ्गदः प्राप्तः पितृतुल्यपराक्रमः ॥ ३०  
 ततस्ताराद्युतिस्तारो हरिर्भीमपराक्रमः । पञ्चभिर्हरिकोटीभिर्दूरतः प्रत्यदृश्यत ॥ ३१  
 इन्द्रजानुः कपिवीरो यूथपः प्रत्यदृश्यत । एकादशानां कोटीनामीश्वरस्तैश्च संवृतः ॥ ३२  
 ततो रम्भस्त्वनुप्राप्तस्तरुणादित्यसंनिभः । अयुतेनावृतश्चैव सहस्रेण शतेन च ॥ ३३  
 ततो यूथपतिर्वीरो दुर्मुखो नाम वानरः । प्रत्यदृश्यत कोटिभ्यां द्वाभ्यां परिवृतो वली ॥ ३४  
 कैलासशिखराकारैर्वानरैर्भीमविक्रमैः । वृतः कोटिसहस्रेण हनुमान्प्रत्यदृश्यत ॥ ३५  
 नलश्चापि महावीर्यः संवृतो द्रुमवासिभिः । कोटीशतेन संप्राप्तः सहस्रेण शतेन च ॥ ३६  
 ततो दधिमुखः श्रीमान्कोटिभिर्दशभिर्वृतः । संप्राप्तोऽभीमतस्तस्य सुग्रीवस्य महात्मनः ॥ ३७  
 शरभः कुमुदो वह्निर्वानरो रंह एव च । एते चान्ये च बहवो वानराः कामरूपिणः ॥ ३८  
 आवृत्य पृथिवीं सर्वा पर्वतांश्च वनानि च । यूथपाः समनुप्राप्तास्तेषां संख्या न विद्यते ॥ ३९  
 आगताश्च विशिष्टाश्च पृथिव्यां सर्ववानराः ॥ ४०

आप्तवन्तः प्लवन्तश्च गर्जन्तश्च प्लवङ्गमाः । अभ्यवर्तन्त सुग्रीवं सूर्यमभ्रगणा इव ॥ ४१  
 कुर्वाणा बहुशब्दांश्च प्रहृष्टा बाहुशालिनः । शिरोभिर्वानरेन्द्राय सुग्रीवाय न्यवेदयन् ॥ ४२  
 अपरे वानरश्रेष्ठाः संयम्य च यथोचितम् । सुग्रीवेण समागम्य स्थिताः प्राञ्जलयस्तदा ॥ ४३  
 सुग्रीवस्त्वरितो रामे सर्वास्तान्वानरर्षभान् । निवेदयित्वा धर्मज्ञः स्थितः प्राञ्जलिरब्रवीत् ४४  
 यथासुखं पर्वतनिर्झरेषु वनेषु सर्वेषु च वानरेन्द्राः ।

निवेशयित्वा विधिवद्बलानि बलं बलज्ञः प्रतिपत्तुमीष्टे ॥ ४५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनचत्वारिंशः सर्गः ॥ ३९ ॥

### चत्वारिंशः सर्गः ।

अथ राजा समृद्धार्थः सुग्रीवः प्लवगेश्वरः । उवाच नरशार्दूलं रामं परबलार्दनम् ॥ १  
 आगता विनिविष्टाश्च बलिनः कामरूपिणः । वानरा वारणेन्द्राभा ये मद्दिष्यवासिनः ॥ २  
 त इमे बहुविक्रान्तैर्हरिभिर्भीमविक्रमैः । आगता वानरा घोरा दैत्यदानवसंनिभाः ॥ ३  
 ख्यातकर्मापदानाश्च बलवन्तो जितक्लमाः । पराक्रमेषु विख्याता व्यवसायेषु चोत्तमाः ॥ ४  
 पृथिव्यम्बुचरा राम नानानगनिवासिनः । कोट्यग्रश इमे प्राप्ता वानरास्तव किङ्कराः ॥ ५  
 निदेशवर्तिनः सर्वे सर्वे गुरुहिते रताः । अभिप्रेतमनुष्ठातुं तव शक्यन्त्यरिन्दम ॥ ६  
 त इमे बहुसाहस्रैरनीकैर्भीमविक्रमैः । यन्मन्यसे नरव्याघ्र प्राप्तकालं तदुच्यताम् ॥ ७  
 त्वत्सैन्यं त्वद्दशे युक्तमाज्ञापयितुमर्हसि ॥ ७

काममेषामिदं कार्यं विदितं मम तत्त्वतः । तथापि तु यथातत्त्वमाज्ञापयितुमर्हसि ॥  
 इति ब्रुवाणं सुग्रीवं रामो दशरथात्मजः । बाहुभ्यां संपरिष्वज्य इदं वचनमब्रवीत् ॥  
 ज्ञायतां मम वैदेही यदि जीवति वा न वा । स च देशो महाप्राज्ञ यस्मिन्वसति रावणः १०  
 अधिगम्य तु वैदेहीं निलयं रावणस्य च । प्राप्तकालं विधास्यामि तस्मिन्काले सह त्वया ॥ ११  
 नाहमस्मिन्प्रभुः कार्ये वानरेश न लक्ष्मणः । त्वमस्य हेतुः कार्यस्य प्रभुश्च प्लवगेश्वर ॥ १२  
 त्वमेवाज्ञापय विभो मम कार्यविनिश्चयम् । त्वं हि जानासि यत्कार्यं मम वीर न संशयः ॥ १३  
 सुहृद्वितीयो विक्रान्तः प्राज्ञः कालविशेषवित् । भवानस्मद्धिते युक्तः सुकृतार्थोऽर्थवित्तमः ॥ १४  
 एवमुक्तस्तु सुग्रीवो विनतं नाम यूथपम् । अब्रवीद्रामसान्निध्ये लक्ष्मणस्य च धीमतः ॥  
 शैलाभं मेघनिर्घोषमूर्जितं प्लवगेश्वरः ॥ १५  
 सोमसूर्यात्मजैः सार्धं वानरैर्वानरोत्तम । देशकालनयैर्युक्तः कार्याकार्यविनिश्चये ॥ १६  
 वृतः शतसहस्रेण वानराणां तरस्विनाम् । अधिगच्छ दिशं पूर्वां सशैलवनकाननाम् ॥ १७  
 तत्र सीतां च वैदेहीं निलयं रावणस्य च । मार्गध्वं गिरिशृङ्गेषु वनेषु च नदीषु च ॥ १८  
 नदीं भागीरथीं रम्यां सरयूं कौशिकीं तथा । कालिन्दीं यमुनां रम्यां यामुनं च महागिरिं १९  
 सरस्वतीं च सिन्धुं च शोणं मणिनिभोदकम् । महीं कालमहीं चैव शैलकाननशोभिताम् २०  
 ब्रह्ममालान्विदेहांश्च मालवान्काशिकोसलान् । मागधांश्च महाग्रामान्पुण्ड्रान्वङ्गांस्तथैव च ॥  
 पत्तनं कौशिकाराणां भूमिं च रजताकराम् ॥ २१  
 सर्वमेतद्विचेतव्यं मार्गयद्भिस्ततस्ततः । रामस्य दयितां भार्यां सीतां दशरथस्तुषाम् ॥ २२  
 समुद्रमवगाढांश्च पर्वतान्पत्तनानि च । मन्दरस्य च ये कोटिं संश्रिताः केचिदायताम् ॥ २३  
 कर्णप्रावरणाश्चैव तथा चाप्योष्ठकर्णकाः । घोरा लोहमुखाश्चैव जवनाश्चैकपादकाः ॥ २४  
 अक्षया बलवन्तश्च पुरुषाः पुरुषादकाः । किराताः कर्णचूडाश्च हेमाङ्गाः प्रियदर्शनाः ॥ २५  
 आममीनाशनास्तत्र किराता द्वीपवासिनः । अन्तर्जलचरा घोरा नरव्याघ्रा इति श्रुताः ॥  
 एतेषामालयाः सर्वे विचेयां काननौकसः ॥ २६  
 गिरिभिर्धेयै च गम्यन्ते प्लवनेन प्लवने च । रत्नवन्तं यवद्वीपं सप्तराज्योपशोभितम् ॥ २७  
 सुवर्णरूप्यकं चैव सुवर्णाकरमण्डितम् । यवद्वीपमतिक्रम्य शिशिरो नाम पर्वतः ॥ २८  
 दिवं स्पृशति शृङ्गेण देवदानवसेवितः । एतेषां गिरिदुर्गेषु प्रपातेषु वनेषु च ॥  
 मार्गध्वं सहिताः सर्वे रामपत्नीं यशस्विनीम् ॥ २९  
 ततो रक्तजलं शोणमगाधं शीघ्रगामिनम् । गत्वा पारं समुद्रस्य सिद्धचारणसेवितम् ॥ ३०  
 तस्य तीर्थेषु रम्येषु विचित्रेषु वनेषु च । रावणः सह वैदेह्या मार्गितव्यस्ततस्ततः ॥ ३१  
 पर्वतप्रभवा नद्यः सुरम्या वैहुनिष्कुटाः । मार्गितव्या दरीमन्तः पर्वताश्च वनानि च ॥ ३२  
 ततः समुद्रद्वीपांश्च सुभीमान्द्रष्टुमर्हथ ३३ ॥ ऊर्मिमन्तं समुद्रं च क्रोशन्तमनिलोद्धतम् ॥ ३४  
 तत्रासुरा महाकायादृच्छायां गृह्णन्ति नित्यशः । ब्रह्मणा समनुज्ञाता दीर्घकालं बुभुक्षिताः ॥ ३५  
 तं कालमेषप्रतिमं महोरगनिषेवितम् । अभिगम्य महानादं तीर्थेनैव महोदधिम् ॥ ३६  
 ततो रक्तजलं भीमं लोहितं नाम सागरम् । गता द्रक्ष्यथ तां चैव बृहतीं कूटशाल्मलीम् ३७  
 गृहं च वैनतेयस्य नानारत्नविभूषितम् । तत्र कैलाससंकाशं विहितं विश्वकर्मणा ॥ ३८

तत्र शैलनिभा भीमा मन्देहा नाम राक्षसाः । शैलशृङ्गेषु लम्बन्ते नानारूपा भयावहाः ॥ ३९  
 ते पतन्ति जले नित्यं सूर्यस्योदयनं प्रति । निहता ब्रह्मतेजोभिरहन्यहनि राक्षसाः ॥  
 अभितप्ताश्च सूर्येण लम्बन्ते स्म पुनः पुनः ॥ ४०  
 ततः पाण्डुरमेघाभं क्षीरोदं नाम सागरम् । गता द्रक्ष्यथ दुर्धर्षा मुक्ताहारमिवोर्मिभिः ॥ ४१  
 तस्य मध्ये महाञ्च्वेत ऋषभो नाम पर्वतः । दिव्यगन्धैः कुसुमितै राजतैश्च नगैर्वृतः ॥ ४२  
 सरश्च राजतैः पद्मैर्ज्वलितैर्हेमकेसरैः । नाम्ना सुदर्शनं नाम राजहंसैः समाकुलम् ॥ ४३  
 विबुधाश्चारणा यक्षाः किन्नराः साप्सरोगणाः । हृष्टाः समभिगच्छन्ति नलिनीं तां रिरंसवः ४४  
 क्षीरोदं समतिक्रम्य ततो द्रक्ष्यथ वानराः । जलोदं सागरश्रेष्ठं सर्वभूतभयावहम् ॥ ४५  
 तत्र तत्कोर्पजं तेजः कृतं हयमुखं महत् । अस्याहुस्तन्महावेगमोदनं सचराचरम् ॥ ४६  
 तत्र विक्रोशतां नादो भूतानां सागरौकसाम् । श्रूयते च समर्थानां दृष्ट्वा तद्बडवामुखम् ॥ ४७  
 स्वादूदस्योत्तरे देशे योजनानि त्रयोदश । जातरूपशिलो नाम महान्कनकपर्वतः ॥ ४८  
 तत्र चन्द्रप्रतीकाशं पद्मगं धरणीधरम् । पद्मपत्रविशालाक्षं ततो द्रक्ष्यथ वानराः ॥ ४९  
 आसीनं पर्वतस्याग्रे सर्वभूतनमस्कृतम् । सहस्रशिरसं देवमनन्तं नीलवाससम् ॥ ५०  
 त्रिशिराः काञ्चनः केतुस्तालैस्तस्य महात्मनः । स्थापितः पर्वतस्याग्रे विराजति सवेदिकः ॥ ५१  
 पूर्वस्यां दिशि निर्माणं कृतं तत्रिदशेश्वरैः ॥ ५२  
 ततः परं हेममयः श्रीमानुदयपर्वतः । तस्य कोटिर्दिवं स्पृष्ट्वा शतयोजनमायता ॥ ५३  
 जातरूपमयी दिव्या विराजति सवेदिका । सालैस्तालैस्तमालैश्च कर्णिकारैश्च पुष्पितैः ॥  
 जातरूपमयैर्दिव्यैः शोभते सूर्यसंनिभैः ॥ ५४  
 तत्र योजनविस्तारमुच्छ्रितं दशयोजनम् । शृङ्गं सौमनसं नाम जातरूपमयं ध्रुवम् ॥ ५५  
 तत्र पूर्वं पदं कृत्वा पुरा विष्णुस्त्रिविक्रमे । द्वितीयं शिखरे मेरोश्चकार पुरुषोत्तमः ॥ ५६  
 उत्तरेण परिक्रम्य जम्बूद्वीपं दिवाकरः । दृश्यो भवति भूयिष्ठं शिखरं तन्महोच्छ्रयम् ॥ ५७  
 तत्र वैखानसा नाम वालखिल्या महर्षयः । प्रकाशमाना दृश्यन्ते सूर्यवर्णास्तपस्विनः ॥ ५८  
 अयं सुदर्शनो द्वीपः पुरो यस्य प्रकाशते । यस्मिंस्तेजश्च चक्षुश्च सर्वप्राणभृतामपि ॥ ५९  
 शैलस्य तस्य शृङ्गेषु कन्दरेषु वनेषु च । रावणः सह वैदेह्या मार्गितव्यस्ततस्ततः ॥ ६०  
 काञ्चनस्य च शैलस्य सूर्यस्य च महात्मनः । आविष्टा तेजसा सन्ध्या पूर्वा रक्ता प्रकाशते ६१  
 पूर्वमेतत्कृतं द्वारं पृथिव्या भुवनस्य च । सूर्यस्योदयनं चैव पूर्वा ह्येषा दिगुच्यते ॥ ६२  
 तस्य शैलस्य पृष्ठेषु निर्दरेषु गुहासु च । रावणः सह वैदेह्या मार्गितव्यस्ततस्ततः ॥ ६३  
 ततः परमगम्या स्याद्विकपूर्वा त्रिदशावृता । रहिता चन्द्रसूर्याभ्यामदृश्या तिमिरावृता ॥ ६४  
 शैलेषु तेषु सर्वेषु कन्दरेषु वनेषु च । ये च नोक्ता मया देशा विचेया तेषु जानकी ॥ ६५  
 एतावद्धानरैः शक्यं गन्तुं वानरपुङ्गवाः । अभास्करममर्यादं न जानीमस्ततः परम् ॥ ६६  
 अधिगम्य तु वैदेहीं निलयं रावणस्य च । मासे पूर्णे निवर्तध्वमुदयं प्राप्य पर्वतम् ॥ ६७

१ शौर्वकोपजम् । २ तालरूपः केतुः कल्पितइत्यर्थः । ३ यस्य तेजसः पुरः सन्निधौ सर्वप्राणभृतामपि चक्षुः प्रकाशते  
 विषयग्रहणशक्तं भवति । तत्तेजः सूर्याख्यं यस्मिन् द्वीपे प्रकाशते । अयं द्वीपः सुदर्शनो नामेति योजना ।



ऊर्ध्वं मासान्न वस्तव्यं वसन्वध्यो भवेन्मम । सिद्धार्थाः संनिवर्तध्वमधिगम्य च मैथिलीम् ६८  
महेन्द्रकान्तां वनषण्डमण्डितां दिशं चरित्वा निपुणेन वानराः ।

अवाप्य सीतां रघुवंशजप्रियां ततो निवृत्ताः सुखिनो भविष्यथ ॥ ६९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चत्वारिंशः सर्गः ॥ ४० ॥

### एकचत्वारिंशः सर्गः ।

- ततः प्रस्थाप्य सुग्रीवस्तन्महद्धानरं बलम् । दक्षिणां प्रेषयामास वानरानभिलक्षितान् ॥ १  
नीलमग्निसुतं चैव हनुमन्तं च वानरम् । पितामहसुतं चैव जाम्बवन्तं महाबलम् ॥ २  
सुहोत्रं च शरारिं च शरगुल्लं तथैव च । गजं गवाक्षं गवयं सुषेणमृषभं तथा ॥ ३  
मैन्दं च द्विविदं चैव विजयं गन्धमादनम् । उल्कामुखमसङ्गं च हुताशनसुताबुधौ ॥ ४  
अङ्गदप्रमुखान्वीरान्वीरः कपिगणेश्वरः । वेगविक्रमसंपन्नान्संदिदेश विशेषवित् ॥ ५  
तेषामग्रेसरं चैव महद्बलमसङ्गमम् । विधाय हरिवीराणामादिशदक्षिणां दिशम् ॥ ६  
ये केचन समुद्देशास्तस्यां दिशि सुदुर्गमाः । कपीशः कपिसुख्यानां स तेषां तानुदाहरत् ॥ ७  
सहस्रशिरसं विन्ध्यं नानाद्रुमलतायुतम् । नर्मदां च नदीं दुर्गां महोरगनिषेविताम् ॥ ८  
ततो गोदावरीं रम्यां कृष्णवैर्णीं महानदीम् । वरदां च महाभागां महोरगनिषेविताम् ॥ ९  
मेखलामुत्कलां चैव दशार्णनगराण्यपि । अश्ववन्तीमवन्तीं च सर्वमेवानुपश्यत ॥ १०  
विदर्भानृषिकांश्चैव रम्यान्माहिषकानपि । तथा वङ्गान्कलिङ्गांश्च कौशिकांश्च समन्ततः ॥ ११  
अन्वीक्ष्य दण्डकारण्यं सपर्वतनदीगुहम् । नदीं गोदावरीं चैव सर्वमेवानुपश्यत ॥  
तथैवान्ध्रांश्च पुण्ड्रांश्च चोलान्पाण्ड्यान्सकेरलान् ॥ १२  
अयोमुखश्च गन्तव्यः पर्वतो धातुमण्डितः । विचित्रशिखरः श्रीमांश्चित्रपुष्पितकाननः ॥ १३  
सचन्दनवनोद्देशो मार्गितव्यो महागिरिः ॥ १४  
ततस्ताम्रापगां दिव्यां प्रसन्नसलिलां शिवाम् । तत्र द्रक्ष्यथ कावेरीं विहितामप्सरोगणैः ॥ १५  
तस्यासीनं नगस्याग्रे मलयस्य महौजसम् । द्रक्ष्यथादित्यसंकाशमगस्त्यमृषिसत्तमम् ॥ १६  
ततस्तेनाभ्यनुज्ञाताः प्रसन्नेन महात्मना । ताम्रपर्णीं ग्राह्युष्टां तरिष्यथ महानदीम् ॥ १७  
सा चन्दनवनैर्दिव्यैः प्रच्छन्ना द्वीपशालिनी । कान्तेव युवतिः कान्तं समुद्रमवगाहते ॥ १८  
ततो हेममयं दिव्यं मुक्तामणिविभूषितम् । युक्तं कवाटं पाण्ड्यानां गता द्रक्ष्यथ वानराः ॥ १९  
ततः समुद्रमासाद्य संप्रधार्यार्थनिश्चयम् । अगस्त्येनान्तरे तत्र सागरे विनिवेशितः ॥ २०  
चित्रनानानगः श्रीमान्महेन्द्रः पर्वतोत्तमः । जातरूपमयः श्रीमानवगाढो महार्णवम् ॥ २१  
नानाविधैर्नगैः सर्वैर्लताभिश्चोपशोभितम् । देवर्षियक्षप्रवरैरप्सरोभिश्च सेवितम् ॥ २२  
सिद्धचारणसंघैश्च प्रकीर्णं सुमनोहरम् । तमुपैति सहस्राक्षः सदा पर्वसु पर्वसु ॥ २३  
द्वीपस्तस्यापरे पारे शतयोजनमायतः । अगम्यो मानुषैर्दीप्तस्तं मार्गध्वं समन्ततः ॥  
नत्र सर्वात्मना सीता मार्गितव्या विशेषतः ॥ २४  
स हि देशस्तु वध्यस्य रावणस्य दुरात्मनः । राक्षसाधिपतेर्वासः सहस्राक्षसमद्युतेः ॥ २५  
दक्षिणस्य समुद्रस्य मध्ये तस्य तु राक्षसी । अङ्गारकेति विख्याता छायामाकृष्य भोजनी ॥ २६

एवं निःसंशयान्कृत्वा संशयान्नष्टसंशयाः । मृगयध्वं नरेन्द्रस्य पत्नीममिततेजसः ॥ २७  
 तमतिक्रम्य लक्ष्मीवान्समुद्रे शतयोजने । गिरिः पुष्पितको नाम सिद्धचारणसेवितः ॥ २८  
 चन्द्रसूर्यांशुसंकाशः सागराम्बुसमावृतः । भ्राजते विपुलैः शृङ्गेरम्बरं विलिखन्निव ॥ २९  
 तस्यैकं काञ्चनं शृङ्गं सेवते यं दिवाकरः । श्वेतं राजतमेकं च सेवते यं निशाकरः ॥ ३०  
 न तं कृतघ्नाः पश्यन्ति न नृशंसा न नास्तिकाः । प्रणम्य शिरसा शैलं तं विमार्गत वानराः ॥  
 तमतिक्रम्य दुर्धर्षाः सूर्यवान्नाम पर्वतः । अध्वना दुर्विगाहेन योजनानि चतुर्दश ॥ ३२  
 ततस्तमप्यतिक्रम्य वैद्युतो नाम पर्वतः । सर्वकामफलैर्वृक्षैः सर्वकालमनोहरैः ॥ ३३  
 तत्र भुक्त्वा वरार्हाणि मूलानि च फलानि च । मधूनि पीत्वा मुख्यानि परं गच्छत वानराः ॥ ३४  
 तत्र नेत्रमनःकान्तः कुञ्जरो नाम पर्वतः । अगस्त्यभवनं यत्र निर्मितं विश्वकर्मणा ॥ ३५  
 तत्र योजनविस्तारमुच्छ्रितं दशयोजनम् । शरणं काञ्चनं दिव्यं नानारत्नविभूषितम् ॥ ३६  
 तत्र भोगवती नाम सर्पाणामालयः पुरी । विशालकक्ष्या दुर्धर्षा सर्वतः परिरक्षिता ॥ ३७  
 रक्षिता पन्नगैर्घोरैस्तीक्ष्णदंष्ट्रैर्महाविषैः । सर्पराजो महाप्राज्ञो यस्यां वसति वासुकिः ॥  
 निर्याय मार्गितव्या च सा च भोगवती पुरी ३८ ॥ तत्र चानन्तरा देशा ये केचन सुसंवृताः ३९  
 तं च देशमतिक्रम्य महानृषभसंस्थितः । सर्वरत्नमयः श्रीमानृषभो नाम पर्वतः ॥ ४०  
 गोशीर्षकं पद्मकं च हरिरयामं च चन्दनम् । दिव्यमुत्पद्यते यत्र तच्चैवाग्निसमप्रभम् ॥ ४१  
 न तु तच्चन्दनं दृष्ट्वा स्पष्टव्यं च कदाचन । रोहिता नाम गन्धर्वा घोरा रक्षन्ति तद्वनम् ॥ ४२  
 तत्र गन्धर्वपतयः पञ्च सूर्यसमप्रभाः । शैलूषो ग्रामणीः शिशुः शुभ्रो बन्धुस्तथैव च ॥ ४३  
 रविसोमाग्निवपुषां निवासः पुण्यकर्मणाम् । अन्ते पृथिव्या दुर्धर्षास्तत्र स्वर्गजितः स्थिताः ४४  
 ततः परं न वः सेव्यः पितृलोकः सुदारुणः । राजधानी यमस्यैषा कष्टेन तमसा वृता ॥ ४५  
 एतावदेव युष्माभिर्वीरा वानरपुङ्गवाः । शक्यं विचेतुं गन्तुं वा नातो गतिमतां गतिः ॥ ४६  
 सर्वमेतत्समालोक्य यच्चान्यदपि दृश्यते । गतिं विदित्वा वैदेह्याः संनिवर्तितुमर्हथ ॥ ४७  
 यस्तु मासान्निवृत्तोऽग्रे दृष्ट्वा सीतेति वक्ष्यति । मत्तुल्यविभवो भोगैः सुखं स विहरिष्यति ॥ ४८  
 ततः प्रियतरो नास्ति मम प्राणाद्विशेषतः । कृतापर्राधो बहुशो मम बन्धुर्भविष्यति ॥ ४९

अमितबलपराक्रमा भवन्तो विपुलगुणेषु कुलेषु च प्रसूताः ।

मनुजपतिसुतां यथा लभध्वं तदधिगुणं पुरुषार्थमारभध्वम् ॥ ५०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकचत्वारिंशः सर्गः ॥ ४१ ॥

### द्विचत्वारिंशः सर्गः ।

अथ प्रस्थाप्य सुग्रीवस्तान्हरीन्दक्षिणां दिशम् । अब्रवीन्मेघसंकाशं सुषेणं नाम यूथपम् ॥ १  
 तारायाः पितरं राजा श्वशुरं भीमविक्रमम् । अब्रवीत्प्राञ्जलिर्वाक्यमभिगम्य प्रणम्य च ॥ २  
 मरीचिपुत्रं मारीचमर्चिष्मन्तं महाकपिम् । वृतं कपिवरैः शूरैर्महेन्द्रसदृशद्युतिम् ॥ ३  
 बुद्धिविक्रमसंपन्नं वैनतेयमसद्युतिम् । मरीचिपुत्रान्मारीचानर्चिर्मान्महाबलान् ॥ ४  
 ऋषिपुत्राश्च तान्सर्वान्प्रतीचीमादिशद्दिशम् । द्वाभ्यां शतसहस्राभ्यां कपीनां कपिसत्तमाः ॥  
 सुषेणप्रमुखा यूयं वैदेहीं परिमार्गत ॥ ५

सुराष्ट्रान्सहवाहीकाञ्चूरान्भीमांस्तथैव च । स्फीताञ्जनपदाञ्चान्विपुलानि पुराणि च ॥ ६  
पुन्नागगहनं कुक्षिं वकुलोद्दालकाकुलम् । तथा केतकषण्डांश्च मार्गध्वं हरियूथपाः ॥ ७  
प्रत्यक्खोतोगमाश्चैव नद्यः शीतजलाः शिवाः । तापसानामरण्यानि कान्तारा गिरयश्च ये ॥ ८  
ततः स्थलीं मरुप्रायामत्युच्चगिरिसः शिलाः । गिरिजालावृतां दुर्गां मार्गित्वा पश्चिमां दिशम् ९  
ततः पश्चिममासाद्य समुद्रं द्रष्टुमर्हथ । तिमिनक्रायुतजलमक्षोभ्यमथ वानराः ॥ १०  
ततः केतकषण्डेषु तमालगहनेषु च । कपयो विहरिष्यन्ति नारिकेलवनेषु च ॥ ११  
तत्र सीतां च मार्गध्वं निलयं रावणस्य च । वेलातटनिविष्टेषु पर्वतेषु वनेषु च ॥ १२  
मुरचीपत्तनं चैव रम्यं चैव जटीपुरम् । अवन्तीमङ्गलोपां च तथा चालक्षितं वनम् ॥  
राष्ट्राणि च विशालानि पत्तनानि ततस्ततः ॥ १३  
सिन्धुसागरयोश्चैव संगमे तत्र पर्वतः । महान्हेमगिरिर्नाम शतशृङ्गो महाद्रुमः ॥ १४  
तस्य प्रस्थेषु रम्येषु सिंहाः पक्षगमाः स्थिताः । तिमिमस्त्यगजांश्चैव नीडान्यारोपयन्ति ते १५  
तानि नीडानि सिंहानां गिरिशृङ्गताश्च ये । दृप्तास्तृप्ताश्च मातङ्गास्तोयदस्वननिःस्वनाः ॥  
विचरन्ति विशालेऽस्मिस्तोयपूर्णे समन्ततः ॥ १६  
तस्य शृङ्गं दिवस्पर्शं काञ्चनं चित्रपादपम् । सर्वमाशु विचेतव्यं कपिभिः कामरूपिभिः ॥ १७  
कोटिं तत्र समुद्रे तु काञ्चनीं शतयोजनाम् । दुर्दर्शीं पारियात्रस्य गता द्रक्ष्यथ वानराः ॥ १८  
कोट्यस्तत्र चतुर्विंशद्गन्धर्वाणां तरस्विनाम् । वसन्त्यग्निनिकाशानां घोराणां कामरूपिणाम् १९  
पावकार्चिःप्रतीकाशाः समवेताः सहस्रशः । नात्यासादयितव्यास्ते वानरैर्भीमविक्रमैः ॥ २०  
नादेयं च फलं तस्माद्देशात्किञ्चित्प्लवंगमैः । दुरासदा हि ते वीराः सच्चवन्तो महाबलाः २१  
फलमूलानि ते तत्र रक्षन्ते भीमविक्रमाः । तत्र यत्नश्च कर्तव्यो मार्गितव्या च जानकी ॥  
न हि तेभ्यो भयं किञ्चित्कपित्वमनुवर्तताम् ॥ २२  
तत्र वैदूर्यवर्णाभो वज्रसंस्थानसंस्थितः । नानाद्रुमलताकीर्णो वज्रो नाम महागिरिः ॥ २३  
श्रीमान्समुदितस्तत्र योजनानां शतं समम् । गुहास्तत्र विचेतव्याः प्रयत्नेन प्लवङ्गमाः ॥ २४  
चैतुर्भागे समुद्रस्य चक्रवात्नाम पर्वतः । तत्र चक्रं सहस्रारं निर्मितं विश्वकर्मणा ॥ २५  
तत्र पञ्चजनं हत्वा हयग्रीवं च दानवम् । आजहार ततश्चक्रं शङ्खं च पुरुषोत्तमः ॥ २६  
तस्य सानुषु चित्रेषु विशालासु गुहासु च । रावणः सह वैदेह्या मार्गितव्यस्ततस्ततः ॥ २७  
योजनानां ततः षष्टिर्वराहो नाम पर्वतः । सुवर्णशृङ्गः सुश्रीमानगाधे वरुणालये ॥ २८  
तत्र प्राग्ज्योतिषं नाम जातरूपमयं पुरम् । यस्मिन्वसति दुष्टात्मा नरको नाम दानवः ॥ २९  
तत्र सानुषु चित्रेषु विशालासु गुहासु च । रावणः सह वैदेह्या मार्गितव्यस्ततस्ततः ॥ ३०  
तमतिक्रम्य शैलेन्द्रं काञ्चनान्तरनिर्दरः । पर्वतः सर्वसौवर्णो धाराप्रस्रवणायुतः ॥ ३१  
तं गजाश्च वराहाश्च सिंहा व्याघ्राश्च सर्वतः । अभिगर्जन्ति सततं तेन शब्देन दर्पिताः ॥ ३२  
यस्मिन्हरिहयः श्रीमान्महेन्द्रः पाकशासनः । अभिषिक्तः सुरै राजा मेघवान्नाम पर्वतः ॥ ३३  
तमतिक्रम्य शैलेन्द्रं महेन्द्रपरिपालितम् । षष्टिं गिरिसहस्राणि काञ्चनानि गमिष्यथ ॥ ३४  
तरुणादित्यवर्णानि भ्राजमानानि सर्वतः । जातरूपमयैर्वृक्षैः शोभितानि सुपुष्पितैः ॥ ३५  
तेषां मध्ये स्थितो राजा मेरुरुत्तस्पर्वतः । आदित्येन प्रसन्नेन शैलो दत्तवरः पुरा ॥ ३६

तेनैवमुक्तः शैलेन्द्रः सर्व एव त्वदाश्रयाः । मत्प्रसादाद्भविष्यन्ति दिवा रात्रौ च काञ्चनाः ३७  
 त्वयि ये चापि वत्स्यन्ति देवगन्धर्वदानवाः । ते भविष्यन्ति रक्ताश्च प्रभया काञ्चनप्रभाः ३८  
 विश्वेदेवाश्च मरुतो वसवश्च दिवौकसः । आगम्य पश्चिमां संध्यां मेरुमुत्तरपर्वतम् ॥ ३९  
 आदित्यमुपतिष्ठन्ति तैश्च सूर्योऽभिपूजितः । अदृश्यः सर्वभूतानामस्तं गच्छति पर्वतम् ॥ ४०  
 योजनानां सहस्राणि दश तानि दिवाकरः । मुहूर्तार्धेन तं शीघ्रमभियाति शिलोच्चयम् ॥ ४१  
 शृङ्गे तस्य महादिव्यं भवनं सूर्यसंनिभम् । प्रासादगणसंवाधं विहितं विश्वकर्मणा ॥ ४२  
 शोभितं तरुभिश्चित्रैर्नानापक्षिसमाकुलैः । निकेतं पाशहस्तस्य वरुणस्य महात्मनः ॥ ४३  
 अन्तरा मेरुमस्तं च तालो दशशिरा महान् । जातरूपमयः श्रीमान्भ्राजते चित्रवेदिकः ॥ ४४  
 तेषु सर्वेषु दुर्गेषु सरस्सु च सरित्सु च । रावणः सह वैदेह्या मार्गितव्यस्ततस्ततः ॥ ४५  
 यत्र तिष्ठति धर्मज्ञस्तपसा स्वेन भावितः । मेरुसावर्णिरीरत्येव ख्यातो वै ब्रह्मणा समः ॥ ४६  
 प्रष्टव्यो मेरुसावर्णिर्महर्षिः सूर्यसंनिभः । प्रणम्य शिरसा भूमौ प्रवृत्तिं मैथिलीं प्रति ॥ ४७  
 एतावज्जीवलोकस्य भास्करो रजनीक्षये । कृत्वा वितिमरं सर्वमस्तं गच्छति पर्वतम् ॥ ४८  
 एतावद्धानरैः शक्यं गन्तुं वानरपुङ्गवाः । अभास्करममर्यादं न जानीमस्ततः परम् ॥ ४९  
 अधिगम्य तु वैदेहीं निलयं रावणस्य च । अस्तपर्वतमासाद्य पूर्णे मासे निवर्तत ॥  
 ऊर्ध्वं मासान्न वस्तव्यं वसन्वध्यो भवेन्मम ॥ ५०  
 सहैव शूरो युष्माभिः श्वशुरो मे गमिष्यति । श्रोतव्यं सर्वमेतस्य भवद्भिर्दिष्टकारिभिः ॥ ५१  
 गुरुरेष महाबाहुः श्वशुरो मे महाबलः । भवन्तश्चापि विक्रान्ताः प्रमाणं सर्वकर्मसु ॥ ५२  
 प्रमाणमेनं संस्थाप्य पश्यध्वं पश्चिमां दिशम् । दृष्टायां तु नरेन्द्रस्य पत्न्याममिततेजसः ॥  
 कृतकृत्या भविष्यामः कृतस्य प्रतिकर्मणा ॥ ५३  
 अतोऽन्यदपि यत्कार्यं कार्यस्यास्य हितं भवेत् । संप्रथार्यं भवद्भिश्च देशकालार्थसंहितम् ॥ ५४  
 ततः सुषेणप्रमुखाः प्लवङ्गाः सुग्रीववाक्यं निपुणं निशम्य ।  
 आमन्त्र्य सर्वे प्लवगाधिपं ते जग्मुर्दिशं तां वरुणाभिगुप्ताम् ॥ ५५  
 इत्याषे श्रीमद्रामायणे वाल्मीकीय आदिकाव्ये किष्किन्धाकाण्डे द्विचत्वारिंशः सर्गः ॥ ४२ ॥

### त्रिचत्वारिंशः सर्गः ।

ततः सैदिश्य सुग्रीवः श्वशुरं पश्चिमां दिशम् । वीरं शतवलिं नाम वानरं वानरर्षभः ॥ १  
 उवाच राजा धर्मज्ञः सर्ववानरसत्तमम् । वाक्यमात्महितं चैव रामस्य च हितं तथा ॥ २  
 वृतः शतसहस्रेण त्वद्विधानां वनौकसाम् । वैवस्वतसुतैः सार्धं प्रतिष्ठस्व स्वमन्त्रिभिः ॥ ३  
 दिशं ह्युदीचीं विक्रान्तां हिमशैलावतंसकाम् । सर्वतः परिमार्गध्वं रामपत्नीमनिन्दिताम् ॥ ४  
 अस्मिन्कार्ये विनिर्वृत्ते कृते दाशरथेः प्रिये । ऋणान्मुक्ता भविष्यामः कृतार्थार्थविदां वराः ५  
 कृतं हि प्रियमस्माकं राघवेण महात्मना । तस्य चेत्यतिकारोऽस्ति सफलं जीवितं भवेत् ॥ ६  
 अर्थिनः कार्यनिर्वृत्तिमकर्तुरपि यश्चरेत् । तस्य स्यात्सफलं जन्म किं पुनः पूर्वकारिणः ॥ ७  
 एतां बुद्धिमवस्थाय दृश्यते जानकी यथा । तथा भवद्भिः कर्तव्यमस्मत्प्रियहितैषिभिः ॥ ८  
 अयं हि सर्वभूतानां मान्यस्तु नरसत्तमः । अस्मासु चागतप्रीती रामः परपुरंजयः ॥ ९  
 इमानि वनदुर्गाणि नद्यः शैलान्तराणि च । भवन्तः परिमार्गान्तु बुद्धिविक्रमसंपदा ॥ १०

- तत्र म्लेच्छान्पुलिन्दांश्च शूरसेनांस्तथैव च । प्रस्थलान्भरतांश्चैव कुरुंश्च सह मद्रकैः ॥ ११
- काम्बोजान्यवनान्श्चैव शकानारट्टकानपि । बाह्लीकानृषिकांश्चैव पौरवानथ टङ्कणान् ॥ १२
- चीनान्परमचीनांश्च निहारांश्च पुनः पुनः । अन्वीक्ष्य दरदांश्चैव हिमवन्तं तथैव च ॥ १३
- लोभ्रपद्मकषण्डेषु देवदारुवनेषु च । रावणः सह वैदेह्या मार्गितव्यस्ततस्ततः ॥ १४
- ततः सोमाश्रमं गत्वा देवगन्धर्वसेवितम् । कालं नाम महासानुं पर्वतं तु गमिष्यथ ॥ १५
- महत्सु तस्य शैलस्य निर्दरेषु गुहासु च । विचिनुध्वं महाभागां रामपत्नीं ततस्ततः ॥ १६
- तमतिक्रम्य शैलेन्द्रं हेमगर्भं महागिरिम् । ततः सुदर्शनं नाम गन्तुमर्हथ पर्वतम् ॥ १७
- ततो देवसखो नाम पर्वतः पतंगालयः । नानापक्षिगणाकीर्णो विविधद्रुमभूषितः ॥ १८
- तस्य काननषण्डेषु निर्दरेषु गुहासु च । रावणः सह वैदेह्या मार्गितव्यस्ततस्ततः ॥ १९
- तमतिक्रम्य चाकाशं सर्वतः शतयोजनम् । अपर्वतनदीवृक्षं सर्वसत्त्वविवर्जितम् ॥ २०
- तं तु शीघ्रमतिक्रम्य कान्तारं रोमहर्षणम् । कैलासं पाण्डुरं शैलं प्राप्य हृष्टा भविष्यथ ॥ २१
- तत्र पाण्डुरमेघाभं जाम्बूनदपरिष्कृतम् । कुबेरभवनं दिव्यं निर्मितं विश्वकर्मणा ॥ २२
- विशाला नलिनी यत्र प्रभूतकमलोत्पला । हंसकारण्डवाकीर्णा ह्यप्सरोगणसेविता ॥ २३
- तत्र वैश्रवणो राजा सर्वभूतनमस्कृतः । धनदो रमते श्रीमान्गुह्यकैः सह यक्षराट् ॥ २४
- तस्य चन्द्रनिकाशेषु पर्वतेषु गुहासु च । रावणः सह वैदेह्या मार्गितव्यस्ततस्ततः ॥ २५
- क्रौञ्चं तु गिरिमासाद्य बिलं तस्य सुदुर्गमम् । अप्रमत्तैः प्रवेष्टव्यं दुष्प्रवेशं हि तत्स्मृतम् ॥ २६
- वसन्ति हि महात्मानस्तत्र सूर्यसमप्रभाः । देवैरप्यर्चिताः सम्यग्देवरूपा महर्षयः ॥ २७
- क्रौञ्चस्य तु गुहाश्चान्याः सानूनि शिखराणि च । निर्दराश्च नितम्बाश्च विचेतव्यास्ततस्ततः ॥ २८
- क्रौञ्चस्य शिखरं चापि निरीक्ष्य च ततस्ततः । अवृक्षं कामशैलं च मानसं विहगालयम् ॥ २९
- न गतिस्तत्र भूतानां देवदानवरक्षसाम् । स च सर्वैर्विचेतव्यः ससानुप्रस्थभूधरः ॥ ३०
- क्रौञ्चं गिरिमतिक्रम्य मैनाको नाम पर्वतः । मयस्य भवनं यत्र दानवस्य स्वयं कृतम् ॥ ३१
- मैनाकस्तु विचेतव्यः ससानुप्रस्थकन्दरः । स्त्रीणामश्वमुखीनां च निकेतास्तत्र तत्र तु ॥ ३२
- तं देशं समतिक्रम्य आश्रमं सिद्धसेवितम् । सिद्धा वैखानसास्तत्र वालखिल्याश्च तापसाः ॥ ३३
- वन्द्यास्ते तु तपःसिद्धास्तपसा वीतकल्मषाः । प्रष्टव्या चापि सीतायाः प्रवृत्तिर्विनयान्वितैः ॥ ३४
- हेमपुष्करसंछन्नं तस्मिन्वैखानसं सरः । तरुणादित्यसंकाशैर्हंसैर्विचरितं शुभैः ॥ ३५
- औपवाह्यः कुबेरस्य सार्वभौम इति स्मृतः । गजः पर्येति तं देशं सदा सह करेणुभिः ॥ ३६
- तत्सरः समतिक्रम्य नष्टचन्द्रदिवाकरम् । अनक्षत्रगणं व्योम निष्पयोदमनादितम् ॥ ३७
- गभस्तिभिरिवार्कस्य स तु देशः प्रकाशते । विश्राम्यद्भिस्तपःसिद्धैर्देवकल्पैः स्वयंप्रभैः ॥ ३८
- तं तु देशमतिक्रम्य शैलोदा नाम निम्नगा ॥ ३९
- उभयोस्तीरयोस्तस्याः कीचका नाम वेणवः । ते नयन्ति परं तीरं सिद्धान्प्रत्यानयन्ति च ॥ ४०
- उत्तराः कुरवस्तत्र कृतपुण्यप्रतिश्रयाः ॥ ४१
- ततः काञ्चनपद्माभिः पद्मिनीभिः कृतोदकाः । नीलवैडूर्यपत्राभिर्नद्यस्तत्र सहस्रशः ॥ ४२
- रक्तोत्पलवनैश्चात्र मण्डिताश्च हिरण्मयैः । तरुणादित्यसहस्रैर्भान्ति तत्र जलाशयाः ॥ ४३
- महार्हमणिपत्रैश्च काञ्चनप्रभकेसरैः । नीलोत्पलवनैश्चित्रैः स देशः सर्वतो वृतः ॥ ४४

निस्तुलाभिश्च मुक्ताभिर्मणिभिश्च महाधनैः । उद्भूतपुलिनास्तत्र जातरूपैश्च निम्नगाः ॥	४५
सर्वरत्नमयैश्चित्रैरवगाढा नगोत्तमैः । जातरूपमयैश्चापि हुताशनसमग्रभैः ॥	४६
नित्यपुष्पफलास्तत्र नगाः पत्ररथाकुलाः । दिव्यगन्धरसस्पर्शाः सर्वकामान्त्रवन्ति च ॥	४७
नानाकाराणि वासांसि फलन्त्यन्ये नगोत्तमाः ॥	४८
मुक्तावैडूर्यचित्राणि भूषणानि तथैव च । स्त्रीणां चाप्यनुरूपाणि पुरुषाणां तथैव च ॥	
सर्वर्तुसुखसेव्यानि फलन्त्यन्ये नगोत्तमाः ॥	४९
महार्हाणि च चित्राणि हैमान्यन्ये नगोत्तमाः । शयनानि प्रसूयन्ते चित्रास्तरणवन्ति च ॥५०	
मनःकान्तानि माल्यानि फलन्त्यत्रापरे द्रुमाः । पानानि च महार्हाणि भक्ष्याणि विविधानि च ५१	
स्त्रियश्च गुणसंपन्ना रूपयौवनलक्षिताः । गन्धर्वाः किन्नराः सिद्धा नागा विद्याधरास्तथा ॥	
रमन्ते सहितास्तत्र नारीभिर्भास्करप्रभाः ॥	५२
सर्वे सुकृतकर्माणः सर्वे रतिपरायणाः । सर्वे कामार्थसहिता वसन्ति सहयोषितः ॥	५३
गीतवादित्रनिर्घोषः सोत्कृष्टहसितस्वनः । श्रूयते सततं तत्र सर्वभूतमनोहरः ॥	५४
तत्र नामुदितः कश्चिन्नास्ति कश्चिदसत्प्रियः । अहन्यहनि वर्धन्ते गुणास्तत्र मनोरमाः ॥	५५
समतिक्रम्य तं देशमुत्तरः पयसां निधिः ॥	५६
तत्र सोमगिरिर्नाम मध्ये हेममयो महान् । इन्द्रलोकगता ये च ब्रह्मलोकगताश्च ये ॥	
देवास्तं समवेक्षन्ते गिरिराजं दिवं गताः ॥	५७
स तु देशो विसूर्योऽपि तस्य भासा प्रकाशते । सूर्यलक्ष्म्याभिविज्ञेयस्तपतेव विवस्वता ॥	५८
भगवानपि विश्वात्मा शम्भुरेकादशात्मकः । ब्रह्मा वसति देवेशो ब्रह्मर्षिपरिवारितः ॥	५९
न कथंचन गन्तव्यं कुरूणामुत्तरेण वः । अन्येषामपि भूतानां नातिक्रामति वै गतिः ॥	६०
स हि सोमगिरिर्नाम देवानामपि दुर्गमः । तमालोक्य ततः क्षिप्रमुपावर्तितुमर्हथ ॥	६१
एतावद्धानरैः शक्यं गन्तुं वानरपुङ्गवाः । अभास्करममर्यादं न जानीमस्ततः परम् ॥	६२
सर्वमेतद्विचेतव्यं यन्मया परिकीर्तितम् । यदन्यदपि नोक्तं च तत्रापि क्रियतां मतिः ॥	६३
ततः कृतं दाशरथेर्महत्प्रियं महत्तरं चापि ततो मम प्रियम् ।	
कृतं भविष्यत्यनिलानलोपमा विदेहजादर्शनजेन कर्मणा ॥	६४
ततः कृतार्थाः सहिताः सबान्धवा मयार्चिताः सर्वगुणैर्मनोरमैः ।	
चरिष्यथोर्वी प्रतिशान्तशत्रवः सहप्रिया भूतधराः सुवङ्गमाः ॥	६५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिचत्वारिंशः सर्गः ॥ ४३ ॥

### चतुश्चत्वारिंशः सर्गः ।

विशेषेण तु सुग्रीवो हनुमत्यर्थमुक्तवान् । स हि तस्मिन्हरिश्रेष्ठे निश्चिंतार्थोऽर्थसाधने ॥	१
अब्रवीच्च हनुमन्तं विक्रान्तमनिलात्मजम् । सुग्रीवः परमप्रीतः प्रभुः सर्ववनौकसाम् ॥	२
न भूमौ नान्तरिक्षे वा नाम्बरे नामरालये । नाप्सु वा गतिसङ्गं ते पश्यामि हरिपुङ्गव ॥	३
सासुराः सहगन्धर्वाः सनागनरदेवताः । विदिताः सर्वलोकास्ते ससागरधराधराः ॥	४
गतिर्वेगश्च तेजश्च लाघवं च महाकपे । पितुस्ते सदृशं वीर मारुतस्य महौजसः ॥	५

तेजसा वापि ते भूतं समं भुवि न विद्यते । तद्यथा लभ्यते सीता तत्त्वमेवोपपादय ॥ ६  
 त्वय्येव हनुमन्नस्ति बलं बुद्धिः पराक्रमः । देशकालानुवृत्तिश्च नयश्च नयपण्डित ॥ ७  
 ततः कार्यसमासङ्गमवगम्य हनूमति । विदित्वा हनुमन्तं च चिन्तयामास राघवः ॥ ८  
 सर्वथा निश्चितार्थोऽयं हनूमति हरीश्वरः । निश्चितार्थकरश्चापि हनुमान्कार्यसाधने ॥ ९  
 तदेवं प्रस्थितस्यास्य परिज्ञातस्य कर्मभिः । भर्त्रा परिगृहीतस्य ध्रुवः कार्यफलोदयः ॥ १०  
 तं समीक्ष्य महातेजा व्यवसायोत्तरं हरिम् । कृतार्थ इव संवृत्तः प्रहृष्टेन्द्रियमानसः ॥ ११  
 ददौ तस्य ततः प्रीतः स्वनामाङ्कोपशोभितम् । अङ्गुलीयमभिज्ञानं राजपुत्र्याः परंतपः ॥ १२  
 अनेन त्वां हरिश्रेष्ठ चिह्नेन जनकात्मजा । मत्सकाशादनुप्राप्तमनुद्भिन्नानुपश्यति ॥ १३  
 व्यवसायश्च ते वीर सत्त्वयुक्तश्च विक्रमः । सुग्रीवस्य च संदेशः सिद्धिं कथयतीव मे ॥ १४  
 स तं गृह्य हरिश्रेष्ठः स्थाप्य मूर्ध्नि कृताञ्जलिः । वन्दित्वा चरणौ चैव प्रस्थितः प्लवगोत्तमः १५  
 स तत्प्रकर्षन्हरिणां बलं महद्भूव वीरः पवनात्मजः कपिः ।  
 गताम्बुदे व्योम्नि विशुद्धमण्डलः शशीव नक्षत्रगणोपशोभितः ॥ १६  
 अतिबल बलमाश्रितस्तवाहं हरिवरैर्विक्रम विक्रमैरनल्पैः ।  
 पवनसुत यथाभिगम्यते सा जनकसुता हनुमन्स्तथा कुरुष्व ॥ १७  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुश्चत्वारिंशः सर्गः ॥ ४४ ॥

### पञ्चचत्वारिंशः सर्गः ।

सर्वाश्चाहूय सुग्रीवः प्लवगान्प्लवगर्षभः । समस्तानब्रवीद्भूयो रामकार्यार्थसिद्धये ॥  
 एवमेतद्विचेतव्यं यन्मया परिकीर्तितम् ॥ १  
 तदुग्रशासनं भर्तुर्विज्ञाय हरिपुङ्गवाः । शलभा इव संछाद्य मेदिनीं संप्रतस्थिरे ॥ २  
 रामः प्रस्रवणे तस्मिन्त्यवसत्सहलक्ष्मणः । प्रतीक्षमाणस्तं मासं यः सीताधिगमे कृतः ॥ ३  
 उत्तरां तु दिशं रम्यां गिरिराजसमावृताम् । प्रतस्थे सहसा वीरो हरिः शतवलिस्तदा ॥ ४  
 पूर्वां दिशं प्रति ययौ विनतो हरियूथपः । ताराङ्गदादिसहितः प्लवगो मारुतात्मजः ॥ ५  
 अगस्त्यचरितामाशां दक्षिणां हरियूथपः । पश्चिमां तु भृशं घोरां सुषेणः प्लवगेश्वरः ॥ ६  
 प्रतस्थे हरिशार्दूलो दिशं वरुणपालिताम् ॥  
 ततः सर्वा दिशो राजा चोदयित्वा यथातथम् । कपिसेनापतीन्मुख्यान्मुमोद सुखितःसुखम् ७  
 एवं संबोधिताः सर्वे राज्ञा वानरयूथपाः । स्वां स्वां दिशमभिप्रेत्य त्वरिताः संप्रतस्थिरे ॥ ८  
 आनयिष्यामहे सीतां हनिष्यामश्च रावणम् । नदन्तश्चोन्नदन्तश्च गर्जन्तश्च प्लवङ्गमाः ॥ ९  
 श्वेलन्तो धावमानाश्च विनदन्तो महाबलाः ॥  
 अहमेको हनिष्यामि प्राप्तं रावणमाहवे । ततश्चोन्मथ्य सहसा हरिष्ये जनकात्मजाम् ॥ १०  
 वेपमानां श्रमेणाद्य भवद्भिः स्थीयतामिति । एक एवाहरिष्यामि पातालादपि जानकीम् ॥ ११  
 विमथिष्याम्यहं वृक्षान्पातयिष्याम्यहं गिरीन् । धरणीं धारयिष्यामि क्षोभयिष्यामि सागरान् ॥ १२  
 अहं योजनसंख्यायाः प्लविता नात्र संशयः । शतं योजनसंख्यायाः शतं समधिकं ह्यहम् ॥ १३  
 भूतले सागरे वापि शैलेषु च वनेषु च । पातालस्यापि वा मध्ये न ममाच्छिद्यते गतिः ॥ १४  
 इत्येकैकं तदा तत्र वानरा बलदर्पिताः । ऊचुश्च वचनं तत्र हरिराजस्य सन्निधौ ॥ १५  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चचत्वारिंशः सर्गः ॥ ४५ ॥

## षट्चत्वारिंशः सर्गः ।

गतेषु वानरेन्द्रेषु रामः सुग्रीवमब्रवीत् । कथं भवान्विजानीते सर्वं वै मण्डलं भुवः ॥ १  
 सुग्रीवस्तु ततो राममुवाच प्रणतात्मवान् । श्रूयतां सर्वमाख्यास्ये विस्तरेण नरर्षभ ॥ २  
 यदा तु दुन्दुभिं नाम दानवं महिषाकृतिम् । परिकालयते वाली मलयं प्रति पर्वतम् ॥ ३  
 तदा विवेश महिषो मलयस्य गुहां प्रति । विवेश वाली तत्रापि मलयं तज्जिघांसया ॥ ४  
 ततोऽहं तत्र निक्षिप्तो गुहाद्वारि विनीतवत् । न च निष्क्रमते वाली तदा संवत्सरे गते ॥ ५  
 ततः क्षतजवेगेन आपुपूरे तदा विलम् । तदहं विस्मितो दृष्ट्वा भ्रातृशोकविषादितः ॥ ६  
 अथाहं कृतबुद्धिस्तु सुव्यक्तं निहतो गुरुः । शिला पर्वतसंकाशा विलद्वारि मयावृता ॥ ७  
 अशक्नुवन्निष्क्रमितुं महिषो विनशेदिति । ततोऽहमागां किष्किन्धां निराशस्तस्य जीविते ॥  
 राज्यं च सुमहत्प्राप्तं तारया रुमया सह ॥ ८  
 मित्रैश्च सहितस्तत्र वसामि विगतज्वरः । आजगाम ततो वाली हत्वा तं दानवर्षभम् ॥ ९  
 ततोऽहमददां राज्यं गौरवाद्भययन्त्रितः ॥ १०  
 स मां जिघांसुर्दुष्टात्मा वाली प्रव्यथितेन्द्रियः । परिकालयते क्रोधाद्भावन्तं सचिवैः सह ॥ ११  
 ततोऽहं वालिना तेन सानुबन्धः प्रधावितः । नदीश्च विविधाः पश्यन्वनानि नगराणि च ॥ १२  
 आदर्शतलसंकाशा ततो वै पृथिवी मया । अलातचक्रप्रतिमा दृष्ट्वा गोप्पदवत्तदा ॥ १३  
 पूर्वा दिशं ततो गत्वा पश्यामि विविधान्द्रुमान् । पर्वतांश्च नदी रम्याः सरांसि विविधानि च ॥ १४  
 उदयं तत्र पश्यामि पर्वतं धातुमण्डितम् । क्षीरोदं सागरं चैव नित्यमप्सरसालयम् ॥ १५  
 परिकालयमानस्तु वालिनाभिद्रुतस्तदा । पुनरावृत्य सहसा प्रस्थितोऽहं तदा विभो ॥ १६  
 पुनरावर्तमानस्तु वालिनाभिद्रुतो द्रुतम् । दिशस्तस्यास्ततो भूयः प्रस्थितो दक्षिणां दिशम् ॥ १७  
 विन्ध्यपादपसंकीर्णां चन्दनद्रुमभूषिताम् । द्रुमशैलांस्ततः पश्यन्भूयो दक्षिणतोऽपरान् ॥ १८  
 पश्चिमां तु दिशं प्राप्तो वालिना समभिद्रुतः । संपश्यन्विधिविधान्देशानस्तं च गिरिसत्तमम् ॥  
 प्राप्य चास्तं गिरिश्रेष्ठमुत्तरां संप्रधावितः १९ ॥ हिमवन्तं च मेरुं च समुद्रं च तथोत्तरम् २०  
 यदा न विन्दं शरणं वालिना समभिद्रुतः । तदा मां बुद्धिसंपन्नो हनुमान्वाक्यमब्रवीत् ॥ २१  
 इदानीं मे स्मृतं राजन्यथा वाली हरीश्वरः । मतङ्गेन तदा शप्तो ह्यस्मिन्नाश्रममण्डले ॥ २२  
 प्रविशेद्यदि वै वाली मूर्धास्य शतधा भवेत् । तत्र वासः सुखोऽस्माकं निरुद्धिशो भविष्यति २३  
 ततः पर्वतमासाद्य ऋश्यमूकं नृपात्मज । न विवेश तदा वाली मतङ्गस्य भयात्तदा ॥ २४  
 एवं मया तदा राजन्प्रत्यक्षमुपलक्षितम् । पृथिवीमण्डलं कृत्स्नं गुहामस्यां गतस्ततः ॥ २५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्चत्वारिंशः सर्गः ॥ ४६ ॥

## सप्तचत्वारिंशः सर्गः ।

दर्शनार्थं तु वैदेह्याः सर्वतः कपियूथपाः । व्यादिष्टाः कपिराजेन यथोक्तं जगमुरञ्जसा ॥ १  
 सरांसि सरितः कक्षानाकाशं नगराणि च । नदीदुर्गास्तथा शैलान्विचिन्वन्ति समन्ततः ॥ २  
 सुग्रीवेण समाख्याताः सर्वे वानरयूथपाः । प्रदेशान्प्रविचिन्वन्ति सशैलवनकाननान् ॥ ३



विचित्र्य दिवसं सर्वे सीताधिगमने धृताः । समायान्ति स्म मेदिन्यां निशाकालेषु वानराः॥४  
 सर्वर्तुकामान्देशेषु वानराः सफलान्द्रुमान् । आसाद्य रजनीं शय्यां चक्रुः सर्वेष्वहस्सु ते ॥ ५  
 तदहः प्रथमं कृत्वा मासे प्रस्रवणं गताः । कपिराजेन संगम्य निराशाः कपियूथपाः ॥ ६  
 विचित्र्य तु दिशं पूर्वा यथोक्तां सचिवैः सह । अट्टा विनतः सीतामाजगाम महाबलः ॥ ७  
 उत्तरां च दिशं सर्वा विचित्र्य स महाकपिः । आगतः सह सैन्येन वीरः शतवलिस्तदा ॥ ८  
 सुषेणः पश्चिमामाशां विचित्र्य सह वानरैः । समेत्य मासे संपूर्णे सुग्रीवमुपचक्रमे ॥ ९  
 तं प्रस्रवणपृष्ठस्थं समासाद्याभिवाद्य च । आसीनं सह रामेण सुग्रीवमिदमब्रुवन् ॥ १०  
 विचिताः पर्वताः सर्वे वनानि गहनानि च । निम्नगाः सागरान्ताश्च सर्वे जनपदाश्च ये ॥११  
 गुहाश्च विचिताः सर्वास्त्वया याः परिकीर्तिताः । विचिताश्च महागुल्मा लताविततसंतताः१२  
 गहनेषु च देशेषु दुर्गेषु विषमेषु च । सत्त्वान्यतिप्रमाणानि विचितानि हतानि च ॥ १३

उदारसत्त्वाभिजनो महात्मा स मैथिलीं द्रक्ष्यति वानरेन्द्रः ।

दिशं तु यामेव गता तु सीता तामास्थितो वायुसुतो हनूमान् ॥ १४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तचत्वारिंशः सर्गः ॥ ४७ ॥

### अष्टचत्वारिंशः सर्गः ।

सह ताराङ्गदाभ्यां तु गत्वा स हनुमान्कपिः । सुग्रीवेण यथोद्दिष्टं तं देशमुपचक्रमे ॥ १  
 स तु दूरमुपागम्य सर्वैस्तैः कपिसत्तमैः । विचिनोति स्म विन्ध्यस्य गुहाश्च गहनानि च ॥ २  
 पर्वताग्राञ्जदीदुर्गान्सरांसि विपुलान्द्रुमान् । वृक्षषण्डांश्च विविधान्पर्वतान्धनपादपान् ॥ ३  
 अन्वेषमाणास्ते सर्वे वानराः सर्वतो दिशम् । न सीतां ददृशुर्वीरा मैथिलीं जनकात्मजाम् ॥४  
 ते भक्षयन्तो मूलानि फलानि विविधानि च । अन्वेषमाणा दुर्धर्षा न्यवसंस्तत्र तत्र ह ॥  
 स तु देशो दुरन्वेषो गुहागहनवान्महान् ॥ ५  
 निर्जलं निर्जनं शून्यं गहनं रोमहर्षणम् । त्यक्त्वा तु तं तदा देशं सर्वे वै हरियूथपाः ॥ ६  
 तादृशान्यप्यरण्यानि विचित्र्य भृशपीडिताः । देशमन्यं दुराधर्षं विविशुश्चाकुतोभयाः ॥ ७  
 यत्र बन्ध्यफला वृक्षा विपुष्पाः पर्णवर्जिताः । निस्तोयाः सरितो यत्र मूलं यत्र सुदुर्लभम् ॥८  
 न सन्ति महिषा यत्र न मृगा न च हस्तिनः । शार्दूलः पक्षिणो वापि ये चान्ये वनगोचराः९  
 न यत्र वृक्षा नौषध्यो न लता नापि वीरुधः । स्निग्धपत्राः स्थले यत्र पद्मिन्यः फुल्लपङ्कजाः ॥  
 प्रेक्षणीयाः सुगन्धाश्च भ्रमरैश्चापि वर्जिताः ॥ १०  
 कण्डुर्नाम महाभागः सत्यवादी तपोधनः । महर्षिः परमामर्षी नियमैर्दुष्प्रधर्षणः ॥ ११  
 तस्य तस्मिन्वने पुत्रो बालः षोडशवार्षिकः । प्रणष्टो जीवितान्ताय क्रुद्धस्तत्र महामुनिः ॥१२  
 तेन धर्मात्मना शप्तं कृत्स्नं तत्र महद्हनम् । अशरण्यं दुराधर्षं मृगपक्षिविर्जितम् ॥ १३  
 तस्य ते काननान्तांश्च गिरीणां कन्दराणि च । प्रभवानि नदीनां च विचिन्वन्ति समाहिताः  
 तत्र चापि महात्मानो नापश्यञ्जनकात्मजाम् । हर्तारं रावणं वापि सुग्रीवप्रियकारिणः ॥ १५  
 ते प्रविश्याशु तं भीमं लतागुल्मसमावृतम् । ददृशुः क्रूरकर्माणमसुरं सुरनिर्भयम् ॥ १६  
 तं दृष्ट्वा वानरा घोरं स्थितं शैलमिवापरम् । गाढं परिहिताः सर्वे दृष्ट्वा तं पर्वतोपमम् ॥ १७  
 सोऽपि तान्वानरान्सर्वान्नष्टाः स्थेत्यब्रवीद्बली । अभ्यधावत संकुद्धो मुष्टिमुच्चयसंहितम् ॥१८

तमापतन्तं सहसा वालिपुत्रोऽङ्गदस्तदा । रावणोऽयमिति ज्ञात्वा तलेनाभिजघान ह ॥ १९  
 स वालिपुत्राभिहतो वक्राच्छोणितमुद्गमन् । असुरोऽभ्यपतद्भूमौ पर्यस्त इव पर्वतः ॥ २०  
 तेऽपि तस्मिन्निरुच्छ्वासे वानरा जितकाशिनः । व्यचिन्वन्प्रायशस्तत्र सर्वं तद्गिरिगह्वरम् ॥ २१  
 विचितं तु ततः कृत्वा सर्वे ते काननं पुनः । अन्यदेवापरं घोरं विविशुर्गिरिगह्वरम् ॥ २२  
 ते विचित्य पुनः खिन्ना विनिष्पत्य समागताः । एकान्ते वृक्षमूले तु निषेदुर्दीनमानसाः ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टचत्वारिंशः सर्गः ॥ ४८ ॥

### एकोनपञ्चाशः सर्गः ।

अथाङ्गदस्तदा सर्वान्वानरानिदमब्रवीत् । परिश्रान्तो महाप्राज्ञः समाश्वस्य शनैर्वचः ॥ १  
 वनानि गिरयो नद्यो दुर्गाणि गहनानि च । द्रयो गिरिगुहाश्चैव विचितानि समन्ततः ॥ २  
 तत्र तत्र सहास्माभिर्जानकी न च दृश्यते । तद्वा रक्षो हृता येन सीता सुरसुतोपमा ॥ ३  
 कालश्च वो महान्यातः सुग्रीवश्चोग्रशासनः । तस्माद्भवन्तः सहिता विचिन्वन्तु समन्ततः ॥ ४  
 विहाय तन्द्रीं शोकं च निद्रां चैव समुत्थिताम् । विचिन्वन्ध्वं यथा सीतां पश्यामो जनकात्मजां ॥ ५  
 अनिर्वेदं च दाक्ष्यं च मनसश्चापराजयः । कार्यसिद्धिकराण्याहुस्तस्मादेतद्ब्रवीम्यहम् ॥ ६  
 अद्यापि तद्गनं दुर्गं विचिन्वन्तु वनौकसः । खेदं त्यक्त्वा पुनः सर्वैर्वनमेतद्विचीयताम् ॥ ७  
 अवश्यं क्रियमाणस्य दृश्यते कर्मणः फलम् । अलं निर्वेदमागम्य नहि नो मीलनं क्षमम् ॥ ८  
 सुग्रीवः कोपनो राजा तीक्ष्णदण्डश्च वानरः । भेतव्यं तस्य सततं रामस्य च महात्मनः ॥ ९  
 हितार्थमेतदुक्तं वः क्रियतां यदि रोचते । उच्यतां वा क्षमं यन्नः सर्वेषामेव वानराः ॥ १०  
 अङ्गदस्य वचः श्रुत्वा वचनं गन्धमादनः । उवाचाव्यक्त्या वाचा पिपासाश्रमखिन्नया ॥ ११  
 सदृशं खलु वो वाक्यमङ्गदो यदुवाच ह । हितं चैवानुकूलं च क्रियतामस्य भाषितम् ॥ १२  
 पुनर्मागामहे शैलान्कन्दरांश्च दरीस्तथा । काननानि च शून्यानि गिरिप्रस्रवणानि च ॥ १३  
 यथोद्दिष्टानि सर्वाणि सुग्रीवेण महात्मना । विचिन्वन्तु वनं सर्वे गिरिदुर्गाणि सर्वशः ॥ १४  
 ततः समुत्थाय पुनर्वानरास्ते महाबलाः । विन्ध्यकाननसंकीर्णां विचेरुर्दक्षिणां दिशम् ॥ १५  
 ते शारदाभ्रप्रतिमं श्रीमद्रजतपर्वतम् । शृङ्गवन्तं दरीमन्तमधिरुह्य च वानराः ॥ १६  
 तत्र कोद्रवनं रम्यं सप्तपर्णवनानि च । व्यचिन्वन्ते हरिवराः सीतादर्शनकाङ्क्षिणः ॥ १७  
 तस्याग्रमधिरूढास्ते श्रान्ता विपुलविक्रमाः । न पश्यन्ति स्म वैदेहीं रामस्य महिषीं प्रियाम् ॥ १८  
 ते तु दृष्टिगतं कृत्वा तं शैलं बहुकन्दरम् । अवारोहन्त हरयो वीक्षमाणाः समन्ततः ॥ १९  
 अवरुह्य ततो भूमिं श्रान्ता विगतचेतसः । स्थित्वा मुहूर्तं तत्राथ वृक्षमूलमुपाश्रिताः ॥ २०  
 ते मुहूर्तं समाश्वस्ताः किञ्चिद्भ्रमपरिश्रमाः । पुनरेवोद्यताः कृत्स्नां मार्गितुं दक्षिणां दिशम् ॥ २१  
 हनुमत्प्रमुखास्ते तु प्रस्थिताः स्रवर्षभाः । विन्ध्यमेवादितस्तावद्विचेरुस्ते ततस्ततः ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे एकोनपञ्चाशः सर्गः ॥ ४९ ॥

### पञ्चाशः सर्गः ।

सह ताराङ्गदाभ्यां तु संगम्य हनुमान्कपिः । विचिनोति स्म विन्ध्यस्य गुहाश्च गहनानि च ॥ १  
 सिंहशार्दूलजुष्टेषु शिलाश्च सरितस्तथा । विषमेषु नगेन्द्रस्य महाप्रस्रवणेषु च ॥ २

आसेदुस्तस्य शैलस्य कोटिं दक्षिणपश्चिमात् । तेषां तत्रैव वसतां स कालो व्यत्यवर्तत ॥ ३  
 स हि देशो दुरन्वेषो गुहागहनवान्महान् ॥ ४  
 तत्र वायुसुतः सर्वं विचिनोति स्म पर्वतम् । परस्परेण हनुमानन्योन्यस्याविदूरतः ॥ ५  
 गजो गवाक्षो गवयः शरभो गन्धमादनः । मैन्दश्च द्विविदश्चैव सुषेणो जाम्बवान्नलः ॥ ६  
 अङ्गदो युवराजश्च तारश्च वनगोचरः । गिरिजालावृतान्देशान्मार्गित्वा दक्षिणां दिशम् ॥  
 विचिन्वन्तस्ततस्तत्र ददृशुर्विवृतं विलम् ॥ ७  
 दुर्गमृक्षविलं नाम दानवेनाभिरक्षितम् । क्षुत्पिपासापरीताश्च श्रान्ताश्च सलिलार्थिनः ॥  
 अवकीर्णं लतावृक्षैर्ददृशुस्ते महाविलम् ॥ ८  
 ततः क्रौञ्चाश्च हंसाश्च सारसाश्चापि निष्क्रमन् । जलार्द्राश्चक्रवाकाश्च रक्ताङ्गाः पद्मरेणुभिः ॥ ९  
 ततस्तद्विलमासाद्य सुगन्धि दुरतिक्रमम् । विस्मयव्यग्रमनसो बभूवुर्वानरर्षभाः ॥ १०  
 संजातपरिशङ्कास्ते तद्विलं प्लवगोत्तमाः । अभ्यपद्यन्नसंहृष्टास्तेजोवन्तो महाबलाः ॥ ११  
 नानासत्त्वसमाकीर्णं दैत्येन्द्रनिलयोपमम् । दुर्दर्शमतिघोरं च दुर्विगाहं च सर्वशः ॥ १२  
 ततः पर्वतकूटाभो हनुमान्पवनान्तमजः । अब्रवीद्वानरान्सर्वान्कान्तारवनकोविदः ॥ १३  
 गिरिजालावृतान्देशान्मार्गित्वा दक्षिणां दिशम्।वयं सर्वे परिश्रान्ता न च पश्याम मैथिलीम् ॥ १४  
 अस्माच्चापि विलाङ्गसाः क्रौञ्चाश्च सह सारसैः । जलार्द्राश्चक्रवाकाश्च निष्पतन्ति स्म सर्वतः ॥ १५  
 नूनं सलिलवानत्र कूपो वा यदि वा हृदः । तथा चेमे विलद्वारे स्निग्धास्तिष्ठन्ति पादपाः ॥ १६  
 इत्युक्त्वा तद्विलं सर्वे विविशुस्तिमिरावृतम् । अचन्द्रसूर्यं हरयो ददृशू रोमहर्षणम् ॥ १७  
 निशाम्य तस्मात्सिंहांश्च तांस्तांश्च मृगपक्षिणः । प्रविष्टा हरिशार्दूला विलं तिमिरसंवृतम् ॥ १८  
 न तेषां सज्जते चक्षुर्न तेजो न पराक्रमः । वायोरिव गतिस्तेषां दृष्टिस्तमसि वर्तते ॥ १९  
 ते प्रविष्टास्तु वेगेन तद्विलं कपिकुञ्जराः । प्रकाशमभिरामं च ददृशुर्देशमुत्तमम् ॥ २०  
 ततस्तस्मिन्विले दुर्गे नानापादपसंकुले । अन्योन्यं संपरिष्वज्य जग्मुर्यौजनमन्तरम् ॥ २१  
 ते नष्टसंज्ञास्तृषिताः संभ्रान्ताः सलिलार्थिनः । परिपेतुर्बिले तस्मिन्कंचित्कालमतन्द्रिताः ॥ २२  
 ते कृशा दीनवदनाः परिश्रान्ताः प्लवङ्गमाः । आलोकं ददृशुर्वीरा निराशा जीविते तदा ॥ २३  
 ततस्तं देशमागम्य सौम्यं वितिमिरं वनम् । ददृशुः काञ्चनान्वृक्षान्दीप्तवैश्वानरप्रभान् ॥ २४  
 सालांस्तालांश्च पुन्नागान्ककुभान्वञ्जुलान्धवान् । चम्पकान्नागवृक्षांश्च कर्णिकारांश्च पुष्पितान् ॥  
 स्तवकैः काञ्चनैश्चित्रै रक्तैः किसलयैस्तथा । आपीडैश्च लताभिश्च हेमाभरणभूषितान् ॥ २६  
 तरुणादित्यसंकाशान्वैडूर्यकृतवेदिकान् । विभ्राजमानान्वपुषा पादपांश्च हिरण्मयान् ॥ २७  
 नीलवैडूर्यवर्णाश्च पद्मिनीः पतगावृताः । महद्भिः काञ्चनैः पद्मैर्वृता बालार्कसंनिभैः ॥ २८  
 जातरूपमयैर्मत्यैर्महद्भिश्च सकच्छपैः । नलिनीस्तत्र ददृशुः प्रसन्नसलिलावृताः ॥ २९  
 काञ्चनानि विमानानि राजतानि तथैव च । तपनीयगवाक्षाणि मुक्ताजालावृतानि च ॥ ३०  
 हैमराजतभौमानि वैडूर्यमणिमन्ति च । ददृशुस्तत्र हरयो गृहमुख्यानि सर्वशः ॥ ३१  
 पुष्पितान्फलिनो वृक्षान्प्रवालमणिसंनिभान् । काञ्चनभ्रमरांश्चैव मधूनि च समन्ततः ॥ ३२  
 मणिकाञ्चनचित्राणि शयनान्यासनानि च । महार्हाणि च यानानि ददृशुस्ते समन्ततः ॥ ३३

हैमराजतकांस्थानां भाजनानां च संचयान् । अगरूणां च दिव्यानां चन्दनानां च संचयान् ३४  
 शुचीन्यभ्यवहार्याणि मूलानि च फलानि च । महार्हाणि च पानानि मधूनि रसवन्ति च ३५  
 दिव्यानामम्बराणां च महार्हाणां च संचयान् । कम्बलानां च चित्राणामजिनानां च संचयान् ॥ ३७  
 तत्र तत्र च विन्यस्तान्दीप्तान्वैश्वानरप्रभान् । ददृशुर्वानराः शुभ्राञ्जातरूपस्य संचयान् ॥ ३७  
 तत्र तत्र विचिन्वन्तो विले तस्मिन्महावलाः । ददृशुर्वानराः शूराः स्त्रियं कांचिददूरतः ॥ ३८  
 तां दृष्ट्वा भृशसंत्रस्ताश्चैरकृष्णाजिनाम्बराम् । तापसीं नियताहारां ज्वलन्तीमिव तेजसा ॥ ३९  
 विस्मिता हरयस्तत्र व्यवातिष्ठन्त सर्वशः । पप्रच्छ हनुमांस्तत्र कासि त्वं कस्य वा विलम् ४०

ततो हनूमान्गिरिसंनिकाशः कृताञ्जलिस्तामभिवाद्य वृद्धाम् ।

पप्रच्छ का त्वं भवनं विलं च रत्नानि हेमानि वदस्व कस्य ॥

४१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चाशः सर्गः ॥ ५० ॥

### एकपञ्चाशः सर्गः ।

इत्युक्त्वा हनुमांस्तत्र पुनः कृष्णाजिनाम्बराम् । अब्रवीत्तां महाभागां तापसीं धर्मचारिणीम् १  
 इदं प्रविष्टाः सहसा विलं तिमिरसंवृतम् । क्षुत्पिपासापरिश्रान्ताः परिविन्नाश्च सर्वशः ॥ २  
 महद्भरण्या विवर्णं प्रविष्टाः स्म पिपासिताः । इमांस्त्वेवंविधान्भवान्विधानद्भुतोपमान् ॥ ३  
 दृष्ट्वा वयं प्रव्यथिताः संभ्रान्ता नष्टचेतसः । कस्यैते काञ्चन वृक्षास्तरुणादित्यसंनिभाः ॥ ४  
 शुचीन्यभ्यवहार्याणि मूलानि च फलानि च । काञ्चनानि विमानानि राजतानि गृहाणि च ५  
 तपनीयगवाक्षाणि मणिजालावृतानि च । पुष्पिताः फलवन्तश्च पुण्याः सुरभिगन्धिनः ॥ ६  
 इमे जाम्बूनदमयाः पादपाः कस्य तेजसा । काञ्चनानि च पद्मानि जातानि विमले जले ॥ ७  
 कथं मत्स्याश्च सौवर्णाश्चरन्ति सह कच्छपैः । आत्मानमनुभावं च कस्य चैतत्तपोबलम् ॥ ८  
 अजानतां नः सर्वेषां सर्वमाख्यातुमर्हसि । एवमुक्त्वा हनुमता तापसी धर्मचारिणी ॥  
 प्रत्युवाच हनूमन्तं सर्वभूतहिते रता ॥ ९

मयो नाम महातेजा मायावी दानवर्षभः । तेनेदं निर्मितं सर्वं मायया काञ्चनं वनम् ॥ १०  
 पुरा दानवमुख्यानां विश्वकर्मा बभूव ह । येनेदं काञ्चनं दिव्यं निर्मितं भवनोत्तमम् ॥ ११  
 स तु वर्षसहस्राणि तपस्तप्त्वा महावने । पितामहाद्वरं लेभे सर्वमौशनसं धनम् ॥ १२  
 वनं विधाय बलवान्सर्वकामेश्वरस्तदा । उवास सुखितः कालं कंचिदस्मिन्महावने ॥ १३  
 तमप्सरसि हेमायां सक्तं दानवपुङ्गवम् । विक्रम्यैवाशानिं गृह्य जघानेशः पुरन्दरः ॥ १४  
 इदं च ब्रह्मणा दत्तं हेमायै वनमुत्तमम् । शाश्वताः कामभोगाश्च गृहं चेदं हिरण्मयम् ॥ १५  
 दुहिता मेरुसावर्णेरेहं तस्याः स्वयंप्रभा । इदं रक्षामि भवनं हेमाया वानरोत्तम ॥ १६  
 मम प्रियसखी हेमा नृत्तगीतविशारदा । तथा दत्तवरा चास्मि रक्षामि भवनोत्तमम् ॥ १७  
 किं कार्यं कस्य वा हेतोः कान्ताराणि प्रपश्यथ । कथं चेदं वनं दुर्गं युष्माभिरुपलक्षितम् १८  
 इमान्यभ्यवहार्याणि मूलानि च फलानि च । भुक्त्वा पीत्वा च पानीयं सर्वं मे वक्तुमर्हथ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे एकपञ्चाशः सर्गः ॥ ५१ ॥

## द्विपञ्चाशः सर्गः ।

अथ तानब्रवीत्सर्वान्विक्रान्तान्हरिपुङ्गवान् । इदं वचनमेकाग्रा तापसी धर्मचारिणी ॥ १  
वानरा यदि वः खेदः प्रणष्टः फलभक्षणात् । यदि चैतन्मया श्राव्यं श्रोतुमिच्छामि कथ्यतामृ२  
तस्यास्तद्वचनं श्रुत्वा हनुमान्मारुतात्मजः । आर्जवेन यथातत्त्वमाख्यातुमुपचक्रमे ॥ ३  
राजा सर्वस्य लोकस्य महेन्द्रवरुणोपमः । रामो दाशरथिः श्रीमान्प्रविष्टो दण्डकावनम् ॥ ४  
लक्ष्मणेन सह भ्रात्रा वैदेह्या चापि भार्यया । तस्य भार्या जनस्थानाद्रावणेन हृता बलात् ॥ ५  
वीरस्तस्य सखा राज्ञः सुग्रीवो नाम वानरः । राजा वानरमुख्यानां येन प्रस्थापिता वयम् ॥ ६  
अगस्त्यचरितामाशां दक्षिणां यमरक्षिताम् । सहैभिर्वानरैर्घोरैरैङ्गदप्रमुखैर्वयम् ॥ ७  
रावणं सहिताः सर्वे राक्षसं कामरूपिणम् । सीतया सह वैदेह्या मार्गध्वमिति चोदिताः ॥ ८  
विचित्र्य तु वयं सर्वे समग्रां दक्षिणां दिशम् । बुभुक्षिताः परिश्रान्ता वृक्षमूलमुपाश्रिताः ॥ ९  
विवर्णवदनाः सर्वे सर्वे ध्यानपरायणाः । नाधिगच्छामहे पारं मग्नाश्चिन्तामहार्णवे ॥ १०  
चारयन्तस्ततश्चधुर्दृष्टवन्तो वयं बिलम् । लतापादपसंछन्नं तिमिरेण समावृतम् ॥ ११  
अस्माद्धंसा जलक्लिन्नाः पक्षैः सलिलविस्त्रवैः । कुरराः सारसाश्चैव निष्पतन्ति पतत्रिणः ॥  
साध्वत्र प्रविशामेति मया तूक्ताः प्लवङ्गमाः ॥ १२  
तेषामपि हि सर्वेषामनुमानमुपागतम् । गच्छाम प्रविशामेति भर्तृकार्यत्वरान्विताः ॥ १३  
ततो गाढं निपतिता गृह्य हस्तौ परस्परम् । इदं प्रविष्टाः सहसा बिलं तिमिरसंवृतम् ॥ १४  
एतन्नः कार्यमेतेन कृत्येन वयमागताः । त्वां चैवोपगताः सर्वे परिघ्नूना बुभुक्षिताः ॥ १५  
आतिथ्यधर्मदत्तानि मूलानि च फलानि च । अस्माभिरुपभुक्तानि बुभुक्षापरिपीडितैः ॥ १६  
यच्चवया रक्षिताः सर्वे म्रियमाणा बुभुक्षया । ब्रूहि प्रत्युपकारार्थं किं ते कुर्वन्तु वानराः ॥ १७  
एवमुक्त्वा तु सर्वज्ञा वानरैस्तैः स्वयंप्रभा । प्रत्युवाच ततः सर्वानिदं वानरयूथपान् ॥ १८  
सर्वेषां परितुष्टास्मि वानराणां तरस्विनाम् । चरन्त्या मम धर्मेण न कार्यमिह केनचित् ॥ १९  
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विपञ्चाशः सर्गः ॥ ५२ ॥

## त्रिपञ्चाशः सर्गः ।

एवमुक्तः श्रुत्वा वाक्यं तापस्या धर्मसंहितम् । उवाच हनुमान्वाक्यं तामनिन्दितचेष्टिताम् ॥ १  
शरणं त्वां प्रपन्नाः स्मः सर्वे वै धर्मचारिणि । यः कृतः समयोऽस्माकं सुग्रीवेण महात्मना ॥ २  
स च कालो ह्यतिक्रान्तो बिले च परिवर्तताम् । सा त्वमस्माद्विलाद्धोरादुत्तारयितुमर्हसि ॥ ३  
तस्मात्सुग्रीववचनादतिक्रान्तान्गातायुषः । त्रातुमर्हसि नः सर्वान्सुग्रीवभयकशितान् ॥ ४  
महच्च कार्यमस्माभिः कर्तव्यं धर्मचारिणि । तच्चापि न कृतं कार्यमस्माभिरिहवास्तिभिः ॥ ५  
एवमुक्त्वा हनुमता तापसी वाक्यमब्रवीत् । जीवता दुष्करं मन्ये प्रविष्टेन निवर्तितुम् ॥ ६  
तपस्सु प्रभावेन नियमोपार्जितेन च । सर्वानेव बिलादस्मादुद्धरिष्यामि वानरान् ॥ ७  
निमीलयत चक्षुषि सर्वे वानरपुङ्गवाः । नहि निष्कमितुं शक्यमनिमीलितलोचनैः ॥ ८  
ततः संमीलिताः सर्वे सुकुमाराङ्गुलैः करैः । सहसापिदधुर्दृष्टिं हृष्टा गमनकाङ्क्षया ॥ ९  
वानरास्तु महात्मानो हस्तरुद्धमुखास्तदा । निमेषान्तरमात्रेण बिलादुत्तारितास्तया ॥ १०  
ततस्तान्वानरान्सर्वास्तापसी धर्मचारिणी । निःसृतान्विषमात्समात्समाश्वस्येदमब्रवीत् ॥ ११

एष विन्ध्यो गिरिः श्रीमान्नानाद्रुमलताकुलः । एष प्रस्रवणः शैलः सागरोऽयं महोदधिः ॥ १२  
 स्वस्ति वोऽस्तु गमिष्यामि भवनं वानरर्षभाः । इत्युक्त्वा तद्विलं श्रीमत्प्रविवेश स्वयंप्रभा ॥ १३  
 ततस्ते ददृशुर्घोरं सागरं वरुणालयम् । अपारमभिगर्जन्तं घोरैरूर्भिर्भिरावृतम् ॥ १४  
 मयस्य मायाविहितं गिरिदुर्गं विचिन्वताम् । तेषां मासो व्यतिक्रान्तो यो राज्ञा समयः कृतः ॥ १५  
 विन्ध्यस्य तु गिरेः पादे संप्रपुष्पितपादपे । उपविश्य महात्मानश्चिन्तामापेदिरे तदा ॥ १६  
 ततः पुष्पातिभाराग्रांलताशतसमावृतान् । द्रुमान्वासन्तिकान्दृष्ट्वा बभूवुर्भयशङ्किताः ॥ १७  
 ते वसन्तमनुप्राप्तं प्रतिबुद्ध्वा परस्परम् । नष्टसंदेशकालार्था निपेतुर्धरणीतले ॥ १८  
 ततस्तान्कपिवृद्धांस्तु शिष्टांचैव वनौकसः । वाचा मधुरयाऽऽभाष्य यथावदनुमान्य च ॥ १९  
 स तु सिंहवृषस्कन्धः पीनायतभुजः कपिः । युवराजो महाप्राज्ञ अङ्गदो वाक्यमब्रवीत् ॥ २०  
 शासनात्कपिराजस्य वयं सर्वे विनिर्गताः । मासः पूर्णो विलस्थानां हरयः किं न बुध्यते ॥ २१  
 वयमाश्वयुजे मासि कालसंख्याव्यवस्थिताः । प्रस्थिताः सोऽपि चातीतः किमतः कार्यमुत्तरं ॥ २२  
 भवन्तः प्रत्ययं प्राप्ता नीतिमार्गविशारदाः । हितेष्वभिरता भर्तुर्निःसृष्टाः सर्वकर्मसु ॥ २३  
 कर्मस्वप्रतिमाः सर्वे दिक्षु विश्रुतपौरुषाः । मां पुरस्कृत्य निर्याताः पिङ्गाक्षप्रतिचोदिताः ॥ २४  
 इदानीमकृतार्थानां मर्तव्यं नात्र संशयः । हरिराजस्य संदेशमकृत्वा कः सुखी भवेत् ॥ २५  
 तस्मिन्नतीते काले तु सुग्रीवेण कृते स्वयम् । प्रायोपवेशनं युक्तं सर्वेषां च वनौकसाम् ॥ २६  
 तीक्ष्णः प्रकृत्या सुग्रीवः स्वामिभावे व्यवस्थितः । न क्षमिष्यति नः सर्वानपराधकृतो गतान् ॥ २७  
 अप्रवृत्तौ च सीतायाः पापमेव करिष्यति । तस्मात्क्षममिहाद्यैव प्रायोपवेशनं हि नः ॥ २८  
 त्यक्त्वा पुत्रांश्च दारांश्च धनानि च गृहाणि च । ध्रुवं नो हिंसिता राजा सर्वान्प्रतिगतानितः ॥  
 वधेनाप्रतिरूपेण श्रेयान्मृत्युरिहैव नः ॥ २९  
 न चाहं यौवराज्येन सुग्रीवेणाभिषेचितः । नरेन्द्रेणाभिषिक्तोऽस्मि रामेणाक्लिष्टकर्मणा ॥ ३०  
 स पूर्वं बद्धवैरो मां राजा दृष्ट्वा व्यतिक्रमम् । घातयिष्यति दण्डेन तीक्ष्णेन कृतनिश्चयः ॥ ३१  
 किं मे सुहृद्भिर्व्यसनं पश्यद्भिर्जीवितान्तरे । इहैव प्रायमासिष्ये पुण्ये सागररोधसि ॥ ३२  
 एतच्छ्रुत्वा कुमारेण युवराजेन भाषितम् । सर्वे ते वानरश्रेष्ठाः करुणं वाक्यमब्रुवन् ॥ ३३  
 तीक्ष्णः प्रकृत्या सुग्रीवः प्रियासक्तश्च राघवः । अदृष्टायां तु वैदेह्यां दृष्ट्वा चैव समागतान् ॥ ३४  
 राघवप्रियकामार्थं घातयिष्यत्यसंशयम् । न क्षमं चापराधानां गमनं स्वामिपार्श्वतः ॥ ३५  
 हैव सीतामन्विष्य प्रवृत्तिमुपलभ्य वा । नो चेद्गच्छाम तं वीरं गमिष्यामो यमक्षयम् ॥ ३६  
 स्रवङ्गमानां तु भयार्दितानां श्रुत्वा वचस्तार इदं बभाषे ।  
 अलं विषादेन विलं प्रविश्य वसाम सर्वे यदि रोचते वः ॥ ३७  
 इदं हि मायाविहितं सुदुर्गमं प्रभूतवृक्षोदकभोज्यपेयकम् ।  
 इहास्ति नो नैव भयं पुरन्दरान्न राघवाद्धानरराजतोऽपि वा ॥ ३८  
 श्रुत्वाङ्गदस्यापि वचोऽनुकूलमूचुश्च सर्वे हरयः प्रतीताः ।  
 यथा न हिंस्येम तथा विधानमसक्तमद्यैव विधीयतां नः ॥ ३९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिपञ्चाशः सर्गः ॥ ५३ ॥

## चतुःपञ्चाशः सर्गः ।

तथा ब्रुवति तारे तु ताराधिपतिवर्चसि । अथ मेने हृतं राज्यं हनुमानङ्गदेन तत् ॥ १  
 बुद्ध्या ह्यद्याङ्गया युक्तं चतुर्वलसमन्वितम् । चतुर्दशगुणं मेने हनुमान्वालिनः सुतम् ॥ २  
 आपूर्यमाणं शश्वच्च तेजोवल्परक्रमैः । शशिनं शुक्लपक्षादौ वर्धमानमिव श्रिया ॥ ३  
 बृहस्पतिसमं बुद्ध्या विक्रमे सदृशं पितुः । शुश्रूषमाणं तारस्य शुक्रस्येव पुरन्दरम् ॥ ४  
 भर्तुरर्थे परिश्रान्तं सर्वशास्त्रविदांवरम् । अभिसंधातुमारोभे हनुमानङ्गदं ततः ॥ ५  
 स चतुर्णामुपायानां तृतीयमुपवर्णयन् । भेदयामास तान्सर्वान्वानरान्वाक्यसंपदा ॥ ६  
 तेषु सर्वेषु भिन्नेषु ततोऽभीषयदङ्गदम् । भीषणैर्बहुभिर्वाक्यैः कोपोपायसमन्वितैः ॥ ७  
 त्वं समर्थतरः पित्रा युद्धे तारेय वै धुरम् । दृढं धारयितुं शक्तः कपिराज्यं यथा पिता ॥ ८  
 नित्यमस्थिरचित्ता हि कपयो हरिपुङ्गव । नौज्ञाप्यं विषहिष्यन्ति पुत्रदारान्विना त्वया ॥ ९  
 त्वां नैते ह्यनुयुञ्जेषुः प्रत्यक्षं प्रवदामि ते । यथायं जाम्बवानीलः सुहोत्रश्च महाकपिः ॥ १०  
 न ह्यहं त इमे सर्वे सामदानादिभिर्गुणैः । दण्डेन वा त्वया शक्याः सुग्रीवादपकर्षितुम् ॥ ११  
 विगृह्यासनमप्याहुर्दुर्वलेन बलीयसः । आत्मरक्षाकरस्तस्मान्न विगृह्णीत दुर्वलः ॥ १२  
 र्थां चेमां मन्यसे धात्रीमेतद्विलमिति श्रुतम् । एतलक्ष्मणबाणानामीषत्कार्यं विदारणे ॥ १३  
 स्वल्पं हि कृतमिन्द्रेण क्षिपता ह्यशानिं पुरा । लक्ष्मणो निशितैर्वाणैर्भिन्द्यात्पत्रपुटं यथा ॥ १४  
 लक्ष्मणस्य तु नाराचा बहवः सन्ति तद्विधाः । वज्राशनिंसमस्पर्शा गिरीणामपि दारणाः ॥ १५  
 अवस्थाने यदैव त्वमासिष्यसि परंतप । तदैव हरयः सर्वे त्यक्ष्यन्ति कृतनिश्चयाः ॥ १६  
 स्मरन्तः पुत्रदाराणां नित्योद्विग्ना बुभुक्षिताः । खेदिता दुःखशय्याभिस्त्वां करिष्यन्ति पृष्ठतः  
 स त्वं हीनः सुहृद्भिश्च हितकामैश्च बन्धुभिः । तृणादपि भृशोद्विग्नाः स्पन्दमानाद्भविष्यसि १८  
 न च जातु न हिंस्यस्त्वां घोरा लक्ष्मणसायकाः । अपवृत्तं जिघांसन्तो महावेगा दुरासदाः १९  
 अस्माभिस्तु गतं सार्धं विनीतवदुपस्थितम् । आनुपूर्व्यात्तु सुग्रीवोऽराज्ये त्वां स्थापयिष्यति २०  
 धर्मकामः पितृव्यस्ते प्रीतिकामो दृढव्रतः । शुचिः सत्यप्रतिज्ञश्च न त्वां जातु जिघांसति ॥ २१  
 प्रियकामश्च ते मातुस्तदर्थं चास्य जीवितम् । तस्यापत्यं च नास्त्यन्यत्तस्मादङ्गद गम्यताम् २२  
 इत्यार्षे श्रीमद्रामायणे वाल्मीकीय आदिकान्ये किष्किन्धाकाण्डे चतुःपञ्चाशः सर्गः ॥ ५४ ॥

## पञ्चपञ्चाशः सर्गः ।

श्रुत्वा हनुमतो वाक्यं प्रश्रितं धर्मसंहितम् । स्वामिसत्कारसंयुक्तमङ्गदो वाक्यमब्रवीत् ॥ १  
 स्यैर्यमात्ममनःशौचमानृशंस्यमथार्जवम् । विक्रमश्चैव धैर्यं च सुग्रीवे नोपपद्यते ॥ २

१ पुरन्दरशब्दसंनिधानादत्र शुक्रशब्दो बृहस्पतिपरः । २ अनुकूलयितुं । ३ आज्ञाप्यं आज्ञापनं भावे कृत्यप्रत्ययः । पुत्रदारान् पुत्रदारैर्विरहिताः । लयेति कर्तरि तृतीया । अस्य अज्ञाप्यमित्यनेन संबन्धः । ४ अयं जाम्बवानीलः सुहोत्रश्च एते त्वां यथा नानुयुञ्जेषुः नानुवर्तेरम् । तथाहमपि नानुवर्ते हि । त इमे सर्वे सामादिभिः सुग्रीवादपकर्षितुं न शक्याः । ५ बलीयसः प्रबलस्य दुर्वलेन समं विगृह्य आसनमप्यवस्थानमपि कर्तव्यमाहुः नतु दुर्वलस्य बलीयसात्तस्मात् आत्मरक्षाकरः स्वक्षेमकाम इति यावत् । दुर्वलः बलीयसा न विगृह्णीत विगृह्य नासीत् । ६ स्वतो बलाभावेपि दुर्गबलमस्तीत्याशङ्क्याह—यां चेति । यामिमां गुहां धात्रीं रक्षकां मन्यसे । एतद्विलमिति ताराच्छ्रुतं । एतत् ऋक्षविलं विदारणे विषये लक्ष्मणबाणानामीषत्कार्यं अयन्नसाध्यमित्यर्थः । ७ विगृह्यावस्थाने यदा आसिष्यसि स्थास्यसि विगृह्यावस्थानं यदाऽव्यवस्यसीत्यर्थः । ८ न हिंस्युरिति न हिंस्युरेव । ९ वृत्तहीनं स्वकार्योक्तमित्यर्थः ।

भ्रातुर्ज्येष्ठस्य यो भार्या जीवतो महिषीं प्रियाम् । धर्मेण मातरं यस्तु स्वीकरोति जुगुप्सितः ३  
 कथं स धर्मं जानीते येन भ्रात्रा महात्मना । युद्धायाभिनियुक्तेन विलस्य पिहितं मुखम् ॥४  
 सत्यात्पाणिगृहीतश्च कृतकर्मा महायशाः । विस्मृतो राघवो येन स कस्य तु कृतं स्मरेत् ॥ ५  
 लक्ष्मणस्य भयाद्येन नाधर्मभयभीरुणा । आदिष्टा मार्गितुं सीतां धर्ममस्मिन्कथं भवेत् ॥ ६  
 तस्मिन्पापे कृतघ्ने तु स्मृतिहीने चलात्मनि । आर्यः को विश्वसेज्जातु तत्कुलीनो जिजीविषुः ॥७  
 राज्ये पुत्रः प्रतिष्ठाप्यः सगुणो निर्गुणोऽपि वा । कथं शत्रुकुलीनं मां सुग्रीवो जीवयिष्यति ८  
 भिन्नमन्त्रोऽपराद्धश्च हीनशक्तिः कथं ह्यहम् । किष्किन्धां प्राप्य जीवेयमनाथ इव दुर्बलः ॥ ९  
 उपांशुदण्डेन हि मां बन्धनेनोपपादयेत् । शठः क्रूरो नृशंसश्च सुग्रीवो राज्यकारणात् ॥ १०  
 बन्धनाद्भावसादान्मे श्रेयः प्रायोपवेशनम् । अनुजानीत मां सर्वे गृहं गच्छन्तु वानराः ॥११  
 अहं वः प्रतिजानामि नागमिष्याम्यहं पुरीम् । इहैव प्रायमासिष्ये श्रेयो मरणमेव मे ॥ १२  
 अभिवादनपूर्वं तु राघवौ बलशालिनौ । अभिवादनपूर्वं तु राजा कुशलमेव च ॥

वाच्यस्तातो यवीयान्मे सुग्रीवो वानरेश्वरः ॥

१३

आरोग्यपूर्वं कुशलं वाच्या माता रुमा च मे । मातरं चैव मे तारामाश्वासयितुमर्हथ ॥ १४  
 प्रकृत्या प्रियपुत्रा सा सानुक्रोशा तंपस्विनी । विनष्टमिह मां श्रुत्वा व्यक्तं हास्यति जीवितं १५  
 एतावदुक्त्वा वचनं वृद्धांस्तानभिवाद्य च । विवेश चाङ्गदो भूमौ रुदन्दर्भेषु दुर्मनाः ॥ १६  
 तस्य संविशतस्तत्र रुदन्तो वानरर्षभाः । नयनेभ्यः प्रमुमुचुरुष्णां वै वारि दुःखिताः ॥ १७  
 सुग्रीवं चैव निन्दन्तः प्रशंसन्तश्च वालिनम् । परिवार्याङ्गदं सर्वे व्यवसन्प्रायमासितुम् ॥ १८  
 मतं तद्वालिपुत्रस्य विज्ञाय स्रवगर्षभाः । उपस्पृश्योदकं तत्र प्राञ्जुखाः समुपाविशन् ॥ १९  
 दक्षिणाग्रेषु दर्भेषु उदक्तीरं समाश्रिताः । मुमूर्षवो हरिश्रेष्ठा एतत्क्षममिति स्म ह ॥ २०  
 रामस्य वनवासं च क्षयं दशरथस्य च । जनस्थानवधं चैव वधं चैव जटायुषः ॥ २१  
 हरणं चैव वैदेह्या वालिनश्च वधं रणे । रामकोपं च वदतां हरीणां भयमागतम् ॥ २२

स संविशद्भिर्बहुभिर्महीधरो महाद्रिकूटप्रतिमैः स्रवङ्गमैः ।

बभूव संनादितनिर्दरान्तरो भृशं नदद्भिर्जलदैरिवोल्बणैः ॥

२३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चपञ्चाशः सर्गः ॥ ५५ ॥

### षट्पञ्चाशः सर्गः ।

उपविष्टास्तु ते सर्वे यस्मिन्प्रायं गिरिस्थले । हरयो गृध्रराजश्च तं देशमुपचक्रमे ॥ १  
 संपातिर्नाम नाम्ना तु चिरंजीवी विहंगमः । भ्राता जटायुषः श्रीमान्प्रख्यातबलपौरुषः ॥ २  
 कन्दरादभिनिष्क्रम्य स विन्ध्यस्य महागिरेः । उपविष्टान्हरीन्दृष्ट्वा हृष्टात्मा गिरमब्रवीत् ॥ ३  
 विधिः किल नरं लोके विधानेनानुवर्तते । यथायं विहितो भक्ष्यश्चिरान्मह्यमुपागतः ॥ ४  
 परं पराणां भक्षिष्ये वानराणां मृतं मृतम् । उवाचेदं वचः पक्षी तान्निरीक्ष्य स्रवङ्गमान् ॥ ५  
 तस्य तद्वचनं श्रुत्वा भक्ष्यलुब्धस्य पक्षिणः । अङ्गदः परमायस्तो हनुमन्तमथाब्रवीत् ॥ ६  
 पश्य सीतापदेशेन साक्षाद्ब्रह्मस्वतो यमः । इमं देशमनुप्राप्तो वानराणां विपत्तये ॥ ७



रामस्य न कृतं कार्यं राज्ञो न च वचः कृतम् । हरीणामियमज्ञाता विपत्तिः सहसागता ॥ ८	
वैदेह्याः प्रियकामेन कृतं कर्म जटायुषा । गृध्रराजेन यत्तत्र श्रुतं वस्तदशेषतः ॥ ९	
तथा सर्वाणि भूतानि तिर्यग्योनिगतान्यपि । प्रियं कुर्वन्ति रामस्य त्यक्त्वा प्राणान्यथा वयम् ॥	
अन्योन्यमुपकुर्वन्ति स्नेहकारुण्ययन्त्रिताः ॥	१०
तेन तस्योपकारार्थं त्यजतात्मानमात्मना । प्रियं कृतं हिं रामस्य धर्मज्ञेन जटायुषा ॥ ११	
राघवार्थं परिश्रान्ता वयं संत्यक्तजीविताः । कान्ताराणि प्रपन्नाः स्म न च पश्याम मैथिलीं १२	
स सुखी गृध्रराजस्तु रावणेन हतो रणे । मुक्तश्च सुग्रीवभयाद्गतश्च परमां गतिम् ॥ १३	
जटायुषो विनाशेन राज्ञो दशरथस्य च । हरणेन च वैदेह्याः संशयं हरयो गताः ॥ १४	
रामलक्ष्मणयोर्वास अरण्ये सह सीतया । राघवस्य च बाणेन वालिनश्च तथा वधः ॥ १५	
रामकोपादशेषाणां राक्षसानां तथा वधः । कैकेय्या वरदानेन इदं हि विकृतं कृतम् ॥ १६	
तदसुखमनुकीर्तितं वचो भुवि पतितांश्च समीक्ष्य वानरान् ।	
भृशचलितमतिर्महामतिः कृपणमुदाहृतवान्स गृध्रराट् ॥	१७
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्पञ्चाशः सर्गः ॥ ५६ ॥	

### सप्तपञ्चाशः सर्गः ।

तत्तु श्रुत्वा तदा वाक्यमङ्गदस्य मुखोद्गतम् । अब्रवीद्वचनं गृध्रस्तीक्ष्णतुण्डो महास्वनः ॥ १	
कोऽयं गिरा घोषयति प्राणैः प्रियतमस्य मे । जटायुषो वधं भ्रातुः कम्पयन्निव मे मनः ॥ २	
कथमासीज्जनस्थाने गुह्रं राक्षसगृध्रयोः । नामधेयमिदं भ्रातुश्चिरस्याद्य मया श्रुतम् ॥ ३	
इच्छेयं गिरिदुर्गाच्च भवद्भिरवतारितुम् । यवीयसो गुणज्ञस्य श्लाघनीयस्य विक्रमैः ॥ ४	
अतिदीर्घस्य कालस्य तुष्टोऽस्मि परिकीर्तनात् । तदिच्छेयमहं श्रोतुं विनाशं वानरर्षभाः ॥ ५	
भ्रातुर्जटायुषस्तस्य जनस्थाननिवासिनः । तस्यैव च मम भ्रातुः सखा दशरथः कथम् ॥ ६	
यस्य रामः प्रियः पुत्रो ज्येष्ठो गुरुजनप्रियः । सूर्याशुदग्धपक्षत्वान्न शक्नोम्युपसर्पितुम् ॥	
इच्छेयं पर्वतादस्मादवतर्तुमरिन्दमाः ॥	७
शोकाद्भ्रष्टस्वरमपि श्रुत्वा ते हरियूथपाः । श्रद्दधुनैव तद्वाक्यं कर्मणा तस्य शङ्किताः ॥ ८	
ते प्रायमुपविष्टास्तु दृष्ट्वा गृध्रं प्लवङ्गमाः । चक्रुर्बुद्धिं तदा रौद्रां सर्वाङ्गो भक्षयिष्यति ॥ ९	
सर्वथा प्रायमासीनान्यदि नो भक्षयिष्यति । कृतकृत्या भविष्यामः क्षिप्रं सिद्धिमितो गताः १०	
एतां बुद्धिं ततश्चक्रुः सर्वे ते वानरर्षभाः । अवतार्य गिरेः शृङ्गाद्गृध्रमाहाङ्गदस्तदा ॥ ११	
बभूवर्क्षरजा नाम वानरेन्द्रः प्रतापवान् । ममार्यः पार्थिवः पक्षिन्धार्मिकस्तस्य चात्मजौ ॥ १२	
सुग्रीवश्चैव वाली च पुत्रावोघबलाबुधौ । लोके विश्रुतकर्माभूद्राजा वाली पिता मम ॥ १३	
राजा कृत्स्नस्य जगत इक्ष्वाकूणां महारथः । रामो दाशरथिः श्रीमान्प्रविष्टो दण्डकावनम् १४	
लक्ष्मणेन सह भ्रात्रा वैदेह्या चापि भार्यया । पितुर्निदेशनिरतो धर्म्यं पन्थानमाश्रितः ॥ १५	
तस्य भार्या जनस्थानाद्रावणेन हता बलात् ॥	१६
रामस्य तु पितुर्मित्रं जटायुर्नाम गृध्रराट् । ददर्श सीतां वैदेहीं हियमाणां विहायसा ॥ १७	
रावणं विरथं कृत्वा स्थापयित्वा च मैथिलीम् । परिश्रान्तश्च वृद्धश्च रावणेन हतो रणे ॥ १८	
एवं गृध्रो हतस्तेन रावणेन बलीयसा । संस्कृतश्चापि रामेण गतश्च गतिमुत्तमाम् ॥ १९	

ततो मम पितृव्येण सुग्रीवेण महात्मना । चकार राघवः सख्यं सोऽवधीत्यितरं मम ॥ २०  
 मम पित्रा विरुद्धो हि सुग्रीवः सचिवैः सह । निहत्य वालिनं रामस्ततस्तमभिषेचयत् ॥  
 स राज्ये स्थापितस्तेन सुग्रीवो वानराधिपः ॥ २१  
 राजा वानरमुख्यानां येन प्रस्थापिता वयम् । एवं रामप्रयुक्तास्तु मार्गमाणास्ततस्ततः ॥ २२  
 वैदेहीं नाधिगच्छामो रात्रौ सूर्यप्रभामिव । ते वयं दण्डकारण्यं विचित्य सुसमाहिताः ॥ २३  
 अज्ञानान्तु प्रविष्टाः स्म धर्मिण्या विवृतं विलम् । मयस्य मायाविहितं तद्विलं च विचिन्वताम् ॥  
 व्यतीतस्तत्र नो मासो यो राज्ञा समयः कृतः ॥ २४  
 ते वयं कपिराजस्य सर्वे वचनकारिणः । कृतां संस्थामतिक्रान्ता भयात्प्रायमुपास्महे ॥ २५  
 कुद्धे तस्मिंस्तु काकुत्स्थे सुग्रीवे च सलक्ष्मणो गतानामपि सर्वेषां तत्र नो नास्ति जीवितम् २६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तपञ्चाशः सर्गः ॥ ५७ ॥

### अष्टपञ्चाशः सर्गः ।

इत्युक्तः करुणं वाक्यं वानरैस्त्यक्तजीवितैः । सवाण्यो वानरान्गुध्रः प्रत्युवाच महास्वनः ॥ १  
 यवीयान्मम स भ्राता जटायुर्नाम वानराः । यमाख्यात हतं युद्धे रावणेन बलीयसा ॥ २  
 वृद्धभावादपक्षत्वाच्छृण्वंस्तदपि मर्षये । नहि मे शक्तिरस्त्यद्य भ्रातुर्वैरविमोक्षणे ॥ ३  
 पुरा वृत्रवधे वृत्ते परस्परजयैषिणौ । आदित्यमुपयातौ स्वो ज्वलन्तं रश्मिमालिनम् ॥ ४  
 आवृत्याकाशमार्गे तु जवेन स्म गतौ भृशम् । मध्यं प्राप्ते दिनकरे जटायुरवसीदति ॥ ५  
 तमहं भ्रातरं दृष्ट्वा सूर्यरश्मिभिरर्दितम् । पक्षाभ्यां छादयामास स्नेहात्परमविह्वलः ॥ ६  
 निर्दग्धपक्षः पतितो विन्ध्येऽहं वानरर्षभाः । अहमस्मिन्वसन्भ्रातुः प्रवृत्तिं नोपलक्षये ॥ ७  
 जटायुषस्त्वेवमुक्तो भ्रात्रा संपातिना तदा । युवराजो महाप्राज्ञः प्रत्युवाचाङ्गदस्तदा ॥ ८  
 जटायुषो यदि भ्राता श्रुतं ते गदितं मया । आख्याहि यदि जानासि निलयं तस्य रक्षसः ॥ ९  
 अदीर्घदर्शनं तं वै रावणं राक्षसाधिपम् । अन्तिके यदि वा दूरे यदि जानासि शंस नः ॥ १०  
 ततोऽब्रवीन्महातेजा ज्येष्ठो भ्राता जटायुषः । आत्मानुरूपं वचनं वानरान्संप्रहर्षयन् ॥ ११  
 निर्दग्धपक्षो गृध्रोऽहं हीनवीर्यः प्लवङ्गमाः । वाङ्मात्रेण तु रामस्य करिष्ये साह्यमुत्तमम् ॥ १२  
 जानामि वारुणाँल्लोकान्विष्णोश्चैविक्रमानपि । महासुरविमर्दान्वाप्यमृतस्य च मन्थनम् ॥ १३  
 रामस्य यदिदं कार्यं कर्तव्यं प्रथमं मया । जरया च हतं तेजः प्राणाश्च शिथिला मम ॥ १४  
 तरुणी रूपसंपन्ना सर्वाभरणभूषिता । ह्रियमाणा मया दृष्टा रावणेन दुरात्मना ॥ १५  
 क्रोशन्ती राम रामेति लक्ष्मणेति च भामिनी । भूषणान्यपविध्यन्ती गात्राणि च विधून्वती ॥ १६  
 सूर्यप्रभेव शैलाग्रे तस्याः कौशेयमुत्तमम् । असिते राक्षसे भाति यथा वा तडिदम्बुदे ॥ १७  
 तां तु सीतामहं मन्ये रामस्य परिकीर्तनात् । श्रूयतां मे कथयतो निलयं तस्य रक्षसः ॥ १८  
 पुत्रो विश्रवसः साक्षाद्भ्राता वैश्रवणस्य च । अध्यास्ते नगरीं लङ्कां रावणो नाम राक्षसः ॥ १९  
 इतो द्वीपे समुद्रस्य संपूर्णे शतयोजने । तस्मिँलङ्का पुरी रम्या निर्मिता विश्वकर्मणा ॥ २०  
 जाम्बूनदमयैर्द्वारैश्चित्रैः काञ्चनवेदिकैः । प्राकारेणार्कवर्णेन सहता सुसमावृता ॥ २१  
 तस्यां वसति वैदेही दीना कौशेयवासिनी । रावणान्तःपुरे रुद्धा राक्षसीभिः सुरक्षिता ॥ २२  
 जनकस्यात्मजां राज्ञस्तत्र द्रक्ष्यथ मैथिलीम् । लङ्कायामथ गुप्तायां सागरेण समन्ततः ॥ २३

संप्राप्य सागरस्यान्तं संपूर्णं शतयोजनम् । आसाद्य दक्षिणं तीरं ततो द्रक्ष्यथ रावणम् ॥ २४  
तत्रैव त्वरिताः क्षिप्रं विक्रमध्वं प्लवङ्गमाः । ज्ञानेन खलु पश्यामि दृष्ट्वा प्रत्यागमिष्यथ ॥ २५  
आद्यः पन्थाः कुलिङ्गानां ये चान्ये धान्यजीविनः । द्वितीयो बलिभोजानां ये च वृक्षफलाशिनः  
भासास्तृतीयं गच्छन्ति क्रौञ्चाश्च कुररैः सह । श्येनाश्चतुर्थं गच्छन्ति गृध्रा गच्छन्ति पञ्चमम् २७  
बलवीर्योपपन्नानां रूपयौवनशालिनाम् । षष्ठस्तु पन्था हंसानां वैनतेयैर्गतिः परा ॥  
वैनतेयाच्च नो जन्म सर्वेषां वानरर्षभाः ॥ २८

इहस्थोऽहं प्रपश्यामि रावणं जानकीं तथा । अस्माकमपि सौवर्णं दिव्यं चक्षुर्वलं तथा ॥ २९  
तस्मादाहारवीर्येण निसर्गेण च वानराः । आयोजनशतात्साग्राद्वयं पश्याम नित्यशः ॥ ३०  
अस्माकं विहिता वृत्तिर्निसर्गेण च दूरतः । विहिता पादमूले तु वृत्तिश्चरणयोधिनाम् ॥ ३१  
गर्हितं तु कृतं कर्म येन स्म पिशिताशिना । प्रतीकार्यं च मे तस्य वैरं भ्रातुः कृतं भवेत् ३२  
उपायो दृश्यतां कश्चिल्लङ्घने लवणाम्भसः । अभिगम्य तु वैदेहीं समृद्धार्था गमिष्यथ ॥ ३३  
समुद्रं नेतुमिच्छामि भवद्भिर्वरुणालयम् । प्रदास्याम्युदकं भ्रातुः स्वर्गतस्य महात्मनः ॥ ३४  
ततो नीत्वा तु तं देशं तीरं नदनदीपतेः । निर्दग्धपक्षं संपातिं वानराः सुमहौजसः ॥ ३५  
पुनः प्रत्यानयित्वा च तं देशं पतगेश्वरम् । बभ्रुवर्चानरा हृष्टाः प्रवृत्तिमुपलभ्य ते ॥ ३६

इत्यार्षे श्रीमद्रामायणे वाल्मीकीय आदिकान्ये किष्किन्धाकाण्डेऽष्टपञ्चाशः सर्गः ॥ ५८ ॥

### एकोनषष्टितमः सर्गः ।

ततस्तदमृतास्वादं गृध्रराजेन भाषितम् । निशम्य मुदिता हृष्टास्ते वचः प्लवगर्षभाः ॥ १  
जाम्बवान्वानरश्रेष्ठः सह सर्वैः प्लवङ्गमैः । भूतलात्सहस्रोत्थाय गृध्रराजमथाब्रवीत् ॥ २  
क सीता केन वा दृष्टा को वा हरति मैथिलीम् । तदाख्यातु भवान्सर्वं गतिर्भव वनौकसां ३  
को दाशरथिबाणानां वज्रवेगनिपातिनाम् । स्वयं लक्ष्मणमुक्तानां न चिन्तयति विक्रमम् ॥ ४  
स हरीन्प्रीतिसंयुक्तान्सीताश्रुतिसमाहितान् । पुनराश्वासयन्प्रीत इदं वचनमब्रवीत् ॥ ५  
श्रूयतामिह वैदेह्या यथा मे हरणं श्रुतम् । येन चापि ममाख्यातं यत्र वायतलोचना ॥ ६  
अहमस्मिन्निरौ दुर्गे बहुयोजनमायते । चिरान्निपतितो वृद्धः क्षीणप्राणपराक्रमः ॥ ७  
तं मामेवं गतं पुत्रः सुपार्श्वो नाम नामतः । आहारेण यथाकालं विभर्ति पततां वरः ॥ ८  
तीक्ष्णकामास्तु गन्धर्वास्तीक्ष्णकोपा भुजंगमाः । मृगाणां तु भयं तीक्ष्णं ततस्तीक्ष्णक्षुधा वयं ९  
स कदाचित्क्षुधार्तस्य ममाहाराभिकाङ्क्षिणः । गतसूर्येऽहनि प्राप्तो मम पुत्रो ह्यनामिषः ॥ १०  
स मया वृद्धभावाच्च कोपाच्च परिभर्त्सितः । क्षुत्पिपासापरीतेन कुमारः पततां वरः ॥ ११  
स मामाहारसंरोधात्पीडितं प्रीतिवर्धनः । अनुमान्य यथातत्त्वमिदं वचनमब्रवीत् ॥ १२  
अहं तात यथाकालमामिषार्थी खमापुतः । महेन्द्रस्य गिरेर्द्वारमावृत्य च समास्थितः ॥ १३  
ततः सत्त्वसहस्राणां सागरान्तरचारिणाम् । पन्थानमेकोऽध्यवसं संनिरोद्धुमवाञ्छुखः ॥ १४  
तत्र कश्चिन्मया दृष्टः सूर्योदयसमप्रभाम् । स्त्रियमादाय गच्छन्वै भिन्नाञ्जनचयप्रभः ॥ १५  
सोऽहमभ्यवहारार्थी तौ दृष्ट्वा कृतनिश्चयः । तेन साम्ना विनीतेन पन्थानमभियाचितः ॥ १६  
न हि सामोपपन्नानां प्रहर्ता विद्यते क्वचित् । नीचेष्वपि जनः कश्चित्किमङ्ग बत मद्भिधः १७

स यातस्तेजसा व्योम संक्षिपन्निव वेगतः । अथाहं खचरैर्भूतैरभिगम्य सभाजितः ॥ १८  
 दिष्ट्या जीवसि तातेति ह्यब्रुवन्मां महर्षयः । कथंचित्सकलत्रोऽसौ गतस्ते स्वस्त्यसंशयम् ॥  
 एवमुक्तस्ततोऽहं तैः सिद्धैः परमशोभनैः ॥ १९  
 स च मे रावणो राजा रक्षसां प्रतिवेदितः । हरन्दाशरथेर्भार्या रामस्य जनकात्मजाम् ॥ २०  
 भ्रष्टाभरणकौशेयां शोकवेगपराजिताम् । रामलक्ष्मणयोर्नाम क्रोशन्तीं मुक्तमूर्धजाम् ॥ २१  
 एष कालाल्यस्तावदिति कालविदां वरः । एतमर्थं समग्रं मे सुपार्श्वः प्रत्यवेदयत् ॥ २२  
 तच्छ्रुत्वापि हि मे बुद्धिर्नासीत्काचित्पराक्रमे । अपक्षो हि कथं पक्षी कर्म किंचिदुपक्रमे ॥ २३  
 यत्तु शक्यं मया कर्तुं वाग्बुद्धिगुणवर्तिना । श्रूयतां तत्प्रवक्ष्यामि भवतां पौरुषाश्रयम् ॥ २४  
 वाङ्मतिभ्यां तु सर्वेषां करिष्यामि प्रियं हि वः । यद्धि दाशरथेः कार्यं मम तन्नात्र संशयः २५  
 ते भवन्तो मतिश्रेष्ठा बलवन्तो मनस्विनः । प्रेषिताः कपिराजेन देवैरपि दुरासदाः ॥ २६  
 रामलक्ष्मणबाणाश्च निशिताः कङ्कपत्रिणः । त्रयाणामपि लोकानां पर्याप्तास्त्राणनिग्रहे ॥ २७  
 कामं खलु दशग्रीवस्तेजोबलसमन्वितः । भवतां तु समर्थानां न किंचिदपि दुष्करम् ॥ २८  
 तदलं कालसङ्गेन क्रियतां बुद्धिनिश्चयः । न हि कर्मसु सज्जन्ते बुद्धिमन्तो भवद्विधाः ॥ २९  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनषष्टितमः सर्गः ॥ ५९ ॥

### षष्टितमः सर्गः ।

ततः कृतोदकं स्नातं तं गृध्रं हरियूथपाः । उपविष्टा गिरौ दुर्गे परिवार्य समन्ततः ॥ १  
 तमङ्गदमुपासीनं तैः सर्वैर्हरिभिर्वृतम् । जनितप्रत्ययो हर्षात्संपातिः पुनरब्रवीत् ॥ २  
 कृत्वा निःशब्दमेकाग्राः शृण्वन्तु हरयो मम । तत्त्वं संकीर्तयिष्यामि यथा जानामि मैथिलीं ३  
 अस्य विन्ध्यस्य शिखरे पतितोऽस्मि पुरा वने । सूर्यातपपरीताङ्गो निर्दग्धः सूर्यरश्मिभिः ॥ ४  
 लब्धसंज्ञस्तु षडात्राद्विवशो विह्वलन्निव । वीक्षमाणो दिशः सर्वा नाभिजानामि किंचन ॥ ५  
 ततस्तु सागराञ्छैलान्नदीः सर्वाः सरांसि च । वनान्युदधिवेलां च समीक्ष्य मतिरागमत् ॥ ६  
 हृष्टपक्षिगणाकीर्णः कन्दरान्तरकूटवान् । दक्षिणस्योदधेस्तीरे विन्ध्योऽयमिति निश्चयः ॥ ७  
 आसीच्चात्राश्रमं पुण्यं सुरैरपि सुपूजितम् । ऋषिर्निशाकरो नाम यस्मिन्नुग्रतपाभवत् ॥ ८  
 अष्टौ वर्षसहस्राणि तेनास्मिन्नृषिणा विना । वसतो मम धर्मज्ञाः स्वर्गते तु निशाकरे ॥ ९  
 अवतीर्य च विन्ध्याप्रात्कृच्छ्रेण विषमाच्छनैः । तीक्ष्णदर्भा वसुमतीं दुःखेन पुनरागतः ॥ १०  
 तमृषिं द्रष्टुकामोऽस्मि दुःखेनाभ्यागतो भृशम् । जटायुषा मया चैव बहुशोऽधिगतो हि सः ११  
 तस्याश्रमपदाभ्याशे ववुर्वाताः सुगन्धिनः । वृक्षो नापुष्पितः कश्चिदफलो वा न विद्यते ॥ १२  
 उपेत्य चाश्रमं पुण्यं वृक्षमूलमुपाश्रितः । द्रष्टुकामः प्रतीक्षेऽहं भगवन्तं निशाकरम् ॥ १३  
 अथापश्यमदूरस्थमृषिं ज्वलिततेजसम् । कृताभिषेकं दुर्धर्षमुपावृत्तमुदङ्मुखम् ॥ १४  
 तमृक्षाः सुमरा व्याघ्राः सिंहा नागाः सरीसृपाः । परिवार्योपगच्छन्ति धातारं प्राणिनो यथा ॥ १५  
 ततः प्राप्तमृषिं ज्ञात्वा तानि सत्त्वानि वै ययुः । प्रविष्टे राजनि यथा सर्वं सामात्यकं बलम् १६  
 ऋषिस्तु दृष्ट्वा मां प्रीतः प्रविष्टश्चाश्रमं पुनः । मुहूर्तमात्रान्निष्क्रम्य ततः कार्यमपृच्छत ॥ १७

सौम्य वैकल्यतां दृष्ट्वा रोम्णां ते नावगम्यते । अग्निदग्धाविमौ पक्षौ त्वक्चैव व्रणिता तव १८  
 गृध्रौ द्वौ दृष्टपूर्वौ मे मातरिश्वसमौ जवे । गृध्राणां चैव राजनौ भ्रातरौ कामरूपिणौ ॥ १९  
 ज्येष्ठो हि त्वं तु संपाते जटायुरनुजस्तव । मानुषं रूपमास्थाय गृहीतां चरणौ मम ॥ २०  
 किं ते व्याधिसमुत्थानं पक्षयोः पतनं कथम् । दण्डो वायं कृतः केन सर्वमाख्याहि पृच्छतः  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षष्टितमः सर्गः ॥ ६० ॥

### एकषष्टितमः सर्गः ।

ततस्तहारुणं कर्म दुष्करं साहसात्कृतम् । आचक्षे मुनेः सर्वं सूर्यानुगमनं तदा ॥ १  
 भगवन्नयुक्तत्वाल्लज्जया व्याकुलेन्द्रियः । परिश्रान्तो न शक्नोमि वचनं प्रतिभाषितुम् ॥ २  
 अहं चैव जटायुश्च संघर्षार्हपमोहितौ । आकाशं पतितौ वीरौ जिज्ञासन्तौ पराक्रमम् ॥ ३  
 कैलासशिखरे बभूवा मुनीनामग्रतः पणम् । रविः स्यादनुयातव्यो यावदस्तं महागिरिम् ॥ ४  
 अथावां युगपत्प्राप्तावपश्याव महीतले । रथचक्रप्रमाणानि नगराणि पृथक्पृथक् ॥ ५  
 क्वचिद्वादित्रघोषांश्च ब्रह्मघोषांश्च शुश्रुवः । गायन्तीश्चाङ्गना बह्वीः पश्यावो रक्तवाससः ॥ ६  
 तूर्णमुत्पत्य चाकाशमादित्यपथमाश्रितौ । आवामालोकयावस्तद्वनं शाद्वलसंनिभम् ॥ ७  
 उपलैरिव संछन्ना दृश्यते भूः शिलोच्चयैः । आपगाभिश्च संवीता सूत्रैरिव वसुन्धरा ॥ ८  
 हिमवांश्चैव विन्ध्यश्च मेरुश्च सुमहान्नगः । भूतले संप्रकाशन्ते नागा इव जलाशये ॥ ९  
 तीव्रः स्वेदश्च खेदश्च भयं चासीत्तदाऽऽवयोः । समाविशति मोहश्च तमो मूर्छा च दारुणा १०  
 न दिग्विज्ञायते याम्या नाग्नेया न च वारुणी । युगान्ते नियतो लोको हतो दग्ध इवाग्निना ११  
 मनश्च मे हतं भूयः संनिवर्त्य तु संश्रयम् । यत्नेन महता ह्यस्मिन्पुनः संधाय चक्षुषि ॥  
 यत्नेन महता भूयो रविः समवलोकितः १२ ॥ तुल्यः पृथ्वीप्रमाणेन भास्करः प्रतिभाति नौ १३  
 जटायुर्ममनापृच्छ च निपपात महीं ततः । तं दृष्ट्वा तूर्णमाकाशादात्मानं मुक्तवानहम् ॥ १४  
 पक्षाभ्यां च मया गुप्तो जटायुर्न प्रदह्यते । प्रमादात्तत्र निर्दग्धः पतन्वायुपथादहम् ॥ १५  
 आशङ्के तं निपतितं जनस्थाने जटायुषम् । अहं तु पतितो विन्ध्ये दग्धपक्षो जडीकृतः ॥ १६  
 राज्येन हीनो भ्रात्रा च पक्षाभ्यां विक्रमेण च । सर्वथा मर्तुमेवेच्छन्पतिष्ये शिखराङ्गिरः ॥ १७  
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे एकषष्टितमः सर्गः ॥ ६१ ॥

### द्विषष्टितमः सर्गः ।

एवमुक्त्वा मुनिश्रेष्ठमरुदं दुःखितो भृशम् । अथ ध्यात्वा मुहूर्तं तु भगवानिदमब्रवीत् ॥ १  
 पक्षौ च ते प्रपक्षौ च पुनरन्यौ भविष्यतः । प्राणाश्च चक्षुषी चैव विक्रमश्च बलं च ते ॥ २  
 पुराणे सुमहत्कार्यं भविष्यति मया श्रुतम् । दृष्टं मे तपसा चैव श्रुत्वा च विदितं मम ॥ ३  
 राजा दशरथो नाम कश्चिदिश्वकुनन्दनः । तस्य पुत्रो महातेजा रामो नाम भविष्यति ॥ ४  
 अरण्यं च सह भ्रात्रा लक्ष्मणेन गमिष्यति । अस्मिन्नर्थे नियुक्तः सन्पित्रा सत्यपराक्रमः ॥ ५  
 नैर्ऋतो रावणो नाम तस्य भार्या हरिष्यति । राक्षसेन्द्रो जनस्थानादवध्यः सुरदानवैः ॥ ६  
 सा च कामैः प्रलोभ्यन्ती भक्ष्यैर्भोज्यैश्च मैथिली । न भोक्ष्यति महाभागा दुःखे मग्ना यशस्विनी ७

१ विकलएव वैकल्यं चातुर्घण्योदित्वात्कार्ये ष्यच् तस्य भावो वैकल्यता । २ संश्रयं आश्रयभूतं चक्षुरिन्द्रियं संनिवर्त्य स्नेन विप्रयुज्य भूयो भृशं हतं मे मनः महता यत्नेन अस्मिन् चक्षुषि पुनः संधाय महता यत्नेन भूयो रविः समवलोकित इति संबन्धः ।

परमान्नं तु वैदेह्या ज्ञात्वां दास्यति वासवः । यदन्नममृतप्रख्यं सुराणामपि दुर्लभम् ॥ ८  
 तदन्नं मैथिली प्राप्य विज्ञायन्द्रादिदं त्विति । अग्रमुद्गत्य रामाय भूतले निर्वपिष्यति ॥ ९  
 यदि जीवति मे भर्ता लक्ष्मणेन सह प्रभुः । देव त्वं गच्छतोर्वापि तयोरन्नमिदं त्विति ॥ १०  
 एष्यन्त्यन्वेषकास्तस्या रामदूताः प्लवंगमाः । आख्येया राममहिषी त्वया तेभ्यो विहंगमाः ॥ ११  
 सर्वथा हि न गन्तव्यमीदृशः क्र गमिष्यसि । देशकालौ प्रतीक्षस्व पक्षौ त्वं प्रतिपत्स्यसे ॥ १२  
 नोत्सहेयमहं कर्तुमद्यैव त्वां सपक्षकम् । इहस्थस्त्वं तु लोकानां हितं कार्यं करिष्यसि ॥ १३  
 त्वयापि खलु तत्कार्यं तयोश्च नृपपुत्रयोः । ब्राह्मणानां सुराणां च मुनीनां वासवस्य च ॥ १४  
 इच्छाम्यहमपि द्रष्टुं भ्रातरौ रामलक्ष्मणौ । नेच्छे चिरं धारयितुं प्राणांस्त्यक्ष्ये कलेवरम् ॥  
 महर्षिस्त्वब्रवीदेवं दृष्टतत्त्वार्थदर्शनः ॥ १५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विषष्टितमः सर्गः ॥ ६२ ॥

### त्रिषष्टितमः सर्गः ।

एतैरन्यैश्च बहुभिर्वाक्यैर्वाक्यविदां वरः । मां प्रशस्याभ्यनुज्ञाप्य प्रविष्टः स स्वमाश्रमम् ॥ १  
 कन्दरात्तु विसर्पित्वा पर्वतस्य शनैः शनैः । अहं विन्ध्यं समारुह्य भवतः प्रतिपालये ॥ २  
 अद्य त्वेतस्य कालस्य साग्रं वर्षशतं गतम् । देशकालप्रतीक्षोऽस्मि हृदि कृत्वा मुनेर्वचः ॥ ३  
 महाप्रस्थानमासाद्य स्वर्गते तु निशाकरे । मां निर्दहति संतापो वितर्कैर्वह्निर्वृतम् ॥ ४  
 उत्थितां मरणे बुद्धिं मुनिवाक्यैर्निवर्तये । बुद्धिर्या तेन मे दत्ता प्राणानां रक्षणाय तु ॥  
 सा मेऽपनयते दुःखं दीप्तेवाग्निशिखा तमः ॥ ५  
 बुद्ध्यता च मया वीर्यं रावणस्य दुरात्मनः । पुत्रः संतर्जितो वाग्भिर्न त्राता मैथिली कथम् ॥ ६  
 तस्या विलपितं श्रुत्वा तौ च सीताविनाकृतौ । न मे दशरथस्त्रेहात्पुत्रेणोत्पादितं प्रियम् ॥ ७  
 तस्य त्वेवं ब्रुवाणस्य संपातेर्वा नरैः सह । उत्पेततुस्तदा पक्षौ समक्षं वनचारिणाम् ॥ ८  
 स दृष्ट्वा स्नां तनुं पक्षैरुद्गतैररुणच्छदैः । प्रहर्षमतुलं लेभे वानरांश्चेदमब्रवीत् ॥ ९  
 ऋषैर्निशाकरस्यैव प्रभावादमितात्मनः । आदित्यरश्मिनिर्दग्धौ पक्षौ मे पुनरुत्थितौ ॥ १०  
 यौवने वर्तमानस्य ममासीद्यः पराक्रमः । तमेवाद्यानुगच्छामि बलं पौरुषमेव च ॥ ११  
 सर्वथा क्रियतां यत्नः सीतामधिगमिष्यथ । पक्षलाभो ममायं वः सिद्धिप्रत्ययकारकः ॥ १२  
 इत्युक्त्वा स हरीन्सर्वान्संपातिः पतगोत्तमः । उत्पपात गिरेः शृङ्गाज्जिज्ञासुः खगमां गतिं ॥ १३  
 तस्य तद्वचनं श्रुत्वा प्रीतिसंहृष्टमानसाः । बभूवुर्हरिशार्दूला विक्रमाभ्युदयोन्मुखाः ॥ १४

अथ पवनसमानविक्रमाः प्लवगवराः प्रतिलब्धपौरुषाः ।

अभिजिदभिमुखा दिशं ययुर्जनकसुतापरिमार्गणोन्मुखाः ॥ १५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिषष्टितमः सर्गः ॥ ६३ ॥

### चतुषष्टितमः सर्गः ।

आख्याता गृध्रराजेन समुत्पत्य प्लवंगमाः । संगम्य प्रीतिसंयुक्ता विनेदुः सिंहविक्रमाः ॥ १  
 संपातेर्वचनं श्रुत्वा हरयो रावणंक्षयम् । हृष्टाः सागरमाजग्मुः सीतादर्शनकाङ्क्षिणः ॥ २  
 अभिक्रम्य तु तं देशं ददृशुर्भीमविक्रमाः । कृत्स्नं लोकस्य महतः प्रतिबिम्बमिव स्थितम् ॥ ३

दक्षिणस्य समुद्रस्य समासाद्योत्तरां दिशम् । संनिवेशं ततश्चकुहरिवीरा महाबलाः ॥ ४  
 सत्त्वैर्महद्भिर्विकृतैः क्रीडद्भिर्विविधैर्जले । व्यात्तास्यैः सुमहाकायैरूर्मिभिश्च समाकुलम् ॥ ५  
 प्रसुप्तमिव चान्यत्र क्रीडन्तमिव चान्यतः । क्वचित्पर्वतमात्रैश्च जलराशिभिरावृतम् ॥ ६  
 संकुलं दानवेन्द्रैश्च पातालतलवासिभिः । रोमहर्षकरं दृष्ट्वा विषेदुः कपिकुञ्जराः ॥ ७  
 आकाशमिव दुष्पारं सागरं प्रेक्ष्य वानराः । विषेदुः सहसा सर्वे कथं कार्यमिति ब्रुवन् ॥ ८  
 विषण्णां वाहिनीं दृष्ट्वा सागरस्य निरीक्षणात् । आश्वासयामास हरीन्भयार्तान्हरिसत्तमः ॥ ९  
 तान्विषादेन महता विषण्णान्वानरर्षभान् । उवाच मतिमान्काले वालिसुनुर्महाबलः ॥ १०  
 न विषादे मनः कार्यं विषादो दोषवत्तमः । विषादो हन्ति पुरुषं बालं क्रुद्ध इवोरगः ॥ ११  
 विषादोऽयं प्रसहते विक्रमे पर्युपस्थिते । तेजसा तस्य हीनस्य पुरुषार्थो न सिध्यति ॥ १२  
 तस्यां रात्र्यां व्यतीतायामङ्गदो वानरैः सह । हरिवृद्धैः समागम्य पुनर्मन्त्रमन्त्रयत् ॥ १३  
 सा वानराणां ध्वजिनी परिवार्याङ्गदं बभौ । वासवं परिवार्येवं मरुतां वाहिनी स्थिता ॥ १४  
 कोऽन्यस्तां वानरीं सेनां शक्तः स्तम्भयितुं भवेत् । अन्यत्र वालितनयादन्यत्र च हनूमतः १५  
 ततस्तान्हरिवृद्धांश्च तच्च सैन्यमरिन्दमः । अनुमान्याङ्गदः श्रीमान्वाक्यमर्थवदब्रवीत् ॥ १६  
 क इदानीं महातेजा लङ्घयिष्यति सागरम् । कः करिष्यति सुग्रीवं सत्यसंधमरिन्दमम् ॥ १७  
 को वीरो योजनशतं लङ्घयेच्च प्लवङ्गमाः । इमांश्च यूथपान्सर्वान्मोक्षयेत्को महाभयात् ॥ १८  
 कस्य प्रभावाद्दारांश्च पुत्रांश्चैव गृहाणि च । इतो निवृत्ताः पश्येम सिद्धार्थाः सुखिनो वयम् १९  
 कस्य प्रसादाद्दामं च लक्ष्मणं च महाबलम् । अभिगच्छेम संहृष्टाः सुग्रीवं च महाबलम् ॥ २०  
 यदि कश्चित्समर्थो वः सागरप्लवने हरिः । स ददात्विह नः शीघ्रं पुण्यामभयदक्षिणाम् ॥ २१  
 अङ्गदस्य वचः श्रुत्वा न कश्चिर्किंचिदब्रवीत् । स्तिमितेवाभवत्सर्वा तत्र सा हरिवाहिनी ॥ २२  
 पुनरेवाङ्गदः प्राह तान्हरीन्हरिसत्तमः । सर्वे बलवतां श्रेष्ठा भवन्तो दृढविक्रमाः ॥ २३  
 व्यपदेश्यकुले जाताः पूजिताश्चाप्यभीक्षणशः । न हि वो गमने सङ्गः कदाचित्कस्यचित्क्वचित्  
 ब्रुवध्वं यस्य या शक्तिः प्लवने प्लवगर्षभाः ॥ २४

इत्याशेषं श्रीमद्रामायणे वाल्मीकीय आदिकाव्ये किष्किन्धाकाण्डे चतुःषष्टितमः सर्गः ॥ ६४ ॥

### पञ्चषष्टितमः सर्गः ।

ततोऽङ्गदवचः श्रुत्वा सर्वे ते वानरोत्तमाः । स्वं स्वं गतौ समुत्साहमाहुस्तत्र यथाक्रमम् ॥ १  
 गजो गवाक्षो गवयः शरभो गन्धमादनः । मैन्दश्च द्विविदश्चैव सुषेणो जाम्बवांस्तथा ॥ २  
 आबभाषे गजस्तत्र प्लवेयं दशयोजनम् । गवाक्षो योजनान्याह गमिष्यामीति विशतिम् ॥ ३  
 गवयो वानरस्तत्र वानरांस्तानुवाच ह । त्रिंशतं तु गमिष्यामि योजनानां प्लवङ्गमाः ॥ ४  
 शरभस्तानुवाचाथ वानरान्वानरर्षभः । चत्वारिंशद्गमिष्यामि योजनानां प्लवङ्गमाः ॥ ५  
 वानरस्तु महातेजा अब्रवीद्गन्धमादनः । योजनानां गमिष्यामि पञ्चाशत्तु न संशयः ॥ ६  
 मैन्दस्तु वानरस्तत्र वानरांस्तानुवाच ह । योजनानां परं षष्टिमहं प्लवितुमुत्सहे ॥ ७  
 ततस्तत्र महातेजा द्विविदः प्रत्यभाषत । गमिष्यामि न संदेहः सप्ततिं योजनान्यहम् ॥ ८  
 सुषेणस्तु हरिश्रेष्ठः प्रोक्तवान्कपिसत्तमान् । अशीतिं योजनानां तु प्लवेयं प्लवगेश्वराः ॥ ९  
 तेषां कथयतां तत्र सर्वांस्ताननुमान्य च । ततो वृद्धतमस्तेषां जाम्बवान्प्रत्यभाषत ॥ १०  
 पूर्वमस्माकमप्यासीत्कश्चिद्भक्तिपराक्रमः । ते वयं वयसः पारमनुप्राप्ताः स्म सांप्रतम् ॥ ११

किं तु नैवं गते शक्यमिदं कार्यमुपेक्षितुम् । यदर्थं कोपिराजश्च रामश्च कृतनिश्चयौ ॥ १२  
 सांप्रतं कालभेदेन या गतिस्तां निबोधत । नवतिं योजनानां तु गमिष्यामि न संशयः ॥  
 तांस्तु सर्वान्हरिश्चेष्टाञ्जाम्बवान्पुनरब्रवीत् ॥ १३  
 न खल्वेतावदेवासीद्गमने मे पराक्रमः । मया महाबलेश्चैव यज्ञे विष्णुः सनातनः ॥ १४  
 प्रदक्षिणीकृतः पूर्वं क्रममाणस्त्रिविक्रमम् । स इदानीमहं वृद्धः प्लवने मन्दविक्रमः ॥ १५  
 यौवने च तदासीन्मे बलमप्रतिमं परैः । संप्रत्येतावतीं शक्तिं गमने तर्कयाम्यहम् ॥ १६  
 ॥ च संसिद्धिः कार्यस्यास्य भविष्यति । अथोत्तरमुदारार्थमब्रवीद्भृङ्गदस्तदा ॥ १७  
 अनुमान्य महाप्राज्ञं जाम्बवन्तं महाकपिः । अहमेतद्गमिष्यामि योजनानां शतं महत् ॥ १८  
 निवर्तने तु मे शक्तिः स्यान्न वेति न निश्चिता । तमुवाच हरिश्चेष्टं जाम्बवान्वाक्यकोविदः १९  
 ज्ञायते गमने शक्तिस्तव हर्षक्षसत्तम ॥ २०  
 कामं शतं सहस्रं वा न ह्येष विधिरुच्यते । योजनानां भवान्शक्तो गन्तुं प्रतिनिवर्तितुम् ॥ २१  
 न हि प्रेषयिता तात स्वामी प्रेष्यः कथंचन । भवतायं जनः सर्वः प्रेष्यः प्लवगसत्तम ॥ २२  
 भवान्कलत्रमस्माकं स्वामिभावे व्यवस्थितः । स्वामी कलत्रं सैन्यस्य गतिरेषा परंतप ॥  
 तस्मात्कलत्रवत्तत्र प्रतिपाल्यः सदा भवान् ॥ २३  
 अपि चैतस्य कार्यस्य भवान्मूलमरिंदम । मूलमर्थस्य संरक्ष्यमेष कार्यविदां नयः ॥  
 मूले हि सति सिध्यन्ति गुणाः पुष्पफलोदयाः २४ तद्भवानस्य कार्यस्य साधने सत्यविक्रम २५  
 बुद्धिविक्रमसंपन्नो हेतुरत्र परंतप । गुरुश्च गुरुपुत्रश्च त्वं हि नः कपिसत्तम ॥ २६  
 भवन्तमाश्रित्य वयं समर्था ह्यर्थसाधने । उक्तवाक्यं महाप्राज्ञं जाम्बवन्तं महाकपिः ॥ २७  
 प्रत्युवाचोत्तरं वाक्यं वालिसूनुरथाङ्गदः । यदि नाहं गमिष्यामि नान्यो वानरपुङ्गवः ॥ २८  
 पुनः खल्विदमस्माभिः कार्यं प्रायोपवेशनम् । न ह्यकृत्वा हरिपतेः संदेशं तस्य धीमतः ॥ २९  
 तत्रापि गत्वा प्राणानां पश्यामि परिरक्षणम् । न हि प्रसादे चाल्यर्थं कोपे च हरिरीश्वरः ॥ ३०  
 अतीत्य तस्य संदेशं विनाशो गमने भवेत् । तद्यथा ह्यस्य कार्यस्य न भवत्यन्यथा गतिः ३१  
 तद्भवानेव दृष्टार्थः संचिन्तयितुमर्हति । सोङ्गदेन तदा वीरः प्रत्युक्तः प्लवगर्षभः ॥ ३२  
 जाम्बवानुत्तरं वाक्यं प्रोवाचेदं ततोऽङ्गदम् । अस्य ते वीर कार्यस्य न किंचित्परिहीयते ॥  
 एष संचोदयाम्येनं यः कार्यं साधयिष्यति ॥

ततः प्रतीतं प्लवतां वरिष्ठमेकान्तमाश्रित्य सुखोपविष्टम् ।

संचोदयामास हरिप्रवीरो हरिप्रवीरं हनुमन्तमेव ॥

इत्यार्षे श्रीमद्रामायण वाल्मीकीये आदिकाव्ये किष्किन्धाकाण्डे पञ्चषष्टितमः सर्गः ॥ ६५ ॥

### षट्षष्टितमः सर्गः ।

नेकशतसाहस्रीं विषण्णां हरिवाहिनीम् । जाम्बवान्समुदीक्ष्यैवं हनुमन्तमथाब्रवीत्  
 तिर वानरलोकस्य सर्वशास्त्रविशारद । तूष्णीमेकान्तमाश्रित्य हनुमन्किं न जल्पसि  
 हनुमन्हरिराजस्य सुग्रीवस्य समो ह्यसि । रामलक्ष्मणयोश्चापि तेजसा च बलेन च  
 परिष्टेनेमिनः पुत्रो वैनतेयो महाबलः । गरुत्मानिति विख्यात उत्तमः सर्वपक्षिण

१ भवान् योजनानां शतं सहस्रं वा गन्तुं प्रतिनिवर्तितुं च कामं शक्तः । एष विधिः मूलैः स  
 चिन्तयेत् न विधीयते । २ काश्यपस्य ।



बहुशो मया दृष्टः सागरे स महाबलः ~~कुञ्जरन्पक्षा महावगो महायशः ॥ १५~~  
 पक्षयोर्यद्वलं तस्य तावद्भुजबलं तव । विक्रमश्चापि वेगश्च न ते तेनावहीयते ॥ १६  
 बलं बुद्धिश्च तेजश्च सत्त्वं च हरिपुङ्गव । विशिष्टं सर्वभूतेषु किमात्मानं न बुध्यसे ॥ १७  
 अम्सराप्सरसां श्रेष्ठा विख्याता पुञ्जिकस्थला । अञ्जनेति परिख्याता पत्नी केसरिणो हरेः ॥ १८  
 विख्याता त्रिषु लोकेषु रूपेणाप्रतिमा भुवि । अभिशापादभूत्तात वानरी कामरूपिणी ॥ १९  
 दुहिता वानरेन्द्रस्य कुञ्जरस्य महात्मनः । कपित्वे चारुसर्वाङ्गी कदाचित्कामरूपिणी ॥ २०  
 मानुषं विग्रहं कृत्वा रूपयौवनशालिनी । विचित्रमाल्याभरणा महार्हक्षौमवासिनी ॥  
 अचरत्पर्वतस्याग्रे प्रावृडम्बुदसंनिभे ॥  
 तस्या बलं विशालाक्ष्याः पीतं रक्तदर्शं भम् । स्थितायाः पर्वतस्याग्रे मारुतोऽपहरच्छनैः १२  
 स ददर्श ततस्तस्या वृत्तावरू सुमंहतौ । स्तनौ च पीनौ सहितौ सुजातं चारु चाननम् ॥ १३  
 तां विशालायतश्रोणीं तनुमध्यां यशस्विनीम् । दृष्ट्वैव शुभसर्वाङ्गीं पवनः काममोहितः ॥ १४  
 स तां भुजाभ्यां दीर्घाभ्यां पर्यष्वञ्जत मारुतः । मन्मथाविष्टसर्वाङ्गो गतात्मा तामनिन्दितां १५  
 सा तु तत्रैव संभ्रान्ता सुवृत्ता वाक्यमब्रवीत् । एकपत्नीव्रतमिदं को नाशयितुमिच्छति ॥  
 अञ्जनाया वचः श्रुत्वा मारुतः प्रत्यभाषत ॥ १६  
 न त्वां हिंसामि सुश्रोणि माभूत्ते सुभगे भयमामनसास्मि गतो यत्त्वां परिष्वज्य यशस्विनीम्  
 शीर्यवान्बुद्धिसंपन्नस्तव पुत्रो भविष्यति । महासत्त्वो महातेजा महाबलपराक्रमः ॥  
 लङ्घने प्लवने चैव भविष्यति मया समः ॥ १८  
 एवमुक्त्वा ततस्तुष्टा जननी ते महाकपे । गुहायां त्वां महाबाहो प्रजज्ञे प्लवर्षभम् ॥ १९  
 अभ्युत्थितं ततः सूर्य बालो दृष्ट्वा महावने । फलं चेति जिघृक्षुस्त्वमुत्प्लुत्याभ्युद्गतो दिवम् २०  
 शतानि त्रीणि गत्वाथ योजनानां महाकपे । तेजसा तस्य निर्धूतो न विषादं गतस्ततः ॥ २१  
 तावदापततस्तूर्णमन्तरिक्षं महाकपे । क्षिप्तमिन्द्रेण ते वज्रं क्रोधाविष्टेन धीमता ॥ २२  
 दा शैलाग्रशिखरे वामो हनुमभ्यजत । ततो हि नामधेयं ते हनुमानिति कीर्त्यते ॥ २३  
 तस्त्वां निहतं दृष्ट्वा वायुर्गन्धवहः स्वयम् । त्रैलोक्ये भृशसंकुद्धो न ववौ वै प्रभञ्जनः ॥ २४  
 त्रान्ताश्च सुराः सर्वे त्रैलोक्ये क्षोभिते सति । प्रसादयन्ति संक्रुद्धं मारुतं भुवनेश्वराः ॥ २५  
 ततोऽदिते च पवने ब्रह्मा तुभ्यं वरं ददौ । अशस्त्रवध्यतां तात समरे सत्यविक्रम ॥ २६  
 गजोऽथ च निपातेन विरुजं त्वां समीक्ष्य च । सहस्रनेत्रः प्रीतात्मा ददौ ते वरमुत्तमम् ॥ २७  
 आबभन्दतश्च मरणं ते भूयादिति वै प्रभो । स त्वं केसरिणः पुत्रः क्षेत्रजो भीमविक्रमः ॥ २८  
 गवयो यौरसः पुत्रस्तेजसा चापि तत्समः । त्वं हि वायुसुतो वत्स प्लवने चापि तत्समः ॥ २९  
 शरभस्तां गतप्राणा भवान्नखातु सांप्रतम् । दाक्ष्यविक्रमसंपन्नः पक्षिराज इवापरः ॥ ३०  
 वानरस्तु मया तात सशैलवनकानना । त्रिःसप्तकृत्वः पृथिवी परिक्रान्ता प्रदक्षिणम् ॥ ३१  
 मैन्दस्तु वाधयोऽस्माभिः संचिता देवशासनात् । निष्पन्नममृतं याभिस्तदासीन्नो महद्वलम् ३२  
 ततस्तत्र मद्यहं वृद्धः परिहीनपराक्रमः । सांप्रतं कालमस्माकं भवान्सर्वगुणान्वितः ॥ ३३  
 सुषेणस्तु ह्यसि विक्रान्तः प्लवतामुत्तमो ह्यसि । त्वद्दीर्यं द्रष्टुकामेयं सर्ववानरवाहिनी ॥ ३४  
 तेषां कथयतां दूर्ध्वं लङ्घयस्व महार्णवम् । परा हि सर्वभूतानां हनुमन्या गतिस्तव ॥ ३५  
 पूर्वमस्माकमप्य

